



د ارگ ناوېلې خبرې

(د حامد کرزي واکمني؛ یادښتونه، شننه او ارزونه)

محمد اسمعیل یون

(د ملي امنیت شورا دفتر د فرهنگي چارو پخوانی رییس)



د ارگ نا ویلي خبرې

(د حامد کرزي واکمني؛ یادبستونه، شننه او ارزونه)

لیکوال: محمد اسمعیل یون

(د ملي امنیت شورا دفتر د فرهنگي چارو پخوانی رییس)

خپرنډوی: د افغانستان ملي تحریک

د دې اثر د بشپړېدو نېټه: وری ۱۳۹۳ لمریز

چاپکال: ۱۳۹۶ ل / ۲۰۱۷ ز

چاپشمېر: ۲۰۰۰ ټوکه

چاپ وار: لومړی

د خپرنډوی د خپرونو لړ: (۱۳۵)

د لیکوال د خپرونو لړ: (۴۶)

کمپوز: فیاض حمید

ډیزاین: سپین سهار

چاپځی: اسد دانش مطبعه - کابل / ۰۷۰۰۴۴۹۲۹۸



www.melitahrik.com - info@melitahrik.com

سختیا پیا

د لارې رښتینو لارویانو ته!
د اسلامیت، افغانیت او انسانیت

د لارې رښتینو لارویانو ته!

د اسلامیت، افغانیت او انسانیت

ډالی:

د اسلامیت، افغانیت او انسانیت

د لارې رښتینو لارویانو ته!

د لارې رښتینو لارویانو ته!
د اسلامیت، افغانیت او انسانیت

د لارې رښتینو لارویانو ته!

د لارې رښتینو لارویانو ته!

د لارې رښتینو لارویانو ته!
د اسلامیت، افغانیت او انسانیت

د لارې رښتینو لارویانو ته!

د لارې رښتینو لارویانو ته!
د اسلامیت، افغانیت او انسانیت

نيولیک

۱۰..... دا اثر يو ژوندي تاريخ او د واقعيتونو هنداره

لومړی څپرکی

۱۶..... د دې اثر د ليکلو علت او ضرورت

۲۱..... راځئ چې ارگ وپېژنو!

دويم څپرکی

د حامد کرزي پېژندگلوې

۳۵..... د حامد کرزي لومړی پېژندنه

۳۹..... په ننگرهار کې لومړنی دنده

۴۱..... بېړنی لويه جرگه

۴۳..... د جرگې منښتوب او ښاغلي کرزي سره لومړی کتنه

درېيم څپرکی

اړيکي

۴۷..... د اساسي قانون بهير

۴۹..... د اساسي قانون لويه جرگه او د اړيکو پراختيا

۵۲..... د پنجشېر او دايکندي ((ولایتونه))

څلورم څپرکی

د ولسمشری لومړی ټاکنې

۶۶..... د ولسمشری لومړی ټاکنې او وړاندوينه

د حامد کرزي واکمني؛ یادښتونه، شنه او ارزونه/ ۵

- ۷۷..... رسنيز فعاليتونه
- ۸۰..... سياسي مشورې
- ۸۳..... درې سوه او پنځه لس
- ۸۷..... د دولتي چارواکو تغير او تبديل
- ۹۰..... جمعه خان همدرد او جمعه خان اخک

پنځم څپرکی

حکومتي دنده

- ۹۹..... د دندې لومړني وختونه
- ۱۰۶..... ننگونې او مخالفتونه
- ۱۰۹..... فرهنگي کارونه او یادښتونه

شپږم څپرکی

د امنیت شورا دفتر

- ۱۱۵..... د امنیت شورا دفتر تشکیلات
- ۱۱۷..... د امنیت شورا دفتر ورځني کارونه
- ۱۲۱..... زیاتې هیلې او کم فعاليتونه

اووم څپرکی

ارگ کې موثر کرکټرونه

- ۱۲۹..... د ملي امنیت شورا کرکټرونه
- ۱۶۲..... د ولسمشر دفتر کرکټرونه
- ۱۹۴..... د چارو د ادارې کرکټرونه
- ۲۰۹..... شپږ نیم درجنه مشاورین
- ۲۲۵..... په سیاست او ارگ کې نور مطرح شخصیتونه

اتم خپرکی

له ولسمشر سره ځانگړې کتنې

- ۳۵۹..... د ولسمشرۍ دویمې ټاکنې
- ۳۶۶..... د نوي پارلمان د جوړېدو خطرونه او اټکلیز گواښونه
- ۳۸۰..... د (سولې مشورتي جرگه) او د تنظیم سالارانو بیا غورېدنه
- ۳۹۰..... د یوه طالب پیغام
- ۳۹۷..... امریکایي که شجاعی؟
- ۴۰۳..... با کفایته اکثریت

نهم خپرکی

گرم تحلیلونه او ساړه غبرگونونه

- ۴۰۷..... د ثور د اتمې نېټې د پېښې پرې د چا پر غاړه؟
- ۴۱۰..... په پاکستان کې د عوامي نیشنل پارټۍ دریځ
- ۴۱۲..... د ولسمشر کرزي د وژنې څو توطیې
- ۴۱۷..... د ملگرو ملتونو استازی او د ولسمشر د رد ځواب
- ۴۱۸..... جلال اباد کې د ایران قونسلگري او اندېښنې
- ۴۲۰..... د جمهوري ریاست او ملي شورا ټاکنې او ننگونې
- ۴۲۲..... مخالفین او د خبرو ستونزې
- ۴۲۴..... د انتخاباتو مستقل کمېسیون څه کوي؟
- ۴۲۷..... جمهوري ریاست او احتمالي کانديدان
- ۴۲۹..... دودیزه لویه جرگه او د گډونوالو نظریات
- ۴۳۱..... ولې ملي ترمینالوژي؟
- ۴۳۴..... د افغانستان د اوسنیو حالاتو څېړنه
- ۴۴۲..... د راتلونکو ټاکنو په اړه
- ۴۴۵..... د کانکور په اړه یو تحلیل

د حامد کرزي واکمني؛ یادښتونه، شننه او ارزونه/۷

د ((بېنوا)) فریاد مه بندوی ۴۴۷

فضل احمد معنوي او د ټاکنو کمېسیون نور غړي ۴۴۸

لسم څپرکی

ولسمشر او ولسي کتني

د پکتیکا د یوه قومي مشر اعتراض او د ولسمشر غبرگون ۴۶۲

د بادغیس د یوه مشر فریاد ۴۶۶

ولسمشر، د خبریالانو استازي او یوه هیله ۴۶۸

د ژورنالستانو ملي ټولنه او ولسمشر ۴۷۴

ولسمشر او د لویې پکتیا مخور ۴۷۹

ولسمشر او د پوهنتون استادان ۴۸۲

ولسمشر او د مشرانو جرگې غړي ۴۸۷

ولسمشر او د پکتیکا مخور ۴۹۰

ولسمشر او د پکتیا عالمان ۴۹۹

ولسمشر او حسین خېل ۵۰۳

د ننگرهار مومند او ولسمشر ۵۰۸

ولسمشر او د ننگرهار مخور ۵۱۱

یوولسم څپرکی

ولسمشر او خبري کنفرانسونه

د بخارست غونډه او خبري کنفرانس ۵۱۷

افغانستان- پاکستان او د امریکا ستراتیژي ۵۲۲

د هالنډ نړیواله غونډه او خبري کنفرانس ۵۲۶

دولسم څپرکی

د ارگ څو نورې ناويلې

- ۵۲۹..... د یونس قانوني لفظي مهارتونه
- ۵۳۶..... د بسم الله خان پرغز (قهر)
- ۵۳۸..... د «مارشال» د رهبري مانور
- ۵۴۱..... د امرالله صالح اکتونه او مانورونه
- ۵۴۷..... د علماوو شورا اوگرمي
- ۵۵۰..... د بناغلي (چکري) دولتي چکر
- ۵۵۷..... سپين او تور افغانستان
- ۵۶۰..... د رباني شرم
- ۵۶۲..... مارشال او سپی
- ۵۶۴..... په ملي امنيت کې څوک څومره دي؟
- ۵۶۹..... له وخت څخه ناوړه گټه اخيسته

ديارلسم څپرکی

- ۵۸۱..... د ولسمشر کرزي وزيران

څوارلسم څپرکی

د ولسمشر ځانگړتياوې

- ۶۷۲..... د ناثابتي واکمني ثابت امتيازات
- ۶۷۷..... د ولسمشر تشخيص او غوراوی
- ۶۸۰..... د کرزي عاطفي شخصيت
- ۶۸۲..... حيا او عفت
- ۶۸۵..... د حامدکرزي ټولنيز شخصيت

د حامد کرزي واکمني؛ یادښتونه، شنه او ارزونه/ ۹

- ۶۸۸..... د کرزي عقیده يي شخصیت
- ۶۹۰..... د کرزي جرئت، احتیاط او وېره
- ۶۹۴..... د بخت پاچا د بخت تر وخته

پنځلسم څپرکی

- ۶۹۷..... د ولسمشر کرزي د رژیم نیمګړتیاوې

شپاړسم څپرکی

- ۷۴۶..... د ولسمشر کرزي د رژیم بریاوې

اوولسم څپرکی

- ۷۶۳..... ولې استعفی؟

اتلسم څپرکی

مظاهري

- ۷۸۵..... د ملت حماسې ته درناوی
- ۷۹۶..... ملي هویت او ولسمشر

نولسم څپرکی

عمومي ارزونه

- ۸۲۹..... آیا ولسمشر بريالی و؟ (وروستی پایله)
- ۸۳۱..... وروستی بشپړونه او یادونه

دا اثر يو ژوندي تاريخ

او د واقعيتونو هنداره

((د ارگ نا ويلې خبرې)) د هېواد د تکره او نامتو ليکوال، سياسي مبارز مشر، د ملي فکر خاوند او د کابل پوهنتون استاد (پوهاند محمد اسمعيل يون) له خوا ليکل شوی اثر دی، چې تر ډېره د ارگ په داخل کې د حقايقو او ناويلو خبرو په باب د هر اړخيزه معلوماتو يوه ټولگه ده. په دې اثر کې تر ډېره بریده د هغو مسایلو او پېښو يادونه شوې چې په رسنيو کې پرې بحث نه دی شوی او د ولس له سترگو لرې واقع شوي دي.

لکه څنگه چې استاد (يون) د کتاب په پيل کې يادونه کړې؛ ارگ کې يې د دندي اخیستو يوه موخه همدا وه، چې د ارگ په داخل کې د جريانونو بهير ثبت او راتلونکي نسل ته يې د يوه ژوندي تاريخ په توگه وړاندې کړي. استاد (يون) په خپل دې نېټ او هدف کې بريالی شو او دا ستر کتاب يې خپل ولس ته ډالی کړ.

استاد يون ارگ ته تر تگ وړاندې د يوه ځيرک ليکوال او سياستوال په توگه د افغانستان او نورو هېوادونو د دربارونو او هلته د غوره مالانو د رول په باب د بېلابېلو اثارو د مطالعې له لارې معلومات درلودل. د همدې لرليد له مخې يې، هر هغه څه چې په ارگ کې د قدرت سرچينې ته نږدې تېرېدل، په دقت سره يې ثبتول. د دې کتاب اصلي موخه په واک کې د تېرو شويو واقعيتونو رښتيني بيان دی. د کتاب مطالعه سړي ته واقعيتونه په رانه ډول بيانوي، د اشخاصو د سپکاوي کوم څرک پکې نه ليدل کېږي، بلکې څه چې دارگ په داخل او د قدرت په هرم کې تېر شوي او اشخاصو څه کړي او څنگه يې کړي؟ همغه انځور شوي دي.

د دې کتاب یوه بله ښېگڼه دا هم ده، چې د ارگ د جوړېدو تاریخي بهیر، اړتیا او ځینو تاریخي پېښو یادونه هم په کې شوي ده. لوستونکو ته دا برخه هم خپل خپل پیغام لري.

په دې کتاب کې د ځینو مسایلو په باب استاد یون خپل تحلیلونه هم کړي او ولسمشر کرزي ته یې د مخامخ ناستو، تلوېزيوني بحثونو او لیکنو په ذریعه ور رسولي دي. د دې ترڅنګ یې د هغو د مثبتو او منفي پایلو په باب هم په دې اثر کې هر اړخیز او ګټور معلومات ځای کړي دي. د ګاونډیو هېوادونو، داخلي جنگسالارانو، په ځانګړي ډول د شمالتلووالي ناقانونه غوښتنو او فشارونو ته د ولسمشر کرزي د غاړې ایښودلو په باب هم تفصیلي او مستند معلومات وړاندې شوي دي. د کابل د (شېر پور) سیمې ناقانونه تقسیم او په دې توزیع کې د سترو جنگسالارانو د ونډې په باب هم دقیق اسناد وړاندې شوي دي. په کتاب کې د ترڅو واقعیتونو رښتیني بیان د لیکوال ملي، اخلاقي جرئت او مېړانه ثابتوي.

ولسمشر کرزي ته د نږدې اشخاصو د خبرو او یادښتونو ثبتول او مناسبو ځایونو کې یې د بېلګو په توګه د هغو یادول، د کتاب پر ارزښت، دقت او اهمیت دلالت کوي. لکه د جمهوري ریاست د عالي مقام د دفتر رئیس (عمر داودزي) له خولې ځینې خبرې: ((رییس صیب له امریکا سره ډغرې وهي حال دا چې دا زما د قلم رنگ هم د امریکا په پیسو شوی...)). مانا دا چې د ولسمشر کرزي ځینې کړنې له ځمکنیو واقعیتونو سره برابرې نه وې. د ارگ په داخل کې د ځینو کرکټرونو، تر ارګه بهر د با نفوذه مشرانو او خبرو یادونه او پر ولسمشر کرزي د هغو د اغېزو په باب هم ژور بحث شوی دی.

څرنګه چې استاد یون نږدې (۷) کاله د ملي امنیت شورا دفتر کې د فرهنګي چارو رییس پاتې شوی، نو ده ته ډېر هغه پټ رازونه او نا ویلې خبرې معلومې دي، چې د حامد کرزي د حاکمیت په دوره کې تېرې شوې دي. استاد (یون) د یوه مسلکي لیکوال او څېړونکي په توګه د خپلې

دندې له پیل څخه بیا تر پایه پورې د حامد کرزي د حاکمیت همدا پټ واقعیتونه او نا ویلې خبرې یادښت کړي، پر خپل وخت یې ځان سره لیکلي او په پای کې دغه اثر (دارگ نا ویلې خبرې) ترې جوړ شوی دی. دا اثر په نږدې (دولسو کلونو) کې لیکل شوی او د حامد کرزي څوارلس کلن حاکمیت په ښه ډول تشریح کوي. کتاب د علمي پرنیسیونو پر اساس لیکل شوی، ټول (۱۹) څپرکي لري او هر څپرکی یې بیا په خپل منځ کې نور نور څنگزني عنوانونه لري، چې ځینې غټ عنوانونه یې په دې ډول دي:

((د دې اثر د لیکلو علت او ضرورت، راځی چې ارگ وپېژنو، د حامد کرزي پېژندگوي، له حکومت او حامد کرزي سره اړیکي، د ولسمشرۍ لومړۍ ټاکنې، حکومتي دنده، د امنیت شورا دفتر، ارگ کې موثر کرکټرونه، له ولسمشر سره ځانگړې کتنې، گرم تحلیلونه او ساړه غبرگونونه، ولسمشر او ولسي کتنې، ولسمشر او خبري کنفرانسونه، د ارگ څو نورې ناویلې، د ولسمشر کرزي وزیران، د ولسمشر ځانگړتیاوې، د ولسمشر کرزي د رژیم نیمگړتیاوې، د ولسمشر کرزي د رژیم بریاوې، ولې استعفی؟ مظاهري او عمومي ارزونه.))

لکه څنگه چې د مخه مو یادونه وکړه؛ په دې اثر کې دا واضح شوي چې جنگسالارانو څنگه له کرزي څخه باج اخیسته، د دې ترڅنگه دغو پوښتنو او مسایلو ته هم ځوابونه ویل شوي او بحثونه پرې شوي دي، چې پوزېشن او اپوزېشن څنگه یو بل سره اړیکي درلودل؟ څلورنیم ملیونه جریبه ځمکه چا او څنگه غصب کړه؟ په روسیې کې په ټنونو چاپ شوي افغانی څنگه پر نویو افغانیو بدلې شوې؟ د کرزي او امریکایانو اړیکي ولې ترینکلي وو؟ شېر پور څنگه چور شو؟ فهیم خان څنگه ځان ((مارشالی)) ته ورساوه؟ د ولسي جرگې ټاکنو کې چا، څومره او څنگه درغلي وکړه؟ فساد ولې اوج ته ورسېد؟ بهرنی نړۍ سره اړیکي څنگه وو؟ ارگ او ملي شورا یو

بل سره څه ډول اړیکې درلودل؟ په ټول نظام کې د حامد کرزي د واک
کچه څومره وه؟ د افغانستان سیاسي استازی د چا په لاس کې وې؟ څومره
بهرنۍ مرستې افغانستان ته راتلې او څومره بېرته وتلې؟ ټول حکومت کې
څوک څومره وو؟ د حامد کرزي عاطفي او سیاسي شخصیت څرنگه و؟ په
سوله او جگړه کې د طالبانو او شمالتلولو اغېزې، شپږ لویې جرگې، د
کرزي جرئت، احتیاط او وېره، د ملي پوځ نا انډوله ترکیب، ملي هویت، په
ارگ کې د ټولو موثرو کرکټرونو، مشاورانو او وزیرانو معرفي او د هغوی
کړنې، د ولسمشر دفتر او د چارو د لوی ریاست رییسان، نامسوله او
باصلاحیته جهادي مشران، د نویو اداري واحدونو زیاتونه، د کرزي د وژنې
څو توطیې، سپین او تور افغانستان، ولسمشر او بهرني سفرونه، ولسمشر او
ولسي ناستې، د خلکو فریاد، د بخت پاچا د بخت تر وخته، امریکایي، که
شجاعی؟ د کرزي په حکومت کې د علماوو رول، له وخت څخه ناوړه گټه
اخیستنه، زیاتې هیلې او کم فعالیتونه، د سولې مشورتي جرگه او د تنظیم
سالارانو بیا غورږېدنه، د یو طالب پیغام، ټاکنیز کمپسیونونه، د کابل پر
حکومت د امریکا او ایران اغېزې، د ((مارشال)) د رهبرۍ مانور، د ولسمشر
تشخیص او غوراوی، د افغانستان - پاکستان او امریکا ستراتیژي او گڼ
شمېر نور مسایل په ډېر ظریفانه او دقیق ډول تشریح شوي دي. کتاب په
بشپړ ډول له مستندو اسنادو ډک دی. ځینې خبرې د لیکوال د خپلو
سترگو لیدلې حال دي او ځینې نور مسایل یې په مستندو اسنادو تشریح
کړي دي.

د اثر لیکوال استاد (یون) د معلوماتو لومړي، دویم او درېیم لاس غټو
سرچینو ته لاسرسی درلود، نو ځکه خو په دې اثر کې داسې مسایل تشریح
شوي چې کېدی شي یو زیات شمېر لوستونکي ورسره په لومړي ځل
مخامخ شي. څرنگه چې دا کتاب د یوه مسلکي لیکوال له خوا لیکل شوی،
نو ژبه یې هم ډېره خوږه او په ځینو ځایونو کې داستاني بڼه هم لري. که
څوک غواړي افغانستان ته د نړیوالو تر راتگ وروسته د حامد کرزي د

(خوارلس کلني واکمني) مهال له هر اړخيز پلوه مطالعه کړي، نو تردې زيات ښه، گټور او هر اړخيز کتاب به بل پيدا نه کړي.

د دې کتاب لوستل، هم عامو نړيوالو، هم عامو افغانانو او هم د نړۍ يو زيات شمېر سياستوالو، په تېره بيا هغو سياستوالو ته چې د افغانستان په تېر خوارلس کلن سياسي او ټولنيز بهير کې راتاله وو او هم نويو سياستوالو ته خورا ضروري دي، په دې خاطر چې ټول پر دې پوه شي چې څه يې وکړل او تر دې وروسته څه بايد وشي؟ له تېرو تجربو، نيمگړتياوو او تېروتنو څخه بايد راتلونکي نسل او سياستوال گټوره نتيجه او مثبت عبرت واخلي. د افغانستان د نن او راتلونکي سياستوالو او نوي نسل ته يې هم لوستل خورا ضروري دي، ځکه چې دوی ته هم پاڅه معلومات، توضيحات او تجربې په لاس ورکوي. په ټوليز ډول دا اثر د خپلې زمانې يو هر اړخيز، معلوماتي، تحليلي او ناپېيلي اثر دی او لوستل يې هر لوستونکي ته خورا گټور دي.

زه د استاد يون د نږدې ملگرو له جملې څخه يم، د فکر او مبارزې ملگري يې يم او دا دېرش کاله کېږي چې له نږدې ورسره پېژنم، د ژوندانه د بهير په بېلابېلو پړاوونو کې له گڼو ستونزو او د سر له خطر سره مخ شوی دی.

د بېړنۍ لويې جرگې تر اختتام وروسته قدرمن استاد (يون) ته په پلازمېنه (کابل) کې خطرونه زيات شول، ننگرهار ته راغی، دلته هم خطرونه دفع نه شول، دې ځای کې هم د ځينو جنگسالارانو او د شمالتلوالي د ارتباطي ټوپکيانو له خوا ورته گواښونه او خطرونه موجود وو، چې استاد يون يې ځينو ته په دې کتاب کې نغوته کړې او ځينې يې لا نه دي ياد کړي. زه د استاد يون د يو نږدې ملگري او د ملي مبارزې د همکار په توگه د ټولو جدي مسايلو، گواښونو او خطرونو عيني شاهد يم، حالات ان تر هغه حالته هم ستونزمن وو، چې استاد يې په دې کتاب کې يادونه کړې، دا نو

بیا یو بل حقیقت دی، چې استاد په دې ټول اغزن او کړلېچن بهیر کې، چې له هر ډول تهدید او گواښ سره مخ و، زغم او اوسېله ونه بایلل؛ تر آخره یې په پوره استقامت او مېړانه مقاومت وکړ او خپلې مبارزې ته یې دوام ورکړ، هم یې فکري او نظري مبارزه وکړه او هم یې عملي مبارزه په بریالیتوب سره تر سره کړه.

استاد یون د ملي فکر څښتن دی، فکري لیکوال، عملي مبارز او سیاستوال دی او د مشرتوب داسې استعداد او ځانگړنې په کې دي چې په ډېرو سیاستوالو کې نه شته. دی هم لیکوال دی، هم سیاستوال، څه چې وایي هغه عملي کوي هم، یوازې نظر نه ورکوي او د عملي کولو لپاره خپله خبره بل چاته نه پرېږدي. په سیاست کې هم بې گوډره نه ور داخلېږي؛ یو مستقیم ملي خط او ایډیالوژي تعقیبوي، د ده دېرش کلنه ملي مبارزه زموږ د دې خبرې بڼه ثبوت دی. ده چې د هېواد د ملي گټو او د افغانستان د هويت ساتنې لپاره د افغانیت، اسلامیت او انسانیت نارو پورته کړې، عملاً یې دې کار ته دانگلي هم دي او په دې لاره کې یې د مخکښي رول لوبولی دی. په پای کې غواړم یو ځل بیا یادونه وکړم چې دا کتاب د نن او راتلونکي نسل لپاره زیات گټور او ارزښتمن دی، تاریخ لیکونکو او څېړونکو ته هم تر ټولو مهمه او گټوره سرچینه ده او هم یې د اوسني نسل سیاستوالو، واکوالو او مبارزینو لپاره لوستل گټور او له ارزښته ډک دي.

درښت

شېرعلم امله وال

ننگرهار - افغانستان

لومړی خبرکی

سریزه:

د دې اثر د لیکلو علت او ضرورت

د دې اثر د لیکلو علت او ضرورت به په یوه رښتینې ارمانې جمله پیل کړم: (حقیقت دا دی چې ما نه غوښتل په حکومت کې دنده واخلم، خو د دې اثر د لیکلو نیت او ارادې دې ته مجبور کړم چې د حکومت او هغه هم د حکومت په یوه حساس پوست کې دنده واخلم). زما یو ملګري (انجنیر اکرام)، چې یو وخت په جلال اباد کې د (WFP) موسسې مشر و، راته ویلي وو: ((د قدرت او واک په تعریفونو کې یو دا دی چې خومره د واک سرچینې ته نږدې یې قدرت دې زیات دی.)) دا جمله زما په ذهن کې حک وه. ما ویل که دنده اخلم، نو د ولسمشر دفتر کې باید وي چې واک او د واک سرچینې ته نږدې یم.

ما پخوا د بېلابېلو دربارونو په باب کیسې او افسانې لوستې وې، د دربار پټې او ښکاره خبرې خورا خوندورې وې. که پر خپل مهال نه وي، نو راتلونکي نسل ته خو خورا په زړه پورې وي. د کاتب هزاره یادښتونه، د ماکیاولي اثر (ټولواک)، د الفنسټین (د کابل سلطنت بیان) او په وروستیو کې د بېلابېلو لیکوالانو آثار مې له نظره تېر کړي وو، چې په یو نه یو ډول یې د دربار د حالاتو د څرنگوالي کیسې کولې. ما ویل څه، که نوره ګټه دې ونه کړه، دا ګټه خو به وکړې چې د دربار د حالاتو په باب یو ځانګړی

اثر وليکې. له هماغه پيله مې د دې اثر د ليکلو تکل درلود، خو ورځني مصروفیتونه، د ارقامو راټولول او بيا د هغو ثبتول او خوندي کول هم څه اسانه کار نه و او نه هم له خطرې لرې و.

د ارقامو دقت هم خورا مهم و. ارقامو هم وخت پر وخت بدلون مونده. خو بيا مې هم خپل کوبښن کاوه چې یادښتونه واخلم. ځينې یادښتونه پر خپل وخت نه ثبتېدل، بيا به مو له ياده ووتل او تاريخي ارزښت به يې هم له منځه لاړ. خير، په هر ډول، زه په داسې يو دفتر کې مقرر شوم چې ډېر وخت مې اول لاس سرچينو ته لاسرسی نه درلود. دويم او درېيم لاس سرچينو ته رسېدلی شوم، هغه هم په پوره او کره ډول نه، خو بيا مې هم کوبښن کړی، څه چې مې د تېرو (شپږو - لسو کلونو) په بهير کې ليدلي، کتلي او يا مې هم اورېدلي، د هغو يوه برخه دلته خوندي او راتلونکي نسل ته انتقال کړم. د دې ډول اثارو ليکل طبعاً جانبي عوارض لري، ځينې به پرې خفه کېږي او ځينې نور به پرې خوشالېږي، خصوصاً هغه کرکټرونه چې ژوندي دي او لا هم د سياسي، ټولنيزو او نورو فعاليتونو د سرته رسولو جوگه دي. که د دې ډول ليکنو محتوا د هغو پر مزاج برابره نه وي، نو طبعاً به غبرگون ښيي، خو زما هدف له پيله بيا د دې ليک تر ليکلو پورې دا نه دی چې خدای مه کړه، څوک توهين شي او يا د چا شخصيت ته زيان ورسېږي، زما موخه دا ده چې څنگه کولای شو، د افغانستان واقعیتونه بيان کړو او له دې بيان څخه د راتلونکي ژوند د سوکالی او د خپل هېواد د پرمختگ لپاره گټه پورته کړو.

دراڼه لوستونکي چې کله هم دا اثر ولولي، قضاوت به خپله وکړي. البته په دې اثر کې ځينې واقعیتونه که ډېر ترخه وي، هغه په دې مانا نه دي چې ما ترخه کړي، بلکې لکه څنگه چې وو، ما همغسې را انتقال کړي دي، دا د ليکوال گناه نه ده، بلکې د هغو کسانو مسؤليت دی چې ترخه واقعیتونه يې پنځولي دي. طبيعي خبره ده چې په دې اثر کې د افغانستان ملي او قومي واقعیتونو ته زياته نغوته شوې ده. حقيقت دا دی چې دا

واقعیتونه همداسې تېر شوي او که نه وای تېر شوي، نو څه شی به لیکل شوي وو. دلته خو چې څه تېر شوي همغه لیکل شوي، نو دا خبره مې ځکه وکړه چې د دې اثر تر چاپ وروسته به ځینې منتقدین طبعاً دې مسلي ته نغوته کوي.

زه چې کله کوچنی، بیا زده کوونکی، بیا محصل، بیا استاد او بیا په اصطلاح د سیاسي چارو کارپوه! شوم، نو طبعاً دربار به راته د بل هر انسان په توګه یو عجیب و غریب شی او ځای بنکارېده، درباري خلک به راته ډېر هوښیار او څوک چې به د پاچا تر څنګ ناست وو، هغه به هم راته ډېر مودب، څیرک او پوه اشخاص بنکارېدل، البته کېدی شي ځینې دربارونه همداسې وي، خو زموږ دربار بیا هغه شان نه و، دلته هر ډول خلک موجود وو: پوه، هوښیار، ابن الوقت، زړور، بې زړه، غوره مالان، لټان او نور ډول ډول اشخاص؛ د ښو او بدو دواړو کمی په کې نه احساسېده، نو دا یو بل ډول حالت و. ما هڅه کړې چې تر خپلې وسې پورې واقعیتونه بیان کړم، خو دا اثر نه د ټولو واقعیتونو بیان دی، نه هم ټول واقعیتونه همدا دي او نه هم یو اثر د ټولو پېښو د ځایونې ځای لري. هڅه شوې چې له فرعي موضوعګانو او هغو مسایلو څخه ډډه وشي چې کوم مشخص پیغام نه لري.

ما هڅه کړې چې دا او په دې اثر کې د مطرحو خبرو خبرې کت مټ را واخلم، خو کله کله که الفاظ کت مټ نه دي را اخیستل شوي، نو هلته محتوا ته زیاته ترجیح ورکړل شوې ده. دې اثر کې به درانه لوستونکي د خپلې زمانې د دربار له ځینو برخو سره اشنا شي. کله چې زه په ارګ کې وم او له ارګه به وتلم، نو فکر به مې کاوه چې بېرون به خلک فکر کوي چې په ارګ کې به څومره درنې او پخې ستې ناستې وي، د ټول وطن غم به ورسره وي، شپه او ورځ به فکر کوي، پلانونه او ماسټر پلانونه به جوړوي، خو خبر نه دي چې دلته څه نه دي چې څه نه دي نو! د ارګ خلکو به یو

بل نه پوښتنه کوله چې څه خبرې دي بیرون؟ سر چوک کې څه خبرې دي؟ او بیروني خلکو به ویل څه خبرې دي په ارگ کې؟ د دې دواړو تر منځ اصلي خبره ورکه وه. کله به ځان سره سوچ راغی او د یو شاعر شعر به راپه یاد شو چې څو کاله پخوا یې ویلي وو:

څومره چې زه یمه خبر له ملکه

د مشورې سر دی بهر له ملکه

رښتیا هم د مشورې سر بل چا سره و او لا هم دی، د دې لانجې د حل کیلي بل چا سره ده او لانجه دلته ده. هم داخل کې مایوسي ده او هم تر ارگ بهره نهیلي خپره ده. یوه ورځ مې (عمر داود زي صیب) ته وویل: ((داودزي صیب خلک دې ارگ او دربار پسې ډېرې بدې بدې خبرې کوي، ډېر پیکه حالت نه دی؟ پخواني دربارونه هم همداسې وو او که مور او تاسې داسې یو، ماته خو دا حالت ډېر خراب ښکارېږي...)) هغه راته په ټوکو کې وویل: ((هغه پخواني تردې هم بدتر وو، هغه وخت میدیا نه وه، هر څه پټ وو، اوس خو میدیا ده چې هره شېبه کې خبره هر چپرته رسوي، که پخواني دربارونه ښه وای، خبره تر مور نه رارسېدله او حالات دومره نه خرابېدل، هغوی تر مور هم بدتر وو، که هغوی ښه وای، نو حالات به داسې نه وو. هغه هم همداسې وو، خو مور او تاسې پرې نه وو خبر...)) د داودزي صیب په خبرو کې حکمت پروت و. ماته پته ولگېده چې رښتیا هم د پخوانیو او اوسنیو دربارونو تر منځ محتوایي تسلسل موجود دی، که نه وي نو ولې خبره دې حالت ته ووځي؟ که نور څه نه وي نو د غوره مالانو او (سلطان محمود پاچا) د لټانو شتوالی، خو په پخوانیو او اوسنیو دربارونو کې لږ تر لږه مشترک ټکي دي.

مخکې تر دې چې د کتاب نورو برخو ته لاړ شم، په دې برخه کې ضرور گڼم، له گران ورور (فیاض حمید) څخه چې د دې اثر د کمپوز

چارې يې تر سره کړې، له گران ورور (مصطفى عمرزي) څخه چې دا اثر يې دري ته وژباړه، (سپين سهار) څخه چې د ډيزاين چارې يې سمبال کړې، له (ضياء الرحمن ضياء، وفا الرحمن وفا، شېر علم امله وال او پوهندوی شاه محمود کډوال) څخه چې د دې اثر په ايډېټ او سمون کې يې برخه واخيسته، له ټولو څخه يوه نړۍ مننه وکړم او کور ودانی ورته ووايم.

دا چې ما به تر کومه حده پورې په دې اثر کې هغه هدف ته ځان رسولی وي چې مخکې تر مخکې مې په ذهن کې موجود و، خو که د هغه ارمان يوه برخه مې په کې ځای کړې وي، نو د لوی خدای (ج) شکر کارم. دا اثر به اوس ارزښت ولري که نه، خو راتلونکي نسل ته به د دې زمانې ځينې تصويرونه او پيغامونه وړاندې کړي. خدای (ج) دې وکړي چې افغان ولس ته وړ سياستوال او خدمتگاران په نصيب شي. دربار د ولس خدمتگار شي او ولسونه د دربار ساتندويان او مندويان، دربار له غوره مالانو او ولس له جنايتکارانو وژغورل شي.

د همداسې ورځې د رارسېدو په هيله، تاسو ته د دې اثر د لوستلو بلنه درکوم.


په درناوي

ستاسو خدمتگار

محمد اسمعيل يون

راځی چې ارگ وپېژنو!

افغانستان کې د ولسمشرۍ یا پاچاهۍ د مانی یا ارگ نوم هر چاته آشنا دی. کله چې څوک د (ارگ) نوم واخلي، نو د (مرگ) مفکوره ورسره اتومات تداعي کېږي، ان د (ارگ او مرگ) په نوم یو ځانگړی اثر هم لیکل شوی دی. د دې خبرې مانا دا ده چې زموږ ارگ د مرگ او ژوند کیسې



(د افغانستان شاهي ارگ)

لري، د ارگ له تاریخ څخه د خوند او لذت په انډول زیات د وینو بوی راځي. دا داسې ارگ نه دی، لکه د انگلستان شاهي ارگ، یا هم د بلجیم، ډنمارک او یا نورو هېوادونو شاهي مانی چې د غولکې گاتې هم ورته نه دی رسېدلی. دلته پر ارگ جنگونه شوي، مرگونه په کې شوي، توپونه پرې ویشتل شوي، په زور نیول شوی او په زور پرېښودل شوی دی. د ارگ په باب چې هر څوک څه لیکي، نو ضرور به یې یو ځل بیا همغه تصور او رنگ له سترگو تېرېږي او یا به یې په ذهن کې تداعي کېږي. ارگ هغومره ښکلی نه دی چې خلک پرې سروته ورکوي او یا په سر ورکولو ارزوي. دا چې په نورو هېوادونو کې به شاهي مانی، ارگ یا د ولسمشر

استوگنځی او کارځای له کوم مسیره تېر شوي وي او کومې لوړې ژورې به یې تېرې کړې وي، دا د همغو هېوادونو په حوادثو او تاریخ پورې اړه لري، خو په عام ډول سړی ویلای شي چې اکثره دربارونو او شاهي ماڼیو د زحمت په اندول د راحت شپې ورځې زیاتې تېرې کړي، دا ډول ځایونه معمولاً د عیش او عشرت ځایونه وي. دربار خپل خاص نزاکتونه او ځانگړي چلندونه لري، د دې ځای ژبې، لباس او انساني حرکتونه د عام ولس له ټولنیزو حرکتونو سره توپیر لري، خو د افغانستان شاهي ماڼی چې د ارگ په نامه یادېږي، د خوږو ترڅنگ ډېر ترڅه هم تر ستوني تېر کړي دي. ان سړی ویلای شي چې د خوږو کچه به یې تر ترڅو زیاته نه وي. له هغې ورځې چې دا ارگ جوړ شوی، نو د مرگ کلمه هم ورسره ملگري شوې ده. د دې لپاره چې د درنو لوستونکو تلوسه زیاته نه کړم، نو مخکې تر دې چې د اثر پر اصلي موضوع بحث وکړم، ښه به وي چې درنو لوستونکو ته ارگ هم په لنډ ډول وروپېژنم:

د افغانستان د ارگ د جوړېدو انگېزه هم له یوه تېر مرگوني تاریخ سره تړلې ده. کله چې انگرېزانو له افغانانو سره په دوو سترو جنگونو کې ماتې وخوړه او ډېر لوړ پوړي افسران یې ووژل شول، نو دوی یې د کابل (بالاحصار) او د (چارچتې) مشهور بازار په غچ کې وسوځول، د دویم جنگ په وروستیو کې چې کله هم عبدالرحمن خان له (سلو زرو) مجاهدینو سره یوځای کابل ته داخل شو، بالاحصار ویجاړ شوی و او دلته د حاکم لپاره کوم ځای نه و، نو ده یو وخت په (علي مردان بڼ) او یو څه وخت په (علي اباد) کې تېر کړ. پر (۱۸۸۲م) کال یې د ارگ د ماڼی بنسټ کېښود او تر ډېره حده، دی دا مهال له هغو ودانیو څخه متاثره و چې به (بخارا) کې یې لیدلې وې. خو کله چې دی کابل ته داخل شو، ده د خپلې استوگنې لپاره ځای نه درلود، دی په خپل یو یادښت کې لیکي: ((پر تخت د ناستې پر وخت له یوې سترې ستونزې سره مخ شوم، د اوسېدو لپاره مې کور نه

درلود، هغه پلرنی ودانی چې په بالاحصار کې وه، له انگلیسانو سره د جگړې پر مهال انگلیسي لښکرو ورانه کړې وه، په کرایه هم کور نه پیدا کېده چې په کې ژوند وکړم، ځکه چې په افغانستان کې هوټل او مېلمستون نه شته، زما په اند په تاریخ کې به داسې هېواد نه وي چې پاچا یې د خوب او بیدېدلو لپاره ځای ونه لري، تر هغه چې په خپل نوم مې د یوې ودانۍ د جوړېدو چارې بشپړولې، د ولسي خلکو په کورونو کې اوسېدم)).

د ارگ د بنسټ ایښودلو کره نېټه (۱۳۰۰هـ ق) کال دی، امیر عبدالرحمن خان خپل مشر زوی (سردار حبیب الله خان) ته دنده وسپارله



(امیر عبدالرحمن خان)

چې د ارگ د جوړولو په موخه ماهر انجنیران دعوت کړي، هغه هم دا کار وکړ، خپله امیر هم د ارگ د جوړولو چارې څارلې، لومړنۍ ودانۍ یې پر (۱۳۰۴هـ ق) کال بشپړه شوه، چې د (کوټي باغچې) په نامه یادېږي. وروسته یې، (د ارگ ودانۍ)، (سلامخانه مانی)، (گنبد نقارخانه)، (د ارگ بازار) او (کوټوالي)، (شاهي چاوښی) یانې قرارگاه)، (رساله شاهي)،


(شاهي حمام)، (مستوفي الممالک دفتر)، (د سلامخانې مانی مخکنی واک) او نور تاسیسات جوړ شول. چې دا ټول بیا د امیر عبدالرحمن خان په فرمان (د ارگ مبارکه دارالسلطنه) په نامه یاد شول او وروسته بیا د کابل ارگ په نامه مشهور شول. د ارگ جوړونې نږدې (۳۰) کلونه ونيول چې افغاني او یو شمېر بهرنیو انجنیرانو پرې کار وکړ. د ټولو کارگرانو شمېر (سل

زره) کسانو ته رسېده. خپله امير هم د انجنيرۍ او ودانۍ ډېر شوقمن و،
 ځينې ودانۍ ده، خپله ډيزاين کړي دي. امير په خپل اثر (تاج التواريخ)
 کې ليکي: ((زما ټول استوگنځي په داسې ځايونو کې جوړ شوي، چې
 بنکلي منظرې لري او د خوشالونکې او معتدلې هوا په ځايونو کې دي. د
 نوموړو ودانيو شاوخوا بڼونه او گل بوټي دي او داسې جوړې شوي دي
 چې په يوه ودانۍ کې ژمنۍ تودې خونې او د اوږي لپاره په کې لويې
 کړکۍ هم وي، د خونو ترتيب داسې دی چې په پسرلي کې د ونو گلان او
 په مني کې د پاڼو ډول ډول رنگونه د خونې له کړکيو تر سترگو کېږي او د
 شپې د سپوږمۍ له ځلا څخه د خوند اخيستلو لپاره او د ژمي د واورې له
 اوربست څخه چې ډېره بنکلي برېښي، د خوند اخيستلو لپاره په دې ودانۍ
 کې د کړکيو څنگ ته ناست کسان پر څنډه وي. عموماً په خپله اوږي،
 پسرلي او مني له ښاره بهر تېروم، ترڅو اوونيو پورې په کېږديو کې اوسېږم
 او دا کېږدي په داسې ځايونو کې دروي چې له هغه ځايه ټول بنکلي
 گلان، د لمر پرېوتو وړانگې او سوروالي او د مني ژېړ رنگونه تر سترگو
 کېږي، تل مې بنکلي منظرې، گلان او شينکي، خواږه غرونه، انځورونه او
 هر ډول څيز، چې به طبيعي توگه ښه برېښي، خوښ وي.))

ارگ د خپل جوړښت په بهير کې بېلابېلې مهمې ودانۍ راخپلې کړې،
 بنکلا او ځلا يې زياته شوه، ښه به وي چې دلته په لنډيز سره د ارگ د ځينو
 مهمو ودانيو يادونه وکړم:

۱ - کوتي باغچه: کوتي باغچه د ارگ لومړنۍ داخلي ودانۍ ده چې
 په دوو پوړونو کې تقريباً درې سوه متره مربع ځمکه کې په دايروي شکل
 جوړه شوې ده. (۱۵) وړې، متوسطې او لويې خونې لري چې په شاهي
 نظام کې سردار عبدالولي خان، د داودخان د کودتا تر نږدې ورځو پورې
 ژوند په کې کاوه. په منځ کې يې د گنبدې په شکل دايروي دهليز دی
 چې چت او برنډه يې بنکلي ميناتورې شوې ده.

دویم پور کې یې کوچنی کوچنی ښکلی خونې جوړې شوي چې هرې خوا ته کړکې لري. د دې ودانۍ د جوړونې کار پر (۱۳۰۴ هـ.ق) کال بشپړ شو. د کوتي باغچې د دویم پور په ختیزه کوچنی خونه کې پخوا (موی مبارک) هم و چې ویل کېږي د اسلام د ستر پیغمبر حضرت




(کوتې باغچه)

محمد^(ص) مبارک وېسته دی. د ارگ ځینې پخواني کارکوونکي وايي چې دا وېسته په تنظيمي جگړو کې ترې تم شوی دی. د کوتي باغچې له یوې برخې څخه یو وخت د موزیم کار هم اخیستل شوی دی. پر (۱۳۰۳ ل) کال د کابل موزیم له باغ بالا څخه شاهي ارگ ته ولېږدول شو او شپږ کاله په کوتي باغچه کې پاتې شو. کوتي باغچه هم د ارگ د نورو ودانیو په شان د عیش او عشرت، جنگ او نفرت خپل تاریخي بهیر لري. کله چې د محمدنادرشاه په وخت کې حرمسرای ترمیمېده، نو اعلیحضرت محمدنادرخان په کوتي باغچه کې اوسېده، همدا راز مارشال شاه ولي خان هم د کوتي باغچې د دویم پور د شمالي برخې په برنډه لرونکې کوټه کې اوسېده. کله چې اعلیحضرت محمدنادرخان شهید شو، د ده جنازه یې کوتي باغچې ته راوړه، کټ یې د کوتي باغچې د انگر په منځ کې د منځ تر ونې لاندې کېښود چې دلته یې د وینو څاڅکي هم توی شول، بیا دغه ځای په نښه شو او درناوی به یې کېده.

له کوتي باغچې څخه کله کله د ارگ د زندان کار هم اخیستل شوی دی. اسدالله سراج چې د حبیب الله کلکاني د واکمنۍ پر مهال په ارگ کې زنداني و، په خپل کتاب (رویدادهای مهم زندگی اعلیحضرت محمد نادرشاه شهید) کې لیکي: ((محمد نعیم خان و من نزد عایله به کوتي باغچه در قسمتیکه دواخانه ارگ واقع بود، امیدیم و همه متعلقین را به صحت و عافیت یافتیم، ساعتی بعد هم اطاقیان ما را نیز انجا آورده و در عمارتیکه مقابل دواخانه واقع شده بود، جا دادند.))

د محمد داودخان تر کودتا وروسته جنرال سردار عبدالولي د کوتي باغچې د دویم پور تر زینو لاندې په کوچنۍ کوټه کې بندي و. دغه راز حفیظ الله امین، نورمحمد تره کی د کوتي باغچې د لومړي پور په کوچنۍ کوټه کې چې اوس په کې د مرکز گرمۍ ماشین ایښودل شوی دی، بندي کړی و، چې وروسته یې هلته وواژه.

۲ - حرمسرای: د ارگ بله مهمه ودانۍ چې د ارگ د جومات شاته موقعیت لري، (حرمسرای) یا د پاچا استوگنځی دی. دا یوه دوه پوړیزه



(حرمسرای)

ودانۍ ده چې څلور لور او پلن دېوالونه ترې چاپېر دي، حرمسرای اووه لويې او کوچنۍ خونې، دوبي خانه، خیاط خانه، د سینما لوی هال، پراخه

برنده او پراخه تلخونه (زېرميني) لري.


طبيعي خبره ده چې د هر پاچا د کورنۍ غړي همدلته اوسېدل، تر ټولو ډېر عمر په کې اعلیحضرت محمدظاهر شاه تېر کړ، د خلکو دیموکراتیک گوند د واکمنۍ پر مهال د نورمحمد تره کي او بیرک کارمل کورنۍ دلته نه اوسېدلې، حفیظ الله امین، تاج بېگ مانی د استوگنې لپاره غوره کړې وه. د ډاکتر نجیب الله کورنۍ هم دلته نه اوسېدله. د تنظیمي جگړو پر مهال هم ارگ د اوسېدو نه و، د طالبانو د حاکمیت پر مهال هم ملا عمر هېڅکله؛ نه دی او نه یې د کورنۍ غړي حرمسرای ته راغلل. د طالبانو د نظام تر سقوط وروسته تر هغه پورې چې موقته اداره جوړېدله، په خپله استاد برهان الدین رباني نږدې دوه میاشتې همدلته اوسېده، خو همدا مهال د یونس قانوني، محمدقسیم فهیم او ډاکتر عبدالله د زیات فشار له امله استاد رباني مجبور شو، حرمسرای پرېږدي. د کرزي د حاکمیت په پیل سره حرمسرای بېرته پخواني پاچا اعلیحضرت محمد ظاهر شاه ته حواله کړای شو. اعلیحضرت د خپل ژوند تر پایه همدلته اوسېده، همدې حرمسرای کې مړ شو او جنازه یې له همدې ځایه پورته شوه، ورپسې یې زوم؛ (سردار عبدالولي) هم دلته اوسېده، هغه هم همدلته مړ شو او جنازه یې له همدې ځایه پورته شوه. د سردار عبدالولي تر مرگ وروسته هم حرمسرای د شاهي کورنۍ د غړو په اختیار کې پاتې شو.

۳ - دلکشا مانی: دلکشا مانی د ارگ بله پخوانۍ مانی ده چې د امیرحبیب الله خان د واکمنۍ پر مهال جوړه شوې ده. د (۱۲۹۰ل) کال د وږي پر میاشت یې بنسټ کېښودل شو او د (۱۲۹۵ل) کال د وږي پر میاشت رسماً پرانیستل شوه.

ویل کېږي چې د دې ودانۍ اوسپنیز چوکاټ یې له هندوستانه په فیلانو راوړی و. د دلکشا هره خونه شل متره اوږدوالی او (۹) متره سور لري، په (۶۰۰) متره مربع ځمکه کې جوړه شوې او هره خونه یې (۱۰)

متره ارتفاع لري.

دلکشا مانی د افغانستان د ډېرو سياسي پېښو شاهد ده؛ (شاه امان الله خان) په هېواد کې د وینو د توپېدو د مخنیوي لپاره په همدې مانی کې له خپلې پاچاهۍ لاس په سر شو او استعفا یې وړاندې کړه. دلکشا مانی ته



(دلکشا مانی)

هم د بېلابېلو جگړو پر مهال زیات زیانونه اړول شوي دي.

۴ - گلخانې مانی: د ارگ د اساسي او مهمو ماڼیو له جملې څخه بله مهمه مانی د گلخانې مانی ده. دغه مانی د ارگ د کلا په شمال لويديځ کې د اعليحضرت محمد شاه شاه د واکمنۍ پر مهال په نوي شکل جوړه شوه. ویل کېږي دلته به پخوا د دربار لپاره گلان ساتل کېدل او دا ځای یوازې گلخانه وه، خو د اعليحضرت محمد ظاهر شاه یوه لمسی وايي چې دلته یوازې شیشه خانه وه، ځکه یې گلخانه بلله. وروسته د اعليحضرت محمد ظاهر شاه د واکمنۍ پر مهال دلته مانی جوړه شوه او هماغه پخوانی نوم پرې کېښودل شو.

گلخانه په اول پور کې د طعام خوري لوی سالون، ویدیو کنفرانس خونه، د مېلمنو د انتظار خونه، د چک لپاره خونه او یو بل ریزرفي دفتر لري چې کله ناکله جمهور ریس ترې کار اخلي او همدا راز په دویم پور کې د کابینې د غونډو لوی سالون، بل نسبتاً وور سالون چې له لوی سالون

څخه زینې ورختلي او اوسنی جمهور رییس (حامد کرزی) کله ناکله د سهار چای په کې څښي، نسبتاً واړه مجلسونه په کې جوړوي او اکثرأ خپله دوه اوونیزه راډیویي وینا هم دلته لولي، چې تر ثبت وروسته د راډیو افغانستان له خوا خپرېږي. په همدې ودانۍ کې د جمهور رییس دفتر، استراحت خونه، د خاصو ملاقاتونو لپاره دوه اتاقونه او د هغه د سکرترانو دفترونه موجود دي. د جمهور رییس دفتر ته له حرمسرای څخه هم لار ورغلي چې اعلیحضرت ظاهرشاه به اکثرأ دفتر ته د راتگ پر وخت کاروله.



(د گلخانې مانی د غونډو تالار)

په دې مانی کې پخوا هم د پاچا رسمي دفتر و او زیاتره لیدني کتنې به هم همدلته تر سره کېدې. گلخانې مانی کې اوس هم د افغان جمهور رییس دفتر دی، د وزیرانو شورا غونډې هم همدلته جوړېږي او ځینې نورې کوچنۍ غونډې او ملاقاتونه هم په همدې مانی کې تر سره کېږي. دا مانی د ډېرو خونړیو پېښو شاهد هم ده، د افغانستان لومړنی جمهور رییس (سردار محمد داود خان) د ثور په کودتا کې همدلته ووژل شو، هغه وخت د کابینې د مجلس لپاره هغه سالون کارول کېده چې په لومړي پور کې واقع دی او اوس د ډوډۍ د اتاق کار ترې اخیستل کېږي. کله چې د ثور کودتا پیل شوه، داود خان همدلته له خپلو وزیرانو سره مجلس درلود. د کابینې اوسنی سالون د ډوډۍ د اتاق په توګه کارول کېده، په کودتاګانو کې به پر همدې مانی بمبارۍ کېدلې او د دواړو خواوو تر منځ به په

همدې مانې کې وسله والې نښتې کېدې.

د خلک ديموکراتيک گوند د واکمنۍ پر مهال د نورمحمد تره کي او حفيظ الله امين د خپلمنځي اختلافاتو له امله، حفيظ الله امين ته ډېر نږدې کس (داود تړون) د همدې گلخانې مانې د زينې په پوريو کې ووژل شو. په تنظيمي جگړو کې به د حکومت مخالفينو لومړی همدا مانې په نښه کوله. د دې جگړو پر مهال د دې ودانۍ مخې ته هم څو توغندي لگېدلي چې د ودانۍ پر ډبرو يې جوړ شوي تپونه اوس هم د جگړې تصوير وړاندې کوي.

۵ - د سلامخانې مانې: د ارگ له نورو مهمو تاريخي ودانيو څخه ده. د سلامخانې تاريخي مانې د ارگ تر کلا بهر په پخواني سبک جوړه شوې يو پوريزه ودانۍ ده. د سلام خانې مانې چې په هغې کې د جشنونو



(د سلامخانې مانې هال)

او اخترونو مراسم هم تر سره کېدل، د ارگ د ختيزو دروازو په خوا کې جوړه شوې او په همدې ودانۍ کې د لومړي ځل لپاره د افغانستان د ملي شورا غونډه هم جوړه شوې ده.

دې مانې ته ځکه سلامخانه وايي چې دا هغه وخت په اخترونو او

جشنونو کې د رعیت د سلام د منلو په خاطر جوړه شوه. د سلامخانې مانی (۱۲۰ متره) اوږدوالی، (۴۰ متره) سور او (۲۰ متره) ارتفاع لري. په دغه قصر کې پر یوه وخت (۱۰۰۰) تنه ځایېږي. د مانی دننه برخه د افغانستان د ملي مشرانو په عکسونو ښکلې شوې ده. ددغې مانی دېوالونه له خامو خښتو څخه د یو نیم متر په سور ودان شوي دي. ددغې مانی ترڅنګ یوه کوچنی چایخانه، د طعام د وپشلو ځای او تشابونه موجود دي. د اعلیحضرت محمد نادرشاه د واکمنۍ پر مهال د افغانستان لومړنی ملي شورا پر (۱۳۰۹ لمریز) کال په همدې مانی کې پرانیستل شوه. په همدې مانی کې ځینې لویې جرګې هم جوړې شوي دي. اوس هم په دې مانی کې د جمهور رییس د لوړې مراسم او له خلکو سره د جمهور رییس کتنې تر سره کېږي. کله چې د بهرنیو هېوادونو مشران افغانستان ته راشي او جمهور رییس وغواړي د دوی زیات عزت وکړي، نو زیات شمېر ملي شخصیتونه او بهرني دیپلوماتان په همدې مانی کې لویې مېلمستیا ته راغواړي.

پر (۱۳۹۰ ل) کال ددغې مانی جنوبي څنډې له سره ورغول شوې، برنډه یې له سره جوړه شوه، کړکۍ او دروازې په کې کېنول شوې. په اتیایمو کلونو کې د سلامخانې مانی مخې ته شنه سیمه او پارک جوړ شول چې چمن او گلان په کې وکرل شول. د ډاکتر نجیب الله د واکمنۍ پر مهال په دې مانی کې لویه جرګه هم جوړه شوې وه.

سلامخانې مانی ته د تنظیمي جګړو پر مهال سخت زیانونه واوښتل، د دې لویې ودانۍ مخې ته یوې بلې کوچنۍ ودانۍ موقعیت درلود، چې د همدې ودانۍ ملحقات گڼل کېدل، ویل کېږي چې د تنظیمي جګړو پر مهال د استاد برهان الدین رباني او احمدشاه مسعود د پټو اختلافاتو له امله، دلته یوه لویه چاودنه رامنځته شوه. استاد رباني دا مهال د جمهور رییس رول تمثیلوه او احمدشاه مسعود ته یې داسې ښودله چې ته گنې زما یو قومندان یې او ماسره د (اسمعیل خان) په شان نور گن شمېر قومندانان

هم شته. احمدشاه مسعود چې دا مهال له حكمتيار سره پر جگړه بوخت و، د استاد رباني د جنگي ماشين اصلي محرکه قوه وه، په تنظيمي نظام كې يې لومړۍ خبره خپل حق گانه، نو د سلامخانې ماني په شمالي څنډه كې يې ډېر پوځي مهمات او چاودېدونكي توکي ځای پرځای کړي وو. له استاد رباني سره يې د اختلافاتو د زياتېدو پر مهال دا مهمات والوخول. د ارگ په تاريخ كې دا دومره لويه چاودنه وه چې تر دې دمه يې ساری نه و ليدل شوی. د سلامخانې ماني دا سيمه د حامدکرزي د واکمنۍ تر وروستيو کلونو پورې هم جوړه نه شوه او لا هم ترې يوه شنه پرده راټاوده او پر دې ځای د يوه تېر شوي ناورين تصوير تداعي کوي.


د ستوري ماني، لومړۍ نمبر ودانۍ، دويم نمبر ودانۍ، ډبرينه ماني، چهارچنار ماني، اداري ماني، د ارشيف ودانۍ، د ارگ جومات، د ارگ بېلابېل برجونه او ځينې نورې ودانۍ هم د ارگ اساسي ملحقاتو كې راځي چې د ټولو له خپرلو تېرېږو، لوستونكي كولاى شي د تفصيل لپاره په دې باب (د ارگ نن او پرون) مهم اثر او همدا راز په دې اړه نور اثار ولولي.

د وروستۍ پايلې په توگه ويلاى شو چې زموږ ارگ د خپل عظمت او جلال ترڅنگ له وحشت، وژنو، ظلم او ستم څخه ډك تاريخ هم لري. د څو پاچاهانو: اعليحضرت محمد نادر خان او اعليحضرت محمد ظاهر شاه جنازې له همدې ځايه پورته شوې، حبيب الله کلکانی هم همدلته بندي و او له دې ځايه يوړل شو او په دار وځړول شو، داود خان او د هغه د کورنۍ غړي همدلته ووژل شول، نورمحمدتره کی هم همدلته ووژل شو، حفيظ الله امين له ارگه په مهارت وايستل شو او په (تاج بيک ماني) کې ووژل شول. ډاکتر نجيب الله او ورور يې د همدې ارگ په ختيزه څنډه کې په دار وځړول شول، استاد رباني ارگ ته نږدې په (وزيراکبرخان مېنه) کې ووژل شو، خو جنازه يې له ارگه پورته شوه او همداسې په لسگونو نورې وژنې د ارگ په پانو کې ثبت دي.

نوپه دې ډول ویلای شو چې ارگ نه یوازې د افغان شاهانو استوګنځی او استراحت ځای و، بلکې د هغوی شکنجه ځای او وژنځای هم و، دلته له کلونو خونړیو تجربو وروسته له (ارگ) سره د (مرگ) کلمه مرتبطه ګڼل کېږي، د تنظیمي جګړو پر مهال به هم د ځینو تنظیمي عناصرو په خوله دا شعار زمزمه کېده چې: ((یا ارگ یا مرگ))، نو ځکه خو په دې باب یو ځانګړی اثر (ارگ یا مرگ) هم ولیکل شو چې لوستونکي کولای شي، هغه هم ولولي.

د حامد کرزي پېژندگلوې

تر هغه پورې چې سړی یو څوک سم ونه پېژني، د هغه په باب پوره قضاوت کول هم څه اسانه کار نه دی، یو څوک بیا هغه وخت ښه پېژني چې کار ورسره وکړي او چې ویې نه پېژني کار ورسره نه شي کولای. ښاغلی حامد کرزي د هغو شخصیتونو له جملې څخه دی چې ډېرې ښېګڼې لري، خو نیمګړتیاوې هم لري. دا نیمګړتیاوې، کمزورتیاوې او بریاوې هغه وخت ښې احساسېدلای شي چې له داسې شخصیتونو سره له



(ولسمشر حامد کرزي)

نږدې کار وشي. کله چې څوک یو چا سره له نږدې کار وکړي، نو د هغو د شخصیت پر بېلابېلو رازونو او رمزونو پوهېږي. مجبوریتونه یې هم سړي ته معلومېږي، فکري عملي قوت، عقیده یې جوهر او لنډه دا چې د شخصیت جوړونې بېلابېل عناصر یې ټول څرګندېږي. له حامد کرزي سره زما پېژندنه له څوو پړاوونو تېرېږي. دلته یې هر پړاو ته لنډه لنډه اشاره کوم:

د حامد کرزي لومړی پېژندنه

حامد کرزي د (۱۳۳۶ لمريز) کال د ليندۍ پر (۹)مه نېټه د کندهار ولايت د اوسني (ډنډ ولسوالۍ) په (کرز) کلي کې زېږېدلی دی. حامد کرزي خپلې لومړنۍ او منځنۍ زده کړې د کابل ښار په (محمود هوتکي) ښوونځي او ثانوي زده کړې يې په (افغان سيدجمال الدين) او (حبيبيې) لېسو کې سرته رسولي دي. پر (۱۹۷۶ م) کال هندوستان ته تللی او د هند د (شملي) د (هماجال) پوهنتون د نړيوالو اړيکو او سياسي علومو پوهنځي کې شامل او تر فراغت وروسته يې د ماسترۍ سند ترلاسه کړ. خو زه خپله شخصاً د حامد کرزي له نامه سره په پېښور کې اشنا شوم، دا د طالبانو د نظام پړاو و چې ما په پېښور کې د نورو افغانانو په شان د




پروفیسور رسول امین او نور شخصیتونه، مخامخ ښي لاس ته لومړی شخص (حامد کرزی)

نیمه کډوالی ژوند تېراوه. کله به په پېښور کې وم او کله هم په کابل کې. په پېښور کې به زه د ښاغلي پروفیسور رسول امین دفتر ته ور تلیم، دا دفتر د (د ازاد افغانستان د لیکوالو ټولنه) نومېده، وروسته يې (د افغانستان د

مطالعو مرکز) نوم ورکړ، د (وفا) په نامه يې يوه اوونيزه خپروله چې بناغلي (سر محقق زلمي هېوادمل) يې مسؤل مدير و. هلته بېلابېل تکنوکراتان او مخور راتل او ځينې چې نه راتلل، نومونه يې يادېدل. د حامد کرزي د نامه په انډول د هغه د پلار (عبدالاحد خان کرزي) له نامه سره زيات اشنا وم، عبدالاحد کرزي د اعليحضرت محمد ظاهر شاه د واکمنۍ پر مهال (۱۳۴۸ل) کال په ملي شورا کې د کندهار د خلکو استازی او د شورا مرستيال و. عبدالاحد خان کرزي ته مې په دې خبره زيات احترام درلود چې د استاد برهان الدين رباني په جنجالي حکومت کې يې د قومونو او قبایلو چارو وزارت څوکۍ په خپله خوښه پرېښوده او ځان يې له حکومته لرې او خپل ولس سره يو ځای کړ. دا چې عبدالاحد خان کرزي د طالبانو د واکمنۍ پر مهال په کوټه کې د نامعلومو اشخاصو له خوا ووژل شو، نو خلکو کې د هغه نوم او محبوبيت لاسپې زيات شو. د حامد کرزي له نامه سره دومره بلد وم چې د عبدالاحد خان کرزي مرحوم زوی او په هند کې يې خپلې لوړې زده کړې کړي دي. ځينو خلکو چې حامد کرزي يې پېژنده، د هغه د کرکتر په باب يې ښې او بدې خبرې کولې، يو چا څخه مې اورېدلي وو چې هغه سخت بې جرته سپری دی، تصميم نه شي نيولای. دا مهال څوک نه پوهېدل چې د حامد کرزي پر اوږه به د بخت عنقا کېږي، نو ځکه خو که داسې مهال هر ډول قضاوت وشي، له عدالت څخه لرې نه برېښي. بناغلي سرمحقق زلمي هېواد مل له عبدالاحد خان کرزي سره پېژندل، په کوټه کې يې يوه ځانگړې مرکه هم ورسره کړې او په (وفا) اخبار کې يې خپره کړې وه. سرمحقق زلمي هېواد مل دا مهال د پروفیسور رسول امين د نړۍ ليد له مخې د اعليحضرت محمد ظاهر شاه سرسخت پلوی و، هر هغه څوک چې د اعليحضرت پلوی و، ده به يې پلټنه کوله، له هغه څخه به يې د اعليحضرت په پلوی مرکه رااخيستله او په (وفا) اوونيزه کې به يې خپروله. له عبدالاحد خان کرزي سره مرکه هم د (روم) د

بهر د تائیدونې او ستاینې د پرله پسې لړۍ یوه کړۍ وه. کله چې د طالبانو او امریکایانو ناندري، پوځي جگړې ته ورسېدې، نو یو زیات شمېر ملتپال افغانان په وېره کې وو؛ هسې نه چې د طالبانو او امریکایانو د ټکر په نتیجه کې پخوانۍ شمالتلواله یو ځل بیا واک ته ورسېږي او دا حالت به پښتنو او په ټوله کې ټولو افغانانو ته لوی سر خوږی پیدا کړي. یوازینی سړی چې دا وخت ورته د امید سترگې اوښتې چې د طالبانو ځای به ونیسي، هغه



(قومندان عبدالحق)

(قومندان عبدالحق) و. قومندان عبدالحق چې هم یې جهاد کې ښه نوم درلود، هم یې په پښتنو کې قومي ریښې درلودلې، هم غرب ته د منلو وړ و، هم یې تر جهاد وروسته کورنیو جنگونو کې برخه نه وه اخیستې او هم یې دا مهال په پېښور کې خپل دفتر او سیاسي فعالیت درلود، نو ټولو

ورته هیلې درلودلې که رښتیا ووايم نو ما هم د شمالتلوالې د مخنیوي لپاره همدې مرحوم (حاجي عبدالحق) ته هیلې لرلې. دا مهال ما د پېښور ښار (گل حاجي پلازا) کې دفتر درلود او د (هیلې) مجلې د چاپ په گډون مې یو شمېر نور فرهنگي کارونه تر سره کول. نه مې قومندان عبدالحق سره پېژندل او نه مې هم کله لیدلې و، خو په همدې ورځو کې مې کونښن کاوه کوم بلدي کس پیدا کړم چې له قومندان عبدالحق سره راته د کتنې زمینه برابره کړي، خو زما نیت لا عملي کېدو ته پاتې و چې رسنیو خبر خپور کړ؛ قومندان عبدالحق د طالبانو له خوا ووژل شو. دې خبر ډېر وځورولم او هغه هیلې مې، چې د نورو افغانانو په شان په زړه کې روزلې، هغه ټولې مړاوې شوې.

دا نو داسې مهال دی چې جگړه ورځ پر ورځ گرمېږي او د طالبانو د نظام

شپې ورځې رالنډپېرې. هېچا ته هم راتلونکې روښانه نه و، خو کوم څه چې روښانه بربښېدل، د طالبانو د نظام ړنگېدل او د شمالتلووالي احتمالي واکمني وه. ماشومان مې په کابل کې وو، په همدې شپو کې کابل ته راغلم، درې څلور ورځې وروسته د طالبانو نظام ړنگ شو، د شمالتلووالي ملېشې کابل ته داخلي شوې، زه درې ورځې نور هم په کابل کې وم او بيا له خپلو ماشومانو سره پېښور ته لاړم، څه موده وروسته په جرمني کې د بن کنفرانس جوړ شو او په کنفرانس کې اعلان وشو چې يوه موقته اداره به جوړېږي او د دې ادارې مشر به ښاغلی (حامد کرزی) وي. ماته چې پخوا يو چا د حامد کرزي د کم جرئتي خبرې کړې وې او د شمالتلووالي زورواکي او ټوپکواکي مې په خپلو سترگو ليدلې وه، نو ما په زړه کې وويل: لکه چې



(د بن کنفرانس)

دا وړې شړۍ نه شي، خدای دې وطن ته خیر پېښوي. دا مهال بهرنی موسسې او پیسې افغانستان ته رامتې شوې، ما هم پېښور کې پر پخوانیو فرهنگي حق الزحمه یې کارونو سرېږه له یو بهرني خبري اژانس سره چې د افغانستان لپاره یې کار کاوه، یو شپږ میاشتني رسنیز کار پیدا کړ دې دندې د میاشتې پنځه ویشت زره (۲۵۰۰۰) پاکستاني کلداری معاش درلود او کار یې هم ډېر اسانه و. ژوند مې له سره اعیار او پیل کړ. دا مهال دا ډېرې پیسې وې. کابل کې راته د شمالتلووالي د زورواکۍ له امله ژوند اسانه نه ښکارېده. نو ځکه مې پېښور کې لکه د نورو افغانانو په شان موقت ژوند مناسب او غنیمت وگاڼه.

په ننگرهار کې لومړنۍ دنده

پېښور کې مې لا میاشت دوه نه وې تېرې کړې چې (کاوون کاکړ) او ملگری (جاوېد) یې زموږ دفتر ته راغلل. کاوون کاکړ سره مې لا دمخه پېژندل او پلار یې ښاغلی (پوهاند محمد حسن کاکړ) خو لوی عالم او د ټولو افغانانو د درناوي وړ شخصیت دی. هغوی زموږ دفتر ته راغلل، راته یې وویل، موږ خو تا پسې راغلي یو او له کوم دلیل پرته به راسره راځي، کاوون کاکړ وویل: ((زه د ملگرو ملتونو استازی یم، د ختیځو ولایتونو مسؤلیت یې ماته راکړی، نو ته باید موږ سره لاړ شي، هلته د اضطراري لویې جرگې د جوړېدو لپاره یو دفتر جوړېږي، ته به ما سره لاړ شي، زما مشاور به شي او کارونه به په گډه پر مخ وړو.)) ما کاکړ صیب ته وویل: ((دا موقت اداره خو هسې د گپ اداره ده، کرزی صیب هېڅ صلاحیت نه لري، ټول واک شمالتلوالې سره دی، همدا نن مې هم پرې یوه لیکنه کړې، داسې ادارې سره زه هېڅ کار نه کوم.)) کاوون کاکړ وویل: ((که غواړئ چې کار وکړئ، خو راشئ عملي مخې ته، شکایت او لیکنو څخه څه نه جوړېږي، دا چې ټول شکایت کوو او هغه نور کارونه کوي، دې څخه څه نه جوړېږي، نو راشئ عملي کار ته راودانگئ، ځایونه ونیسئ.)) ما او کاوون کاکړ او د هغه بل ملگری (جاوېد) ډېر اوږد بحث وکړ، خو پایله دا وه چې د کاوون کاکړ خبرو زما د منطق مخه ډب کړه، زه یې قانع کړم، په پېښور کې مې پر نوي پیل کړي ژوند ډېره کېښوده، هر څه مې خوشې کړل، سره له دې چې مېرمن مې راسره موافقه نه وه. مېرمن مې راته ویلې چې: ((هلته خو دې گلانو ته ښې اوبه ورکړي! شمالتلواله دې چېرته کار او ژوند ته پرېږدي، واړه ماشومان دې دي، همدا ځای درته ښه و، هلته به بیا په

جنجالونو سر يې....)) خو ما ويل، نه حتمي خو، كډه مو بار كړه، (جلال اباد) ته راغلو، د خو ورځو په بهير كې مو په ډېره سختې كرايي كور پيدا كړ.

ژوند مې په ډېرې سختې او د سوزنده گرميو په څپو كې پيل كړ. خو ورځې وروسته كاوون كاكر د خپل مشاوريت پر ځاى ماته د بېړنۍ لويې جرگې لپاره په ختيزو ولايتونو كې د



(په ختيځ كې د كار د پيل لومړي وختونه)

انتخاباتي دفتر مسؤليت را پر غاړه كړ. دا يو ډېر جنجالي ولسي كار و، ما نه غوښتل چې دا مسؤليت پر غاړه واخلم، خو دوى په زور پر ما تحميل كړ. دوه مياشتې زيات و كم دې بهير دوام وكړ. ښې پوره او كره ټاكنې مو وكړې، د لويې جرگې لپاره مو د هېواد د نورو سيمو په انډول په كم لگښت او ښه شفافيت سره نسبتاً ښه انتخابات وكړل. په كابل كې د ملگرو ملتونو مركزي دفتر (يوناما)، د ختيزو ولايتونو له دفتر څخه خورا خوښ و او دا يې نورو زونونو ته د يوې ښې بېلگې په توگه وړاندې كاوه. له ختيزو ولايتونو څخه مو بېړنۍ لويې جرگې ته (۱۷۴) تنه وروپېژندل. قبایلو ته مو هم يوولس (۱۱) سیتونه ځانگړي كړل، متخصصو افرادو ته مو هم سیتونه وركړل؛ (پوهاند محمد حسن كاكر، ډاكتر حضرت عمر زاخېلوال او زه محمد اسمعيل يون) دمتخصصو افرادو په استازى د لويې جرگې غړيتوب ته انتخاب شو. البته د متخصصو او كار پوه افغانانو انتخاب په ننگرهار كې د يوناما د دفتر او له كابل څخه د بېړنۍ لويې جرگې د كمېسيون د غړو له خوا، چې پوهاند عبدالعزيز او سيد امين مجاهد يې غړي وو، د يو ميكانيزم له لارې تر سره شو.

بېړنی لویه جرگه

د (۱۳۸۱ل) کال د جوزا میاشتې پر (۲۱)مه نېټه بېړنی لویه جرگه د کابل په (پولي تخنیک انستیتیوت) کې د لویې جرگې په کېږدی کې، چې د همدې جرگې لپاره په ځانگړې توگه جوړه شوې وه، دایره شوه. دا کېږدی بیا وروسته د لویې جرگې د خپمې په نامه ونومول شوه. له ټول افغانستان څخه نږدې شپاړس سوو (۱۶۰۰) تنو افغانانو په کې گډون کړی



(د بېړنی لویې جرگې یو انځور)

و. په پیل کې د جرگې د غړو د ټاکنې لپاره یو ځانگړی طرز العمل عملي شو، خو وروسته بیا خبره د قانون او طرز العمل له حدودو ووتله؛ دولتي موثر افراد، والیان او نور انتصابي

غړي هم جرگې ته داخل شول. زه چې کله جرگې ته لاړمه او د غړیتوب کارت مې واخیست، نو د لویې پکتیا، لوی کندهار او د شمال ولایتونو ځینو وکیلانو سره مې په جلا جلا ډول او هم په ډله ییزه توگه وکتل، هغوی سره مې پېژندگلوې هم وشوه او د شمالتلوالې او نورو وطن ضد عناصرو توطیې او پلانونه مې هم ورته تشریح کړل. اکثره زما د خبرو ملاتړ وکړ او ویې ویل که څه خبره وه ته یې موږ ته مخکې تر مخکې وایه، موږ درته ولاړ یو. د لویې جرگې د مشرتابه هیئت د ټاکنې خبره مطرح شوه، اکثره ماته وویل چې ته باید ضرور یو پوست ته ځان کانديد کړې، ما د لومړي منشي پوست ته ځان نوماند کړ، اکثره ماته رایه راکړه، زما رایې ان د جرگې

تر دويم مرستياله هم لوړې وې. تر دې مهاله زه نه بناغلي حامد کرزي او نه هم ځينو نورو مطرحو شخصيتونو پېژندلم، خو د رسنيو له لارې د شمالتلوالې اکثره مطرحو غړو پېژندلم او دې پوست ته هم زما پر انتخاب او هم زما پر دريځ خوشاله نه وو. خو څرنگه چې دا يو انتخابي پوست و، نو د دوی هم زور نه رسېده، سره له دې چې خپل استازي يې ودرولي وو، خو له محمد اسمعيل قاسمياري پرته يې، چې د کرزي هم خوښ و، نور څوک يې بريالي نه کړای شول.

د جرگې منشیتوب او بناغلي کرزي سره لومړۍ کتنه



(داکتر محمد اعظم دادفر)

کله چې زه د بېړنۍ لويې جرگې لومړۍ منشي شوم او سهار وختي نتیجه اعلان شوه، نو د همغې ورځې پر ماسپښين حامد کرزي د لويې جرگې خېمې ته راغی، هلته په يوه وړه کېږدی کې د جرگې له مشرتابه هیئت سره کېناست، په مشرتابه هیئت

کې (محمد اسمعيل قاسمييار، سيما سمر، محمد اعظم دادفر، زه (يون) او بناغلي محمد نعيم مجروح) شامل وو. د نیم ساعت لپاره به مو بناغلي حامد



(سيما سمر)

کرزي سره کتلي وي. ډېر خوشاله او چالاکه معلومېده، همدا يې ويل، څه مشکل خو نه شته؟ مشکل خو نه شته؟، موږ وويل، نه هېڅ مشکل نه شته، بيا يې وويل، خپله اجنډا تطبيق کړئ، خپل کارونه پر مخ بوځئ، که څه مشکل وي ووايئ، له ټولو يې پوښتنه وکړه،

ټولنيز چلند يې خورا ښه و، دې وخت کې قاسمييار صيب څه وويل، هغه باندي يې يوه پټکه وکړه؛ هېڅ شی نه شته، هېڅ خبره نه شته، خپل کار کوی، ډېرو خبرو پسې مه گرځئ، قاسمييار هم خپله خبره بېرته واخيسته. د

ورځې په پای کې د انتقالي ادارې د مشر لپاره د همدې رييسه هیئت تر نظر لاندې ټاکنې وشوې. حامد کرزی بيا د (۱۸) میاشتو لپاره یا تر



(محمد اسمعیل قاسمیار)

انتخاباتي حکومت پورې د دې ادارې د مشر په توگه انتخاب شو. دا چې جرگه څه ډول وه، ولسواکه وه، که زورواکه؟ که زور او زر په کې کارېدل؟ د نوې ادارې مشر خلکو سره هلته څه ډول وعدې او معاملي وکړې؟ د جرگې د مشرتابه په ټاکنو کې چا

څه ډول مداخله وکړه؟ دا بېلابېل بحثونه دي چې ما په خپلو نورو اثارو او لیکنو په تېره بيا (بېړنۍ لویه جرگه، ولسواکي او زورواکي) کې تشریح کړي، نه غواړم چې هغه دلته راوړم. خو له بناغلي کرزي سره زما د لومړۍ کتنې یادونه ضروري وه. په همدې لومړۍ کتنه کې ماته پته ولگېده چې دې سړي سره د هر چا گوزاره کېږي، ټولنیز چلند یې خورا ښه، خو سیاسي چلند یې له معاملو ډک او د زور تابع ښکاري.

اړیکي

د هر کار لپاره اړیکي یا مناسبات خورا مهم دي، په تېره بیا د سیاسي او ټولنیزو کارونو لپاره، د اړیکو ساتل او پالل او پراختیا خورا مهمه او ضروري خبره ده. کله چې مې په بېړنۍ لویې جرگې کې له حامد کرزي سره وکتل نو بیا د ژر کتنې زمینه برابره نه شوه. کله چې جرگه ختمه شوه، نو پر هماغه ورځ د ملگرو ملتونو د دفتر (یوناما) مرستیال (جان ارنولد) ماته وویل، چې په کابل کې ستاسو ژوند په خطر کې دی. باید له خپلې کورنۍ سره جلال اباد ته لاړ شې. زما مېرمن (ارین یون) هم د بېړنۍ لویې جرگې غړې وه او هم په ننگرهار کې د یوناما په دفتر کې د بنځو چارو مسؤله. نو موږ د ملگرو ملتو له خوا په کرایه شوې الوتکه کې چې د جرگې نور غړي هم په کې سواره وو، د جرگې د ختم پر لومړۍ ورځ له کابل څخه جلال اباد ته راغلو. د جرگې دفتر هم ختم شو او زه بې برخلیکه پاتې شوم، کابل ته تگ هم راته د ځینو امنیتي مشکلاتو له امله مناسب نه ښکارېده او جلال اباد کې هم دنده نه وه. له کابل پوهنتون څخه مې یو کال بې معاشه رخصت واخیست، بېرته مې پر خپلو فرهنگي کارونو گوتې ووهلې، د جلال اباد اداره هم دلته زما له اوسېدو سره چندان خوشاله نه وه. دا اداره دا مهال یوه گډوله اداره وه چې د شمالتلوالې د اړوندو اشخاصو واک په کې زیات و. له (حاجي دین محمد) سره مې، چې دا مهال د پخواني والي (مرحوم حاجي قدیر) ځای ناستی و، وکتل، هغه راته وویل: ((زموږ کورنۍ ډېرې قربانۍ ورکړې؛ حاجي عبدالحق شهید شو، حاجي قدیر شهید شو، زما زوی ساحل شهید شو، موږ د نورې زیاتې قربانۍ وس نه لرو))، نو هدف

يې دا و، که زه (يون) جلال اباد کې خپل فعاليتونه کم کړم ښه به وي. د حاجي دين محمد مقصد دا و که زه (يون) په جلال اباد کې هر ډول فعاليت وکړم او په کابل کې د واکمنې شمالتلوالې پر مزاج برابر نه وي، نو هغوی به يې له ده (حاجي دين محمد) څخه انگېري او ده ته به نور زيانونه متوجه کړي، خو (حاجي ظاهر قدیر) او (جنرال سيد اغا ثاقب) چې دا مهال په جلال اباد کې د ولايت د مشرتابه او امنيتي شورا غړي وو، زما ټينگ ملاتړ وکړ او دا کار د دې سبب شو چې زه په جلال اباد کې هم فرهنگي کارونه تر سره کړم او هم څه ناڅه ټولنيز او سياسي کارونه. په جلال اباد کې مې (د ختيزو ولايتونو ولسي جرگه) په نامه يو ټولنيز، سياسي بنسټ جوړ کړ، د (افغان ولس د سوکالی ټولنه) مې هم جوړه کړه. د ځينو خپرونو د پيل اراده مې وکړه. بېرته مې کارونه سره منظم شول. همغه دفتر چې د بېړنۍ لويې جرگې دفتر و، بېرته مې په کرایه ونيو او په کار کې مې کومه ډېره وقفه رانغله، ټولنيز او سياسي مناسبات مې هم ورځ تر بلې پراخېدل. له دې مناسباتو څخه ښاغلی کرزی هم خبرېده، کله به پرې خوشالېده او کله به هم پرې خفه و. نور يې نو بيا د دربار په جارچيانو پورې اړه لرله چې هغوی يې څه ډول تصوير وړاندې کاوه، خو ځله يې پوښتنه هم کړې وه چې هغه د جرگې منشي څه شو، خورا بيدار و. خو چا ورته زما مثبتې يادونه نه وه کړې، خو د ده په ذهن کې زما د فکر يو تصوير پاتې و.

د اساسي قانون بهير

کله چې د اساسي قانون لپاره د تدراک کمیسیون جوړ شو، نو (ډاکټر فاروق وردگ) د دې کمیسیون د دارالانشاء مشر شو، (کاوون کاکړ) هم ورسره کار کاوه او د ملگرو ملتونو همغه ټيم هم چې د (بېړنۍ لويې جرگې) په جوړونه کې يې ونډه لرله. زما د ټولنيزو او سياسي کارونو په اړه يو شمېر دولتي چارواکو سره کينه او اندېښنه وه، خو زما تېرو کارونو ته په کتو سره، زه يو ځل بيا په ختيزو ولايتونو کې د اساسي قانون د لويې جرگې د جوړېدو د بهير د دارالانشاء مسؤل شوم، فاروق وردگ او ځينو نورو دوستانو هم دا کار غوره وباله. (۱۳) مياشتې مې د اساسي قانون د تدراک، تدقيق، نظر پوښتنې او ان د لويې جرگې تر جوړونې پورې په دې ټول بهير کې فوق العاده منډې ترې وکړې، ان تر دې پورې چې هر پروگرام به په کابل کې تر سره کېده او يا به ملگرو ملتونو د اساسي قانون او په تېره بيا د لويې جرگې د جوړېدو لپاره کومه غونډه يا طرحه جوړوله، نو د ختيزو ولايتونو د دفتر په استازی به زما حضور په کې حتمي او ضروري و. زموږ نظريې او طرحې تر ډېره حده اورېدل کېدې او منل کېدې، ان د اساسي قانون د لويې جرگې د غړو د ترکيب په باب هم زموږ طرحه ومنل شوه او همدارنگه د ټاکنو د څرنگوالي په باب چې لگښت يې کم او کار يې اسان و. زموږ له کارونو څخه نه يوازې د دارالانشاء مرکزي دفتر او (يوناما) خوشاله وو، بلکې ښاغلی حامد کرزي هم خوشاله برېښېده. همدا مهال و چې له ښاغلي کرزي سره زما رابطه ټينگه شوه. د ځانگړو ملاقاتونو زمينه برابره شوه. يو ځل د ښاغلي (ميرويس ياسيني) چې دا مهال يې له ښاغلي کرزي سره ښه روابط درلودل، يو ځل د (انجنير محمد ابراهيم سپين زاده) چې کرزي صيب ته نږدې کس و، يو ځل د ښاغلي (سر محقق زلمي هېواد

مل) چي دا مهال د ولسمشر د فرهنگي چارو مشاور و او يو ځل نيم هم د هغه د ځانگړي اعتباري سکرتر بناغلي (شيدا محمد ابدالي) له خوا د ځانگړو ملاقاتونو زمينه برابره شوه. په دې بهير کې خو ډله ييز ملاقاتونه هم وشول چې په هغو کې نه د زياتو او نه هم د ځانگړو خبرو اترو زمينه برابره وه. خو په ځانگړو ملاقاتونو کې د نظر ډېره او ښه تبادلې کېدلې. همدې ملاقاتونو د ولسمشر په ذهن کې زما د نظر عمومي تصوير کېناوه. دې کارنو د يو شمېر هغو اشخاصو د تخريب مخه ډب کړه چې غوښتل يې د ولسمشر په نامه او يا د هغه له خوا ماته ستونزې جوړې کړي. په تېره بيا دې خبرې د يو شمېر خلکو په غوږونو کې انگازه کړې وه چې ولسمشر په خپل کور کې په يوه ناسته کې ويلي وو چې (يون) ډېر سخت وطنپرست سړی دی، سخت د پاکستان ضد دی. کاشکې ټول همداسې وای. له ولسمشر سره زما روابط همداسې زياتېدل چې خبره د اساسي قانون د لويې جرگې جوړېدو ته راورسېده.

د اساسي قانون لويه جرگه

او د اړیکو پراختیا

د اساسي قانون د جوړېدو په ټول بهیر کې مې (۱۳) میاشتي کار وکړ، ډېر ستړی، خو هدفمن او متمرکز کار و، هیله مې دا وه چې هېواد د یو



(د اساسي قانون د لويې جرگې يو انځور)

داسې عادلانه قانون څښتن شي چې هر افغان ته د منلو وړ وي؛ عادلانه، دیموکرات او پرمختللی وي. دا زما یوه هیله وه، د همدې لپاره مې کار کاوه. ما غوښتل چې د اساسي قانون د لويې جرگې غړی شم، خو څرنگه چې د

دې پروسې د دارالانشاء غړی وم. نو د دې بهیر هېڅ رسمي کار کوونکي نه شو کولای د جرگې غړیتوب ته ځان کانديد کړي. د (۱۳۸۲ل) کال د قوس پر (۲۲)مه نېټه د اساسي قانون لويه جرگه پيل او د همدې کال د جدي میاشتي پر (۱۴)مه نېټه پای ته ورسېده. (۲۲) ورځې یې دوام وکړ. زه د اساسي قانون په لويه جرگه کې د جرگې د دارالانشاء غړی وم. تر هغه حده چې زما صلاحیت او مسؤلیت و، هېڅ ناقانونه کار ته مې اجازه ورنه کړه. د لويې جرگې له غړو سره چې څه حقوقي او قانوني سوالونه هم وو، ان پر شپه اتاقونو ته ورتللم، د هغوی پوښتنې مې ځوابولې، د جنرال عبدالرشید دوستم، نظار شورا، جمعیت او ځینو نورو اشخاصو او تنظیمونو له کلک مخالفت سره مخامخ شوم. ان د ډاکتر اشرف غني احمدزي او

حنيف اتمر، چې دا وخت دواړه وزيران وو، دهنوی له نظرياتو سره هم په تکر کې شوم. ولسمشر چې هره ورځ د جرگې د بهير راپور اخيسته، نو زما له قانوني کار څخه ډېر خوشاله و، خو پر ورته مهال يې ځينې غوښتنې او اندېښنې هم لرلې. يو ماښام يې راته زنگ وواهه، څنگه ده جرگه؟ ما وويل ښه روانه ده. ده وويل ډېره ښه ده، ډېره ښه ده. خو ځينې خلک درڅخه شکایت کوي، ما وويل، تلواله خو همېش شکایت کوي، هغوی ته خو چې هر څومره امتياز ورکړې، بيا به هم شکایت کوي. هغه وويل، نه تلواله ملواله نه ده، دا ستا خپل خلک درڅخه شکایت کوي. دا مهال ماته چا ويلي وو چې تېره شپه ډاکتر اشرف غني او حنيف اتمر درڅخه ريس صاحب ته شکایت وکړ. ما وويل هو ريس صاحب! زه پوه شوم، د هغوی سر نه دی خلاص، که ما سره کېني زه به يې سر خلاص کړم. ما وويل چې ځينې خلک غواړي د جنرال دوستم او د ځينو نورو اشخاصو ناقانونه غوښتنو ته په قانون کې ناقانونه امتياز ورکړي او دلته اکثره وکیلان دې ډول معاملې ته حاضر نه دي، هغوی وايي چې هر څه بايد د رايې اچونې د قانوني پروسې له لارې تېر شي، موږ جنرال دوستم او نورو ته وايو څه شی چې غواړئ ژبه يې ده او که نور مسایل، راځئ د قانون له لارې پر مخ لاړ شو، موږ يې رايې اچونې ته راکش کوو او دوی پر شا ځي. دا مهال ولسمشر سخت وخنډل، عجب مو راگير کړي دي، تاسې يې رايگيری ته راکشوی او دوی درڅخه تښتي. بيا يې وويل، ډېر ټينگېږئ مه، که ډيل يې درسره کاوه ورسره ويې کړئ! ما ويل ريس صاحب د ډيل خبره نه ده او نه هم د کوم امتياز د راکړې ورکړې، داسې قانون بايد جوړ شي چې افغانستان ته په نن او راتلونکي کې په گټه وي، ده وويل، بېشکه، بېشکه. ما وويل، که بيا هم ستاسو زړه وي چې دې خلکو ته کوم امتياز ورکړای شي، د يوه فرمان له لارې امتياز ورکړه، کله چې بيا بل جمهور ريس راغی، هغه به فرمان بېرته لغوه کړي، خو اساسي قانون څوک نه شي لغوه کولای، نو په دې

خاطر دلته اکثره خلک په دې نظر دي چې په قانون کې ناقانونه امتياز نه ورکوو، ده هم په خدا خدا کې زما خبرې تائيد کړې. دا چې اساسي قانون کې څه وشول، څومره سختې تېرې شوې، دا يو بل اوږد بحث دی او د ځانگړي اثر دليکلو ايجاب کوي، خو زه دومره ويلاى شم چې د اساسي قانون د جوړېدو په ټولو (۲۲) شپو کې ما يوه شپه هم آرامه خوب په دې خاطر نه دی کړی چې څوک په حساسو موادو کې لاس ونه وهي او ناقانونه غوښتنې په ناقانونه توگه ځای نه کړي. د اساسي قانون لويې جرگې له ولسمشر سره زما روابط نور هم نږدې کړل، خو د جرگې تر جوړېدو وروسته بېرته ننگرهار ته لاړم او بيا د څه مودې لپاره وزگار پاتې شوم، خو له ولسمشر سره مې په نامستقيم ډول اړيکي وو.

د پنجشېر او دایکندي ((ولایتونه))

د لړکیو د بې ځایه نازونې په بهیر کې د ولسمشر کرزي د اشتباهاتو د لړۍ یوه کړۍ هم د (پنجشېر) او (دایکندي) ولسوالیو ته د ولایتونو منظورول وو.

دا ولایتونه د قومي ملاحظاتو پر بنسټ د سیاسي غرضونو لپاره په وچ زور رامنځته شول. دا په داسې یوه قانوني ځلا کې رامنځته شول چې پارلمان لا تشکیل شوی نه و، کرزي د اساسي قانون تر لویې جرگې وروسته هم د انتقالي حکومت د مشر په توګه دنده تر سره کوله. کله چې دا ولایتونه رامنځته کړای شول، نو په یو شمېر سیمو کې د دې کار پروړاندې غبرګونونه څرګند شول، په تېره بیا د پنجشېر په اړه. د پنجشېر د ولسوالۍ اوسېدونکو چې تر دې دمه د ولسوالۍ د تشکیل په حدودو کې د کابل (مرکز) په شمول تر بل هر لوی او کوچني ولایت څخه د کرزي په موقته او انتقالي اداره کې زیات امتیازات ترلاسه کړي وو، نو یې پر خپلو امتیازاتو د پردې غورولو په خاطر د ولایت تشکیل یو ضروري عنصر ګاڼه؛ یو هدف یې دا و چې بیا ګڼې څوک ونه وایي یوې ولسوالۍ ولې دومره امتیاز اخیستی، خو که د ولسوالۍ سیمې ته د یوه ولایت نوم ورکړای شي نو بیا خو به پرې د ولایت پرده غورېدلې وي.


د بېړنۍ لویې جرگې او د اساسي قانون په لویو جرگو کې هم د ولسوالیو او ولایتونو تر منځ طبعاً د څوکیو تناسب تر یوه حده په پام کې نیول شوی و. نو د دې سیمو تر شا سیاسي لوبغاړو دې سیمو ته د ولایتونو په امتیازونو سره دا هم غوښتل چې د راتلونکي ملي شورا په دواړو خونو کې خپل استازي هم په دې ډول زیات کړي. اوس پنجشېر او دایکندي په مشرانو جرګه کې دوه دوه تنه استازي لري، پنجشېر په ولسي جرګه کې

هم تر خپل استحقاقه یو سیت زیات اخیستی او دایکندی هم. د خدماتو په برخه کې هم د دوی امتیازات زیات دي او نور امتیازونه خو لا څه کړې. کله چې د سیاسي فشارونو له امله د هغه وخت د کورنیو چارو وزارت په وړاندیز دا دواړه ولسوالی د جمهور رییس په فوق العاده حکم ولایتونه شول، نو نه یوازې د هېواد په بېلابېلو سیمو کې یې غبرگون راوپاراوه، بلکې په خپله د کابینې غوڅ اکثریت هم ورسره مخالف و. (جلال اباد) ښار کې د دې سیاسي امتیاز او تبعیض پر وړاندې مظاهره وشوه او مظاهرجیانو دا کار یادو سیمو ته یو نامشروع امتیاز وباله، په بدل کې یې د (خوږیانپو) او (شینوارو) سیمو لپاره، چې هره یوه څلور او پینځه ولسوالی رانغاړي، د ځانگړو ولایتونو غوښتنه وکړه. د پکتیا د (کتواز) او د هرات د (شیندېنډ) لپاره هم ورته غوښتنې وشوې. له کونړ څخه (ملک زرین) له ازادۍ راډیو سره په یوه ځانگړې مرکه کې وویل: ((کونړ د پنجشېر څو برابره دی، درې لویې درې په کې غځېدلې، باید درې ولایتونه شي.)) داسې نورې ډېرې غوښتنې مطرح شوې. د کابل په ارگ کې ځینو درباري غوږه مالانو داسې انگېرله چې گنې د جلال اباد په مظاهرو کې زما (یون) لاس دی، دا انگېرنه یې جمهور رییس ته هم رسولې وه. زه یې کابل ته وغوښتل، کله چې د جمهور رییس دفتر ته داخل شوم، نو ولسمشر تر هرکلي او د کور د حال و احوال تر پوښتنې وروسته وویل: ((له کارونو دې خبرېږم (اشاره یې د جلال اباد مظاهري ته وه) ښه نور حالات څنگه دي؟ ننگرهار کې حالات څنگه دي؟))


ما ورته وویل: ((حالات دومره بد نه دي، کله کله د نا امنۍ پېښې کېږي، څه موده دمخه هغه یوه مظاهره هم وشوه.)) ده وویل: ((مظاهره او دا ډول قومي مسایل ښه نه دي، افغانستان کې نفاق ته لمن وهل دي، که پنجشېر او دایکندی ولایت شي، نو څه به وشي دا خو نو څه امتیاز نه دی...)) ما وویل: ((رییس صاحب! تاسو او ستاسو ترڅنگ ځینې شاید داسې فکر وکړي چې زه گنې قومي مسایلو ته لمن وهم، خو دا به ډېره

ظالمانه وي، هغه څوک چې د قومي تفرقي خلاف دی، پر هغه د قومي نفاق تور پورې شي. زه خو د واحد هېواد پلوی يم، افغانستان يو واحد ملک دی، په دې کې بايد د قوميت په نامه بېلابېل ولايتونه جوړ نه شي، دا کار ورو ورو د افغانستان تجزيې ته لاره اواروي، عجيبه خبره خو داده، هغه څوک چې د قوميت په نامه ولايت جوړوي، هغه قومپال نه دی، خو هغه څوک يې چې مخالفت کوي، هغه بيا قومپال دی.

افغانستان کې که نوي ولايتونه رامنځته کېږي، نو اصلي معيار يې بايد جغرافيه او نفوس وي، نه قوميت، که موږ د قوميت پر اساس داسې ولايتونه جوړ کړو، نو افغانستان مو په لوی لاس پر قومونو ووېشه، زه خو واييم دا قومي نفاق دی.)) زما خبرې چې دې حد ته سره ورسېدې، رييس صيب وويل: ((بلکل يې منم، بايد د قوميت پر اساس ولايت جوړ نه شي، بل دا راته ووايه چې دا نو څه امتياز دی چې تاسو اعتراض لرئ!)) ما وويل: ((که امتياز نه وای دوی نه غوښته، دوی پرې فکر کړی چې دوی ته گټه رسوي، نو ځکه يې غوره کړی دی، دا په افغانستان کې پخوانی



(محمد اسمعيل يون)




(ولسمشر حامد کرزی)

اداري بېلانس له منځه وړي او دوی د قوميت له مخې د ولايتونو په حساب سياسي امتياز غواړي او بله خبره دا ده که دا امتياز نه وي، نو بيا خو دوه

ولایتونه پښتون مېشتو سیمو ته هم منظور کړه، چې بېرته انډول برابر شي. دا دوه شینواري او کټواز یا شینډنډ ولایت کړه)) ده وویل: ((شینواري خو مې ولایت کاوه، سپین ږيري یې هم راغلي وو، خو حاجي دین محمد یې مخالفت وکړ، ویې ویل چې دا ننگرهار کمزوری کوي او کوچنی کوي یې)) ما ویل خیر (شینډنډ) او (کټواز) ولایت کړه، ما ورته نور گڼ دلایل هم وویل: ((تر هغه چې افغانستان کې د ټولو سیمو سرشمېرنه نه وي شوې او د دې لپاره یو عادلانه او دقیق قانون نه وي جوړ شوی، باید په اداري واحدونو کې گوتې ونه وهل شي)) کله چې جمهور رییس زما گڼ دلایل واورېدل، نو په پای کې یې راته وویل: ((ډېر مجبور وم ایران ډېر مجبور کړی وم، تر ډېر فشار لاندې وم)) دې جملو سره نور بیا ما د هغه د ((فشار)) او ((مجبوریت)) څرنگوالی او عوامل ونه پوښتل.

په ناخوښۍ سره له دفتره راووتم. بل وخت چې مې بیا د جمهور رییس له نږدې دوستانو څخه وپوښتل، داودزي صیب راته وویل: ((دوی له ډېر پخوا څخه د پنجشېر ولایت د جوړولو نیت درلود، خو کرزي صیب به ځان



(محمد قسیم فهیم)

تېراوه، یو ماښام فهیم راغی او رییس صاحب ته یې وویل: ((ما پری او چاره دواړه راوړي، یا به مې په دې پري زندی کوي، یا به مې په دې چاره حلالوي او یا به راته پنجشېر ولایت کوي، چې زه خپل قوم ته هېڅ مخ نه لرم، هغوی راته وايي: ته چې خپله سیمه ولایت کولای نه شي نور

به موږ ته څه وکړي؟ سبا چې د کابینې جلسه وه او بیا دا موضوع په کې مطرح شوه، (هدایت امین ارسلا) پخوا هم د دې موضوع مخالفت کړی و،

بیا یی هم وکر، خو رییس صاحب ورته وویل: دې کې هېڅ بحث ته اړتیا نه شته دا زما خپل تصمیم دی.) په دې ډول نو دا دواړه سیمې د ولایت مقام ته پورته شوې. کله چې له راډیو څخه د دې درې د ولایت کېدو اعلان خپور شو، نو د پنجشېر نفوس یې درې لکه؛ درې سوه زره (۳۰۰۰۰۰) شاوخوا او مساحت یې درې زره او شپږ سوه (۳۶۰۰) کیلو متره مربع بنودل شوی و. د احصایې یو مامور بیا یو وخت په خصوصي جلسه کې وویل: ((موږ ته دا مکتوب راغی چې د پنجشېر دا نفوس تصدیق کړو، خو موږ دا کار ځکه ونه کړ چې موږ ته د پنجشېر واقعي نفوس معلوم و. د پنجشېر ټول نفوس (۹۵) زره تنه دی چې له هغې جملې څخه نږدې (۴۵) زره په کابل او پاتې یې په پنجشېر کې اوسي، مساحت یې هم موږ نه شو تصدیقولای.)) په دې ډول یوه سیمه د جعل او فشار پر اساس د ولایت کچې ته پورته شوه.

وروسته بیا د دې ولایت د جوړېدو رسمي اسناد هم ترلاسه شول، چې دا دی دلته وړاندې کېږي. په دې اسنادو کې د جعل او تذویر نښې له ورايه ښکاري، په تېره بیا د نفوسو او مساحت څومره والی، دا دی دلته دا اسناد کې مټ راوړو.

۲۸



وزارت امور داخله
معینیت اداری
ریاست عمومی (امور اداری)
ریاست تشکیلات

شماره: ۲۰۱
تاریخ: ۸۴/۲/۷

X به ولایت مجتهد سروران !

توأم صادره هداہ پک ورق کاپی فرمان شماره (۶) مورخ ۲۴ ار ۱۳۸۳ خام
محترم ریاست دولت انتقالی اسلاس افغانستان در رابطه به ایجاد و منظوری
ولایت درجه سوم پنجشیر به شما ارسال است بر طبق ان در زمینه اجراء
فرمائید

با احترام

فضل احمد (عظمی)
معین اداری وزارت امور داخله

کاپی به ان محترم عمومی بصورت مرکزی به اربابان ۲۴
مورخ ۸۴/۱/۲۷

رخص
دعوتی
۱
۹-۲-۸۳

مستند شماره ۴۴
۱۳۸۴/۲/۱۹
معین و سرور

دولت انتقالی اسلامی افغانستان

وزارت امور داخله

امعینیت امور اداری

ریاست عمومی اداری

ریاست تشکیلان



۳۹۹۲

۸۲/۵/۲۰

احکام	پیشنهاد
	<p>به مقام محترم دولت انتقالی اسلامی افغانستان!</p> <p>به تاسی از حکم شماره (2212) مورخ 1382/4/9 آنمقام محترم پیرامون ایجاد ولایت جدید التاسیس پنجشیر هیات موظف از مراجع مربوط به تاریخ 5 اسد سال 1382 عازم منطقه پنجشیر گردیده و بعد از بررسی همه جانبه نتایج سفر خویش را طی گزارش جداگانه در زبیت ساختار ولایت پنجشیر مجزاً از ولایت پروان ارائه نموده اند که در قسمت گزارش موافقه مقام ولایت پروان نیز ثبت می باشد.</p> <p>گزارش و کروکی پنجشیر جهت ملاحظه آنمقام محترم به ضمیمه تقدیم میگردد با ملاحظه گزارش هیات موظف و بررسی جداگانه که به عمل آمد مناطق ولسوالیهای چهارگانه پنجشیر دارای (307620) نفر نفوس و (3610) کیلومتر مربع مساحت بوده خصوصیت شهری و نفوس شهری را دارا بوده و هشتاد فیصد مناطق مذکور کوهستانی و صعب العبور است بر طبق ماده (5-9) قانون اداره محلی ایجاد ولایت و ولسوالیهای مربوط به آن از چهار ولسوالی موجوده پنجشیر مجزاً از ولایت پروان میسر می باشد بر طبق مواد شماره (10-11 و 12) قانون اداره محلی که اکثر نوزم های آنرا پوره نموده است ایجاد و ساختار ولایت پنجشیر طور ذیل احتراماً پیشنهاد میگردد:</p> <p>ولایت درجه سوم پنجشیر به مرکزیت بازارکند:</p> <p>دارای (61) قریه (33700) نفر نفوس و (372) کیلومتر مربع مساحت بوده حدود اریه آن شرقاً ختم فرا بهارک و بازگشتی، غرباً سنگ قبرک کشته و گرگ دره، شمالاً ولسوالی قندراب ولایت بغلان، جنوباً کوه جلاله خیل ولسوالی دره موقبت</p>

۱- ولسوالی درجه اول حصه اول پنجشیر به مرکزیت خنج:

دارای (۱۵۹) قریه (۸۷۱۳۰) نفر نفوس (۶۷۰) کیلومتر مربع مساحت و حدود اربعه آن شرقاً به ننگرهار، شمالاً به سرخس و وادی و جنوباً به کوه های تال پنجشیر و غرباً به ولایت پکتیا است. شرقاً به پکتیا و جنوباً به ولایت پکتیا و ولسوالی اندراب و بغلان است. ولایت نورستان و ولسوالی دره محدود است.

۲- ولسوالی درجه اول رخه به مرکزیت قریه شصت:

دارای (۸۵) قریه (۶۱۷۰۰) نفر نفوس (۲۱۵) کیلومتر مربع مساحت بوده حدود اربعه آن شرقاً به سنک قنبرک کشته و گرگ دره مرکز ولایت پنجشیر غرباً قریه دشتک و کوه آبدره، شمالاً بولسوالی اندراب و بغلان و جنوباً به ولایت کاپیسا محدود است.

۳- ولسوالی درجه دوم عنابه به مرکزیت عنابه:

دارای (۷۱) قریه (۳۸۲۷۵) نفر نفوس و (۲۲۵) کیلومتر مربع مساحت بوده حدود اربعه آن شرقاً به قریه دشتک و کوه رخه غرباً به کوه دریک و کوه کورابه ولسوالی شتل، شمالاً بولسوالی اندراب و بغلان و قسمی کوه های شتل جنوباً به کوه های کاپیسا محدود میباشد.

۴- ولسوالی درجه دوم دره به مرکزیت کرامان:

دارای (۱۵۴) قریه (۴۶۲۲۱) نفر نفوس و (۶۵۲) کیلومتر مربع مساحت بوده حدود اربعه آن شرقاً به ولایت نورستان و قسمی به ولسوالی حصه اول غرباً کوه های حصارک و ولسوالی رخه شمالاً به مرکز ولایت پنجشیر و قسمی به ولسوالی حصه اول پنجشیر جنوباً به ولایات کاپیسا و لغمان محدود است.

۵- ولسوالی درجه سوم پریان به مرکزیت قریه نو دانک:

دارای (۴۱) قریه (۲۶۳۹۴) نفر نفوس و (۱۳۱۸) کیلومتر مربع مساحت بوده حدود اربعه آن شرقاً به ولایت بدخشان غرباً به منطقه بام وردار و کوه واخی و قسمت پائین تل شمالاً به ولایات تخار و بغلان جنوباً به ولایت نورستان محدود میباشد.

۶- ولسوالی درجه سوم شتل به مرکزیت دالان سنگ:

دارای (۲۳) قریه (۱۴۲۰۰) نفر نفوس (۱۵۸) کیلومتر مربع مساحت بوده حدود اربعه

آن شرقاً به فول دریک و قریه زمان کور و لسوالی عتابه و قریه فراج غرباً قریه جیلانک
گلپهار و کوه های جبل السراج شمالاً به و لسوالی اندراب ولایت بفلان جنوباً قریه فراج
و قسماً قریه شیر خان ولایت کاپیسا محدود گردیده است.

ولایت درجه سوم پنجشیر با شش واحد اداری آن از تعدیل چهار و لسوالی و تزیید
مرکز ولایت و دو واحد اداری با تفکیک فرأ مسکونی ، نفوس ، مساحت ، و حدود
اربعه آن مجزا از ولایت پروان که فوقاً به عرض رسید به منظور حل مشکلات اهالی
محل بسلام محترم پیشنهاد میگردد در زبانه هدایت خواهند فرمود.

با احترام

علی احمد (جلالی)

وزیر امور داخله



۱۳۸۲/۵/۲۰

۲۷

فرمان

رئيس دولت انتقالی اسلامی افغانستان

تاریخ: ۱۳۸۲/۵/۲۰

شماره (۹)

درمورد منظوری ولایت جدید التاسیس درجه (۳) پنجشیر

بمنظور ارجنگلاری به خدمات و حماسه آفرینی **موسی لهرمان ملی احمد شاه مسعود شهید**، که اداره پنجشیر را در دوران جهاد و مقاومت بصورت مستقل به عهده داشت، به خاطر تقاضای های متعدد مردم منطقه از آغاز اداره دولت بدینسو جهت حل مشکلات اهالی ناشی از بعد مساله و تامین امنیت بهتر در مناطق دور دست پنجشیر پیشنهاد شماره (۳۶۹۲) مورخ ۱۳۸۲/۵/۲۰ وزارت امور داخله را مطابق مواد (۵-۹) قانون اداره محلی، مبنی بر تاسیس ولایت پنجشیر که پاداشتن (۳۰۷۶۲۰) لفر نفوس و (۳۶۱۰) کیلومتر مساحت با نوریهای قانونی مطابق دارد، به ساختار ذیل منظور مینماید:

۱. ولایت درجه سوم پنجشیر به مرکزیت بازارک.
۲. ولسوالی درجه اول حصه اول (۱) به مرکزیت خنج.
۳. ولسوالی درجه دوم رخه به مرکزیت شصت.
۴. ولسوالی درجه دوم عنابه به مرکزیت عنابه.
۵. ولسوالی درجه دوم دره به مرکزیت کرمان.
۶. ولسوالی درجه سوم پریان به مرکزیت نودانگ.
۷. ولسوالی درجه سوم شتل به مرکزیت دالان سنگ.

این فرمان از تاریخ توشیح نالد و درجریده رسمی نشر گردد.

ومن الله التوفیق

حامد کرزي

رئيس دولت انتقالی اسلامی افغانستان

ستاد عالی

Handwritten signatures and stamps at the bottom of the document.



Transitional Islamic State of Afghanistan
Central statistic office
Department of Documents and relation



دولت انتقالی اسلامی افغانستان
لاره مرکزی احصاییه
ریاست اسناد و ارتباط

تاریخ ۱۳۸۳/۱/۲۹

نمبر ۲۶۷

به ریاست محترم (دکتر زاری)!

فرمان شماره ۶ مورخ ۱۳۸۲/۱/۲۲ مقام عالی دولت انتقالی اسلامی افغانستان در رابطه به ایجاد ولایت جدید تقسیم درجه سوم پنجشیر به مرکزیت بزلوک و سوله نامه شماره ۱۵۱۷ مورخ ۱۳۸۲/۱/۲۵ ریاست شوراها و قبایل ریاست محترم صومی لاره امور به شرح ذیل واصل است:

بمنظور ارتقای به خدمات و حملنه قرینی های قهرمان ملی احمد شاه مسعود شهید، که لاره پنجشیر را در دوران جهاد و مقاومت بصورت مستقل به عهده داشت بنا بر تقاضای های متعدد مردم منطقه از اغتر لاره موقت بدینسو جهت حل مشکلات اهلی نشی از بعد مسافه و تضمین امنیت بهتر در مناطق دور نعت پنجشیر، پیشنهاد شماره (۲۶۹۲) مورخ ۱۳۸۲/۵/۲۰ وزارت امور دلاظه را مطابق مواد (۱-۵) قانون لاره مطلی، مبنی بر تاسیس ولایت پنجشیر که با دشتن (۳۰۷۲۲۰) نفر نفوس (۲۶۱۰) کیلومتر مساحت با نورمهای قانونی مطابق دارد. به ساختار ذیل منظور می نمایم:

- ۱- ولایت درجه سوم پنجشیر به مرکزیت بزلوک.
- ۲- ولسوالی درجه اول حصه اول (۱) به مرکزیت خنج.
- ۳- ولسوالی درجه دوم رخه به مرکزیت شصت.
- ۴- ولسوالی درجه دوم عنابه به مرکزیت عنابه.
- ۵- ولسوالی درجه دوم دره به مرکزیت کرمان.
- ۶- ولسوالی درجه سوم پروین به مرکزیت نودقک.
- ۷- ولسوالی درجه سوم شتل به مرکزیت دالان سنگ.

این فرمان از تاریخ توشیح نذ و در جریده رسمی نشر گردد.

فرمان مقام محترم ریاست دولت انتقالی اسلامی افغانستان غرض آگاهی و اجراءات بعدی شما نقلاً تحریر یافت.

با احترام

احمد ضیا "انصاری"
رییس اسناد و ارتباط

کلی به عموم ریاست های مربوط
کلی بنقل محترم معین لاره

قریب شماره ۱۱۲
۱۳۸۳/۱/۲۹

Add: Ansari Watt Kabul
Afghanistan
Po Box: 1254
Tel: 25184 - 22448
Digital: 2100329

درس: انصاری وات کابل
افغانستان
پست بکس: ۱۲۵۴
تلفون: ۲۵۱۸۲ - ۲۵۱۱۴
تله فکس: ۲۱۰۰۳۲۹

Handwritten signatures and notes at the bottom of the page, including a large signature and some illegible text.

Handwritten notes on the right side of the page, including a signature and some illegible text.


کله چې دا ولایتونه اعلان شول، نو ما د ولسمشر ویاند (جاوېد لودین) ته، چې دا مهال مې ورسره ښه اړیکې درلودل، زنگ وواځه، ما وویل دا کار د قانون خلاف دی، د اساسي قانون له مخې د اداري واحدونو جوړول یا تائیدول د ملي شورا کار دی. حکومت باید وړاندیز وکړي، هغوی یې یا رد او یا تائید کړي، اوس چې ملي شورا جوړه شوې نه ده، په دې خلا کې د نویو اداري واحدونو جوړول اداري غلا گڼل کېږي او دا دومره عجله د څه لپاره ده؟ که اوږو کې یې شکه نه وي کله چې شورا جوړه شي، بیا که نوي اداري واحدونه جوړېږي او یا هم په پخوانیو کې سمون راځي، هېڅ اعتراض نه شته، هغه ماته وویل، دا څه مهمه خبره نه ده. ما ورته وویل، هر اداري واحد ځان ته تشکیل او بودیجه غواړي، دا پر حکومت او ټول بیت المال، چې د ټولو حق دی، بارېږي، بیا که ضرورت یې وي هېڅ مشکل نه شته، خو چې د سیاسي غرضونو په خاطر وي، هغه طبعاً مرضونه زېږوي او د تشویش وړ خبره ده، که تکلیف نه وي زموږ تشویش رییس صاحب ته ورسوه، سبا به ټول همدا ډول غوښتنې لري. همغه وو چې څو ورځې وروسته یې زه وغوښتلیم او هغه خبرې مو چې دمخه مې یادونه وکړه، سره تبادله کړې. د دې مکتوبونو له تبادلې او چټک بهیر څخه له ورايه ښکاري چې څوک په حکومت کې څومره او په څه ډول واکمن وو، څومره ناقانونه کارونه یې کول او څومره ناقانونه امتیازات یې ترلاسه کول. ان د کورنیو چارو وزارت د هغه وخت وزیر (علي احمد جلالی) چې ځان د قانون پلوی شخص گڼي، هغه هم پر دې ناقانونه کار سترگې پټې کړي او د هغوی وړاندیز یې دولت مشر ته لېږلی دی. دا یې یوه بېلگه ده چې د کاغذ پر مخ راڅرگنده شوه، هغه چې لا نه دي څرگندې شوي، هغه به څومره او څه ډول وي؟

څلورم څپرکی

د ولسمشرۍ ټاکنې

د (۱۳۸۴ل) کال په بهير کې په افغانستان کې د لومړي ځل لپاره د ولسمشرۍ ټاکنې تر سره کېدې، دا ټاکنې د خپل نوعيت له مخې په هېواد کې بې سارې وې، ځکه چې تر دې د مخه هېڅ داسې ټاکنې نه وې شوې، د نړيوالو ځواکونو شتوالی، نوې ولسواکي، د ټوپکسالارۍ واکمني او نور ډول ډول عناصر چې ټول نوي بنکارېدل، طبيعي خبره وه چې دې هر يو پر ټاکنو خپل خپل تاثيرات درلودل، خو کوم شی چې اکثره خلکو ته څرگند و او نړيوالې ټولنې هم غوښتل، هغه د کرزي د برياليتوب اټکل و. اکثره سره همدا نظر و چې حامد کرزي بريالی کېږي.

هغه وخت د ولس ذهنيت هم د کرزي پر وړاندې مثبت و، تر دې



(ولسمشر حامد کرزي)

دمخه د طالبانو او تر هغو دمخه ټوپکوالو خلک ډېر ځپلي وو او تر طالبانو وروسته د ټوپکوالو بيا واکمني خلکو ته يو بل غټ تشويش و. لنډه دا چې د کرزي لپاره تر ټولو طلايي او ښه چانس و، هر چا وړاندوينې کولې او د هر چا پر خوله د ټاکنو داستاڼ خور و.

ما هم د نورو افغانانو په شان په دې باب خپل نظر درلود، د هېواد په يوه

گوټ کې د یوه افغان په توګه په دې بهیر کې شامل وم. د کاري دندې له لاسه ورکولو تر څنګ ان له ضرر سره هم مخ شوم. زه لومړی کس وم چې د همدې ټاکنو له امله مې خپله دنده له لاسه ورکړه. ښه به وي چې دلته د دې بهیر د ځینو برخو یادونه وکړم او تر ټاکنو لږ وړاندې او وروسته حالت تشریح کړم.

د ولسمشرۍ لومړنی ټاکنې

(وراندوینه او پایلې)

د جمهوري ریاست لومړنیو ټاکنو ته لا دوه درې میاشتې پاتې وې، کاندیدان په گوته شوي وو، دا مهال زه په جلال اباد کې اوسېدم، رسمي کار مې نه درلود، خو د اساسي قانون دفتر لا تړل شوی نه و، کله چې د اساسي قانون د جوړېدو بهیر بشپړ شو، ټاکل شوې وه چې زه تر هغه وروسته د جمهوري ریاست د انتخاباتو لپاره د ختیځو ولایتونو د دفتر مسول شم، خو د بناغلي برهان الدین رباني او بناغلي محمد قسیم فهیم په زیات ټینګار زه له دې دندې لرې شوم، هغو د ملګرو ملتو پر دفتر (یوناما) باندې چې دا مهال یې د ټاکنو بهیر پرمخ وړه، فشار راوړ چې (یون) د کرزي پلوی دی او که دی د دې (ختیځو) ولایتونو د ټاکنیزو چارو مسول شي، نو موږ ته دا کار د زغملو نه دی. ملګرو ملتو ماته وویل چې په کابل او یا هم په کوم بل زون کې به د ټاکنو مسولیت درکړو، خو له ننگرهاره لاړ شه، معاش به دې هم درلوړ کړو، ما ویل بل ځای کې دنده نه اجرا کوم، خبره تر ولسمشر کرزي پورې هم ورسېده، هغه د ملګرو ملتونو د هغه وخت مرستیال او بیا وروسته مسول (جان ارنولډ) سره خبرې وکړې، هغه ورته په ځواب کې وویل: ((یون یو شخص دی او دلته د ده ډېر مخالفین دي، مقصد یې نظار شورا، فهیم، رباني او نور وو، موږ نه شو کولای د یوه شخص په خاطر ټول سیستم له ځانه خفه کړو.)) همغه وجه وه چې دنده مې له لاسه ورکړه، خو بناغلي کرزي راته وویل چې څه، خپل پخوانی ځای مه خوشې کوه، د دفتر کرایه او څه نور امکانات درته زه برابروم همغه و چې د میاشتې یې (درې زره ډالر) راته د امنیت شورا له خوا د (انجنیر ابراهیم

سپين زاده) په لاس راكول. په دې پيسو مې (پنځه سوه ډالره) د دفتر كرايه وركوله، د څلورو ساتونكو، يو اشپز، يو موټروان معاش چې ټول اته سوه ډالر كېدل، د برېښنا لگښت او نور دفتري لگښت پرې پوره كېده، د چا خبره د مياشتې څوك نوک سره رسېدلو. د جمهوري رياست تر ټاكنو دمخه يې راوغوښتلې، مشوره يې راسره وكړه. لومړی يې خپل كاري دفتر ته وغوښتلې، مازيگر و، دفتر كې يې وويل: ((دلته ازادې خبرې نه كېږي، خو كور ته هلته به ازادې خبرې وكړو.)) له دفتره د كور پر لوري رهي شو، د ولسمشر عادت دی چې د كور مخې ته په ښكلي پارک كې هر مازيگر او سهار پلي گرځي، هغه خلاصه فضا ده، د چا له خوا د خصوصي خبرو د ثبتولو امکان نه شته، د كور مخې ته د قدم وهلو په حالت كې وو، ساتونكي څوك نه وو، يو دوه تنه نور مور پسي وو، راته يې وويل: ((اوس نو راته ووايه چې انتخابات به څنگه شي، زه به څو فيصده رايې وگټم؟ هېوادمل صيب راته ويلي چې اويا فيصده رايې به وگټم؛ رحيم وردگ او نورو راته ويلي چې نوي فيصده او ځينې نورو خبره تر دې هم پورته كړې، خو اوس ته راته رښتيا ووايه چې څو فيصده به شي؟)) ما وويل: ((رييس صيب يو شی چې واضح دی هغه دادی چې روحیه داسې ده چې دا ټاکنې تاسو گټئ، دا چې په څو فيصده رايو به يې وگټئ، دې كې دقت په كار دی، ډېره خوش باوري په كار نه ده، انتخابات داسې دي لكه يو ماين، چې د دويم ځل تجربې امکان يې نه شته، كه ماين څوك په دې نيت ټكوي چې ودرېږه چوي او كه نه؟ نو دا يو ځل تجربه كېږي، ځكه كه وچاودېده چاته بيا د دويم ځل تجربې مجال نه وركوي. انتخابات هم همداسې دي، كه دې بايلول د بيا تجربې اټكل يې نه شته، هغه هم زموږ په شان ټولنه كې چې ټاكنې نوې تجربه ده، د فيصدي په هكله بايد ووايم، چې فيصدي د هر كانديد د قوم له فيصدي سره تناسب لري، سره له دې چې ټاكنې يوه سياسي پروسه ده، خو بدبختانه چې افغانستان كې انتخابات پر قومي محور راڅرخي، كاشكې دلته داسې واى چې خلكو د

کانديد د سياسي لياقت، ظرفيت او سياسي پلان او ستراتيژي له مخې هغه ته رايې ورکولای، خو داسې نه ده دلته په دې ټاکنو کې بالاخره اکثریت رايې د قوميت پر محور راڅرخي.)) ده وويل: ((ماته خو نور قومونه هم رايه راکوي؛ يو يو معاون هم ورڅخه لرم، دوی خو به هم يو څه رايې راوړي، فيصدي به پورته شي.)) ما وويل دواړه معاونان څه رول نه لري، اول خو د دوی پر وفاداري شک لرم چې د زړه له اخلاصه به کمپاين وکړي که ونه کړي، بله خبره دا ده چې دوی کومو قومونو ته منسوب دي، له هغو څخه هر يو جمهوري رياست ته خپل خپل کانديدان لري، کېدی شي دوی له هغوی سره همکاري هم ولري، خو د دې قومونو رايه ورکوونکي لږ تر لږه دا فکر کولای شي چې جمهور رييس ته رايه ورکړي که معاون ته، کوم يو دوی ته په گټه دی؟ که تاسو بريالي شئ، نو د دوی معاونان خو اتومات راځي، معاونيت يې په دې ډول سل په سلو کې خوندي دی او که چېرې محقق، قانوني يا دوستم ته رايه ورکړي، کېدی شي جمهوري رياست وگټي، نو په دې وجه هغوی جمهوري رياست ته ترجيح ورکوي، نه معاونيت ته، البته پنځه شپږ فيصده رايې به داسې استعمال شي چې له يوه قومه بل ناقومي کانديد ته لاړې شي، خو که دا عمليه يو بل سره خنثی يا مساوي محاسبه کړو، نو بېرته اکثریت رايې د قوميت پر اساس راڅرخي، نو اوس تاسو خپله فکر وکړئ چې پښتانه په افغانستان کې څو فيصده دي؟ ستاسې رايې مستقيماً مساوي او متناسبې دي د پښتنو له عامې فيصدي سره.)) پر دې وخت يې ماته وويل: ((دا دې بيا هم ونه ويل چې څو فيصده به شي؟)) ما ورته وويل: ((طبيعي ووت پنځه شپېته فيصده دی، که چېرې کمپاينران دې ښه وي، نو ووت کېدی شي له پنځه پنځوس څخه تر پنځه شپېته فيصده پورته شي او که چېرې کمپاينران دې کمزوري وي، نو کېدی شي تر پنځه پنځوس فيصده راکښته شي، خو د ناکامی يا دويم روند حالت ته نه راکښته کېږي؛ پنځوس جمع

يو پوره کوي. اوس عامه روحیه دا ده چې تاسو انتخابات گټی، نو ځکه خو يو شمېر کمپاینران داسې دي چې اينده کې د خپل موقف د تقويې په خاطر ظاهراً ستاسو ملاتړ کوي، خو د زړه له تله صادق نه دي، که دا ډله کمپاین هم ونه کړي څه خاص تاثیر نه لري.) ده بيا زیاته کړه: ((نور



(ډاکټر مسعوده جلال)

قومونه به رایه را نه کړي؟)) ما ورته وویل: ((درکوي یې خو په ډېره کمه فیصدي، په همدې فیصدي بيا پښتانه هم نورو ناپښتنو کانديدانو، په تېره بيا یونس قانوني، مسعودې جلال او نورو ته رایه ورکوي فکر

کېږي چې دا رایې به یو بل سره مساوي شي.) کرزي صیب بيا زیاته کړه: ((ښه دا راته ووايه چې مسعوده جلال که زما په گټه انصراف وکړي، څومره گټه به راوړسوي، دا څووم ځل دی چې ما سره تماس نیسي او راته وايي چې زه ستا په گټه انصراف کوم، همدارنگه څو تنه نور کانديدان هم دي. راویې غواړم خبرې ورسره وکړم که نه؟)) ما وویل: ((اول خو مسعوده جلال پر دې پوهېږي چې کاميابېدی نه شي، په دې خاطر چې تاسو خوشاله کړي او يا اينده کې څه امتياز واخلي، تاسو ته تېلفون کوي، بله خبره په کې دا ده چې هغه هسې ځان ته شهرت ورکوي چې په افغاني ټولنه کې لومړنی ښځه ده چې ټاکنو ته ولاړه ده. په اضطراري لويه جرگه کې یې هم همدا کار کړی او اوس هم ولاړه ده، کېدی شي د نړيوالې ټولنې ملاتړ په دې خاطر ورسره وي چې ښځينه کانديدې ده او د ولسواکۍ تمثيلي اړخ هم لري. تر ټولو مهمه خبره داده، چې که مسعوده جلال دې خواته راشي، نو ووت خو یې دې خواته نه راځي، د مسعودې جلال د ووت طبيعي

حدود تاجک مېشتې سيمې دي، البته يو نيم کس به شوقي ووت هم ورکړي، خو که معسوده جلال دې خوا ته راشي، نو طبيعي ووت يې ټول (يونس قانوني) ته پاتې کېږي. که موږ غواړو چې بريالي شو، نو بايد د اصلي مخالف کانديد د ووت په ساحه کې فرعي کانديدان زيات کړو چې د خپل مخالف کانديد ووت تجزيه کړو، نو په دې لحاظ دې خواته د مسعودې جلال را اوبتل د گټې پرځای زيان زيات لري. د مسعودې جلال پر ځای به ښه وي چې (سيد اسحق گيلاني) سره خبرې وشي، د سيد اسحق گيلاني او ستاسو د ووت طبيعي ساحه مشترکه ده، که هغه يو ووت اخلي هم، نو فکر وکړه چې ستاسو له ووته کمېږي، زما د اټکل له مخې که گيلاني منصورف نه شي نو لږ تر لږه دوه لکه (۲۰۰۰۰۰۰) ووتونه اخيستلای



(سيد اسحق گيلاني)

شي، چې دا د ټولو ووتونو نږدې درې فيصده کېږي او درې فيصده له تاسو څخه کمېږي، نو واټن يا تفاوت يې شپږ فيصده کېږي، دا حالت ډېر خطرناک دی. زما شخصي نظر خو دا دی چې په زور وي که په رضا، په پيسو وي

که په جرگه يا مرکه سيد اسحق گيلاني بايد تېر شي، د هغه د ووت اکثره ساحه پکتيا، پکتیکا، خوست، غزني او ځينې نورې جنوبي سيمې دي، سره له دې چې هغه د ننگرهار دی، خو په ننگرهار کې دومره روشنفکره قشر راتوکېدلی چې د پيری او مريدی تارونه اوس ډېر سست شوي، خو په جنوبي سيمو کې لا اوس هم دوی خپل تاثيرات لري.)) کرزي صيب وويل: ((ښه ټکي ته دې اشاره وکړه، خو دا ووايه چې گيلاني به تېر شي که نه؟ هغه ای ایس ای ودرولای تېر به نه شي، خبرې مو ورسره روانې

کړي...)) ما وويل: ((په هرترتيب چې وي بايد تېر شي.)) بيا مې ورته وويل: ((ستاسو د ووت بله مهمه ساحه کوچيان دي، کوچيان ستاسو لپاره په دې ټاکنو کې داسې دي لکه کوچ، چې پرته له تا څخه هېچا ته رايه نه ورکوي، انتخاباتو کې بايد داسې لارې چارې ولټول شي چې د کوچيانو فعال حضور تضمين کړي. د ووت بله ساحه بهر مېشتي افغانان دي، په تېره بيا په پاکستان او ايران کې افغانان. کېدی شي په ايران کې د محقق، قانوني او ستاسو د رايو مجموعه سره مساوي شي، خو په پاکستان کې ستاسو رايه به د هغو دوه برابره وي، د کوچيانو او بهر مېشتو افغانانو رايې ټاکنو کې نقش لري.)) کرزي صيب زما خبرې په ډېر دقت واورېدلې، بيا د ده کور ته لاړو، ماښام ډوډۍ مې هلته وخوړه، د ډوډۍ پر مهال څو نور مېلمانه هم راغلل. ډاکټر فاروق وردگ دا مهال د ټاکنو مشترک کميسيون د دارالانشا رييس و، څو ورځې وروسته يې ماته وويل: ((پاکستان ته د ټاکنو د جاج اخيستو په خاطر يو هئيت ځي، تاسو هم بايد ورسره لاړشئ، ستاسو تگ هلته ځکه ضروري دی چې پر خارجيانو هم ډېر اعتبار نه شته.)) دا مهال لا د اساسي قانون د دارالانشا ټول دفترونه په ولايتونو کې فعال وو او زه د ختيزو ولايتونو مسول وم، د هئيت په ترکيب کې څلور تنه بهرنيان: يو هم په اسلام اباد کې د يوناما دفتر مسول، بل په پاکستان کې د مهاجرو د چارو مسول او يو بل بهرنی هم د انتخاباتي چارو مسول و. له افغاني لوري (محمدفقير بهرام) د انتخاباتو د مشترک کميسيون غړی او زه (محمداسماعيل يون) شامل وو. هئيت له کويټې، کراچي، اسلام اباد او پېښوره ليدنه وکړه، له پاکستاني چارواکو سره يې خبرې وکړې او د ټاکنو جاج يې واخيست. د پاکستان د بهرنيو چارو وزارت کې د افغانستان د برخې مسول او ځينې نور چارواکي په پاکستان کې د افغانستان د جمهوري رياست لپاره په انتخاباتو کې د افغانانو له گډون سره چندان موافق نه وو، ويل يې چې: ((که دلته سم انتخابات هم وشي د افغانستان کانديدان به وايي چې پاکستان د يو کانديد په گټه کار کړی دی، هسې هم افغانستان

کې چې هره پېښه وشي، خلک یې پر پاکستان رااړوي. موږ نه غواړو ځان په دې مسله کې راټاله کړو.)) د هڅیت د ځینو غړو نظر هم چندان مثبت نه و، په هڅیت کې زما نظر دا و چې هڅیت باید خپل نظر ورکړي چې دلته انتخابات شوني دي، دا نو بیا د سیاسي خلکو کار دی چې دلته انتخابات کوي که نه، خو موږ باید خپل تخنیکي نظر ورکړو، په نتیجه کې د هڅیت نظر مثبت و او ویې ویل چې پاکستان کې افغاني ټاکنې شونې دي او همدارنگه په ایران کې هم، دا شرایط هم ورسره ملګري وو چې که ټاکنې کېږي، نو په دواړو هېوادونو کې دې وشي، که یو کې وشي او بل کې ونه شي، نو سخت قومي او سیاسي بحران به رامنځته کړي. همدې نظر سره کابل ته راغلو، څه موده نور هم زموږ دفتر دوام وکړ، خو کله چې د جمهوري ریاست انتخابات رانږدې شول، نو د ختیزو ولایتونو له دفتر پرته د نورو اکثره دفترونو پخواني مشران پر ځای پاتې شول، یوازې زما د عوض کولو هڅه وشوه. کله چې د جمهوري ریاست ټاکنې پایته ورسېدې، تر څو ورځني جنجال وروسته نتیجې اعلان شوې، نو کرزی صیب د څلور پنځوس اعشاریه پنځه (۵۴،۵٪) فیصدو رایو په گټلو سره د جمهور رییس په توګه اعلان شو.

د ټاکنو تر نتایجو وروسته یې زه د ملاقات لپاره له جلال اباده کابل ته وغوښتم، په گلخانی مانی کې د ده په خپل رسمي دفتر کې مې ورسره ملاقات وکړ، د انتخاباتو د نتیجو جدول یې هم پر مېز ایښی و، هغه وړاندوینه چې ما تر ټاکنو دمخه کړې وه، همغه شان شوه؛ ما ویلي وو چې که کمپاینران قوي وي دا رایې به له (۵۵) فیصدو څخه تر (۶۵) فیصدو پورې پورته کېږي او که کمپاینران کمزوري وي، نو تر (۵۵) سلنې کښته کېږي، خو دویم روند ته نه ځي. زما وړاندوینه د ده په ذهن کې وه، کرزی صیب ماته وویل: ((داسې پیشبیني دې کړې وه چې نجومی یې هم نه شي کولای، کټ مټ همغه شان وختله.)) ده زیاته کړه: ((دا ووايه چې

دا ټوله رایه پښتنو راکړې که نورو قومونو هم راکړې؟ زه خو فکر کوم چې نورو هم راکړې.)) ما وویل: ((نورو هم درکړې خو ډېره کمه، کېدی شي پنځه فیصده، خو همدومره رایه بیا پښتنو، نورو کانديدانو او له تا پرته نورو پښتنو کانديدانو ته هم ورکړې، که دا رایه له هغه سره مساوي وگڼو، نو د پښتنو طبيعي فیصدي همدومره کېږي، په ځينو سيمو کې د ناامنيو له وېرې خلکو رایه نه ده ورکړې او همدارنگه د کوچيانو او مهاجرينو د پوره گډون شرایط برابر نه شول، که هغه هم ورسره محاسبه کړو، نو د پښتنو رایه همدا (۵۵-۶۵) فیصده کېږي.)) ده وویل: ((ما پخوا دومره يقين نه کاوه چې پښتانه به دومره وي، خو اوس چې گورم پښتانه رښتیا هم زیات دي، خو زه فکر کوم پښتانه به له (۶۲-۶۵) فیصده پورې وي. د دې انتخاباتو بله گټه څه ده پوهېږې؟)) ما وویل: ((د پښتو فیصدي؟)) ده وویل: ((بې شکه، ما که هر څومره دنیا ته ویل، راسره نه یې منله خو اوس یې دا جدول مخې ته ږدم.)) ما وویل: ((دا انتخابات خو وگټل شول، خو اینده کې دا فیصدي په دې کچې نه پاتې کېږي، د ټاکنيزو محاسباتو قاعده دا ده هر څوک چې ټاکنې گټي، یو شمېر خلک ورته له هماغه پیله د امتیازاتو په تمه وي، که هغوی ته بیا هماغه امتیاز ور نه کړای شي، نو هغه خوابدي کېږي، یو شمېر نور خلک بیا چې د واقعي حق او امتیاز مستحق وي هغو ته هم که خپل استحقاق ونه رسېږي، هغوی هم پر مخالفینو بدلېږي، نو په دې وجه د مخالفینو شمېر په نورمال ډول له (۱۰-۱۵) فیصده پورې پورته کېږي او له (۵۵) څخه چې (۱۵) وباسو، نو څلوېښت پاتې کېږي او بیا چې دا پنځه لس فیصده د مخالفینو له اوسني (۴۵) فیصده سره یوځای کړو، نو خبره (۶۰) فیصده ته پورته کېږي، نو که اینده غواړې بیا ټاکنو ته ودرېږې، ډېر کار په کار دی.)) بیا د ده پر دواړو مرستیالانو: (احمدضیاسعود او کریم خلیلي) بحث راغی چې لومړي (۳۳۷) رایې راټولې کړې وې او دویم یې هم ډېر کم شمېر، چې په نشت حساب وې، ما ورته وویل: ((خدای مې دې غاړه نه بندوي چې احمدضیا مسعود او کریم خلیلي به خپله خپله رایه

هم تاته نه وي درکړي، زه پر دې دواړه شکی يم، (۳۳۷) رایې چې تاسو په پنجشېر کې گټلي، هغه هم هلته یو شمېر کوچیان او پوپلزي اوسېږي، هغوی درکړي، نه احمدضیا مسعود. عجیبه خبره خو دا ده چې دی ځان ته د ((ملي قهرمان)) ورور وایي، دا د څرنګه ملي قهرمان ورور دی چې په خپله سیمه کې یې زر (۱۰۰۰) رایې هم نه درلودلې، له دې څخه موږ ته د واقعي او ناواقعي قهرمان څرک هم لگېږي.)) بیا مې ورته وویل: ((که په ده کې سریتوب وای، نو لږ تر لږه به یې د خپلې کورنۍ او خپل ورور د نوم په خاطر هم دومره شمېر رایې پیدا کړې وای چې نه تاته سریتوب وای نه ولس ته! تر ده خو زموږ د لغمان ډمانو (سلمانیانو) هم تاته ډېرې رایې




(احمد ضياء مسعود)

(کریم خلیلي)

درکړي دي، دې څخه معلومېږي چې تر احمدضیا مسعوده زموږ د لغمان د سلمانیانو بېز قوي دی.)) دې خبرې سره ده هم ډېر وخنډل. د لغمان سلمانیانو یوه اتحادیه درلودله چې ټولو په ګډه پرېکړه وکړه؛ کرزي صیب ته به رایه ورکوو. کرزي صیب وویل: ((اول او دویم معاون خو به رایه راکړې وي، خو باډیګارډانو یې ماته رایه رانه کړه.)) ما ورته وویل: ((دوی چې خپل باډیګارډان نه شي قانع کولای، نو نور ولس به څنګه قانع کړي؟)) دا بحث نږدې یو ساعت وغځېد، نورې خبرې هم په کې مطرح شوې، خو مهم ټکي یې همدا وو.

دا چې زه ولې تر ټاکنو د مخه او وروسته ولسمشر وغوښتلېم، علت یې دا و چې هغه پر دې پوهېده چې زه د ولسمشرۍ په ټاکنو کې د هغه ټینګ ملاتړ کوم. په تېرو جرګو کې مې د ده د ملاتړ له امله دنده هم له لاسه ورکړه. ټاکل شوې وه چې ولسمشر کرزي د ولسمشرۍ د کمپاین د چارو دهمغږۍ لپاره په جلال اباد کې یو ځانګړی دفتر خلاص کړي او ما، چې تر دې مهاله په ټاکنو کې څه نا څه تجربه لرله، د دې دفتر د دارالانشاء رییس کړي او نور مطرح کسان به د شورا غړي وي. دا مهال نو په ننگرهار کې یو شمېر تنظیمي عناصرو، چې د کرزي په حاکمیت کې یې خپله بقا لیدله، هم کمپاین ته راودانګل، سره له دې چې له کابله ویل شوي وو چې (یون) به د دارالانشاء چارې پر مخ وړي، خو حاجي صیب دین محمد، چې دا مهال والي و، خپل یو شمېر تنظیمي خلک راټول کړل. د ولایت مقام په دفتر کې یې جلسه ونيوله، ډاکتر صیب (محمد اصف قاضي زاده) چې دا مهال د ولایت مرستیال هم و او د مولوي صیب خالص په تنظیم کې د حاجي دین محمد نږدې ملګری و، دا ټول حاضر وو.



(حاجي دین محمد)

حاجي دین محمد
وویل: «موږ دا غونډه د
دې لپاره رابللې چې
راتلونکو ټاکنو ته تیاری
ونیسو، نو که زما نظر منی
ډاکتر صیب محمد اصف
چې یوه قومي او جهادي
څېره ده، دی به د ختیځو
ولایتونو د دفتر مشر شي او

یون صیب چې په ټاکنو کې تجربه لري، دی به یې مرستیال شي او موږ نور ټول به ورسره په ګډه همکاري کوو.» ما وویل: حاجي صیب! ډاکتر صیب اصف دې مشري وکړي، زه کېدی شي نورو ولایتونو ته لاړ شم، ازاد

کمپاین وکړم، خو تاسو سره به خپله همکاري کوم. زما اصلي اعتراض دا و چې په راتلونکي حکومت کې باید د زور واکانو، تنظیمواکانو او قومندانانو رول کمزوری وي، نو چې اوس یې د کمپاین چارې د دوی پر غاړه دي، بیا به یې لرې کوي څوک؟ او اعتراض مې دا و چې تنظیمي عناصر جانبي عوارض لري، نور تنظیمونه یې نه مني، خو ما ظاهراً د دوی پر وړاندې څه و نه ویل، همغه و چې هر چا خپل کار پیل کړ، له دې ټولو مسئلو څخه هم ولسمشر او هم په کابل کې د کمپاین نور چارواکي خبر وو، نو ځکه خو ولسمشر په دې مسئله کې زما نظر مهم باله.

رسنيز فعاليتونه

کله چې د ولسمشرۍ د لومړۍ دورې ټاکنې پایته ورسېدې، نو زه بیا وزگار شوم، خو ولسمشر راته وویل چې خپل دفتر دې فعال ساته، د دفتر کرایه او یو څه امکانات چې مخکې مې هم ورته اشاره وکړه، هغه به زه درته برابروم، ته دې خپل ملي کارونه کوه! ما خپل رسنيز کارونه بیا له سره منظم کړل. د قلموال په نامه

اخبار مو لا د مخه پیل کړی و، هغه مو سره منظم کړ، (بېړنی لویه جرگه ولسواکي او زور واکي) اثر مې بشپړ کړ، له لیکوالو او پوهانو سره مې خپل مناسبات لا پسې ټینګ کړل، ځینې ولایتي سفرونه مې پیل کړل، خو مالي ستونزو سره لاس او گړېوان وم، د ولسمشر مرسته چې به را ورسېدله، مشکل به یو څه حل شو، خو که میاشت دوه به



قلموال

محکمہ خپله د محکمې ور نه

د قلموال په نامه اخبار مې پیل کړی و، هغه مو سره منظم کړ، (بېړنی لویه جرگه ولسواکي او زور واکي) اثر مې بشپړ کړ، له لیکوالو او پوهانو سره مې خپل مناسبات لا پسې ټینګ کړل، ځینې ولایتي سفرونه مې پیل کړل، خو مالي ستونزو سره لاس او گړېوان وم، د ولسمشر مرسته چې به را ورسېدله، مشکل به یو څه حل شو، خو که میاشت دوه به

د قلموال په نامه اخبار مې پیل کړی و، هغه مو سره منظم کړ، (بېړنی لویه جرگه ولسواکي او زور واکي) اثر مې بشپړ کړ، له لیکوالو او پوهانو سره مې خپل مناسبات لا پسې ټینګ کړل، ځینې ولایتي سفرونه مې پیل کړل، خو مالي ستونزو سره لاس او گړېوان وم، د ولسمشر مرسته چې به را ورسېدله، مشکل به یو څه حل شو، خو که میاشت دوه به

وروسته، ټکنی او یا هم بنده شوه، نو بیا به حالات خراب شول، خو ورو ورو مې دې حالت سره ځان روږدی کړ او پر ځان مې د بسیاینې لاره خپله کړه. تر دې وروسته مې د کابل له رسنیو سره هم همکاري پیل کړه، پوهنتون سره مې بېرته خپل کار او تدریس پیل کړ، زما رسنيز فعاليتونه د ولسمشر د خوښۍ سبب شول، ځکه دا هغه مهال و چې هم رسنی یو

اړخیزې وې، هم کارپوهان. یوازې پر ولسمشر کرزي انتقادونه ازاد وو او بس. شمالتلواله چې دا مهال یې په حکومت کې تر هر چا زیات وای درلود، له انتقاده معاف وه، دوی هم په حکومت کې وو، هم په اپوزېشن کې. د اپوزېشن اصطلاح هم دا وخت نوې په ټوکېدو او دودېدو وه. هېچا جرئت نه درلود چې د دې خلکو په مقابل کې ودرېږي او غږ پورته کړي. زه بېلابېلو ټلوېزیونو ته تللم. زما بحثونه دومره گرم شول چې ان زما د فزیکي امحا لپاره پلانونه جوړ شول، تروریست افراد استخدام شول. د پیسو او مقامونو د ورکړې ژمنه ورسره وشوه، خو خدای (ج) په خپل امان کې وساتلم، زما مېرمن، د کورنۍ غړي او نور دوستان ټول زما له دریخ سره موافق نه وو، ټولو ویل دا وخت د دې خبرو نه دی او نه څوک د پوښتنې شته، دا خلک (تلواله) د خپل قدرت د بقا لپاره هر ناوړه کار ته لاس اچوي، دا وطن د پوښتنې گروپړنې نه دی: د حاجي قدیر پوښتنه چا وکړه؟ د ډاکتر عبدالرحمن پوښتنه چا وکړه؟ دا نور په زرگونو چې وژل شوي، د هغو پوښتنه چا وکړه؟ خو ما ویل، اوس دې خلکو ځانونو څخه دېوان جوړ کړي، پر ټول ولس یې وهم خور کړی، یو څوک باید پیدا شي چې په رسنیو کې د دوی وهم مات کړي، کله چې وهم او ډار مات شو، بیا په ولس کې په زرگونو ځوانان مبارزې ته را دانگي؛ بیا موږ ته اړتیا نه شته، خو یو څوک باید وي چې د دغې او هغې زمانې تر منځ واټن ووهي. په دې بهیر کې د گڼو لفظي ټکرونو له جملې څخه یو هم هغه ټکر و چې زما او د بناغلي (صالح محمد ریگستاني) تر منځ رامنځته شو. طلوع ټلوېزیون په کانټیننټال هوټل کې یو بحث جوړ کړی و. پنځه تنه د بحث گډونوال وو، بناغلي ریگستاني د منتخب حکومت لپاره هم د بن کنفرانس معیارونه وړاندې کړل او دا یې وویل چې باید په دې حکومت کې هم په هماغه معیار او مقدار او په هماغه څومره والي او څرنگوالي هر چا ته ونډه ورکړل شي، د ده په نظر اوس دوی په دې حکومت کې سهم نه لري، خو ما ورته

وویل چې که د بن کنفرانس په ظالمانه معیارونو مو څوکی وپشلی، نو بیا دې انتخاباتو ته څه اړتیا وه؟ دومره لگښت ته څه ضرورت و؟ تا څخه یوه پوښتنه کوم چې منتخب حکومت څه مانا؟ سره له دې چې دا حکومت منتخب دی، خو په واقعیت کې بیا هم منتخب نه دی، همدا اوس چې تاسو انتخابات بایلولي، بیا هم تاسو په حکومت کې تر ټولو زیات یاست، له لومړي مرستیال څخه نیولې تر نورو مهمو څوکیو پورې ټول د یوې ولسوالۍ، یوې درې او یوه تنظیم خلک دي، دټولو نومونه مې ورته



(صالح محمد ربگستاني)

واخیستل. خیر دا اوږد بحث دی، خو لنډیز او محتوا یې دا ده چې لومړی ځل و د نظار شورا او یا هم د جمعیت د تیوریسانو د ناعادلانه منطق پر وړاندې مخامخ په ټلوپزیون کې غږ پورته


شو، وروسته بیا دا ډول بحثونه نور هم گرم شول، نورو خلکو هم جرئت پیدا کړ او د نظار شورا ویندویان، چې پخوا به په کوم شان، شوکت او فاتحانه ډول مرکو ته حاضرېدل او څرگندېدل، لږ پښه نیولې شول او په دې پوه شول چې نور څوک هم په دې وطن کې شته چې تر دوی یې د منطق ژبه تېره ده. زما دې هڅو د گڼو افغانانو هر کلی او ملاتړ راخپل کړ او نور ما خپل ولس د خپل ملاتړ او سپر په توگه گانه. ولسمشر هم دا حالات څارل او زما د کارونو قدردانی یې کاوه، خو په ډېر احتیاط یې زما ملاتړ کاوه، همدا کار د دې سبب شو چې ارگ ته زما د ټلو لپاره ورو ورو لاره اواره شي.

سیاسي مشورې

له هغې ورځې چې په رسنیو کې زما حضور او فعالیتونه زیات شوي، نو له ارگ سره مې تماسونه هم زیات شوي دي. په ارگ کې دا مهال زما اړیکي له بناغلي (انجنیر محمد ابراهیم سپین زاده)، بناغلي (سرمحقق زلمي هېوادم)، (فاروق وردگ)، (شیدامحمد ابدالي) او ځینو نورو دوستانو سره وو. دې ټولو د ولسمشر د چلند او روغیتي له امله له ما سره اړیکي پالل او ساتل، که د هغه خوبه نه وه، نو طبیعي خبره ده چې دا اړیکي یا قطع کېدل او یا سستېدل. پر دې مهال ما له ولسمشر سره څو ځله وکتل، ځینې ځانگړي ملاقاتونه وو، ځینې هم ډله ییز او له نورو خلکو سره په گډه او ځینې خبرې هم داسې وې چې د یادو کسانو په وسیله مې ولسمشر ته ورسولې، کله کله به مې د تېلفون په ذریعه هم خپل پیغامونه ولسمشر ته لېږل. طبیعي خبره ده چې ولسمشر د گڼو مصروفیتونو له امله زما ټولو پوښتنو، غوښتنو او پیغامونو ته ځواب نه شو ویلای او نه یې باید ویلای وای، خو رابطه مې ورسره ټینګه وه. په دې ترڅ کې څو ځله داسې مېلمستیاوو ته هم بلل شوی يم چې بهرني ډپلوماتان په کې وو او افغانانو څخه ډېرو کمو دولتي چارواکو په کې گډون کړی و.

یوه ورځ یې ما بنام بهرنيو ډپلوماتانو ته مېلمستیا کړې وه. زه هم دې مېلمستیا ته بلل شوی وم. دودې هم، لکه چې د ایران سفارت تیاره کړې وه. د گڼو هېوادونو؛ هندوستان، پاکستان، انگلستان، اسلامي او نا اسلامي هېوادونو کور دپلوماتیک استازي راغلي وو، د افغانستان پر تېر تاریخ خبرې راغلې، د جمهور ریس دا عادت دی چې په مجلس کې ډېرې ظریفانه ټوکې کوي، مجلس کې ورسره څوک نه تنگېږي، کله چې د افغانستان د تېر تاریخ او د افغانانو د تېرې مبارزې او فتوحاتو خبره راغله،

نو جمهور ریس په ټوکه کې وویل: ((اوس دلته دومره هېوادونه راغلي او موږ سره یې دوستي ده چې که موږ تېر تاریخ یاد کړو، هسې نه چې دوی راڅخه خفه شي، ځکه که موږ وایو چې موږ له انگرېزانو سره درې جنگونه کړي، هغه مو گتلي او ازادي مو اخیستې، نو انگرېزان خفه کېږي، که ووايو چې د پاني پت میدان مو گتلی، نو هندوستان خفه کېږي، د روسیې خبره خو لا نږدې تېره شوې، حیران یو چې څه ووايو! څه نه شو ویلای...)) دا مهال ټولو مېلمنو وخنډل. یوه ورځ ولسمشر وغوښتل، راته یې وویل:



(ولسمشر حامد کرزي)

((څنگه دي حالات؟ هر څه ورو ورو بڼه کېږي، وارخطا کېږئ مه! دا د یوې ورځې کار نه دی، افغانستان ډېر وران شوی، وخت غواړي چې خلک بیا سره یوځای شي)). ما ویل ریس صاحب! د بڼه

والي او بدوالي تر منځ که نسبت او تناسب مراعت شي، نو بیا امید پیدا کېدی شي، تاسو وگورئ تاسې چې کومې ډلې ته امتیاز ورکوئ، دوی له دې امتیازاتو څخه د ځان په گټه کار اخلي، ځانونه پیاوړي کوي او که نه تاسو فکر کوئ دې کار سره موقتي ثبات رامنځته کېږي او بیا تاسو له دې ثبات څخه د راتلونکو پلانونو د تطبیق لپاره کار اخلي؟ که خبره په دویم حالت کې وي، بیا تاسې بریالي یاست او که خبره اول حالت کې وي، نو بیا جنگسالاران واکمن دي او هغوی له دې حالت څخه د خپل ځان په گټه کار اخلي. د ولسي جرگې د (۱۵)مې دورې لپاره د ټاکنو بهیر روان و، اکثره خلکو ویل چې زورواکي باید جرگې ته لاره پیدا نه کړي، هم ملت دا هیله لرله، هم نړیوالې ټولنې، زه هم د همدغه ارمان لپاره له جلال اباد څخه کابل ته راغلم، غوښتل مې له ولسمشر سره وگورم او د ولس دا ارمان ورته

څرگند کړم. د ملاقات زمينه برابره نه شوه. له (انجنير صيب ابراهيم سپين زاده) سره مې وکتل، هغه ته مې په يوه جمله کې خپل نظر څرگند کړ چې ولسمشر ته يې ورسوي. دا چې دا موضوع مهمه ده، ښه به وي چې له ټولو جزياتو سره يې دلته راوړم، چې درانه لوستونکي او افغانان د خپل اوسني تاريخ له دې پانې څخه هم ښه خبر شي.

درې سوه پنځلس

دا لیکنه په یوه عدد پیلوم، افغانستان کې عددونه هم کله کله پر عددي مانا او کیفیت سر بېره سیاسي او نورې ماناگانې هم ښندي. افغانستان کې یو څوک دی، چې دا څو لسیزې کېږي، د افغانستان د ملي هویت او ملي وحدت پر ضد لیکنې کوي، د افغانستان ډېر نعمتونه یې خوړلي او ختلي خو بیا هم د افغانستان مخالفت کوي، ما د لوی خدای (ج) دربار ته څو ځله د دعا لاسونه پورته کړي؛ هر فرد یا اشخاص چې د افغانستان مخالفت کوي، خدایه ویې شرموي. الله تعالی د انسان ټولې دعاگانې، هیلې او غوښتنې نه قبلوي، خو یوه نیمه یې قبلوي، انسان باید پر هغې هم شکر وکاري. د اساسي قانون لویه جرگه وه، د جرگې د ټولو غړو شمېر (۵۵۲) تنه وو، په دې لړ کې د افغانستان یو مخالف، د زورواکو د حاکمیت له برکته او له نورو بېلابېلو لارو لویې جرگې ته لاره پیدا کړې وه، د جرگې هر غړي پر



(حفيظ منصور)

نوم، ولایت او پلار نوم سربېره یوه عددي شمېره هم لرله، دې کس ته تصادفاً (۴۲۰) نومره ختلي وه، دا نومره چا قصدي نه وه ورکړې، خو البته د خدای پاک اراده په کې شامله وه، یو وخت دې

کس په جرگه کې د ځینو مادو د تعدیل او تغیر لپاره څه جعلی لاسلیکونه راټول کړي وو، د لویې جرگې د دارالانشا غړو د لاسلیک او سریال نمبرونو د چک پر مهال پر یوه عجیب نمبر سترگې ولگېدې: (۴۲۰) یوه پر بل غږ

کړ: اوه وگورئ (۴۲۰)! خو ځايه ناقانونه لاسليکونه کړي، بل پر بل غږ کړ وگورئ څوک دی؟! عبدالحفیظ منصور...

د جرگې د دارالانشاء له غړو ورو ورو د (۴۲۰) اصطلاح د جرگې غړو او ژورنالستانو ته انتقال شوه، هر چا به د (منصور) غاړې ته کتل او د (۴۲۰) عدد په لیدو به موسکي شول، دا مهال به منصور خپل کارت په سرچپه ډول غاړې ته اچوه، بیا به هم ژورنالستان ورپسې وو، یو وخت یې خپل کارت بېخي پټ کړ، یوازې تنستې به یې په غاړه کې راخوړندې وې.

(۳۱۵) عدد چې په دري ژبه کې ورته ((سه صد و پانزده)) وايي، هم یوه ماضي لري، د کابل بناریانو په تېره بیا د خیرخانې مېنې اوسېدونکو ته



(جنرال بابه جان)

چې د (۳۱۵) نوم واخلي نو سم لاسي یې د (جنرال بابه جان) قطعه (۳۱۵) یاد ته ورځي، (۳۱۵) د کابل خیرخانې مېنې د غره په لمن کې د (ډاکتر نجیب الله) د حاکمیت پر مهال یوه لویه سکري قطعه وه، چې ډول ډول عصري او درنې

وسلې یې لرلې، (بابه جان) چې اوس د (ستر جنرال) پوځي رتبه لري، د همدې قطعي بولندوی یا قومندان و، دا ځای د (۳۱۵) یا (قطعه بابه جان) په نامه یادېده، دا سیمه اوس هم په همدې نامه یادوي. د جهادي او نیمه جهادي ډوله واکمنی پر مهال د دې قطعي ټول تجهیزات لوټ شول او ځینې ځمکې یې هم ونيول شوې، خو د طالبانو تر سقوط وروسته اوس د کابل دا سیمه په بشپړ ډول د زورواکو له خوا نیول شوې، ان د (بابه جان) په شان د یو زورواکي زور هم پرې نه رسېږي. اوس په دې سیمه کې په زرگونو کورونه جوړ شوي، خو تر (۳۱۵) زیات په کې یوازې لوړ پوړي

تعمیرونه دي چې د لوړ پوړو چارواکو له خوا جوړ شوي دي، د (۳۱۵) خبره مې ځکه یاده کړه چې عددونه له عددونو سره اړیکې لري. پر (۱۳۸۴ل) کال د ولسي جرگې لپاره عمومي ټاکنې وې، دا مهال په افغانستان کې د زورواکۍ، جنگسالاری او ټوپکوالۍ نومونې زیاتې کارېدلې، دا منفي واقعیتونه رښتیا هم په ټولنه کې موجود وو. تر (۲۰۰۰) زیاتو کسانو له ټول هېواد څخه ځانونه ولسي جرگې ته کانديد کړي وو، د نوماندي په پانډو کې جنګي جرمونه، ټوپکوالی، د مخدره توکو کاروبار، بشري ضد جرمونه هغه مسایل وو چې اصولاً یې د دې کارونو مرتکبین د ولسي جرگې له نوماندي څخه محرومول، ملګرو ملتو او په اصطلاح ځینو بشري سازمانونو هم د بشر د حقوقو چنې وهلې، همدې ډلو په تېره بیا په کابل کې د ملګرو ملتو د مرستو ځانګړي دفتر (یوناما) یو ځانګړی لست برابر کړ او د افغانستان حکومت ته یې وسپاره چې دا کسان باید د ولسي جرگې په ټاکنو کې د نوماندي له لېسته وباسي. په دې لېسته کې له ټول افغانستانه (۳۱۵) تنه وو، چې د هر ولایت هغه نامتو ټوپکوال او زور واکي اکثره په کې شامل وو، چې ولسي جرگې ته یې ځانونه نوماندان کړي وو، له پروان ولایت څخه (قومندان الماس)، له لغمان څخه (عصمت الله محبت، انجنیر محمد عالم قرار، عبدالهادي واحدي)، له ننگر هاره (پیر بخش گردیوال، حاجي حضرت علي) او همدارنگه له نورو ولایتونو څخه هم دې ته ورته اشخاص شامل وو، ملګري ملتونه مصمم وو د افغانستان حکومت چې دا مهال انتخابي پړاو ته رسېدلی و، په دې برخه کې غوڅ اقدام وکړي.

جنگسالارانو څو ځله په کابل کې غونډې وکړې او حکومت ته یې په اصطلاح خپل حضور څرګند کړ، حکومت هم څو ځله غونډې وکړې، خو څرنگه چې د دې جنگسالارانو اکثره ملاتړي په حکومت کې وو، هغوی د دې ټوپکوالو ملاتړ کاوه او دوی ته یې ډاډ ورکاوه چې څوک مو له لېسته نه شي ایستلای، دا مهال زه له جلال اباده کابل ته راغلم او د امنیت شورا په

د دفتر کې مې له (انجنير ابراهيم سپين زاده) سره وکتل، هغه ته مې وويل: «په هر ترتيب چې وي بايد د دې ټوپکوالو مخه همدلته ډب شي او که دوی يو ځل پارلمان ته ننوتل، نو مخکې خو يې يوازې ټوپک د ځاني گټو لپاره کاراوه، دا ځل به قانون هم د شخصي گټو لپاره استعمال کړي.» انجنير ابراهيم سپين زاده زما له خبرو سره همنظره و، خو ويې ويل: ((څه وکړو زما زور نه رسېږي، دا د ريس صاحب (کرزي) کار دی.)) ما ويل خیر که ممکنه وي له ريس صاحب څخه ماته وخت واخله، هغه وويل کوبښن به وکړم، ما وويل: که د ملاقات لپاره چانس په لاس را نه شي، نو دا خلک خو ولسي جرگې ته داخلېږي، يوه جمله مې وليکله:

((قدرمن ريس صاحب! دا ټوپکوال اوس يوازې ستاسو په يوه لاسليک او يا سر خوځولو له پارلمانه وځي، خو که يو ځل ملي شوار ته داخل شول، بيا يې په ټوپونو، ټانکونو او الوتکو هم نه شي را ايستلای...)). همدومره ليک مې انجنير صيب ابراهيم ته ورکړ، ما ويل چې ريس صاحب ته يې ورسوه، څو ورځې وروسته په حکومت کې د شمالتلوالې واکمنو غړو په دې پلمه چې که دا قومندانان موږ د ولسي جرگې د نوماندۍ له ليسته وباسو، دا ټول گډوډي جوړوي او د (ای ایس ای) غېږې ته ځي. موږ که هر څومره چغې ووهلې چې (ای ایس ای) پارلمان ته داخلوي او که له پارلمانه بهر يې ايساروي، خو هېچا زموږ خبره وانه ورېده، کله چې د ولسي جرگې پايلې اعلان شوې، همدې ډول کسانو د زر او زور له لارې ځانونه بريالي کړل، په پای کې ولسي جرگې ته له همدې (۳۱۵) کسانو څخه (۸۲) کسان چې د ټولې ولسي جرگې نږدې يو پر درې برخه جوړوي، بريالي وگڼل شول.

د دې تر څنگ يو شمېر نور ټوپکوال چې هغه د ملگرو ملتونو په دې تور لېست کې نه وو راغلي، هغه هم بريالي وگڼل شول او په دې ډول ولسي جرگه د رسمي او نارسمي ټوپکوالو له خوا يرغمل شوه.

د دولتي چارواکو تغیر او تبدیل

یوه ورځ زه د ولسمشر ملاقات ته ورغلم، دا مهال ځینې تشویشونه وو، ځینو والیانو، لکه قومندان عظامحمد نور او نورو گواښونه کول، اسمعیل خان او گل اغاشپرزې هم ځانونه ټولواک گڼل، جمعیت تنظیم شمال ولایتونه خپل بېز او د خپل نفوذ ساحه گڼله، روسانو هم یو ځل بیا د پخوا په څېر په ډاگه کړې وه چې شمال ولایتونه د دوی د اغېز ساحه ده، د شمال او جنوب د واټن د زیاتېدو خطرونه یا زیاتېدل یا همداسې تمثیلېدل. اسلامي حزب هم د یوه سیاسي او نظامي قوت په توگه مطرح و او دولت کې یې تر جمعیت وروسته ونډه زیاتېدله. اسلامي جمعیت او په تېره بیا استاد برهان الدین رباني د بلخ له والي (عظامحمد نور) څخه د فشار د یوې وسیلې په توگه کار اخیسته، د کابل په حکومت کې یې خپل دریځ لاپسې پیاوړی کاوه او د نورو امتیازاتو د ترلاسه کولو په لټه کې و. په دغسې یو حالت کې ما د ملاقات غوښتنه وکړه، اندېښنه مې هم له همدغسې مسایلو سره وه. ملاقات برابر شو، کله چې د ولسمشر دفتر ته لاړم، بناغلی فاروق وردگ هم ناست و، ولسمشر وویل، یوازې غواړې خبرې وکړې که ډاکتر وردگ دې هم وي، ما ویل نه دی دې هم وي، ځکه ځینې خبرې خو تیارې همدوی پورې اړه لري. ما ویل په دې ورځو کې یوځل بیا د شمال و جنوب، پښتو او فارسي د تا او زما د نفوذ د ساحو خبرې کېږي، د اسلامي جمعیت او اسلامي حزب ستونزې او په دولت کې د دوی د واک ناندري بیا گرمې دي، خلکو سره وېره او اندېښنه ده، نو په دې خاطر غواړم پر همدې مسایلو وغږېږم. ولسمشر وویل: ښه وایه پیشنهاد دې څه دی؟ ما ویل: ((اول که دا خبره ممکنه وای چې حکومت له اسلامي جمعیت، اسلامي حزب او بیا هم نورو ټولو تنظیمي عناصرو څخه خلاص شوی وای،

نو دا به ښه او ايډيال حالت و، خو چې په دې تېرو کلونو کې داسې ونه شول، نو اوس هم د دې احتمال نه شته چې يو ناتنظيمي او مسلکي حکومت دې جوړ شي، نو راځه لږ تر لږه خو دا وکړه، تنظيمي چارواکي له يوه ځای څخه بل ځای ته تبديل کړه.)) ده وويل: ((څه مانا؟)) ما

وويل: ((هر هغه تنظيم چې کومه سيمه د خپل نفوذ طبيعي ساحه گڼي هلته يې مه واکمنوه، د ساري په توگه اسلامي جمعيت په شمال کې او اسلامي حزب په شرق، جنوب او نورو سيمو کې، همدارنگه نور تنظيمونه.

دا ډول افراد هغو سيمو ته ورکړه چې دوی په کې بېز نه لري او يا يې ادعا نه کوي، په دې ډول به هغه سيمه د سياسي فشار او افغانستان ته د گواښ

په توگه نه استعمالوي.)) ولسمشر وويل: ((نور يې هم راته تشریح کړه!)) ما وويل: ((په شمال ولايتونو کې خو هسې هم همدا اوس اکثره واليان د

همدې تنظيم (اسلامي جمعيت) غړي دي، راځه دا واليان او قومندانان په جنوبي، شرقي او نورو ولايتونو کې مقرر کړه او د دوی پرځای دلته د

اسلامي حزب واليان او قومندانان وگوماره، يو خو به د شمال او جنوب، پښتو او فارسي خبره له منځه لاړه شي او بل به څوک کومه مشخصه سيمه د

مرکزي حکومت پر وړاندې د گواښ په توگه نه شي استعمالولای. بل داسې هم کېدی شي چې په شمال کې د اسلامي حزب او اسلامي جمعيت تر



(ډاکتر فاروق وردگ)

منځ د واليانو، قومندانانو او نورو چارواکو تر منځ انډول او تناسب

ټينگ کړې، بيا هم له شماله د گواښ خبره له منځه ځي، اسلامي حزب سره

خو غير له دې هم د پښتو خبره مطرحه نه ده، په اصطلاح د ټولو دنيا

د مسلمانانو پيوستون غواړي، په ازبکو، هزاره وو او نورو قومونو کې هم بېز لري. نو په دې ډول به هلته د

ملک د تجزیې خطر بېخي له منځه لاړشي. د دې احتمال هم شته چې د دوی تر منځ ټکر او جگړه رامنځته شي، نو که ټکر رامنځته هم شي، هېواد



(ولسمشر حامد کرزي)

ته په زیان نه دی، له دواړو ډلو څخه هم نه او هم هېواد په تنگ دی، نو که دواړه یو بل نفې کړي، مرکزي حکومت او هېواد ته یې زیان نه رسي.) دې وخت کې یې ډاکتر صیب فاروق وردگ ته وویل: ((څه

وايي، ته څه نظر لرې، ستاسې د حزبیانو په گټه خبرې دي که څنگه؟)) هغه وویل: ((والله نو بد وړاندیزونه خو نه دي، که فکر پرې وشي ښه به وي.)) دې وخت کې ولسمشر ماته په خندا خندا کې وویل: ((ته د جمعیت ریښې باسې ریښې، هغوی په هېڅ وجه دې ته نه حاضرېږي چې خپل بېز له لاسه ورکړي.)) په دې منځ کې مو څه نورې خبرې هم وکړې، خو اصلي او مهم ټکي یې همدا وو.

جمعه خان همدرد او جمعه خان اڅک

جمعه خان همدرد د هېواد په شمال کې له سياسي، نظامي او قومي څېرو څخه يوه مطرح څېره ده، چې له تېرو درېو لسيزو راهيسې د هېواد په شمال کې پر پښتنو او ځينو نورو قومونو خپل اغېز لري. کله چې دی په جوزجان کې والي و، نو دا مهال په جوزجان کې د جنرال دوستم له خوا

ده ته يو لړ مشکلات پيدا شول، د دوستم له خوا مظاهري راوايستل شوي او د امنيتي ځواکونو او مظاهره چيانو تر منځ نښته رامنځته شوه، دنښتې په ترڅ کې څو تنو مظاهره چيانو ته مرگ ژوبله واوښته. دوستم د



(جمعه خان همدرد)

(۱۳۷۰ل) کال په شان شرايط کېښودل چې جمعه خان همدرد بايد له دې




(جمعه خان اڅک)

ځايه تبديل شي او پر ځای يې د ده د خوښې يو څوک وگومارل شي. پر (۱۳۷۰ل) کال (جمعه خان اڅک) په بلخ کې د امنيتي ځواکونو عمومي قومندان و، دوستم او د هغه تر شا د بېرک کارمل پرچم ولاړې ډلې او نظار شورا ډاکتر نجيب الله ته شرط کېښود چې جمعه اڅک بايد له شماله وباسي او

که نه مور خپل بغاوت ته دوام ورکوو. جنرال مومن، یو شمېر پرچمي قومندانان او نجیب ضد عناصر په دې پروسه کې شامل وو. کارمل، رباني، مسعود، مزاری او په لویه کچه روسیه او ایران د دې توطیې تر شا ولاړ وو. نږدې (دوه نیمې لسيزې) وروسته بیا ورته قضیه تکرارېږي، ما له ولسمشر سره ملاقات درلود، هدف مې دا و چې هم دا او هم دېته ورته موضوعگانې او نور مسایل ورته تشریح کړم. کله چې د ولسمشر دفتر ته ورسېدم، نو په لویه انتظار خونه کې د جوزجان والي بناغلی (جمعه خان همدرد) هم ناست و. تر ستړي مشي وروسته مې ترې وپوښتل څنگه راغلی یې؟ احضار کړی یې که څنگه؟ یوه جوړه شنې تسبیې یې په لاس کې وې، هغه یې ماته راکړې او بیا ما سره همداسې پاتې شوې، همدرد صیب وویل: ((رییس صیب غوښتی یم، د مشورې لپاره، دا چې څه وایي نه پوهېږم، وروسته به معلومه شي.)) ما ورته وویل: ((وارخطا نه شي، دې ته گوره متوجه شه چې دا خلک یو ځل بیا تاریخ تکراروي، گوره نه په موقوفونو کې فرق دی، نه هم په نومونو کې؛ هغه وخت جمعه خان اڅک و، اوس جمعه خان همدرد دی، کرکټرونه او محتوا دواړو خواوو کې همغه دي، رییس صاحب ته باید قناعت ورکړې، زه هم همدا اوس ورځم، تر تا مخکې زما نوبت دی، سر به یې خلاص کړم، خو چې ته ورته سست نه شي.)) هغه وویل: ((له ماڅخه بېخي خاطر جمعه اوسه، د دې خلکو ایمان مور ته معلوم دی، چې رییس صاحب یې سسته نه کړي له ماڅخه نه خرابېږي.)) همدې وخت کې د ولسمشر سکرتر غږ کړ! یون صیب ستاسو د ملاقات وخت دی. ولسمشر سره کېناستم، تر روغېږ وروسته مې راساً همدا د جوزجان موضوع پیل کړه. ولسمشر لومړی خبره همدا مطرح کړه چې د دوی تر شا خو به څه توطیه نه وي. دوستم ته خو به خارجیانو نه وي ویلي. ما ویل دا چې دوستم ته به خارجیانو ویلي وي که نه؟ خو مهمه دا ده چې کومو خارجیانو به ویلي وي، د دوی له حرکتونو څخه خو داسې ښکاري چې دوی د (۱۳۷۰ ل) کال د وروستیو وختونو پېښې تکراروي، چې د هغه په نتیجه کې یې د ډاکتر نجیب الله حکومت ړنگ کړ، حادثې او محتوا همغسې دي، یوازې کرکټرونه توپیر لري، ان کرکټرونه هم ډېر توپیر نه لري. تاسو د ډاکتر نجیب الله پرځای یاست، د جمعه خان اڅک پرځای او یا هم ورته ځای

کې جمعه خان همدرد دی، دوستم پرخپل ځای او د هغه تر شا لاسونه او دسیسې هم پرخپل ځای دي. محتوا خو څه کړې چې ان نومونه او موقوفونه هم توپیر نه کوي؛ جمعه خان همدرد او جمعه خان اخک، وگوره



(جنرال عبدالرشید دوستم)

همغه سناریو ده او یو ځل بیا تکرارېږي او که حالات همداسې روان وي، خدای مه کړه چې ستاسو برخلیک به هم د ډاکتر نجیب الله په شان شي. ولسمشر لږ مکث وکړ، ((یاره که خارجیان یې تر شا ولاړ وي، نو بیا خو خبره خطرناکه ده او که هغوی یې تر شا نه وي، نو بیا خبره دومره

خطرناکه نه ده، څو ورځې گډېږي به وي، تېر به شي.)) بیا ما وویل: ((رییس صاحب اوس همدرد صیب هم تیار راغلی، هلته په اتاق کې ناست دی، دی د شمال پر موضوعاتو ډېر پوهېږي، زما وروستی غوښتنه خو دا ده چې جمعه خان همدرد باید اوس د دوستم د غور وپش له امله تبدیل نه شي او یوځل بیا د جمعه خان اخک خبره تکرار نه شي، که چېرې تبدیلوي یې هم، نو کله چې حالات نورمال شول، بیا یې که تبدیل هم کړې، پروا نه کوي، خلک به وایي چې په خپله یې تبدیل کړی دی او د دوستم فشار پرې کوم اغېز نه درلود، خو اوس که دې تبدیل کړ، خلک به وایي چې د دوستم فشار ته تسلیم شو او دا داسې خلک دي چې څومره یې فشار ته غاړه ږدي، دوی نور امتیازونه غواړي، قناعت نه کوي.)) مور د نورو مسایلو په باب هم خبرې وکړې، خو مهم ټکي په کې همدا وو. د دې ټکو تر بیان وروسته او د جمهور رییس له دې ډاډ سره چې همدرد به نه بدلېږي، د ولسمشر له دفتره را بهر شوم.

حکومتي دنده

لکه څنگه چې د دې اثر په سريزه کې مې وويل، ما په حکومت کې د دندې له اجرا سره چندان مينه نه لرله، خو بېلابېل مجبوریتونه او د وخت غوښتنې د دې سبب کېږي چې سړی یوځای کې جبري او یا هم په خپله خوښه دنده اجرا کړي. زما د دندې څرنگوالی هم له دې حالته خالي نه و، کله چې تر انتقالي ادارې وروسته د ولسمشرۍ او ولسي جرگې ټاکنې خلاصې شوې. نو گڼو مشرانو، دوستانو او نورو خواخوږو راته وويل چې کرزي سره دې دومره منډې تررې ووهلې، نو اوس خو یو ښه ځای کې وظیفه واخله، هم به ځان ته کار وکړې، هم به ملگرو ته، یوازې په تشو سیاسي تبصرو هم څه نه جوړېږي، ټوله ورځ په رسنيو کې ناست یاست، اخر دا څه نتیجه ورکوي؟ امنیتي حالات مې هم ښه نه وو، ځینو به په کې دا ويل چې که دولت ته لار شې، نو که نوره گټه دې نه وي، خپل فزیکي امنیت خو به دې خوندي شي، ځینو به په کې دا هم زیاته کړه. چې ټول عمر په اپوزېشن کې پاتې کېدل هم چندان خوند نه کوي، ځینو به دا انتقاد هم کاوه چې تاسو خپله پر کرزي او دې حکومت باور نه درلود، نو ولې مو ورته کمپاین کاوه، اوس چې تاسې په کې دنده نه اخلئ، نو هغه خلک چې سمون غواړي، هغوی به څنگه زړه ښه کړي، دا او دېته ورته ډېرې نورې پوښتنې او فشارونه وو چې زه یې دې ته اړکړم چې په حکومت کې دندې ته زړه ښه کړم. هغه خبره مې لا هم په زړه کې وه چې

په حکومت کې او هغه هم د حکومت په حساسو رگونو کې کار کول سړي ته د دې مجال ورکوي چې د معلوماتو مخزن ته لاره پيدا کړي، خپل يادښتونه سره منظم او راتلونکي نسل ته بيا د خپلې زمانې حال و احوال وړاندې کړي. له ولسمشر سره مې ملاقات وکړ او دوه درې ځله مې د دندې په باب ورسره وکتل. ښاغلی (فاروق وردگ او ښاغلی سر محقق زلمي هېوادم) مو په ملاقاتونو کې حاضر وو، جمهور رييس په حکومت کې له دندې اخيستلو څخه راضي او خوشاله شو، خو دا ټکي يې را ياد کړ چې په حکومت کې به دې خوله بنده وي، بيا به دغسې بحثونه نه شي کولای، لکه اوس چې په رسنيو کې ناست يې او په خلاص مټ هر څه وايي، خوله به دې بنده شي. خير په هر صورت فاروق وردگ او هېوادم صيب ته يې وويل، سره کېنئ، هر ځای چې د ده خوښ و همغسې وکړئ، څه شي چې دی غواړي همغه کار ورته ترتيب کړئ. څه موده دې کې تېره شوه، ښاغلي هېوادم صاحب د قبيلو وزارت معينيت او فاروق وردگ د پارلماني چارو معينيت په پام کې نيولي وو. بله ورځ بيا درې واړه ولسمشر ته لاړو. هغه پوښتنه وکړه چې څنگه شو کار؟ هېوادم صاحب چې مخکې تر مخکې يې د ولسمشر پر ذهن کار کړی و او هغه يې متمایل کړی و، ورته وويل، زما خو د قبيلو وزارت معينيت ورته پيشهاد دی، نور د ده خپله خوښه، رييس صاحب وويل: ((ښه پيشهاد دی، وزير خو يې هغه دی تاته معلوم دی (براهوي صيب) ډېر ښه او ارامه سړی دی خو د کار نه دی، گوزاره به دې ورسره وشي، راځه همدا د هېوادم صيب پيشهاد ومنه، يو څه موده دلته تېره کړه، که دا وزير و هم صلاحيت به دې زيات وي، پوهېږم چې هغه تر تا ځان نه شي خوځولی او که دا وزير لاړ، اتومات به دې د هغه پرځای پورته کړم، تيار کار دې هم له پښتنو سره دی، ښه ډېر امکانات به دربرابر کړم، گرځه پر همدې پښتنو، خارجيانو څخه به هم درته امکانات پيدا کړم، که پښتنو ته کار کوې نو همدا يې ځای دی، تر دې نو

بالا ښه ځای نه شته)) ما ویل رییس صیب شل کاله کېږي چې قبیلوي



(سر محقق زلمی هېوادمیل)

ژوند مې پرې ایښی، ته مې اوس بیا داسې ځای ته لېږې چې له جرگو او مرکو پرته بل شی نه شم کولای، مطالعه، لیک به رانه پاتې وي، بېرته به نالوستی شم، ما داسې ځای ته ورکړه چې هم علمي او فرهنگي کار وکړم او هم د هېواد د کورنیو دښمنانو د توطیو، بېځایه دلیلونو او ناوړه

نظرونو مخه ونیسم. دې وخت کې یې وویل، د معارف وزارت او یا د لوړو زده کړو وزارت معینیتونه غواړې، ونیسه دا خو دې مسلک دی تیار. ما



(ډاکتر فاروق وردگ)

ووایل نه هلته هم نه ځم، گوزاره به مې ونه شي، دې وخت کې فاروق وردگ وویل، په پارلماني چارو کې به زما مرستیال شي، زه به خپل ټول صلاحیت ده ته ورحواله کړم، هر څه چې دی غواړي، هغه به کېږي، زه به دې نورو کارونو ته وزگار شم، غیر له دې یې هم په حقوقي،

سیاسي او ټولنیزو مسایلو کې هم علاقه زیاته ده او هم تجربه، رییس صاحب وویل! ونیسه دا کار هم ښه دی، ما ویل نه رییس صیب دې وکیلانو

سره مې چې اکثره يې په درغلي او غوره مالي راغلي هم گوزاره نه کېږي، دوی به ما څخه يو کار غواړي، خپل خپلوان به راباندې مقرروي او زه به يې صلاحيت نه لرم، د تش رابط په توگه هلته څه کوم او په داسې يو رول کې بيا وکيل زما خبرې ته څه ارزښت ورکوي. دې وخت کې ولسمشر هغوی ته مخ واړوه ويې ويل: ((خير دی پرېږدئ چې په خپله خوښه څه ووايي)) بيا يې ما ته وويل چې ستا خپل نظر څه دی؟ ما ويل د امنيت شورا دفتر کې بايد کار وکړم. هغه وويل، هلته به څه وکړې هغه خو ډېر وړوکی دفتر دی، هلته خو هېڅ نه شته، هغوی خو ټوله ورځ چايونه څښي، په دې څو کلونو کې خو ما د هغوی کوم کار نه دی ليدلی. ما ويل زه غواړم، هلته فرهنگي کارونه سره منظم کړم، ولسمشر وويل، هلته خو فرهنگي دفتر نه شته، نو کارونه يې څنگه منظموي؟ ما ويل رييس صيب نوي دفتر په کې جوړ کړه! دې وخت کې يې وويل: «ښه نو خبره داسې ده.» بيا يې فاروق وردگ ته مخ راواړوه خير نو چې خبره داسې ده، هلته يې تيار ابراهيم جان هم انډيوال دی، هغه سره يې طبعه برابره ده، پرې پوهېږم، ځی نو مکتوب يې جوړ کړه رايې وړه چې زه يې امضا کړم. خو گوره چې ابراهيم جان سره هم مشوره وکړئ! څه موده دې کې نوره هم تېره شوه، ولسمشر له انجنير ابراهيم سره مشوره کړې وه، هغه هم خپله موافقه څرگنده کړې وه.

څه موده وروسته راته ډاکتر فاروق وردگ زنگ وواځه، مبارک دې شه کار مو خلاص کړ. زما خبره خو دې ونه منله، زما خو دلته (پارلماني چارو معينيت ته) خوښه وه. فاروق وردگ په دې ډول له ولسمشر څخه هم زما د تقرر او هم د امنيت شورا په دفتر کې د يوه نوي بست د جوړېدو فرمان اخيستی و.

د حامد کرزي واکمني؛ یادښتونه، شنه او ارزونه ۹۷/



کڼه: ۳۸۶

نېټه: ۱۳۸۷.۱.۲۷

د افغانستان د اسلامي جمهوري ریاست

د ملي امنیت په شورا کې د فرهنگي چارو د ریاست فوق رتبه بست جوړول او په هغه کې د محترم پوهنمئل محمد اسمعیل یون د ټاکنې په اړه.

حکم

د ملي امنیت په شورا کې د فرهنگي چارو د رئیس فوق رتبه بست جوړول او په نوموړي بست کې د محترم پوهنمئل محمد اسمعیل یون ټاکنه د هغه د علمي کدر د حقونو په حفظ سره منظوروم. د لوي خداي (ج) له درباره نوموړي ته د لایزینو بریابو هیله کوم.

حامد کرزي

د افغانستان د اسلامي جمهوریت رئیس

ریاست محترم سندو درر نیاط

حکم مقام عالی، بعد از ثبت، اصلاح

د افغانستان د اسلامي جمهوريت د ملي امنيت په شورا کې د فرهنگي چارو د ریاست فوق رتبه بست جوړول او په هغه کې د محترم پوهنمئل محمد اسمعیل یون د ټاکنې په اړه. حکم

تر حکم وروسته ما ډاکتر صیب وردگ ته وویل: ((زه که له یوې خوا ډېر دوستان لرم نو له بلې خوا مې مخالفین هم زیات دي، که ما په بل هر دفتر کې دنده اخیستې وای او که ډېره مهمه دنده هم وای او ما ډېر ښه کارونه هم تر سره کولای، نو ولسمشر او نورو لوړو چارواکو ته به هېڅکله هم د هغه ښه تصویر نه و رسېدلی، هم به ستړی وم، هم بدننامه، نو ماته داسې ځای کې دنده په کار وه، چې تر هغو پورته د خبر رسونې کوم بل ارگان نه وي چې زما شیطانت پورته مقام ته ورسوي، دا داسې یوځای دی چې هم به زه خپله په کې مصون یم او هم اینده کې نورو دوستانو ته د خطرونو او گواښونو مخه نیولای شم، نو ځکه مې دا دفتر تر ټولو غوره وباله، بل هدف مې دا دی چې د معلوماتو سرچینې ته نږدې یم.

که ولسمشر په کال کې یوه مشوره هم زما ومني، نو دې وطن ته به مې ډېر خیر رسولی وي. نو همدغه لوړې ملي گټې وې چې ما دا ځای غوره وباله.))

تر فرمان اخیستو وروسته مو نه فرمان په رسنیو کې نشر کړ او نه هم د تقرر خبر، خو ورځې وروسته په آرام ډول لارم او خپله دنده مې اشغال کړه.

د دندې لومړني وختونه

د دندې لومړني وختونه په ډېر ښه ډول پیل شول. پر کومه ورځ چې زه دفتر ته لاړم، یوه ورځ مخکې زما د تقرر مکتوب اداري دفتر ته ورغلی و. د کار پر لومړۍ ورځ د امنیت شورا د دفتر د ولایتي برخې مسول ښاغلی (عبدالله پوپل) او اداري مسول (سرور ثبات) ستړي مشي ته راغلل، دواړه زیات خوشاله شول. د نوي دفتر د جوړېدو د وسایلو لېست یې واخیست بیا انجنیر ابراهیم سپین زاده چې د امنیت شورا د دفتر لومړی مرستیال و، تشریف راوړ، مبارکي یې راکړه، ټول خوشاله وو. راته یې وویل چې دلته په دې ټولو دفترونو کې اداري مامورین ډېر کم دي، نو ته کولای شې درې څلور تنه مامورین په خپله خوښه مقرر کړې، ما ویل دوه تنه زه راوړم. ضیاء الرحمن ضیاء او وفا الرحمن وفا دواړه مې ورته وړاندیز کړل، د یوې میاشتي په بهیر کې د هغو کارونه خلاص شول. تر هر څه لومړی مې د دفتر د کارونو لپاره یوه ستراتیژي جوړه کړه او د څو ورځو په بهیر کې مې هغه د ولسمشر له نظره هم تېره کړه او ورته مې وویل چې د همدې ستراتیژۍ په چوکاټ کې به کارونه تر سره کوم او دېته ورته نور فرهنگي او ټولنیز کارونه، هغه راسره ومنله. د دې ستراتیژۍ یا کاري پلان لندیز په دې ډول دی:



د افغانستان اسلامي جمهوریت
د ملي امنیت شورا دفتر
د فرهنگي چارو ریاست

کاري پلان او ستراټیژي

- ۱- فکري گروپ: دا ریاست به هڅه وکړي، د هېواد له مفکرینو څخه داسې یو لس کسيز نارسمي گروپ جوړ کړي چې د هېواد د سیاسي، فرهنگي او نورو چارو په باب وخت پر وخت خپلې مشورې د فرهنگي چارو ریاست ته ورکړي او هغوی بیا دا مشورې تر تحلیل وروسته لوړو مقامونو ته ورسوي.
- ۲- مطبوعاتي گروپ: د فرهنگي چارو ریاست به هڅه وکړي په مطبوعاتي ډگر کې داسې یو دېرش کسيز نارسمي مطبوعاتي گروپ جوړ کړي چې په مطبوعاتو کې د حکومت مثبت کارونه او مشروع غوښتنې په ښه ډول انعکاس کړي او د مخالفینو تعرضونو ته ځواب ووايي.
- ۳- د دولت په فرهنگي موسسوکې هم‌اهنگي: د فرهنگي چارو ریاست به هڅه وکړي د دولت د فرهنگي موسسو په کارونو کې هم‌اهنگي راولي او په دې برخه کې هغوی ته خپل وړاندیزونه وړاندې کړي.
- ۴- د فرهنگي او علمي شخصیتونو فهرست یا ډېټابېس: د فرهنگي چارو ریاست به هڅه وکړي چې د ټول هېواد په کچه د موثرو علمي شخصیتونو او علمي کادرونو یو فهرست برابر کړي، دا کار به له دې

سره مرسته وکړي چې په دولتي فرهنگي موسسو کې دولت د کار وړ اشخاص وگوماري او هم له دې اشخاصو څخه په نورو علمي او سياسي چارو کې گټه واخلي.

۵- د جگړه ځپلو سيمو فرهنگي حالات: له اطلاعات او کلتور وزارت او نورو اړونده فرهنگي او علمي مرکزونو سره به په همکارۍ او هممهالنګۍ داسې لارې چارې ولټول شي چې د جگړه ځپلو سيمو د فرهنگي ودې لارې چارې برابرې شي او د دې سيمو فرهنگي وضعې ته زياته توجه وشي.

۶- د بهرني کلتوري يرغل مخنيوی: له بېلابېلو پوهانو او مفکرينو سره به د سلا مشورو له لارې د بهرني په تېره بيا د فرهنگي يرغل د مخنيوي لارې چارې په گوته شي او د حکومت له اړوندو فرهنگي موسسو سره به د همکارۍ له لارې د فرهنگي يرغل د مخنيوي لپاره هڅې تر سره شي.

۷- د يوې ځانگړې وېبپاڼې (وېبسايټ) جوړونه: د يوې داسې وېبپاڼې جوړول چې د چلولو اصلي محور به يې د ملي امنيت شورا دفتر د فرهنگي چارو رياست وي، خو ازاده بڼه به ولري او ټول ازاد ليکوال به هم ورته ليکنې راولېږي. په دې وېبپاڼه کې به د افغانستان د اسلامي جمهوريت لاسته راوړنو، د هېواد د واقعيتونو د رښتيني بيان او د دولت د مخالفينو د تعرضونو پر وړاندې ډول ډول علمي، ادبي، سياسي، انتقادي او اصلاحي ليکنې خپرېږي او د افغانستان د حالاتو يو رښتيني بيان به وي.

۸- د فرهنگي ټولنو د هممهالنګۍ اداره: د ټول هېواد په کچه گڼ شمېر فرهنگي ټولنې فعاليت لري، خو د دوی تر منځ د کار هممهالنګۍ او همکاري ډېره کمه ده، د دې اړتيا شته چې په هېواد کې د فرهنگي ټولنو د هممهالنګۍ له لارې غوره فرهنگي کارونه او خدمتونه تر سره شي. د فرهنگي چارو رياست به هڅه وکړي چې د بېلابېلو فرهنگي ټولنو تر منځ د دې ټولنو د هممهالنګۍ يوه اداره جوړه شي.

۹- د فرهنگي غونډو، سيمينارونو او ورکشاپونو جوړونه: د فرهنگي چارو رياست به هڅه وکړي چې په هېواد کې د بېلابېلو فرهنگي ټولنو له خوا او يا هم په خپله په مستقل ډول د بېلابېلو کلتوري، علمي، ټولنيزو او سياسي شخصيتونو، ورځو او مسایلو په باب علمي، ادبي او سياسي غونډې، سيمينارونه او ورکشاپونه جوړ کړي.

۱۰- لوړو مقامونو ته د فرهنگي چارو په باب سلا مشورې: د فرهنگي چارو رياست به هڅه وکړي د ملي امنيت شورا دفتر د مشرتابه له لارې د هېواد ولسمشر او نورو لوړ پوړو چارواکو ته سلا مشورې ورکړي او که چېرې ضرورت وي د هغوی د بيانيې ليکنې له ټيم سره به همکاري وکړي. د فرهنگي چارو رياست به هڅه وکړي د جمهوري رياست له مطبوعاتي دفتر سره هم خپله هر راز ممکنه مرسته وکړي.

د فرهنگي چارو رياست به هڅه وکړي چې د چاپ، ژباړې، نشر، سمون او تدوين په برخه کې د امنيت شورا له نورو دفترونو سره مرسته او همکاري وکړي.

تر دې ستراتيژۍ او کاري پلان وروسته مو کارونه پيل کړل. کارونه ښه په خوند روان وو. ولسمشر هم اکثره وخت غونډو ته بللې، انجنير ابراهيم او ښاغلي زلمي رسول هم د دفتر او هم ځينو نورو مهمو غونډو ته بللې، زړه مو گرم و، ما ويل څه که خدای کول فرهنگي کارونه به ورو ورو سره منظموم، له اطلاعاتو او کلتور وزارت سره مې ښه رابطه جوړه کړه. ځينې ولايتي سفرونه مې هم تر سره کړل، له ازادو ليکوالو او فرهنگي ټولنو سره مې د همکارۍ مناسبات ټينگ کړل، د ځينو ليکوالو د اثارو د چاپ لپاره مې پلانونه جوړ کړل، د ولسمشر د ويندويي له دفتر، د حکومت له نورو ادارو سره مې هم اړيکي ټينگ کړل، لنډه دا چې کارونه له هيلو سره سم پرمخ روان وو. دا مهال د افغانستان او پاکستان تر منځ د امن د گډې جرگې د جوړېدو لپاره کميسيون جوړ شو. (ډاکټر فاروق وردگ) د دې

کمپسيون د دارالانشاء رييس او (ډاکتر صادق مدبر) يې مرستيال وو. هغوی له ولسمشر څخه د يوه رسمي مکتوب په ترڅ کې هيله وکړه چې (يون) د جرگو په چارو کې تجربه لري، دی بايد موږ سره په دې برخه کې همکاري وکړي. ولسمشر د هغوی غوښتنه منظور کړه او (عبدالله پوپل) هم ما سره په دې کار کې ملگری شو. له هغه کمپسيون سره مو همکاري پيل کړه. کارونه هلته هم ښه روان وو. دا مهال د جرگې لېست د بشپړېدو په حال کې و. ما له فاروق وردگ څخه هيله وکړه چې دا لېست د امنيتي او سياسي چک لپاره موږ ته راکړه چې د امنيت شورا د دفتر له فلتره ووځي، هسې نه داسې څوک چې د هېواد د ملي گټو خلاف وي، دې جرگې ته لاره پيدا کړي او جرگه گډه وډه کړي. هغه وويل بېخي سمه ده، زموږ مسوليت به هم لږ کم شي. موږ د امنيت شورا دفتر ټول رييسان په دې پروسه کې دخيل کړل او ټول زيات خوشاله شول. ټول لېست مو په څو ورځو کې له نظره تېر کړ؛ د هر شخص په باب مو کاري معلومات تيار کړل او د وروستي چک لپاره مو ولسمشر ته ولېږه. کله چې ولسمشر لېست چک



(ډاکتر عبدالله عبدالله)

کاوه، نو په هغه جلسه کې د امنيت شورا د دفتر په استازی، زه (يون) او عبدالله پوپل دواړه ناست وو. ولسمشر هم زموږ له کارونو خوښي وښودله. د امن گډه جرگه د جوړېدو په درشل کې وه. يوه ورځ مخکې ماښام د افغانستان له لوري د جرگې د تدوير کمپسيون چې (۲۱) غړي يې درلودل، د رايو په اتفاق

پرېکړه وکړه چې زه (يون) د افغانستان له لوري د جرگې د منشي په توگه غوره يا انتخاب شم، خو د جرگې د رييس د ټاکنې صلاحيت يې ولسمشر ته حواله کړ. ماسخوتن مهال و چې ولسمشر په خپله راته زنگ وواکه او ويې ويل چې ته مې د جرگې د منشي په توگه منظور کړی يې، خپلو کارونو ته

دې پام کوه، ما ويل مننه رييس صاحب خاطر جمعه اوسه. سبا سهار بيا
ډاکتر عبدالله عبدالله د افغانستان له لوري د جرگې د مشر په توگه غوره شو



(افتاب احمد خان شېرپاؤ)

او د پاکستان له لوري (افتاب
احمدخان شېرپاؤ) د جرگې مشر او
(رستم شاه مومند) د جرگې د منشي
په توگه وټاکل شول. جرگې درې
ورځې دوام وکړ او بيا د يوه پرېکړه
ليک په ترڅ کې په بريالي ډول پای
ته ورسېده. په جرگه کې د پاکستان له
خوا ډېرې هڅې وشوې چې له مور

څخه کوم حقوقي امتياز واخلي، خو په ټولو بحثونو کې يې هېڅ کوم
داسې شی له مور څخه تېر نه کړای شو چې زموږ د هېواد د ملي گټو



(رستم شاه مومند)

خلاف وي، بلکې تر زياته حده زموږ
وړانديزونه او نظرونه ومنل شول. جرگه
په برياليتوب سره پای ته ورسېده. دا
چې د جرگې پرېکړې وروسته عملي نه
شوې، دا يو بېل بحث دی او گڼ دلايل
لري، خو خپله جرگه په اصل او محتوا
کې بريالی شوه، دې برياليتوب ولسمشر
نور هم خوشاله کړ او له مور څخه يې

ځانگړې مننه وکړه. يو لړ نور مثبت کارونه مې هم په دې ترڅ کې تر سره
کړل. کله چې جرگه پایته ورسېده او همدارنگه يو لړ نور مثبت کارونه، نو
دې کارونو ورو ورو زما پر وړاندې ستونزې راولاړې کړې، ورو ورو کينې
وتوکول شوې او ورو ورو خنډونه راولېږل شول او زما د کارونو پر
وړاندې يې ډېرې ټولې کړې.

ايله بيله چې امنيت شورا هم خبره وکړه:

زه چې کله د امنيت شورا په دفتر کې مقرر شوم، نو ولسمشر به هغو وړو غونډو ته هم وربللم چې ډېر غټ چارواکي به په کې نه وو، يوازې د دفتر رييس، د امنيتي چارو سلاکار او يو څو تنه نور به په کې شامل وو. يوه ورځ ولسمشر گلخانې مانې ته وروبللو، په خپل رسمي دفتر کې نه، په يوه بله خونه کې چې کله کله هلته چای هم څښي، يوه وړه جلسه وه. جلسه په دې باب وه چې د ترکمنستان يو لوړ پوړی چارواکی راځي، دا سفر له يوې تاريخي ورځې سره متصادف و. ولسمشر مشوره کوله چې دې هئيت ته څنگه هرکلی وويل شي او څه وشي چې هئيت ښه خاطره يوسي او د دواړو هېوادونو اړيکي لا پسې خواږه شي. هر چا خپل نظر څرگند کړ، د تشریفاتو په شمول ټولو يو څه وويل، ما هم خپل نظر څرگند کړ. دې وخت کې ډاکټر زلمي رسول چې په امنيتي چارو کې د ولسمشر سلاکار يا د امنيت شورا د دفتر مشر دی، هم لږه خوله خلاصه کړه، يو څه يې وويل، دې وخت کې ولسمشر وويل: ((او هو، ايله بيله چې امنيت شورا والا هم خبره وکړه، ما خو په دې درې څلورو کلونو کې له دوی څخه يوه خبره هم نه ده اورېدلې، دغسې زړور شئ. امنيت شورا خو غير له دې چې چای وڅښي نور څه کار لري)). دې سره ټولو ورو ورو وځنډل او ځان سره موسکي شول. هغه وخت ماته پته ولگېده؛ کوم دفتر ته چې زه راغلی يم، هلته لکه چې تر دې دمه هېڅ کار نه دی شوی، څومره مهم دفتر او څومره چوپه خوله رييس!

دې ډول غونډو کې زما (يون) گډون زموږ د دفتر د لوی رييس (زلمي رسول) او نورو رييسانو پر زړه نه اوارېده، نو ځکه خو پټ او ښکاره مخالفتونه راڅرگند شول، چې غواړم دلته په لږ تفصيل سره ورته نغوته وکړم:

ننگونې او مخالفتونه

کله چې د افغانستان او پاکستان تر منځ د امن گډه جرگه خلاصه شوه او له نورو انډیوالانو سره مې یو شمېر نور مثبت کارونه تر سره کړل، نو د اری په چاپیریال کې راته محافظه کاران، تنگنظران او نور مخالفین ټول یوې خواته شول، زما مخالفت ته یې راودانگل، سیاسي پلمې او پرابلمونه راوتوکول شول او د ډول ډول تورو نو د پورې کولو لړۍ پیل شوه. د امنیت شورا په دفتر کې یو شمېر ریيسانو د دفتر مشرانو لکه: انجنیر ابراهیم او په خپله ډاکتر زلمي رسول ته اعتراض وکړ چې: ((موږ هم ریيسان یو، دی (یون) هم یو رییس؟ څنگه دی، وخت پر وخت جمهور رییس سره گوري او موږ دا څو کاله کېږي د جمهور رییس مخ نه شو لیدلای، موږ خو هم دلته شپه او ورځ کار کوو، دې نظام ته مو کمپاین کړی او څه مو نه دي کړي، هر څه مو کړي خو بیا هم ولسمشر نه شو لیدلی...)) یو نیم به لا په کې دا خبره هم وکړه: ((کله چې د دفتر مشران، رییس صاحب وگوري همغه کفایت کوي، نو دا بیا څه دي چې یو رییس هم په هغه جلسه کې ناست وي، معاون او عمومي رییس هم، دا په خپله د انجنیر صاحب ابراهیم او ډاکتر صیب زلمي رسول لپاره سپکاوی دی، چې دوی هم په جلسه کې ناست وي او د دوی یو رییس هم هلته ناست وي.)) د دفتر حساسیتونو هم خپل تاثیر درلود او نورو ډول ډول پلمو هم.

ډاکتر صیب زلمي رسول یوه ورځ ولسمشر ته ویلي وو، څه فایده چې زه هم ناست یم او زما یو رییس هم هلته ناست وي، هغه هم زما له اجازې پرته، که زه یوه خبره وکړم او هغه یې رد کړي، نو بیا ماته څه پاتې شول، دا خبرې روانې وې ما د دوی خبرې او غبرگونونه احساسول، خو دومره جدي مې نه گڼل، یوه ورځ مې (شیدا محمد ابدالي) ته، چې دا مهال د

د حامد کرزي واکمني: یادښتونه، شنه او ارزونه/۱۰۷

ولسمشر یاور او خاص سکرتر و، وویل، چې غواړم رییس صاحب سره وگورم، هغه وویل: «ښه به وي چې د ډاکټر صیب زلمي رسول له لارې ورسره وگورې، ځکه هغه ستا امر دی، هغه دلته رییس صاحب ته یوه ورځ اعتراض وکړ چې زه هم په جلسه کې ناست یم او زما رییس هم ناست وي، نو زما حیثیت کې څه پاتې کېږي، د دې په خاطر مې درته وویل چې



(شیدا محمد ابدالي)

دغسې یو نزاکت شته.» بله ورځ انجنیر صاحب ابراهیم هم راته وویل چې یوازې تاته دا فرصت مساعد و چې رییس صاحب سره وگورې، نور یو رییس هم د دې صلاحیت نه لري، دا کار د دفتر پر نورو رییسانو ښه نه لگي، ما ویل انجنیر صاحب ما خو د هغوی مخه نه ده

نیولې، هغوی ورسره گوري که نه گوري، هغه د هغوی خپل کار دی، زه خو چې هر وخت ورسره گورم د هېواد په کچه یوه خبره ورسره مطرح کوم، ده ویل هر څنگه چې وي، خو هغوی اعتراض کوي. د یادونې وړ ده پر کومه ورځ چې ما له ولسمشر سره دلته د دندې د اجرا کار خلاص کړ، ما ورته ویلي وو چې رییس صاحب، زه دلته د یوه مامورگي په صفت نه راځم، زه راځم چې تاته د ملت پیغام او درد در ورسوم او بل که په کال کې زما له سلو نظرونو څخه یو نظر واورې او عملي یې کړې، نو دا به زما لپاره لویه ښکمرغي وي، البته په دربار کې به نور پوه کسان او غوره مالان هم وي، د هغوی خپل کار دی، خو زه د یوه هدفمن انسان په توگه راځم. بله خبره چې مې ورسره سپینه کړې وه، هغه دا وه چې زما رسنیزه ازادي به نه ټکنی کېږي، زه د پوهنتون د یوه استاد او یوه افغان په توگه دا حق لرم

چې په رسنيو کې د خپل ځان په استازي خپل نظر څرگند کړم، نه د حکومت په استازي، حکومت خپل استازي او ويندويان لري، هغوی به خپل کار کوي، خو که چېرې حکومت ماته د څه ويلو دنده راکوي، هغه به هم تر سره کوم، خو خپله ازادي به مې هم نه زيانمنېږي، رييس صاحب ما سره دا خبرې منلې وې. تر دې وروسته له ولسمشر سره زما ملاقاتونه ډېر کم شول، کله به په مياشت کې يوځل او کله به تر هغه هم کم شول. د ضرورت پر وخت مې په رسنيو سياسي بحثونو کې گډون کاوه او خپله رسنيزه مبارزه مې جاري ساتله. دې کار هم ځينو خلکو ته خوند نه ورکاوه او دا پلمې به يې جوړولې چې د حکومت مامور دی، خو د حکومت پاليسي نه تعقيبوي، کوم لوړ رتبه مامور ته د دې حق حاصل دی چې داسې مرکې وکړي چې دی يې کوي، دا شکايت هم زموږ تر دفتره راورسېده، خو د دې په مقابل کې مې ټينگه مبارزه وکړه، هر څومره پلمې، قيد او قيود چې ولگول شول، پروا مې ونه کړه او ورته ومې ويل چې زه د پوهنتون يو استاد يم دا حق مې محفوظ دی، ان د ولسمشر په فرمان کې راته ليکل شوي چې د پوهنتون کادري حقوق يې خوندي دي او بل مې له ولسمشر څخه د دې کار اجازه اخيستي ده. اکثره غوره مالانو ولسمشر ته لاسرسی هم نه درلود، نو ځکه خو په دې کار کې پاتې راغلل، ان د امنيت شورا د دفتر په يو سياسي غرضي تحليلي راپور کې دا ويل شوي وو چې په سياسي مسايلو کې د امنيت شورا د فرهنگي چارو رييس (محمد اسمعيل يون) خپلواک نظر زموږ د دفتر د پاليسي خلاف کار دی، خو دې ستونزو سره سره مې بيا هم خپلو رسنيو او نيمه سياسي ټولنيزو فعاليتونو ته دوام ورکړ. تر هغه پورې چې غوره مالان نور پوه شول زما د کار مخه نه شي نيولای، خو په اداري او نورو برخو کې يې تر خپله وسله زما د فعاليتونو مخه ډب کړه او زه يې له يو لړ ننگونو سره مخ کړم.

فرهنگي کارونه او یادښتونه

کله چې په دې پوه شوم، په ارگ کې د بېلابېلو سياسي کړيو، اشخاصو او غوره مالانو له خوا په پټه او ښکاره زما د فرهنگي، ټولنيزو او سياسي کارونو مخالفت کېږي او مثبتو کارونو ته منفي رنگ ورکول کېږي، نو خپلو ملگرو (ضياء الرحمن ضياء) او (وفا الرحمن وفا) سره مې مشوره وکړه چې راځئ اوس خپل خط و سیر ته تغیر ورکړو، پټ فرهنگي کارونه پیل کړو، داسې یو فرهنگي کار وکړو چې د هېواد په تاریخ کې یې ساری نه وي لیدل شوی، پر خپلو دفتري، اداري او فرهنگي کارونو سربېره مې چې خورا کم وو، د خپلو شخصي فرهنگي کارونو لپاره پلان جوړ کړ. د دې ترڅنګ مې په بېلابېلو ولایتونو کې د ځینو لیکوالو او فرهنگیانو د لاسنيوي او د هغوی د اثارو د چاپ لپاره هم یوه طرحه جوړه کړه، دا طرحه هم د شخصي روابطو پر بنسټ وه او هدف مې په دولت کې له موثرو شخصیتونو څخه د فرهنگي کار لپاره اغېزمنه گټه پورته کول و. خپلو دواړو ملگرو ته مې وویل چې کار ته تیار یاست؟ هغوی وویل سل په سلو کې تیار یو. ضياء الرحمن ضياء او وفا الرحمن وفا دواړه د کار ټاکنوگان دي. دوی ته زما طبیعت معلوم دی چې ضعیفه سړی ما سره کار نه شي کولای، یو کاري میاشتنی او شپږ میاشتنی پلان مو جوړ کړ، ما تر دې مهاله په تېرو (۲۲) کلونو کې خپل فرهنگي کار له نظره تېر کړ، بېلابېل چاپ شوي او ناچاپ اثار، متفرقه لیکنې او څه چې مې په تېرو (۲۲) کلونو کې تر سره کړي وو، هغه مې ټول سره تقسیمبندی کړل، د یوه یوه کار پر تکمیلولو مې لاس پورې کړ؛ ما به یو اثر بشپړ کړ، ضياء الرحمن به کمپوز او وفا الرحمن به ایډېټ کړ، بیا به ما ایډېټ کړ، ضياء به په کمپیوټر کې اصلاح کړ، وفا به بیا ایډېټ او ما به بیا وکوت او همدا پروسه مو پر ټولو اثارو څو څو ځله

تطبيق كړه، داسې هم راغلي چې يو اثر موږ درې واړو تر (۲۱) څلو هم زيات كتلی او لاس په لاس كړی مو دی. زموږ په دفتر كې دومره كاغذونه پراته وو چې تا فكر كاوه قرطاسيه پلورنځی دی، يو وخت داسې راغی چې د دفتر پرنټرونو كار پرېښود، بيا مو خپله له بازاره ټونرونه راوړل او كاغذونه به مو هم خپله راوړل او دا د دې لپاره چې د دفتر د خلكو حساسيت راونه پارېږي، خو په دې برخه كې چا دومره حساسيت ونه ښود، كله چې به څوك رانوتل او موږ به پر كار مصروف وو، نو ويل به يې بېشكه ښه كارېگر خو ياست، د دفتر خلكو نه يوازې حساسيت ونه ښود، بلكې په ځينو برخو كې يې همكاري هم وكړه. كله چې به دفتر ته خدمو چای راوړ، نو موږ به مصروف وو. يوه ورځ يوه خدمه چای راوړ ويې ويل: ((به قران رييس صاحب تنها همين دفتر شما است كه كار ميكند، ما خو به هر دفتر چای ميبرم، اينطور آرام آرامی است كه فكر ميكنی هيچ كس در دفتر نيست در يگان دفتر در كمپيوتر پر بازی ميكند والله به قران)) رښتيا هم همدا حال و.

زموږ دې فرهنگي كار تر دوو كلونو زياته و كمه موده ونيوله، خو په



(زما د چاپ شويو اثارو يو انځور)

دې وختونو كې مو يوه ورځ هم سر له كاره پورته نه كړ، د كتابونو د چاپ لړۍ هم بشپړه شوه، يو وخت چې مو حساب وكړ، تر (۳۵) زره مخونو زيات ايډېټ مو كړی و. دا البته د كتابونو له څو ځلي سمون او بيا كتني څخه مې هدف دی، ټولې هغه متفرقه ليكنې، ژباړې،

لیکلي اثار چې ما د تېرو (۲۲) کلونو په بهیر کې لیکلي وو، هغه مو سره راټول کړل، یوازې څو متفرقه لیکنې چې په بېلابېلو وختونو کې چاپ شوې وې او بیا چاپ یې ضروري وو، هغه مې ترلاسه نه کړای شوې.

(۳۳) عنوانه کتابونه مو پر یوه مهال چاپ کړل. دا د هېواد په تاریخ کې یو بېساری کار و چې هم ورته پیسې پیدا کړه، هم یې ایډېټ کړه او هم یې انټرنېټ ته پورته کړه او هم یې په (CD) کې خوندي کړه. موږ نه یوازې د چاپ بهیر پر مخ وور، بلکې دا اثار مو په (PDF) بڼه سایتونو ته هم پورته کړل چې هلته هم خوندي شي او په (CD) کې مو هم ځکه خوندي کړل چې ټول خلک نه شي کولای کتابونه له ځان سره وگرځوي او نه هم موږ هر چاته ټول اثار ور رسولای شول، نو په یوه (CD) کې مو ټول (۳۳) عنوانه کتابونه خوندي کړل، هم (CD)، هم چاپي کتابونه او هم د انټرنېټ څپې ټول مو په وړیا ډول لوستونکو ته وړاندې کړل. د دې خدماتو عنوان و: (خپل ولس ته د یون ډالی). کله چې مو دا اثار چاپ کړل، نو د زیاتو هېوادوالو د هرکلي وړ وگرځېدل، په (سرینا هوټل) کې مو ورته یوه یادغونډه یا نمانځغونډه جوړه کړه، هوټل والا وویل چې دا زموږ په هوټل کې د خپل نوعیت لومړنۍ غونډه ده، نو د هوټل په ټکس کې یې خورا تخفیف راوست، د غونډې راپور له (تلویزیون) او وېبسایتونو خپور شو، اکثره هېوادوالو یې ستاینه وکړه او ماته یې مبارکي راکړه او هم یې زموږ د دې کار تائید وکړ، ډاکتر رنگین دادفر سپنتا چې دا مهال د بهرنیو چارو وزیر و. دارگ په دروازه کې راسره مخامخ شو، ویې ویل: ((شب در تلویزیون دیدم، کار خوب را انجام دادی، این که در متن اش چیست او مهم نیست او مربوط خودت است ولی در اصل این یک گام نیک و بسیار عالی بود، به این پیمانہ کار فرهنگی در ذات خود قابل ستایش است، من برایت تبریک میگویم.)) همداسې نورو گڼو خلکو راته مبارکي راکړې. څو ورځې وروسته مې د همدې کتابونو یوه بسته ولسمشر ته برابره کړه. د (داود زي صيب) دفتر ته لارم، دوه بندپله کتابونه مې برابر

کړل، هغه ته مې وویل، فقط د یو څو دقیقو لپاره رییس صاحب ته ورځم،
 دغه زما کتابونه دي، هغه ته یې ډالی کوم، هغه چې وکتل ویې ویل:
 ((ماشالله دا څومره بنکلي دي، دا دې څه وخت لیکلي، چېرته دې چاپ
 کړي؟)) ما وویل همدلته، هغه راته وویل والله چې اول یې ماته رانه کړې،
 که خو رییس صیب ته درسره لاړ شم، اول به یوه بسته دلته ږدې بیا به خو،
 ما ویل دا یوه مې تیاره تاته راوړې ده. خپل سکرتر ته یې وویل، دا هلته
 زما په الماری کې کېږده، چې زه یې بیا کور ته له ځانه سره وړم. سملاسي
 د رییس صاحب دفتر ته لاړو. داودزی صیب ورننوت او زه په سکرتریت
 کې ودرېدم، څو شېبې وروسته یې غږ کړ، راځه! رییس صیب چې زه
 ولیدم، له یو بندل کتابونو سره، نو ویې ویل: ((اه دا دې څه کړي، ماشالله
 ماشالله، دا خو دې عجب کار کړی، دا ووايه چې دا دې چېرته لیکلي او
 څه وخت دې لیکلي دي؟)) ما ویل همدلته په امنیت شورا کې، دا یو نیم
 کال پرې لگیا وم، ده وویل: ((عجب کار دې کړی، امنیت شورا لکه چې
 خپله ډوډۍ حلاله کړه، افرین افرین بېشکه په دې کار، دا به زه خپل کور
 ته وړم او په خپلې شخصي الماری کې به یې ږدم، هلته زه یو بنکلی
 کتابتون لرم، یاره زنده باد، دغسې کارونه کوئ، خو اوس دا راته ووايه چې
 څه درته وکړم، څه شی غواړې؟)) ما ویل هېڅ نه غواړم، دا مې تاسې ته
 ځکه ډالی کړل چې دا درته څرگنده شي، چې په ارگ کې هم فرهنگي
 کار کېږي، هېڅ نه غواړم، دې وخت کې داودزی صیب غږ کړ، صیب! یو
 مډال به ورته پیشنهاد کړو، رییس صیب وویل، نیسه را جوړ یې کړه! او
 همدې سره یې له دفتره راووتو.

د امنیت شورا دفتر

د امنیت شورا دفتر د نړۍ په یو زیات شمېر هېوادونو کې وي، دا خورا مهم دفتر گڼل کېږي چې د یوه هېواد لپاره ټول امنیتي جوړښت جوړوي، د هېواد ملي امنیتي پالیسي ترتیبوي او د هغې د تعقیب او څارنې لپاره کار کوي. د افغانستان د ملي امنیت شورا دفتر د امریکا د متحده ایالاتو د امنیت شورا دفتر ته د شکل له مخې ورته دی، خو نه د محتوا او عمل له مخې. دلته د امنیت شورا دفتر د موقتي ادارې تر پایته رسېدو وروسته رامنځته شو. بناغلی ډاکتر زلمی رسول یې له پيله بیا بهرنیو چارو وزارت ته تر نوماندۍ پورې د دې دفتر رییس او د ولسمشر د امنیتي چارو سلاکار و. د امنیت شورا نه یوازې د یوه هېواد د فزیکي یا پوځي امنیت د ساتلو مسولیت پر غاړه لري، بلکې د یوه هېواد ټول امنیتي جوړښت که اقتصادي امنیت وي، که سیاسي، رواني او نور ټول د امنیت شورا دنده گڼل کېږي او د امنیت شورا دفتر معمولاً دغه ټولې چارې سره همغږې کوي او د اړوندو ارگانونو یا اشخاصو تر منځ کارونه سره تنظیموي. د افغانستان د امنیت شورا دفتر هم د همدې هدف لپاره جوړ شوی و. دا چې دې شورا کومه عمومي پالیسي یا تگلاره لرله؟ عوامو ته څرگنده نه وه، یوازې خواص پرې پوهېدل او هغه هم څو تنه محدود کسان، د هر چا په واک کې نه وه. زه چې اول دې دفتر کې مقرر شوم، نو د دې پالیسي یوه

دري او پښتو نسخه مې وکتله چې په اصل کې له انگليسي څخه ژباړل شوې وه، غالباً چې بل چا به ليکلې وه، خو د افغانستان غوښتنې، ضرورتونه هم په کې منعکس شوي وو. د امنيت شورا دفتر په راس کې معمولاً د ولسمشر د امنيتي چارو سلاکار وي چې ټول امنيتي پروگرامونه تنظيموي، ولسمشر ته لاسرسی لري او په عاجل ډول ولسمشر ته خبر ورکولای شي. دا چې د افغانستان د امنيت شورا دفتر څه ډول کارونه کول او څه ډول تشکيلات يې درلودل، دلته پرې لنډه رڼا اچوم:

د امنیت شورا دفتر تشکیلات

امنیت شورا دفتر له نورو دولتي ادارو سره یو څه توپیر لري. دفترونه او اداري تشکیلات یې محدود دي، خو د نورو دولتي مامورینو په انډول یې د واک نا اعلان شوې کچه زیاته ده. دلته به د دې دفتر ځینو جوړښتونو ته اشاره وکړو:

۱- د ولایتي چارو ریاست: د افغانستان د اسلامي جمهوریت امنیت شورا دفتر یوه ولایتي څانګه لري چې یو رییس، یو مرستیال او څو تنه مامورین لري. دا څانګه له ولایتونو څخه راپورونه اخلي، والیانو، امنیت قومندانانو سره د اړیکو ټینګول د دې څانګې دنده ده او همدارنګه له مرکز څخه هغوی ته د حکومت د ځینو پیغامونو وررسول. هغه وخت چې زه په امنیت شورا دفتر کې وم، نو ښاغلی (عبدالله پوپل) د دې څانګې مسول و، وروسته بیا (محمد انور بریپال) د هغه پرځای مقرر شو.

۲- د ستراتیژیکو اړیکو ریاست: په افغانستان کې یو شمېر بهرنیو ادارو او د هغو له استازو سره د اړیکو ټینګول، پالل، د هغوی په غونډو کې ګډون او د یو شمېر رسنیزو فعالیتونو تر سره کول د دې ریاست دنده وه. ښاغلي (لطف الله مشعل) د څو کلونو لپاره د دې ریاست د رییس په توګه دنده اجرا کړه.

۳- د تحلیل او ارزونې څانګه: بېلابېل سیاسي، ټولنیز او نور راپورونه چې دې دفتر ته راتلل، او همدارنګه د هېواد د حالاتو ارزونه او تحلیل د دې ریاست دنده وه. دوی خپل کارپوهان هم درلودل چې یوه موضوع به یې څېړله، خپل مشر ته به یې ورکوله او هغه به د دفتر عمومي مشر ته سپارله. (ملک قریشي) چې د ولسمشر کرزي اخیښی (د مېرمن ورور) دی. ډېر وخت د دې ریاست د رییس په توګه دنده تر سره کړه.

۴- د بهرنیو چارو ریاست: دې ریاست طبعاً له بهرنیانو سره اړیکې ټینګول، دوی د افغانستان بهرني روابط، د سیمې او نړۍ حالات ارزول او په دې برخه کې یې خپل تحلیلونه لیکل. (نجیب طهماس) خو کاله د دې ریاست د متصدي په توګه دنده اجرا کړه.

۵- د فرهنگي چارو ریاست: د فرهنگي مسایلو او چارو همغږي، ولسمشر ته په فرهنگي چارو او ویناوو کې د اسانتیا برابرول، د فرهنگي مسایلو ارزونه او نور فرهنگي کارونه د دې ریاست دنده وه. شپږ کاله له (۱۳۸۶) څخه تر (۱۳۹۲ل) کال پورې ما (یون) د دې ریاست چارې پرمخ یوړې.

۶- د اطلاعاتو اخیستلو ریاست: له ټول افغانستان څخه هر سهار د تازه معلوماتو راټولول د دې څانګې اصلي دنده وه. (ضیاء صالحی) د دې څانګې د مسول په توګه زیات وخت دنده تر سره کړه.

۷- مالي او اداري ریاست: د ورځنیو مالي او اداري چارو سمبالول د دې ریاست دنده وه. (سرور ثبات) زیات وخت د دې څانګې د رییس په توګه دنده اجرا کړه.

سربېره پر دې د نظامي چارو د همغږۍ دفتر، (ای ټي) څانګه او ځینې نور واړه مدیریتونه هم د امنیت شورا د دفتر په چوکاټ کې فعال وو. د دې ترڅنګ دې دفتر درې معاونیتونه هم درلودل.

د امنیت شورا دفتر ورځني کارونه

پر هغه ورځ چې ما دنده اشغال کړه، نو تر هغې څو ورځې وروسته انجنیر صاحب ابراهیم ماته وویل، چې نجیب طهماس سره به احتیاط کوي، ضیاء صالحی سره هم، سرور ثبات خپل پخواني حزبي تمایلات لري، ډاکتر صیب زلمی رسول او مالک قریشي خو پېژنې مقصد مې دا دی چې دلته به په روابطو او خبرو کې یو بل سره ډېر احتیاط کوي، پر همدې ورځ ماته پته ولگېده چې په دې دفتر کې ډېر سیاسي او فکري یووالی نه شته، هر څوک یو چا راوستی، نو ما هم دې مسلې ته پام وکړ، په لومړیو ورځو کې ماته دفتر ډېر منظم نه برېښېده، خو وروسته وروسته د منظمو جلسو وړاندیز وشو، هر سهار به اته بجې جلسه وه، زلمی رسول به یې مشري کوله، خو انجنیر ابراهیم هېڅکله هم په دې ډول جلسو کې گډون ونه کړ، جلسه به سهار پر (۸) بجو پیلېدله. د ټول هېواد د مهمو پېښو راپور به وړاندې کېده، بیا که چا کومه خبره لرله هغوی به خپل نظر وړاندې کاوه. البته په دې جلسه کې یوازې ریيسانو او په نشتوالي کې یې مرستیالانو گډون درلود. بیا به، نو زلمی رسول لنډې خبرې وکړې او که کومه نوې خبره یې درلودله هغه به یې وکړه. زلمی رسول د خپل آرام طبیعت له مخې ډېرې خبرې نه کولې، بیا به غونډه خلاصه شوه، مور به د خپلو دفترونو او زلمی رسول به د جمهور رییس د دفتر پر لوري رهي شو. هر رییس به د اوونیز کار راپور د زلمی رسول مرستیال ته سپاره او هغه به بیا یا زلمی رسول ته سپاره یا به یې ځان سره ساته. وروسته بیا (همایون تندر) هم د یوه کال لپاره د زلمی رسول د مرستیال په توگه وټاکل شو، هغه او بناغلي عبدالحکیم نورزي، چې بل مرستیال و، هغوی به هم په جلسو کې گډون کاوه، کله کله به جلسه د دوی په مشرۍ هم دایرېدله. بناغلي عبدالحکیم نورزي خپل

حزبي تمايلات درلودل او همایون تندر خپل تنظیمي. کله چې همایون تندر نوی مرستیال شو، نو ډېره هڅه یې کوله چې ځان ډېر فعال ونیسي، دی اصلاً د نظار شورا او اسلامي جمعیت خاص کس و، په (پاریس) او (بروکسل) کې یې د افغانستان د سیاسي استازي په توګه دنده اجرا کړې وه. له ولسمشر کرزي سره یې د خپلولی کوم تار پیدا کړی و، نو دلته د (ملک قریشي) له لارې راغی او مقرر شو، یو کال یې دلته ځکه دنده واخیسته چې هلته د افغانستان په سفارتونو کې یې په قانوني ډول نور کار نه شو کولای؛ یوه لنډه وقفه ورته په کار وه. یو څو ځله د ده په مشرۍ جلسې جوړې شوې، خو ده ونه شو کولای چې په دولتي دفتر کې خپل تنظیمي او حزبي افکار پټ کړي، ډېر ژر یې غبرګون وښود، خبره داسې وه چې هر چا سره به کومه نوې خبره وه که به هغه سیاسي وه، یا نظامي او یا کومه بله، نو هغه به یې سهار په جلسه کې مطرح کوله او بیا به ټولو پرې بحث کاوه. ماته یو ځل له جلال اباد څخه چا راپور راکړ چې په جلال اباد کې د (حاجي حضرت علي) په مشرۍ د جهادي قومندانانو یوه شورا جوړېږي او د دې شورا هدف دا دی چې دولت ته سردرد پیدا کړي. ما د دې راپور جزئیات تحلیل کړل او سهارنۍ جلسې ته مې وړاندې کړل، خو په دې ورځ ښاغلی همایون تندر نه و. له تخار ولایت څخه هم ورته احوال راغی او هلته هم د یو شمېر قومندانانو او دولتي چارواکو په ګډه معامله کې دوی غوښتل چې مرکزي حکومت و وپروي. دا راپور مې هم له جزئیاتو سره جلسې ته وړاندې کړ.

راپور په دې ډول و:

په تخار ولایت کې د متحدې جبهې غونډه:

((د افغانستان د اسلامي جمهوریت د ولسمشر حامد کرزي د هغې وینا په تعقیب چې د لویې جرګې په کېږدی کې یې د کلیو د بیا رغونې او پراختیا وزارت په بلنه، د ولسوالیو او کلیوالي شوراګانو د استازو جوړې

شوي غونډې ته کړې وه، د ولسمشر دې وينا هم د غونډې پر برخوالو او هم پر عامو افغانانو بڼه تاثیر کړې و. د ولسمشر دا وينا که څه هم د ډېرو خلکو خوبه شوې وه، خو د اسلامي جمعيت تنظيم، چې اوس يې ځانته د ((ملي جبهې)) نوم غوره کړی، پر ځينو مشرانو او د دې جبهې پر پخوانيو قومندانانو او نورو متعلقينو چندان بڼه نه ده لگېدلې، په همدې خاطر د دې جبهې يو شمېر غړو په تخار ولايت کې د چهارشنبې پر ورځ د (۱۳۸۶ ل) کال د عقرب پر (۲۳)مه نېټه د دې جبهې د غړي (سيداگرام اغا) په کور کې يوه عاجله غونډه وکړه، په دې غونډه کې سيداکرام اغا، پيرمحمد، اکرم، د اشکمش ولسوال هاشم، سیرت او حاجي گل اغا گډون کړی و، په غونډه کې په دې اړه بحث وشو چې د جمهور ريس د ((تونډې وينا)) په اړه څه عکس العمل ونښودل شي، د دې غونډې د زياترو برخوالو نظر دا و چې دا وينا بايد د يوې مظاهري په ترڅ کې وغندل شي.

دا چې په اينده کې به دا مظاهره وشي او که نه په دې اړه سپری اوس په غوڅ ډول څه نه شي ويلاى، خو که حکومت پلوي خلک له لږ تدبير څخه هم کار واخلي د دې ډول مظاهرو مخه نيول کېدى شي.))

کله چې مې دا راپور وړاندې کړ، نو دې سره تندر صيب ډېر په قهر



(همایون تندر)

شو، خپل احساسات يې کابو نه کړای شول او ويې ويل چې د دې ډول مسايلو مطرح کول هسې وخت ته زيان رسوي، موږ بايد دا ډول قومي مسايلو ته لمن ونه وهو، دا د يو خاص قوم د

قومي لوړتيا لپاره کېږي، دا ډول مسايل بايد دې جلسو ته را نه وړل شي. د جلسې فضا ډېره خرابه شوه، هلته چې هرڅوک د يو نظر او فکر خاوند و او ټول له مناسب سواده برخمن وو، د تندر صيب چلند پرې بڼه

ونه لگبد، ما هم خپله خبره ورسره غبرگه کړه، ما وویل: «پر تا باندي ولې بده لگېږي، همدغسې مسایل پرون د ننگرهار په (دره نور) کې هم وو او له نورو ولایتونو څخه هم چې راپور راځي، موږ باید هغه کټ مټ راوړو، دې کې د قوم خبره چېرته ده، څوک چې قومي مشکل لري، هغه په خپله هره مسله قومي کوي...» د جلسې فضا ترخه شوه. تر هغه وروسته ما پرېکړه وکړه چې نور دې ډول جلسو ته نه ځم، یو شمېر نورو رییسانو هم پرېکړه وکړه چې دا ډول جلسې په درد نه خوري، تر هغه وروسته (سرور ثبات او ملک قریشي) تندر ته ویلي وو چې دلته هر څوک راغلي، هغه ځان ته یو څه وایي، ستا چلند مناسب نه و، دلته هر څوک په خپله رییس صاحب (ولسمشر) انتخاب کړي او هر یو مستقیماً له هغه سره رابطه لري، دلته گوره څوک، څوک لرې کولای نه شي. رییس صیب چې یون دلته راوړی، خپل خاص هدفونه لري، دی یې ازاد پرې ایښی دی، دې مسلې ته دې پام وي چې گوره نور جنجال ورڅخه جوړ نه شي. تندر صیب ورته ویلي وو، چې ما د دې راپور پوښتنه وکړه، ډېر دقیق وو، حتی د اتاق ځای او وخت، هېڅ غلطې په کې نه وه، دا دومره دقیق راپور ولې ده ته راغی؟ دوی ورته ویلي وو چې هغه ډېر اجتماعي، علمي او فرهنگي روابط لري. نور دې خپله خوښه. یوه ورځ وروسته ماته تندر صیب زنگ وواځه، اتاق ته یې ورغلم، راته یې وویل: ((بیادر گپهای خود را پس گرفتم که تو خفه نه شوی، ما همه گپها را در این جا درک کردیم، ما و شما باید منحيث یک روشنفکر ویک فعال مدنی در اینجا برادر وار زندگی کنیم.))

زیاتې هیلې او کم فعالیتونه

کله چې ډاکټر صیب زلمی رسول د بهرنیو چارو د وزیر په توګه وټاکل شو او ډاکټر سپینتا د امنیت شورا سلاکار شو، نو بیا هم جلسو دوام درلود، په پیل کې به د ویديو کنفرانس له لارې د امنیتي چارو د همغږۍ مرکز له خوا د ټول هېواد امنیتي راپور وړاندې کېده.

د همغږۍ په مرکز کې د ایساف، کورنیو چارو، دفاع وزارتونو او ملي امنیت استازو ګډون درلود، دفتر یې د ارګ د دخولي دروازې په خوله کې و. دوی به د ټول هېواد د (۲۴) ساعتونو د امنیتي حالاتو، ضایعاتو او تلفاتو په باب راپور وړاندې کاوه. رښتیا هم په هېواد کې ګرمه جګړه روانه وه، د دې جګړې جاج هغه چاته څرګندېده چې په داسې یو معلوماتي دفتر کې یې کار کاوه. ورځني تلفات به اوسط ډول (۱۰۰ تنه او ټپیان به له ۱۵۰-۲۰۰) تنه وو. په لسګونو ګاډي او نقلیه وسایل به له منځه تلل، دې حالت ته به مې چې وکتل، نو ډېر به یې وځورولم.

هېڅوک په دفتر کې له دې حالته راضي نه وو، هر څوک ستړي او مایوسه وو، ورځ تر بلې بدترې وه. ما به چې کله د سهار په راپور کې تلفات ولیدل، نو بیا د غرمې ډوډۍ هم خوند نه راکاوه. پر هغه ورځ چې به جلسې ته لاړ نه شوم، نو ډوډۍ به یو څه نا څه خوند راکړ، هېڅ وړاندوینه، اراده او هیله نه وه چې دې حالاتو ته د پای ټکی کېږدي، له ولسمشر څخه نیولې بیا تر واړه ماموره پورې له ټولو څخه لاره ورکه وه.

ددغسې یو ابهام، ستړیاوو او نهیلو په منځ کې مو کار ته دوام ورکاوه، خو دې سره سره مو بیا هم په ځینو برخو کې د دفتر د حدودو، صلاحیتونو او امکاناتو په چوکاټ کې څه نا څه کارونه تر سره کړل، چې دلته غواړم په لنډیز سره یوازې د دوه نیمو کلونو په بهیر کې یې د ځینو یادونه وکړم:

د فرهنگي چارو د ریاست

دوه نیم کلن کاري راپور

۱- ولایتونو ته سفرونه: د دوو کلونو په ترڅ کې د فرهنگي چارو ریاست رییس بېلابېلو ولایتونو، لکه لوگر، پکتیا، میدان وردگ، کندوز، ننگرهار، لغمان، کونړ او نورو ته سفرونه کړي، هلته یې له بېلابېلو فرهنگیانو او د قلم خاوندانو سره کتلي، د هغوی له ستونزو او مشکلاتو یې ځان خبر کړی او هغوی سره یې د ځینو مشکلاتو په حل کې مرسته کړې ده.

۲- مرکې: د فرهنگي چارو رییس په تېرو دوه نیمو کلونو کې له بېلابېلو کورنیو او بهرنیو راډیوگانو، ټلوویزیونونو او چاپي خپرونو سره تر سلو (۱۰۰) زیاتې مرکې کړي او په هغو کې یې د افغانستان د اسلامي جمهوریت پالیسي تشریح کړې، د جمهور رییس موقف یې خلکو ته واضح کړی او د مخالفینو تبلیغاتو ته یې په مستقیم او نا مستقیم ډول ځوابونه ویلي دي.

۳- د امن گډه جرگه: د جمهور رییس له حکم سره د فرهنگي چارو رییس د افغانستان او پاکستان تر منځ د امن گډې جرگې د جوړېدو لپاره د هغې جرگې دارالانشاء ته په خدمتي توگه معرفي شوی و. د فرهنگي چارو ریاست د امنیت شورا دفتر له نورو ریاستونو سره په گډه همکارۍ د دې جرگې په جوړېدو کې فعاله ونډه واخیسته او د فرهنگي چارو رییس د دې جرگې د منشي په توگه د جرگې په کامیابۍ کې خپل رول ادا کړ.

۴- علمي فرهنگي غونډې او سیمینارونه: د فرهنگي چارو ریاست په لسگونو کورنیو او بهرنیو علمي غونډو، سیمینارونو او ورکشاپونو کې گډون کړی او په هغو کې یې فعاله ونډه اخیستې ده.

۵- بهرني سفرونه: د فرهنگي چارو ریاست رییس پر کورنیو سفرونو سربېره، ځینو اروپایي هېوادونو، روسیې، پاکستان او امریکا ته کاري سفرونه کړي او هلته یې په علمي غونډو، سیمینارونو او ورکشاپونو کې گډون کړی او د خپل هېواد استازیتوب یې کړی دی.

۶- د جمهور رییس بیانې: د فرهنگي چارو ریاست د جمهور رییس لپاره د ځینو بیانو په لیکلو کې مرسته کړې او د ځینو نورو لپاره یې مواد برابر کړي، چې له دې موادو څخه په خپل ځای کې گټه اخیستل شوې ده.

۷- د افغانستان د رسنیو ډېټابیس: له (۱۳۸۰-۱۳۸۸ل) کال پورې د افغانستان د رسنیو په باب هر اړخیز معلومات راټول شوي، چې د یوه ډېټابیس کار ورکوي، دا مواد وروسته د یوه کتاب په بڼه هم چاپ شوي دي. په دې اثر کې د افغانستان په موقته، انتقالی او انتخابي اداره کې د رسنیو پرمختګ څېړل شوی دی.

۸- تحلیلي مطالب: د فرهنگي چارو ریاست له خوا له ضرورت سره سم په افغانستان کې د سیاسي، ټولنیزو او فرهنگي پرمختیاوو په باب گڼ شمېر تحلیلي مطالب هم لیکل شوي او مسولینو ته وړاندې شوي دي.

۹- تحصیلي بورسونه: د امنیت شورا له خوا روسیې ته د افغاني محصلینو په لېرلو کې د اداري رییس په مرسته او همکارۍ هلې ځلې شوي او د هغوی د لېرلو پروسه تکمیل شوې ده.

۱۰- د امنیت شورا کتابتون: د امنیت شورا دفتر د کتابتون لپاره د افغانستان د بېلابېلو چاپي خپرونو کلیکسیونونه ترتیب شوي او دې کتابتون ته ځینې کتابونه هم ورکړل شوي دي.

۱۱- له فرهنگي ټولنو سره روابط: د فرهنگي چارو ریاست په هېواد کې د بېلابېلو کلتوري ټولنو او د هغو د انسجام له ادارو سره ټینګ روابط

لري، چې په ټوليز ډول تر (۳۰۰) زياتې فرهنگي ټولنې په دې دايره کې شاملې دي.

۱۲- د فرهنگيانو تشويق او هڅونه: له نورو اړوندو دفترونو سره د فرهنگي چارو د رياست په هلو ځلو يو شمېر فرهنگيانو او د کلتوري ټولنو استازو ته د دې زمينه برابره شوې، چې جمهور رييس سره وگوري او همدارنگه ځينو ليکوالو ته يې د تشويق زمينه برابره کړې.

۱۳- د کتابونو چاپ: د فرهنگي چارو رييس په هلو ځلو او په نادولتي امکاناتو په يوځايي ډول (۳۳) عنوانه علمي، ادبي، ټولنيز او سياسي کتابونه چاپ شوي دي. سربېره پر دې د فرهنگي چارو رياست يو زيات شمېر ليکوالو ته له ملي پانگوالو څخه د مرستې زمينه برابره کړې، چې هغوی پرې تر لسو عنوانو زيات علمي، ادبي اثار او مجلې چاپ کړي دي.

۱۴- د ليکوالو نړيوال کنفرانس: د فرهنگي چارو رياست له هغو ليکوالو سره هم مرسته او همکاري کړې، چې په کابل ښار کې د لويې جرگې په خېمه کې يې (پښتو نړيوال کنفرانس) جوړ کړ. په دې کنفرانس کې له کوټې، پېښور، کراچي او نورو سيمو څخه راغلو ليکوالو هر يو ته د فرهنگي چارو د رييس له خوا (۳۳) عنوانه کتابونه د تحفي په ډول ورکړل شول.

۱۵- په انټرنټي سايټونو کې نشرات: کله کله په يو شمېر وېبپاڼو کې د جمهور رييس پر ضد ناوړه تبليغات شوي، د فرهنگي چارو رياست وخت پر وخت ورته ځوابونه ليکلي او په همغو وېبپاڼو کې يې خپاره کړي دي.

۱۶- د پارلمان له وکيلانو سره روابط: د دولت د پاليسيو د تطبيق لپاره او په پارلمان کې د يو شمېر دولت ضد وکيلانو د هڅو او تبليغاتو د مخنيوي په خاطر ځينو ملتپالو وکيلانو سره ارتباطات ټينگ شوي او د

دولت او جمهور رییس د پالیسی د تطبیق لپاره د هغوی ملاتړ جلب شوی دی.

۱۷- د ولایتونو او علمي مرکزونو له کتابتونو سره مرسته: د فرهنگي چارو د ریاست په همکارۍ د یو زیات شمېر ازادو فرهنگي ټولنو له کتابتونونو سره په وړیا ډول د یو زیات شمېر کتابونو مرسته شوې او همدارنگه یو شمېر لیکوالو ته د هغوی د کتابونو د چاپولو لپاره له ملي پانگوالو څخه مرسته جلب شوې ده.

۱۸- د اطلاعاتو او کلتور وزارت سره ارتباط: د اطلاعاتو او کلتور وزارت له لور پورې چارواکو سره د فرهنگي کارونو لپاره ارتباط ټینګ شوی او هغوی سره همکاري شوې ده.

۱۹- ټولنیز او دفتری کارونه: یو شمېر هغه ټولنیز او دفتری کارونه چې د دفتر د مشرانو له خوا د فرهنگي چارو ریاست ته سپارل شوي، وخت پر وخت تر سره شوي او په دې برخه کې لوړو مقاماتو ته خپل وړاندیزونه هم وړاندې شوي دي.

۲۰- جمهور رییس سره لیدنې کتنې: د تېرو دوه نیمو کلونو په ترڅ کې د فرهنگي چارو رییس په هغو غونډو کې گډون کړی، چې د جمهور رییس او فرهنگي ټولنو او علمي مرکزونو تر منځ شوي او د هغوی راپورونه یې لیکلي او ثبت کړي، دغه راز یې په خپله هم تر لسو څلو زیات له جمهور رییس سره ځانگړي ملاقاتونه کړي او په هغو کې یې د افغانستان د سیاسي او فرهنگي پرمختیاوو په باب جمهور رییس ته خپل نظرونه وړاندې کړي، د دې ترڅنګ یې د لیکوالو او فرهنگیانو د ژوندانه او د هغو د فرهنگي کارونو د ښه والي لپاره هم جمهور رییس ته خپل وړاندیزونه کړي او د جمهور رییس نظر او لارښوونې یې هم فرهنگي کړیو ته رسولي دي.

د دې کارونو ترڅنګ مې دوه ستر کارونه وکړل، چې هغه د کونړ او

لغمان پوهنتونونو جوړول وو، د دې دواړو پوهنتونونو تاسیسول په خورا زحمت او دقت تر سره شول، د ولسمشر قانع کول او دفتری موانع هغه مسایل وو چې ډېر وخت یې وغوښت او په ډېر زحمت مو هغه خیال پر عملي واقعیت بدل کړ چې زموږ په ذهن او د کونړ او لغمان له خلکو سره په فکر کې موجود و، داسې وخت بیا راغی چې دې پوهنتون ته ودانۍ جوړې شوې، په ملیونونو ډالرو پانګه پرې ولګول شوه او په زرګونو محصلین په کې پر زده کړو بوخت شول، که د فرهنګي چارو د دفتر هڅې نه وای، نو دا پوهنتونونه به نه پر دې مهال او نه هم پر دې څرنگوالی جوړ شوي وو.

په مجموعي ډول که د امنیت شورا دفتر ارزول کېږي، څومره چې ورڅخه هیله کېدله او اړتیا احساسېدله، کارونه د اړتیا په تناسب نه تر سره کېدل، هیلې زیاتې او کارونه کم وو.

ارگ کې موثر کرکټرونه

هر دربار او هر نظام ځان ته خپل خپل کرکټرونه لري. ځينې بيا داسې وي چې يو شمېر له تېر درباره او نظامه دې نوي ته په ميراث پاتې وي او ځينې يې خپل توليد وي، ځينې بيا سوچه د خپل نظام محصول وي، لکه په انقلابي نظامونو کې. له (۱۳۸۱ ل) څخه بيا تر (۱۳۹۲ ل) کال پورې چې کوم نظام رامنځته شوی، دا د (سلاټې) بڼه لري، د هر شي بېخ او سر په کې شته، ديموکراتان په کې شته، د کمونيستي پلوه نظام پاتې شوني په کې شته، ستميان په کې شته، د جهادي ډلو ټوپکوال په کې شته، بڼه خلک په کې شته، پاک خلک په کې شته، ناپاک خلک په کې شته، لنډه دا چې هر څه غواړې هغه په کې پيدا کېږي. د همدغو نامتجانسو افرادو او اشخاصو موجوديت و، چې نظام يې سالمې او طبيعي ودې ته پرې نښود، يو ايډيالوژيک، فکري، ملي او سيستماتيک نظام جوړ نه شو، هر چا خپله ورځ تېروله، کوم پرمختگونه چې په دې نظام کې رامنځته شول، هغه هم د نړيوالې ټولنې د بې درېغه مرستو برکت و، نه د دې نظام تدبير او دقت. که د دې نظام پرځای هر بل نظام وای او يو مدبر سړی يې په راس کې راغلی وای، نو باور دی چې حالات به تر دې اوسنيو هغو څو ځله بڼه وای او افغانستان به ډېر پرمختگ کړی وای. دا داسې يو نظام و چې بڼه سړی او د کار شخص به هم ورته داخل شو، د سيستم تابع به شو، څرنگه چې سيستم په مجموع کې ناسالم و، نو سالمو اشخاصو هم ډېر فعاليت په کې نه شو

کولای، خو بیا هم هغه خلک د ستاینې وړ دي چې له ناپاکو خلکو سره په یوه واحد سیستم کې راغلل، خپله پاکی یې وساتله او ناپاک نه شول. دلته غواړم د بناغلي کرزي د واکمنۍ په (۱۲) کلنه دوره کې هغو شخصیتونو، د هغو رول او د کار څرنگوالي ته لنډه اشاره وکړم چې په یاده موده کې تر ټولو زیات ولسمشر کرزي ته نږدې وو، مشورو او نظریو یې پرې اثر درلود او یا هم لږ تر لږه وخت پر وخت یې ورته ځان رسولای شو:

د ملي امنیت شورا دفتر کرکټرونه

۱- انجنیر محمد ابراهیم سپین زاده: د ولسمشر کرزي په ټوله واکمني کې تر انجنیر ابراهیم سپین زاده موثره او هغه ته نږدې څېره بله نه وه. انجنیر ابراهیم اصلاً د فراه اوسېدونکی او د ښاغلي (سپین) زوی دی، پلار یې د اعلیحضرت محمدظاهر شاه د واکمنۍ پر مهال په ملي شورا کې د فراه د خلکو استازی و. په بېړنۍ لویه جرگه کې هم ښاغلي (سپین) د فراه د خلکو وکیل و. انجنیر ابراهیم ډېر آرام مزاجه شخص دی. ډېرې



(انجنیر محمد ابراهیم سپین زاده)

کمه خبرې کوي، یوې یادې کورنۍ ته منسوب دی. هره شېبه چې وغواړي ولسمشر کتلاي شي. ولسمشر هم هره شېبه غواړي دی وگوري. ده پورې ځینې داسې مهم کارونه ترلي چې ولسمشر یې پر نورو باور نه شي کولای. پر یوه وخت هم د ملي امنیت شورا دفتر د مرستیال په توگه دنده سرته رسوي او هم د امرالله صالح د ریاست پر مهال د ملي امنیت د ریاست مرستیال و. وروسته یې بیا هغه دنده پرېښوده او یوازې د ملي

امنیت شورا دفتر د مرستیال په توگه پاتې شو. دلته په دې دفتر کې زلمی رسول هغومره صلاحیت نه لري، لکه دی یې چې لري، د پیسو ټول واک له ده سره دی. که پیسې علماو شورا ته ورکوي، که تنظیم سالارانو، قومندانانو او یا هم نورو موثرو اشخاصو ته، حساب و کتاب یې یوازې ولسمشر او خپله انجنیر ابراهیم سپین زاده سره دی. تر دې سوا نور پرې څوک نه خبرېږي. د دولت د اوپراتیفي پیسو یوه برخه هم دلته استعمالېږي او له دې ځایه خلکو ته ورکول کېږي.

وزیران، والیان، قومندانان، جهادي مشران او نور ټول دلته راروان وي. انجنیر ابراهیم ټلېفون په اسانۍ نه جگوي، که د چا ټلېفون یې جگ کړ، مانا دا چې د هغه کار شوی دی. که د وزیر ټلېفون هم پورته کړي، نو وزیر ته د ډېرې خوشالی خبره ده. له بهرنیانو سره هم د ولسمشر روابط د انجنیر ابراهیم په واسطه ټینګېږي. څو ځله چې د ولسمشر او امریکا تر منځ مناسبات خراب شول، نو انجنیر ابراهیم امریکا ته سفر وکړ او دا مناسبات یې بیا ورغول. د پیسو ورسره کمی نه شته، نو ځکه څوک داسې څه نه شي ویلای چې هغه د پیسو شوقي دی، ځکه پیسې خپله د ده په لاس خلکو ته ورکول کېږي، تنظیمي فکر نه لري، ملي احساس یې پیاوړی دی، ان تر دې پورې چې کله کله یې د ولسمشر د نظریاتو تردید هم کړی، څو ځله چې سترې شوی ماته یې ویلي چې پاس دفتر ته راشه! هلته چې ورغلی يم، نو د زړه درد یې بیان کړی دی. ډېر ځله یې که د ولسمشر توصیف کړی، نو پر هغه یې انتقاد هم کړی، څو ځله یې ماته ویلي چې ټول کار رییس صاحب خراب کړی، که شمالتلواله دومره پورته پورته کېږي، که طالبان دومره زړور شول او که دې حکومت کې فساد دی دا ټول د رییس صاحب کار دی، له خارجیانو سره هره ورځ لاس او گربوان وي، بیا مور ورشو، مناسبات بېرته لږ جوړ کړو، په دې کله کېږي تر اخره پورې، والله چې دا اوس د امریکا ملاتړ درسه نه وي، که دا گاونډیان دې یوه ورځ هم

پرېږدي. دی کله ایران ته منډه کړې کله پاکستان ته ورور وایي، کله پر روسیې غږ وکړي، کله چین یاد کړي، کله دا وکړي، کله دا، هغه ورځ د امریکا د پوځونو قومندان دغه وړاندې میدان کې موږ ته وویل: ((ولسمشر فکر کوي چې چین ته به لاړ شي او هغوی به ورسره څه کمک وکړي...)) هغه وویل: ((چین په دې پوزېشن کې نه دی چې د افغانستان د جگړې بار اوچت کړي او نه یې ټکنالوژي له موږ سره سیالي کولای شي، همدا اوس چې موږ پنځه ویشت (۲۵) کاله پر تپه ودرېږو او هېڅ کار ونه کړو، نو چین به (۲۵) کاله وروسته زموږ حالت ته راوړسېږي او که موږ همداسې کار وکړو، نو فکر وکړئ چې چین زموږ ځای ته رارسي موږ به چېرته رسېدلي یو.)) د امریکا دې قومندان دا هم وویل: ((ایران هسې پر پر کېږي، زموږ پالیسي اوس دا نه ده چې ایران ته څه ووایو، که موږ وغواړو، نو د ایران یوه الوتکه او یو توغندی هم له موږ څخه نه شي پورته کېدلی، همدا اوس په عربي متحده اماراتو کې چې زموږ کوم عسکري فورس (ځواک) پروت دی، د ټول ایران لپاره کفایت کوي. خو ستاسو ولسمشر هسې ناحقه له امریکا سره خپل مناسبات خرابوي...))

انجنیر ابراهیم به هر کله زما د ملي دريځ ستاینه کوله، راته ویل به یې فشار به درباندي زیات وي، خو پښتنو کې دې ځای نیولی دی، ډېر کار دې ورته وکړ، موږ درسره یو، ان رییس صاحب هم زړه کې پوهېږي چې نه حق په جانب یې، خو هغه شمالتلواله نه خفه کوي، نو ځکه په ښکاره ستا ملاتړ نه کوي.

انجنیر ابراهیم راته وویل چې څو ځله مې زړه غوښتي چې استعفی وړاندې کړم، خو بیا چې د افغانستان ملي گټو او د رییس صاحب یوازېتوب ته گورم او ښه سریتوب ته یې، نو بېرته مې خپل کار ته دوام ورکړی دی.

انجنیر صیب ابراهیم سره زما ډېر ښه روابط وو، ان کله چې ما استعفی کوله، نو د ده مشوره په کې وه، ده راته وویل چې استعفی وکړې ښه به

وي، ژبه به دې خلاصه شي، دلته دې ريس صاحب کارونو ته نه پرېږدي او نه دې داسې ملاتړ کوي چې ته ورته ضرورت لري. انجنير ابراهيم ډېر ځله له هغو خوارو او غمخپلو کورنيو سره مرسته کړې، چې خپل خپلوان يې په ناخاپي انتحاري او نورو پېښو کې له منځه تللي، له ځينو هغو بېوزلو کورنيو او لیکوالو سره يې هم مرسته کړې چې ما ورته يادونه کړې ده. البته دا مرسته پر هغو مرستو سربېره وه، چې ولسمشر په رسمي ډول کوله. ان له يو شمېر بېوزلو محصلينو سره يې د فیس مرسته هم کړې ده. انجنير ابراهيم د ولسمشر پر ذهن دومره پوه و چې د جمهوري رياست د دويمې دورې ټاکنو ته لا ډېر وخت پاتې و، د مرستيالانو په باب گونگسي و. ما ورته وويل چې دا ځل بايد له پنجشېر درې څخه څوک د مرستيال په توگه رانه وړي، ځکه رايې خو هسې هم نه راوړي، پښتانه خفه دي رايه به ورنه کړي. ده راته وويل، ريس صيب فکر کوي که پښتانه خفه وي، رايه ورنه کړي، نو دی به (فهيم خان) راولي او ځای به په هغه ډک کړي، دا خبره ماته هغه وخت عجيبه غوندي بنکاره شوه، خو څو مياشتې وروسته بيا پر واقعيت بدله شوه. له دې څخه بنکاره شوه چې ولسمشر کرزي کومه پرېکړه واره دمخه له ځان سره کړې، له هغې څخه تر ټولو دمخه انجنير ابراهيم خبر و.

انجنير ابراهيم په دولتي کارونو او ان د ملي امنيت په کارونو کې چې د ده د کار ساحه گڼل کېدله، مداخله نه کوله، کله چې به دې کوم کار ورته ووايه، يادښت به يې واخيست، خو بيا پسې نه گرځېده، پوره صلاحيت يې درلود، خو له دې صلاحيت څخه يې هېڅکله اعظمي گټه پورته نه کړه، په وروستيو کلونو کې يې ډېره موده په بهرنيو سفرونو تېره کړه، ضياء صالحې چې دا مهال مالي او اداري ريس و، ده سره به هر مهال په سفر کې ملگری و، د دې سفرونو اصلي هدف د سياسي روابطو او پټو مناسباتو ټينگول وو. له گوانتانامو څخه د طالبانو د دوسيو د خپرلو او د هغوی د راخوشي کولو موضوع هم ده تعقيبوله. له قومندانانو او طالبانو سره پټ

روابط هم ده درلودل، د (ملا برادر) کیسه یې راته وکړه چې کله یې ده سره رابطه ټینګه شوه او د جګړې د بندولو نیت یې وکړ، نو په کویته کې د پاکستان (I.S.I) ونيو، د تېلفون نومرې یې ورسره پیدا کړې او بیا یې پر هماغه برخلیک اخته کړ چې ټول افغانان پرې پوهېږي. انجنیر ابراهیم وویل، هر طالب چې سوله غواړي او افغاني روحیه لري، د پاکستان استخبارات یې ژوندی نه پرېږدي. لنډه دا چې انجنیر ابراهیم د ولسمشر دومره اعتباري کس دی، چې هم له سیاسي پلوه بشپړ باور پرې لري، هم له امنیتي پلوه او هم له اقتصادي پلوه. هېڅ بل شخص په ارګ کې د دومره نفوذ خاوند نه دی، لکه انجنیر ابراهیم چې دی.

۲- ډاکتر زلمی رسول: په امنیت شورا دفتر کې د پوست له مخې لومړی، خو د صلاحیت له مخې دویم مقام لري. ډاکتر زلمی رسول، ډېر سیال سپری دی، د آرامو اعصابو او ملي فکر خاوند دی. ځان شاهي کورنی پورې تړلی او د اعلیحضرت محمد ظاهر شاه خدمتګار ګڼي او د ملي فکر د لارې یو مبارز. د روم د پروسې له پیل راهیسې بیا تر دې دمه له ولسمشر کرزي سره ښه مناسبات لري، د امنیت شورا د دفتر د مشر په توګه تر ټاکنې دمخه د هوایي چلند د وزارت وزیر و او له هغې ورځې چې دا دفتر جوړ شوی، دی یې د مشر په توګه غوره شوی دی. په دري، انګلیسي او فرانسوي ژبو پوهېږي، پښتو د کاغذ له مخې ویلای شي او بل څوک یې چې وایي دی پرې پوهېږي، خو خپله پرې سمې او روانې خبرې نه شي کولای. ځان اصلاً د کندهار د ارغنداب ولسوالۍ ګڼي او په خټه هم محمدزی. له دولتي زور و ځواکه د ځان په ګټه کار نه اخلي، داسې یو سپری دی، چې تراوسه یې کورودانه هم ځان ته نه ده غوره کړې. د نرمو اعصابو خاوند او اصلاً د طب یو ډاکتر دی. تر اوسه چې چا ورسره کار کړی، بده خاطره ترې نه لري، خبرې کمې کوي، خو په دفتر کې تر ډېره وخته پاتې کېږي. ولسمشر سره په هر کورني او بهرني سفر کې ملګری وي او ځان د هغه ډېر اخلاصمند ګڼي. د کار په بهیر کې امرانه لهجه نه لري، ما

سره يې د څو کلونو په بهير کې ډېره گوزاره وکړه. کله چې به زه کوم بهرني سفر ته روان وم، نو ژر به يې زما مکتوب امضا کړ چې څه څو ورځې خو به ترې بېغمه يم. ما چې به کله په تلوېزيون کې مرکې کولې، نو د ده به نه خوښېدې، خو ظاهراً يې څه نه ويلې، يوه ورځ يې د خپل دفتر په دهلېز کې ودرولم، راته يې وويل: ((به لحاظ خدا مرا کتي کسی به جنجال نه پرتو)) مقصد يې دا و چې ته کومې مرکې کوې، خلک يې له ما انگېري، په داسې حال کې چې زه ستاسو له مرکو سره موافق نه يم. ما چې به څو ځله په دفتر کې د جلسو په ترڅ کې ورته ويلې چې د خدای په خاطر په دې حکومت کې پوزېشن او اپوزېشن معلوم کړئ، څوک يې هېڅ کيسه کې نه دي، هم په حکومت کې دي هم د حکومت مخالفت کوي، نو دوی به غلي وو، ما يوه ورځ وويل: ((د دې حکومت مخالف او پلوی معلوم نه دی چې څوک يې وارث دی، هېڅوک د دغه (حکومتي اپوزېشن) په باب څه نه وايي.)) نو يوه ورځ ده راته وويل: ((ديگرا چيز ميگه يا نه ميگه تو خو هېچ چيز نماندی، هر چيز گفتی دل خود را يخ کردی، ديگر چيز



(ډاکتر زلمی رسول)

مانده که بگوي)). له شمالتلوالې سره زما له مخالفتونو سره سره ده بيا هم زما د زياتو هڅو مخه ونه نيوله، سره له دې چې راضي نه و. يوه ورځ مې ورته د عدليې وزارت مجله (عدل) ښکاره کړه چې د ولتي مجله ده او هلته يې

ټولو ځايونو کې په قصدي ډول د (افغان) پر ځای د (افغانستاني) لفظ کارولی و. ما ورته وويل د دې دواړو کلمو پر مانا او مفهوم خو تاسو پوهېږئ، بايد د دې مخه ونيسئ، ده راته وويل: ((نی کار خوب نه کرده این خو مخالف روحیه قانون اساسی است، ما این مجله را به رئیس صیب

میبریم)). مجله یې له ځان سره یوړه، د ولسمشر د دفتر په دهلیز کې د عدلیې وزیر (سرور دانش) ورسره مخامخ شوی و، هغه ته یې ویلي وو چې ستاسو په مجله کې دغسې مشکل پیدا شوی، هغه ورته ویلي وو چې: (این کدام گپ مهم نیست)). بله ورځ چې ما ولید، ما وویل وزیر صیب! رییس صیب ته دې مجله ښکاره کړه؟ ده وویل، د عدلیې وزیر مې ولید، هغه وویل: ((این کدام گپ مهم نیست)). ما ویل بس همدومره؟ ده ویل، هو نو، هغه وویل مهمه نه ده، نو دا په دې مهمه مسله کې د ده اجراءات وو. د نورو اجراءاتو قیاس یې هم له همدې یوې بېلگې څخه کولای شو.


زلمي رسول د امنیت شورا دفتر کې ډېر کلونه تېر کړل، خو هسې چې د دې دفتر له شان او شوکت سره مناسب وو، نه دې دفتر تر سره کړل او نه هم ښاغلي ډاکتر زلمي رسول. یوازې د زلمي رسول گناه هم نه وه، تر زلمي رسول چې څوک پورته و، هغه تر ده هم نرم و. د هغه احتیاط هم پر ده سیوری غوړولی و.

د نرم له پاسه نرم واکمن و، نو ځکه خو ټوله پاچاهي خوړینه وه. د زلمي رسول یوه هیله دا وه چې د بهرنیو چارو وزیر شي، په امنیت شورا کې یې هم ډېره موده په همدې ارمان تېره کړې وه چې کله به دې بل مقام ته ورسېږي، کله چې دې ارمان ته ورسېد، د امنیت شورا په دفتر کې یې د خدای پامانی جلسه جوړه کړې وه. (عبدالله پوپل) ورته په ټوکو کې وویل، ستا اداره او منجمنت عالی دی، خو ځینې دوستان اعتراض لري چې ډاکتر صیب ډېرې خبرې نه کوي، خارجه وزارت خو د خبرو ځای دی چې ډاکتر صیب به هلته څه کوي، خپله پالیسي به بدلوي که همداسې به وي؟ ده ورته وویل: ((اینطور نیست که ما گپ زدن را یاد ندارم، یا گپ زده نمیتوانم اصلاً در افغانستان گپ زدن هیچ فایده ندارد، بدون از اینکه دشمنان را به خود زیاد بسازی دیگر چه فایده دارد؟ همین یون صیب که زیاد گپ زده، چه فایده کرد غیر از اینکه برای خود دشمنان را زیاد بسازد دیگر چه را بدست آورد؟)) همدې سره محفل ختم شو او دی

د خپلې نوې دندې پر لوري رهي شو.

۳- ډاکتر رنگين دادفر سپنتا: ډاکتر رنگين دادفر سپنتا اصلاً د

هرات ولايت اوسېدونکی دی، لوړې زده کړې يې په جرمني کې کړي،



(ډاکتر دادفر سپنتا)

چېي افکار لري او د خپلو افکارو له څرگندولو ډډه نه کوي. کله چې د طالبانو نظام ړنگ شو، نو دی هم کابل ته راغی، په کابل پوهنتون کې د استادۍ پر دندې سربېره د يوه مدني فعال په توگه

په بېلابېلو غونډو کې څرگند شو، انتقادي ژبه يې هغه وخت تونده وه، بيا د ولسمشرکزي له ورور (قيوم کرزي) سره د روابطو له امله، هغه ولسمشر کرزي ته وروپېژنده، کرزي په بهرنيو چارو کې خپل مشاور وټاکه، بيا يې د بهرنيو چارو وزير کړ. بيا يې له پارلمان سره مشکل پيدا شو، ولسي جرگې ورڅخه خپله باور رايه بېرته واخيسته. د ډاکتر سپنتا پر سر د ولسمشر کرزي او ولسي جرگې مناسبات خورا خراب شول. ولسمشر کرزي بيا په امنيتي چارو کې د خپل سلاکار په توگه مقرر کړ او د امنيت شورا د دفتر مشر شو. سره له دې چې د امنيت شورا په دفتر کې د انجنير ابراهيم سپين زاده او شيدا محمد ابدالي په گډون هېچا هم د ډاکتر سپنتا له مقرري سره موافقه نه لرله، خو بيا هم ولسمشر تر جرگو او مرکو وروسته هغه د دې دفتر د مشر په توگه وټاکه. خو ځينې مسایل يې لا مخکې تر مخکې ورته واضح کړي وو، چې دلته به د بهرنيو چارو وزارت په شان خلاص مټ نه لري، انجنير ابراهيم او شيدا محمد ابدالي به په خپلو کارونو کې ازاد وي او ځينې نور ريسان هم. فکر کېږي ډاکتر سپنتا هم دا شرايط ورسره منلي وو. سره له

دې چې په لومړيو ورځو کې څه ناڅه تېز و، خو بيا چې پوه شو دلته د قدرت نورې سرچينې هم شته، ان د ولسمشر د کور خلک او نږدې خپلوان دي، نو دی هم غلی او ورو شو. په لومړيو وختونو کې ډاکتر سپنتا يو متحدالمال مکتوب وليکه او ټولو رياستونو ته يې ابلاغ کړ، په هغه کې راغلي وو: ((په ټولو دفترونو کې د افرادو تقرر او انفکاک د امنيت شورا د دفتر رييس (ډاکتر سپنتا) صلاحيت دی))، خو د همدې مکتوب، چې په کمپيوټر ليکل شوی و، په وروستۍ برخه کې د امنيت شورا مرستيال (شيدامحمد ابدالي) په خپل لاس په قلم ليکلي وو: ((د افرادو تقرر او انفکاک، تغير و تبديل د يوه بورډ کار دی نه د يوه شخص)). همدې جملې د دوو کسانو تر منځ د قدرت معادله څرگندوله. د دفتر چارې ټولې په گوزارې او د يو بل د زغملو په کلتور روانې وې. زما او د ډاکتر سپنتا د افکارو تر منځ هم خورا تضاد و، خو ده په ټوله موده کې زما پر وړاندې داسې څه خبره ونه کړه چې زما د نارضايتۍ سبب شي. ده يوازې دا کار وکړ چې په لويو، مهمو او غټو غونډو او همدارنگه هغه مجلسونه چې له بهرنيانو سره به کېدل، زه يې نه خبرولم. په هغو کې زه په دې خوشاله وم، چې ما خبر نه کړي، ځکه چې زه څو ځايه مصروف وم، د ټلوېزيون کارونه، د پوهنتون درسونه، د دفتر کارونه او نور فرهنگي کارونه دومره راباندې زيات شوي وو چې سر گړولو ته مې وخت نه درلود. خو زما او د ډاکتر سپنتا تر منځ دا واټن د دې سبب شوی و چې دواړو خواوو ته گټه واړوي. په لومړيو وختونو کې ډاکتر سپنتا مصمم و چې دی به پر ولسمشر کرزي خپل ډېر نظريات ومني، خو وروسته دی هم خوابدې ښکارېده، شکايت به يې کاوه چې د ده خبرو ته ولسمشر کوم اهميت نه ورکوي. سره له دې چې ده کله کله په خپلو خبرو کې که د بهرنيو چارو وزارت پر مهال و او يا هم په امنيت شورا کې، خپل شخصي نظر له ولسمشر سره متفاوت گانه، ان د دواړو په نظرونو کې به تضاد ښکارېده، خو بيا هم د دولت په حساسو مسايلو کې يې دخالت خپل حق باله، ان د ولسمشرۍ د دويمې

دورې په ټاکنو کې داسې حدس او گومان کېده چې ډاکټر سپنتا د (البروک) نظر تائيدوي او ان تر دې چې ويل کېږي، هغه ته يې دارگ د حال و احوال څرنگوالي هم په گوته کړې و، خو خداي (ج) د دې خبرې پر واقعيت پوهېږي. ډاکټر سپنتا د جنگسالاري او فساد مخالف و. خود بنسټپالنې په پلمه يې دينپالنه هم نه خوښېدله، خو خو ځله يې ويلي چې (دري يا فارسي) ژبه يې ډېره خوښېږي، خو دا خوښي له بلې ژبې سره د دښمنۍ په مانا نه ده، بلکې هر سړی حق لري چې خپله ژبه يې خوښه شي، خو که بل چا په عمل کې ورته عمل کاوه، نو ده بيا په عمل کې همدا قاعده نه عملي کوله. پښتنو سره يې چندان جوړه نه وه، خو زما په مخ کې يې دا اعتراف کړی چې په تېرو (۳۵) کلونو کې چې افغانستان کې د قوم په توگه په ټوله کې کوم قوم زيات زيانمن شوی او تر هر چا يې زيات زيان ليدلی، هغه پښتانه دي. يوه ورځ يې په کابل پوهنتون کې د يوه شمېر هزاره محصلينو د مظاهري په باب چې غوښتل يې خپل استادان تبديل کړي او تر هغه دمخه د کابل د ښوونې او روزنې پوهنتون د محصلينو د تظاهراتو په باب چې نه يې غوښتل د (برهان الدين رباني) نوم پر دې پوهنتون کېښودل شي، ده فکر کاوه چې د دې دواړو پېښو په باب زه بېلابېل نظرونه لرم. نوراته يې وويل چې دې مسايلو ته لمن مه وهي، ما وويل دې مسايلو ته خو محقق صيب او نور لمن وهي، موږ خو څه نه دي کړي؟ ده وويل: ((محقق خو اقليت دی، د اقليتونو خصلت دی چې دا ډول چينې وهي، هغوی ځان د دې ملک وارث نه گڼي، پښتون خود دې ملک وارث دی، اکثریت دی.)) ما ويل هغوی کله دا وراثت او اکثریت مني، ده وويل: ((مني يې که نه حقيقت خو همدا دی، څوک چې د خارجيانو په مقابل کې جنگېږي او پر خپل ملک سر ورکوي همغه د ملک وارث دی، دا چې څوک يې مني که نه هغه بېله خبره ده.))

ډاکټر سپنتا د پاکستان پر وړاندې هم ټينگ دريځ درلود، د فارسي

ژبې له تائید پرته یې د ایران د اخوندانو پر وړاندې هم ورته نظر درلود، په مجموعي ډول یې ملایان نه خوښېدل او دا یې ورستې پدیدې او تعویذ لیکونکي گڼل. ډاکتر سپنتا سره له دې چې پلار و نیکه یې پښتانه وو، خو ده ځان پښتون نه باله، کله کله به یې ویل چې ژوند مو له کوچیتوبه پیل کړی، خو اوس متمدن شوي یو. د ده په ماموریت کې ما د رشوت او فساد کومه خاصه بېلگه پیدا نه کړه، خو په ملي مسایلو کې لکه څنگه چې غږېده، په عمل کې هغسې نه و، د پښتنو او نورو توپیر یې څرگند و او د خپل حزب خلک یې ډېر پالل. له امریکایانو سره یې ښه مناسبات غوښتل او دا یې د افغان ولس په خیر گڼل، ولسمشر سره یې څو ځله پر دې مسله او ځینو نورو خبرو مناسبات هم خراب شوي وو، خو سرمحقق زلمی هېوادمېل به په کې جرگه کېده او مناسبات به یې بېرته عادي کول. کله چې ما له دفتر څخه استعفی کوله، نو دی راسره موافق نه و، راته یې وویل: ((ستا پر ځای، رییس صیب (ولسمشر کرزي) تر تا ښه سپری نه مقرر وي، حتماً به کوم یو جنگسالار او یا هم د هغه زوی راځي، نو تر هغه چې ته پاتې شي دا مور ته په گټه ده، زه پوهېږم چې زما او ستا افکار فرق لري، خو زه د افکارو تنوع ته سخت احترام لرم. په هغه ټولنه او دفتر کې چې د افکارو رنگارنگي نه وي، هلته پرمختگ نه رامنځته کېږي که زما منې استعفی مه ورکوه.)) ما ویل اوس مې پرېکړه کړې ده. تصمیم مې غوڅ دی، همدې سره ترې له دفتر رابهر شوم.

۴- شیدامحمد ابدالي: شیدامحمد ابدالي د ولسمشر حامد کرزي د خپلوانو له جملې څخه دی، مخکې تر دې چې حامد کرزي د موقتي ادارې رییس شي، شیدامحمد ورسره د کویټې په دفتر کې کار کاوه. تر موقتي ادارې وروسته یې ځانگړی سکرتر شو او تر ټولو زیات ولسمشر ته نږدې و. د کار له ساعتې بیا د خوب تر وخته له ولسمشر سره و. د ولسمشر په گڼو جلسو کې یې گډون درلود او د هغه له هر رازې باخبره و. د ولسمشر د څلورو پنځو کلونو واکمنۍ په بهیر کې شیدا محمد د هېواد له هر والي،

قومندان، وزیر، قومي مشر، روحاني شخصیت او نورو موثرو اشخاصو سره یا د مخامخ خبرو او یا هم د تېلفون له لارې اشنا شو او د افغاني ټولني ډېرې خواوې ورته معلومې شوې. شیدامحمد ابدالي بیا وروسته امریکا



(شیدا محمد ابدالي)


متحده ایالتونو ته لاړ او هلته یې خپلې لوړې زده کړې تر سره کړې. تر هغه وروسته بېرته افغانستان ته راغی او د ولسمشر کرزي د واکمنۍ په دویمه دوره کې د امنیت شورا د دفتر مرستیال او هم د ولسمشر خاص دستیار شو. دا مهال نو ډاکتر سپنتا او ابدالي دواړو په یوه دفتر کې کار

کاوه. د ډاکتر سپنتا له پخواني بگرونډ سره هم د شیدامحمد ابدالي چندان جوړه نه وه، خو دا چې شیدا محمد ولسمشر ته ډېر نږدې کس و، نو ځکه خو د ډاکتر سپنتا زور پرې ونه رسېده. شیدا محمد ابدالي په امنیت شورا کې ډېر واک درلود. یوه ورځ یې زه پاس خپل دفتر ته وغوښتم، راته یې وویل چې ستا فعالیتونه موږ تائیدوو، د رییس صاحب هم خوښېږي، خو رییس صاحب (ولسمشر) په داسې موقف کې دی چې هغه خپله څه نه شي ویلای، موقف یې لوړ دی نو هغه خو د ټولو جمهور رییس دی. ما ویل، هو د ټولو دی خو ټولو کې پښتانه نه راځي. موږ هم وایو چې دی د ټولو دی، خو عدالت دې تامین کړي، مرستیالان یې هم باید د ټولو وي نه د یوه قوم. ده وویل د هغو خبره نو بیا جلا ده. هغوی خو دا کار کوي (مانا خپل قوم پالي) نو موږ او تاسې باید د هغوی غوندې نه شو، ما ویل کومه لاره ستا په نظر موجوده ده چې عدالت تامین شي. ده وویل: ((رییس صیب وایي که ټول د (یون) په شان وای او خپل حق یې غوښتلای، نو ماته به هم کار اسانه و، ما به ویل هغه دی دوی هم خپل حق غواړي، پر ما

به يو ډول فشار وای)) شیدا محمد ابدالي زیاته کړه: ((پښتانه وزیران دي
خدای خوار کړي، خپل موقف ساتي، د خپلې خوکی په غم کې دي)). ما
ویل اول خو یې همداسې خلک راوستي او دویم یو نیم که ځان
وخوځوي، نو پر هماغه ورځ یې لرې کوي او څوک یې اواز نه اوري او زه
خو په داسې موقف کې یم چې چندان موقف نه دی، هر وخت چې راته
ووايي لاړ شه زه خپله خوشاله یم. ده وویل: ((ستا خبره رښتیا ده، څه
موده وړاندې څو تنه وزیران او نور مطرح کسان سره کېناستو، اول کې د
رییس صیب هم خوبه وه، دوی وویل چې په ملي موضوعاتو او نورو غټو
مسایلو کې به گډ موقف نیسو، هم په کابینه کې او هم به په نورو مهمو
غونډو کې یو د بل موقف تائیدوو، خبره به مو یوه وي، پر رییس صیب به
هم ډېر فشار نه راوړو، موږ به خپل کارونه خپله کوو. فاروق وردگ،
زاخېلوال، رحیم وردگ، جیلاني پوپل او نور ټول په دې پروگرام کې
شامل وو، څو غونډې مو هم وکړې، خو وروسته رییس صیب وویل چې
دې کې باید د ټولو قومونو خلک وي، باید دا کار پراخ شي او ملي شي نه
د یوه قوم. بیا زموږ هغه پروگرام هملته پر تپه ودرېد)). شیدا محمد هم کله
کله د نورو افغانانو په شان د زړه وینې څښلې، سړی نه پوهېده چې اخر
شکایت چاته وکړي، دوی هم ناراضه او ولس هم ناراضه. شیدا محمد به کله
زموږ د هغه ملي دريځ ملاتړ هم کاوه چې د ټولو افغانانو خیر به په کې
نغښتی و. د هغه دفتري ملاتړ هم له ما سره ملگری و، خو زما د دفتر کارونه
انجنیر صاحب ابراهیم پورې تړلي وو، شیدا محمد سره مو دومره سروکار نه
درلود. شیدا محمد هم لکه د انجنیر صاحب ابراهیم په شان سهارنی جلسې
ته نه حاضرېده. جلسې به اکثره ډاکتر سپنتا پرمخ وړلې او که هغه به نه و،
نو د امنیت شورا بل مرستیال بناغلي (حکیم نورزي) به جلسې پرمخ وړلې.
شیدا محمد که څه هم په امنیت شورا دفتر کې زیات واک درلود او یا هم
ولسمشر ته تر ډېره نږدې کس گڼل کېده، خو له دې موقف او مقام څخه
یې هغسې گټه پورته نه کړه چې ورته په کار وه.

شیدا محمد ابدالي بیا وروسته په هند کې د افغانستان د لوی سفیر په توګه وټاکل شو.

۵- عبدالحکیم نورزی: عبدالحکیم نورزی اصلاً د ارزګان ولایت دی، چېي افکار لري او پخوا یې د خلکو دیموکراتیک ګوند په (خلفي) خانګې پورې اړه لرله، د خلکیانو د واکمنۍ په بهیر کې د (ګام) یا (اکسا) یانې د هماغه وخت د څارګرې ادارې مرستیال پاتې شوی. د ډاکتر نجیب الله تر حکومت وروسته په کویته کې د پاکستان د استخباراتو له خوا بندي



(عبدالحکیم نورزی)

او بیا تر څو کلن زندان وروسته اروپا ته لاړ، هلته په بلجیم کې اوسېده، بیا یې د روم له بهیر سره اړیکې پیدا کړل او له حامدکرزي سره هم د همدغې پروسې له مخې آشنا شو، کله چې موقته اداره جوړه شوه، حکیم نورزی هم لکه د نورو افغانانو په شان له اروپا څخه

کابل ته راغی او دلته د حامدکرزي له خوا د ملي امنیت د ادارې د مرستیال په توګه وټاکل شو. خو د ملي امنیت له رییس (امرالله صالح) سره یې ګوزاره ونه شوه، هره ورځ به د دواړو تر منځ جنجالونه وو. دا نو هغه مهال و چې حکیم نورزي پخواني چې افکار څنډې ته کړي وو او ملي فکر یې راخپل کړی و. امرالله صالح بیا دې ډول افکارو سره علاقه نه لرله او دا مهال د دې ادارې له خوا د عامو افغانانو په تېره بیا د پښتنو افغانانو د ځورونې لړۍ په چټکۍ سره روانه وه، د هر پښتون د ځینې لپاره د (طالب) او (القاعدې) له نسخې څخه کار اخیستل کېده او د خپل هر جنایت د پټونې لپاره یې د (جهاد) او (مقاومت) تعویذ کاراوه. پر (حکیم

د حامد کرزي واکمني؛ یادښتونه، شنه او ارزونه/۱۴۳

نورزي) چې د چپي افکارو يا د خلکيتوب کومه پخوانی ټاپه وه، نو امرالله صالح کولای شول د (جهاد) د لفظ په کارولو سره هغه ته هر ډول ستونزې راولاړې کړي.

نورزي ډېر وخت په ملي امنيت رياست کې طاقت ونه کړای شو. بيا يې د پخواني پاچا اعليحضرت محمد ظاهر شاه د کورنيو له ځينو غړو، (سلطان محمود غازي) او نورو سره (دملي وحدت ولسي تحريک) په نامه يو سياسي حرکت جوړ کړ. په لومړيو کې ډېر په کش کې روان و، تر يو څه مودې وروسته د ده او سلطان محمود غازي تر منځ اختلاف راغی، غازي او نور خلک له دې ولسي تحريکه وايستل شول او د تحريک مشرتابه ټول ده ته پاتې شو. فعاليتونه يې په لومړيو کې منظم او گرم وو، خو وروسته وروسته بيا سست شول او دا ډول تحريکونه نور هم پسې زيات شول. حکيم نورزی بيا وروسته د حامدکرزي له خوا د ملي امنيت شورا دفتر د مرستيال په توگه غوره شو او همدلته يې دنده پيل کړه. نورزی که څه هم په ملي امنيت شورا دفتر کې لکه د انجنير ابراهيم او شيدامحمد ابدالي په شان ډېر زيات صلاحيت نه لري، خو په ملي مسايلو کې د ټينگ دريځ خاوند دی. په انگليسي ژبه هم پوهېږي او په دري ژبه هم، خو په رسمي غونډو او ميټنگونو کې همېش په پښتو غږېږي، د چا په کيسه کې هم نه دی چې څوک پرې پوهېږي او يا نه پوهېږي، يا پرې خوښېږي، که خفه کېږي؟ د درېو کلونو په ترڅ کې چې هر وخت د غرمې ډوډی پر سر يوځای وو او د ډاکتر سپنتا په گډون به د امنيت شورا ټول مشرتابه چې تعداد يې لسو تنو ته رسېده، د غرمې ډوډی مو يوځای خوړه، ډاکتر سپنتا د مېز په سر کې د مشرتابه پر څوکۍ کېناسته، مرستيالان او رييسان به د مېز دواړو خواوو په اوږدو کې. نورزی به د ډاکتر سپنتا تر څنگ د يوه تن په فاصله، خو هغه ته تقريباً مخامخ کېناسته، د درېو کلونو په ترڅ کې ډاکتر سپنتا يوه ورځ هم يوه کلمه د خدای د رضا لپاره په پښتو ونه ويلې او حکيم نورزي يوه کلمه په دري، خو دواړه به لگيا وو، خپل گرم بحث به

يې کاوه. يوه به دري ويله بل به پښتو، يو بل ته يې دا هم نه ويل چې ته ولې دري وايې او بل پښتو، دا پوښتنه او ناراحتي يې هم نه کوله چې يو بل لا په پښتو او دري نه پوهېږو. حقيقت دا دی چې دواړه په پښتو او دري پوهېدل، خو ډاکتر سپنتا پښتو نه ويلې او نورزي دري. خو مفاهمه او مکالمه روانه وه، کله چې به د دفتر ملگرو دا حالت وکوت، نو سره موسکي به شول، يوه نيمه خبره به نورو ترجمه کړه، نو دوی به بيا ويل نه! پوهېږو. تر هغه دمه چې زه هلته په دفتر کې وم، د ډاکتر سپنتا او نورزي صيب د ژبې مقابله روانه وه او يو بل ته تسليم نه شول.

حکيم نورزی اوس هم د يوه سياسي دريځ خاوند دی، خو ما به ورسره کله ټوکې کولې چې ستاسو سياست ډېر کلاسيک دی، ستميان، جمعيتيان او پرچميان درباندي ډېر تېز دي، هغوی ماډرن دي، خو تاسو کلاسيک ياست داسې لکه عصري طب او يوناني طب، يا عصري ډاکتر او يوناني حکيم جي، هغه به خندل. له حامدکرزي سره د نورزي رابطه ښه وه، خو داسې هم نه وه چې د هغه خبره دې ومني او يا دې وخت پر وخت ورته د ملاقات وخت ورکړي. نورزي هم دا دفتر غنيمت گڼلې و، خپلې شپې او ورځې يې تېرولې. تر دې ځای بالا ده ته کوم بل مناسب ځای نه پيدا کېده، لوړ معاش، مرمی ضد موټر او امنيتي گارد ټول سهولتونه ورسره وو. کله چې ما استعفی ورکوله، نو نورزي صيب سره مې هم مشوره وکړه، د هغه خوښه نه وه، ماته يې ويل: ((سخت امنيتي مشکلات به درته پيدا شي، ټلوېزيون به دې در وټري او نور گڼ شمېر مشکلات به درته پيدا کړي، اوس خو د دولت پرده درباندي خوره ده، د جمهور ريس ملا تر درسره دی. دا چې درسره دی که نه پر دې خو يوازې زه او ته پوهېږو، خو بېرون ته دا نور خلک خو داسې فکر کوي چې يون مانا کرزی. که زما منې استعفی مه ورکوه.)) ما ويل اول وي که اخر وي له دې ځايه به څو، پرېږده چې پر خپلو پښو ودرېږو، دا خطرونه غير له هغې هم راروان دي،

ځانونه باید ورته تیار کړو. ده ویل ((ما هم خپله استعفی ورکوله خو هېڅ بل داسې ځای چې ځان په کې خوندي احساس کړم، نه لرم، دې خلکو (شمالټلوالې) سره مې هسې هم له پخوا نه وړانه ده، ټول واک هم دوی سره دی، نو ډېر مشکلات به راته پیدا کړي، نو ځکه مې دلته هسې سر په سیوري کړی دی.))

حکیم نورزي رښتیا هم دلته سر په سیوري کړی و، نور کوم زیات عملي صلاحیت ورسره نه و. خو که چېرې لږ هم ورته لاره خلاصه وای کار یې کولای شو، د خپل گوند (د ملي وحدت ولسي تحریک) سخت ستایونکی و، یوه ورځ یې د (پاکستان د راکټي بریدونو) او (حکیم شجاعی) پر ضد مظاهره اېستله، ماته یې وویل یاره یو لک نفر به راشي، ما ویل، هېڅ امکان نه لري. بیا یې وویل، موږ خو د (۳۰) زرو کسانو تابیا نیولې، خو کېدی شي خلک تر دې زیات شي، ما ویل (دوه زره) کسان حاضر کړه، دوه ساعته ټلوېزیون کې وخت درکوم، ده ویل راکړه لاس! ما لاس ورکړ. د مظاهري پر ورځ ټول (۱۴۰۰) کسان وو، خو ده بیا ویل چې تر (۳) زرو زیات وو، سره له دې چې میدیا ټول عکاسي کړي وو، هغه هم داسې نه وو چې ټول د ده د تحریک کسان وو، عام خلک چې د پاکستان د توغندیو خلاف وو او د حکیم شجاعی ظلمونه یې غندل، هغه هم په کې شامل وو. خو موږ یې له ټلوېزیون څخه ټول راپور په منظم ډول خپور کړ. په هر حال حکیم نورزی داسې یو شخص دی چې پر ملي ارزښتونو ټینګ ولاړ دی او که زور یې ورسې په دې لاره کې قربانی ته هم تیار دی.

۶- محمد ضیاء صالحی: بناغلی (ضیا صالحی) په ارگ کې دومره لوړ مقام نه لري، د امنیت شورا په دفتر کې مالي او اداري مسول دی. تر دې وړاندې همدلته د اطلاعاتو د اخیستلو د څانګې مشر و، خو له (انجنیر صاحب ابراهیم سپین) زاده سره د نږدې اړیکو له امله مهم گڼل کېږي. پخوا یې له (جنرال دوستم) سره کار کاوه د هغه ژباړن و او تر هغه دمخه د

ډاکتر نجيب الله د حاکمیت په دوره کې د دولتي امنیت د ریاست (خاد) غړی و. په اردو، پښتو، دري، روسي او انگلیسي ژبو پوهېږي، ډېر ماهر، چالاکه او د وخت پر نزاکتونو پوه دی. د سلگونو خلکو د تېلفون نمبرونه یې په یاد زده دي، یوه ورځ چا ورڅخه پوښتنه وکړه چې د تېلفون دا نومره نومرې دې ولې له یاده زده کړي؟ ده ورته وویل، دا چل روسانو موږ ته ښودلی دی، ځکه که د یادښت کتابچه دې ورکه شي او یاد چالاس ته ورشي، نو ذهن خو دې خپل دی. صالحی سره د هر نظام کیسې وې، د ډاکتر نجيب الله، د حضرت صبغت الله مجددي، د برهان الدین رباني، د جنرال دوستم، احمد شاه مسعود، انجنیر گلبدین حکمتیار، حاجي قدیر او نورو ډېرې حساسې کیسې ورسره دي، یوه ورځ ورته (ملک قريشي) په ټوکو کې وویل: ((هر نوی نظام چې راشي که په هغو لومړیو دوو ساعتونو کې یې ونه وژلې، نور دې نه شي وژلی، بیا به هماغه نظام کې ته تر ټولو ډېر مطرح یې)). ده هم ورته وویل: «رښتیا هم د دوو ساعتونو وخت ته ضرورت لرم.» سرور ثبات صیب پرې غږ کړ: ((یاره که زه یم نو په همدې اولو دوو ساعتونو کې دې چاره کوم)). ضیا صالحی د خپل ماموریت په لسکلنه دوره کې یوازې یو دوه ځله ولسمشر حامد کرزي سره لیدلي دي، خو ولسمشر یې ښه پېژني، دا مهمه نه ده چې دی ولسمشر سره وگوري او که نه، هغه څوک چې ولسمشر سره هره ورځ گوري، دی بیا هغه سره هره ورځ گوري؛ انجنیر ابراهیم سره دی هر وخت کتلاي شي او په اکثره بهرنیو سفرونو کې ورسره مل وي. د انجنیر ابراهیم خبره ځمکې ته نه غورځوي، ژبه یې ډېره نرمه ده، هرې خواته یې اړولای شي. صالحی پخواني چپي نظریات لري پخوا یې له (پرچم) گروپ سره تړاو درلود، خو د وخت له غوښتنو سره سم ځان ډېر ښه اعیارولای شي. صالحی په امنیت شورا کې د پوره واک او ځواک څښتن دی، خو د ده مزه هغه وخت باران یوړه چې امریکایانو له یو چا څخه د یوه کرولا موټر د ډالی اخیستلو په


تور ونيو. دا نيونه د صالحې د زوی د واده پر شپه تر سره شوه، د هغه شخصیت ته يې ډېر زیان واړوه. دا مهال ډاکتر رنگین دادفر سپنتا د امنیت شورا د دفتر مشر و، د هغه هوکړه هم په کې شامله وه. کله چې ولسمشر د انجنیر ابراهیم په واسطه خبر شو، نو ژر يې مداخله وکړه او صالحې يې له زندان څخه راخلاص کړ. دې کار امریکایان هم په غوصه کړل، د امریکایانو او کرزي تر منځ مناسبات هم خراب شول.

امریکایانو اصلاً صالحې د هغو زرگونو تېلفونونو له امله نیولی و چې ده په تېرو وختونو کې بېلابېلو خلکو ته کړي وو. صالحې انجنیر ابراهیم سره تر دې دمخه څو ځله روسیې او هندوستان ته هم سفرونه کړي وو. ویل کېږي چې روسیې ته د انجنیر ابراهیم سفر او له هغو سره د مناسباتو د بیا رغونې لپاره صالحې له خپلو پخوانیو مناسباتو څخه گټه اخیستې وه. روسیې ته د انجنیر ابراهیم د سفر په باب معلومات د امرالله صالح له خوا امریکایانو ته ورکړل شوي وو. لنډه دا چې د صالحې د فعالیتونو په باب امریکایانو سره گڼ شکونه وو، نو په دې خاطر يې هغه د افغاني ځواکونو په واسطه ونيوه. د صالحې په باب دا وخت په امریکایي ورځپاڼو په تېره بیا (نیویارک ټایمز) کې ځینې لیکنې هم خپرې شوې چې صالحې يې خورا نارامه کړ. صالحې په دې برخه کې له ډاکتر سپنتا او طلوع ټلوېزیون څخه چې د ده په وینا يې دا مهال له امرالله صالح او ډاکتر سپنتا څخه الهام اخیسته، سخت سر ټکاوه. خو صالحې سره هم کېدی شي داسې رازونه وو چې ولسمشر پرې ټینګ ودرېد او امریکایانو هغه تر (۲۴) ساعتونو وروسته بېرته پرېښود. تر هغه وروسته ضیا صالحې بیا له امریکایانو سره خپل روابط ورغول او تر دې پېښې وروسته يې بیا هم څو ځله امریکا ته له انجنیر ابراهیم سره یوځای سفر وکړ او نورو هېوادونو ته هم ورسره په سفر لاړ، خو بیا هم د صالحې د نیونې اصلي علت معلوم نه شو. صالحې سره له دې چې د دې دفتر مالي او اداري مسول دی، خو بهر ته د بهرنیو چارو تر ریسه زیات سفرونه لري او د سفرونو په مانا او محتوا هم له انجنیر ابراهیم او ده

پرته نور څوک نه پوهېږي. علماوو شورا او ځينو جهادي قومندانانو ته د پیسو په رسونه او وېش کې هم صالحی صلاحیت لري. لنډه دا چې په امنیت شورا دفتر کې تر ده بل موثر رییس نه ښکاري.

۷- عبدالله پوپل: د ښاغلي (عبدالله پوپل) اصلي استوګنځی کندهار

دی. بیا امریکا ته تللی او هلته ډېره موده اوسېده، یو وخت د روم له پروسی سره ملګری شو، د ولسمشر له ورونو؛ قیوم کرزي او په تېره بیا له محمود کرزي سره نږدې اړیکي لري. د طالبانو تر سقوط وروسته بیا څه موده په کندهار کې ښاروال و. د ډېرې لنډې مودې لپاره په ننگرهار کې



(عبدالله پوپل)

هم ښاروال پاتې شو، تر هغه وروسته بیا د امنیت شورا په دفتر کې د ولایتي برخې رییس شو. عبدالله پوپل د ولسمشر له کورنۍ سره د خپلولی یو څه اړیکي هم لري، کله کله یې کور ته هم ورځي. خو ولسمشر پوپلزو ته چندان ارزښت نه ورکوي. البته په

کندهار کې کېدی شي دا خبره معکوسه وي، خو دلته په کابل کې پوپلزي هغه د چا خبره په دوه توته هم نه اخلي. ولسمشر فکر کوي، هغه څوک چې تخلص یې پوپل یا پوپلزي وي، نورو ته دا انګېرنه په لاس ورکوي چې ولسمشر گنې قبیلویت پالي، په همدې خاطر پوپل او پوپلزو ته ډېره مخه نه ورکوي. ما څو ځله پوپل صیب ته وویل چې دا تخلص دې بدل کړه، د دې پرځای چې علي، حسيني یا جعفري تخلص کېږدې، ډېره گټه به درته ورسوي، ما ورته زموږ د یوه ملګري کیسه وکړه چې ډېر با استعداد و، خو تخلص یې (توتاخېل) و، په هېڅ لور پوست کې تر اخره مقرر نه شو، کوم ځای کې چې به کوم مهم پوست ته وړاندې شو، نو د توتاخېل د تخلص

په لیدو سره به یې یو لوړ پوړي او یا ټیټ پوړي چارواکي مخالفت وکړ، بېرته به یې له لېسته وویست، یوه ورځ یې ماته وویل: هېڅ په خپل عیب نه پوهېږم، هر څه ته برابر یم، په هر څه مې سر خلاص دی، خو چې کوم پوست ته پیشنهاد شم، د نامعلوم علت له امله بېرته رجکت شم، نه پوهېږم چې کوم عیب لرم. ما ورته وویل عیب خو دې معلوم دی، ده وویل څه شی! ما وویل: اول پښتون او بیا توتاخېل یې. ته همدا اوس دا تخلص لرې کړه چې څومره ژر مقررېږې، ده ویل نو څه وټاکم، ما وویل سادات، قریشي، حسيني او داسې نور، ده تخلص بدل کړ، (سادات) یې پرځان کېښود، اوونۍ لا وتې نه وه چې یو چېرته معین شو، بیا تر هغه ځایه بل ښه ځای کې معین شو او اوس هم د یوه وزارت مرستیال دی، نو که ته هم غواړې د رییس صیب د خپلولۍ له څپېرې بېغمه شې، دغسې یوه چاره وکړه، هغه راته وویل: ((عجیبه خبره دې وکړه، خو والله که دغه چل راځي، موږ ساده خلک یو)). پوپل صیب د دربار پر نزاکتونو او ژبه هم پوهېده، خو په ډېر کلاسیک ډول او دا ډول درباري چلند په دې عصري زمانه کې نه چلېده.

زموږ چې به کله زړه تنگ شو، نو د ده دفتر ته به لاړو، سملاسي به یې جای راوغوښت، یوه بل ته به یې سپکې سپورې وکړې، د ده عادت و چې زړه کې یې خبره نه ټینګوله او راساً یې په کنځلو بدلوله؛ د ده ماینه، د ده ارتینه، د ده ارتینه په تا او داسې نور. یوه ورځ یې راته وویل، ستا په زړه کې به څه گرځي چې دا پوپل دومره پوچ خولی سړی دی، والله که داسې یم، خو دې د خره زامنو ته چې کنځل ونه کړې زړه دې طاقت نه کوي، نو ته او خدای چې دوی ته څه وایې! یوه ورځ (ملک قریشي) عبدالله پوپل ته وویل چې عیناً عزیزالله واصفي صیب درڅخه جوړ شوی، نږه کنځلې کوي، واصفي صیب هم داسې دی، یوه شېبه یې خوله له کنځلو خالي نه وي. د ده ارتینه، د ده ښځه، د ده ماینه، د ده پلان د ده بستان، داسې داسې کم، یوه ورځ ورته په کندهار کې یو سپین ږيري وویل،

واصفي صيب په دې کنځلو کې هېڅ وقفه نه راوړې، يوه نه يې باسي بل کې يې ننباسې، داسې لکه پخواني تېلفونچيان چې يو نه يې باسي، بل کې يې ننباسي، نو قریشي صيب هم پوپل صيب ته وويل چې پر تا هم هغه کانه شوې ده. ټولو وخنډل، پوپل صيب وويل، والله که واصفي ملامت وي، له کنځلو پرته مې په بل شي زړه نه يخېږي، دا د خړه زامن که په ادبياتو اصلاح کېدی، يون صيب به اصلاح کړي وو، نو زموږ چې به زړه تنگ شو، د پوپل صيب دفتر ته به لاړو او کله هم د ثبات صيب دفتر ته. پوپل صيب به کله کله ډېرې جالبې سياسي او د رمازه خبرې هم لرلې، يوه خبره ما همغه وخت د يوې خاطرې په توگه ځان سره ثبت کړې چې دا دی دلته يې وړاندې کوم.

د وينو سېلاب!

د جمهوري رياست د دويمې دورې تر ټاکنو وروسته د کابينې د جوړونې موضوع ډېره گرمه وه، د هر وزارت لپاره د بېلابېلو نوماندانو نومونه زمزمه کېدل. په دې لړ کې د بهرنيو چارو وزارت لپاره د بناغلي زلمي رسول نوم هم ډېر يادېده. بناغلي زلمي رسول په خوله غلی، په زړه کې پوه، ډېر آرام، نرم او د ښه سپړتوب يوه بېلگه ده، بناغلي زلمي رسول لکه څنگه چې په ښه سپړتوب کې حد و برید نه لري، دغسې يې د بې جرئتي برید هم معلوم نه دی. عیناً لکه خپله جمهور رييس حامد کرزی. د کرزي ډېر خصوصيات په مستقيم او نامستقيم ډول هغه ته انتقال شوي دي. يوه ورځ سهار د ثبات صيب دفتر کې ناست وو، څو تنه نور هم وو يو دم عبدالله پوپل وارخطا رانوت، ويې ويل: ((عجيب او خطرناک خبر)) موږ وويل څه دي ووايه! ده وويل: ((همدا اوس خبر شوم رييس صيب پرېکړه کړې چې رحيم وردگ له دفاع وزارت لري کوي او پر ځای يې زموږ ډاکتر صيب زلمي رسول مقرر وي.)) پوپل صيب وويل: ((زما تشویش په دې کې دی چې که دا کار وشي افغانستان کې به (د وينو سېلاب) وبهېږي،

افغانستان کې هسې هم دېرش کاله وینې بهېدلې دي، نور نو د وینو تاب نه لري او دا سړی خو داسې (جدي) دی چې په هماغه اوله ورځ به یې سفر بري اعلان کړې وي. د طالبانو سابه به یې هم په مالګه کړي وي او د شمالتلوالې هم، خو خدای دې د پاکستان ژوند ته خیر کوي.)) پوپل صیب په ډکه خندانه خوله دا خبره وکړه، دې سره ما بیا ثبات صیب ته وویل: ((ته یې منې؟)) هغه وویل: ((چې پوپل صیب یې وایي، نو اوس یې منم او بل ته لا اوس هم د رییس صیب په کارونو کې شک کوې، اوس یې هم نه منې؟ ایا تر دې یې نور (نه!) تصمیمونه نه دي نیولي؟))

دا او دېته ورته دېرې عجیبې خبرې په دفتر کې تبادلې شوي، ټولې د لیکلو وړ دي، خو یوه نیمه یې زما د قلم تر نوکې راوړسېدله. عبدالله پوپل د ولسمشر له خپلولی سره سره بیا هم په هماغه یوه گېر کې روان و، هېڅ وده یې ونه کړه، زلمي رسول ته یې هم ځان نږدې نږدې کاوه. انجنیر ابراهیم او نورو ته هم، خو په دفتر او تر دفتره بهر د زیات واک و ځواک څښتن نه شو. کله کله به گل اغا شېرزي او یا هم کوم بل والي په کومه ډالی ونازوه، نور یې نو د نورو چارواکو په شان له دولتي څوکی څخه دېر کار وا نه خيست. کله چې زلمی رسول د بهرنیو چارو وزیر شو، نو عبدالله پوپل هم ورسره لاړ، هلته یې د ولایتي برخې مسول کړ، خو څه موده وروسته پښېمانه و، نه دلته بېرته راتلای شو او نه هم هلته خوشاله برېښېده.

۸- ملک قریشي: ښاغلی (ملک قریشي) اصلاً د کندهار اوسېدونکی دی. لوړې زده کړې لري او د ولسمشر حامدکرزي د مېرمنې (زینت کرزي) ورور دی. دېر هوښیار او دروند ځوان دی. د امنیت شورا په دفتر کې د (تحلیل او ارزونې) د ریاست مشر دی. هم د خپل لیاقت له وجې او هم دا چې د ولسمشر کرزي اخبني دی، په دفتر کې پوره صلاحیت لري او هم ورته خلک احترام کوي. خو هغه خلک چې دی نه پېژني، نه غواړي دی ورته په لوی لاس له حامدکرزي سره د خپلې خپلولی یا کورنیو اړیکو

په باب څه ووايي، که ولسمشر کرزی نه وای، نو هم ده، د دې او تر دې د



(ملک قریشي)

لوړې څوکۍ لیاقت درلود. ملک قریشي ډېر ظریف سړی دی. ښه د گپ او شپ انډيوال دی، د ده ټوکې د عبدالله پوپل په شان لوڅې نه دي. د ادب په چوکاټ کې دي او ډېرې ظریفانه دي. په دفتر کې یې هم چا سره ټکر نه دی کړی، زما سیاسي نظریات یې خوښېږي، اکثره

وخت یې د دفتر په غونډو او بهر کې زما له سیاسي دريځه ملاتړ کړی، خو نور په مجموعي ډول د نرم مزاج څښتن دی. کله چې به د دفتر مشران نه وو، نو ریيسانو به د ډوډۍ پر سر د گپ او شپ ښه محفل جوړاوه، هر چا به هر ډول ټوکې کولای شوې، خو کله چې به مشران راغلل، نو بیا به خبره یو څه په پرده کې شوه.

ملک قریشي چې کله ټوکه کوي، نو له موضوع سره په ارتباط یې کوي، ان له ولسمشر سره په یوه ظریفانه انداز غږېږي. یوه ورځ ما قریشي صیب ته وویل: ((که له وسه مو پوره وي، رییس صیب ته په کور او دفتر کې غوړه مالان مه پرېږدئ چې دا سخت تاوان رسوي.)) ده هم له غوړه مالانو سره وټکاوه او ویې ویل چې: ((د رییس صیب پر ذهن تاثیر لري، ښه کار ورته بد او بد ورته ښه معرفي کوي او بله مهمه خبره دا ده چې د رییس صاحب دوستان له هغه څخه لرې ساتي، څوک چې هغه ته کار کوي او هغه ته یې منډې وهلې، له هغه څخه یې لرې ساتي.)) دلته د ولسمشر کرزي په دربار کې غوړه مالان ډېر دي د همدې درباري غوړه مالانو په باب یوه کیسه راوړم، یوه ورځ ما او ملک قریشي سره د زړه خواله وکړل او بیا مې هغه د یوې خاطرې په توگه ثبت کړل:

په دې ټیم؟

یوه ورځ ما (یون) ملک قریشي سره د درباري غوره مالانو د ناوړه رول په هکله خبرې کولې، ملک قریشي راته یوه کیسه وکړه، کیسه لنډه، خو جالبه ده، قریشي وویل: ((یوه شپه د رییس صیب په کور کې ناست وو، خو تنه نور مخور یې هم مېلماڼه وو، ټولو تر حده زیات د رییس صیب توصیف وکړ، داسې توصیف چې زه پرې له ورايه پوهېدلېم چې صداقت په کې نه شته او یوازې د رییس صیب د خوشالی په خاطر دی، ما خبرې نه کولې، غوږ وم، یوه په کې وویل: رییس صیب دومره غټ کارونه دي وکړل، افغانستان دي بېرته راټول کړ، د ملي وحدت لپاره دي دومره کار وکړ چې له تا پرته هېچا هم نه شو کولای په همدې خاطر درته ټول د ملي وحدت سمبول وایي، خو یو بل مهم کار درته پاتې دی، هغه دا چې تر څو یې تر اټکه ونه نیسې له پاکستانه مو خلاصی نه شته، په آرامه مو نه پرېږدي او دا کار یوازې ته کولای شي)). قریشي وویل: ((رییس صیب ته هم دي خبرې خوند ورکړ وې ویل: ((رښتیا هم تر اټکه چې یې ونه نیسو، خلاصی مو نه شته)) دي وخت کې زما اوسپله تنگه شوه له خولې مې ووتل: ((په دې ټیم؟ په دې ټیم خو والله که تر محمود خان پله پورې هم لارشي)) زما دي خبرې سره غوره مالان ټول غلي شول او رییس صیب په موسکا کې خو لږ په قهرجنه لهجه وویل: ((یاره د امنیت شورا والا بي له دي چې چایونه وڅښي او منفي فکر وکړي نور هېڅ کار نه کوي)).


د ملک قریشي ((په دې ټیم؟)) خبره ځکه دلته په زړه پورې وه او کښن یې درلود چې په همدې نږدې ورځو کې د ثور پر (۸مه) نېټه د ((جشن)) په مناسبت جوړه شوې غونډه، د مخالفو وسلوالو له خوا ګډه وډه شوه، د ولسي جرګې د وکیل (فضل الرحمن ځمکني) په ګډون څو تنه په کې ووژل شول او نورو ټولو پوځیانو او ملکيانو له صحنې څخه پښې سپکې کړې. د غوره مالانو د (اټک) د نیولو د هیلې پر وړاندې د ملک

قریشي له خوا (په دې ټیم) ترکیب استعمالول، د یوه داسې واقعیت څرگندونه وه چې هر وخت په ارگ کې پېښېږي.

کله چې زلمی رسول د بهرنیو چارو وزیر شو، نو ملک قریشي هم ورسره لاړ او هلته د وزیر د دفتر د رییس په توگه مقرر شو.

۹- سرور ثبات: په امنیت شورا کې یو تن بل هم چې له ولسمشر سره

پېژني، هغه بناغلی (سرور ثبات) دی. مخکې د امنیت شورا مالي او اداري



(سرور ثبات)

رییس و او وروسته د تحلیل او ارزونې رییس شو. سرور ثبات پخوا چې نظریات او شعله یانو سره اړیکي درلودل، د جهاد په دوران کې له جهادي لیکو سره یوځای شو، تر جهاد او تنظیمي جگړو وروسته لندن ته لاړ، د طالبانو د نظام تر ړنگېدو وروسته

بېرته کابل ته راغی او اوس دا دی دلته د امنیت شورا دفتر کې دریس په توگه دنده تر سره کوي. پر اداري کارونو یې سر خلاص دی، خو په سیاسي کارونو کې هغومره وخت او صلاحیت ورته نه دی میسر شوی. کله کله د امنیت شورا دفتر په ځینو مهمو کورنیو او نورو غونډو کې چې بهرنیان په کې ونډه لري، ده ته هم د گډون بلنه ورکول کېږي. خو بیا هم ډېر فعال نه برېښي. کله چې رسمي غونډې نه وي، نو د ده دفتر ته د مجلس لپاره ورځو. خو زموږ د راتولېدو اکثره وخت د غرمې د ډوډۍ مهال وي. دولس نیمې بجې د ډوډۍ لپاره سره په یوه سالون کې یو ځای کېږو، د امنیت شورا د دفتر مرستیالان او ریيسان یوځای ډوډۍ خوري، همدا ځای له یو بل څخه د احوال پوښتلو او د نویو زړو مسایلو د بحث لپاره مناسب وخت وي. دلته چې څومره سیاسي بحث کېږي په رسمي

غونډو کې هغومره نه کېږي، د ډوډۍ وروستی وخت معلوم نه وي، هر چا چې هر وخت ډوډۍ خلاصه کړه، خپل دفتر ته تللی شي. دلته ډېر سیاسي، اجتماعي او نور بحثونه کېږي، کله کله خبره ترخه هم شي، خو ډېره کمه. دا چې خبرې ډېرې نه گرمېږي د دې علت دا دی چې په دې دفتر کې اکثره د یوه نظر خلک راټول شوي، البته څه ناڅه اختلافات به لري، خو بیا هم ډېر زیات اختلافات نه لري، کله چې ډاکټر سپنتا د دې دفتر رییس شو، نو د ډوډۍ پر مهال یې چې وکتل اکثره پښتانه دي، دا حالت پرې ښه ونه لگېده، یوه ورځ یې د ډوډۍ پر سر یاده کړه چې دلته ټول پښتانه دي باید اصلاحات راشي، ما ورته وویل، د خلیلي او فهیم دفترونو ته لاړ شه، چې هلته څه حال دی؟ هغه وویل، هغوی به هر څه کوي، خو موږ او تاسې باید هغسې ونه کړو، تر سپنتا دمخه ډېر زیات سیاسي اختلافات نه وو، یوازې د دفتر و چې ته په کې په ازاده توګه غږېدلی شوې، یوازې د دفتر و چې ولسمشر پرې حساب کولای شو او خبره یې پرې چلېدله او کوم مخالفت یې نه درلود. سرور ثبات له سپنتا سره هم خپل پخواني تنظیمي اړیکي درلودل، خو اوس یې هغو پخوانیو مناسباتو ته چندان ارزښت نه ورکاوه. نو د امنیت شورا دفتر غړمنی، کله په سیاسي ټوکو او کنایو سره سرته رسېدله. د دې ډول کنایو یوه بېلګه به هم دلته وړاندې کړم:

ته یې مني؟


((ته یې مني؟)) دا ترکیب یو شالید لري، وایي چې په یوه کلي کې یوه ښځه له یوه سړي سره جوړه وه! اوونۍ یا میاشت کې به یې یو ځل چانس پیدا کاوه، چې له خپل یار سره وګوري؛ د کلي په کومه کنډواله کې پیوستون وکړي او خپله غریزه په نامشروع ډول رفع کړي، د کلي خلک ورو ورو پر دې مسله خبر شول، د خلکو تر منځ پېسک او ګونګوسی

شروع شو، ورو ورو دا خبره له يوې خولې بلې ته انتقالېدله، ان خبره دې
 بنځې ته هم راورسېدله، چا ورته وويل چې ټول کلي په دې کار خبر
 شوي، خو بنځې پر ځان نه برابروله، همداسې يې ځان ناگاره اچوه، يوه
 ورځ بيا يې د دې بدې معاملې نوبت راورسېد، بنځه له خپل يار سره
 يوځای شوه، د معاملې په جريان کې بنځې پر سړي غږ وکړ: ((سړيه د دې
 کلي خلک ما او تاپسې خبرې کوي چې زه او ته يو بل سره جوړ يو، ته يې
 منې؟)) سړي پر خپلې معشوقې غږ کړ: ((نه بابا د دې کلي خلک همداسې
 دي، دوی په هر چاپسې خبرې کوي.)) دا کيسه يا ټوکه ما د امنيت شورا
 دفتر کې بېلابېلو رييسانو؛ عبدالله پوپل، سرور ثبات، ملک قريشي، ضيا
 صالحې او نورو ته څو څو ځله کړې وه، د ټولو په حافظه کې ناسته وه،
 يوازې زلمی رسول او انجنير صيب ابراهيم سپين زاده پرې خبر نه و، نو
 کله چې به د ډوډۍ پر وخت سره راټول شولو، کومه خبره چې به شونې نه
 وه او دې ټوکې به ورسره ربط درلود، نو چې وبه دې ويل: ((ته يې منې؟))
 نو موږ ټول گروپ به وار تر واره پرې پوه شو. په دې خبرو کې يوه هم د
 جمهور رييس حامدکرزي د (جديت) خبره وه چې هېڅکله هم جدي نه
 شو او هېڅکله يې هم غوڅ دريځ غوره نه کړ، په تېره بيا د شمالتلوالې په
 اړه، هر څومره چې به هغوی د ده مخالفت او مزاحمت کاوه، ده به نورې
 هم پرې پي پرېښودلې، نور امتيازات او امکانات به يې هم ورکول. د
 جمهوري رياست د دويمې دورې تر ټولټاکنو وروسته چې نتايج لا معلق
 دي، جمهور رييس او ټول حکومت تر سخت فشار لاندې او په سخت
 بحران کې وو، د ملي امنيت شورا مشاور بناغلی (زلمی رسول) د ډوډۍ پر
 مهال خونې ته راننوت، کله چې يې پر ډوډۍ پيل وکړ، نو ثبات صيب ورته
 وويل: ((چطور است حالات کدام خوشخبري وجود دارد؟)) زلمي رسول
 وويل: ((رييس صاحب بسيار جدی است، امروز گفت، بعد ازین اينطور
 نمیشود ما جدی برخورد میکنم، این مردم هم امتياز ميگيرد هم مزاحمت

میکند)) زلمي رسول بيا زیاته کړه: ((رییس صاحب بسیار جدی بود، بعد از این بسیار جدی عمل خواهد کرد...))

پر دې وخت زموږ له ډلې یو تن پر ثبات صیب غږ کړ: ((ثبات صیب! نه یې منې؟)) هغه وویل: ((والله خلک یې وایي نو...)) دې کې ملک قریشي، پوپل صیب، نورزی صیب، صالحی صیب او زه (یون) ټول سره په شونډو کې موسکي شولو، یو بل سره پوه شو، خو زلمی رسول لا تر دې دمه زموږ د ټوکې په دې رمز پوه نه و.

پر سرور ثبات سربېره یو شمېر ریيسان چې یا مخکې دلته وو او یا هم اوس شته، خو تر دې دمه هم په سیاسي پېښو او مسایلو کې زیات مطرح نه وو او نه دي، لکه لطف الله مشعل چې یو وخت د ستراتیژیکو روابطو مسول و او بیا وروسته د لغمان والي شو او تر هغه وروسته د ملي امنیت ویاند، یا هم نجیب طهماس چې د بهرنیو اړیکو مسول و، بیا یې په خپله خوبه دنده پرېښوده. یا هم محمد انور بریپال چې د عبدالله پوپل پرځای راغی او بیا وروسته ملي امنیت ریاست ته لاړ، دغه راز فوشنجي چې د ډاکتر سپنتا د دفتر رییس و، اکبر قریشي چې یو وخت دلته د یوې خانګې مسول و او همدارنګه یو شمېر نور اشخاص چې اکثره په خپلو کارونو کې



(جمیل بهرامی)

ډوب وو او سیاسي مسایلو کې زیات مطرح نه وو. سرور ثبات هم وروسته د نیمروز والي شو او تر یو کال زیات و کم وروسته پرکور کېناست.

۱۰- جمیل بهرامی: جمیل بهرامی

د جمهور رییس د ساتونکي ګارد یا خانګرې قطعي (PPS) مشر دی. تر دې وړاندې انجنیر نبیل د دې ادارې د مشر په توګه دنده اجرا کوله. (PPS) که څه هم یوه خپلواکه اداره ده او

مستقيماً په ولسمشر پورې تړلې ده، خو له سياسي او اداري پلوه يې ډېر کارونه د امنيت شورا په دفتر پورې تړلي دي. نو ځکه مو جميل بهرامي هم د همدې ادارې په لېست کې معرفي کړ. بهرامي مخکې تر دې چې د (PPS) مشر شي د امنيت شورا په دفتر کې يې دنده اجراکوله، بيا د لوړو زده کړو لپاره امريکا متحده ايالتونو ته لاړ، تر تحصيل وروسته بېرته هېواد ته راغی او په امنيت شورا دفتر کې مقرر شو. کله چې انجنير نبيل د ملي امنيت د لوی رييس په توگه مقرر شو، نو بهرامي يې د خپل ځايناستي په توگه وړانديز کړ. بهرامي د انجنير نبيل نږدې خپلوان دی. بهرامي چې دا مهال په امنيت شورا کې له انجنير ابراهيم، زلمي رسول او دارگ له نورو چارواکو سره پېژندل، نو ولسمشر په اسانۍ سره ومانه چې د ده د ساتونکي گارد مشر شي. بهرامي دا څو کاله د ولسمشر د ياد گارد د مشر په توگه دنده اجرا کوي. ډېر غلی او ارام شخص دی، چې ته يې ونه غږوي، دی به خبرې ونه کړي، د خپل مقام په ساتنه کې پوره دقت کوي، په سياسي مسايلو او نورو جنجالي خبرو کې گوټې نه وهي، کوم خاص تنظيم او ډلې پورې هم تړلی نه دی. خپلې شپې ورځې په گوزاره تېروي، ان هغو خلکو سره هم گوزاره کوي چې په (PPS) کې دي او نظار شورا پورې اړه لري، مستقيماً له فهيم خان څخه هدايت اخلي او په څرگنده د ولسمشر کرزي مخالفت کوي. فهيم خان او د نظار شورا نورو غړو څو څو ځله د ولسمشر کرزي له غوږه تېره کړې چې د ده په دې خاص ساتونکي گارد کې بايد د دوی مناسبه ونډه وي، ولسمشر هم ورسره منلې ده، نو ځکه خو اوس په (PPS) کې هم داسې کسان شته چې تر کرزي د شمالتلوالي اصلي زړي (نظار شورا) ته ډېر لېوال دي، ان تر دې که د کرزي او فهيم خان او يا د جمعيت د بل کوم مطرح شخص تر منځ ټکر رامنځته شي، ولسمشر د دې جوگه نه دی چې خپل دا خاص گارد په بشپړ ډول د هغوی مقابلي ته تيار کړي. خو بيا هم دا داسې يوه قطعه ده چې لږ تر لږه د ملي اردو، پوليسو

او ملي امنیت د بېلابېلو قطعاتو په انډول د ولسمشر کرزي د پلویانو شمېر په کې څه ناڅه زیات دی. د ارگ د ساتنې لپاره د ملي اردو یو بل کنډک هم موظف دی چې هغه کې بیا د اسلامي جمعیت پلویان تر هر چا زیات دي، که د امریکایانو او یا هم بهرنیو ځواکونو وېره نه وي، نو که دا تلواله وغواړي هر وخت د پوځي کودتا احتمال او امکانات موجود دي. نو کله چې د ارگ په داخل کې د قواوو انډول په دې حال وي، په نورو ځایونو کې به حالات څرنگه وي، د همدې انډول له مخې یې پرتله کولای شو.

۱۱- انجنیر رحمت الله نبیل: انجنیر رحمت الله نبیل اصلاً د میدان

وردگو ولایت اوسېدونکی دی، تر لومړنیو، ثانوي او لوړو زده کړو وروسته



(انجنیر رحمت الله نبیل)

یې په پاکستان کې د ملگرو ملتونو په بېلابېلو دفترونو کې کار کړی دی. نبیل د طالبانو نظام تر ړنگېدو وروسته بېرته هېواد ته راستون شو او دلته د امنیت شورا په دفتر کې د ولایتي برخې مسول شو. دې دفتر ته د ده په راوستنه کې د

انجنیر ابراهیم سپین زاده رول، چې انجنیر نبیل ورسره د کډوالۍ له مهاله پېژندل، ډېر موثر و. انجنیر نبیل څه موده په دې پوست کې کار وکړ او کله چې د ولسمشر کرزي د محافظت لپاره ځانگړې قطعه (PPS) جوړه شوه، نو انجنیر نبیل څو کاله د دې قطعي مشر پاتې شو، همدا مهال و چې له ولسمشر سره یې له نږدې تعلقات پیدا کړل او د هغه د باور وړ شخص شو. د (PPS) قطعه هم له ډېرو خواوو د امنیت شورا د همدې دفتر له خوا کنټرولېده او څار یې کېده، نه یوازې دا قطعه، بلکې د ارگ په داخل کې چې هر لوړ رتبه او ټیټ رتبه مامور مقررېده، نو د امنیت شورا دفتر یې امنیتي تذکيه ورکوله. انجنیر نبیل د غرمې ډوډۍ همدلته د امنیت شورا په

د دفتر کې خوږله او مهمې سلامشورې يې هم د همدې دفتر مشرانو، په تېره بيا له انجنير ابراهيم سپين زاده سره شريكولې. د امرالله صالح تر استعفي وروسته انجنير نبيل د ولسمشر کرزي له خوا د ملي امنيت رياست لپاره نوماند شو او په اسانۍ سره يې وکولای شول له ولسي جرگې څخه باور رايه ترلاسه کړي.

انجنير نبيل څه موده د ملي امنيت رياست د رييس په توگه پاتې شو او په دې بهير کې يې په ياد رياست کې يو لړ سمونونه راوړل. که څه هم دا اصلاحات پوره او کره نه وو، خو يو نسبي پرمختگ و، له تنظيمي او قومي حالته د دې رياست د را ايستلو لپاره ښه هڅه وه. وروسته ولسمشر کرزي (اسدالله خالد) د انجنير نبيل پرځای ياد رياست ته نوماند کړ، هغه هم له ولسي جرگې باور رايه ترلاسه کړه. دا مهال يې انجنير نبيل بېرته د ملي امنيت شورا دفتر د مرستيال په توگه معرفي کړ. انجنير نبيل دا وخت له ولسمشر څخه زيات مانيجن و، خپله استعفي يې په جيب کې گرځوله او ماته يې دوه ځله خپله استعفي رابنکاره کړه، دا مهال ما له امنيت شورا دفتر څخه استعفي وکړه او خپله انجنير نبيل زما دا هڅه وستاييله، ماته يې ويل چې زه خپله هم استعفي ورکوم. د انجنير نبيل د استعفي وخت لانه و رارسېدلی چې پر اسدالله خالد ځانمرگی برید وشو او هغه په کې سخت ټپي شو، څو مياشتې وروسته ولسمشر کرزي يو ځل بيا مجبور شو، انجنير نبيل د ياد رياست د رييس په توگه معرفي کړي.

انجنير نبيل د کرزي د واکمنۍ تر پايه په دې پوست پاتې شو، په دې ټوله موده کې يې يو څه کارونه وکړل، خو اکثره وخت يې لاس تړلي وو او په زغرده يې کار نه شو کولای. انجنير نبيل پر دې پوهېده چې کرزي يې په زغرده ملاتړ نه کوي، نو ځکه خو يې سست ريفورم روان کړی و. د انجنير نبيل د رياست په دواړو دورو کې دی پر دې بريالی نه شو چې پر ياد رياست د نظار شورا انحصار راکم کړي، ان په ځينو برخو کې هغوی

لاپسې پرمختګ وکړ. کله کله ده هم د خپل واک د تداوم په خاطر له نظار شورا او نورو زورواکو سره تفاهم او جوړجاړی کاوه او په دې کار کې یې یو څه مهارت هم درلود. د انجنیر نبیل د واک د خلا په حالت کې د امرالله خان صالح په اړه جوړه شوې دوسیه هم د ولسمشر کرزي په امر وتړل شوه او له منځه یوړل شوه او همدارنګه د پنجشېر د مطرحو سیاسي او پوځي خبرو تړلې دوسیې، چې د هر ډول ناقانونه کارونو له امله ورته جوړې شوې وې، تړلې له منځه یوړل شوې. انجنیر نبیل اساساً د معتدل اسلامي او ملي فکر خاوند دی، خو څرنگه چې نه یې قومي بیز ځان ته جوړ کړی و او نه هم د کوم قوي تنظیم ملاتړ ورسره و، نو ځکه خو ډېر هغه کارونه چې باید کړي یې وای، همداسې نابشپړ پاتې شول. انجنیر نبیل ته د واک پر مهال او تر هغه وروسته د واک د خلا په وخت کې بېلابېلې توطیې او دوسیې جوړې شوې، چې د ځینو په لومو کې بند شو او له ځینو یې ځان وژغوره. انجنیر نبیل داسې یو شخصیت دی چې د خپل مقام او موقف د ساتنې لپاره وخت پر وخت خپل دریځ او تګلوری بدلوي، خو په ملي امنیت کې په عمومي ډول د انجنیر نبیل د کړو کارونو بریاوې د هغه تر نیمګړتیاوو یو څه زیاتې محاسبه کېدلای شي، خو که ده په زغرده کار کړی وای او د خپل موقف د ساتنې لپاره یې په ځینو برخو کې ناوړه جوړجاړی او مضر مصلحت نه وای کړی، کېدی شي بریاوې یې زیاتې جوتې وای.

انجنیر نبیل او جمیل بهرامي مې ځکه د امنیت شورا دفتر په لړ کې معرفي کړل چې هم یې پخوا دې دفتر کې کار کړی و او هم یې وروسته ورسره کاري رابطه لرله.

د ولسمشر د دفتر کرکټرونه

د ولسمشر کرزي د واکمنۍ دوره په حقيقت کې د موقتې ادارې له پيل سره پيلېږي او د دويمې انتخابي دورې په پایته رسېدو سره پای ته رسېږي، په دې نږدې څوارلسو کلونو کې ډېرو اشخاصو له ولسمشر سره د دفتر د رييس او وياند په توگه کار کړي دي، يوازې څلورو تنو د دفتر د رييس او شپږو تنو د وياند په توگه کار کړی دی. بناغلو (سيد طيب جواد، جاويد لودين، عمر داودزي او کریم خرم) د دفتر د رييسانو په توگه کار کړی دی. بناغلي (يوسف نورستاني، سيد فضل اکبر پاچا، جاويد لودين، کریم رحيمي، همایون حميدزاده، وحيد عمر او ايمل فيضي) د ويندويانو په توگه دنده اجرا کړې ده. دلته غواړم په لنډيز سره د هر يوه په باب لنډه لنډه تبصره ولرو:

۱- سيد طيب جواد: بناغلی (سيد طيب جواد) د کابل په يوه علمي



(سيد طيب جواد)

کورنۍ کې زېږېدلی دی. د نرمو اعصابو او ښه خوی خاوند دی. پلار يې (پوهاند ميرحسين شاه) په ادبي او علمي ډگر کې افغانستان ته پام وړ خدمتونه کړي دي. د موقتې ادارې په پيل سره دی هم کابل ته راغی او دلته د ولسمشر کرزي د دفتر د رييس په توگه وټاکل شو، تر دې دمخه د امريکا متحده ايالاتو کې اوسېده او هلته يې لوړې زده کړې هم کړې

دي. سيد طيب جواد په داسې شرايطو کې کار پيل کړ چې په ارگ کې سخته گډوډي وه، د دفتر کارونه بايد له صفر څخه پيل شوي وای. د تنظيمي ډلو افرادو په تېره بيا د شمالتلوالې ملېشو په ارگ کې پوره واک و ځواک درلود. د ملي پوځ يو منظم کنډک هم فعال نه و، د گوزارې او هسې د شپو ورځو تېرولو مهال و. خو خپله سيد طيب جواد داسې يو شخص و چې شمالتلوالې سره يې هم د ملگرتيا يو پټ تار درلود، کرزي هم دا مهال داسې اشخاصو ته اړتيا لرله چې په يو نه يو ډول يې بايد شمالتلوالې سره خواخوږي او روابط درلودلای. سيد طيب جواد څو مياشتې په همدې حالاتو کې په ارگ کې له کرزي سره تېرې کړې او بيا په امريکا کې د افغانستان د سفير په توگه وټاکل شو. هلته يې افغانانو سره د مرستې په نامه يوه انجيو جوړه کړه چې مېرمن يې هم په دې انجيو کې پوره واک و ځواک درلود او ويل کېږي چې له دې درکه د زياتو شتمنيو خاوند شو. همدې ټکي د ده پر وړاندې د يو شمېر افغانانو د نيوکو انگېزه راوپاروله. د کرزي د واکمنۍ په بهير کې سيد طيب جواد د حکومت د لوړو پوړو چارواکو له خولې ونه غورځېده او څو ځله يې د بهرنيو چارو د وزير په توگه نوم ياد شو، خو عملاً تر دې دمه دې او نورو مهمو څوکيو ته ونه رسېده.

۲- جاويد لودين: د طالبانو دنظام تر ړنگېدو دمخه جاويد لودين په



(جاويد لودين)

کاناډا کې اوسېده، د لنډمهالې ادارې پر مهال کابل ته راغی او د انتقالي ادارې د مشر د وياند او وروسته د ولسمشرۍ د دفتر د رييس په توگه غوره شو. البته تر دې دمخه بناغلی (سيد طيب جواد) د لنډ وخت لپاره د موقتي ادارې د مشر د دفتر د رييس په

توگه کار وکړ، خو دا مرحله ډېره لنډه، تنگه وه او زیاتره په منډو او د دفتر د جوړښت او سمبالښت پر چارو تېره شوه.

جاوید لودین د آرامو اعصابو څښتن او په خپلو چارو کې یو بريالی شخص و، نه یې چا سره قومي اړیکې پالل، نه تنظیمي، نه سیمه ییز او نه هم نور، ولسمشر ته نو دا مهال تر ده بل غوره شخصیت نه پیدا کېده، جاوید لودین چې تر ویندویې وروسته د ولسمشر د دفتر د رییس په توگه دنده اجرا کړه. نو دا مهال هم نه واکمنو او نه هم محکومو تنظیمو او افرادو له جاوید لودین سره حساسیت ونه ښود، ده په آرامه فضا کې دنده تر سره کړه. د واکمنو تنظیمونو په تېره بیا د اسلامي جمعیت پر وړاندې ده کومه ترخه خبره نه کوله، نو ځکه خو هغوی ته پر دې وخت پر همدې پوست همداسې یو شخص په کار و او د محکومو خلکو د غندنې په برخه کې، چې دا وخت یو دود گرځېدلی و، ده هم ډېر داسې څه ونه ویل چې د هغو د کینې سبب شي، نو ځکه خو یې د یوه دولتي مامور په توگه خپل ماموریت په ښه توگه تر سره کړ، وروسته بیا په کاناډا کې د افغانستان سفیر شو او تر سفارت وروسته د بهرنیو چارو وزارت کې د سیاسي معین په توگه غوره شو. هغه دنده یې هم په خپله خوښه خوشې کړه. جاوید لودین هم لکه د دربار د یو شمېر نورو اشخاصو په شان د ولسمشر پر خوی او بوی ښه پوهېده، نو ځکه یې له هماغه بهیر سره ځان اعیار کړی و چې په ارگ کې روان و. انقلابي اشخاصو؛ هغو شخصیتونو ته چې واقعیت په مستقیم ډول بیانوي، دا مهال په ارگ او د دولت په نورو حساسو رگونو کې ځای نه و. نو ځکه خو جاوید لودین هم د هماغه بهیر یو غړی و چې معتدل (!) شخصیتونه بلل کېدل او د هغه وخت په اصطلاح یې ((حساسیتونه!)) نه راپارول.

د کرزي صیب په حکومت کې یو دود دا و چې کله به څوک په واک کې و، د حکومت هېڅ نیمگرتیا ته به یې گوته نه نیوله، خو کله چې به لرې

شو؛ بیا به یې نو خوله خلاصه کړه.

خو جاوید لودین د هغو شخصیتونو له جملې څخه و چې له حکومت څخه لرې هم شو، خو بیا یې هم په حکومت پسې خوله وازه نه کړه، غلی پاتې شو او خپل شخصیت او اصلیت یې وساته.

۳- عمر داودزی: د ارگ په مهمو کرکټرونو کې یو هم عمر داودزی دی. داودزی د طالبانو د واکمنۍ پر مهال په پاکستان کې د ملگرو ملتونو له یوې ادارې سره کار کاوه، تر موقتي ادارې وروسته کابل ته راغی او د ولسمشر د دفتر مشر شو.

داودزی د کابل له قره باغ سیمې څخه دی، په خټه داودزی - پښتون -



(عمر داودزی)

افغان دی. پخوا یې د حکمتیار له اسلامي حزب سره اړیکې درلودل، اوس هم ورسره خواخوږي لري، خو اوس هم دیموکرات دی، هم تکنوکرات او هم د اسلامي روحیې رنگ لري. له بهرنیانو سره هم ښه اړیکې لري، له جهادي تنظیمونو، ټوپکوالو او روښنفرانو سره هم ښه روابط پالي، هېڅوک نه خفه

کوي او هېڅوک به هم ترې خوشاله نه شي. داسې چې د یو چا ورته کار بند وي، دی به ورسره داسې چلند وکړي چې کار یې هم ونه کړي او سپری هم داسې ورڅخه خوشاله شي چې فکر کوي کار یې ورته کړی، خو ډېره موده وروسته به پوه شي چې کار یې نه دی شوی. داودزی نرمه ژبه او خوږه خوله لري، څوک نه خفه کوي او یا ترې نه خفه کېږي، نو په همدې خاطر یې تر دښمنانو دوستان زیات دي. د افغانستان په کچه یو خواخوږی هېوادپال دی، د کوهدامن په کچه جمعیتی او شماليوال، له ملتپالو

افغانانو سره چې کپني تقريباً افغان ملتى، له حزبيانو سره حزبي او همداسې نور درواخله. داودزى دوه ځله د ولسمشر د دفتر د رييس په توگه پاتې شوى، د ولسمشر ډېر رازونه ورسره دي، د هغه ځينې خصوصيات يې هم راجذب کړي، له هر چا سره د هغه د ميل مطابق ژبه او سر خوځول، د ولسمشر هغه خصوصيت دى چې داودزي ته انتقال شوى دى. ان کله کله يې لباس هم د هغه په شان وي، قره قولى يې عيناً د ولسمشر په شان وي. له ملي شورا سره ډېر بڼه تعلقات لري او همدارنگه په هېواد کې له گڼ شمېر قومي مشرانو سره، يو کاري سړى دى، د روابطو په جوړولو او پاللو کې اول دى. د پيسو واک او ځواک هم له ده سره دى. کله چې ايران کې سفير و، ويل کېږي چې له هغه هېواد سره يې بڼه اړيکي درلودل، ځينو کسانو دا ډول روابط د هېواد د ملي گټو په زيان هم تعبير کړل، خو اساساً داودزى ملي گټو ته يو ژمن شخص بلل کېږي، له ايران څخه د ولسمشر دفتر ته د پيسو راتگ د همدې په وخت کې تر سره شو. دې کار د گڼو افغانانو احساسات راوپارول، بهرنيانو هم پر کرزي د انتقاد لپاره دا يو بڼه چانس وباله، عيناً لکه د ايران او عراق په جگړه کې چې د ايران او (رونالدرينگن) د ادارې پټه معامله وه او په (ايران گيت) مشهوره وه. دا هم يوه پټه معامله وه، خو داودزي يوه ورځ رسنيو ته وويل چې دا د ولسمشر له دفتر سره مرسته ده او دا يو معمول کار دى چې ولسمشر له يو چا څخه مرسته واخلي او پر دولتي او ټولنيزو چارو يې ولگوي. داودزي د امنيت شورا له دفتر سره د ځينو نورو هېوادونو، لکه امريکا او انگلستان د مالي مرستو يادونه هم وکړه چې دا مرستې هم د ولسمشر په لارښوونه مصرفېږي او گزارش يې بېرته ولسمشر ته ورکول کېږي. د ايران دا ډول پټې مرستې که له هر چينله وې، خو د ولسمشر او داودزي پرستيژ ته يې پوره زيان واړوه.

که څوک غواړي د ولسمشر پر ټولو خصوصياتو، روحياتو، ذوق، ډار و

ترس او ټولنيزې اروا پوهنې خبر شي، نو تر داودزي ښه سرچينه نه شي پيدا کولای. خو دا په دې مانا نه ده چې ولسمشر د داودزي هره خبره مني، دی هم کله ناراضه وي او له اوسني وضعیت څخه سر ټکوي، ما له داودزي سره ډېر ښه روابط درلودل او اوس يې هم لرم. په ټولنيزو روابطو او دوستۍ کې تر ده ډېر کم خلک زیاته اوسېله لري.

ما چې کله له داودزي صیب سره کتلي، نو څه ناڅه نوې خبرې مې ترې اورېدلي، ښه به وي چې دلته د دې اثر په متن کې له داودزي صیب سره د ځينو ملاقاتونو، ځينې برخې هم راوړم، دا برخې هم افغان ولس ته په گټه دي او هم د داودزي صیب د شخصیت د څېړنې په برخه کې مرسته کولای شي. داودزی صیب وروسته بیا په اسلام اباد کې د افغانستان د سفير او بیا د کورنيو چارو وزارت د وزير په توگه وټاکل شو.

له امریکا سره ناندري او د ولسمشري ټاکنې

په داسې حال کې چې د ولسمشر کرزي او امریکا متحده ایالتونو تر منځ لا هم د ملکي تلفاتو، د کورونو د تلاشی او خپلسرو عملیاتو پر سر ناندري روانې دي او مناسبات ترینګلي دي. د ځینو پرمختګونو او پټو معاملو هڅې هم روانې دي. د راتلونکي ولسمشري د انتخاباتو پر سر هم ستونزې موجودې دي، څوک وایي کېږي او څوک وایي نه کېږي، حالات مبهم دي. تر ټولو مهمه خبره همدا ده چې امریکا سره مناسبات سم نه دي او د ولسمشري د راتلونکو ټاکنو وخت نه دی ټاکل شوی.

د (۱۳۸۲ ل) کال د سلواغې (۲۷) مه نېټه وه چې سهار د داودزي صیب له دفتره احوال راغی چې جلسه ده راشه! هلته چې لارم، د مطبوعاتو مرستیال (سیامک هروي) او (رسولي) چې دا وخت د داودزي صیب په دفتر کې کار پوه و، هم راغلي وو. داودزي صیب موږ ته وویل چې تاسو ته مو ځکه زحمت درکړ چې زموږ او د امریکا په مناسباتو کې یوه نوې صفحه پرانیستل شوې، نو ځکه غواړم چې له هغو مو خبر کړم او بیا په رسنیو کې هم د هغوی لپاره تبلیغات وکړو او ملاتړ ورته جلب کړو.

داودزي صیب وویل چې رییس صاحب د امریکا له سفیر سره ملاقات کړی او ډېرې بریاوې یې ترلاسه کړي دي. د ولسي وگړو د تلفاتو د تقلیل او ودرولو په باب موافقې ته سره ورسېدل، دا موافقه جریان لري. د دولت (۱۱) غوښتنې یا نقطې منل شوي او امضا شوي دي، ځینې یې پټې دي او ځینې یې ښکاره، ځینې مواد به یې اوس اعلان شي او ځینې نور به وروسته اعلان شي، ځینې جزئیات یې دا دي چې د افغان کور به افغان

تلاشي کوي، بهرنی به دا حق نه لري. افغانان به يوازي د افغانانو له خوا بنديانېږي، نه د بهرنيانو له خوا. دا چې د دې موافقې عملي ميکانيزم به څنگه وي، غواړم په دې باب هم رڼا واچوم. د باگرام په عملياتي مرکز کې به د افغانستان استازی کېږي. که له کوم ځايه د دښمن د فعاليتونو راپور راغی، له افغان لوري سره به مشوره کېږي، افغان لوری به مشوره ورکوي چې دا عمليات موږ خپله کوو که په مشترک ډول يې تر سره کوو او يا درېيم دا چې مناسب نه دي، يو يې هم نه کوو، په دې حالت کې به يې امريکايان يا مني او يا به يې نه مني او وايي به چې دا معلومات سم نه دي، په دې حالت کې به افغان لوری موږ سره تماس نيسي، که بيا هم مقابل طرف قانع نه شو، نو افغان جمهور ريس به تصميم نيسي. خو اوس په دې خبرو کې مهمه خبره دا ده چې د افغانانو تقاضا يې ومنله، دا موافقه زموږ له خوا زموږ دفاع وزارت امضا کړې ده. تر دې وروسته به له امريکايانو سره بحث پر برياوو کوو، نه پر شکايتونو.

بله خبره چې ده هغه د انتخاباتو په باب ده، انتخابات به د اگست پر (۲۰) مه نېټه تر سره کېږي، دا مسله هم نهايي شوې ده. موږ له کمېسيون سره مشوره کړې، دا نېټه توکلي نه ده ټاکل شوې او دا نېټه ټولې دنيا ته اعلان شوې، امريکا ته هم.

ريس صاحب وويل: د امريکا سفارت او ملگرو ملتونو ته مې وويل چې پر دې تاريخ موافقه شوې، هغوی هم دا تاريخ تائيد کړی دی. خو هغوی وويل ستاسو په پارلمان کې يو شمېر خپلو خلکو د دې پر ضد چغه پورته کړه. هغوی ريس صاحب ته وويل چې موږ ته ستاسو نظر مهم دی، ستاسو نظر څه دی؟ که ستاسو نظر همدا وي، نو بايد قوي او ثابت وي، هغوی وويل، زموږ نظر هم همدا دی چې د اگست (۲۰) مه مناسب تاريخ دی. وروسته بايد مخالفينو ته هم دا خبره ډاگيزه کړو چې که څوک د دې تاريخ پر وړاندې ودرېږي او يا که چا جنجال کاوه، مخه يې بايد ونيسو. مانا دا ده چې د جوزا له (۱) نېټې څخه د اسد تر (۲۹) مې نېټې پورې بايد

ټاکنې تر سره شي.

دا چې امریکا پر خپلې پالیسي بیا له سره کتنه وکړه، دا بیا کتنه د افغانستان د جمهور رییس د پرله پسې بیانونو له امله رازپرېدلې ده. د (شینوارو) پېښه رامنځته شوه هلته په لسگونو افغانان شهیدان شول، هلته یو سپین ږيري رییس صاحب ته وویل، تر څو به امریکایان موږ وژني او ته به زموږ د غم پر تگر کېږي، تر هغه وروسته بیا د (شیندېنډ) موضوع پېښه شوه. تر دې پېښو وروسته د جمهور رییس موقف نور هم مخامخ او څرگند شو، د (بوش) پر وخت د هغوی د ستراتیژۍ پر تغیر بیا فکر وشو، خو د هغه حکومت وویل چې څو میاشتي وروسته باید دا عملي او نهایی شي. د امریکا نوې ادارې بیا وویل، پیل یې ښه دی، خو موږ یو څه نور بدلون هم په کې راوړو. بله مسله د پاکستان د حکومت ده چې اوس موږ سره ښه اړیکې لري. د دې موضوعاتو یوه برخه په پاکستان پورې اړه لري. وروسته به دا ټول مسایل په یوه درې اړخیزه تړون کې راشي چې د هر چا دمسولیتونو حدود به وټاکي. موږ باید دا کارونه د خپل جمهور رییس د نوبت او بریاوو په توګه تمثیل کړو.

دې وخت کې ښاغلي (رسولي) له (داودزي صیب) څخه پوښتنه وکړه چې د ښاغلي (البروک) راتګ د جمهور رییس حامدکرزي د ملاتړ په مانا دی، ځکه چې (البروک) ویلي زموږ په خارجي پالیسي کې مهمه نقطه افغانستان دی؟

داودزي صیب وویل: په وضاحت خو یې نه شي ویلای، خو (البروک) د اوباما په تفاهم راغلی او اوباما ویلي زموږ اکثره بریاوې د جمهور رییس حامدکرزي مدیون دي. داودزي صیب زیاته کړه چې هغوی هېڅ بل بدیل نه لري.

داودزي صیب وویل: دولت پلوي علمي او مطبوعاتي اشخاص باید تشخیص شي، د دوی تر منځ همغږي رامنځته شي، له جوزا څخه تر میزانه

پورې یوازې باید شیان ثابت شي، تېلفوني اړیکي باید ټینګ شي. په واشنگتن کې د راتلونکي مارچ میاشت کې د کېدونکو مذاکراتو په باب پر بهرنیو رسنیو هم کار وشي. د امریکا، افغانستان او پاکستان د ژورنالستانو تر منځ باید خصوصي غونډه جوړه شي. په رسنیزه برخه کې باید ګډه همغږي رامنځته شي. رسولي صیب وویل: د جوزا له لومړۍ څخه تر میزانه پورې وخت باندي باید د یوې حقوقي سرچینې له زاویې څخه وغږېږو. سیامک هروي صیب وویل: موږ باید د ولسمشر بریاوې او لاسته راوړنې برجسته کړو. د ساري په توګه د بهرنیانو له خوا د افغانانو د نیونې او زنداني کولو د مخنیوي لپاره د ولسمشر هلې ځلې او نورې، خو که موږ د معمول په شان ووايو زموږ په روابطو کې تغیر راغلی، دا فکر کوم زموږ په ګټه نه دي. داودزي صیب وویل، د خلکو او تنظیمونو نظرونه یو بل سره توپیر لري، تنظیمونو ته باید وویل شي چې موږ بريالي شوي یو او دوستي مو دوام لري، باید د اطلاعاتو او کلتور وزیر وکتل شي او ورته وویل شي چې د پاکستان او افغانستان د ژورنالستانو غونډه جوړه شي.

د عمر داودزي اوسېلي

د عمر داودزي له نامه او شهرت سره ټول اشنا دي، خو کېدی شي ټول خلک یې له نږدې ونه پېژني، د داودزي صیب په اړه ما (د ولسمشر د دفتر کرکټرونه) کې لنډ بحث کړی، خو دلته غواړم د (۱۳۸۹ل) کال د قوس د (۶)مې نېټې پر ځانگړي ملاقات بحث وکړم.

سهار (۹) بجې د داودزي صیب دفتر ته پورته شوم، د معمول خلاف یې نن چورت ډېر خټه و، ما ورته وویل: ((څه مثبت خبر لرې؟)) ده وویل: ((نه متاسفانه خبرونه منفي دي)) ما وویل: ((د څو کلونو په ترڅ کې چې مې تاسو او جمهور ریس ته کومه لیکلې او شفاهي مشوره درکړې، که په هغو کې یوه هم د افغانستان د گټو خلاف وي او یا غلطه ختلې وي، زه یې ذمه وار یم، خو تاسو زما یوې خبرې ته هم غوږ کېښود او یوه مشوره مو هم عملي نه کړه، رښتیا هم د خوار ملا په اذان څوک روژه نه ماتوي...)) داودزي صیب راته وویل: ((وروره حالات خراب دي، یوه لویه توطیه روانه ده، په دې کې ایران او امریکایان دواړه لاس لري، غواړي افغانستان له سخت بحران سره مخامخ کړي، امریکا غواړي پښتانه نور هم وځپي، نور یې هم کمزوري کړي...)) ما وویل: ((د پښتنو په کمزورۍ کې د امریکا څه گټه ده؟)) ده وویل: ((زه اوس دومره پوهېږم چې دوی غواړي پښتانه کمزوري شي دا چې په دې کې د دوی څه گټه ده، په دې نه پوهېږم او یا لږ تر لږه اوس نه پوهېږم، نه یوازې زه، بلکې د دوی سفیر (ایکن بیري)، د پوځ مشر (پتروس) او نور هم نه پوهېږي.)) ما وویل: ((څنگه کېدی شي امریکا او ایران دې په گډه د پښتنو د ځینې لپاره د نظر توافق ولري؟)) داودزي صیب وویل: ((د ایران دریځ خو معلوم دی، چې دلته څه غواړي، دا چې امریکا ولې دا کار کوي، همدا پوښتنه ده.

دا چې امریکا دلته د اوږدې مودې لپاره څه هدفونه لري، دا به وروسته معلومېږي، خو اوس دا دی درگړده پښتانه څپي، زه فکر کوم چې امریکایان یو څه ساده گان دي، د تېرو (۸-۹) کلونو په ترڅ کې چې ایران په افغانستان کې د امریکایانو له وجود نه څومره گټه پورته کړې، خپله امریکایانو هم نه ده کړې، نو ځکه خو زه وایم چې دوی ساده گان دي.))

ما وویل: ((ښه نو اوس دا ووايه چې جمهور ریس به پارلماني ټاکنې ږنگي کړي که نه؟)) ده وویل: ((فکر نه کوم، لویې څارنوالی یوه پنډه دوسیه برابري کړې، سترې محکمې ته به لاره شي، خو د سترې محکمې ریس او شورا ته چې د امریکا له سفارت څخه، سفیر نه، بلکې یو عادي مامور زنگ ووهي، هغوی به همدا نتیجې تائیدوي، د سترې محکمې ریس او ډاکتر بها د کوم هېواد په اشاره چلېږي؟ د چا گرین کارتونه لري؟)) ما وویل: ((که دا پارلمان جوړ شي، د جمهور ریس د محاکمې، د حکومت د ږنگونې او د قومي بحران وېره نه شته؟)) ده وویل: ((بلکل شته)) ما وویل: ((نو بیا څه په کار دي؟)) ده وویل: ((زه پوهېږم که دنیا له جمهور ریس سره ودرېږي، نو کېدی شي حل لاره راووخې، خو فکر نه کوم، نړیوال هم همدا ډول یو بحران غواړي.)) ما وویل: ((څنگه ده د فضل احمد معنوي ټاکنه او یا هم د احمدضیا رفعت ټاکنه، دوی دواړو خو تنظیمي او قومي تمایلات درلودل دا دومره غټه اشتباه څوک کوي، د یوه ناپېيلي او خپلواک کمیسیون لپاره ناپېيلي او خپلواک کسان په کار دي، په تنظیمي اشخاصو ناپېيلي ټاکنې ممکنې دي؟)) ده وویل: ((دا اشتباه وه خو خدای دې د دې ځینو مشرانو کور وران کړي (سیاف) ته یې اشاره وه، ما ته د معنوي تر ټاکنې دمخه جمهور ریس وویل چې پر مشرانو کار وکړه، ځکه مور ته پته وه چې (مارشال) او نور (معنوي) راوړاندې کوي، خو دا خبره په خپله نه کوي د نورو په خوله یې کوي، نو ځکه خو یې په سیاف او حضرت صیب دا خبره وکړه.)) ما وویل: ((نو دې کې د سیاف او حضرت څه کار دی، د دې کمیسیون د مشر او غړو تقرر خو د جمهور ریس کار

دی، دې کې خو غټه گناه په خپله د جمهور رییس ده.)) ده وویل: ((تاته جمهور رییس معلوم نه دی چې د هغو پر وړاندې څه عکس العمل نښي، خو هر څه چې وشول، اشتباه وه، اوس دوی ټول جمهور رییس ته سره یو دي)). (مقصد یې فهم او خلیلي) و.

ما داودزي صیب ته وویل: ((که دا ټاکنې ملغی نه شي، نو د ولسي جرگې ریاست لپاره به څه وشي؟)) ده وویل: ((بې له شکه به محمد یونس قانوني ریاست وگټي. میرویس یاسیني ته ایران ډبلې پیسې ورکړي، یاسیني او قانوني سره جوړ دي، یاسیني ته یې ویلي چې ته ځان ریاست ته کاندید کړه، خو په پای کې به یاسیني په معاونیت راضي شي، ایران ورته ویلي چې قانوني به هسې په نوم سمبولیک رییس وي، نور به ټول کارونه تاته وسپاري، عملي رییس به ته یې، قانوني ته یې ویلي چې د پارلمان ریاست به ونیسې، نور دې زیات وخت او انرژي په پارلماني چارو مه مصرفوه، ځان د جمهوري ریاست د ټاکنو لپاره تیار کړه)). ما وویل: ((حاجي ظاهر قدیر هم ځان ریاست ته کاندیدوي، هغه وایي چې ستاسو او د جمهور رییس ملاتړ ورسره دی، ایا تاسې د هغه ملاتړ کوئ؟)) ده وویل: ((حاجي ظاهر یې نه شي گټلی او بل دا کار د سوتله ماری هم نه دی، ما هغه سره خبره کړې ده، خو وروستی خبره چې مې ورسره کړې ده، هغه یې تاته نه ده ویلې.)) داودزي صیب زیاته کړه: ((زما زړه دی چې خواصي مخې ته کړم. ما په حاجي ظاهر پانگه نه ده لگولې، ما په دې ډېر فکر کړی دی)) ما وویل: ((داودزي صیب خواصي صیب بڼه سړی دی، خو ډېر نرم دی، فکر نه کوم که ټول پښتانه پر خواصي صیب راټول شي، د شمال ونډه هسې هم په حکومت کې زیاته ده، خواصي سره له دې چې په خټه پښتون دی، خو د جنوب، شرق او غرب پښتانه چې هسې هم په حکومت کې ځان محروم احساسوي، د خواصي ډېر ملاتړ به ونه کړي.)) ما او داودزي صیب د هېواد د آینده په باب ډېرې خبرې وکړې، داودزي

صیب نن ډېر مایوسه و، په پای کې یې وویل: ((دا پنځه یا اووه کاله کېږي چې زه دلته دنده اجراکوم، ډېرې خوږې ترڅې شپې ورځې مې تېرې کړي، خو اوس په دې نظر یم چې په نظام کې نور بدلون راځي که نه؟ خو بڼه به دا وي چې زه له دې ځایه لاړ شم.)) ما وویل: ((که جمهور رییس دا ټاکنې او د جمهوري ریاست ټاکنې لغوه اعلان کړي، یو موقت حکومت جوړ شي او تر هغه وروسته په ټول هېواد کې عادلانه او سم انتخابات وشي، دا نظر به څنگه وي؟)) داودزي صیب وویل: ((فکر کوم خارجیان همدا غواړي)) ما وویل: ((څوک به په راس کې راشي؟)) ده بې له ځنډه وویل: ((دا اشرف غني. د دې څو کلونو په ترڅ کې ما هېڅکله اشرف غني سره نه دي کتلي، خو هغه تېره ورځ هغه راغی ما سره یې وکتل، هغه ډېرې خبرې لري او امریکایان یې هم تر شا ولاړ دي، رښتیا هم موږ د دنگو دېوالونو په منځ کې حصار یو، بیرون نورې خبرې دي، اشرف غني سره ډېرې خبرې شته.)) له داودزي څخه ما د ((نورو)) خبرو په باب ونه پوښتل او نه هغه ډېر وضاحت وکړ.)) ما وویل: ((که دا ټاکنې لغوه شي او له سره ولایت په ولایت نوې ټاکنې وشي، څنگه به وي؟)) ده وویل: ((بېخي سمه ده، خو خارجیان به یې درسره ونه مني، ځکه چې بیا لکه د اوس په شان نتیجه نه ورکوي، طبعاً دا نتایج بدلېږي او هغوی دا کار نه غواړي.)) د انتخاباتو او آینده په باب مو نورې خبرې هم وکړې، خو مهم ټکي همدا وو، زه هم خواشینی د خپل دفتر پر لوري لاړم او داودزي صیب هم د جمهور رییس دفتر ته پورته شو.

د قلم رنگ د امريکا په پيسو!

د (۱۳۸۹ل) کال د قوس پر (۱۳) مه نېټه سهار نهه بجې مې يو ځل بيا له داودزي صيب سره وکتل، ما ورته يو ځل بيا د جمهور ريس د ځينو ناسنجول شويو څرگندونو او همدارنگه د پارلماني ټاکنو د نتايجو د منفي تاثيراتو په باب خپله اندېښنه څرگنده کړه. ورته مې وويل چې حالات ورځ پر ورځ خرابېږي، هغه هم زما له خبرو سره همنظره و، ما وويل: ((پارلماني ټاکنې بايد لغوه شي او که چېرې نه لغوه کېږي، نو لږ تر لږه دې په غزني، هرات، بغلان، بلخ، کندوز او ځينو نورو ولايتونو کې، چې په څرگند ډول په کې له قومي تعصب څخه کار اخيستل شوی، لغوه شي او له سره دې په کې ټاکنې وشي.)) داودزي صيب وويل: ((زه تاسره همنظره يم، دې سره توازن برابري، حتی که يوازې هرات او غزني کې هم له سره ټاکنې وشي، مشکل حلېږي، خو فکر نه کوم که دا کار وشي، ځکه ستره محکمه د دې جرئت نه لري او نه ورته جمهور ريس په زغرده وايي، ځکه که امريکايان سترې محکمې ته څه وايي همنه به کوي، جمهور ريس هم سترې محکمې ته په زغرده نه وايي او تر هغه يې چې په زغرده ونه وايي ستره محکمه دا کار نه کوي او که په زغرده يې ورته وايي، ستره محکمه بيا سند غواړي او دا سند د امريکايانو په مخکې ږدي.)) ما ورته وويل: ((جمهور ريس ته څه اړتيا ده چې له ټولې دنيا سره يې ډزوي که همدا نن امريکا وغواړي، د ده په همدې خپلو مرستيالانو، وزيرانو، د کورنيو چارو په وزير يې له لاس او پښو نه تړي او هر څه يې ختموي، عجيبه خبره ده همدا موږ او تاسې چې اوس ټول دلته ناست يو، ټول د امريکايانو معاشونه نه اخلو؟)) داودزي صيب وويل: ((طبعاً ټول يې اخلو.)) ما وويل: ((چې داسې ده نو بيا ولې مخالفت کوو؟)) داودزي دا مهال په خپل قلم

کې رنگ اچوه، راته یې وویل: ((دغه قلم گوري؟)) ما وویل: ((هو))! ویې ویل: ((د دغه قلم رنگ هم د امریکا په پیسو شوی دی، دا چې د هغوی پیسې نه وای، د دې قلم رنگ به هم وچ و او ما به دا امضا هم نه شوه کولای))، ما وویل: ((جمهور رییس ته په کار نه دي چې جبهه پراخه کړي، امریکا سره ډغره وهل موږ ته په گټه نه دي، دی باید هغه چا سره ډغره ووهي چې د ده داخلي مخالفان دي، دی خو د امریکا په زور دلته ناست دی، چې امریکا نه وای غوښتي، دی به د موقتي ادارې او بیا تر ننه پورې جمهور رییس پاتې شوی وای؟ عجیبه خبره ده، که هغوی ووايي، عسکر زموږ وژل کېږي، پیسې زموږ مصرفېږي او خبرې د ده بیا دا ډول دي. دی له خپلو معاونانو، اسلامي جمعیت، نظار شورا او نورو سره مشکلات لري، عجیبه ده، دی یې په چین کې له بهره راوړي او دواړه مرستیالان یې ترې لوتې، اصلي مقابله خو دلته په کار ده، په کوم قوت او طاقت ته دنیا سره ډغره ووهې؟))

داودزي صیب وویل: ((دا خبره دې منم چې موږ باید په څو جبهو کې ونه جنگېږو، دا افغانستان ته په تاوان ده، ما ډېر کونښن کړی چې امریکایانو سره مناسبات ښه کړم، خو دی (جمهور رییس) راباندې په قهرېږي او وایي چې ته امریکایي شوی یې، د امریکایانو گوداگی یې، کله چې زه د امریکا سفیر او یا کوم بل چا سره دلته ملاقات وکړم، نو څه موده حالات ښه شي، خو چې دی خبر شي، بیا په قهر شي، وایي ولې دې دا خلک دلته راغوښتي دي، ولې دې وخت ضایع کړی دی، ولې دې ملاقات کړی دی، له خپل کاره مې پښمانه پښمانه کړي. دا چې (اوباما) بېگام باگرام کې خبرې وکړې او دلته رانغی، همدا جنجالونه دي، هغوی خوشاله نه دي. ما ورته څو ځله دا خبره کړې خو نه یې مني، خو که ته یې ورته ووايي، خبرې ته دې غوږ ږدي، ته ورته لکه د مامور په شان نه ښکاري موږ خو یې مامورین یو.)) ما ورته وویل: ((ما خو اوله ورځ ورته وویل چې زه مامورگی نه يم، زه د یوه فکر په خاطر دلته راغلی يم، نه د

معاش او خوکی په خاطر)). ده وویل: ((زه په دې پوهېږم، نو ځکه مې درته وویل چې ته یې ورته ووايه.)) ما ورته وویل: ((ما خو هغه تېره ورځ هم ورته وویل، مخکې مې هم څو څو ځله ورته ویلي، خو د ده یو مشکل دادی چې یوه خبره درسره ومني خو بیا یې عملي کوي نه، راته وایي منم یې خو بیا یې نه مني.)) داودزي صیب وویل: ((همدغه مشکل دی چې تا نه خفه کوي، خو بیا هغه خبره نه مني. دا یې لا څه کوي چې هغه ورځ یې راته وویل: لاړ شه له چین او روسیې سره تماس ونیسه، له هغوی څخه پیسې واخله او مرسته ترې راجلب کړه! ما ورته وویل، رییس صیب امریکا خو د ایران پیسې وزغملې، خو که د روسیې او یا چین له پیسو څخه خبر شي، نو په هغه ورځ به نه ته یې او نه به زه يم، ایران خو هغوی ته کوم لوی طاقت نه بنکاري اول وي که اخر وي غم یې خوري، له صحنې یې لرې کوي، لا خوشالېږي چې افغانستان کې یې یو څه پیسې مصرف شي، خو که د چین او روسیې په تېره بیا د چین چې د دوی اصلي رقیب دی، له مرستې خبر شي، نو دقیقه مو هم نه پرېږدي.)) ما ورته وویل: ((نو له امریکا سره د دښمنۍ وجه څه ده؟)) ده وویل: ((وايي چې زما ورونو پسې خبرې کوي...)) ما وویل: ((نو ده ته خپل ورونه مهم دي که افغانستان؟)) ده وویل: ((بس نو دغسې دی نو...)) داودزي صیب ته مې وویل: ((تاسې پرې له هرې ممکنې لارې فشار راوړئ چې له امریکا سره مناسبات ښه کړي او داخلي اصلاحاتو ته پام وکړي، که نه هغوی به د ده کورني مخالفان تقویه کړي)) ده وویل: ((ما ورته ویلي چې په ټولو خواوو کې مه جنگېږه؛ دومره وس نه لرو، امریکا سره به مناسبات ښه کړو، ان پاکستان کې هم درته پښتون جمهور رییس مقرر وي، وگوره خبره ډېره نږدې شوې وه. ټاکل شوې وه (اسفندیار ولي خان) د پاکستان جمهور رییس شي، خو بیا خرابه شوه، که اسفندیار ولي خان هلته جمهور رییس وای او دی دلته، نو د افغانستان مشکل خو حلېده، دا چې دوی دا ځل هلته انتخابات وگټل، دا

څه اسانه کار و، (څلور لکه ډالره) ما اسفند یار ولي خان ته ورکړل او دا هغه پیسې وې چې ایران څخه مو اخیستې وې، د ایران پیسې مې د خپلو هدفونو لپاره ولگولې.)» ما وویل: ((وگوره ایران څومره هوښیار دی، هم د حکومت په داخل کې خپل خلک لري، دوی ته پیسې ورکوي او هم طالبانو سره مرسته کوي او د امریکا په مقابل کې یې ودروي، طالبان ماهیتاً د ایران مخالف دي، خو دوی یو دښمن د بل په مقابل کې استعمالوي، که طالبان ووژل شي هم د ایران په گټه دي، که امریکایان ووژل شي هم د ایران په گټه او که سیمه خرابه شي هم د پښتنو سیمه ده، د سیمې خرابي هم د ایران په گټه ده، نو ولې جمهور رییس د امریکا له قوت څخه د خپلو مخالفانو او ایران په مقابل کې له دې میتود څخه کار نه اخلي؟)) داودزي صیب وویل: ((همدغه خبره کوم چې جمهور رییس باید دا کارونه وکړي، خو نه یې کوي، دی داسې چا سره مشوره کوي چې سر یې په مشوره نه ارزوي، رحیمي سره (د جمهور رییس سکرتر)، اخري مشوره کوي هغه ته وایي چې څنگه وکړو؟ قاسم خان سره مشوره کوي (د جمهور رییس په کور کې یو خدمتگار دی) نو له دې مشورې به څه راولاړ شي.)) ما له داودزي صیب سره ډېرې نورې خبرې هم وکړې، خو لنډیز یې دا و، داودزي صیب د بحث په پای کې وویل: ((زه به تاسو ته د ملاقات غم وخورم یو ځل بیا ورسره وگوره.)) تر همدې خبرو وروسته په مایوسانه ډول د خپل دفتر پر لوري وخوځېدم او دغه یادښت مې پر هماغه ورځ ولیکه.

۴- کریم خرم: تر عمر داودزي وروسته کریم خرم د ولسمشر د دفتر د رییس په توګه وټاکل شو. ویل کېږي چې کریم خرم مخکې د حکمتیار له (اسلامي حزب) او د پیر سیداحمد گیلاني (ملي محاذ) تنظیم سره اړیکي درلودل. د طالبانو د واکمنۍ پر مهال یې په پېښور کې څه ناڅه رسنیز او فرهنگي فعالیتونه درلودل چې اکثر یې اخواني رنگ درلود. د طالبانو تر سقوط وروسته کابل ته راغی او بیا د ولسمشر کرزي د واکمنۍ په لومړۍ دوره کې څه موده د ولسمشر د مطبوعاتي مشاور په توګه مقرر شو، تر هغه

وروسته بيا د اطلاعاتو او کلتور وزير شو، تر ياد وزارت وروسته بيا د ولسمشر د دفتر رييس په توگه وگومارل شو. کریم خرم د آرامو او سپرو اعصابو څښتن دی. خبرې کمې کوي، خو دريځ او عمل يې نسبتاً ثابت دی. د



ملي افکارو په انډول يې اسلامي او اخواني افکار قوي برېښي، تنظيمي خصوصيات يې لا هم د کرکتر يوه برخه ده. ډېر کونښن کوي چې ځان د ولسمشر د نظرياتو پلوی او لېوال وښيي، له بهرنيانو، په تېره بيا له امريکايانو

څخه يې ظاهراً ښه نه راځي، يانې نه يې خوښېږي. په دې برخه کې چې ولسمشر هره خبره کوي، نو دی ورسره د تائيد سر خوځوي. د ده په راتگ سره د ولسمشرۍ له دفتر سره د بهرنيانو هغه خواږه روابط کم شول چې تر ده پخوا موجود وو او په ځينو برخو کې ان پر تړنگۍ بدل شول. مالي مرستې هم ډېرې راکمې شوې او له بهرنيو سفيرانو سره ملاقاتونه هم ډېرې ټيټې کچې ته ورسېدل. کریم خرم چې هر چېرته مقرر شوی، کونښن يې کړی چې د خپلې طبعې او خپل فکري خط اعتباري کسان مقرر کړي. د اطلاعاتو او کلتور وزارت پر مهال او دلته د ولسمشر په دفتر، دواړو ځايونو کې ده دا کار کړی دی. دې کار په هر ځای کې د ده پر وړاندې مخالفتونه هم راپيدا کړي، خو دی مجبور و چې د خپلې اجندا د سرته رسولو لپاره دا کارونه تر سره کړي. د اطلاعاتو او کلتور وزارت د کار په جريان کې يو شمېر ستميان، جمعيتيان، پرچميان او نور د ده سخت مخالف شول. کله چې دی وزير شو، نو زه يې ليدلو ته ورغلم، پر هماغه لومړۍ ورځ مې خپل نظر ورته څرگند کړ، ما ورته وويل: ((زموږ يو شمېر جهادي ورونه، چې پېښور کې يې وخت تېر کړی، اکثره شيان، د جهادي،

اسلامي او اخواني افکارو له لیدلوري خپري او ځينو جمعیتیانو ته هم په همغه نظر گوري، لکه د جهاد پر مهال چې په پېښور کې وو، خو جمعیتیان اوس همغه جهادي او اخواني روحیه نه لري، دوی تر څو کلن جنجالي او نیمگري حکومت وروسته اکثره پر (ستمیانو) بدل شوي او ملي ضد روحیه لري. دوی اکثره پښتنو ته که هغه پخوا په هر تنظیم او حزب کې وو، اوس له قومي لیدلوري گوري، نو تاسو سره به هم ډېر ژر حساسیت ونښي، د دې حساسیت انگېزه به قومي وي، نه تنظیمي. خو ظاهراً به تنظیمي بڼه هم ورکوي.) کریم خرم ته زما خبرې پر لومړي وخت بابیزه ښکارېدې، خو وروسته وروسته یې چې د مقابل لوري حساسیت ولید، څه ناڅه باور یې راغی؛ نه لکه چې دلته نور مسایل هم شته. کریم خرم چې کله ارگ ته راغی، نو هڅه یې کوله چې خپل ایډیالوژیک خط و سیر تعقیب کړي، خو دلته دی د ځینو کسانو له خوا، چې د ده مخالف نظریات یې درلودل، له سخت مقاومت سره مخامخ شو. (ډاکتر رنگین دادفر سپنتا) د ملي امنیت شورا سلاکار لومړی شخص و چې د خرم پر وړاندې یې پته او ښکاره مبارزه پیل کړه. له شفاهي تبلیغه نیولې، بیا ولسمشر ته د خبرو تر رسولو او د هغه د نظریاتو تر ردولو پورې ټولې هڅې په کې شاملې وې. بالمقابل کریم خرم هم د ډاکتر سپنتا د نظریاتو او فعالیتونو مخه نیوله. یو وخت کریم خرم او د ولسمشر د ویاند چې په ورته وخت کې د کریم خرم د دفتر مامور هم گڼل کېده (وحید عمر) تر منځ اختلافات رامنځته شول. ډاکتر سپنتا د دې اختلافاتو ژورتیا ته هوا ورکوله او د وحید عمر ملاتړ یې کاوه. اختلافات دومره زیات شول چې وحید عمر یې دندې پرېښودو ته اړ کړ. له بلې خوا د کریم خرم ټولنیز روابط هم دومره پراخ نه وو او نه هم دی په دې روابطو کې دومره تکره او بریالی و چې ډېر خلک وپالي او د ارگ په داخل کې خپل ملاتړي زیات کړي، اقتصادي امکانات یې هم هغومره نه وو چې د داودزي صیب په لاس کې وو. یوازې د حکومت د رسنیو مرکز د ده په واک کې و چې دا مهال یې څه ناڅه لوړ معاش درلود او د بهرنیانو

له خوا ورکول کېده، یو څه کسان یې هلته او یو څه کسان یې دارگ په داخل کې په بېلابېلو ادارو کې ځای پرځای کړل. له همدې دولتي موقف او نفوذ څخه یې کار واخیست، (کابل نیوز ټلوېزیون) او د (ستراتیژیکو څېړنو) یو مرکز یې جوړ کړل. البته ویل کېږي چې د (وېسا) ورځپاڼه هم د ده په سیاسي او مالي ملاتړ پیل شوې او تر دې دمه لا روانه ده. ځینې نور فرهنگي کارونه یې هم تر سره کړي، خو اکثره کارونه یې د خپلې فکري دایرې په محدوده کې تر سره کړي دي. د کریم خرم د ماموریت په بهیر کې دارگ او ملي شورا په تېره بیا له ولسي جرگې سره اړیکي چندان ښه نه وو، دا مهال ولسي جرگه دارگ له مهاره ووته، ان تر دې پورې چې ولسمشر ته یې هم یو لړ خنډونه را وپنځول.

تر کریم خرم دمخه داودزي له وکیلانو سره ډېر ښه روابط درلودل، هغوی ته یې ډول ډول مالي امکانات برابرول او دولتي امتیازات یې ورکول، د داودزي ټولنیز روابط خورا زیات وو، مالي امکانات هم ورسره زیات وو، نو ځکه خو د کریم خرم په انډول په قوي موقف کې و، خو د خرم مالي امکانات هغسې نه وو، بله خبره دا هم ده چې کریم خرم له نفساني پلوه ډېر پاک سپی گڼل کېږي، هم پر خپل نفس واکمن دی او هم په مالي فساد کې لاس نه لري، دا کار د دې سبب شوی چې ډېری وکیلان ورته مراجعه ونه کړي. په هر حال کریم خرم جمهور رییس ته ځکه ډېر نږدې دی چې د امریکایانو پر ضد ورسره په کمپاین کې گډ دريځ لري، په همدې خاطر ولسمشر کریم خرم له ډېرو رقیبانو وژغوره، یوه ورځ ولسمشر ماته وویل: ((څنگه دی کریم خرم؟)) ما ویل ښه دی. ده وویل: ((ټینگ راسره ولاړ دی. لکه زره دار ټانک، له ځایه نه خوځېږي.)) کریم خرم د ماموریت او فرمان وړلو پر کلتور پوهېږي، نو ځکه خو لوړ مشر (کرزی صیب) چې څه وایي، دی یې تائیدوي او د ردولو غږ نه پورته کوي. همدا کار د دې سبب شو چې دی ډېره موده پر خپل دې پوست پاتې شي.

ویندویان:

د جمهوري ریاست د عالی مقام د دفتر د ریسانو تر معرفی وروسته غواړم، د ولسمشر ویاندویان هم په لنډیز سره معرفی کړم، بناغلي جاوېد لودین هم د ویاند په توګه دنده سر ته رسولې، خو څرنگه چې هغه مو دمخه د جمهور رییس د ویاند او د دفتر د رییس په توګه معرفی کړ، نو له بیا تکرار څخه یې تېرېږم.

۱- یوسف نورستانی: لومړی شخص چې د ولسمشر د ویاند په توګه یې دنده سرته رسوله، یوسف نورستانی و.

یوسف نورستانی د نورستان ولایت اوسېدونکی دی، د هېواد په داخل



(یوسف نورستانی)

کې او هم له هېواد څخه بهر یې لوړې زده کړې تر سره کړي دي. په بهرنیو موسسو کې یې هم ډېر وخت کار کړی او همدارنگه د حکومت په نورو لوړو پوستونو کې. د طالبانو نظام تر ړنګېدو وروسته د موقتې ادارې د مشر د ویاند په توګه پاتې شو. په نورستاني، پښتو،

دري او انگلیسي ژبو پوهېږي، خو د ویندویي په چارو کې یې زیات مهارت نه درلود، نو ځکه خو تر لنډې مودې وروسته له دې دندې څخه نورو دندو ته لاړ.

۲- سید فضل اکبر پاچا: سید فضل اکبر پاچا د کونړ د مخورو شخصیتونو له جملې څخه دی، تر شلو کلونو زیاته موده کېږي چې په امریکا کې ژوند کوي. په امریکا غږ راډیو کې یې ډېر کلونه د خبریال په توګه دنده اجرا کړې ده. سید فضل اکبر پاچا که څه هم د ارګ په مطرح

شخصیتونو کې نه حسابېږي، خو د موقتي ادارې په بهیر کې یې لنډه موده د یادي ادارې د مشر د ویاند په توګه دنده اجرا کړه. دا داسې مهال و چې حکومت په ډېرو لومړنیو پړاوونو کې وو او فکري خط، ستراتیژي او پلان



(سید فضل اکبر پاچا)

یې معلوم نه وو. پاچا صیب یوازې په محدودو خبري کنفرانسونو کې څرګندېده، دا مهال لا د اپوزېشن په استازی څوک مقابلي ته نه و راپاڅېدلي او نه هم په رسنیو کې دوه اړخه سره مخامخ شوي وو. سید فضل اکبر پاچا تر لنډې مودې ویاندی وروسته د کونړ

د والي په توګه مقرر شو. دا داسې مهال و چې په کونړ کې د چارتراشو قانوني او ناقانونه تجارت په ښه درز کې روان و. د یوه کونړي او سیدي کورنۍ د یوه غړي او مخور په توګه چې له پاچا صیب څخه د خلکو کومه هیله وه، پاچا صیب پر دې بریالی نه شو چې د خلکو غوښتنې عملي کړي، یا د لرګیو د قاچاق مخه ونیسي او یا هم د چارتراشو له مافیا سره مقابله وکړي، په پای کې یو زیات شمېر کونړیان هم ورڅخه خوابدي شول او د یو شمېر لیکوالو تر سختو نیوکو لاندې راغی، د ولایت له مقام څخه تر لرې کېدو وروسته بېرته امریکا ته لاړ او بېرته یې د خپل ژوند جریان له سره پیل کړ.

۳- کریم رحيمي: تر جاوید لودین وروسته کریم رحيمي د جمهور ریس د ویاند په توګه مقرر شو، لکه چې مې دمخه یادونه وکړه، جاوید لودین مو مخکې د ویاند او د دفتر د ریس په توګه معرفي کړ، نو له بیا تکرار څخه یې تېرېږو او دلته د ښاغلي کریم رحيمي په باب څو خبرو ته تمېږو. د ولسمشر کرزي په پاچاهۍ کې هم رنگارنگ کسان مقرر او تېرېږ شول، د دې عجایبو او غرایبو له جملې څخه یو هم د ولسمشر یو ویاند ښاغلي (کریم رحيمي) و. رحيمي که څه هم ډېر ښه او بې تعصبه شخص و،

خو رسنيزه تجربه يې نه لرله او نه د خبرو سړی و. پخوا يې د ملگرو ملتونو د خوراكي موادو په کومه اداره کې کار کاوه. له هغې ورځې چې دی د



(کریم رحيمي)

ولسمشر د وياند په توگه مقرر شوی، نو د گوتو په شمار خبري کنفرانسونو کې يې هم برخه نه ده اخیستې، سياسي بحثونو، گردیو مېزونو او هغه هم په هغو بحثونو کې چې د نظام مخالف منتقدین ناست وو، هلته نو د ده تگ د سوتې په زور هم ممکن نه و. د ولسمشر يو عادت دی چې ضعیفه سړی يې ډېر خوښېږي، ښه سړی او ضعیفه سړی د ده

لپاره د گومارنې ښه معیار دی، دا مهمه نه ده چې دا سړی هلته کار کولای شي او که نه، خو مهمه خبره دا ده چې دا سړی باید دومره بې خولې، بې ژبې او بې لاسه وي چې څوک يې له خولې او لاسه ازار نه شي او بېرته لرې کول يې هم ډېر اسانه وي. کېدی شي ښاغلی (کریم رحيمي) هم د همدې ډلې اشخاصو له جملې څخه وي. دې ښاغلي هم تر پایه د يوه وياند دنده تر سره نه کړای شوه او نه يې څوک په خبرو ماره شول. رسنيو به همېش شکایت کاوه چې وياند صیب مور سره همکاري نه کوي، خو څوک و چې وياند صیب خپل مسولیت ته متوجه کړي. په همدې خاطر د ولسي جرگې يو وکیل ښاغلي (رمضان بشردوست) هغه ته د (سخنگوی بی سخن) لقب ورکړ. د ښاغلي وياند له جالبو خاطر و څخه يوه په زړه پورې خاطره دا وه، چې يوه ورځ يې ژورناليسان خبري کنفرانس ته رابللي وو، د کنفرانس په بهير کې يوه ژورنالیست د يوې حساسې موضوع په باب پوښتنه وکړه، ښاغلي وياند ځواب نه درلود، پر موضوع واقف نه و، نو ژورنالیست ته يې په ځواب کې وويل: ((چه ميکنی برادر پشتش ميگردي تير خود را بيار.)) دې سره ټولو خبريالانو وخنډل، دا خبره بيا د ژورناليسانو تر منځ عامه شوه. کله چې به کومه پوښتنه وه، نو يو بل ته به يې ويل (تير خود را

بیار). دا خبره ان ولسمشر ته هم ورسېده، هغه هم سخت په خندا شو. بیا به چې کومه خبره وه او یا به یې خپل ویاند بناغلی (کریم رحيمي) ولید، نو په ټوکو ټوکو کې به یې ورته وویل: ((تیر خودرا بیار)) د وخت په تېرېدو سره ((تیر خود را بیار)) د یوه متل او اصطلاح حیثیت خپل کړ، خو ویاند صیب لا هم خپلې دندې ته دوام ورکاوه او بیا داسې وخت راغی چې د خپلو دغو (غوره خدمتونو) (!) له امله په یوه معتبره هېواد کې د افغانستان سیاسي استازی شو، دا مهال نو بیا موږ ته پته ونه لگېده چې هلته به یې هم خلکو ته ویلي وي که نه چې: ((تیر خودرا بیار!)).

۴- همایون حمید زاده: ولسمشر تر دې دمه څو ویندویان زاپه کړي



(همایون حمیدزاده)

دي، اوسمهال چې زه دا یادښت لیکم، بناغلی (همایون حمید زاده) یې ویاند دی. ویل کېږي چې دی اصلاً د لغمان ولایت دی، خو داسې نه ښکاري چې دی دې لغمانی وي، دی هم ځان لغمانی نه معرفي کوي، فکر کېږي چې د کابل به وي، خو ظاهراً ډېر آرام او سیال سړی ښکاري، ویندويي یې مسلک نه دی، خو

لکه په زوره چې پرې تحمیل شوې وي. له هغې ورځې چې دی مقرر شوی، د ولسمشر په هره غونډه کې یې گډون کړی، خو ویندويي بیا تر ده څخه خپله ولسمشر زیاته کړې ده.

زما ورسره ښه روابط دي. کله چې به خپل دفتر کې اوزگار وم او دی به هم مصروف نه و، نو د ده دفتر ته به ورپورته کېدم. یوه ورځ مې ورڅخه پوښتنه وکړه چې رسنیو ته ډېر نه حاضرېږي؟ خلک نیوکه کوي چې د حکومت په استازی هېڅوک نه وي او له مخالفینو څخه درجن درجن خلک ناست وي، کله کله بیا رسنی د دولت د استازي څوکي همداسې

سپینه پرپردي، علت څه دی؟ ولې نه حاضرېږي؟ همایون حمید زاده صیب وویل: ((والله بیادر اگر راست بگویم اول خو در نظام اینقدر معایب است که چشم پوشی از ان اسان نیست، دوم این نظام به این نمی ارزه، که ادم دشمنی شان به دوش بگیرد، هر قدر که ادم خاموش باشد، وزن ان زیاتر میشود و حیثیت ادم محفوظ می ماند، بان هر چه که میشه، شود...))

همایون حمید زاده همداسې یو آرام شخص و چې تر اخره پورې ډېر کم په رسنیو کې حاضر شو، خو نور ډېر دروند او آرام سړی و، سیال او خانداني سړی معلومېده.

یوه ورځ یې بیا دفتر ته پورته شوم، دروازه مې ورتهک ټک کړه، ما ویل وخت لري؟ هغه ډېر خوشاله شو، ماته یې وویل: ((ما خودم برایت زنگ میزدم خوب شد که خودت امدی...)) تر روغې وروسته یې چای راوغوښت، ماته یې وویل: ((چای ته بخو، باز یک گپ است)) ما وویل مهرباني وکړه خبره راته وکړه! ده وویل: ((بیادر زیاد وقت میشه که یک گپ در دلم میگرده، ما گفتم که در یک وقت فرصت باشد، برایت بگویم، بیادر همین نظام ما وشما را خو هر دو ما میشناسیم، که در حقیقت هیچ چیز نیست ناحق وقت مردم ضایع میشه، داخل میبینی که هیچ چیز نیست خارج اشه هم همین قسم. زیاد وقت میشه که در دلم میگرده که برایت بگویم، که این همه چیز را یادداشت کو و خوب یک اثر کنده نوشته کو که در آینده به تاریخ بماند...))

ما چې لا تر دې دمه یو څه یادښتونه اخیستي وو او لا له پخوا څخه مې نیت و، د حمید زاده خبره راباندې ښه ولگېده، خو بیا مې ورته وویل: ښه نظر دی، زه به خپل کوښښ وکړم. هغه په ټوکو کې وویل: ((بیادر کوشش موش ضرر و نیست، ما می فهمم که تو این کار را انجام دا ده میتوانی و از عهده اش بر امده میتوانی، همین کارت است.)) ما وویل: ته یې ولې نه لیکې: هغه راته وویل: ((ما خو نویسنده نیستم، ما اثار ترا خواندم ما می فهمم که تو این کار را انجام دا ده میتوانی. اگر این کار تکمیل کنی همین

خدمت هم بس ات است.) ما دا خبره هم ورزیاته کړه، زه خو اول لاس منابعو ته اړتیا لرم او ستا په شان وخت پر وخت رییس صاحب سره نه شم کتلاي، زه په حاشیه کې یم، داسې مسایلو ته اول لاس منابع ضرور دي، ده وویل: ((بیادر خودت در دفتر شورای امنیت هستی. منابع دست اول در دست خود شما است و دیگر کدام چیز است که در ارگ پنهان بماند، کلی چیز افشا میشه، مرد کسی است که نوشته کند...)) له همایون حمید زاده سره خو شېبې نور هم ناست وم او بیا د خپل دفتر پر لوري لارم. د حمید زاده خبرو زما اراده نوره هم پیاوړې کړه، نو اوس چې تاسو په دې اثر کې څه لولئ، د یاد شخص د توصیې تاثیراتو هم په کې خپل رول لوبولای دی.

۵- وحید عمر: وحید عمر په انگلستان کې تر لوړو زده کړو وروسته، کابل ته راغی، دلته د (۱۳۸۲ل) کال په بهیر کې د اساسي قانون د دارالانشاء په دفتر کې، چې ډاکتر فاروق وردگ یې مشر و، د عامه پوهاوي د برخې مسول شو. د اساسي قانون تر جرگې او بیا د ولسمشرۍ تر ټاکنو



(وحید عمر)


وروسته، کله چې فاروق وردگ د جمهوري ریاست د چارو د ادارې لوی رییس شو، نو هم یې د اساسي قانون او هم یې د انتخاباتو د کمېسیون له دارالانشاء څخه یو شمېر ځوانان ځان سره راوړل. وحید عمر هم په همدې ډله کې و، تر دې دمخه یې د لویې جرگې په بهیر کې د همدې عامه پوهاوي د

برخو چارې پرمخ وړلې. د چارو په اداره کې هم د همدې فرهنگي چارو مسول و. څه موده وروسته بیا د حکومت د رسنیو مسول شو او کله چې د ولسمشرۍ د دویمې دورې ټاکنې پیل شوې، نو وحید عمر ظاهراً له دې دفتره استعفی ورکړه او د حامدکرزي د ټاکنیزو چارو ویاند شو. تر ټاکنو

وروسته وحید عمر د ولسمشر د ویاند په توګه مقرر شو، کله چې کریم خرم د ولسمشر د دفتر مسول شو نو پر وحید عمر د کار ساحه تنګه شوه. وحید عمر که څه هم بااستعداده ځوان دی، خو بازاری اخلاق او د هلکتوب خصوصیات یې اوس هم د شخصیت یوه برخه ده. د کب او صابون په شان ښویي هم دی. وحید عمر له رسنیو سره ښه اړیکې درلودل او د خپل عمر په انډول یې وده او استعداد زیات دي. دفتري گوزاره یې ښه نه ده، تر دې وړاندې یې په نورو دفترونو کې هم ورځې په اخ و ډب تېرې کړي دي. د ولسمشر د ویاند په توګه یې فکر کاوه چې هم یې د ولسمشر کرزي په کمپاین کې فعاله ونډه اخیستې او هم یې په ارګ کې یو شمېر ځواکمن خلک لکه ډاکټر سپنتا او نور ملاتړ کوي، نو له کریم خرم سره د صلاحیتونو پر سر جنجال کې به دی برلاسی شي، ولسمشر کرزي د کریم خرم ملاتړ وکړ او د هغه په غوښتنه یې دی له دندې لرې کړ. خو ظاهراً داسې ښکاره شوه چې ده خپله دنده پرېښوده. تر هغه وروسته یې پر یونیم سیاسي فعالیت لاس پورې کړ چې اکثر یې انجويي ښه درلوده او پر بهرني ډونر متکي وو، نو ځکه یې له خپلو نورو ملګرو سره د پاموړ وده ونه کړه. د ویاندې پر مهال یې له ولسمشر سره په ګڼو سفرونو کې، له هغه سره ملګرتیا کړې، په ګڼو رسنیو کې یې د ولسمشر د نظریاتو تائید کړی او د هغه ځینو خبرو ته یې تعمیری رنگ ورکړی دی. د ویندویي په چارو کې بریالی و، په پښتو، دري او انګلیسي ژبو ډېر ښه پوهېږي. تر دې دمه چې د ولسمشر کوم ویندویان تېر شوي، له جاوید لودین پرته په نورو ټولو کې وحید عمر د ژبې، فصاحت، بلاغت او جرئت خاوند و او دا دنده یې په ښه ډول تر سره کړه. هغه تر پایه د یوه رسنیز شخصیت په توګه پاتې شو او ډېر سیاسي، یا ټولنیز بېز یې ترلاسه نه کړ. تر ګوښه کېدو وروسته یې په ولسمشر پسې هېڅکله داسې خبره ونه کړه چې د ولسمشر شخصیت ته ترې زیان رسېده او د ځینو په شان یې د عوامو په اصطلاح نمک حرامی ونه کړه. دا یې تر ټولو ښه ځانګړنه ده.

۶- ايمل فيضي: ايمل فيضي د ولسمشر کرزي شپږم يا وروستی وياند

دی، چې دا دی د ولسمشر کرزي د واکمنۍ تر دې دمه ورسره يوځای دی، ايمل فيضي په جرمني کې لوړې زده کړې کړې دي، په انگليسي،



(ايمل فيضي)

جرمني، پښتو او دري ژبو ښه پوهېږي. د آرامو اعصابو، زياتې اوسېلې او د ښې پوهې خاوند دی. مخکې تر دې چې د ولسمشر کرزي وياند شي، په يو لړ بهرنيو موسساتو کې يې کار کاوه. د دولتي دندې په توگه يې وياندي لومړۍ لوړه دولتي دنده گڼل کېږي. کله چې (وحيد عمر) د ولسمشرۍ له وياندي

څخه لاس په سر کړای شو، نو ايمل فيضي د هغه ځايناستی شو او ورسره يوه ښځينه (عاده راز) هم د لومړي ځل لپاره د ولسمشر د وياند د مرستيالې په توگه وگومارل شوه. ايمل فيضي د سړې اوسېلې خاوند دی، دفتري کارونو کې د گوزارې له چلند څخه کار اخلي او د آمر او ټيټ مامور تر منځ د اړيکو انډول په ښه ډول ساتلای شي. د ده د دندې پر مهال که څه هم په مطبوعاتي دفتر کې څه خاص نوښت رانغی، خو داسې هم نه و چې رسنۍ دې ترې ډېرې ناراضه وي. له ازادو رسنيو سره يې هم د امکان تر حده اړيکي ټينگول. خپله که څه هم رسنيو ته ډېر نه حاضرېده، خو روابط يې ورسره پالل. ده په هغو سياسي بحثونو کې هم ډېر گډون نه کاوه چې د حکومت سالم او نا سالم منتقدین به په کې حاضر وو. ده خپلې ورځينۍ چارې په نورمال ډول پرمخ وړلې او د خپلې دندې تر وروستيو وختونو پورې يې دې حالت ته دوام ورکړ، ولسمشر به په هر

رسمي سفر کې خان سره ملګری کاوه او د دندې تر پایه یې له خولې څخه داسې تروه، ترخه یا هم د ولسمشر د نظریاتو خلاف خبره را ونه وتله چې رښتیا ته ګرځه موضوع شي، یا ده ته ستونزه جوړه کړي او یا هم حکومت ته. په حقیقت کې ولسمشر کرزي ته همداسې یو شخص په کار و چې ده ته هېڅ ډول جنجال راپیدا نه کړي. ایمل فیضي د پوره سواد خاوند و او اداري ګوزاره یې هم ډېره نورماله وه. د جمهوري ریاست د ویندوی خانګه هم د جمهور رییس د دفتر اړونده خانګه ګڼل کېدله. د ولسمشرۍ دفتر نورې خانګې هم لرلې، چې دلته یې په ډېر لنډیز سره یادونه کوو:

ښاغلی صبغت الله سنجر چې د (جمهوریت غوښتونکو ګوند) مشر و، د ولسمشر د دفتر د پالیسي ریاست مشر و. سنجر یو وخت د بېړنۍ لویې جرګې د جوړولو د کمېسیون غړی هم و. د جمهوري ریاست په لومړیو ټاکنو کې یې د ښاغلي حامد کرزي ملاتړ وکړ او د هغه تر بریا وروسته په یاد ریاست کې د رییس په توګه مقرر شو. د ولسمشر کرزي په ملاتړ یې په ډېرو سیاسي او ټلوېزیوني بحثونو کې ګډون وکړ، په دې بحثونو کې یې هم د ولسمشر کرزي ملاتړ کاوه او هم یې له دې لارې د خپل ګوند دريځ پیاوړی کاوه. د ښاغلي سنجر ملاتړ او سیاسي بحثونه دومره زیات شول چې یو وخت ځینو جهادي او نا جهادي مشرانو ولسمشر ته له هغه څخه شکایت وکړ او ولسمشر، سنجر له مرکو او بحثونو څخه منع کړ. سنجر دې کار خواشیني کړ، خو ځله یې ما سره په دې اړه خپله اندېښنه شریکه کړه. سنجر د خپل ریاست پر مهال په کابل کې د یوې ترافیکي پېښې له امله له دې نړۍ څخه سترګې پټې کړې.

ښاغلی هدایت الله زاهد د جمهوري ریاست د دفتر د پروګرامونو رییس دی، دی هم د ښو اخلاقو او لوړو زده کړو خاوند دی. په پښتو، دري، عربي او انګلیسي ژبو ښه پوهېږي، د جمهور رییس ورځیني، اوونیز او ځینې نور پروګرامونه تنظیموي، کله کله ولسمشر سره د کتنې امکانات هم لري، کوم سیاسي ګوند او ډلې ټپلې پورې تړلې نه دی. ملي او

اسلامي افکار لري.

عیسی خان اندر د ولسمشر د دفتر د خدماتو رییس دی. ولسمشر او مېلمنو ته چې یې هرڅه تیارېږي، په حقیقت کې د عیسی خان اندر له لاسه تېرېږي. د لویو غونډو او مېلمستیاوو ترتیبات هم دی نیسي، د عوامو په اصطلاح د پاچا ډوډی د ده له قلمه تېرېدله، د لوړو زده کړو خاوند او د ملي دريځ څښتن دی، په پښتو، دري او انگلیسي ژبو ښې خبرې کولای شي، مخکې تر دې چې دلته راشي، نو په یو شمېر بهرنیو موسسو کې یې کار کاوه او ښه کاري تجربه لري. زه چې به سهار لارم نو کله به مې سهار چای له ده سره څښه او د عوامو په اصطلاح به مې ورته وویل چې پاچاهي چای راوړه.

ښاغلی حیدري د اداري چارو رییس، په خپل کار کې خورا تکړه او د ارگ پر ټولو اړوندو چارو واکمن و. دفتري کارونه یې خورا ښه منظم وو، خبرې یې کمې او کار یې زیات کاوه، د کارونو ترڅنګ د ټولنیزو اخلاقو څښتن و. په کارونو کې یې تر ډېره حده رڼاوی او سپیناوی رامنځته کړی و. حمیرا اعتمادی، د عمر داودزي صیب له وخته د ولسمشر د دفتر مرستیاله وه، تر ډېره وخته پر دې دندې پاتې شوه، ولسمشر سره یې وخت پر وخت کتلاي شول او په بهرنیو سفرونو کې به یې هم وخت پر وخت ورسره ملتیا کوله.

ښاغلی حامد اکرم بیا د تشریفاتو رییس و چې هغه بیا پر خپل وار خپل شان او شوکت درلود او د دربار پر رازونو او رمزونو پوره پوه و. ښاغلی دانش بختیاری د یوې بلې برخې رییس و چې په ارگ کې اکثره پر تاریخ لیکنه او نورو مسایلو مصروف و، د ښه قلم څښتن و. ښاغلی شجاعی، ښاغلی انورخان، او نور هغه کسان وو چې د ارگ په بېلابېلو دفترونو کې یې کار کاوه او هلته یې له ولسمشره نیولې د ارگ تر نورو ټولو چارواکو پورې یې یو بل سره پېژندګلوي درلودله. فواد وزیري

د حامد کرزي واکمني؛ یادښتونه، شنه او ارزونه/۱۹۳

او جاوید فیضي چې د داودزي صیب سکرتان وو، په ارگ کې یې که
موقف لوړ نه وو، خو صلاحیت یې درلود، د جمهور رییس شخصي ډاکتر،
(ډاکتر عالم) او همداسې نور اشخاص درواخله چې د هر یوه خانګړی بیان
دلته ضرور او ممکن نه برېښي.

د چارو د ادارې کرکټرونه

د جمهوري ریاست د چارو اداره یا لوی ریاست یوه داسې اداره ده چې پر جمهوري ریاست پورې ټول اړوند کارونه تنظیموي، ټول وزارتونه او خپلواکې ادارې د همدې لوی ریاست له لارې له ولسمشر سره اړیکې ټینګوي او ولسمشر هم د همدې ادارې له لارې ټولو ارګانونو ته خپل فرمانونه او حکمونه صادروي. دا اداره د وزیرانو شورا د دارالانشاء چارې هم پرمخ وړي، د چارو لوی ریاست په واقعیت کې له قانوني او عملي پلوه یوه مهمه ارتباطي او د چارو د همغږۍ اداره ده. د ولسمشر حامد کرزي په ټوله واکمنۍ کې په دې اداره کې د مشرتابه له پلوه ډېرو کسانو کار نه دی کړی، یوازې دريو تنو د دې ادارې مشري کړې ده. د کرزي صیب په واکمنۍ کې ځینې داسې کسان هم وو چې د ده له واک سره سم واک ته رسېدلی او ترپایه یې پر همغه یوه پوست کار کړی دی. لکه د تفتیش او کنټرول د لوی ریاست رییس بناغلی (شریفی)، د بشر د حقونو د خپلواک کمېسیون رییسې (سیما سمر)، د بلخ والي (عظامحمد نور) او ځینې نور، خو د چارو د ادارې په راس کې یوازې دريو تنو دنده اجرا کړه. چې دلته یې په لنډیز سره یادونه کوو:

۱- یوسف اعتبار: کله چې د (۱۳۸۰ل) کال د سنبلې پر (۲۱) مه یاد (۲۰۰۱م) کال د سپتمبر پر (۱۱) مه نېټه، په نیویارک کې پر نړیوال سوداګریز مرکز برید وشو، نو د امریکا متحده ایالتونو د دې پېښې پرته پر القاعدې شبکې او د هغې پر طالب ملګرو وړ واچوله، څرنگه چې اسامه بن لادن دا مهال په افغانستان کې و، نو پر طالبانو د برید لپاره د امریکا پلمې ته د توجیه امکانات برابر شول، هغوی پر طالبانو د برید لپاره د ملګرو

ملتونو د امنیت شورا مجوز ترلاسه کړ او یوه لویه نړیواله تلواله یې جوړه کړه. د طالبانو نظام د دوو میاشتو په بهیر کې ږنگ شو. امریکایي ځواکونه



(یوسف اعتبار)

او د هغو کورني موټلفین (شمالتلواله) چې تر دې وړاندې طالبانو د هېواد په یوه واړه گوټ کې را ایساره کړې وه او دا مهال د مرگ پر پوله ولاړه وه، له امریکایي ځواکونو سره یوځای د (۱۳۸۰ل) کال د عقرب پر (۳)مه نېټه کابل ته داخل شوه.

(استاد برهان الدین رباني) له خپلو ټولو ملگرو سره کابل ته راغی او اکثره ملگرو یې ټول هغه دولتي پوستونه له کوم قانوني حکم پرته اشغال کړل چې د (۱۳۷۵ل) کال د میزان تر شپږمې نېټې دمخه ورسره وو او ځینو نورو بیا پاتې نور دولتي پوستونه اشغال کړل. (یوسف اعتبار) دا مهال د چارو د ادارې د لوی رییس په توگه دنده اشغال کړه. د همدې کال د جدي تر (۲۲) نېټې پورې چې حامدکرزي ته له (بن) تړون سره سم واک په رسمي ډول انتقالېده، نو استاد رباني پوره دوه میاشتې وخت درلود چې د حکومت په اکثره حساسو رگونو کې خپل پلویان ځای پرځای کړي. د استاد رباني په مشرۍ اسلامي جمعیت، چې د طالبانو تر واکمنۍ وړاندې د نیمواکې واکمنۍ یوه دوره تجربه کړې وه، دا حالت او خلا یې د ځان لپاره ښه غنیمت وگاڼه او هرڅوک یې چې په هرځای کې غوښتل په گړني او مکتوبي ډول یې مقرر کړل، تر دې وړاندې چې طالب چارواکي پر کومو پوستونو مقرر وو، له دولت څخه د هغوی مطلق حذف هم اسلامي جمعیت ته د ټولواکې واکمنۍ زمینه برابره کړه. جمعیت چې یوې څلورنیم کلنۍ سختۍ او د واک توندې پسې اخیستی و، دا مهال یې د خپلو رینو ځلولو لپاره یو طلايي چانس وگاڼه. یوسف اعتبار چې تر دې وړاندې یې هم په تنظیمي ادارو کې د ناقانونه کارونو او له وخت څخه د ځان په گټه د گټې اخیستلو تجربه لرله، یوځل بیا د خپلې تجربې توره تېره کړه، په

سوونو ناقانونه مقرری یې وکړې او استاد رباني هم ورته په سوونو ناقانونه فرمانونه ورکړل، کله چې د واک د رسمي انتقال شپې او ورځې رانږدې شوې، نو استاد رباني او اسلامي جمعیت پر تېرو گومارنو او مقرریو هم بسنه ونه کړه، داسې یو فرمان یې ترتیب کړ چې په یوه فرمان یې ټول مقرر او په یوه فرمان یې ټولو ته څلورنیم کلن امتیازات ور په برخه کړل، د استاد رباني له خوا په دې فرمان کې چې حامدکرزي ته د واک تر رسمي انتقال یوازې دوه درې ورځې دمخه صادر او له دولتي راډیو ټلوېزیون څخه خپور شو، راغلي وو؛ ټول هغه اشخاص چې د ((مقاومت)) په څلورنیم کلنه دوره کې له دوی سره پاتې شوي او د طالبانو تر واکمنۍ دمخه په کومو ځایونو کې مقرر وو، پر همنو ځایونو بېرته مقرر دي، دولت مکلف دی په یاده موده کې د دوی ټول معاشونه، ترفیعات او نور حقوق ادا کړي. دا فرمان هم د اسلامي دولت د رییس په نامه صادر شو، هغه وخت کې هم د نظر گن شمېر خاوندانو سره دا پوښتنه مطرح وه چې که د استاد رباني تنظیم ته رښتیا هم د (اسلامي دولت) نوم ورکول کېږي او دا رښتیا هم یو دولت وای، نو بیا خو یې باید په څلورنیمو کلونو کې خپلو مامورینو ته معاش هم ورکړی وای او که دوی د دولت محتوانه درلودله، نو بیا ولې د (اسلامي دولت) په نامه یادېدل؟ د دې فرمان ټول اجرائي بار پر راتلونکي حکومت پرېوت او له دې څخه یوازې دوه درې ورځې وروسته په رسمي ډول مسولیت ښاغلي حامدکرزي ته حواله شو، خو عملي واک بیا هم اسلامي جمعیت سره و. دا په دنیا کې په اصطلاح یوازینی دولت و چې څلورنیم کاله یې د دوی په خپله وینا په اصطلاح خپلو مامورینو ته نه معاش ورکړی او نه هم ترفیع او خپل ټول بار یې پر راتلونکي حکومت، په داسې ډول حواله کړ چې بیا هم په نړۍ کې ساری نه لري. کله چې حامدکرزي ته د نړیوالو د فشار په نتیجه کې واک په اصطلاح وړانتقال شو، نو یوسف اعتبار بیا هم خپل دولتي اعتبار او باور باینلود، بیا هم پر خپلې همدې

څوکی پاتې شو. دا مهال نو فهیم خان د کرزي د مرستیال او د دفاع وزیر، یونس قانوني د کورنیو او ډاکتر عبدالله عبدالله د بهرنیو چارو وزیران وو، عارف سروري د ملي امنیت رییس، عتیق الله بریالی د دفاع وزارت مرستیال وو او د نظار شورا نورو غړو د دولت پر نورو حساسو پوستونو د ناکنټروله واک اسونه ځغلول. کرزي داسې محاصره و چې د جمعیت له خوښې پرته یې یو عادي مامور هم نه شو مقررولای. هر څه چې نظار شورا غوښتل حامد کرزي له کوم ځنډ پرته هغه منل، یوه بېلگه به له هغه وخت څخه د همغې زمانې د یوه ټولیز تصویر په توگه وړاندې کړو: ولسمشر کرزي له فهیم خان، یوسف اعتبار او د نظار شورا له یو شمېر نورو مهمو غړو سره د غرمې ډوډۍ ته ناست وو. بناغلي کرزي وویل، لوی څارنوال نه شته یو بڼه سپری باید پیدا کړو چې لوی څارنوال شي، ډوډۍ ته له ناستو کسانو څخه یو تن وویل، (څارنوال محمود) بڼه سپری دی، دې وخت کې فهیم خان وویل: ((څارنوال محمود، څارنوال امر صاحب بود بسیار آدم خوب است)) دې وخت کې کرزي وویل: ((بهترین گپ است، خوب است)) دې سره فهیم خان، یوسف اعتبار ته اشاره وکړه چې وړاندیز یې راوړه، ډوډۍ لا خلاصه نه وه چې یوسف اعتبار د څارنوال محمود د تقرر وړاندیز راوړ او کرزي پرته له دې چې فکر پرې وکړي سملاسي یې لاسلیک کړ، څارنوال محمود لوی څارنوال شو او بیا تر ډېره وخته پر همدې پوست پاتې شو. څارنوال محمود بیا له دې پوست څخه داسې اعظمي گټه پورته کړه چې د زیاتې شتمنی او په کابل کې ان د ښارگوټي خاوند شو.

یوسف اعتبار ان د ولسمشرۍ د لومړۍ دورې تر ټاکنو لږ وروسته مودې پورې هم پر همدې پوست پاتې شو، په کرزي یې د خپلې خوښې په زرگونو کسان مقرر کړل، خو یوازې پر دې یې هم بسنه ونه کړه. یوسف اعتبار به د نظار شورا او نورو جمعیتي مشرانو په تېره بیا د فهیم خان په مشوره، ټولې هغه مقرری او د قراردادونو نور اسناد له ځان سره ساتل چې

فکر یې کاوه کرزی یې په اسانۍ سره نه لاسلیکوي او یا پرې فکر کوي، ده به په لسگونو دا ډول وړاندیزونه او اسناد برابر کړل، کله چې به کرزی په کوم بهرني سفر ووت او فهیم خان به سرپرست شو، نو ده به دا ټول اسناد او د تقرر وړاندیزونه فهیم خان ته یوړل، هغه به له مخکیني تفاهم سره سم ټول لاسلیک کړل او پر دولت به یوځل بیا ناقانونه مقرری او نامشروع کارونه تحمیل شول. دا لړۍ له موقتي ادارې نیولې ان تر لومړۍ انتخابي دورې پورې وغځېدله. ځینې داسې راپورونه هم ترلاسه شوي چې همدا مهال پر ځینو اسنادو د استاد رباني داسې لاسلیکونه هم اخیستل شوي چې دکرزي د واکمنۍ تر رسمي پیل دمخه نېټه پرې وهل شوې او بیا د چارو په اداره کې معامله او ثبت شوي دي. کله چې د ولسمشرۍ په لومړیو ټاکنو کې حامدکرزي بریالی شو، نو لږه موده وروسته یې یوسف اعتبار ایران کې سفیر کړ او پرځای یې فاروق وردگ د چارو د ادارې د لوی رییس په توگه مقرر شو. یوسف اعتبار بیا د همدې موقف په برکت د هېواد شمال کې د زیاتو ځمکو او نورو شتمنیو څښتن شو. کله چې د ولسمشرۍ په دویمو ټاکنو کې فهیم خان د حامدکرزي مرستیال شو، نو تر سوگند وروسته د فهیم خان لومړۍ مقرري همدا وه چې یوسف اعتبار یې د خپل دفتر د رییس په توگه مقرر کړ، دا مهال یوځل بیا پخوانی داستان له سره تکرار شو، خو نه په هغه قوت، بلکې په لږ کم توپیر. د لومړي مرستیال په دفتر کې د بېلابېلو موسساتو، پلورنځیو او نورو اشخاصو داسې ټاپې او اسناد وموندل شول چې هرڅه همدلته تر سره کېدل. فهیم خان امرونه ورکول او قراردادونه هم دلته بشپړېدل، په نږدې پنځو کلونو کې د لسگونو زرو ناقانونه کارونه تر سره کېدل هغه واقعیتونه دي، چې پاک ضمیرونه ترې سترگې نه شي پټولای.

۲- ډاکتر فاروق وردگ: ډاکتر فاروق وردگ تر یوسف اعتبار

وروسته د چارو د ادارې د لوی رییس په توگه مقرر شو. مخکې تر دې د

انتخاباتو د مشترک کمېسیون د دارالانشا رییس و او تر هغه وړاندې د اساسي قانون د تدقیق کمېسیون د دارالانشا او بیا د اساسي قانون د لویې



ډاکتر فاروق وردگ

جرگې د دارالانشا رییس و. فاروق وردگ فارمسي پوهنځی لوستی او د جهاد په کلونو کې د افغانستان لپاره د سویډن د کمېټې مشر و او دغه راز یې په ځینو نورو مرستندویو ادارو کې هم کار کړی دی. د جهاد په کلونو کې یې د حکمتیار له اسلامي حزب سره فکري اړیکې

لرل، یو فصیح، بلیغ او ښه کاریگر انسان دی. کله چې د طالبانو نظام ړنگ کړای شو، نو هغو افغانانو ته چې په بهرنیو موسساتو کې یې کار کاوه، دا مهال په حکومت کې او له حکومت سره په همکارو موسساتو کې د کار ښه زمینه برابره شوه. فاروق وردگ چې کله هم د اساسي قانون د تدقیق د کمېسیون د دارالانشا رییس شو، نو دا مهال د ملگرو ملتو او نورو موسساتو په تېره بیا د (یو ان ډي پي) (UNDP) موسسې له خوا له مالي پلوه د دې ټول بهیر ملاتړ کېده، یانې دا چې ټول کارونه د بهرنیو موسساتو او کورنیو کارکوونکو له خوا په گډه پرمخ وړل کېدل.

فاروق وردگ د اساسي قانون د تدقیق د کمېسیون ټول (۱۳) میاشتنی بهیر په ښه ډول مدیریت کړ او د اساسي قانون د لویې جرگې په جوړېدو بریالیتوب او د اساسي قانون په تصویب کې یې هم ښه رول ادا کړ. کله چې د ولسمشرۍ لومړیو ټاکنو ته تیاری نیول کېده، نو ملگرو ملتونو د ټاکنو گډ کمېسیون ته تر ډاکتر فاروق وردگ بل ښه او مناسب شخصیت نه شو پیدا کولای، نو ځکه یې هغه د یاد کمېسیون د دارالانشا د رییس په توگه غوره کړ. فاروق وردگ له نوملیکنې رانیولې بیا تر عمومي ټاکنو پورې ټول

انتخاباتي بهير په ښه ډول مدیریت کړ. کله چې د ولسمشرۍ ټاکنې پای ته ورسېدې او ولسمشر کرزي لوړه وکړه، نو څه موده وروسته يې فاروق وردگ د چارو د ادارې د لوی رييس او د وزيرانو شورا د دارالانشاد مشر په توگه مقرر کړ. فاروق وردگ نږدې پنځه کاله د دې ادارې د مشر په توگه پاتې شو او دلته يې دولتي کارونو ته خورا انتظام او همغږي ورپه برخه کړه، حکومتي چارو قانوني بڼه خپله کړه او هر څه تر منظم فلتر لاندې تصفيه کېدل. فاروق وردگ دا مهال هم ولسمشر او هم ولس ته ډېر نږدې و. د ده د دې دندې پر مهال څو لويې جرگې، لکه: د افغانستان او پاکستان تر منځ د امن گډه جرگه، د سولې مشورتي جرگه او ځينې نورې مهمې جرگې جوړې شوې. له پارلمان يا ملي شورا سره د حکومت اړيکي خورا نږدې وو، هم د فاروق وردگ شخصي مهارتونه او هم دولتي امکانات د دې سبب شول چې حکومت خپل ډېر قوانين او مقرري په اسانۍ سره له ولسي جرگې څخه تېر کړي. له وزيرانو او نورو دولتي چارواکو سره هم د فاروق وردگ اړيکي خورا ښه وو، ځکه د هغوی ټول کارونه له همدې مسيره تېرېدل. د چارو اداره د فاروق وردگ د واکمنۍ پر مهال پر يوې ځواکمنې دولتي ادارې بدله شوه. فاروق وردگ چې کله هم د چارو ادارې ته راغی، نو د هغه ټيم يوه زياته برخه چې له ده سره يې د اساسي قانون د تدقيق په کمېسيون او همدارنگه د ټاکنو کمېسيون په دارالانشا کې کار کاوه، له ځان سره د چارو ادارې ته راوړه، لکه ډاکتر صادق مدبر، فرید حکمت، احسان، کوچی، غفور لېوال، وحید عمر او گڼ شمېر نور، دا نو بيا هغه کسان وو چې هم يې په انتخاباتي چارو کې تجربې ترلاسه کړې وې، هم د جرگو په دایرولو او هم اوس په دولتي چارو کې د تجربو خاوندان شوي وو. لنډه دا چې تجربه کار او کاري ټيم و. که څه هم خپلمنځي اختلافات او بېلابېل تمايلات يې درلودل، خو د فاروق وردگ تر مشرۍ لاندې يې د يو واحد ټيم په توگه کار کولای شو. ډاکتر فاروق وردگ که

څه هم ولسمشر ته ډېر نږدې و، خو بیا یې هم کله کله له هغه څخه ځینې شکایتونه درلودل. خو دا شکایتونه دومره ډاگیز نه وو، ځکه چې فاروق وردگ که هر څومره پر لوړو څوکیو کار کړی، خو د موقف ساتنې او ځانسانې خوی په کې هم خورا محسوس و. له ولسمشر څخه د ده شکایت دا و چې زه د چارو د ادارې رییس یم، خو کله چې د ولسمشر په دفتر کې غونډه وي، ما هم غواړي او صادق مدبر چې زما مرستیال دی، هغه هم غواړي، هلته بیا زما پر ځای له هغه څخه پوښتنې کوي، د هغه خبرې هم تائیدوي او ډېر یې نازوي هم، داسې لکه دی (مدبر) چې رییس وي او زه یې مرستیال. خو ځله مې زړه غوښتي چې یا یې مخامخ ورته ووايم چې رییس صیب دی زما پرځای مقرر کړه او یا هم ده ته ووايم چې نور نوزما له اجازې پرته ارگ درباندي بند دی. دا شکایتونه یې یوازې ماته کړي وو یا هم کېدی شي بل نږدې دوست ته، ځکه چې د ولسمشر خوی ماته معلوم و، چې د هغه په دربار کې پښتانه چارواکي د هېواد د دویمه درجه اتباعو په توګه مطرح وو. د رحیم وردگ او بسم الله خان، انوارالحق احدي او وحیدالله شېراني او نورو پښتنو او ناپښتنو ټولو چارواکو تر منځ د ولسمشر له خوا همدا توپيري چلند موجود و. رحیم وردگ هم دېته ورته شکایت درلود او ګڼ شمېر نورو دولتي پښتنو چارواکو هم، د عوامو په اصطلاح ځینو به ویل چې موږ ته ولسمشر هېڅ د سړي د زامنو په سترګه نه ګوري. فاروق وردگ له دومره احتیاط څخه کار اخیسته چې هېڅ کله یې ولسمشر ته خپل دا خفګان او ګیله څرګند نه کړل، یوه ورځ ما ورته وویل: ډاکتر صادق مدبر خو تا راوستی، تا مقرر کړی، نو بیا ولې شکایت کوي، هغه وویل، همدا مې اشتباه کړې ده. له ځینو ورو ستونزو سره سره فاروق وردگ د چارو په اداره کې خورا فعال او بريالی و، خو بله اشتباه یې دا وه چې د ولسمشر په توګه د کرزي تر دویم انتخاب وروسته یې د وزارت څوکی ومنله. کله چې د چارو په اداره کې و، نو د ولس او ولسمشر تر منځ اړیکي ټینګ وو، د ګڼ شمېر هېوادوالو په تېره بیا لرې پرتو سیمو

هېوادوالو مشکلات په اسانۍ سره اورېدل کېدل او يا يې ولسمشر ته پيغام او فرياد ورسېدلای شو، واړه کارونه چې خپله د ده صلاحيت وو، هغه هم په اسانۍ سره تر سره کېدلای شول، يو شمېر ناوړه تفاهمات چې د ولسمشر او ځينو ناسياسي چارواکو تر منځ رامنځته کېدل هغه هم د ډاکتر فاروق وردگ له لارې له ولسمشر سره مطرح کېدل او د غټو درزونو مخه نيول کېدله. خو کله چې د فاروق وردگ په سر کې د وزارت وېرې ولگېدله، نو هغه پل هم په نرېدو شو چې دا مهال د ولس او ولسمشر تر منځ تړل شوی و. په پای کې فاروق وردگ وزير شو او د چارو اداره صادق مدير ته، چې دا مهال يې دلته پوره تجربه حاصله کړې وه او ولسمشر کرزي ته هم خورا نږدې و، پاتې شوه. فاروق وردگ هم وروسته وروسته په پوهنې وزارت کې خفه بربښېده او د دولت په چارو کې يې هغومره کم مسوليتنه صلاحيت نه درلود چې دلته د چارو په اداره کې يې درلود، خو چانس او وخت يې له لاسه ورکړي وو.

۳- ډاکتر صادق مدير: کله چې ډاکتر فاروق وردگ د پوهنې د وزير په توگه له ولسي جرگې څخه د باور رايه واخيسته، نو ډاکتر صادق مدير چې دا مهال د چارو د ادارې مرستيال و، په دې اداره کې يې څو کلنه کاري تجربه ترلاسه کړې وه او د ولسمشر په گډون له گڼو مطرحو شخصيتونو سره يې ښه اړيکي جوړې کړي وو، د ولسمشر کرزي له خوا د فاروق وردگ پرځای د چارو د ادارې د لوی رييس په توگه وټاکل شو. دا کار د ولسمشر کرزي د مرستيال (کریم خليلي) او د هغه د ظاهري مخالف (حاجي محمد محقق) د خوشالي سبب شو. که څه هم د اسلامي وحدت گوند دې دواړو مشرانو ظاهراً په دې باب څه ونه ويل او نه هم ډاکتر صادق مدير داسې ښودله چې دی گنې له هغو سره اړيکي لري او يا هم اړيکي پالي، خو څرنگه چې ځينو خلکو ته څرگنده وه، ډاکتر مدير له محقق سره اړيکي درلودل او له همدې لارې يې د (عبدالعلي مزاری) په

مشری د وحدت گوند غړیتوب درلود. خو څرنگه چې د کریم خلیلي او محقق په گډون د نورو تنظیمونو مشرانو ټولو په کابل او د هېواد په نورو سیمو کې د تنظیمي جنگونو له امله په عامه ذهنیت کې ښه ځای نه درلود، نو د ډاکتر مدبر په شان روښن فکره هزاره توکمو هڅه کوله چې په هزاره قوم یا شیعہ مذهبو افغانانو کې یوه درېیمه لاره هم وکارې. داسې لار چې د جنگسالاری او کورنیو جنگونو کې د ښکېلتیا تور پورې کول پرې هم اسانه کار نه وي، دا به یو بل قوت وي، خو دا کار هله ممکن دی چې



(ډاکتر صادق مدبر)

دوی هم د محقق او خلیلي په شان دولتي واک و ځواک او اقتصادي سرچینې ولري. مدبر تر هغه پورې له صبر او تدبیر څخه کار واخیست او د کوم څرگند سیاسي جریان د جوړونې ښکاره هڅه یې ونه کړه، چې قوي دولتي موقف یې ترلاسه نه کړ، البته که نیت یې هم و، نو پټ و، خو کله

چې د چارو د ادارې لوی رییس شو، نو سیاسي هڅې یې هم څرگندې شوې او له محقق او خلیلي څخه د لارې جلا والي یې هم خپل رنگ جوت کړ. مدبر لومړی د چارو په اداره کې خپل بېز قوي کړ، یو پاموړ شمېر هزاره توکمي یې په دې اداره کې د لوړ رتبه او ټیټ رتبه مامورینو په توګه مقرر کړل او نورې نوې مقرری یې په داسې ډول وکړې چې ده ته په ګټه وي؛ هغه څوک یې راوستل چې د ده پر وړاندې د ودرېدو جرئت یې نه درلود. ولسمشر ته دومره نږدې و چې د چا خبره په پټو سترګو یې د ده له خوا هر شوی وړاندیز منظور او (نه) یې په کې نه ویله. ښاغلي صادق مدبر د خپلې دندې د تصدی پر مهال ولسمشر ته دومره

نږدې او يا هغه مدير ته دومره نږدې شو چې مدير د هر چا د مقرري سپارښتنه كړې وای، هغه عملي كېدله. ان د وزيرانو تر كچې. يو وخت داسې هم راغی چې مدير په وزارتونو كې د يوې ټاكلې ونډې خاوند شو. خبره داسې وه هر وزير يا ادارې چې كوم اشخاص مقررول، نو هغوی د چارو ادارې ته ورمعرفي كول، د هغوی تر ارزونې او كار پوهنې وروسته هغوی حكم ترتيبوه، د اړوندې خانگې كارپوهانو هغه لاسليکوه او مدير د هغوی لاسليکونه تائيدول، جمهور ريس د اشخاصو د ژوندليک او فعاليتونو لوستو ته او ان د حكم د متن لوستو ته هم پوره وخت نه درلود، يوازې د چارو د ادارې د اړوندو مسولينو او په تېره بيا د صادق مدير لاسليک يې کاته او تر هغه وروسته يې حكم لاسليکاوه. كوم څه چې به د بناغلي مدير په زړه او ذهن برابر نه وو، هغه ته به يې د كار پوهانو له خوا داسې دلايل برابرول چې مقتضي شخص به پرې ردېده، كله به يې په اسنادو كې نيمگرتيا را ايستله، لنډه دا چې څو ځله به يې هغه شخص د اسنادو د نيمگرتيا په پلمه او نورو ډول ډول پلمو باندې بېرته مسترد كړ، ځينې وزيران به دې بهير سترې كړل او په پای كې به اړ شول چې د چارو د ادارې د مشر غوښتنو ته غاړه كېږدي. كه د يو چا اسناد به پوره او كره هم وو، نو له دوو پلمو څخه خو به يوه كې ضرور گير راته: (په تقرر كې ملي مشاركت نه دی مراعت شوی، ريس صيب قبول نه كړد.) قومي يا ملي مشاركت نو هغه وسله وه چې پر هر وزير به وکارول شوه، نو هغه به په ناقانونه توگه هم د خپلو نورو اشخاصو لېست د منظوري په خاطر يو څو هزاره افغانان هم په لېست كې شامل كړل او يا به يې خپله مدير صيب ته د دې زمينه برابره كړه چې يو څوك ور وپېژني او جمهور ريس خو هسې هم چا نه شو كتلاي چې رښتيا يې هغه شخص رد كړی كه نه، يوازې خپله مدير صيب كتلاي شو. د جمهور ريس د رد په پلمه كېدی شي په سوونو كسان د تقرر له حق څخه محروم شوي وي، ډېرې بېلگې يې شته چې دا

لیکنه پرې ډېره اوږدېږي، خو مجبور یم یوه بېلگه د ثبوت په توګه راوړم:

(عبدالهادي فرهنگ) له اقتصاد پوهنځي څخه فارغ شوی دی، د افغانستان د تجارت د اتاق غړی او ډېره موده کېږي چې عملاً پر تجارت بوخت دی او اکثره مطرح سوداګرو سره راشه درشه لري، له ماڅخه یې هیله وکړه چې که د ایران په مشهد کې د افغانستان تجارتي اتشه شي، نو افغانستان ته به ډېر خدمت وکړي، که جمهور رییس سره خبره وشي، سوداګری وزارت هم راسره موافق دی، وړاندیز راکوي، خو مدیر صیب به یې ونه مني، ځکه هغه غواړي خپل یو څوک هلته مقرر کړي، ده له سوداګری وزارت یو مکتوب واخیست، د چارو ادارې ته لار، دا مهال ما له جمهور رییس سره یوځانګړی ملاقات درلود، د ملاقات په پای کې مې د فرهنگ د کاري تجربې او تقرر په باب هم ورته یادونه وکړه، هغه وویل بېخي سمه ده، زه به یې مدیر ته ووايم چې ژر یې پېشنهاد راوړي. څه موده دې کې تېره شوه، فرهنگ راته څو ځله وویل، ما ورته وویل چې ما خو ولسمشر سره خبره کړې، هغه راته ويلي چې مقرروم یې. فرهنگ بیا وویل: اوس خو مدیر صیب ماته وویل چې ما ستا پېشنهاد جمهور رییس صیب ته یوړ، خو هغه قبول نه کړ او رد یې کړ، اوس زما مکتوب بېرته وزارت ته لېږي او ورته لیکي چې زما په عوض بل څوک معرفي کړي. ما وویل زه خو جمهور رییس بیا ژر نه شم کتلاي که طالع دې وي ژر مې وکوت، نو یو ځل بیا به ورته یادونه وکړم. تصادفاً ما دا ځل ولسمشر ژر وکوت، کله چې اساسي خبرې خلاصې شوې، نو یو ځل بیا مې د عبدالهادي فرهنگ د تقرر خبره وریاده کړه، ولسمشر وویل کوم دی پېشنهاد؟ ما ویل مدیر صیب ورته ويلي چې ته خو رییس صیب رد کړې، هغه وویل نه بابا زه بېخي خبر نه یم او نه یې دلته پېشنهاد راغلی، دا مهال زه د را ولاړېدو په حال کې وم، ولسمشر ماته وویل، ته دلته څو شېبې کېنه، سکرتر ته یې وویل مدیر رخ کړه، هغه یې رخ کړ، ورته یې وویل: چېرته یې؟ هغه وویل د لویې جرګې خېمه کې، دا مهال یې نو ما خبرې هم

اورېدلې، ولسمشر ورته وويل: ((کار فرهنگ صيب چطور کردی؟)) هغه وويل: ((کارشناسان در مورد او نظر منفي داد، اسنادش مشکلات داشت از آن خاطر به شما نه اوردم.)) مدبر پر دې نه پوهېده چې دا مهال زه ولسمشر سره ناست يم، جمهور ريس ورته وويل: ((عاجل پيشهاد فرهنگ را بيار که کار اش خلاص کنم.)) په سبا د فرهنگ پيشهاد راوړل شو او تقرر يې خلاص شو، د دې ليکنې تر وخته د تجارتي اتشې په توگه کار کوي، تر هغه وروسته د مدبر صيب روابط له ما سره ترينگلي شول، هر ځای کې يې ويل يون فاشيست است، نشنلست است، ان ولسمشر ته يې هم دا خبره کړې وه، جمهور ريس ورته ويلي وو چې هغه خو د کوم پښتون يا مشرقيوال د تقرر غوښتنه نه وه کړې، هغه خو د يو تاجک د تقرر سپارښتنه کړې وه، هغه هم د يو مسلکي شخص. عبدالهادي فرهنگ اصلاً په خټه تاجک او د بغلان اوسېدونکی دی، خو دا چې يو هېوادپال افغان دی، نو ما يې ځکه د تقرر هيله وکړه.

داسې په سوونو ورته کارونه شوي، خو داسې څوک په دې منځ کې نه وو چې سپيناوی يې رامنځته کړی وای. سره له دې چې ولسمشر د مدبر پر دې ډول کارونو پوهېده، خو بيا يې هم هېڅ ورته نه ويل او لا يې قدر و عزت زياتېده، مدبر يو وخت دومره ځواکمن شو چې نور نو نه د وزيرانو او نه هم د نورو چارواکو پرې زور رسېده، د يو کوچني لومړي وزير عملي رول يې ادا کاوه، له خپل همدې قوت څخه يې گټه پورته کړه، د ((ملي انسجام)) په نامه يې يو سياسي گوند هم جوړ کړ چې غوڅ اکثریت په کې هزاره توکمي او شيعه مذهبي افغانان راټول وو. د ((انسجام)) په نامه يې يوه مهالنۍ خپرونه هم پيل کړه. يو زيات شمېر هزاره گان چې د محقق، خليلي او اکبري له پخواني شاليد څخه ستړي شوي وو، د مدبر پر محور راټول شول او ده هم له همدې مهمې حکومتي سرچينې څخه د خپل موقف او خپل گوند د پياوړتيا لپاره اعظمي گټه پورته کړه. گڼ شمېر هزاره

نوکمي او شيعه مذهبي يې له خپل دفتره نيولې، د دولت پر نورو حساسو پوستونو او يو شمېر يې د افغانستان په سياسي استازيو کې مقرر کړل. د چارو ادارې يو وخت نږدې د شيعه مذهب د تقليد د يوې مرجعې بڼه خپله کړه، د عاشورا پر ورځو به د چارو د ادارې پر دېوالونو توري توتي خوړندې وې او د مدبر د ليدو لپاره به گڼ شمېر شيعه افغانان راروان وو. ولسمشر او نورو چارواکو دا ټول حالات د سر په سترگو ليدل، خو مزي يې ورته سست کړي وو.

مدبر نه يوازې په هزاره او شيعه افغانانو کې پراخ نفوذ پيدا کړ، بلکې په نورو قومونو کې يې هم ځان ته د پښې اېښودلو ځای پيدا کړ، اکثره مطرحو سياسي شخصيتونو، وکيلانو، قومي مشرانو او علمي کادرونو سره چې د هر قوم او هر ځای وو، له هغو سره يې هم اړيکي ټينگ کړل، د هغو خلکو د کارونو په ژر خلاصون کې يې ډېرې هلې ځلې کولې چې پوهېده هغوی يو څه جنجال جوړولای شي. مدبر خبرې کمې کولې، خو کارونه يې ډېر کول، کاغذي او دفتري کارونه يې خورا منظم وو. غيرحاضري او د کار ستړيا يې نه لرله، له سهار وختي د شپې تر ناوخته يې کار کاوه. پښتو ژبې سره يې د محقق او خليلي په شان ملموس حساسيت نه درلود، د پښتو او دري ژبو د مکتوبونو لړۍ چې د فاروق وردگ په وخت کې په دې اداره کې پيل شوې وه. ډاکتر مدبر هم ورته ادامه ورکړه، که د وړانديز متن به دري و، نو حکم به يې په پښتو ترتيبوه او يا برعکس، که څه هم دري ژبه تر پښتو زياته کارېدله، خو بيا هم د دولت تر نورو ادارو دلته يو څه ناڅه پښتو مکتوبونه هم ليکل کېدل.

مدبر د خپلې دندې ترپايه په همدې قوت کې پاتې شو. کېدی شي د ولسمشر کرزي ډېر رازونه او مجبوریتونه ورته معلوم وو، نو ځکه خو هغه پرې غاښ نه کېکاږه. تر خليلي وروسته که په دولتي پوستونو کې د هزاره گانو په تقرر او استخدام کې چا ډېره ونډه اخيستی وي، نو هغه به صادق مدبر وي. که څه هم خليلي، محقق، مدبر او د شيعه گانو نور مشران ظاهراً

يو بل سره په اختلاف کي وو، خو د خپلو قومي او مذهبي گټو لپاره يې بيا
گډ دريځ درلود، خو مدبر لکه څنگه چې يې تخلص مدبر و، په دې کار
کي له زيات تدبير څخه کار واخيست، هم يې خپل موقف وساته او هم يې
خپل کار وکړ. ولسمشر کرزي بيا دوی ته داسې يو ولي نعمت و چې نه
پخوا په تاريخ کي تېر شوی و او اټکل دی چې بيا به هم تېر نه شي.

شپږ نیم درجنه سلاکاران

حامد کرزي به په نړۍ کې د خپل ډول لومړنی او ان تر دې دمه کېدی شي وروستی ولسمشر وي چې تر شمېر وتي سلاکاران لري. وايي چې د ډېرو قصابانو تر منځ غویي مردارېږي. ډېرې مشورې هم له سړي څخه لاره ورکوي او سړی په وهم کې ډوبوي، خو دا په هغه حالت کې چې سړی مشورې ته غوږ شي او بیا پرې عمل وکړي، نه داسې چې خبره پر يوه غوږ ننوځي او له بله ووځي، ولسمشر کرزي داسې يو څوک دی، چې د څو شېبو لپاره د هر چا مشوره اوري، ښه به يې درته غوږ ايښی وي، هغه مشاور داسې فکر کوي چې بس يم، نو دا زه يم، ټولې خبرې يې زما واورېدې، بس عمل به پرې کوي، خو هغه خبره هېڅکله عمل ته ونه رسېږي. د کرزي صيب بل عادت دا دی چې وعده کوي، خو عمل پرې هېڅکله نه کوي، هغه يو وخت يو چاته ويلي وو؛ زما داسې يو عادت دی چې زه چا سره وعده وکړم، ډېره ژر يې هېروم، خو چې ما سره څوک وعده وکړي، تر مرگه يې نه هېروم، نو کرزي صيب د وعدې پر همدغه تار خپل نا شمېره مشاوران تړلي وو، تش په معاش، يوه موټر، يوه دفتر او څو تنو ساتونکو هم ډېر مشاوران خوشاله وو، دا يې هم غنيمت گانه، هر کله چې به د يوه عامل، دليل او مجبوريت له امله کوم والي، وزير او يا هم کوم بل زورور له دندې لرې شو، نو اوتومات به د مشاورت پر مقام برابر شو. يو وخت د ولسمشر د مشاورانو لېست دومره اوږد شو چې خپله ده هم نه پېژندل، خبره تر شپېتو (۶۰) هم واوښته. مياشت کې يوځل به ولسمشر له مشاور وزيرانو سره غونډه درلوده، خو کله به دا غونډه په مياشت کې هم تر سره نه شوه. داسې مشاور وزيران هم وو، چې په شپږ مياشتو او ان کال کې يې ولسمشر نه شو ليدلای، د هغه د ليدو په ارمان به و، مشوره خو لا څه

کوي. يوازي شپږ اووه تنه داسې وو چې ولسمشر سره يې کتلاي شول. د ځينو راپورونو پر بنسټ ولسمشر کرزي په ټوليز ډول (۱۱۰) تنه مشاورين لري چې له هغې جملې څخه يې (۶۰) تنه مشاور وزيران دي. دلته به يې ځينو مطرحو، کاري او يا هم هغو مشاورينو ته اشاره وکړو چې ولسمشر ته يې لاسرسی درلود. خو پر مطرحو مشاورينو تر بحث وړاندې غواړو په مجموعي ډول د مشاورانو نوملړ دلته وړاندې کړو.

گڼه	نوم	چارې
۱	ډاکټر رنگين دادفر سپنتا	امنيتي چارو سلاکار
۲	شيدامحمد ابدالي	نړيوالو اړيکو سلاکار
۳	شام لال بتيجا	اقتصادي چارو ستر سلاکار
۴	هدايت امين ارسلا	ستر سلاکار
۵	نعمت الله شيراني	ديني چارو سلاکار
۶	محمد يوسف پښتون	بيارغونې چارو سلاکار
۷	فيض الله کاکړ	روغتيايي چارو سلاکار
۸	محمد ابراهيم سپين زاده	امنيتي چارو سلاکار
۹	زلمی هېوادمل	فرهنگي چارو سلاکار
۱۰	اسدالله وفا	قومي چارو سلاکار
۱۱	وحيدالله سباوون	قومي چارو سلاکار
۱۲	شهزاده مسعود	قومي چارو سلاکار
۱۳	محمد علم راسخ	قومي چارو سلاکار
۱۴	محمد هاشم زارع	قومي چارو سلاکار
۱۵	سيدمحمد امين طارق	قومي چارو سلاکار
۱۶	عبدالطيف ابراهيمي	قومي چارو سلاکار
۱۷	جمعه خان همدرد	قومي چارو سلاکار
۱۸	گل اغا شېرزی	قومي چارو سلاکار
۱۹	امان الله ځدران	قومي چارو سلاکار

۲۰	اقا حسين هاشمي لولنجی	قومي چارو سلاکار
۲۱	نظر محمد اسحاق زی	قومي چارو سلاکار
۲۲	شجاع الملک جلاله	قومي چارو سلاکار
۲۳	گوجروال	قومي چارو سلاکار
۲۴	محمد ظاهر ساپی	قومي چارو سلاکار
۲۵	خادم حسين ناطقي	قومي چارو سلاکار
۲۶	محمد نسيم مهدي	قومي چارو سلاکار
۲۷	شېر علم شهادتیار	قومي چارو سلاکار
۲۸	توردي اخند	قومي چارو سلاکار
۲۹	جنرال سيد محمد حسين	قومي چارو سلاکار
۳۰	شېر محمد اخندزاده	قومي چارو سلاکار
۳۱	عبدالستار ملاخېل	قومي چارو سلاکار
۳۲	سليمان ياري	قومي چارو سلاکار
۳۳	محمد صديق عزيز	قومي چارو سلاکار
۳۴	ضامن علي بهسودی	قومي چارو سلاکار
۳۵	نوروز علي اعتمادي	قومي چارو سلاکار
۳۶	رحمت الله راشيدي	قومي چارو سلاکار
۳۷	محمد يعقوب شمس	قومي چارو سلاکار
۳۸	سيد شاه ناصر نادري	قومي چارو سلاکار
۳۹	محمد اکبر اکبر	قومي چارو سلاکار
۴۰	محمد هاشم صالحی	قومي چارو سلاکار
۴۱	محمد يوسف واعظي	قومي چارو سلاکار
۴۲	مولوي محمد جوره طاهري	ديني چارو سلاکار
۴۳	محمد عثمان سالک زاده	ديني چارو سلاکار
۴۴	علي جان زاهدي	ديني چارو سلاکار
۴۵	عنايت الله بليغ	ديني چارو سلاکار
۴۶	مولوي محي الدين بلوچ	ديني چارو سلاکار

امنيتي چارو سلاکار	جنرال عبدالرحيم وردگ	۴۷
امنيتي چارو سلاکار	امان الله گذر	۴۸
قومي چارو سلاکار	محمد عارف نورزي	۴۹
امنيتي چارو سلاکار	محمد معصوم ستانکزي	۵۰
بهرنيو چارو سلاکار	تاج محمد ايوبي	۵۱
ٽولنيزو چارو سلاکار	غلام مصطفي جواد	۵۲
قومي چارو سلاکار	شېر محمد اعتباري	۵۳
روغتيايي چارو سلاکاره	جنرال سهيلا صديق	۵۴
سپورتي چارو سلاکار	محمد انور جگدلک	۵۵
ٽولنيزو چارو سلاکار	محمد ياسين عثماني	۵۶
مالي چارو سلاکار	ذکيم شاه خان	۵۷
حقوقي چارو سلاکار	محمد اشرف رسولي	۵۸
قومي چارو سلاکار	عبدالعزيز احمد	۵۹
مالي چارو سلاکار	نورالله دلاوري	۶۰
نريوالو چارو سلاکار	عبدالرحمن اشرف	۶۱


کپدي شي د مشاورانو نوملځ تردي هم اوږد وي، په دې کې يو شمېر سلاکار وزيران او نور اکثره يې په په واحد برخه کې سلاکاران دي. د سلاکارانو شمېر تر دې حده زيات شو، چې ځينو ته عناوين هم نه پيدا کېدل، نو ځکه خو يې يو شمېر هممهاله په بېلابېلو برخو کې د مشاورينو په توگه ياد شوي دي. پر دې سربېره د ولسمشر مرستيالان هم هر يو د خپلې خوښې په تناسب ځان ته خپل خپل مشاوران لري، چې هغوی هم ځان د ((جمهوري رياست)) مشاوران بولي. که هغه لېست پر دې ورزيات کړو، نو خبره (يو نيم سلو) تنو ته رسېږي، د وزيرانو مشاوران که محاسبه کړو، نو خبره تر دوو سوو هم اوږي او که د ټولو وزيرانو د ريسانو او نورو مهمو دولتي اشخاصو مشاوران هم ورسره وشمېرو، نو خبره به تر

زرو هم واورې او که پر دې بیا بهرني مشاوران ورزیات کړو، نو خبره تر شمېره وځي. له دې څخه معلومېږي هغه کسان چې پر اساسي او اصلي پوستونو واکمن دي، هغوی ډېر زیات پر کار نه پوهېږي. چې دومره مشاوران یې گومارلي دي، د ولسمشر کرزي د حکومت یوه غوښنه برخه همدې کورنیو او بهرنیو سلاکارانو وخوره، چې مسؤلیت نه لري، خو ځینې یې صلاحیت لري او هم یې د هېواد یوه پاموړ برخه مالي پانگه بهر ته وایستله.

کرزي صیب چې به په میاشت کې یو ځل خپلو مشاورانو سره وکتل، نو دا خورا غنیمت کار گڼل کېده او هغوی به هم خوشاله وو، د کابینې تر غونډې به د هغوی غونډه لویه وه، خو زیات وخت میاشتنی غونډې هم نه کېدلې، کله چې به چېرته کومه شخړه پیدا شوه، نو مشاورین به د کمپسیون په ترکیب کې ورشامل شول او هغې ساحې ته به لارل، یو شمېر نورو به یې د مړو او تپیانو لپاره د ولسمشر نقدې مرستې رسولې، دا هم ورته یو غنیمت کار و او یو شمېر نورو یې بیا په سیمه ییزو غونډو او شخړو کې د ولسمشر لیکلي او نا لیکلي پیغامونه لوستل. د مشاورانو د دې نوملړ له جملې څخه بناغلو: سرمحقق زلمي هېوادم، اسدالله وفا، تاج محمد ایوبي، نعمت الله شهراني، ډاکتر رنگین دادفر سپنتا او ځینو نورو کولای شول له ولسمشر سره وگوري. په یوه قبیلوي او دودیزه ټولنه کې دا هم یو غنیمت کار گڼل کېده، چې دومره خلک، مؤثر شخصیتونه یا جنجالي اشخاص پر یوه نازک تار وتړل شي او ولس یې له ازاره خلاص شي، که څه هم د اداري فساد په یوه څنډه کې مصروف وي، خو بیا هم که له هرې خوا وارزول شي، د زیان په انډول یې گټه ډېره وه، ولسمشر د یوه تېرپوه په توگه د دې درک درلود چې خپلو مشاورینو ته لستونې ورکړي او خپل لاس ترې وژغوري او څه نا څه ترې په ځینو ځایونو کې مثبتې گټه هم پورته کړي. دلته غواړو د ډېرو مطرحو او موثرو مشاورینو له جملې څخه ځینې دروپېژنو:

۱- سرمحقق زلمی هېوادمیل: سرمحقق زلمی هېوادمیل اصلاً د

لغمان ولایت د مرکز مربوط د (علیخېلو) له سیمې څخه دی. لومړنی



(سرمحقق زلمی هېوادمیل)

زده کړې یې په لغمان کې او لوړې زده کړې یې د کابل پوهنتون د ادبیاتو او بشري علومو پوهنځي د ژورنالېزم په څانګه کې تر سره کړي دي. د طالبانو د واکمنۍ پر مهال یې په پېښور کې په دري ژبې او ادبیاتو کې له پېښور پوهنتون څخه ماسټري ترلاسه کړه. سرمحقق زلمی

هېوادمیل له هغې ورځې چې له پوهنتون څخه فارغ شوی، بیا تر (۱۳۷۱ ل) کال پورې د افغانستان د علومو اکاډمۍ د غړي په توګه پاتې شوی او په پرله پسې او منظم ډول یې خپل علمي ترفیعات ترلاسه کړي او د (سرمحقق) علمي رتبې ته، چې په پوهنتون کې د (پوهاند) معادل ګڼل کېږي، رسېدلی دی. کله چې پر کابل باندې پر (۱۳۷۱ ل) کال تنظیمواکي وتپل شوه او تنظیمي جنګونه پیل شول، نو زلمی هېوادمیل، لکه د نورو زرګونو افغانانو په شان پېښور ته کډوال شو. هلته یې د (پروفیسور رسول امین) تر چتر لاندې (د ازاد افغانستان د لیکوالو ټولنه) کې کار پیل کړ او د (وفا) اوونیزې د چلولو مسولیت ور په غاړه شو. د طالبانو د نظام په وروستیو کې له پېښوره جرمني ته کډوال شو او کله چې د طالبانو واکمني ختمه شوه، نو سرمحقق زلمی هېوادمیل بېرته پېښور او بیا کابل ته راغی، لومړی یې د ډېرې لنډې مودې لپاره د موقتي ادارې پر مهال په پوهنې وزارت کې له پروفیسور رسول امین سره، چې دا مهال د

یاد وزارت وزیر و، کار پیل کړ. خو بیا یې د ارگ دربار ته لاره پیدا کړه. د حامد کرزي او د هغه له پلار (عبدالاحد خان کرزي) سره یې پخوا هم روابط درلودل. سرمحقق زلمی هېوادممل هم په کېوالی کې د اعلیحضرت محمد ظاهر شاه له سرسختو مینوالو څخه گڼل کېده او عبدالاحد خان کرزي هم. له همدې کبله کله چې سرمحقق زلمی هېوادممل کوټې ته سفر کاوه، نو د عبدالاحد خان کرزي لیدو ته به ورته، له هغه سره به یې مرکې کولې او بیا به یې په (وفا) اخبار کې خپرولې. وفا اخبار په پښتو او دري ژبو چاپېده او د دواړو توازن یې لکه د ستنې د سپم په شان په کې مراعت کړی و. دا اوونیزه د مطالبو د څرنگوالي او څومره والي له پلوه د خپل ډول یوه بېسارې معیاري اوونیزه وه. مخکې تر دې چې سرمحقق زلمی هېوادممل د ارگ څلور دېوالی ته راداخل شي، دومره فرهنگي کار یې کړی و چې د هر چا په وس پوره نه و، تر (سل) عنوانو زیات یې خپل علمي، څېړنیز او ادبي اثار لیکلي او چاپ کړي وو او تر دوو سوو عنوانو زیات یې دنورو لیکوالو اثار ایډېټ او چاپ کړي وو، دا کار اسانه کار نه دی او د نړۍ په کچه یو ښه فرهنگي او کاري ریکارډ گڼل کېږي. هغه له پيله په کمه تنخوا او ډېر کار بلد و او په یو تن یې د څو تنو کار کاوه، د واک و ځواک او پیسو راتولولو شوق یې هم نه درلود، د خپل مشر د فرمان وړلو روحیه یې هم پیاوړې وه، نو داسې یو وړیا مامور ته د هر سرکار او هر دربار ضرورت وي.

کله چې سرمحقق زلمی هېوادممل د کرزي دربار ته دننه شو، نو کرزي یې جذب کړ، سرمحقق زلمی هېوادممل د کرزي د فرهنگي او علمي چارو مشاور و، خو د ډېرو نورو برخو کارونه یې هم تر سره کول، کرزي ته پر ویناوو لیکلو سربېره یې گڼ شمېر نور نارسمي مسولیتونه او کارونه هم پر غاړه واخیستل، کرزي صیب او هېوادممل صیب ځکه یو بل ته غاړې وتل او غاړه غړۍ شول چې ډېرې مشترکې وجې یې درلودلې، یوه مشترکه وجه یې تر حده زیات احتیاط و. کرزي صیب تر هېوادممل او هېوادممل صیب

تر کرزي ډېر زيات مضر مصلحتي او احتياط کاري وو، سړی درته نه شي ويلای چې په دې دواړو کې به د کوم يو احتياط ډېر وي او د کوم يو د جرئت کچه به زياته او يا کمه وي. دا هم څوک نه شي ويلای چې کوم يو، يو بل زيات احتياط ته هڅوي. خو يوه ورځ هېوادم مل صيب وويل: ((د کرزي صيب د پاچاهۍ لومړي وختونه وو، ماته يې وويل، که فهم خان همدا اوس وغواړي، نه به په ارگ کې ستا کورتي وي او نه به زما قره قولي...)) له دې څخه څرگندېدلې چې کرزي د موقتي ادارې پر مهال هېڅ واک نه درلود، هر څه د شماليوالي په لاس کې وو او دی تش سمبول و، خو شماليوالي دی هغه سمبولیک رول ته هم نه پرېښوده، نو وروسته له هغې دېته اړ شو چې د ځان د حفاظت په خاطر امريکايي ساتونکي وگوماري. کرزي پخوا هم د شماليوالي په تېره بيا له فهم سره، هغه وخت چې دی د برهان الدين رباني د جنجالي واکمنۍ پر مهال د بهرنيو چارو وزارت مرستيال و او فهم د استخباراتو رييس و، سختې ورځې تېرې کړې وې، ويل کېږي چې د کرزي او فهم د فزيکي ټکر له امله کرزی اړ شو چې کابل خوشې کړي او د حکمتيار د اسلامي حزب د اطلاعاتي څانگې د افرادو په مرسته له کابل څخه پسې سپکې کړي. دا خبرې هغه وخت څه ناڅه رسوا شوې، چې کرزي د موقتي ادارې پر مهال د شماليوالي په ستاينې او د اسلامي حزب په غندنې پسې خوله خلاصه کړه. هغه وخت د اسلامي حزب اړوند (شهادت) ورځپاڼې د حکمتيار په پلوی کرزي ته د پېغور په ژبه وليکل: ((هغه وخت رايا د کړه چې د همدې اسلامي حزب د غړو په مرسته له کابل څخه وايستل شوې او د همدې اوسني شماليوالي له منگولو وژغورل شوې...))

نو کرزي چې له شماليوالي سره داسې ترخه ماضي تېره کړې وه او هغوی تر غاښونو پورې وسلوال او دی په بشپړ ډول بې وسلې و، نو په داسې يو حالت کې به د ده او د ده د مشاور څه حال و!

په همدې خاطر خو سرمحقق زلمي هېوادمېل په پوره احتياط د کرزي خولې او کرزي بيا د حالاتو تقاضا ته کتل. سرمحقق زلمي هېوادمېل پر هماغه لومړۍ ورځ د خپل مېز پر سر وليکل: ((سرمحقق زلمي هېوادمېل مشاور امور فرهنگي)) او وېزې کارتونه يې هم په همدې ډول چاپ کړل. کېدې شي، د هېوادمېل صيب به دا کار د زړه له کومې خوښ نه و، خو د زمانې جبر او سياست دوی دېته اړ کړي وو. هغه مهال چې يو شمېر پښتو فرهنگيانو د هېوادمېل صيب دا حالت وکوت، نو په زړونو کې يې گيله وکړه او ويې ويل د پښتو ژبې او ادبياتو د يو پوهاند او خدمتگار چې دا حالت دی، نور نو پاتې څوک دي؟

تر دې دمخه نو ښاغلي سرمحقق زلمي هېوادمېل (په هند کې د پښتو ادبياتو د ودې او ايجاد پړاوونه)) او ((پښتو نثر اته سوه کاله)) مهم کتابونه هم چاپ کړي وو. يو شمېر خلکو سره دا پوښتنه مطرح کېدله چې اته سوه کاله دمخه په دربار کې څه حال و؟ او اته سوه کاله وروسته څه حال دی؟ په هند کې د پښتو ژبې او ادبياتو د ودې پړاوونه څنگه وو او دلته په ارگ کې پښتو اوس له کومو پړاوونو تېرېږي؟ داسې او دېته ورته نورې گڼې پوښتنې د سړي په ذهن کې تېرېدلې. که چا گيلې کولې، که مانې، که نيوکې، ستاينې که غندنې، خو هېوادمېل صيب پوره ديارلس کاله په ارگ کې له ولسمشر کرزي سره تېر کړل، سړې تودې، خوږې او ترخې يې ټولې وگاللې، په دې ديارلسو کلونو کې يې که څه هم ليکوالۍ ته زيان ورسېد، خو بيا يې هم له ليکلو لاس وا نه خيست، څو عنوانه ادبي اثار يې په همدې ارگ کې وليکل چې تر اوسه لا چاپ شوي نه دي. دلته په ارگ کې د هېوادمېل صيب زيات وخت د کرزي صيب د بيانو پر ليکلو تېرېده، اکثره پښتو او دري ويناوې يې همده ورليکلې، خو دري ويناوې يې ځينو نورو هم کتلې، ايډېټ کولې او نورو هم ورته ليکلې، لکه ډاکتر سپنتا، کریم خرم، دانش بختیاری او نورو د دري ويناوو په ليکلو کې برخه اخیسته.

سرمحقق هېوادمېل تر بل هر مشاور او ان تر وزیرانو زیات صلاحیت درلود. تر هغه پورې به ولسمشر سره و، چې هغه یې په کور نه و سپارلی، کله کله به یې مازیگر خانگري پلي گرځېدو ته هم راوباله، هېوادمېل پر ولسمشر کرزي ځکه گران و، چې یو خو یې د پلار له وخته له هغه سره پېژندل او باور یې پرې درلود، بل هېوادمېل صیب په یوه تن د خو تنو کارونه کول او هغه هم په وړیا ډول، بل یې د ولسمشر هېڅ خبره ځمکې ته نه غورځوله، هر څه چې هغه ویل ده تائیدول، د شمالتلوالې په تائید، بې گناهی! او د لږکیو په نازولو کې هم د دواړو نظر یو شان و، نو داسې یو شخص څوک له لاسه ورکوي. سرمحقق زلمي هېوادمېل سره داسې یو نظر و چې ناپېستانه هر څومره ونازل شي دا د ملي وحدت په گټه کار دی، ان که د پښتنو د طبیعي حقوقو د نفې کېدو او یا د هغو د خفگان په بیه هم وي.

ده او ولسمشر کرزي سره د ملي وحدت خپل تعریف او تعبیر دی او نورو خلکو سره خپل. په همدې خاطر په تېرو دیارلسو کلونو کې چې د کمپسیونو، لویو جرگو او مشرانو جرگې لپاره کوم کسان په انتصابي ډول ټاکل کېدل، په هغو کې د اقلیتونو ونډه ډېره درنه او تر خپل طبیعي موجودیت څخه لوړه وه. بله نیمگرتیا بیا په دې کې دا وه چې کوم کسان به د پښتنو د استازی په نامه غوره کېدل، هغه به له یو پلوه ډېر کمزوري او له بل پلوه به یې له پښتنو سره رابطه غوڅه وه، ان پښتنو به ورته د کرکې په سترگه کتل. دا ډول اشخاص په تېرو (۱۳) کلونو کې د پښتنو په نامه پر پښتنو تحمیل شول. د قومي رینې له پلوه به دا ډول اشخاص پښتانه وو، خو له سیاسي پلوه به یې اکثره په اسلامي جمعیت او د شمالتلوالې په نورو گروپونو پورې تړلي وو. دې کار په پښتنو کې عام نفرت راوپاراوه. هم یې د هېوادمېل محبوبیت په پښتنو کې کمزوری کړ او هم یې د کرزي، دې کې لابل ظالمانه کار دا و چې چا به هم د دې فیصلې پر وړاندې سر پورته


کړ، هغه به د متعصب، ژبپال او تفرقه اچوونکي په توګه معرفي کېده او ګواښېده به، خو هغوی چې اصلاً د قومي تفرقي سبب ګرځېدل، هغه به ملي شخصیتونه (!) ګڼل کېدل.

هېوادممل صیب دیارلس کاله همداسې تېر کړل، د ده په نظر ملي وحدت ته هغه شان کار په کار و چې دوی غوښته، خو ډېر وروسته یې یوځل زما په مخکې اعتراف وکړ؛ چې کوم کارونه شوي، باید نه وای شوي، راته یې وویل: ((ما یو وخت کې ستاسو نظرونه ردول، خو اوس راته پته ولګېده، چې که ستاسو نظرونه تائید شوي وای، نو د دې خلکو (هدف یې شمالتلواله و) مخه نیول کېدی شوه.)) یو وخت د همدې تلوالې د وسلوالو له خوا د مرنجان غونډې اکثره برخې غصب او بیا خرڅې شوې، ما هېوادممل صیب ته وویل چې حکومت ولې اقدام نه کوي. ده راته وویل: ((روکی جانه که رښتیا درته ووايم د حکومت پرې زور نه رسېږي.)) یو وخت مې ورته د ولسمشر د سیاستونو د نیمګړتیاوو په باب ګڼ شمېر دلایل وویل: ده راته وویل: ((دا ټول دلایل پرځای دي، خو که ته فکر کوي چې رییس صیب به د دې خلکو (شمالتلوالې) له ملاتړه لاس واخلي او مخالفت ته به یې راودانګي دا کار نه کوي، رییس صیب دا خلک نه خفه کوي او له هغوی څخه تېرېدونکی نه دی.))

هېوادممل صیب اساساً یو ښه لیکوال او څېړونکی دی، عاطفي شخص دی نظر دېته چې دی یو ښه سیاستوال وي. یوه ورځ یې خپله اعتراف وکړ: ((زه اداري او سیاسي سړی نه يم، که همدا اوس ماته یوه ولسوالۍ راکړي نو زه یې نه شم اداره کولای.)) هېوادممل صیب سره د ولسمشر ډېر رازونه دي، خو هغه ته ډېر وفادار دی، افشا به یې نه کړي، دی په لیکنو کې له خورا دقت څخه کار اخلي، داسې لیکنه به هېڅکله ونه کړي چې څوک ترې خوابدی شي، ان که دا ډول لیکنې د ټول هېواد به ګټه هم وي. دی له فساد لري شخص دی، ډېر امکانات یې په لاس کې وو، خو ده ترې ګټه نه ده اوچته کړې، له لیکوالو سره یې څه ناڅه مرسته کړې، خو هغومره هم نه

چې ليکوال ترې زيات خوشاله شي. ما سره يې په ډېر دقت د لغمان پوهنتون په جوړونه کې هلې ځلې وکړې او يو شمېر نور مثبت کارونه يې تر سره کړل، خو هغومره چې له ده څخه د فرهنگيانو او ولس هيله وه، هغومره يې دا هيلې پوره نه کړې، هېڅ مشاور وزير په ارگ کې دومره صلاحيت نه درلود، لکه هېوادم ل صيب چې درلود، خو د ده د صلاحيت او عملي خدمت تر منځ انډول د زيات احتياط له امله د ده د ماموريت په ټوله موده کې تامين نه شو.

۲- اسدالله وفا: تر سرمحقق زلمي هېوادم ل وروسته (اسدالله وفا) بل هغه مشاور وزير دی، چې وخت ناوخته ولسمشر حامدکرزي ته لاسرسی لري. وفا له ولسمشر حامدکرزي سره پخوانی اشنایي، دوستي او له هغه سره د کورنی خپلولی اړیکي هم لري. اسدالله وفا د اخکزو له مخورو شخصیتونو څخه گڼل کېږي. د ولسمشر کرزي په حاکمیت کې يې په بېلابېلو برخو کې دنده اجرا کړې ده. د پکتیا، کونړ او هلمند د والي په حیث يې دندې اجرا کړي دي.



(اسد الله وفا)

په کونړ کې ترې خلک بڼې خاطرې لري، خو د کونړ په انډول په هلمند او پکتیا کې ډېر بريالی نه برېښېده. اسدالله وفا د بېلابېلو کمېسيونونو د غړي په توگه هم دندې اجرا کړي دي. د حضرت صبغت الله مجددي په

مشری د شخړو د حل کمېسيون د غړي او مرستيال، د بېړنی لويې جرگې، د پاکستان او افغانستان تر منځ د امن د گډې جرگې د غړي او همدارنگه د نورو موقتو او دايمي کمېسيونونو د غړي په توگه يې دنده تر سره کړې ده. اکثر وځايونو کې چې به چېرته قومي شخړه او لانجه پيدا شوه، نو ولسمشر

به اسدالله وفا د هئیت په ترکیب کې شامل کړ، وفا په دې برخه کې خپل خپل بریالیتوبونه لرلي دي. اوس دی ولسمشر کرزي ته د شکایتونو د ثبت او رسولو د کمپسیون مشر او د ولسمشر مشاور هم دی. د شکایتونو دفتر چې دا مهال د بهرنیو چارو وزارت ته مخامخ موقعیت لري، د هر چا پر مخ خلاص دی. ورو ورو شکایتونو ته ده خپله ځان رسولی، د تېلفون، مکتوب او نورو په ذریعه یې هڅه کړې چې د خلکو مشکل حل کړي، خو پر غټو مشکلاتو او مافیانو د ده زور هم نه رسېږي، هغو ته اکثره په شفاهي کنځلو ځواب ورکوي: ((د دوی ارتینه، د دوی داسې دا بې ناموسان او دا....)) لنډه دا چې پر هغوی یې زور نه رسېږي. دا نیمګړتیا په کنځلو ځوابوي او په دې ډول هم خپل او هم د شاکي زړه تشوي. اسدالله وفا لکه د ځینو نورو محدودو کسانو په شان که ښه پوخ کنځل مار دی، ښه جرګه مار هم دی، خو د دې ترڅنګ ښه ډوډی مار هم دی. په کنځلو کې به تر عزیزالله واصفي او پخواني لوی څارنوال عبدالجبار ثابت څخه کم نه وي. همپشه داسې چاته کنځلې کوي چې تقریباً د کنځلو وړ وي، نو ځکه خو یې د ولاړو یا ناستو خلکو په منځ کې کنځلې پر چا ډېرې بدې نه لګي او دا د ولسي کلتور یوه برخه ګڼي. اسدالله وفا د یو سیاسي شخصیت په انډول تر ډېره حده ولسي شخصیت دی، د ولسمشر کرزي د دربار یو خصوصیت دا دی چې په دې دربار کې له غربه راغلو او غرب ځپلو اشخاصو، چې چا پوره، چا نیمه، چا نیمه نیمه او چا هم د زني پر څوکه یو څاڅکی دوه څاڅکي ږیره پرې ایښې، ترڅنګ ولسي شخصیتونه هم ښکاره کېږي. یانې په دې دربار کې د ښار او کلي، شرق او غرب، ملا او طالب، مجاهد او ملي، منافق او صادق هر ډول کټګوریو استازي شخصیتونه تر سترگو کېږي. اسدالله وفا هم د ولسي شخصیتونو د یوه سمبول په توګه دې دربار کې محسوس دی. د هغه خبرې پر ولسمشر بدې نه لګي، ان د هغه په مخ کې هم د خولې تنابونه نه تړي، د ځینو خلکو مشکلات یې ولسمشر ته په مستقیم ډول ور رسولی او حل کړي یې هم دي. په کونړ ولایت کې د هغه مثبتو

کارونو ته په پام سره داسې گومان نه کېږي چې اسدالله وفا به په مالي فساد کې لاس ولري. خپله يې هم له پخوا څخه اقتصاد ښه و. د سلو کلو موږ په سلو کلو کې نه وړی کېږي. البته د هغه ساده او کلاسيکه حکومتوالي کېدی شي ځينو وختونو کې خپل خپل مشکلات ولري.

اسدالله وفا يو وخت د (خلک څه وايي؟) په نامه يوه اوونيزه، هم چاپوله چې اکثره د ده پر خپلو فعاليتونو راڅرخېدله، ځينې پښتو متلونه يې هم راټول او چاپ کړي دي، غوښتل يې يوه راډيو هم جوړه کړي، خو د ده د کلاسيک چلند له امله يې پر جوړولو بريالی نه شو. يوه ورځ يې ماته وويل: ((ته ونيسه درواخله په دې ټلوېزيون (ژوندون) کې مې شريک کړه!!)) ما وويل شريک به دې کړم د نورو له جنجاله خو به مې خلاص کړي، خو د تا له جنجاله به مې څوک خلاص کړي؟ ده هم وځنډل او د تائيد سر يې وخوځوه. اسدالله وفا خورا ټوکمار، کنځل مار او ډوډی مار شخصيت دی. زړه يې پر افغانستان سوځي، خو د کار او مبارزې ډول يې دومره کلاسيک او دوديز دی چې د افغانستان د مخالفينو ډېرې خبرې هم په کنځلو ځوابوي.

اسدالله وفا د گپ او مجلس سپری دی، له مجلسه يې سپری نه سترې کېږي. خو پر مجلس يې ولسي رنگ ډېر غالب وي او د مستقيم بيان او ټوکو مالگه په کې زياته وي. د ده په برکت ډېرې گڼ شمېر ولسي شخړې اوارې شوي او د شخړو په حل کې تر ډېره حده بريالی گڼل کېږي.

۳- تاج ايوبي: کله چې ډاکتر رنگين دادفر سپنتا د بهرنيو چارو وزير او په بهرنيو چارو کې د سلاکار پوست خالي شو، نو ښاغلی (تاج ايوبي) يې پرځای مقرر شو، دی اصلاً د کندهار ولايت دی، له ولسمشر کرزي سره د خپلولی څه نری تار هم لري. خپله هم يو حلیم او دروند انسان دی او په يوه علمي او فرهنگي کورنۍ کې رالوی شوی، لوړې زده کړې يې په امريکا کې تر سره کړي او د ولسمشر کرزي د ولسمشرۍ په بهير کې بېرته

افغانستان ته راغی او دلته د ډاکټر سپنتا پرځای په بهرنیو چارو کې د ولسمشر سلاکار شو، خو لکه څنګه چې هیله کېدله، دی به د کرزي په بهرنی پالیسی کې جوت بدلون راولي، هغسې ونه شو، ده لکه د ډاکټر سپنتا په شان ولسمشر ته لیدلوری او تگلوری نه شو ورکولای او یا یې هم نه غوښتل، خو د دې مجال ورته حاصل و چې وخت پر وخت له ولسمشر سره وګوري او هغه سره په بهرنیو




(تاج ایوبي)

سفرانو کې ملګرتیا وکړي، د ډېر نرم مزاج له مخې دا ډول شخصیتونه که هر څومره علمي بېز ولري، خو چې د خپل نظر او فکر د عملي کولو وس نه لري، په نشت حساب دي. په حکومت کې حکومت مخالفې ډلې که څه هم په پیل کې له دې ډول اشخاصو وېره احساسوله، خو چې کله پوه شول، دا ډول اشخاص یې گټو ته خطر نه دی، په نشت یې حساب کړل او د تبلیغاتو خوله یې ترې واړوله. یو وخت د بهرنیو چارو د سلاکار پوست دومره کم ارزښته او بیا وروسته دومره بې ارزښته شو چې چا فکر هم نه کاوه، چې په دې نامه هم کوم پوست شته او څوک په کې کار کوي که نه؟

۴- پوهاند نعمت الله شهراني: د طالبانو نظام تر سقوط وروسته چې په هېواد کې لنډمهالي، منځمهالي او انتخابي حکومتونه رامنځته شوي، نو بناغلی نعمت الله شهراني په کې د دولت د مشر مرستیال، وزیر، د اساسي قانون د تدقیق د کمېسیون مشر او مشاور وزیر په توګه دنده اجرا کړې ده، خو ډېره دنده همدا د مشاوریت دوره ده. پوهاند شهراني که څه هم د سرمحقق زلمي هېوادمېل په شان ولسمشر ته وخت پر وخت لاسرسی نه درلود، خو خبره یې هم بې وزنه او کموزنه نه وه، ولسمشر ورته ډېر ارزښت ورکاوه، خو نعمت الله شهراني تر یوه حده د خپلو ځینو شخصي گټو پر محور راخرخېده، د هغه مشاوریت ساحه هم دیني چارې وې او دا داسې یو کار و چې ولسمشر پرته له هغې هم ورسره عیار و. نعمت الله شهراني د

خپل مشاوریت په بهیر کې پر دې بریالی شو چې په حاکمیت کې د خپلې کورنۍ پښې ټینګې کړي. زوی یې (وحیدالله شهراني) چې خپله هم د



(پوهاند نعمت الله شهراني)

استعداد خاوند و، ولسمشر ته نږدې کړ، ولسمشر هغه د مالي وزارت معین او خپل اقتصادي سلاکار وټاکه، بیا د تجارت او کانونو وزیر شو او ولسمشر ته تر ډېرو وزیرانو منلی او ښاغلی و. ویل کېږي چې نعمت الله شهراني د خپل مشاوریت په بهیر کې له

خپل دريځه د خپل اقتصاد د غوړونې لپاره ډډه ونه کړه. د ولسمشر کرزي کابینه کېدې شي لومړنۍ کابینه وي چې پلار او زوی یې دواړه د وزیر او مشاور، مشاور او وزیر او هم دواړو په بڼه په کې حضور ولري.

یو شمېر نورو مشاورینو هم ولسمشر ته لاسرسی درلود، خو د دې بحث د زیات اوږدوالي په خاطر د هغو له تشریح څخه تېرېږم او اوس د دې بحث لړۍ په ارگ او سیاست کې نورو مطرحو شخصیتونو ته غځوم.

په سیاست او ارگ کې نور مطرح شخصیتونه

پر تېرو یادو شخصیتونو سربېره په هېواد کې ځینې نور داسې موثر شخصیتونه هم وو، چې د ارگ په محدوده کې یې دفتر و دېوان نه درلودل، خو د هېواد په سیاست کې یې خپل اغېز درلود او هم یې د ارگ پر چارو خپل تاثیر. په دې ډله اشخاصو کې ځینې داسې شخصیتونه هم وو، چې په سیاست کې یې له ولسمشر پرته تر نورو ټولو چارواکو زیات واک و ځواک درلود. د ځینو یې ان پر ولسمشر کرزي هم لاس بر و او څه چې هغوی غوښتل، ولسمشر هغه منل. دې ډول اشخاصو د حکومت او دولت پر بېلابېلو څوکیو کار کاوه، خو د ارگ تر محدودې بهر او یا هم له ارگ سره په ارتباط کې یې دندې سرته رسولې.

د دې ډول موثرو اشخاصو شمېر زیات و، خو دلته به یې د هغو ټولو له جملې څخه د ځینو مهمو اشخاصو لنډه یادونه او شنه وکړو:

۱- محمد قسیم فهیم: د طالبانو نظام تر ړنگېدو وروسته د افغانستان په حکومت او سیاست کې تر ټولو مطرح او اغېزمنه څېره ښاغلی (محمد قسیم فهیم) دی. ده د موقتي او لنډ مهالې ادارې پر مهال د یادو ادارو د مشر مرستیال او د دفاع د وزیر په توګه دنده اجرا کړې ده. د دفاع وزارت پر مهال یې په وچ زور له ښاغلي کرزي څخه د ((مارشالی)) پوځي رتبه ترلاسه کړه. که څه هم د ولسمشر کرزي خوښه نه وه، خو زور یې هم نه رسېده؛ ښاغلي فهیم په دفاع وزارت کې ګڼ شمېر کارونه بند کړي وو او هم یې د څو سوو ملیونو ډالرو د مرسته شویو پیسو حساب و کتاب ته غاړه نه ایښوده. ښاغلي فهیم، کرزي ته ویلي وو، د استاد رباني د حکومت د

بيرغ پرځای مو چې پخوانی درې رنگه (تور، سور او زرغون) بيرغ درسره ومانه، همدارنگه مو ستا ځینې نورې خبرې ومنلې او دا مو هم ومنله چې ته دې د موقتې او انتقالې ادارې په راس کې راشې، نو زما د (مارشالی) رتبه به هم منې، د دې رتبې تر شا د محمد قسیم فهمیم شخصي غریزه او



(محمد قسیم فهمیم)

همدارنگه تاریخي او سیاسي انگېزې ټولې پرتې وې. محمد قسیم فهمیم ځان ((د کابل فاتح)) باله او یا هم لږ تر لږه ورسره ملگرو یې په ده کې دا روحیه کېنوله. له تاریخي پلوه دوی د اعلیحضرت محمد نادرخان دورې ته اشاره کوله

چې هغه او ورونو یې د (سقاو زوی) مات کړ او (شاه ولي خان) ته د (مارشالی) رتبه ورکړل شوه، نو دا ځل خو د دوی نوبت دی، ځکه چې دوی (د دوی په نظر) طالبان مات کړي چې اکثره له جنوب او جنوب غرب څخه وو، دا چې د دې او هغې بریا تر منځ څومره قرینه او ورتوالی موجود دی، دا خو اکثره هېوادوالو ته پته ده، چې د همدې فهمیم خان په مشرۍ د سپتمبر تر یوولسمې نېټې دمخه د اسلامي جمعیت مشران دې ته حاضر شوي وو چې یوازې د سر په تضمین طالبانو ته ورتسليم شي، دا چې د سپتمبر د یوولسمې نېټې پېښه وشوه، شمالتلوالې کې یو ځل بیا نوی روح وغورږېده او بیا کابل ته تر داخلېدو پورې، د امریکایي الوتکو تر وزرونو لاندې راغلل، پر دې اکثره افغانان پوهېږي. خو دوی بیا هم هغې تاریخي پېښې سره د تشابه له امله په اصطلاح تاریخي غچ اخیسته او ځان یې په عسکري پورېو کې له هغه وخت سره اندېولواوه. دا په داسې حال کې وه چې کله هم فهمیم خان د (مارشالی) رتبه اخیستله، په ټول هېواد کې د

پوخ دوه منظم غونډونه او ان کنډکونه موجود نه وو. خو ده د مارشالی رتبه غوښتله، هغه وخت هم خلکو داسې تبصرې کولې چې د دنیا په تاریخ کې دا لومړی ځل دی چې د یوې مدرسې فارغ ته دې د (مارشالی) رتبه ورکول کېږي. خلکو به دا هم ویل: ((مارشال خو هغه چاته ویل کېږي چې څلور پنځه هېوادونه یې فتح کړي وي او هلته یې عسکر پراته وي، دلته خو د څلوېښتو هېوادونو عسکر راغلي او دا ځای یې نیولی، نو دلته مارشال څه مانا؟)). د ولس دا منطق یو وخت د ولس استازو ته هم لاره وکړه، کله چې پاکستانی پوځیانو پر کونړ ولایت توغندي توغول، نو ټولو پر ولسمشر کرزي انتقاد کاوه چې ولې یې مخه نه نیسي، خو فهیم خان چې دا وخت د کرزي مرستیال هم و او ((مارشال)) هم و، هېڅ چا یې نوم نه اخیسته، په پای کې په ولسي جرگه کې د ننگرهار د خلکو استازې (ارین یون) د کنایې په ډول وویل: ((د پاکستان توغندیو ته ځکه تشویش مه کوئ، چې موږ د خدای فضل دی مارشال لرو او مارشال خو همغه چاته ویل کېږي چې څلور پنځه هېوادونه یې فتح کړي وي، اوس به مارشال مخکې وي او ولس به ورپسې وي، څو ورځو کې به پاکستان نیسو...)) دې کنایې (تمسخر) د مارشال غوړه مالان سخت پیکه او غوصه کړل او ولسي جرگه کې خبره اخ و ډب ته ورسېده. خیر دا چې ښاغلی محمد قسیم فهیم د مارشالی مستحق و که نه، دا قضاوت به تاریخ کوي، خو په عمل کې محمد قسیم فهیم داسې یو شخص و چې د دولتي واک زیاته برخه یې په لاس کې وه، له چپراسي نیولې تر وزیره پورې او تر هغو هم پورته تر ولسمشره پورې یې د ټولو کارونو کې مداخله کوله. قانون ورته د توت په شان ارزښت هم نه لاره، قانون یې د ((جهاد)) او ((مقاومت)) په پلمه داسې څنډې ته کړی و، چې قانوني خلکو هم سون نه شو کولای.

فهیم خان د خپلې واکمنۍ په ټول بهیر کې پوره او ازاد لاس درلود، د (شېر پور) د تاریخي سیمې ځمکې اکثره د ده په حکم ووېشل شوې، لومړی یې خپل ځان، کورنی، خپلوانو بیا سیمه والو، بیا خپلو تنظیمیانو او

پاتې نورې يې داسې اشخاصو ته ورکړې چې په يو نه يو ډول يې ده سره اړيکي درلودل او يا هم دوی ته موثر اشخاص وو.

د شېرپور د ځمکې وېش يو عجيب داستاڼ لري، بناغلي فهيم ته د هغه وخت بناروال (انورخان جگدلک) او مرستيال يې بناغلي (اصغري) ځمکه ورکړې او بيا نور ټول حکمونه ده خپله ورکړي. خپلې لور ته يې هم ليکلي: ((چې په کابل کې سرپناه نه لري. نو ځکه دې ورته په وزيراکبرخان مېنه کې يوه نومره ځمکه ورکړل شي.))

څرنگه چې ده د (شېرپور) نومرو پيل له خپل ځانه، خپلو اولادونو، ورونو او بيا خپلوانو څخه وکړ، نو خپلو ورونو ته د اکثرو توزیع شويو نومرو په فورمونو کې يې ډېر تفصيلات په دې خاطر نه دی ليکلي چې څوک پوه نه شي. بڼه به وي چې دلته د بېلگې په توگه څو هغه کسان، د هغوی له خوا ډکې شوې فورمې، د بناروالی پروسيجر او هغه حکمونه راوړو چې د بناغلي قسيم فهيم له خوا ورته په شېرپور کې نومرې ورکړل شوي دي، له بناغلي فهيم خان سره به د دوی قرابت هم په ډاگه شي، د حکمونو له املا او انشا، سليقې، عجلې او نورو جزئياتو څخه به هم خلک خبر شي چې د شېرپور د نومرو په وېش کې څه پېښ شوي، چا کړي او څنگه يې کړي دي؟؟

بڼه به وي چې دلته د شېرپور سيمې د نومرو د وېش د بهير تر څرنگوالي دمخه د هغو په باب لنډه تبصره هم ولرو.

د شېرپور سيمه چې پوځي تاسيسات په کې جوړ وو، د افغانستان له مهمو تاريخي او وياړمنو ځايونو څخه گڼل کېدله، ويل کېږي چې د انگرېزي لښکرو مشر (مکناتېن) همدلته د افغان لښکرو د مشر (وزيرمحمد اکبرخان) له خوا وژل شوی دی. لسيزې لسيزې دلته د افغان پوځونو تاسيسات وو، خو د ((مارشال)) محمد قسيم فهيم په امر دا تاسيسات ړنگ شول. ترڅنگ يې د د ولسي وگړو په لسگونو کورونه وو، چې د هغو د

پنگولو امر هم ورکړ شو. له شېرپور څخه درې سوه (۳۰۰) څلور بسوه يې نومرې جوړې شوې چې مجموعي مساحت يې يو سل او شل زره (۱۲۰۰۰۰) متر مربع يانې (۶۰) جريبو ته رسېده. د شېرپور د ځمکې تر وېش وروسته د (۱۳۸۲ل) کال د سنبلې پر (۱۳)مه نېټه په داسې حال کې چې علي احمد جلالی د کورنيو چارو وزير و، د کابل امنیې قومندان (بصير سالنگي) پر دې سيمې يرغل وکړ او د ولسي وگړو يا ځايي خلکو (۳۰) کورونه يې پر يوه ورځ ړنگ کړل. فهيم خان او د هغه ډلې دا ځمکې اکثره خپلو خپلوانو او نورو لوړ رتبه دولتي مقاماتو ته په وچ زور ووېشلې، دلته غواړو د هغو افرادو په باب هم لنډ لنډ معلومات وړاندې کړو چې دا ځمکه ورته وېشل شوې او تر موږه يې د ځمکې د وېش سندونه رارسېدلي دي.

بناغلی قدم شاه د جمعيت يو قومندان او بيا د طالبانو نظام تر سقوط وروسته د دفاع وزارت اړوند د جمهوري رياست د گارد قطعي يو قومندان دی. قدم شاه له بناغلي فهيم سره د تنظيمي اړيکو له امله د وزير اکبر خان مېنې په شېرپور سيمه کې د يوې نومرې ځمکې مستحق گڼل شوی دی. څرنگه چې قدم شاه له بدخشان ولايت څخه دی، کېدی شي په کابل کې کور، ونه لري او يا يې ولري، خو د دې نومرې په وېش کې تر ټولو لومړی مهم لامل همغه تنظيمي او قومي عنصر دی. که بناغلی قدم شاه د اسلامي جمعيت غړی نه وای او له فهيم خان سره يې قومي او سياسي اړيکي نه درلودلای، نو هېڅکله به دلته د نومرې مستحق نه وای گڼل شوی. بناغلي قدم شاه ته د توزيع شوې نومرې له املا او انشا څخه د هغه وخت د حکامو سليقه او د دولتولې تجربه ډېره بڼه څرگندېږي. دا اسناد په خپله وگورئ! څومره په چټکۍ څومره په بېرته ليکل شوي لکه څوک چې د مقابل طرف جبهه فتحه کوي.



دولت اسلامی افغانستان

شعبه ریالی کابل

ریاست عمومی ملکیت ها

نومره ثبت: اشتقاق نمرات زمین بدوژمه های: مورکابل









په حساب را یگان

عمومت درخواست د نموده						
شماره	شمارت		نمبر تذکره در نچه جلد	وایفه و محل ان	کشور وایفه کشور	مکتب اصل مکتب فعلی
۱	۱-۳	ولایت پدرکلان	۴۴۳۵ ۲۰۱۳ ۲۴۳۸۵ - ۵۶/۶-۵	قراندزخ	۸	چرخ شاکا کابل
۲	ساحل صمصم درون چهار فرزند شش فاج					
۳	سابقه در دولت بنامیت در نوساریالی کابل					
۴	سابقه مکتب در مورکابل و ولایت ان					

تذکره درخواست د نموده :
 اینجانب (دکتر قدم) ولد ...
 باسم خود مسوولان نایب الامین در کابل ...
 ندرت مورکابل ...
 این قانون زمین ...

(محل اخذ) درخواست د نموده
 دکتر قدم

تعداد: ...

	<p>سورکا نند...</p>	
	<p>نک...</p>	
<p>ت...</p>		
<p>سورکا...</p>	<p>سورکا...</p>	
	<p>سورکا...</p>	
<p>سورکا...</p>		
<p>سورکا...</p>		
	<p>سورکا...</p>	
	<p>سورکا...</p>	
<p>سورکا...</p>	<p>سورکا...</p>	

تعداد: ...

پورتنی فورم چې گوری (فعلاً خانه ندارد) په یو قلم لیکل شوی او د ټولو ناحیو مسولینو تصدیق کړی، همدا لیک په نورو فورمونو کې هم تقریباً په ورته بڼه لیدل کېږي.

۲۱۲۱۲ - ۲۱۲۱۴
د کابل ښار والي
د (پلیس) ریاست
د (مدیریت) مدیریت
د (کمیسیون) کمیسیون
۱۱ / ۸ / ۱۱

براست محترم نا حبه (مهم)

۱۰۹۳
ښاغلي (دستر قدم شاه) اولاد (عبدالمجيد) په اساس -
مکتوب (۱۲۰۲۹) مورخه ۷ ر ۸ ر ۲۸۱ مدیریت توزیع زمین مستحق
زمین واقع پروژ (فرزیرکړن) په مساحت (۴۸۴) متر مربع شنه
شده یو د نامبرده قیمت زمین مذکوره را از طریق مدیریت ملکیت ما په اساس
ار تحصیل (۴۶۶۹) مورخه ۸ ر ۸ ر ۲۸۱ اقرار اویز ۲۰
۹ ر ۸ ر ۱۲ مبلغ (۴۸۴۳۸۰۰) افغانی بخزانہ ښاروالی کابل
تحویل نموده که برویتان به صفحه (ک) جلد اول لکه دفتر اساس
زمین نمبر فوق باسم شان قید و بدینو سببه بشما اطلاع کړه دید در حصه
خوش اجراء اصولی را مری دارسند با احترام
رئیس امور ملکیت ما

کابل - مدیریت توزیع زمین
د - د مدیر ننده

دا خو د ښاغلي قدم شاه د استحقاق څرنگوالی و. اوس راځو نورو
ښاغلو او نورو مستحقینو ته!
حاجي کاتب چې د فهم خان له نږدې خپلوانو څخه دی، هغه هم په
کابل کې د استوګنځي د نشتوالي له امله د یوې نومرې ځمکې مستحق
ګڼل شوی دی. کابل ښاروالی هم د هغه بې سرپنایي تائید کړې، نو ځکه

خو په شېرپور کې د يوې نومرې ځمکې مستحق گڼل شوی دی. عجيبه خبره خو دا ده چې دا ټول مظلومين او بې کوره خلک (!) بيا په شېرپور کې د ځمکې مستحق گڼل کېږي. نه يوازې حاجي کاتب د حاجي شمشېر زوی او د تاج محمد لمسی د يوې نومرې ځمکې مستحق گڼل شوی، بلکې تاج محمد د حاجي شمشېر زوی او د تاج محمد لمسی او همدغه راز په خپله حاجي شمشېر د تاج محمد زوی او د عطا محمد لمسی هم په مستحقينو کې حساب شوي دي. حاجي صيب کاتب ته چې کوم حکم ورکړل شوی هغه نه په چاپي غوښتنليک کې دی، نه هم په رسمي، بلکې د يادښت د کتابچې په يوه پاڼه کې دی. له دې حکم څخه په څرگند ډول د وخت د بناغلو د دولتولې سليقه او عجله ښکاره کېږي.

NATIONAL DE. Co
Member of the Course

۲۰۰۰
۲۰۰۰
برادر من با وال صاحب
مک غره زین درسام وزیر ارگ
خان بطور کاتب
د ر. محمد
محمد
محمد

د پورته حکم پر بنسټ حاجي صاحب کاتب د ځمکې مستحق گڼل شوی دی.

د حامد کرزي واکمني
 مړه حکم ګرد (عمدت ګرد)
 د امریکایي لویو کورنیو چارو وزارت
 د امریکایي لویو کورنیو چارو وزارت



















دولت اسلامی افغانستان
 د ارغواڼ کابل
 د ریاست عمومی ملکیت ها
 د سرور ته تثبیت استحقاق د ندرات زوینت پدرو ځمکې د امریکایي
 حریت در خواست

شماره	شمعوت		تصویر ګرد وږه و بریده جلد محل ان	سن و سابق کار	سکونت نوعی	سکونت نوعی
۱	انیم	ولند	انیم	۱۳۸۱	کابل	کابل
۲	مشاعل یا مشکل یکه مین مستید		نزدیکه	نزدیکه		
۳	سابقه درخواست و ندرت در د ارغواڼ کابل					
۴	مدت سکونت در امریکایي وطن ان					

تعمیر درخواست د خنده
 اینجا تب (حکومت) ولد (حکومت) خنده بسیارم
 بانستم خود و همسر و فرزندان ناالمنهوش در نواحی د امریکایي نوره زمین خانه و پارتنان دشمن
 تمام هرگاه خلاقیت که در لوی تصور نوره ام ظا امر کرده بد علاوه با زیند لانونی از
 استحقاق زیند حسرت بسیار شه

(محل انجا درخواست د خنده)

تصدیق نوا دی شمس کابل

<p>فصله ۱۱</p> 	<p>۱ - فصله ۱۱</p> 	<p>۱</p>
<p>فصله ۱۰</p> 	<p>۲ - فصله ۱۰</p> 	<p>۲</p>
<p>فصله ۱۱</p> 	<p>۲ - فصله ۱۱</p> 	<p>۲</p>
<p>فصله ۱۲</p> 	<p>۱۲ - فصله ۱۲</p> 	<p>۱۲</p>
<p>فصله ۱۲</p> 	<p>۱۲ - فصله ۱۲</p> 	<p>۱۲</p>
<p>فصله ۱۴</p> 	<p>۱۴ - فصله ۱۴</p> 	<p>۱۴</p>
<p>فصله ۱۴</p> 	<p>۱۴ - فصله ۱۴</p> 	<p>۱۴</p>
<p>فصله ۱۴</p> 	<p>۱۴ - فصله ۱۴</p> 	<p>۱۴</p>
<p>فصله ۱۴</p> 	<p>۱۴ - فصله ۱۴</p> 	<p>۱۴</p>
<p>تفصیلات دقیق وجهه ما نبه تصدیق شد - اینها قیمت مکتوبانها با درک مسئولیت اینست</p>		<p>نادر</p>
<p>نادر : اداره</p>		<p>نمبره کیسین</p>

از سن ۱۱۳۰ : در تمام حای گاتب نوزاد آید

۱۱۱۱

۸/۱۷/۲۲

ښاروالۍ کابل
زیات عمومي دواړه
مدیریت عمومي داراي
برسات محترم ملتیتما

بجواب مکتوب ۲۰۷۶۰ مدیریت تعميل مایه استلاکس
۸۱۱۷۲۳۰
شما است محترم (کامی کورن) ولد اکبر (کورن) قرار مورت حساب

د وزن ۲۶ / ۱۱۱۷۲۳
۴۸۷۸۷۲۰۰ / مبلغ

انسانی قیمت زمین (۱۱۲) باقی پدوه (مدرسه کورن)

زیات عمومي دواړه ښاروالۍ کابل د سرته مزی خانکېنچم
د افغانستان بانک تعویل نوره از مورت تعویل پول موجود بشه

په پام د اوس شپه


په احوال
مدیریت عمومي دواړه

۸/۱۷/۲۲

د حاجي صيب کاتب په فورمه کې هم د ښاروالۍ ټولو ناحيو په يوه خوله او يوه قلم ليکلي چې ((فعلاً خانه ندارد)) نو ځکه خو په شپږپور کې د يوې نومرې ځمکې مستحق گڼل شوی دی.

دلته بيا يو بل حکم دی چې ښاغلي فهيم خان پنځو تنو ته د کتابچې په يوه پاڼه کې د پنځو نومرو د ځمکې د وېش امر ورکړی دی. د حکم لپاره چې کوم متن ليکل شوی هغه هم د لوړ او عالي کلتور (!) څرگندونه کوي، هر څه په دومره عاجله بڼه ليکل شوي چې فکر کېږي په جگړه کې د غنيمت مال وېشل کېږي. يوه نومره حاجي شمشېر د تاج محمد زوی ته وېشل شوې او بله بيا تاج محمد د حاجي شمشېر زوی ته، سړی نه پوهېږي چې دا څنگه تصادف دی او يو بل سره څه قرابت لري، خو د فورمې له متن څخه ښکاري چې کاتب او تاج محمد دواړه د حاجي شمشېر زامن دي او

دواړه د دې فورمو له مخې وروڼه گڼل کېږي يانې وروڼه او پلار ټول په کابل کې د سرپناه له نشتوالي کېږدل، دا چې د حاجي شمشېر په عرضپاڼه کې پنځو تنو ته يوه يوه نومره ځمکه ورکړل شوې، د دې اسناد اوس مور سره نه شته چې هغوی له حاجي شمشېر سره څه قرابت لري، خو حاجي کاتب او ډاکتر تاج محمد ته په جلا جلا پاڼو کې حکم ورکړل شوی دی. خو کومه خبره چې واضح ده، هغه دا ده چې دلته اکثره نومرې فامیلوار وېشل شوې دي، د یونس قانوني صیب، حاجي کاتب او دېته ورته د نورو کورنيو نور گڼ مثالونه هم شته چې وروسته به ورته اشاره وکړو. د دې اسنادو په پای کې به په ټوليز ډول هغو اشخاصو ته هم اشاره وکړو چې يو بل سره کورني اړيکي لري، يانې هم به له فاميلي، هم به له دولتي پلوه او هم به له سمټي او تنظيمي پلوه د ځمکو د وېش څرنگوالي ته نغوته وکړو.



۲۰۰۸ - ۲۰۰۹
ارمانت
مدیریت
۱۲۸۲

بسمت محترم ناچیه و...

پناه، (نومبر ۲۰۰۸) اوله (۲۰۰۹) ایا س -
کوبیا (۵۸۱) ۱۲۸۲ مدیریت نون زین مستقیم ۱۱۲۴
پناه (۵۸۱) ۱۲۸۲ مدیریت نون زین مستقیم ۱۱۲۴
شماره ۱۲۸۲ مدیریت نون زین مستقیم ۱۱۲۴
نومبر ۲۰۰۸ (۵۸۱) ۱۲۸۲ مدیریت نون زین مستقیم ۱۱۲۴
۱۲۸۲ مدیریت نون زین مستقیم ۱۱۲۴
نومبر ۲۰۰۸ (۵۸۱) ۱۲۸۲ مدیریت نون زین مستقیم ۱۱۲۴
نومبر ۲۰۰۸ (۵۸۱) ۱۲۸۲ مدیریت نون زین مستقیم ۱۱۲۴
نومبر ۲۰۰۸ (۵۸۱) ۱۲۸۲ مدیریت نون زین مستقیم ۱۱۲۴

مخبرین احزاب اتعولن را مرعس نا رسد...
مخبرین احزاب اتعولن را مرعس نا رسد...
مخبرین احزاب اتعولن را مرعس نا رسد...

Handwritten signatures and stamps

کابینه - مدیریت نون زین
مدیریت نون زین



دولت اسلامی افغانستان
ریاست زمین
کابل

۲۴۰
L

لیسن ورق (۱۰) افغانی

سوره تثبیت استحقاق نمرات زمین پروژه های...

عمومیت در درخواست دهنده

شماره	شمارت		نمبر تذکره صفه جلد	موقعیت و محل آن	سن و سابق کار	سکونت اصلی	سکونت فعلی
	اسم	ولد					
۱	محمد شمس الدین	محمد		کابل	۵۴	پروان	کابل
۲	مطالع با مشکل بتقابل مستند			کابل			
۳	سابقه درخواست و نمرات در						
۴	مدت سکونت در نمره کابل و علت آن				۲۱ سال		

توجه در درخواست دهنده!

اینجناب (محمد شمس الدین) ولد (محمد محمد صالح) متعدد میسایم
باسم خود و همسر فرزندان نابالغ خویش در نواحی شهر کابل نمره زمین خانوار پارتیمان شخص
ندام مرگه خلاف آنچه که در فوق تحریر نموده ام ظاهر گردیده بدعلاوه باز در پیش قانون از استحقاق
زمین محترم بیجا نسیم

(مختار احمدی درخواست دهنده)

اینجناب محمد شمس الدین ولد محمد شمس الدین در نواحی زمین کابل ۱۲۸۲ بلده و در نواحی...

تعدادی نواحی ویدو: اسپیل

۱	فصله ۱۰۱	فصله ۱۰۱
۱۰	فصله ۱۰۱	فصله ۱۰۱
۱۱	فصله ۱۰۱	فصله ۱۰۱
۱۲	فصله ۱۰۱	فصله ۱۰۱
۱۳	فصله ۱۰۱	فصله ۱۰۱
۱۴	فصله ۱۰۱	فصله ۱۰۱
۱۵	فصله ۱۰۱	فصله ۱۰۱
۱۶	فصله ۱۰۱	فصله ۱۰۱
معلومات دقیق و همه جانبه در مورد سایر تدابیر و مراقبت مکرر مانسا پادرا، مسئولیت آینده.		تاریخ
اداره		تاریخ

زمن ۱۱۳۲ هـ قمری - فقه عدالت - باب ۱۰۱

نیمه

۱۳۰۵ هـ قمری - حاجی کشیدگان - توزیع آرد

حسین

برادرگرم سادو
چون که نصیب
بسیار است ۱۳۸۱

در روز پنجشنبه که در کلاس
مدرسه رفتیم برایشان در فدر کبرمان
اعلام کردند

[Large signature]
اربعین
۱۳۸۱

عین همایون

باید لغز داشت بدایت تمام دولت

۱ اقدام نمایند

۱۱/۵
۱۱/۵

[Signature]
صیغه نقد دولت بدو در دست
۱۳۸۱

د پيښور ټوليز زمين -
د حکم تدا په علمه ابراهيم

۹۵۱
۶۰۷۸
امير محمد علي ازاد ابراهيم
د پيښور ټوليز زمين
د پيښور ټوليز زمين
د پيښور ټوليز زمين



دولت ایران افغانستان

شماره ملی کابل

ریاسته سوس ملکیتها

کمیته تنظیم و توزیع زمین بیلد و امر کابل



شماره	شماره ثبت		نمبر تذکره در اجراء	واریف و رجل ان	سن سابق شماره	تاریخ سکونت اصل	تاریخ سکونت جدید
	اسم	ولایت					
۱	کابل	کابل	۳۸	قرمان	۱۳۰۸	۱۳۰۸	۱۳۰۸
<p>تکلیف حاصل در این زمین در زمانه</p>							
۲	سابقه در خواست و ثبت در شماره ملی کابل		سابقه				
<p>سندت سکونت در زمانه امر کابل و ولایت ان</p>							

تعدد در خواست و سندت
اینجانب (نام کابل) ...
باسم خود همسر و فرزندان علیه الذم خود در زمانه ...
ندام امر که خلاف آن ...
استحقاق زمین منسوب به ماست

۸۱/۵۹

 (رجل املاک و سوس ملکیتها)

سرچینې او اوسني: ...

۱
۲
۳
۴
۵
۶
۷
۸

معلومت دقیق و ...
مراقبت و کورمانغا با درک و شولیت ایستاده

نذر ...

مزه ۱۲۳ ...

فایله
کیسبون


۱۶
۱۹

۲۱۹
۲۱۹

۱۱۹ - کی بلو چار و والی -
دا ملکیت / اوراست
دا / مدیریت
دا / محسن کریم / آسانک

بریتست محترم نا چیه

بناغلی (۱۹۶۵) اولد (۱۹۶۵) شکر خان آباد س -
مکتوب (۱۹۶۵) ۲۸ ر ۱۸۱ مدیریت توزیع زمین مستحق
۱۱۹۶ (۱۹۶۵) متروغ شناخته
شده، برین نامیزد، قیمت زمین متذکره را از طریق مدیریت ملکیت هدایه است
ارزستین (۱۹۶۵) مورخه ۱۸ ر ۱۸۱ قرار ریزه
۲۸ ر ۱۸۱ (۱۹۶۵) از زمان: وزارت بنا و والی کابل
نحول ندرت، که برویت آن به صفحه (۱۹۶۵) جلد (۱۹۶۵) دفتر اسس
زمین نمبر فوق باسم شان قید و بدینوسیله بشما اطلاع گردیده است هر حصه
خویش اجراءات اصولی را مرعی دارید. با احترام

رئیس عمومی ملکیت


کاپی - مدیریت توزیع زمین
در صل و رفیق

ښاغلی کرام الدین خان هم په کابل کې سرپناه نه لري، نو ځکه خو په شېرپور کې د یوې نومرې ځمکې استحقاق ورکړل شوی دی. ټول حکمونه په خورا عالي املا او انشا لیکل شوي، له سکرتره نیولې تر ((مارشاله))، له عارضه تر حاکمه ټول د سواد له کومې کچې برخمن دي!

برادر کرم سارو، لخوا - د ۱۳۶۱ لمریز

خاندوال کرام الدین خان، سرپناه نلارو درلوده
تاریخیکه څه زینت پرېا سال، در خدیر اکرمان

[Handwritten signature]

۵۷
۸۱
۲۵

سینه لیکت هجا

په یادیت فوق اجارت کینو

[Handwritten notes and signatures in the bottom left corner]

په سکه!
میراد حکیم نور لیدو



دولت اسلامی افغانستان
 شهسار والی کابل
 ریاست امور ملکیت ۱۸

بهار ۱۳۵۸

موضوع: درخواست زمین سغه های در مرگ کابل

عمومیت درخواست و مستند

شماره	شخصیت		نمبر تذکره نوع جلد	و تاریخ مدار آن	سن سابقه کار	مکتوبت اصلی	مکتوبت تعمان
	نام	ولادت					
۱	کریم المرحوم محمد کریم	پدر کابل	۹۰۱۲۵۰۵	پیش از دفاع		کابل	کابل
۲	ماترل یا ماترل یکا نیز نیست.						
۳	سابقه درخواست و غیرت در شهسار والی کابل						
۴	مذمت مکتوبت در مرگ کابل و طه: ۱۸						

صاحب امتیاز
 مکتوبت
 ۱۳۵۸

تعداد درخواست و مستند

اینجناب (کریم المرحوم محمد کریم) متعدد میباشد
 با هم خود همسر و فرزندان ناگوار خوشتر در نوا هم
 کدام مرگه خلاف خانه که در نوبت تدریس نموده ام شاعر گرد پیشبرد علاوه بر قاضی از
 استحقاق زمین محترم میباشد ششم

(مدار امضا در درخواست و مستند)

A H

د دینو نورو...

۱	مجلسه...	۱	مجلسه...
۲	مجلسه...	۲	مجلسه...
۳	مجلسه...	۳	مجلسه...
۴	مجلسه...	۴	مجلسه...
۵	مجلسه...	۵	مجلسه...
۶	مجلسه...	۶	مجلسه...
۷	مجلسه...	۷	مجلسه...
۸	مجلسه...	۸	مجلسه...

معلومات دقیق و عمده...
مراقبت مکتوبان یا با در...

نمبر اداره

نمبره ۱۱۰۵۷...
کروم اهرت...

نیمه
کپیسیون

۲۰۵۱۰

د هیل ناروالی
ارباست
مدیریت
کابینه

پرینت محترم نا چیه

نا غلی (ارباست) ولد (دارگ) په ۱۳۱۳ ل.
مکوب (۱۳۱۳ ل.) دارگ (۱۳۱۳ ل.) مدیریت توزیع زمین مستحق
زمین د قی پر وړاندې او د (۱۳۱۳ ل.) په مساحت (م.م) (شروع شناخته
شده) بود نامبرده قیمت زمین مذکوره را از طریق مدیریت ملکیت هیل په ۱۳۱۳ ل.
امتحصل (۱۳۱۳ ل.) مورخه ۱۳۱۳ ل. ۱۳۱۳ ل. قرار وینز
۱۵ ر ۲۸۱۷ مبلغ ۱۳۱۳ ل. (م.م) افغانی پخزانه ناروالی کابل
تحویل نموده که پروت ان به صفحه (۳) جلد (۱۳۱۳ ل.) نشر ۱۳۱۳ ل.
زمین نمبر فوق باسم شان قید و دینو سبله بشما اطلاع گردید در حصه
خویش اجراء اصولی را رعایا رسد. با احترام

رئیس اصول ملکیت ما
کا بی - مدیریت توزیع زمین
د - د صد و پنجاه

حاجي فرید چې د پنجشېر اوسېدونکی دی، هم د سرپناه له مشکل سره مخ دی، ده هم همغه مراحل بشپړ کړي چې نورو دېته ورته بې سرپناه اشخاصو طی کړي دي. حاجي فرید بیا په اصطلاح کمپسیون ته هم اړتیا نه ده پیدا کړې او د کمپسیون له تائید پرته د ځمکې مستحق گڼل شوی دی.

بِسْمِ اللَّهِ الرَّحْمَنِ الرَّحِيمِ

ناروای کابل:

در ساهه وړ پیر المرحان بیک لمره وین د پلېشې بدون لیسون برای فریدالد

توزیع کنید

[Large handwritten signature]

معاون اول ریاست جمهوری و
وزیر دفاع ملی دولت اسلامی افغانستان

۲۰۰۶/۰۷/۱۶

۲۸۹
۴۲

طلحی
نظر به چهره ماروان صمیم
د جاده کیمینه

[Signature]

د پلېشې
حاکمیت دنده دنده

دولت اسلام افغانستان
 شماره والی کابل
 ریاست عمومی ملکیت ها
 فورمه تثبیت استحقاق نغرات زمین پلازه های شهر کابل

عمویت درخواست دهنده

شماره	شماره	شماره	شماره	شماره	شماره
۱	اسم	ولد	پدر کلان	شماره	شماره
۱	حالی زید	محمد	محمد	۵۳۳۶۵۴	۵۳۳۶۵۴
۲	متاهل یا متکل	یکتا	مستید	متاهل	متاهل
۳	سابقه درخواست	و تثبیت در	شماره	والی کابل	شماره
۴	مدت سکونت	در شهر کابل	و علت آن	بیت مال	مهرت

تعدد درخواست دهنده:

اینجا نب (حالی زید) ولد (محمد کمال) تعدد میسببم



باسم خود و همسر فرزندان نامیالمنخوش در نواحی شهر کابل نمره زمین خانه و پارتان شخصی

ندام هرگاه خلاف آنچه که در فوق تحریر نموده ام ظاهراً گردیده بد علاوه یا زیرین قانونی از

استحقاق زمین محترم میباشم

(محل امضاء درخواست دهنده)

[Signature]

 <p>فدرا خان نادر</p>	<p>فدرا خان نادر</p>
<p>فدرا خان نادر</p>	<p>فدرا خان نادر</p>
<p>فدرا خان نادر</p>	<p>فدرا خان نادر</p>
<p>فدرا خان نادر</p>	
<p>فدرا خان نادر</p>	<p>فدرا خان نادر</p>
<p>فدرا خان نادر</p>	<p>فدرا خان نادر</p>
<p>فدرا خان نادر</p>	<p>فدرا خان نادر</p>
<p>فدرا خان نادر</p>	<p>فدرا خان نادر</p>
<p>فدرا خان نادر</p>	<p>فدرا خان نادر</p>
<p>فدرا خان نادر</p>	<p>فدرا خان نادر</p>
<p>زمن ۱۰۹۷ هـ ل</p>	<p>نیمه کیمپون</p>

۲۲۴۱ - ۲۲۴۲
د کابل د ولسوالۍ
د () د () د ()
د () د () د ()

پرېست معتم ناحیه ...
بناقل () اولاد ()
مکوب ()
زین ...
شده ...
امتحیل ()
بهر ...
تعمیر ...
زین ...
خویش اجراءات اصول را عرض دا رسد .

رئیس کمیسیون
کابلی - بدبخت تونج زین
د - د - د

جلندر خان چې د پنجشېر اوسېدونکی او د نظار شورا یو قومندان دی،
په بابه جلندر هم مشهور دی، دی هم په کابل کې د سرپناه له جدي مشکل
سره مخ دی، نو ځکه خو باید په شپږپور کې د سرپناه خاوند شي. فهيم
خان يې دا مشکل په پام کې نيولی او ورحل کړی يې دی.

۱۲/۱۵
۸۵

شاد دوی کابل!

یکت نمره زین در پروژ شمونه قدر بر خان مینه

بدر باب صلته و تدریس کلمه کلمه

باید
باید
باید

امریکسی ۲۶
۲۷
کتاب

عبدالله
ابو احمد
عبدالله



درک تریخ رس
 ج کات تریخ رس
~~مدرسه~~
~~مدرسه~~
~~مدرسه~~
 خردسوزی
 ...
 ...
 ...



دولت اسلامی افغانستان

د ساروايي کابل

رياست رسمي ملکيت ها

تأثيرات استحقاق نمرات زيرين پدوه، مایي: د مورکابل



موییت در خواست د موند

شماره ثبت	شماره ثبت کور	وایچه و محل ان	سن سابق کار	مکون شامل	مکون تعلی
۱۱۳۲۰۹۵	۱۱۳۲۰۹۵	قوماندهان لږا	۱۳۷۴	جنلیت نازارک	زور که امران
تاسیسات ښار یکنه بین مستید					
ندارم					
موت هفت ال میود					

۱۵/۲۱
 ایندو نیا (جلندر) اوک (گد عین) اتمرد میسارم
 ۱۲/۲۲
 قلمنون حسود بیایم

محل اخلا کورجولیکه موند

تعمیر، نوادې شمس کابل


۱	صفر ۱۰ لړ۱	صفر ۱۰ لړ۱
۲	صفر ۱۰ لړ۱	صفر ۱۰ لړ۱
۳	صفر ۱۰ لړ۱	صفر ۱۰ لړ۱
۴	صفر ۱۰ لړ۱	صفر ۱۰ لړ۱
۵	صفر ۱۰ لړ۱	صفر ۱۰ لړ۱
۶	صفر ۱۰ لړ۱	صفر ۱۰ لړ۱
۷	صفر ۱۰ لړ۱	صفر ۱۰ لړ۱
۸	صفر ۱۰ لړ۱	صفر ۱۰ لړ۱



نېټې دقیقې ورسره څه به تمه یې تېر -
 دواړو نړۍ سترواندا با درک مسئولیت اېنډ

اداره

تاریخ - ۱۱۱۸	نوم
...	کېسې



جنرال باهه جان چې د ډاکټرنجيب الله د حکومت يو قومندان و، د
نظار شورا له مشر قومندان (احمدشاه مسعود) سره د قومي اړيکو له امله،
فهيم خان او نورو ته هم ډېر منلی دی او په اوسني حکومت کې هم د
شان او شوکت خاوند دی، دی هم خورا مسکين او بېوزله! دی، دی هم په
کابل کې د سرپناه د نشتوالي له امله سرگردانه دی، فهيم خان د ده مشکل
په پام کې نیولی او دا مشکل يې د شېرپور په سيمه کې ورحل کړی دی.

برادرم سارو
کتابخانه

فرال بیس با قویدار فوقه جلی سرینا نادر

در سردارم یک نمره این در وزیر اکبرمان بره

بیان تعداد نده

[Large handwritten signature]

طریقاً در خدمت صاحب
مدیریت

۵/۴۲

وجود ندارد

از غنیل ۱۶۱۱۹۱

ایستادگی

[Signature]

مرید حکیم قون بور

تاریخ
۱۳۸۱/۱۰/۱۳



درک ترمیم شد.
حاکم ابراهیم

شیرل کین وزیر ابراهیم طین و صدری قومی

ایران

سکره ۰۶۴
۱۳۸۱/۱۰/۱۳
چون شکریده است؟

دولت اسلامي افغانستان
 د ارزالي کابل
 رياسته عمومي ملکيت ها
 فورمه تثبيت استحقاق نمرات زمين پلازه هاي در مرکز کابل



مريت در خواست دهنده

شماره	شمارت	نمبر دوره برفچه جاد	زنايفه و محل ان	سن و سابق کسار	سکونت نامي	سکونت نعلس
۱	اسم ولد	۱۰۰۰	تورقون	۵۰	محمد علي	۳۰
۲	متاهل يا متکل يکځا بين مستيد		تورقون	۵۰	محمد علي	۳۰
۳	سابقه درخواست و نمرات در شماره والس کناسه		تورقون	۵۰	محمد علي	۳۰
۴	مدت سکونت در مرکز کابل و علت ان		تورقون	۵۰	محمد علي	۳۰

تورقون
 محمد علي
 ۳۰

تعداد درخواست دهنده

اینجا اب () ولد () نام دهنده بسیارم
 باسم خود و همسر نمرات ان ناله دهنده در نواحی کابل نمره زمین خانه و بارستان شخصی
 ندانم هر گاه خلاف آنچه که در نطق تحریر نمره ام ظاهر گردیده بد علاوه با زمین قانونی از
 استحقاق زمین مستبد

(محل امضاء درخواست دهنده)

تعمیرات دقیق و همه جانبه نهادهای تغییر - لیست قیمت مکتوبانها با درج مسئولیت اینسده	
تاریخ	اداره
۱	فندق خانان
۲	فندق خانان
۳	فندق خانان
۴	فندق خانان
۵	فندق خانان
۶	فندق خانان
۷	فندق خانان
۸	فندق خانان
۹	فندق خانان
۱۰	فندق خانان
۱۱	فندق خانان
۱۲	فندق خانان
۱۳	فندق خانان
۱۴	فندق خانان
۱۵	فندق خانان
۱۶	فندق خانان
۱۷	فندق خانان
۱۸	فندق خانان
۱۹	فندق خانان
۲۰	فندق خانان
۲۱	فندق خانان
۲۲	فندق خانان
۲۳	فندق خانان
۲۴	فندق خانان
۲۵	فندق خانان
۲۶	فندق خانان
۲۷	فندق خانان
۲۸	فندق خانان
۲۹	فندق خانان
۳۰	فندق خانان
۳۱	فندق خانان
۳۲	فندق خانان
۳۳	فندق خانان
۳۴	فندق خانان
۳۵	فندق خانان
۳۶	فندق خانان
۳۷	فندق خانان
۳۸	فندق خانان
۳۹	فندق خانان
۴۰	فندق خانان
۴۱	فندق خانان
۴۲	فندق خانان
۴۳	فندق خانان
۴۴	فندق خانان
۴۵	فندق خانان
۴۶	فندق خانان
۴۷	فندق خانان
۴۸	فندق خانان
۴۹	فندق خانان
۵۰	فندق خانان
۵۱	فندق خانان
۵۲	فندق خانان
۵۳	فندق خانان
۵۴	فندق خانان
۵۵	فندق خانان
۵۶	فندق خانان
۵۷	فندق خانان
۵۸	فندق خانان
۵۹	فندق خانان
۶۰	فندق خانان
۶۱	فندق خانان
۶۲	فندق خانان
۶۳	فندق خانان
۶۴	فندق خانان
۶۵	فندق خانان
۶۶	فندق خانان
۶۷	فندق خانان
۶۸	فندق خانان
۶۹	فندق خانان
۷۰	فندق خانان
۷۱	فندق خانان
۷۲	فندق خانان
۷۳	فندق خانان
۷۴	فندق خانان
۷۵	فندق خانان
۷۶	فندق خانان
۷۷	فندق خانان
۷۸	فندق خانان
۷۹	فندق خانان
۸۰	فندق خانان
۸۱	فندق خانان
۸۲	فندق خانان
۸۳	فندق خانان
۸۴	فندق خانان
۸۵	فندق خانان
۸۶	فندق خانان
۸۷	فندق خانان
۸۸	فندق خانان
۸۹	فندق خانان
۹۰	فندق خانان
۹۱	فندق خانان
۹۲	فندق خانان
۹۳	فندق خانان
۹۴	فندق خانان
۹۵	فندق خانان
۹۶	فندق خانان
۹۷	فندق خانان
۹۸	فندق خانان
۹۹	فندق خانان
۱۰۰	فندق خانان

این سند ۱۱۵۲۱ خراسان بایر طرز توزیع است

نیمه
کبسون

د ۲۲۸۷ - ۱۲۰۰ (د اوسني لومړي لړۍ) د وزارت
 د پل ښاروالۍ (په ۱۹۷۱ کال کې)
 د پل ښاروالۍ (په ۱۹۷۱ کال کې)
 د پل ښاروالۍ (په ۱۹۷۱ کال کې)

ښاغلي (په نومبر ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)

ښاغلي (په نومبر ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)

ښاغلي (په نومبر ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)
 د پل ښاروالۍ (په ۱۹۷۱ کال کې) د وزارت (په ۱۹۷۱ کال کې)

دې پسي چې کوم حکم گورئ د ښاغلي محمديونس قانوني دی،
 قانوني صيب هم خپل عرض خرگند کړی. په کابل ښار کې سرپناه نه لري،
 نو بايد سرپناه ورته ورکړل شي، ښاغلي محمديونس قانوني چې د طالبانو تر
 نظام دمخه د ملي دفاع وزارت مرستيال و، په کابل کې يې د سرپناه د
 نشتوالي له امله سختې ستونزې تېرې کړي دي، د کابل د خيرخاني مېني
 د يوولسمې ناحيې شاته د چا کور دی؟ د پوهاند عبدالشکور رشاد ساده کور
 ته مخامخ پوخ دوه منزله کور چې د لسگونو عسکرو پوسته ورته پرته ده،
 هغه د چا کور دی؟ نو يو څوک چې دا مهال له کورنيو چارو وزارت څخه
 د پوهنې وزارت ته تللی وي، هغه هم يوې نومرې ځمکې ته سترگې پټې
 کړې دي، نو له هغه څخه به افغانستان ته د خدمت څه هيله وشي؟ ايا که
 تر يوې نومرې ځمکې څخه يې زيات څه په لاس ورشي صرفه به وکړي؟ د
 ښاغلي قانوني او د ده د زوی او ورور د بې کورۍ اسناد دلته وگورئ او
 سپکه لا دا چې د کابل ښار ټولو ناحيو تصديق کړې چې قانوني صيب په

کابل ښار کې سرپناه نه لري.

نو کله چې یو څوک په خپله ((قانوني)) وي او ناقانونه کارونه کوي، نو له نورو خلکو څخه چې تخلص یې جابر، ظالم، سېلاب، توپان، اور او نور وي، له هغو څخه څه گيله، بڼه به وي چې د قانوني صیب ((قانوني)) اسنادو ته هم نغوته وکړو. قانوني صیب په عرضپاڼه کې له خپل تخلص څخه هم تېر شوی، د دې له خاطرې چې څوک پرې پوه نه شي، خو ((مارشال)) صیب بیا په حکم کې بېرته ((قانوني صیب)) لیکلی او د هغه د تخلص قانوني حق یې ور ادا کړی دی.

درد عین مورینک زنده مورینک

برایست که هم سارو لی کالی!

مخرب!

زنده نسبت به درشن زنده، همواره موزده مشکل است
نقدنا دردم، با بقیقت هر کس که غایت از توید یک موزه
بیج مریودا، شاه تیب زنده است

۲۲۶
۲۴/۱۱/۲۸

متم شادو ال ماب:

یک عزه زمین برده مانو کلا ماب در دنیو اگر مانه تونو

Handwritten signature and scribbles, including a circled number 5.

۲۹/۲



دولت اسلامی افغانستان
شماره ۱۱۱۱۱
ریاست محترم امنیت

[Handwritten signature]

غورځون امنیت محققان و پلویان د امنیت د وزارت د امنیت د وزارت

غوښتنه د درخواست د سند							
شماره	شماره		نمبر شننه و معلومات	معلومات	معلومات	معلومات	معلومات
۱	۱۱۱۱	۱۱۱۱	۱۱۱۱	۱۱۱۱	۱۱۱۱	۱۱۱۱	۱۱۱۱
۲	۱۱۱۱		۱۱۱۱	۱۱۱۱	۱۱۱۱	۱۱۱۱	۱۱۱۱
۳	۱۱۱۱		۱۱۱۱	۱۱۱۱	۱۱۱۱	۱۱۱۱	۱۱۱۱
۴	۱۱۱۱		۱۱۱۱	۱۱۱۱	۱۱۱۱	۱۱۱۱	۱۱۱۱

تعمد درخواست د سند :
اینگانیا اولاد (شماره ...) تعدد بسیار
با خود همسر و فرزندان نبال الغوش در نواحی که هر کابل ندر زمین خانه و ایلرین شخمس
نداره عرگاه ... از آنجه که در وقت تعریف نمودم ظاهر گردیدند علاوه بر این در وقتون از استحقاق
زمین همسر و فرزندان ...

لعل امضا د درخواست د سند

۱۱

معدیل نیا من شمره قیل

۱	معدیل نیا من شمره قیل	۱	معدیل نیا من شمره قیل
۲	معدیل نیا من شمره قیل	۱	معدیل نیا من شمره قیل
۳	معدیل نیا من شمره قیل	۱۱	معدیل نیا من شمره قیل
۴	معدیل نیا من شمره قیل	۱۲	معدیل نیا من شمره قیل
۵	معدیل نیا من شمره قیل	۱۳	معدیل نیا من شمره قیل
۶	معدیل نیا من شمره قیل	۱۴	معدیل نیا من شمره قیل
۷	معدیل نیا من شمره قیل	۱۵	معدیل نیا من شمره قیل
۸	معدیل نیا من شمره قیل	۱۶	معدیل نیا من شمره قیل

معلومات دقیقو و منہ جانبہ تعدیل تبیر -
مراقبتہ کروانما بلدیہ کی مسئولیت ایلندہ

نذر ادارہ

زیر نذر ۱۰۴۹

نیمہ

کیس

۲۱۲۲۹ / ۲۱۲۲۸

د کابل پلار والی
د (مشرقی) ریاست
د (مدیریت) خانکه

۱۲۸۱ / ۱ / ۵

بیراست محترم نا چه دهمیم

بناغلي (محمد یونس) (دنده) (مديریت) (به اساس -
مکتوب (۱۱۶۶۶) مورخه ۱۷ ر ۷ ر ۲۸۱ مدیریت توزیع زمین مستحق
زین واتی پر روه (عزیز یونس) به مساحت (۹۹۰) شرمه شنه
شده پر دنا پرورد قیمت زین متذکره را از طرف مدیریت ملکیت هدیه اساس
اورت تحصیل (۲۳۶) بیرخه ۲۳ ر ۷ ر ۲۸۱ اقرار ارز اساس
۱ ر ۸ ر ۱۲۸۱ مبلغ (۵۳۳۷۳۰۰۰) افغانی به خزانه پارول کا به
تعمول شوه که پرویت آن به مندر (۴۴) جلد (اول) د لیکه اساس
زمین نسیرونق باسم شان قید ر بدین وسیله بهما اطلاع گردید در حد
خوش اجراء اصول و ذریع داریسده. پلاک
رئیس ملکیت ها

کا - مدیریت توزیع زمین
د - د دور نشنه


①

دا بل غوښتنلیک بیا د بناغلي محمد شعیب دی. محمد شعیب د بناغلي
محمد یونس قانوني زوی دی، عجیبه خبره خو دا ده چې زوی او پلار یې
دواړه په کابل کې سرپناه نه لري، دواړو پر یوه وخت عریضه لیکلې، دواړو
ته یې مسلسلې نومرې ورکړي دي، محمد شعیب هم د خپل پلار د قانوني
تخلص له ((قانوني)) حق څخه تېر شوی دی.
د بناغلي شعیب د بې کورۍ اسناد په دې ډول دي.

دردون شعیب از زمین

بچه

بمقام خدمت دولت تقاضای استعفاء

اینجا است زمین که درم آفرینا بدو نقل بهر کمال عوارضه به
مشکل میام. بالخصوص از حضورم آرزو شد تا امر توزیع در غیر زمین
در زیر ابرمان به بیع در لوط بهریت نسو و مهنون سادنه
چهارم

بازرسی مایه

عقلی ۲۶۷
۱۱/۱۱/۱۱
طفا بهم عنده زمین در لوزی در لوزی
بازرسی مایه

۹
۴۲

۶

عالمین سینی بهر یک

عسکری

عسکری

اینجا بهریت چند سوز اول تمام دولت
اجازت خوانندگی

صحة صنفه فردا لوله آرزو



۹
۳۲۰

دولت اسلامی افغانستان

----- ايرال کابل

رياست هرهيزي ملکيت

طيررايگان

مسوره تثبيت استحقاق نمرات زمين پلازه هادي و مرکا

مريت درخواست دمنده

شماره	شمريت	نمبر تذکره مرفوعه جلد	رواينه و محل ان	سن سابق کار	مکون شامل	مکون نعلی
۱	اسم ولد	نمبر	محل	سن سابق کار	مکون شامل	مکون نعلی
	محمد شيب	۱۰۰۰	کابل	۱۳۷۰	پنجشیر	کابل
۲	متامل یا مشکل یا بی سند					
۳	سابقه درخواست و مريت در کابل و ليس کابل					
۴	مدت سکونت در کابل و علت ان					

۲۷۸۲۶

تعداد درخواست دمنده :

اینجا نب (محمد شيب) (محمد شيب) تعداد بسیارم

باسم خود و همسر فرزندان ناماند خوش در خواستین ش ... کابل نمره زمین خانه و پارتمان شخص

ندام هرگاه خاندانیه که در فوق تمبر نموده ام ظا هر کرده بر علاوه با زیر قانونی از -

استحقاق زمین محترم

(محل امضا درخواست دمنده)

۵

تدقيق نموده شد - بر کابل

۱	مجلسه ۱۲۰۰	مجلسه ۱۲۰۰
۲	مجلسه ۱۲۰۰	مجلسه ۱۲۰۰
۳	مجلسه ۱۲۰۰	مجلسه ۱۲۰۰
۴	مجلسه ۱۲۰۰	مجلسه ۱۲۰۰
۵	مجلسه ۱۲۰۰	مجلسه ۱۲۰۰
۶	مجلسه ۱۲۰۰	مجلسه ۱۲۰۰
۷	مجلسه ۱۲۰۰	مجلسه ۱۲۰۰
۸	مجلسه ۱۲۰۰	مجلسه ۱۲۰۰

معلومات دقیق و همه جانبه تمدني تغيير -
بمرا فرت مکتوبانها با درجه مسئوليت اينست

تاریخ اداره

نیده
میسون

زیر کما ۱۰۴۴ بر کم که سعید محمد زید

د ۲۳۵۲ - ۲۳۵۳
 د ۱۲۸۱ د ۱۲۸۲
 د ۱۲۸۱ د ۱۲۸۲
 د ۱۲۸۱ د ۱۲۸۲
 د ۱۲۸۱ د ۱۲۸۲

برسات مستحق نامتو چیه (۲۳۵۳)

ښاغلی (محمد شعیب) ولد (محمد شعیب) صاحب کلا بزم ۳۰ -
 مکتوب ۱۲۸۱ (۱۲۸۲) د ۱۲۸۱ د ۱۲۸۲ د ۱۲۸۱ د ۱۲۸۲ د ۱۲۸۱ د ۱۲۸۲
 زمین او قمار د ۱۲۸۱ د ۱۲۸۲ د ۱۲۸۱ د ۱۲۸۲ د ۱۲۸۱ د ۱۲۸۲
 شده بزد نامتو د قریب زمین متذکره را از طریق مدیریت ملکیت ما په ۱۲۸۱
 امرت تحصیل (۱۲۸۱) د ۱۲۸۱ د ۱۲۸۲ د ۱۲۸۱ د ۱۲۸۲ د ۱۲۸۱ د ۱۲۸۲
 د ۱۲۸۱ د ۱۲۸۲ د ۱۲۸۱ د ۱۲۸۲ د ۱۲۸۱ د ۱۲۸۲ د ۱۲۸۱ د ۱۲۸۲
 تحصیل نموده که پرویت ان په صفحه (۵۰) جلد (۱) دفتر اسانس
 زمین نمبر فوق باسم شان قید ویدینو سبیله بشما اطلاع کردید در حصه
 خویش اجراء اصول را مرسی دارمید با احترام
 رئیس امور ملکیت ما

کا پی - مدیریت توزیع زمین
 د - D

همدې محمد شعیب بیا په څو کلونو کې دومره وده وکړه چې په کابل کې له بی کوری څخه د لندن تر مانیو ورسېد. ویل کېږي د لندن په یوه ډېر لوکس هوټل کې د قانوني صیب د زوی د واده داسې یو پروگرام و چې خپله قانوني صیب او نورو ((قانوني خپلو)) په کې په ډېرو شاندارو مراسمو گډون کړی و. دا په لندن کې د ودونو په تاریخ کې یو ډېر مجلل او له مصرفه ډک واده گڼل شوی دی.

د ښاغلي محمد یونس قانوني، د زوی (محمد شعیب) ترڅنگ د هغه ورور ښاغلی (محمد شریف) هم د بی سرپناهی له مشکل سره مخ دی. ده هم ډېر کلونه د بېکوری له امله کړاوونه گاللي دي، ده ته هم د شپږپور په سیمه کې د خپل ورور او وراره ترڅنگ د کور لپاره ځمکه بېله شوه، ټولې عریضې پر یوه وخت، په یوه قلم، په یوه لاس لیکل شوي، ټولو ته پر یوه وخت د یوه شخص له خوا حکم ورکړل شوی، له کابل ښاروالی څخه نیولې تر ناحیو پورې ټول مهرونه او لاسلیکونه هم په یوشان او یوه وخت

سر ته رسېدلي دي. دا کار د دې مانا ورکوي چې له ((مارشاله) نیولې تر واره (سليمانه) پورې ټول تسلسل د یوې ډلې په لاس کې و.

عجیبه خبره خو لا دا ده چې شریفی صیب (د افغانستان د کنټرول او تفتیش د ادارې) د لوی رییس په توګه دنده هم اجراکوي، تر (۱۳) کلونو زیات د دې ادارې د مشر په توګه پاتې شوی، ولسمشر کرزي پر ده باندې نور هېوادوال کنټرولول چې له هغوی څخه څه گناه او خطا ونه شي، خو چې د کنټرول د رییس دا حال وي، نو کنټرول به څوک کوي او د نورو ناکنټروله خلکو به څه حال وي؟

د افغانستان د کنټرول او تفتیش د ادارې

رییس د حکم بنام لیکلې کېږي!

مخبره!

نېغه نسبت بهرني ترېنا. همواره موله پېښکې شي ډېرند
نقضا بنجام، اربینج یکم غره زمین، ایشیایي بوم موله خدایه دونه
منت تندرینه

۱۳۷۷
۱۳۷۷، ۱۳۷۸، ۱۳۷۹

چشم

مکتب شادمان
یکم غره زمین، ایشیایي بوم موله خدایه دونه

دلتا د خدایه

په پېښور کې د کنټرول او تفتیش د ادارې د رییس د حکم بنام لیکلې کېږي!



د ښار والي کابل

شېخ ووالد کابل

رکښتمون مېلستان

Handwritten signature and notes in the top right corner.

نېټه: ۱۳۷۷/۱۱/۲۴

عوبت در خواست د هنده

شمار	نوم		مېرمن کورنۍ وظيفه د محل ان	مېرمن کورنۍ کادر	مېرمن کورنۍ اصل	مېرمن کورنۍ نښه
۱	پدرکلان	پدر	پدرکلان	۷۷ کابل	پدرکلان	پدرکلان
۲	پدرکلان	پدر	پدرکلان	۷۷ کابل	پدرکلان	پدرکلان
۳	پدرکلان	پدر	پدرکلان	۷۷ کابل	پدرکلان	پدرکلان

۱۳۷۷/۱۱/۲۴

Handwritten notes in the middle of the page.

د ښار والي کابل

د ښار والي کابل

تعدد در خواست د هنده :

ایټالیا (اولاد) (تعدد پسران)
 باسم خود همسر و فرزندان طلبا لغوش در نواحی د کابل نمره زمین خانه و یا زمین شخصی
 ندانم عرقه د این آنچه که در فوق تعریف بود علم ظاهر که پسران و یا پسران و یا پسران از استعدان
 د ښار والي کابل

د ښار والي کابل

تصدیق نواح و سر قاپل

۱	تصدیق نواح	۱	تصدیق نواح
۲	تصدیق نواح	۲	تصدیق نواح
۳	تصدیق نواح	۳	تصدیق نواح
۴	تصدیق نواح	۴	تصدیق نواح
۵	تصدیق نواح	۵	تصدیق نواح
۶	تصدیق نواح	۶	تصدیق نواح
۷	تصدیق نواح	۷	تصدیق نواح
۸	تصدیق نواح	۸	تصدیق نواح
		معلومات دقیق و همه جانبه تصدیق تبصر - مراقبت مکروانها با درک مسئولیت آینده	
		اداره	نظر

[Handwritten signature]

این سند ۱۰۴۸
 - ۱۰۴۸ -
 این سند ۱۰۴۸
 در دفتر ثبتی توزیع آرد

برادر تانوان

۲۱۲۲۱ کی ۲۰۲۵

د کابل ښار والي

د (پاښتو) ریاست

د (پاکستان) مطهرت

د (پاکستان) خانکه

۱۲۱/۱/۵

ریاست محتوم تا به دهم

۱۰۲۶

بناغلي (محمد کرزي) ولد (محمد يوسف) به اساس -
 مکتوب (۱۱۹۶۵) مورخه ۱۷/۷/۸۱ د ۲۸۱ مطهرت توزیع زمین مستحق
 زمین واتی پرده (کریکریز) به اساس (۶۶۰) شریعتاً
 شد و بر دنا پرده قیمت زمین مذکوره را از زمین مذکوره منگیت هغه اساس
 امرت معین (۲۳۷) مورخه ۳/۵/۸۱ د ۲۸۱ قرار ایزده شد -
 ۱ ۸۱ ر ۱۳ مبلغ ۵۳۳۲۳۰۰۰۰ افغان پشوانه بناغلي کا به
 معمول نمود که پرویت ان به ملحد (۳) جلد اول و اولی تر اساس
 زمین مستحق باسم شان قید و بدین وسیله بهما اطلاع دیند در حد
 خوش اجراء اصول را بر سر داریست. بالاس
 رئیس مطهرت

کتاب - مطهرت توزیع زمین
 در حد و در حد


په دې بل مخ کې چې تاسو کوم حکم گورئ دا نو بیا بل عجیبه حکم دی، دا هم د یادښت د کتابچې په یوه پاڼه کې ورکړل شوی دی. په اصطلاح ((جهادي او مقاومتی)) رنگ لري، په دې کې یوولس تنو ته په یوځایي ډول حکم ورکړل شوی دی. ټول د بناغلي فهیم د کورنۍ غړي دي. عبدالحسین، عبدالمقیم، عبدالامین او عبدالقدیم څلور تنه د بناغلي فهیم وروڼه او د بناغلي قلادار زامن دي. شکب د عبدالمقیم زوی او د بناغلي فهیم وراره دی. مقصود، مقبول او موجود درې واړه د عظیم الله زامن دي، عظیم الله بیا خپله د فهیم خان خپلوان کېږي. ثریا بنت محمد عثمان او بي بي سبل بنت عبدالرقيب هم د دوی د کورنۍ غړي دي او ریحان د محمد ظاهر زوی هم ورسره کورنۍ اړیکي لري. په اکثره فورمونو کې یې د نیکه نوم ځکه نه دی لیکلی، څرنگه چې دا ټول سره وروڼه او ورپروڼه دي، نو که په فورمه کې یې د نیکه نوم لیکلی وای، د ټولو

ريښه په اساني سره معلومېدله. يوه کورنۍ چې د کابل ښار په يوه تنگه او
وړه ساحه کې دومره سهم غواړي، څه فکر کېږي که د هېواد ټوله خزانه يې
لاس ته ورشي، پر هغې به څه لوبې وکړي؟ د بشر په ټول تاريخ کې به هېڅ
واکمن په دومره سپين سترگي سره د خپلې کورنۍ غړيو ته په دومره بېرته
او ناروا داسې کار نه وي کړی. تر دې اسنادو وروسته بلې سپين سترگي ته
اشاره کوو چې هغه لا تر دې هم د شرم وړ خبره ده.

The image shows a page from a manuscript, likely a Pashto song or poem, written on a staff with musical notation. The text is handwritten in Pashto script. At the top, there is a large, stylized signature or heading. Below it, the text continues with several lines of music and lyrics. The page is numbered '5' on the right side. At the bottom, there is a date '۱۳۱۲' and a signature.

0 1 2 3 4 5 6 7 8 9 10 11 12 13 14

د حامد کرزي واکمني

۱- عبدالکبير واکمني

۲- ترهستان ته مهاجران

۳- مقبول واکمني

۴- مقصود واکمني

۵- موجود واکمني

۶- عدالت واکمني

۷- شريف واکمني

۸- عبدالکبير واکمني

۹- رحمان واکمني

۱۰- عدالت واکمني

۱۱- بلبل واکمني

۱۰
۱۰۰۰۰۰

۱۵
۱۰۰۰۰۰

۲۰
۱۰۰۰۰۰



دولت اسلامی افغانستان

نیشنالی کابل

رستخیزان کابل

موسسه تحقیقاتی و آموزشی فرهنگ کابل

بیمه کابل

موسسه تحقیقاتی و آموزشی فرهنگ کابل

شماره	مشخصات		نمبر تذکره در مجلد	دایره و محل آن	سن و سابقه کار	میزبانی محل	تصویر
	اسم	ولد					
۱	عمر محمد	علاوه					
۲	مشاغل یا مشاغل بکابل میباشند						
۳	سابقه در نوبت و میزبانی در نیشنالی کابل						
۴	میزبانی در فرهنگ کابل و کابل						

تعداد درخواست دهنده
اینجانب (عمر محمد) (ولد) علاوه بر تعداد میزبانی
با خود همسر و فرزندان در نیشنالی کابل میباشند و زمین خانه و اراضی شخصی
ندام هر گاه خلاف آنجا که در فوق ذکر شده است میباشند علاوه بر زمین و اراضی
شخصی زمین میباشند.

عمر محمد
(محل اقامت در نیشنالی کابل)

<p>۱۰</p> <p>معدله</p> <p>معدله</p>	<p>۱۰</p> <p>معدله</p> <p>معدله</p>
<p>۱۱</p> <p>معدله</p> <p>معدله</p>	<p>۱۱</p> <p>معدله</p> <p>معدله</p>
<p>۱۲</p> <p>معدله</p> <p>معدله</p>	<p>۱۲</p> <p>معدله</p> <p>معدله</p>
<p>۱۳</p> <p>معدله</p> <p>معدله</p>	<p>۱۳</p> <p>معدله</p> <p>معدله</p>
<p>۱۴</p> <p>معدله</p> <p>معدله</p>	<p>۱۴</p> <p>معدله</p> <p>معدله</p>
<p>۱۵</p> <p>معدله</p> <p>معدله</p>	<p>۱۵</p> <p>معدله</p> <p>معدله</p>
<p>معلومات دقیق و همه جانبه تهیه نمی شود - براقبیت میانه‌ها درک مسئولیت اینکده</p>	
<p>نادر</p>	<p>اداره</p>
<p>شماره ۱۰۳۷ در ۱۰۳۷</p>	
<p>کمیسیون</p>	<p>کمیسیون</p>

۳۴ - ۳۴
که بیل چار ووالیسی
ارباست
مدیریت
کتابخانه

برطاست محترم ناچیه

بنام فلی (محمد کلمه) اولاد جلا ۱۹۱۹ به ایا س -
مکوبه (۱۱۵۲۹) مدیریت توزیع زمین مستحق
زمین و اراضی در ۱۲۰۰۰۰ به مساحت ۶۶۰۰۰ مترمربع شناخته
شده بود نامبرده قیمت زمین مذکوره را از طریق مدیریت ملکیت وایه اس
امرتحصیل (۱۰۰) مورخه ر ر ۱۲ قرار ویزه
عمر ۱۵ (۱۰۰) مبلغ (۵۰۰۰۰۰) انقضای بهرانه چار ووالی کابیل
تحویل نموده که پروت آن به صفحه (۲۸) جلد اول کتابخانه ایا س
زمین نمبر فوق باسم شان قید و دینوسیله بشما اطلاع گردید در حصه
خویش اجراءات اصولی را مرعی دارسد با احترام

رئیس مدیریت

کابیل - مدیریت توزیع زمین

لا - لا مدور نقشه



دولت اسلامی افغانستان

شماره ۱۰۰۰

راست‌شوی ملکیت

کمیسیون ملی زمین و مسکن

د دولت درخواست د ثبت سند

نومبر	شماره ثبت سند			نمبر تذکره د ثبت سند	وینچه و میلان	مخبر و سابقه کشور	کمیسیون ملکیت	تعمیرات
	اسم	ولد	پدر کلان					
۱	عبدالکریم	—	—	—	—	—	—	—
۲	مطهر	پاکستان	پاکستان	—	—	—	—	—
۳	سابقه	د افغانستان	د افغانستان	—	—	—	—	—
۴	سابقه	د افغانستان	د افغانستان	—	—	—	—	—

۱۰۰۰
۱۱۱۱/۱۱۱۱

تعداد درخواست د سند

اینجانب (عبدالکریم) اولاد (عبدالکریم) در افغانستان

با خود همسر و فرزندان نامیالمنخور در نو احسن در کابل تیره زمین خانه و ایرتغان شخص

ندانم هرگاه خلاف آنجه که در فوق شرح بر نموده ام ظاهر یا پنهان علیه من یا فرزندان من

متعلق زمین معلوم میباشد

عبدالکریم

(محل امضا در درخواست د سند)

تدریس نوامیس: ... کا بیل

۱	عقد	عقد
۲	عقد	عقد
۳	عقد	عقد
۴	عقد	عقد
۵	عقد	عقد
۶	عقد	عقد
۷	عقد	عقد
۸	عقد	عقد
معلومات دقیق و عمده جاریہ نمبر ...		
مراقبت مکروانہایا درک مسئولیت آئندہ		
اداره		نشد
نمره ...		نقد ...
		کمیسیون

۲۹- ۶۹ کورنۍ کابل جسر والسي
دا ملکیت لاندې
دا ملکیت لاندې
دا ملکیت لاندې

بريطست محترم ناحیه افسر

بناغلی (محمد عظیم) اولاد (کلا ۱۱) به ا س س -
مکتوب (۱۱/۵۱۸) ۱۱ ۱۱ ۱۱ ۱۲۸۱ مدیریت توزیع زمین مستحق
زمین را جابجاء (وزیر اعلیٰ) به مساحت (۶۶۱) شومون شناخته
شده برت نامه برده قیمت زمین مذکوره را از طریق مدیریت ملکیت ما به ا س س
امرت صید (۱۵۵) مورخه ۱۳۲۷ ۱۲ ۲۸ قرار وینز ۶۷
مورخه ۱۳۲۸ مبلغ (۵۳۷۲۰۰۰) افغانی بابت بنا روال کابل
تمول درده که بروت آن به صفت (۲۹) جلد (۱۱) قرار وینز ا س س
زمین نمبر فوق باسم شان قید و دینو سوله بشما طرا کور د یسد در حصه
خویش اجراء اصولی را مرعی دا رسد با احترام

رئیس ملکیت ما



کافی - مدیریت توزیع زمین



لا صد و نهمه



دولت اسلامی افغانستان

د شماریالی کابل

ریاست امور ثبت احوال









خبریه ثبت احوال و سرکاری شماریالی کابل

د دولت درخواست د سندونه

شماره	شخصیت		نمبر تذکره و نیت و محل ان	نمبر تذکره و نیت و محل ان	سن و سابقه کار	سکونت اصلی	سکونت فعلی
	اسم	ولادت					
	محمد...	۱۳۰۰
۱	مطهر پل...	
۲	سابقه درخواست و شهرت در شماریالی کابل	
۳	مدت سکونت در شماریالی کابل و ولایتان	

تعداد درخواست د سندونه :
 اینجانب (محمد...) ولد (محمد...) کابل کابل
 باسم خود همسر و فرزندان نام الفخوشر در لیا حق شماریالی کابل تیره زمین خانه و اراضیان شغل
 ندانم مرگه خلافان به در فوق شهر در نموده ام ظاهر بودیدیدر علامت زید در قاضی از
 استعلق زمین محترم میباشم

(محل امضاء در خواست د سندونه)

تصاویر لخواه	
۱	تصویر ۱:  نام لاری...
۲	تصویر ۲:  نام لاری...
۳	تصویر ۳:  نام لاری...
۴	تصویر ۴:  نام لاری...
۵	تصویر ۵:  نام لاری...
۶	تصویر ۶:  نام لاری...
۷	تصویر ۷:  نام لاری...
۸	تصویر ۸:  نام لاری...
<p>سلولت دقیق و عمده جانیه نظر داری... کیفیت: میانمایا پرک مشولیت ایستده</p>	
<p>اداره</p>	
<p>نمبر: ۱۰۳۱ تاریخ: ۱۳۸۲ مقام: ...</p>	
<p>کمیسیون</p>	

۲۸۶۹-۲۸۷۰
دارگ ناویلی
مدیریت
مدیریت

برسط مستحقم تا حین ارض
بنام **محمد علی بیگ** اولاد (عبدالرشید) به ا س -
مکتوب (۱۱۵۰۱) از ۷ ر ۲۸۱ مدیریت توزیع زمین مستحق
زمین را **محمد علی بیگ** (فرزند **محمد علی**) به مساحت (۶۶۰) شوم شناخت
شده بزرگ نامبرده. قیمت زمین مذکور را از طریق مدیریت ملکیت ما به ا س
امرتجمیل (۱۵۸) مورخه ۲۸/۲ ر ۲۸۱ قرار وینوعاً **۷۶**
۲۸۱ ر ۲۸۱ مبلغ (۱۵۲۲۷۲۰۰) افغانی بجزایه بنا ردالی کا بمل
تحویل نموده که بویست آن به صفت (۲۶) جلد اول اگر فخر ا س
زمین نمبر فوق باسم شان قید و بدینوسیله بشما اطلاع گردید. در حصه
خریش اجراء اصول را بر عی دار رسد. با حکام

رئیس ~~مدیریت~~ ملکیت ما

کا بی - مدیریت توزیع زمین

لا - لا حد و رنقتسه



دولت اسلام افغانستان

د پخواني ولایت کابل

د ریاست خصوصي ملکیت

کمیسیون ملی زمین پلازمېنه کابل

ردیف	شماره ثبت	اسم	ولایت	پدر کلان	نمبر تذکره د رجیسترېشن	سابقه شماره	سکونت اصل	سکونت محل
۲		ماہل پاشگل یکا میر مستید						
۳		سابقه درخواست و میریت در شماره اول کابل						
		سکونت در کابل ولایت						

Handwritten notes and signatures in the left margin, including the name 'ماہل پاشگل' and other illegible text.

تعداد درخواست دهنده :

اینجانب (عبداللہ) ولد (عبداللہ) اتقیدسیان

باسم خود حصر و نوسان طلب الفخوشر در نوا حق شهر کابل حصر زمین خانه و ایاقان شخص
ندام مرگه خلاف آنچه که در فوق تحریر نموده هم ظاهره به پیشتر علو پیشتر بلور تا نوسان
تعلق زمین حصر میباشم

عبداللہ
(اسم اینجانب در درخواست دهنده)

تعدادی نو مسوا :

۱	باید او	۱	مسوا
۲	مسوا	۲	مسوا
۳	مسوا	۳	مسوا
۴	مسوا	۴	مسوا
۵	مسوا	۵	مسوا
۶	مسوا	۶	مسوا
۷	مسوا	۷	مسوا
۸	مسوا	۸	مسوا
۹	مسوا	۹	مسوا
۱۰	مسوا	۱۰	مسوا
۱۱	مسوا	۱۱	مسوا
۱۲	مسوا	۱۲	مسوا

مطابقت دقیق و همه جا در کتب معتبره
مراقبت بیانها با درک مسئولیت ایستاده

اناره

نمبر
۲
۳
۴
۵
۶
۷
۸
۹
۱۰
۱۱
۱۲
۱۳
۱۴
۱۵
۱۶
۱۷
۱۸
۱۹
۲۰
۲۱
۲۲
۲۳
۲۴
۲۵
۲۶
۲۷
۲۸
۲۹
۳۰
۳۱
۳۲
۳۳
۳۴
۳۵
۳۶
۳۷
۳۸
۳۹
۴۰
۴۱
۴۲
۴۳
۴۴
۴۵
۴۶
۴۷
۴۸
۴۹
۵۰
۵۱
۵۲
۵۳
۵۴
۵۵
۵۶
۵۷
۵۸
۵۹
۶۰
۶۱
۶۲
۶۳
۶۴
۶۵
۶۶
۶۷
۶۸
۶۹
۷۰
۷۱
۷۲
۷۳
۷۴
۷۵
۷۶
۷۷
۷۸
۷۹
۸۰
۸۱
۸۲
۸۳
۸۴
۸۵
۸۶
۸۷
۸۸
۸۹
۹۰
۹۱
۹۲
۹۳
۹۴
۹۵
۹۶
۹۷
۹۸
۹۹
۱۰۰

کمیسیون

د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک

تیا فلی (عبدالرحمن) اولاد (علا رز) په اساس -
مکتوب (۱۱۴۱۹) د ۱۳۸۱ د مدیریت توزیع زمین مستحبی
زمین را قیام د (وزیر) په مساحت (۱۶۶) متره شناخته
نده بر د نامبرو، قیمت زمین مذکور را از طریق مدیریت ملکیت ها په اساس
اړتیا (۱۵۱) مورخه ۱۳۸۱ د ۱۳۸۱ قرار ویزه
۱۳۸۱ د ۲۸۱ مبلغ (۵۲۳۷۰۰۰) افغانی د جزانه بنا د والی کا بلند
تحويل د واده که پروت ان به صفحه (۷۷) جلد اولی د دفتر اساس
زمین نمبر فوق باسم شان قید وید بنو سبیله بشما اطلاع کر د پید در حصه
خویش اجراء اصولی را مرعی د رسید * با احترام

رئیس ملکیت ها
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک
د (محمد مجاهد) نانک

دولت اسلامی افغانستان

شماره ۱۰۰۰

ریاست امور ملکیتها

گرمی حقین زمین بیوز عمای شهر کابل



شماره	شمارت		نمبر تذکره در جلد	واریفه و محل آن	سن و سابقه کار	سکونت اصل محل
	اسم	ولد				
۱	محمد حسن	محمد حسن	۱۰۰۰	کابل		
۲	مناهل پاشاگل	مناهل پاشاگل				
۳	سابقه در خواست	شماره ۱۰۰۰				
۴	سکونت عریضه	شماره ۱۰۰۰				

Handwritten signatures and notes in the left margin, including a large signature and the date ۱۳۸۱/۱۱/۱۱.

تعدد درخواست هفتده
اینجناب محمد حسن اولاد ملا ملا احمد سیستان
باسم خود همسر و فرزندان طلب الفخوش در نواحی شهر کابل عمره زمین خانه و اراضیان شخصی
ندام هرگاه خلاف آنکه در انوقت عمره زمین و امظامه زمین بر ملا و سایر زمینها را نیز از
تعلق زمین مردم میباشم

Handwritten signature and text at the bottom of the page.

۲۰۴۴
د (۱) بلخ دارو والی
اراست
مدیریت
د (۱) محمد عمر (نانک)

بیطاعت محترم ناچیه
بنافلی (عبد رحیم) ولد (علی زر) به اساس -
کتاب ۱۱۴۹۲ مورخه ۱۱/۷/۱۳۸۱ مدیریت توزیع زمین مستحق
زمین باقی بر روی (مزرعه) به مساحت (۹۶۰) متر مربع شناخته
شده برین نامبرده قیمت زمین مذکوره را از طریق مدیریت ملکیت ها به اساس
امر تحصیل (۱۶۰) مورخه ۱۳/۷/۱۳۸۱ قرار دیند که
مورخه ۲۸/۷/۱۳۸۱ مبلغ (۱۰۰۰۰۰۰) افغانی بابت بنا بر والرتا پل
تبدیل نموده که پرویت آن به صفحه (۳) جلد اول قرار داده است
زمین نمبر فوق باسم شان قید و بدینوسیله بشه اخطار اگر رسید در حصه
خویش اجراء اصولی را مرعی دارسد یا شترام

رئیس مدیریت ملکیت ها



کافی - مدیریت توزیع زمین

لا - لا حد و رتبه



راشئ دې عريضې ته وگورئ، بناغلي (عبدالقسيم فهيم) او زوی يې (عبدالاديب فهيم) دواړو په يوه عرضپاڼه کې ليکلي چې په کابل کې سرپناه نه لري. دواړو د کتابچې په يوه پاڼه کې عريضه ليکلې، نو چې د غوښتنليک لپاره کاغذ نه لري، نو کور به له کومه کړي؟ د بېکوری مشکل رښتيا هم سخت وي، د سړي پر اعصابو تاثير کوي، په نورو متنو کې د بناغلي فهيم نوم (محمد قسيم) ليکل شوی، خو په دې عرضپاڼه کې (محمد) پر (عبدال) بدل شوی او د (محمد قسيم) پر ځای (عبدالقسيم) ليکل شوی، سړی نه پوهېږي چې کومه بڼه به يې سمه وي، خو د محمد قسيم لور (فاطمه) چې کومه عرضپاڼه لري، هلته بيا د (عبدالقسيم) پر ځای (فهيم) او په فورم کې (محمد قسيم) ليکل شوی دی.

عجيبه خبره خو دا ده چې په خپله بناغلي محمد قسيم فهيم خپله او د خپل زوی گډه عرضپاڼه په خپله لاسليک کړې، هلته يې هم پورته نوم ته فکر نه دی شوی چې دی (محمد قسيم) دی که (عبدالقسيم)؟ د زوی لاسليک ته يې هم اړتيا نه ده پيدا شوې، غربت بد شی دی. رښتيا هم زوی او پلار له سخت غربت سره مخامخ دي. د کابل په پروان کارته کې دا دومره کلونه په کېږدی کې اوسېدل او د بې کورۍ له امله سخت ځورېدلي دي، نو اوس چې هم (مارشال) دی، هم د دفاع وزير دی او هم د دولت د مشر مرستيال، نو رښتيا هم چې دوی په کرايي کور کې اوسېږي، دا څومره د شرم خبره ده؟! نو ځکه خو يې بايد په عاجل ډول د وزير اکبر خان مېنې په شپږپور سيمه کې د سرپناه غم وخورل شي. بله عجوبه لا په کې دا ده چې د دولت لومړي مرستيال ته د کابل ښار د ښاروالۍ مرستيال بناغلي (اصغري) حکم ورکړی چې ((به جلالتماب مارشال صاحب دو نومره زمين دا ده شود...)) تواضع او شکسته نفسي هم وايي همدې ته (!!)) تر دې دمه چې تاسو کوم حکمونه وکتل، دا خو دا مانا ورکوي چې پر کابل باندي بې کوره او بې سرپناه خلکو يرغل راوړی، تر دې دمخه دوی هېڅ نه درلودل نو دومره غريب او غربه چې پر يوه ښار

واکمن شي، دا په خپله يوه لويه تباهي ده او تر ټولو لا جالبه دا چې دوی خپله ويلي چې مور په کابل کې سرپناه نه لرو، زوی، پلار، ورور، تره او نيکه، ټول غريب و غربه دي او دا يې اول ځل دی چې په کابل کې د سرپناه خاوندان کېږي، نو تر دې وروسته چې دوی په مليونو ډالر پيدا کړل او د لسگونو بلدينگونو څښتنان شول، دا خو نو په واضح ډول او له کوم دليل پرته د غلا، لوټ او تالان څرگندونه کوي. تر دې وروسته به وگورو چې دې بناغلو نور څه عجائب ټوکولي دي.

د وفاق ولسي جرگې غړي
د عبداللاري واکمنۍ پر مهال

عبداللاري واکمنۍ

د وفاق ولسي جرگې

د وفاق ولسي جرگې د واکمنۍ پر مهال
د وفاق ولسي جرگې د واکمنۍ پر مهال

د وفاق ولسي جرگې د واکمنۍ پر مهال
د وفاق ولسي جرگې د واکمنۍ پر مهال

د وفاق ولسي جرگې د واکمنۍ پر مهال
د وفاق ولسي جرگې د واکمنۍ پر مهال



دولت اسلامی افغانستان

شماره اول

ریاست امور ملکیتها

مستحقان زمین در امره اول

هویت در خواست



















شماره	شماره		نمبر تذکره سجل جلد	وایه محل آن	کشور	سکونت اصلی	تعلق
	اسم	ولد					
۱	محمد	محمد					
۲	مطهر یا مشکل یکا مید مستید						
۳	سابقه در خواست و شهرت در شماره اول						
	سکونت در امره اول و ولایت						

مهران زید

۱۳۸۱/۷/۱۱

تعداد درخواست دهنده
اینجانب (محمد) اولاد (محمد) تعداد ۱ نفر است
با هم خودم در امره اول مستحقان زمین در امره اول
ندام هر گاه خلاف آنچه که در فوق تصور نموده ام ظاهر گردید بر علاوه این در صورتی که
مستحقان زمین در امره اول

محمد زید

 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	 <p>د ښار په کورنۍ کې</p>
 <p>د ښار په کورنۍ کې</p>	<p>معلومات دقیق و څه جا ښه نه دي تیاره مراقبت شریمانعابا درک مسئولیت ایستده</p>
 <p>د ښار په کورنۍ کې</p>	<p>نذر اداره</p>
<p>د ښار په کورنۍ کې</p>	

۱۱۱۱
۱۱۱۱
دارگ نا ویلی خبری ۲۰۰۱


بریتانیا مستعتم نا جیم

بنا قل حکم قسم لولدا (۱۱۱۱) به امان -
مکتوب (۱۱۱۱) در ۱۲ مدیریت توننا زمین مستحق
زمین و تقسیم (۱۱۱۱) مساحت (۹۳) شرف شناخته
شده بود نامبرده قیمت زمین مذکوره را از طریق مدیریت ملکیت ۱۱۱۱
اخذ (۱۱۱۱) مورخه ۱۲ / ۱۱ / ۱۱۱۱ قرار اویز
۱۱۱۱ / ۱۱۱۱ / ۱۱۱۱ / ۱۱۱۱ / ۱۱۱۱ / ۱۱۱۱ / ۱۱۱۱ / ۱۱۱۱ / ۱۱۱۱ / ۱۱۱۱
تعمیر نموده که برویت آن به صفحه (۱۱) جلد (۱۱) شماره ۱۱
زمین نمبر فوق با اسم شان قید و دینوسله بهسما اطلاع گردید در حوضه
خوش اجراء اصول را برسی دایرید با احترام
رئیس مدیریت ملکیت ما
کابل - مدیریت توننا زمین
ده صد و نوقسه

دی بل عجیبه حکم ته وگوری، (فاطمه بنت محمد قسیم)، دا اغلی د
فہیم خان لور ده، خرنگه چي پلار يي، ورور يي، ترونو يي تولو په کابل
کې سرپناه نه درلودله، نو طبيعي خبره ده چې بي بي فاطمي هم کور نه
درلود، نو حکه خو يي پلار پرې لورېدلی او د وزیر اکبر خان مېنې په
شېرپور پروژہ کې يي د يوې نومرې حُمکې مستحقه گڼلې ده. کېدی شي
د مارشال صيب نور اولادونه هم په کابل کې د بي کوری له ستونزې سره
مخ وي او د هغوی مشکل هم په همدې پروژہ کې حل شوی وي، خود
تولو د استحقاق فورمې لا تر دې دمه زموږ لاس ته نه دي راغلي. انسان ډېر
کمزوری موجود دی، د بي کوری تاب نه لري، غربت نه شي زغملای،
لورہ، تونده او نورې سختی ته ځان نه شي ټينگولای. نو بناغلی فہیم هم

د حامد کرزي واکمني؛ یادښتونه، شننه او ارزونه / ۳۰ ۱

مجبور و له دې ټولو سختیو څخه ځان او د خپلې کورنۍ ټول غړي
وژغوري او د واک له طلايي چانس څخه طلايي گټه پورته کړي. دا کېدی
شي د نړۍ د واکمنانو په تاریخ کې یو نړیوال ریکارډ وي، چې یو واکمن
دې تر واک دمخه له یوې مخې د بې کورۍ له مشکل سره مخ وي او بیا
دې په ډېره لنډه او تنگه موده کې دې ستونزې ته په داسې بېرني ډول د
پای ټکی کېږدي. دا رښتیا هم یو نړیوال ریکارډ گڼل کېدی شي. ښه به
وي چې د بي بي فاطمې د بې کورۍ اسناد هم وگورو.



پلار لور ته حکم ورکړی او د بېکوری تصدیق یې ورته کړی دی.



دولت اسلامی افغانستان

شماره ملی کابل

ریاست امور ملکیت ها



په حساب را بکسان

عمودت در خواست د سندده

شماره	شخصیت		نمبر تذکره و تاریخ و محل آن	سن سابقه کار	سکونت اول	سکونت فعلی
	نام	دین				
۱	فاطمه	دین اسلام	✓		نخمس	کابل
۲	داخل یا شکل بکام میز بستید				ساحل میاشم	
۳	سابقه در خواست و نمبر ثبت در شماره ملی کابل				در اسلام	
۴	مدت سکونت در مرکز و محل آن				بیشتر از بیست سال مسوول	

Handwritten signature and notes in the left margin, including the name 'فاطمه' and some illegible text.

شماره در خواست د سندده

اینجناب (فاطمه) اولد (مردم) متعدد میباشم

باسم خود همسر و فرزندان تا بالعموم در نیا می در مرکز کابل نمره زمین خانه در ابرتمان شخص
ندارم مرا که خرافات است که در فوق تدریس نموده ام. ظاهراً همواره بیشتر از بیست سال از
استحقاق زمین محترم میباشم

محل امضا در خواست د سندده

A H

فصل ۱	فصل ۱
فصل ۲	فصل ۲
فصل ۳	فصل ۳
فصل ۴	فصل ۴
فصل ۵	فصل ۵
فصل ۶	فصل ۶
فصل ۷	فصل ۷
فصل ۸	فصل ۸
فصل ۹	فصل ۹
فصل ۱۰	فصل ۱۰
<p>زین ۱۰۷۵</p> <p>کتابخانه ملی افغانستان</p>	<p>نمبر</p> <p>اداره</p> <p>نیمه</p> <p>کیسرون</p>

د کابل ښار والي
د لارې وزارت
د نورو وزارت
۲۰۲۵-۲۰۲۴
۱۱/۷/۱۱

د کابل ښار والي (ناظر)
د کابل ښار والي د کورنيو چارو په اساس -
د کابل ښار والي د کورنيو چارو په اساس -
د کابل ښار والي د کورنيو چارو په اساس -
د کابل ښار والي د کورنيو چارو په اساس -
د کابل ښار والي د کورنيو چارو په اساس -
د کابل ښار والي د کورنيو چارو په اساس -
د کابل ښار والي د کورنيو چارو په اساس -
د کابل ښار والي د کورنيو چارو په اساس -
د کابل ښار والي د کورنيو چارو په اساس -



۱۳۸۱

راځي چې دا بل حکم هم وگورو، ښاغلی جنرال عبدالرحمن چې
ضرور له فهيم خان سره کورنی قرابت لري. د دفاع وزارت د لومړي
مرستيال بسم الله خان له خوا ورته وړانديز کېږي چې د دفاع وزارت له
لېست څخه پاتې شوی، باید يوه نومره ځمکه ورته ورکړل شي، فهيم خان
هم ورته حکم ورکړی دی. دا چې بسم الله خان او د هغه د کورني غړو
څومره ځمکه اخیستې، د هغه لاسوندونه اوس دلته مور سره نه شته. جنرال
عبدالرحمن په هغه فورمه کې چې د ښاروالی له خوا ورکړل شوې د سن
او سابقه کار» په خونه کې يې لیکلي «۳۶ ساله سابقه کار ۲۱ سال در جهاد»
دلته سړی حيرانېږي چې ښاغلي عبدالرحمن به دا (۲۱) کاله جهاد له کوم
تاريخه پيل کړی وي. د دې ښاغلي عمر ته په کتو سره د روسانو د يرغل پر
وخت (۱۳) کلن او د وتو پر مهال يې (۲۳) کلن راته او جهاد يې هم (۲۱)
کاله کړی دی. د روسانو د يرغل موده لس کاله او د شوروي پلوي

حکومت ټول ژوند (۱۴) کاله و، چې جنرال صیب به دا نور جهاد د چا په مقابل کې کړی وي؟! تر ۱۳۸۱ ال کال وروسته خو خپله په حکومت کې شامل و. ورپسې د (محمد هابیل، گلبدین او ښاغلي جلال محمودي) هر یوه لپاره د یوې یوې نومرې ځمکې د وېش حکم ورکړل شوی چې درېواړه د فهمیم د کورنۍ غړي گڼل کېږي. دا خو یوازې د شپږپور په پروژه کې دا حال دی، دا چې نور کابل کې به څه تېر شوي وي، دا نو جلا څېړنې ته اړتیا لري. خو ویل کېږي چې د نظار شورا غړو د کابل ښار په بېلابېلو سیمو کې تر (۳۰) زرو زیاتې نومرې خپلو ملگرو ته وېشلې دي چې اکثره یې دولتي ځمکې وې او یو شمېر په کې د خلکو شخصي ځمکې هم غصب شوي دي. د منظم او سیستماتیک لوټ او تالان لړۍ نه یوازې د کابل ښار بېلابېلو سیمو ته غځېدلې، بلکې د افغانستان گوټ گوټ ته دا لړۍ وررسېدلې ده، د هر چا چې هر چېرته وس رسېدلی صرفه یې نه ده کړې، د چا چې ډېر وس و، ډېره غلا یې کړې او د چا چې کم وس و، نو د خپلې وسې مطابق یې خپل کار کړی دی، کېدی شي نورو برخو کې ورته اشاره وکړو، خو اوس راځو د یادو ښاغلو اسنادو ته!

۷۸۶

جولمہ انتہالی اسلامي افغانستان

وزارہ دفاع ملي

جناب محترم مارشال صاحب "فہم"

السلام علیکم ورحمت اللہ وبرکاتہ

جنرال عبدالرحمن رئیس اوپراسیون که در دوران جہاد و مقاومت زحمات و شہستگی های از خود نشان داده است نمرات که در ساحہ شیرپور مربوط وزارت دفاع بود از لست باقی مانده اند. امید است امر نموده تا در ساحہ مذکور ویا اطراف آن در وزیر اکبرخان برای شان یک نمرہ فوق العادہ توزیع نمایم ممنون سازید.

با احترام
دکتر جنرال ہمایون
معاون اول وزیر دفاع ملی

مجلس
۱۳۸۱/۱۱/۲۵

برگوشتم شادمانی
در کتابت بیت نمرد است

۶۲
۱۳۸۱/۱۱/۲۵



بند سرد
بیت نمرد
۲۵۱۰۶-۵

د هر څه ترڅنگ دین -

د حکم نام وړاندې

##

۱

۵ ۷ ۱ ۵ ۹



دولت اسلامی افغانستان

شماروال کابل

ریاست هروم ملکیت ها

نورمه تثیت استحقاق نورات زمین پلازه همای در همر کابل

مکور رایگان

هویت در خواست دهنده

شماره	شمارت	نمبر تذکره رفعه جلد	وظیفه و محل ان	سن سابق کار	سکونت محل	سکونت فعلی
۱	اسم ولد پدر کلان عبدالرحمن علم دایر علم اسرار عالی		رکن ادارت وزارت دفاع کابل در همر	۳۶ سال سابق کار	بشمیر	۵ کابل مکور کابل
۲	متاهل یا متکل یگنا بین مستید					
۳	سابقه درخواست و سر تثیت در شماروال کابل					
۴	مدت سکونت در همر کابل و علت ان					

مناحل و متکل تعداد ۱۵ نفر کابل

مقدم
مکور کابل

تعدد درخواست دهنده :

اینجا نب (عبدالرحمن) وک (علم دایر) تعدد میبارم

بایسم خود و همسر غمزدان نامال منخوش در نواحی ش همر کابل نمره زمین خانه و پارتان شخص
تنام هر گاه خاندانچه که در نوبتی تحریر نموده ام ظا هر گاه در علاوه با زبیر قانونی از -
استحقاق زمین محترم بیست!

(محل امضا درخواست دهنده)

Handwritten signature and scribbles.

۶۷
۸۱

<p>۱۰ حاجه نه ده حاجه نه ده</p>	<p>۱۰ حاجه نه ده حاجه نه ده</p>
<p>۱۱ حاجه نه ده حاجه نه ده</p>	<p>۱۱ حاجه نه ده حاجه نه ده</p>
<p>۱۲ حاجه نه ده حاجه نه ده</p>	<p>۱۲ حاجه نه ده حاجه نه ده</p>
<p>۱۳ حاجه نه ده حاجه نه ده</p>	<p>۱۳ حاجه نه ده حاجه نه ده</p>
<p>۱۴ حاجه نه ده حاجه نه ده</p>	<p>۱۴ حاجه نه ده حاجه نه ده</p>
<p>۱۵ حاجه نه ده حاجه نه ده</p>	<p>۱۵ حاجه نه ده حاجه نه ده</p>
<p>۱۶ حاجه نه ده حاجه نه ده</p>	<p>۱۶ حاجه نه ده حاجه نه ده</p>
<p>۱۷ حاجه نه ده حاجه نه ده</p>	<p>۱۷ حاجه نه ده حاجه نه ده</p>
<p>۱۸ حاجه نه ده حاجه نه ده</p>	<p>۱۸ حاجه نه ده حاجه نه ده</p>
<p>۱۹ حاجه نه ده حاجه نه ده</p>	<p>۱۹ حاجه نه ده حاجه نه ده</p>
<p>۲۰ حاجه نه ده حاجه نه ده</p>	<p>۲۰ حاجه نه ده حاجه نه ده</p>
<p>۲۱ حاجه نه ده حاجه نه ده</p>	<p>۲۱ حاجه نه ده حاجه نه ده</p>
<p>۲۲ حاجه نه ده حاجه نه ده</p>	<p>۲۲ حاجه نه ده حاجه نه ده</p>

تفصیلات دقیق و همه جانبه نموده می تیرد ...
 را قیت مکررمانا با درک مسئولیت اینست ...

اداره

زین ۱۱۸۴ ...

تاریخ

محل

د ۴۴۸ - ۴۴۹
د ۱۱۱۱۱۱
د ۱۱۱۱۱۱
د ۱۱۱۱۱۱
د ۱۱۱۱۱۱

پر مه ۱۱۱۱۱۱ نا حيه

بنام علی (علیه السلام) اولاد العلم و درر اجه اساس -
مکوب (۴۴۸) مورخه ۱۲۸۱ ۱۲۸۲ مدیریت توزیع زمین مستحق ۱۶۱۱
زمین و قبا برونه (مورخه ۱۲۸۱) مساحت ۵۲۵ متر مربع شناخته
شده بود نامبرده قیمت زمین مذکوره را از طریق مدیریت مکتب عباسیه
استحقاق (۴۴۵) مورخه ۱۲۸۱ ۱۲۸۲ ۱۲۸۳ و نیز کلیه
مردم را را ۱۱۱۱ ۱۱۱۱ ۱۱۱۱ ۱۱۱۱ ۱۱۱۱ ۱۱۱۱ ۱۱۱۱ ۱۱۱۱
تحويل نمود، که بدوستان به صفحه (مردمان) ۱۱۱۱ ۱۱۱۱ ۱۱۱۱
زمین نمبر فوق با اسم شان قید و بدینوسیله بشما اطلاع گوید در جواب
خوش اجراءات اصولی را مرعی دارید. با احترام

رئیس هیات مدیره

کامیابی - مدیریت توزیع زمین
درد و رنجش

۶۷۵
۴۵۰
۱۱

ورقه عرض ماهان هريك :
محمد هابيل ولد محمد صالح
گلبدین ولد محمد عالم.
جلال ولد محمود خان.

به حضور عالیقدر مارشال صاحب معاون اول ریاست دولت انقلابی اسلامی و وزیر دفاع ملی افغانستان!

(الله) جلیک درسمه الله و برکاته

احتراماً عرض می‌نمایم :
ماهان هر کدام نسبت عدم داشتن سرنامی شخصی در شهر کابل به مشکل مواجه هستیم امید امر
توزیع يك يك نمرة زمین را در پروژه وزیر اکر خان مینه به مراجع مربوط عنایت فرمائید.

جلال الله با احترام
محمد هابيل
گلبدین

باوردی عالی

لطفاً سرنامی در سامانه ثبت شده
ارشد
۱۳۸۱/۷/۱۰
معمیرها
نظریه امر معصومین
لکام اسلام



دولت ایران افغانستان

د ساریالی کابل

ریاسته دوش طلبه سته

کمیته د تعلیم د وزارت د کابل

پنجاب ایگ

اموت درخواست د عمده

شماره	شمارت		نمبر تذکره د جمع کده	ولیفه و رجل ان	سن سابقه تعار	سکونت اصل	سکونت فعل
	اسم	ولادت					
۱	محمد آس	محمد صالح	۴	کرمان از دوش	۲۵	کرمان	کرمان
۲	مامل یا مشکل یثقا میز غسید		تصل				
۳	سابقه درخواست و غیرت در ساریالی کابل		مستم				
معدت سکونت در کابل و غلته ان		خان عمره پیر کرمان پوره لی محمد					

تعدد درخواست د عمده
 اینجانب (محمد آس) محمد صالح
 باسم خود حمود و نور محمد ناله الفخوشر در نوا حق نه امر قابل توجه زبون خان و الارزنگان شخص
 ندانم هر که خلاف آنه که در فوق شرح برنده هم ظاهره اینجانب علاوه بر کابل و نوز از
 استعلق زمین محترم میباشم

امحل اخذ د کابل د عمده
 محمد صالح

۱- ۱۲۰۰ کلا جلا تیار والی
مدیریت (مدیریت) (مدیریت) (مدیریت)
مدیریت (مدیریت) (مدیریت) (مدیریت)

بیت است محترم نا چیه
بنا فل (محمد علی) ولد (محمد علی) به اساس -
مکتوب (۱۱۳۳) راجه (۱۲) مدیریت توزیع زمین مستحق
زمین (۱۱۳۳) به مساحت (۹۳۳) شریع شناخته
شده ایرون نامبرده جهت زمین مذکوره را از طریق مدیریت ملکیت ها به اساس
امرتحصیل (۱۳۲) مورخه (۱۲) راجه (۱۲) قرار ویزمن
الاول (۱۱۳۳) (۱۱۳۳) (۱۱۳۳) (۱۱۳۳) بنام روالی کلا بلی
تحویل نموده که بدو مسکن به صفت (محرک) جلا (سراسر) شرا اساس
زمین نمبر فوق باسم شان قید و بدینوسیله بشما اطلاع گردید در حقه
خویش اجراءات اصولی را مرعی دارید. با احترام

رئیس (مدیریت) ها
کلا - مدیریت توزیع زمین
د - د - د و رتقیه

تول شېر پور په همدې ډول وېشل شوی دی. بله عجیبه خبره خولا دا
ده چې دې اکثر و بناغلو د (تعهد درخواست دهنده) په نامه یوه فورمه هم
ډکه کړې او په هغې کې راغلي، چې په کابل ښار کې زما په نامه ځمکه یا

اپارتمان پیدا شو، نو تر قانوني پلټنې لاندې دې راشم او له خپل دې استحقاقه دې محروم شم. وگورئ ژمنلیک: ((با اسم خود، همسر و فرزندان نابالغ خویش در نواحی شهر کابل، نمره زمین، خانه و اپارتمان شخصی ندارم، هر گاه خلاف آنچه که در فوق تحریر نموده ام ظاهر گردید، بر علاوه بازپرس قانونی از استحقاق نمره زمین محروم میباشم.)) د دې فورمو د متن تحلیل ته که تم شو نو نورې گنې درغلی به په پکې پیدا شي، ښه به وي چې لوستونکي یې خپله په دقت سره له نظره تېرې کړي، اوس غواړو دلته د هغو مهمو اشخاصو نومونه هم راوړو چې پر مهمو دولتي مقامونو کې یې کار کاوه، یادې نومرې ورته په انفرادي، ډله ییز او فامیلي ډول وېشل شوي دي. دا اشخاص او مقامونه په دې ډول دي:

- د نعمت الله شهراني، یحیی معروفی، علم راسخ، شهزاده مسعود، حسین هاشمي په گډون د دولت د مشر (۸) مهم مشاوران.
- د پلان وزیر حاجي محمد محقق، چې یوه بسوه یې پر (۱۵۰۰۰) ډالره پلورلې ده.
- (۱۸) مشاور وزیران
- (۲۰) لوړ رتبه جهادي او ناجهادي مشران.
- (۴۸) برحاله وسلوال جهادي قومندانان.
- (۸) مرستیال وزیران
- (۵) مرستیال والیان
- په فهیم، قانوني، عتیق الله بریالي او بسم الله خان پورې تړلي (۲۲) سوداگر.
- د ملي امنیت ریاست رییس انجنیر عارف او د کورنی پنځه غړي یې.
- د کورنیو چارو او ملي امنیت رییسان.
- مصر کې سفیر فاضل.

- سوداگر مهر صابر
- جنرال مهر ظاهر
- د کابل ښاروالی مرستیال امیرالدین سالک
- د اسکان رییس انجنیر عبدالطیف
- کابل والي ملا تاج محمد
- د سوداگری وزارت یو مرستیال او د افغانستان بانک رییس ډاکتر انوارالحق احدي.
- د احمدشاه مسعود زوی احمد مسعود
- د حج او اوقافو وزیر محمد امین ناصریار
- د ملي امنیت لوړ رتبه کارکوونکی مفتاح الدین
- د راډیو تلوېزیون رییس انجنیر محمد اسحق
- د ملي دفاع مرستیال وزیر جنرال رحیم وردگ.
- د ملي دفاع وزارت مرستیال گل خدرک خدران
- د نظار شورا قومندان بابه جلندر چې مخکې مو هم ورته د اسنادو خرگندونه وکړه.
- د کرنې وزارت د وزیر سید حسین انوري مېرمن او د وړکتونونو رییس نوریه زینب انوري.
- د جنرال عزیز الدین مېرمن او د امین الله لور، حبیبه.
- د ملي امنیت د (۴۵) ریاست د لوړ رتبه کارکوونکی مفتاح الدین مېرمن، نوریه چې په پروان کارته او نوي ښار کې دوه کورونه هم لري.
- لوی درستیز بسم الله خان او دوه زامن یې عنایت الله او هدایت الله.
- جنرال دوستم د خپل زوی (باتور) لپاره.

د کورنیو چارو پخواني وزیر خپل زوی احمد نجیب ته او نورو ښاغلو پسې نورو ښاغلو ته یوه یوه نومره او یا هم تر هغې زیاتې نومرې اخیستې دي. خو د ټولو تفصیلي لېست لا تر اوسه ما تر لاسه نه کړای شو، د دې خبرې یادونه هم په کار ده چې دې کې خو د گوتو په شمار ځینې داسې کسان هم شته چې رښتیا هم په کابل کې سرپناه نه لري، که هغوی ته د کابل په هر ځای کې د کور لپاره ځمکه ورکړل شوې وای، نو نه گناه وه او نه خطا وه، خو تر ټولو ښه خبره به دا وه چې اصلاً د شپږپور تاریخي او پوځي سیمه پر استوګنیزه سیمه نه وای بدله شوې، دویمه ښه خبره به دا وه چې پاکو کسانو باید په دې سیمه کې هېڅ ځمکه نه وای اخیستې، خو اوس اصلي گناه او خطا په دې کې ده چې یوڅوک په کابل کې (یو) او ان تر یوه زیات کورونه لري، بیا یې د بې کورۍ ادعا کړې او دا غوښتنه یې بیا د ښاروالۍ د بېلابېلو ناحیو له خوا تصدیق شوې هم ده، اصلي غاصبین همدا خلک دي. دوی بیا د خپل عیب پټونې په خاطر یو شمېر نور اشخاص هم ځان سره په لېست او گناه کې شامل کړي دي او د هغوی خطا بیا په دې کې وه چې ځان یې پر دې امتیاز غلی کړی دی. دلته به ځینو هغو ښاغلو ته نغوته وکړو چې هم یې په کابل کې کور او کورونه لرل او هم یې دلته د بې کورۍ ادعا کړې ده:

- د پوهنې وزیر محمد یونس قانوني، چې د خیرخانې مېنې په لومړۍ برخه، وزیراکبرخان، هند، لندن او نورو ځایونو کې کورونه لري.
- فهیم خان چې په دویم پروان کې دوه مجل کورونه لري، په پروان کارته، وزیراکبرخان مېنه، په تایمني کې څو کورونه، پل باغ عمومي او نورو سیمو کې مارکېټونه، کور او کورونه لري.
- د فهیم هر زوم، نادریې لېسې ته مخامخ په پروان کارته کې کورونه لري.

- د فهيم ورونه، عبدالحسين، حاجي مقيم، عبدل امين او عبدالقديم چې هر يو يې په دويم پروان، درېيم پروان، پروان کاتي او نورو سيمو کې جلا جلا کورونه لري.
- د فهيم تره؛ حاجي محمد عثمان چې په درېيم پروان او پروان کاتي بهارستان کې يې دوه درې کورونه درلودل.
- د فهيم د تره زامن: عتيق الله، نجيب الله او حاجي فرید او تره لور يې (ثريا) چې ټولو په کابل ښار کې دوه درې حويلي درلودل.
- د سرې مياشتې رييس قره بيگ چې په کابل ښار کې يې درې حويلي درلودل.
- د حج او اوقافو وزارت اداري رييس (نظري) چې په کابل ښار کې دوه کوره لري.
- جنرال بابه جان چې په مکروريانو او نورو سيمو کې کورونه لري.
- جنرال اصف دلاور چې مکروريانو کې يې کور درلود.
- جنرال دوستم چې په نوي ښار کې دوه کورونه لري.
- د بلخ والي قومندان عظامحمد نور چې په پروان کاتي کې يو کور او يو بل کور يې هم د خيرخاني مېنې په لومړۍ برخه کې دی.
- د اوبو او برېښنا وزير شاکر کارگر چې د چين سفارت مخې ته يو قيمتي کور لري.
- د کابل پخوانی امنیه قومندان چې تر شېرپور مخکې يې په کابل ښار کې درې کورونه او شل دکانونه درلودل.
- جنرال ظاهر اغبر چې په خيرخانه مېنه کې يې مجلله ماني جوړه کړې ده.
- محمد شريف شريفي د (يونس قانوني) ورور چې په خيرخانه مېنه

- کې کور لري.
 - جنرال محمد عارف سروري چې د کابل په پروان کې درې کورونه لري.
 - جنرال عبدالاحد چې په مکروريانو کې کور لري.
 - لوی څارنوال عبدالحمود چې په خیرخانه مېنه کې یې یو کور درلود.
 - پخواني وزیر (عنایت الله نظري) چې په پروان کارته کې کور لري.
 - د استاد سیاف قومندان حاجي شېرعلم چې د کابل ښار په تایمېني کې کور لري.
 - ملاعزت چې په پروان کارته کې کور لري.
- دا او دېته ورته اشخاص چې په کابل کې یې هم کورونه درلودل او هم په شېرپور کې د نورې ځمکې خاوندان شول. یادو او دېته ورته اشخاصو البته تر دې وروسته دومره پانگه او جايدادونه پیدا کړل چې د شېرپور ځمکه یې اوس د عوامو په اصطلاح نسوار هم نه ده، خو دا د خپل وخت د لوټ او تالان تر ټولو غټه او څرگنده بېلگه ده. په یادو اشخاصو کې اوس داسې اشخاص هم شته چې نه یوازې کورونه، بلکې په خپله بېلابېل ښارگوټي لري. ان تر هېواده بهر د کورونو او ښارگوټو خاوندان دي.
- دې لېست ته په کتو سره ټولو هېوادوالو ته څرگندېږي چې د شېرپور تاریخي سیمه چا چور کړې، چا یې د وېش حکم ورکړی او چا په کې مانې جوړې کړې دي.
- ښاغلي فهیم خان دېته ورته نور په سلگونو ډله ییزه ناقانونه کارونه تر سره کړي چې موږ ورته په نورو برخو کې هم په ضمني ډول اشاره کړې ده. ښاغلی فهیم د یو ځانگړي ذوق او شوق خاوند دی. له سپیو، اسونو، چرگانو او مرزانو سره یوه ځانگړې مینه او لېوالتیا لري. د کابل د (یکه توت) په

سیمه کی یی خو جریبه خمکه کی د اسونو لپاره طویله جوړه کړې ده. د اسونو لگنت یی هره میاشت لسگونو زره ډالرو ته رسېږي. مرزان یی خپل لگنت لري او سپي یی هم. له دغسې یو شوق او ذوق سره چې یو څوک د حکومت ډېرې لوړ پوړې څوکی ته رسېږي، له هغو څخه بیا د همدغسې یو حالت هیله کېدی شي!؟


بناغلی محمد قسیم فهیم چې کله هم په موقته او انتقالی اداره کې د بناغلی کرزي مرستیال و، نو هم د پوره واک و ځواک څښتن و او کله چې د کرزي په لومړۍ انتخابی دوره کې د هغه له مرستیالی لري شو او احمد ضیاء مسعود یی ځای ونيو، نو بیا هم په نارسمي ډول په واک کې و، فهیم دا مهال له جمهور رییس کرزي څخه یو ځانگړی فرمان واخیست چې هم به یی د ((مارشالی)) حقوق او امتیازات خوندي وي او هم به په غټو دولتي او رسمي مراسمو کې فعال حضور ولري، سربېره پر دې یی د خپل محافظت په پلمه د څوارلس سوه (۱۴۰۰) تنو ساتونکو معاش او امتیازات هم اخیستل، دا چې دا ساتونکي عملاً وو که نه؟ خو ده ته یی امتیازات حواله وو. محمد قسیم فهیم د کرزي د انتخابی واکمنۍ په لومړۍ دوره کې د کرزي له خوا د مشرانو جرگې د انتصابی غړي په توگه معرفي شو، د بناغلی فهیم پلان دا و چې دی د مشرانو جرگې د ریاست څوکی ترلاسه کړي، څرنگه چې یا مقام ته تر ټاکنو وړاندې د ولسي جرگې د مشرتابه لپاره ټاکنې وشوې او (یونس قانوني) د یادې جرگې د مشر په توگه وټاکل شو، نو د فهیم پلان له ستونزو سره مخ شو، ځکه چې دا نو بیا ټولو هېوادوالو ته د زغم وړ نه وه چې له یوه تنظیم، یوه قوم او یوې درې څخه دې دوه تنه د مقننه قوې په راس کې راشي؛ د ولسي جرگې رییس دې هم له پنجشېر څخه وي او د مشرانو جرگې هغه هم. فهیم بیا وروسته د مشرانو جرگې له انتصابی غړیتوبه استعفی ورکړه او پر کور کېناست، خو پر کور ناسته یی هم په دې مانا نه وه چې په حکومت کې هېڅ واک و ځواک نه لري. ټول هغه

افراد چې په حکومت کې پخوا د ده او د نظار شورا له خوا مقرر شوي وو، له خپلو مقامونو او امتیازاتو برخمن وو، همدا مهال فهمیم له استاد رباني او د شمال ائتلاف له نورو مطرح غړو سره یو ځای ((متحده ملي جبهه)) جوړه کړه او له دې وسیلې څخه یې له حکومته د باج اخیستلو لپاره گټه پورته کړه. محمد قسیم فهمیم ورو ورو بېرته له کرزي سره خپل اړیکي نږدې کړل؛ د متحدې ملي جبهې د ډنگولو په شرط کرزي سره نږدې شو او هغه بیا د جمهوري ریاست په دویمو ټاکنو کې بېرته د خپل لومړي مرستیال په توگه غوره کړ او یو ځل بیا یې هغه پخوانی شان و شوکت پیل شو.

د فهمیم د غرایزو، هیلو، چلندونو او نیمگړتیاوو په باب ډېرې خبرې وشوې، خو دا په دې مانا نه ده چې دا سړی هېڅ ښېگنې نه لري. د فهمیم خان غټه ښېگنه دا ده چې دی د واحد افغانستان پلوی دی، البته په دې محدوده کې خپل واک او ځواک غواړي او کله چې خلک ورته د ((ستمې)) خطاب کوي، نو ډېره پرې بده لگي، فهمیم نورو بېلابېلو ټولنیزو شخصیتونو سره اړیکي پالي، د افغاني ټولني پر دود او دستور ښه پوهېږي او د ټولنیزو روابطو په پاللو کې هم خورا تکړه دی، لاس کې هم ازاد دی، په یوه لاس یې راټولوي او په بل یې لگوي. اخواني تنگنظري هم نه لري، د عوامو په اصطلاح د خرابات او مناجات خصوصیات لري.

۲- استاد کریم خلیلی: استاد کریم خلیلی دوه دورې د ولسمشر کرزي د دویم مرستیال په توگه ټاکل شوی دی. کریم خلیلی (د افغانستان د اسلامي وحدت گوند) غړی، بیا یې مرستیال او د عبدالعلي مزاری تر مرگ وروسته د یاد گوند د مشر په توگه ټاکل شوی دی. کریم خلیلی د خپل سیاسي ژوندانه درې پړاوونه تېر کړي دي. لومړی د جهاد دوره چې د ده د عمر د ځوانۍ کلونه وو. که څه هم د جهاد په کلونو کې د اسلامي وحدت گوند ډېر مطرح نه و، خو بېلابېلو شیعې ډلو د شوروي لښکرو او د کابل د حکومت پرضد فعالیت درلود او د ایران رژیم له خوا یې ملاتړ کېده، دې

ډلو د نورو جهادي ډلو په شان په ټول افغانستان کې سراسري فعاليت نه درلود، يوازې په هزاره مېشتو سيمو کې يې څه ناڅه جنګي فعاليت درلود. د جهاد په وروستيو کلونو کې ايران د خپلې سياسي ستراتيژۍ له مخې اوه اته شيعه ډلې سره راټولې او بيا يې د (حزب وحدت اسلامي افغانستان) په نامه سره يو ځای کړې، عبدالعلي مزاری يې د مشر او کریم خليلي يې د



(کریم خليلي)

مرستيال په توګه غوره کړل. هغه مهال هم د محمد اکبري او عبدالعلي مزاری تر منځ په ځينو مسایلو کې د نظر اختلاف و او بيا کله چې کریم خليلي د مزاری تر مرګ وروسته د هغه ځايناستی شو، نو د اکبري او خليلي تر منځ بيا هم اختلافاتو دوام وکړ. دا چې اسلامي وحدت گوند او په خپله کریم خليلي په جهاد کې

څومره ونډه لرله که نه دا يو جلا بحث دی، خو دی زياتره تر جهاد وروسته د يوې جهادي څېرې په توګه مطرح شو.

د کریم خليلي د سياسي او پوځي ژوندانه دويمه مرحله د تنظيمي جنگونو پړاو و. دا پړاو د کریم خليلي د سياسي ژوندانه تر ټولو سخت پړاو گڼل کېږي، په همدې مرحله کې کریم خليلي کله کله د رباني د رژيم د کابينې غړی و او کله هم ورسره پر سختو جگړو اخته و. د (نظار شورا) او (وحدت حزب) جگړې په کابل ښار کې خورا مشهورې او ډېرې بې رحمانه دي. د کابل په افشارو کې د نظار شورا له خوا ستره بشري فاجعه او د وحدت حزب د افرادو له خوا د خلکو په سرونو کې د مېخونو ټکوېل، د مړي نڅا، پر ښځو او نجونو جنسي تېرې د تاريخ د حافظې ټکان ورکوونکې

حادثې دي. د مزارې په مشرۍ (وحدت حزب) او د احمدشاه مسعود په مشرۍ د (نظار شورا) او د هغوی نور موئلفین د دې حوادثو اساسي لوبغاړي وو. د وحدت حزب او نظار شورا اختلافات دومره شدید وو، چې وحدت حزب د نظار شورا پرځای، طالبانو ته ترجیح ورکړه. کله چې طالبانو د لویدیځ او سویل له لارې د کابل محاصره راتنگه کړه، نو دا مهال وحدت حزب په سخته تنګسیا کې واقع شو.

مزارې د خپل مکرر دښمن (احمدشاه مسعود) یا (نظار شورا) پرځای طالبان غوره وبلل، طالبانو مزارې ونیو او بیا هغه حالت رامنځته شو چې ټول هېوادوال پرې خبر دي او د مزارې د مرګ سبب شو. د مزارې تر مرګ وروسته کریم خلیلي د اکبري او نورو له مخالفونو سره سره د وحدت حزب مشر شو. کریم خلیلي دا مهال په درېیو جبهو کې له سیاسي او پوځي جګړې سره مخامخ شو. پخوانی سرسخت دښمن (نظار شورا)، نوی دښمن (طالبان) او درېیم په خپله د (وحدت گوند) د مشرۍ پر سر د یاد گوند له ځینو غړو او ځینو نورو سیاسي هزاره گانو؛ اکبري، محسني، کاظمي او نورو سره پر سیاسي او پوځي جګړه بوخت و. طبیعي خبره ده چې په دې ټولو جبهو کې جنگېدل له بهرني ملاتړ پرته ممکن نه وو. د ایران پوځي او اقتصادي مرستو د وحدت د گوند د سیاسي او پوځي بقا اساسي لامل و. که څه هم کریم خلیلي د ایران له مرستو څخه انکار کوي، خو د افغانستان واقعیتونه له دې واقعیت څخه سترګې نه شي پټولای. د کریم خلیلي د سیاسي او پوځي ژوندانه دا مرحله په خورا کړاوونو تېره شوه.

د خلیلي د سیاسي ژوندانه درېیمه او خوږه مرحله د طالبانو د نظام د سقوط پړاو دی، دا د ده د سیاسي، اقتصادي، اداري او پوځي ژوندانه تر ټولو خوږه مرحله ده. کریم خلیلي د بن تر کنفرانس وروسته د انتقالي ادارې د مشر د مرستیال په توګه انتصاب شو. کله چې په افغانستان کې د لومړي ځل لپاره د ولسمشرۍ ټاکنې کېدلې، نو کریم خلیلي د حامدکرزي د دویم مرستیال په توګه په انتخاباتي ټکټ کې ځای وموند.

استاد کریم خلیلي که څه هم له کرزي سره خواخوږي درلودله او له هغه سره په ښه دريځ کې راغلی و، خو په ټاکنو کې یې کرزي ته ډېرې کمې رایې، چې د شمېر نه وې، راوړې. دا مهال حاجي محمد محقق هم د ولسمشريزو ټاکنو یو نوماند و. نو کریم خلیلي او یا هم د وحدت گوند غړو فکر کاوه چې کرزي خو هسې هم بريالی کېږي، که موږ رایې ورکړو او که نه، د دې زیات اټکل شته چې کرزي بريالی شي، نو راځه محقق ته رایه ورکړه چې هم د هزاره وو شمېر زیات ونښودل شي او هم محقق خوشاله شي. بیا که چېرې اینده کې د کریم خلیلي د نوماندۍ خبره وه، نو محقق به ورته کار کوي، نو په همدې خاطر اکثره هزاره گانو د کرزي په انتخاباتي ټکټ کې د خلیلي پرځای محقق ته رایه ورکړه او کریم خلیلي په تشو او یا هم په ډېرو کمو رایو د مرستیال په توگه غوره شو. که څه هم خلیلي د مرستیالی څوکی اشغال کړه، خو د رایو د کمښت په وجه یې د کرزي په انتخاباتي ټکټ کې وزن خورا کم و. په همدې خاطر ده د مرستیالی په دې لومړي پړاو کې ډېر په زغرده کارونه نه شول تر سره کولای، خو دا په دې مانا نه ده چې ده صلاحیت نه درلود. د کرزي نرم طبیعت او اقلیتونو ته د هغه خلاصه غېږه د دې سبب شوې وه چې کریم خلیلي په انتخاباتو کې د خپل کم کیفیته او کم کمیته رول له امله د راپیدا شوې کموزنی تشیال ډک کړي. کریم خلیلي د کرزي له دغه نرمښت څخه اعظمي گټه پورته کړه او د خپلو اقتصادي غرایزو د پوره کولو لپاره یې دا یو ښه فرصت وباله. په بېلابېلو سیمو کې یې له قانوني او ناقانوني زور څخه په گټې اخیستنې ښارگوټي جوړ او په زرگونو جریبه دولتي ځمکه یې د خپلو خپلوانو له لارې راخپله کړه. د کابل (چهاردهي) ته ورڅېرمه چې اوس یې د (کابل غرب) په نامه هم یادوي، خپل ورور (حاجي نبي) ته په خپل حکم د ښارگوټي لپاره دولتي ځکه بېله کړه. حاجي نبي هغې ته پراختیا ورکړه او تر (۲۰۰۰) جریبه زیاته ځمکه یې د ښارگوټي په محوطه کې را

ایساره کړه، سره له دې چې کابل ښاروالی د دې ښارگوټي رسمي مجوز صادر نه کړ، خو خلیلي له خپل دولتي زور څخه په گټې اخیستنې د دې ښارگوټي د جوړونې چارې جاري وساتلې.

خلیلي لکه د نظار شورا د مشرانو په څېر، د طالبانو نظام تر ړنگېدو وروسته په حکومت کې د ملي مشارکت شعار ورکاوه، له دې څخه یې موخه دا وه چې حکومت کې دې د قومي جوړښت او کمیت له مخې اشخاص پر کار وگومارل شي. دې شعار تر هغه وخته دوام پیدا کړ چې د یو شمېر لږکیو استازو په حکومت کې د خپل کمیت د نامشروع زیاتوالي له امله خپل یاد کمیت پر کیفیت بدل کړ، اکثریت پښتانه ورو ورو د بهرنیو د زیات فشار له امله حاشیې ته شول او د جگړې لمن ورته ور وغځول شوه. دا کار د دې سبب شو چې اکثریت پښتانه له حکومته لرې پاتې شو. کله چې د دولت د کادري جوړښت زیاته برخه ناپښتنو ته په لاس ورغله، نو بیا د ملي مشارکت پرځای د (لیاقت) او (ښایسته سالاری) شعارونه پورته شول، دا مهال نو له لرې پرتو سیمو څخه کابل ته راغلي اشخاص د بېلابېلو عواملو له امله د دې جوگه نه وو چې له ښاري فارغ التحصیلانو سره د یو ټاکلي پوست لپاره عادلانه سیالي وکړي، واکمنو ډلو یو شمېر امتیازات له دې لارې ترلاسه کړل. غوره مثال یې د ملي دفاع وزارت د پوځي اکاډمۍ یوه ازموینه وه چې د قومي مشارکت له مخې یې سهم بندي ټاکل شوې وه، خو امتحان کې یې ښاري او اطرافي گډونوالو دواړو یو اصل تعقیبوه. کله چې ازموینه واخیستل شوه، نو د استادانو د پلویتوب او د تنظیمي عنصر د حاکمیت له امله یو زیات شمېر هزاره گډونوال په دې ازموینه کې بریالي شول. څرنگه چې د پوځي اکاډمۍ دې دورې یوازې د یوه قوم رنگ اخیسته، نو وزیرانو شورا د پخواني فورمول له امله چې قومي ترکیب باید په کې مراعت شي، پرېکړه وکړه، خو کریم خلیلي په غوندې کې وویل تر څو پورې به موږ په قومي خبرو پسې گرځو، موږ باید لیاقت او ښایسته سالاری ته ترجیح ورکړو، دا ځوانان په خپل لیاقت راغلي، موږ باید دوی

د خپل لياقت قرباني نه کړو، لياقت يې ونه وژنو، نو په کار ده چې د امتحان همدا نتيجې ومنو او قوميت پسې ونه گرځو. کرزي هم ورسره د تائيد سر و خوځوه او په پای کې د کریم خلیلي خبره ومنل شوه. په مقابل کې د مخابراتو وزارت په اترا کې هم ورته امتحان و. یو تخنیکي پوست ته د گڼو گڼونوالو له منځه د (عظا محمد یاري) په نوم یو پښتون د خپل لياقت له امله بريالی شو. د چارو ادارې ته يې له جمهوري ریاست څخه د منظوری لپاره وړاندیز ورولبړه، خو له هغه ځایه بېرته په دې رد شو چې که دلته پښتون مقرر شي، ملي مشارکت نه مراعتېږي. داسې په سلگونو څه چې په زرگونو بېلگې شته چې د ټولو یادول دلته ممکن نه دي. د ولسي جرگې د (۱۶) دورې په ټاکنو کې په غزني او میدان وردگ ولایتونو دواړو کې درغلي ردېدلای نه شي. په لومړنیو نتیجو کې د میدان وردگو (۵) څوکیو لپاره پنځه واړه پښتانه او په غزني کې د (۱۱) څوکیو لپاره یوولس واړه هزاره گان بريالي وگڼل شول، خو حکومت له بېلابېلو لارو د میدان وردگو په رایو کې د قلب په نامه بدلون راوړ، له پنځو یې درې څوکی هزاره گانو ته اختصاص کړې، خو په غزني کې د کریم خلیلي په گڼون د ټولو حکومتي او ناحکومتي مشرانو د زیات او ناقانونه فشار له امله، هغه ټاکنې رنې وگڼل شوې، په یوه رایه کې يې هم بدلون رانغی او ټول یوولس تنه هزاره گان بريالي وگڼل شول. په حکومت کې دغسې بې عدالتي له موقتې ادارې پیل او تر دې دمه لا دوام لري.

کریم خلیلي که له یوې خوا د کرزي په حکومت کې و، نو د هزاره گانو د قومي گټو په خاطر يې بیا له محقق او نورو سره گډ دريځ درلود. محقق که هر څومره ځان ته د اپوزېشن واسکت اغوسته، خو له خلیلي سره يې پټ روابط درلودل. د کابل په نړیوال کنفرانس کې محقق ته د یوه گڼونوال په توگه ونډه ورکړل شوې وه، خو څوکی يې په لومړي کتار کې نه وه، کله چې خلیلي خبر شو محقق د کنفرانس په حاشیه کې دی، نو ژر

بې داودزي ته په غوږ کې وويل: ((چوکى محقق صاحب را در قطار اول بيار، رهبر جهاد است، فعلاً جایش مناسب نیست)) محقق هم د اپوزېشن د يو غړي په توگه پر کرزي انتقادونه کول او هم د حکومت پر ټيټپوړو چارواکو، خو له خليلي به يې پښه اړوله. (جامعه هزاره افغانستان) کې ټول سره يو وو، پر بېلابېلو ډلو يې ځانونه په دې خاطر وېشلي وو، چې له څو لارو امتيازات ترلاسه کړي. د کوچيانو مسله کې د خليلي او محقق دريځ يو و، يو تر بله تېز و. په غزني کې د ولسي جرگې لپاره د تر سره شويو ناعادلانه ټاکنو په برخه کې د هزاره گانو لپاره د سل په سلو کې امتيازاتو اخيستلو او د نورو ټولو قومونو د محرومۍ په برخه کې د هزاره سياسيونو ټولو نظر يو و. د (کابل اکسپرييس) فلم پر وړاندې په اعتراضې غبرگون کې، محقق، خليلي، سيما سمر او نور ټول په يوه ليکه کې ولاړ وو.

خليلي له خپلو تنظيمي او اتنيکي تمايلاتو سره سره په ملي او لويو هېوادنيو مسايلو کې د نسبتاً مثبت دريځ خاوند و. ده لويه اوسپله او د تحمل ژبه درلودله، له نړيوالو سره يې د افغانستان پر اړيکو ټينگار کاوه او دا يې د هېواد په گټه بلله، خليلي په دې نظر و چې افغانستان په ډېرو سختو سياسي، اقتصادي او امنيتي شرايطو کې واقع دی، د گاونډيو لاس پرې بر دی، نو ځکه په داسې شرايطو کې له لويو ځواکونو په تېره بيا د امريکا متحده ايالتونو سره د افغانستان د اړيکو خپرېتيا او سستيا د افغانستان په گټه نه ده. ده څو ځله ولسمشر کرزي ته ويلي وو چې له امريکا سره په روابطو کې له احتياط څخه کار واخلي او خبره ډېره ناندريو ته ونه باسي. خليلي په لوړه دولتي کچه په تېره بيا د وزارتونو په کچه د لياقت پر اصل ټينگار کاوه او افغانستان کې قومي نژاکتونو او حساسيتونو ته هم سخت متوجه و. دا مهال تر ټولو زيات پښتانه کادرونه تر سياسي فشارونو لاندې وو. هر پښتون کادر د طالب، اسلامي حزب، پخوانی خلق او پرچم ډلې سره د پيوند لرلو په تور له مخې څخه لرې کېدلای شول، يو وخت د کابينې پر ترکيب او په هغو کې د څو مطرحو څېرو د حذف خبره روانه وه.

استاد رباني پر کرزي باندې فشار راوړ چې په کابینه کې د (علي احمد جلالی، اشرف غني، معصوم ستانیکزي او حنیف اتمر) په شان خبرې باید غږیتوب ونه لري. کرزي د رباني فشار ته غاړه کېښوده، ستانیکزي، جلالی او غني له کابینې څخه څنډې ته شول، نوبت د حنیف اتمر و. کریم خلیلي کرزي ته وویل چې ستا د کابینې لایقه وزیران همدا وو، دا ټول پښتانه هم وو که موږ په دې پسې حنیف اتمر هم گوښه کړو، نو خلک به په طبیعي ډول ووايي چې دې حکومت هم پښتنو پسې را اخیستې او هم لایقه اشخاص نه شي زغملای، نو که زما منې حنیف اتمر باید حتمي په کابینه کې وي. حامد کرزي چې دا وخت همداسې یو ملاتړ ته اړتیا لرله، نو پر اتمر یې لاس ونيو. همغه و چې حنیف اتمر په کابینه کې پاتې شو. کریم خلیلي له کرزي سره د گوزارې او تفاهم لاره خپله کړه؛ هم یې خپل خپل کارونه کول او هم یې په ډېرو ملي مسایلو کې د کرزي ملاتړ کاوه. کریم خلیلي له نظار شورا سره د زړې دښمنۍ له امله، له هغوی سره چندان جوړ نه و، خو څرنگه چې نظار شورا په حکومت کې د ویتو حق درلود او کرزي هم د هغوی خبره ځمکې نه پرېښودله، نو خلیلي هم مجبور و چې له نظار شورا سره پر پخوانۍ دښمنۍ خاورې واړوي او له طالبانو سره د زړې دښمنۍ مشترک ټکي وروړاندې کړي، که نه د خلیلي پر زړه باندې هېڅکله دا نه اوارېدله چې د ده پر دفتر دې د احمدشاه مسعود عکس راځوړند وي. یوه ورځ خلیلي زما (یون) په یوه مرکه له ما څخه سخت خوابدی شوی و. ولسمشر کرزي ته یې شکایت کړی و، څه موده وروسته د ولسمشر په غوښتنه، زه او عمر داودزی، د خلیلي صیب دفتر ته ورغلو چې د جزئیاتو پوښتنه وکړو. هلته خلیلي صیب له نظار شورا سره د ده د پخوانۍ دښمنۍ او بیا تر دې دمه د هغوی پر نورو نارواوو، هر اړخیزې خبرې وکړې. کریم خلیلي وویل موږ افغانستان کې ملي وحدت غواړو، له پښتنو پرته موږ گوزاره نه شو کولای، زموږ ټولې لارې پر پښتنو دي، زموږ

شاوخوا ټول دوی استوګن دي، زه د ایران د ملاتړ په تور تورن یم، خو ایران زموږ د حرکت او کارونو مخالف دی. ده وویل زموږ حزب له نظار شورا سره پر جګړه اخته و، حکمتیار زموږ لاسنیوی وکړ، استاد مزاری په شعوري ډول حکمتیار انتخاب کړ او ویې ویل چې له پښتنو سره زموږ دایمي ژوند دی او دا کار هغه مهال نه د ایران خوښ و او نه هم دا خبره د نظار شورا په زړه اوارېدله. د کریم خلیلي د خبرو نچوړ دا و چې دی د ملي وحدت او له پښتنو سره د ښو او دایمي اړیکو د لرلو سخت پلوی دی.

خلیلي له کرزي سره (۱۴) کاله د ملګرتوب مزل وکړ، دریځ یې ملایم او له مفاهمې څخه ډک و، د مرستیال په توګه د قسیم فهیم پر دویم ځل ټاکل کېدو خوښ نه و، خو څرنگه چې د کرزي انتخاب و او بل دا چې دی بیا هم له خپل همنه پخواني موقف څخه برخمن و، نو ځکه یې ډېر مخالفت نه کاوه، خو کرزي ته یې ویلي وو چې: ((این ادم اگر آمد کارها را خراب میکند.)) د کریم خلیلي هدف دا و چې فهیم خان د تفاهم ژبه نه لري او کارونه او نورې مقرري په خپل سر کوي. د کریم خلیلي تشویشونه پر خپل ځای وو، په عمل کې هم همداسې وشول.

د کریم خلیلي په باب د بحث لړۍ ډېره اوږدېدلای شي، خو زه نه غواړم دا بحث ډېر اوږد کړم، په لنډیز سره ویلای شو چې کریم خلیلي، تر جګړه ییز او تنظیمي حالت وروسته د ولسمشر د مرستیال په توګه تر ډېره حده خپله دنده په مناسبه توګه اجرا کړې ده، هم یې هغه خلک چې ده یې استازیتوب کاوه، خوشاله وساتل او هم یې ولسمشر ته د نورو هېوادنیو چارو د پرمخبیولو لپاره لاس ورکړ، گوزاره او تفاهم یې وکړ او په حکومت کې یې د زیاتو ټکرونو مخه ونيوله، دولتي چارو ته پر خپل وخت حاضرېده، عامو او خاصو دواړو غونډو کې یې گډون کاوه، له تنظیمي انارشي څخه د اصولي دیموکراسۍ پر لوري یې منظم گامونه پورته کړل، د جهادي او روښنکفري قشر دواړو عناصر په کې هم تمثیلېدل او د حکومت یوه اساسي ستن گڼل کېدله.

۳- احمدضيا مسعود: احمدضيا مسعود مې ځكه تر فهم خان او كريم خليلي وروسته ياد كړ چې د ده رول تر دې دواړو په نسبتاً كمزوري حالت كې و. احمدضيا مسعود د اسلامي جمعيت د مشهور قومندان



(احمد ضياء مسعود)

(احمدشاه مسعود) ورور دی. د احمدشاه مسعود د شهرت او طاقت برکت و چې احمدضيا مسعود د جمهوري رياست د لومړي مرستيالی څوکی ته ورسېد. ده تر دې وړاندې زيات کلونه په روسيه کې د افغانستان د سفير په توگه دنده اجرا کوله. له هغې ورځې چې

د ډاکتر نجيب الله حکومت ړنگ شوی، نو د افغانستان بهرنی استازیتوب اسلامي جمعيت او په تېره بيا د نظار شورا په لاس کې و. احمدشاه مسعود خپل يو ورور (احمد ولي مسعود) په لندن کې، دی يې په مسکو کې د سفيرانو او يو دوه نور يې په نورو اروپايي هېوادونو کې د خپلو استازو په توگه مقرر کړل. سربېره پر دې عربي متحده اماراتو او گڼو نورو هېوادونو کې يې هم د خپلې کورنۍ غړي، خپل او خپلوان او دغه راز خپل تنظيمي غړي پر دندو وگومارل. احمدشاه مسعود که له يوې خوا له نورو جهادي ډلو سره اختلافات درلودل، په خپله د اسلامي جمعيت له مشر (استاد رباني) سره يې هم خپل خپل مشکلات درلودل. استاد رباني احمدضيا مسعود سره خپلولي وکړه؛ خپله لور يې ورته ورکړه، خو بيا هم د قدرت پر سر د اسلامي جمعيت د مشر او قومندان تر منځ پټ رقابت روان و. کله چې د جمهوري رياست لومړي ځل ټاکنې کېدلې، نو ولسمشر کرزي، نړيوالې ټولنې او گڼو افغانانو غوښتل بناغلی محمد قسيم فهميم، چې

تر دې مهاله د کرزي مرستیال او د دفاع وزیر په توګه پاتې شوی و او تل یې د زور له ادرسه خبرې کولې، نور د کرزي د مرستیال په توګه پاتې نه شي. دې کې هېڅ شک نه و چې دا داسې مهال و چې که کرزي د اسلامي جمعیت له غړو پرته بل هر څوک د خپل مرستیال په توګه راوړی وای، نو نه یوازې دا چې رایې نه کمېدلې، بلکې زیاتېدلې، ځکه چې اسلامي جمعیت په هر حال خپل کانديد درلود او رایې یې اتومات خپل کانديد ته تللې، نو له دې ډلې څخه د مرستیال په توګه د یو چا ټاکل نه یوازې هغو ته په وړیا ډول د څوکۍ ورکول و، بلکې د دې څوکۍ د ورکړې له امله د رایو د کمښت سبب هم کېده. کرزي د نظار شورا له وېرې بله لاره ونيوه، د زلمي خلیلزاد په مشوره یې احمدضیا مسعود، چې دا مهال په مسکو کې سفیر و، د خپل لومړي مرستیال په توګه غوره کړ، وخت هم ډېر کم و، ځانګړې الوتکه یې ورپسې وروولېرله، هغه یې راوست او د خپل مرستیال په توګه یې نوماند کړ. فهیم خان چې تر دې مهاله د پخواني قدرت د محاسبې له مخې دې څوکۍ ته په تمه و، دې حالت سخت خوابدی کړ او کرزي یې په دې تورن کړ چې په پنجشېر کې د احمدشاه مسعود له کورنۍ پرته بل چاته پام نه کوي، په بهر کې یې دا کار له واکه د (مجاهدینو) د حذف په نامه تبلیغوه. په هر حال ټاکنې راغلې او احمدضیا مسعود پرته له دې چې په کمپاین کې کوم اساسي نقش ولري، په وړیا ډول او د خپل ورور د پخواني نظامي قوت په برکت د لومړي مرستیال په توګه منتخب شو. له پنجشېر څخه یې ټولې (۳۳۷) رایې چې هغه هم د پوپلزو کوچیانو وې، نور نو ده په ټاکنو کې کوم خاص رول نه درلود.

احمدضیا مسعود، د طبیعت او خصلت له مخې دروند او نرم سپری دی، ډېر جنجالي نه دی، البته د پیسو پیدا کولو ځانګړی شوق لري، چې د نظار شورا زیاتو غړو ته یې دا خصلت معلوم دی، خو نور متشدد او جنجالي شخص نه دی. له کرزي سره یې سیاست پر گوزارې ولاړ و. احمدضیا مسعود دا مهال په ډېره تنګسټیا کې و؛ یو دا چې ده هېڅ رایې نه وې

راوړې، نو که هر څومره ده ځان د منتخب مرستیال په توګه تمثیلوه، حقیقت خو دا و چې ده او خپله کرزي ته د ده وزن معلوم و. نظرشورا او پنجشېر ګروپ داسې پرېکړه وکړه او فکر یې داسې و چې د کرزي په وجود کې خو هسې هم احمدضیا مسعود بریالی کېږي، نو رایې ته څه اړتیا ده؟ راځئ رایه یونس قانوني ته واچوو که دی بریالی شو، نو بیا خو به په اول رول کې راشو، دویم رول خو مو هسې هم تضمین دی، خو دېته یې پام نه و چې دویم رول د څومره پیکوالي، کموزنی او بېوزنی په قیمت؟ کرزي هم د خپلو پلویانو له لوري تر فشار لاندې و چې رایې به زموږ وي، خو قدرت به د بل چا؟ که څه هم کرزي د خپلو پلویانو خبرو او منطق ته غوږ نه ایښوده او نظر شورا یې د خپلو طبیعي پلویانو د خفګان په بیه هم خوشاله ساتله، خو بیا هم تر یو ډول فشار لاندې و. احمدضیا مسعود له یوې خوا د نظر شورا او خپلو پنجشېریانو تر فشار لاندې و چې پخواني موقوفونه یې باید خوندي پاتې شي او نور څه هم ترلاسه کړي او له بلې خوا یې د رایې د نشتوالي له امله لاس تش او منطق یې پخ و. خو خیر دوی به د منطق هره خوا د ((جهاد)) او ((مقاومت)) په دوو الفاظو ډکوله. که دې پرې نیوکه کوله چې ولې دې رایې نه دي راوړي، نو ویل یې موږ ((مقاومت)) کړی، که دې ورته ویلې چې فساد ولې کوئ، نو دوی ویل چې دا خو د مجاهدینو سپکاوی دی او ((جهاد)) ته توهین. پر دوی باندې د هر معقول انتقاد د دفعې لپاره همدا دوه نسخې کافي وې.

احمدضیا مسعود د منطق له ګڼو ستونزو سره سره پر دی بریالی شو چې په سیمه ییزه او تنظیمي کچه یو زیات شمېر هغه افراد چې تر دې وړاندې په ناقانونه توګه او د وسلې په زور په حکومت کې مقرر وو، خوندي وساتي او یو شمېر نور کسان هم حکومت ته ور داخل کړي، خو د ده دا کار بیا هم د نظر شورا د ټولو غړو د قناعت وړ نه و. په اقتصادي چارو کې که څه هم احمدضیا مسعود ډېر خلاص لاس نه درلود، خو بې اغېزې هم نه و، په

(پامير هوایي شرکت) کې د ده گډون او همدارنگه په یو شمېر نورو اقتصادي پروژو کې د ده لاسوهنه، له اقتصادي پلوه د ده د بدنامۍ سبب شوه.

په حکومت کې او هم تر حکومته بهر دوه رولونه، بل هغه عامل و چې د احمدضیا مسعود د بدنامۍ لامل شو. د اسلامي جمعیت پر محوریت او د استاد برهان الدین رباني په مشرۍ د ((متحدې ملي جبهې)) جوړېدل چې ځان یې د حکومت مخالفه ډله یا اپوزېشن باله او یوه زیاته برخه یې د حکومت په داخل کې هم پر لوړو پوستونو مقررې او واکمنې وه، احمدضیا مسعود هم د دې جبهې غړیتوب درلود. د ورځې به په حکومت او د شپې به په اصطلاح په اپوزېشن کې و. دغسې یو حالت په عوامو کې د (اپوزېشن) او (حکومت) دواړه اصطلاحگانې پیکه کړې وې. هغو شخصیتونو چې دا ډول دوه گونې رول یې درلود، هغوی هم د خلکو په ذهنونو کې بې مانا ښکارېدل. احمدضیا مسعود هم چې دا مهال د جمهور رئیس لومړی مرستیال و او هم یې له خپل خسر (استاد رباني) سره د حکومت خلاف په اصطلاح (اپوزېشن) جوړ کړی و، نو دې خبرې د ځان پر وړاندې د خپل ځان د مخالفت مانا لرله. یو وخت بیا داسې راغی چې د استاد رباني په شمول د دې جبهې اکثریت غړي بېرته له حکومت سره یوځای شول او ځای یې د (تغیر او امید) په نامه یو بلې محدودې ډلې، چې مشري یې د جمعیت بل غړي (ډاکتر عبدالله عبدالله) کوله، ونيو.

د احمد ضیا مسعود ددغسې دوه گوني رول او د ده د نورو کړنو په باب ما یوه مرکه کړې وه، احمد ضیا مسعود ولسمشر کرزي ته شکایت وکړ، هغه زه خپل دفتر ته وغوښتلیم او په تونده لهجه یې ماته وویل: «ته دلته په حکومت کې په مهم پوست کې کار کوې او زما د معاون پر ضد څرگندونې کوې، دا د حکومتي اصولو خلاف کار دی.» ما وویل ستا معاون هم د حکومت یو لوړپوړی چارواکی دی، هغه هم ستا په مقابل کې په متحده جبهه کې ناست دی، هم ستا او هم د ټول حکومت پر وړاندې څرگندونې

کوي. دې سره جمهور ریس ډېر په قهر شو ماته یې وویل: «دا نو بیا زما کار دی».

د کرزي صیب په حکومت کې دا عجایب او غرایب تر پایه روان وو. تر پایه د موافق او مخالف، دوست او دښمن تعریف ونه شو.

احمدضیا مسعود د کرزي په حکومت کې په زړه نا زړه ډول کار ته دوام ورکړ، هم یې زړه کېده هم یې ساړه، خو په مجموعي ډول یې له کرزي سره د تفاهم او تحمل لاره ونیوه؛ د وسلوال تشدد لاره یې خپله نه کړه، خپله هم یوې نسبي کورنۍ پورې تړلې و، د نظار شورا د ځینو نورو غړو په شان یې سپوره خوله خلاصه نه کړه، د یو نرم او حلیم شخص په توګه یې خپل حیثیت وساته. د ټولیزې نتیجې په توګه ویلای شو چې احمدضیا مسعود په حکومت کې د دویم مقام لرو له امله د شهرت او اغېز خاوند شو. خپل یو زیات شمېر سیمه وال او جمعیتیان یې په حکومت کې خوندي وساتل او هغو ته یې زیات شمېر اقتصادي ګټې ورسولې، د پنجشېر او خپلې کورنۍ لپاره یې حکومتي څوکۍ په وراثت بدله کړه او راتلونکي لپاره یې ځان پر یو سیاسي شخصیت واړوه.

جهادي مشران: لکه څنګه چې د دې اثر پر نورو برخو کې مې اشاره کړې چې د حامد کرزي صیب حکومت له عجایبو او غرایبو ډک و. د مجاهدینو او منافقینو، کین لاسو او ښي لاسو، پاکو او ناپاکو، پوهو او ناپوهو هر ډول اشخاصو څېرې او بېلګې په کې پرېمانه وې.


داسې د مجاهدینو او مجاهد ډوله اشخاصو هم کمی په کې نه احساسېده. یو شمېر پخوانیو مجاهدینو یې پر ضد جهاد اعلان کړی و او یو شمېر نور بیا د مقامونو په خوړلنیو کې ډوب وو او پخواني مجاهدین یې ترهګر بلل. دا ډول څوکۍ خوښي مجاهدین او یا د هغوی مشران که څه هم په ارګ کې نه وو او یا هم د حکومت د اساسي څوکیو په راس کې، خو څوک چې په ارګ کې ناست او یا هم پر لوړو دولتي څوکیو مقرر وو،

دوی پر هغوی ټولو خپل خپل اغېز درلود. دلته غواړم دې ډول پخوانیو مجاهدینو او یا هم جهادي مشرانو ته اشاره وکړم. که څه هم دوی ځانته اوس هم د ((جهادي مشرانو)) اصطلاح کاروي، خو زه ورته اوس ځکه مجاهدین نه وایم چې د څلوېښتو نامسلمو هېوادونو د عسکرو تر چتر لاندې خپل واک ته دوام ورکول او ځانته د (مجاهد) اصطلاح کارول، پرځان او جهاد له ریشخند وهلو پرته بله مانا نه لري.

کرزي د (جهادي مشرانو شورا) تر چتر لاندې له دې ډول اشخاصو سره لږ تر لږه په میاشت کې یوځل جلسه لرله او د هېواد پر مهمو او حساسو سیاسي مسایلو یې د دوی نظر پوښته. د قانوني ارګانونو ترڅنګ دوو نورو ارګانونو هم، چې په اساسي قانون او نورو قوانینو کې یې هېڅ یادونه نه وه شوې، هم د مشورتي او بیا لازمي مشورتي ارګانونو په توګه فعالیت کاوه او له حکومته یې پټ او ښکاره باج اخیسته. یوه (د افغانستان علماوو سراسري شورا) وه چې لومړی یې (مولوي فضل هادي شینواري) او بیا د هغه تر مرګ وروسته (مولانا قیام الدین کشاف) مشري کوله، د امنیت شورا د دفتر له خوا ورته مالي امکانات برابرېدل او هره میاشت یې په لکونو ډالره لګښت درلود. بله د (جهادي مشرانو شورا) وه چې اکثره تاریخ تېرو جهادي مشرانو په کې ونډه درلودله، دوی هم له حکومت څخه پټ او ښکاره باج اخیسته او کله کله به یې حق السکوت هم حکومت ته په لوړه بیه تمامېده. دلته غواړو د دغه ډول جهادي مشرانو او د هغوی پر رول باندې په جلا جلا ډول، خو په لنډیز سره رڼا واچوم:

۱- استاد برهان الدین رباني: په جهادي مشرانو کې پر کرزي او د

هغه پر حکومت تر ټولو موثر شخص د اسلامي جمعیت تنظیم مشر (استاد پروفیسور برهان الدین رباني) و. رباني په جهادي مشرانو کې ډېر هوښیار، ځیرک او وخت پېژندونکی شخص و. دی د گلبدين حکمتيار په شان له زمانې سره په مقابله کې نه و،



(پروفیسور برهان الدین رباني)

ده له وخت سره موازي حرکت کاوه، زمانې چې څه غوښتل، ده همغه کار کاوه، نو ځکه خو یې هغه جهادي تنظیمونه او اشخاص چې تر ده یې په جهاد کې زیاته ونډه لرله، شاته پرېښودل او دی په هره زمانه کې مطرح شخص پاتې شو. د کرزي په رنگینه دیموکراسۍ کې هم دې جهادي خبرې، د جهاد ماسک پرمخ وغورځاوه او هم یې د ولسواکۍ له نوې رنگینې فضا څخه خوند واخیست. د ځان او نړۍ د گډ دښمن (طالب او اسلامي حزب) پر وړاندې د گډ دریځ له امله د استاد رباني تنظیم په حکومت کې ډېره غوښنه برخه ترلاسه کړه. امریکایانو د روسانو او ایرانیانو د راضي ساتلو لپاره د استاد رباني ډلې ته په نوي حکومت کې اساسي نقش ورکړ. غربي نړۍ او په تېره بیا امریکایانو د طالب نظام تر ړنگېدو وروسته غوښتل چې افغانستان کې یو پراخ بنسټه حکومت رامنځته شي، خو د روسانو شرط دا و چې ((د استاد رباني حکومت دې پراخ بنسټه شي)). د روسانو هدف دا و چې نور شخصیتونه دې د همدې حکومت، چې تر دې مهاله روسانو په رسمیت پېژنده، برخه شي.

په پای کې امریکایانو هم د روسانو نفوذ ته په کتو او د طالبانو پر

وړاندې د ایران د گډ دریخ د راخپلولو لپاره د روسانو شرایط ومنل. د رباني تېر رژیم یې د حکومت د هستې، زېري او محور په توگه غوره او د کرزي په شان نور اشخاص یې پر دې محور راټول کړل. د بن په کنفرانس کې هم د شمالتلوالې اساسي شرط دا و چې که د حکومت په راس کې پښتون راځي، نو د حکومت نوره بدنه به د دوی په لاس کې وي او په راس کې چې کوم پښتون راځي د هغوی انتخاب به هم د دوی په خوښه وي. دوی ویل قدرت باید دوی سره وي او زعامت پښتنو سره، خو د زعامت انتخاب به هم د دوی په خوښه و. نړۍ دوی سره همدا فورمول ومانه، دا چې دا فورمول د افغاني ټولني له ټولنیز جوړښت، واقعیتونو او تېر تاریخ سره څومره سمون درلود که نه دا نو بیا بېله خبره وه، خو اوس نړۍ او شمالتلواله د یوه گډ دښمن پر وړاندې په یوه گډ مورچل کې ناست وو. استاد رباني په همدې شرایطو، په اصطلاح د واک انتقال ته راضي شو، د نظار شورا فشار هم د رباني په قانع کولو کې اساسي رول درلود. ځکه که هغوی رباني د دولت له مشرتوب څخه د فشار راوړلو له لارې نه وای قانع کړی او نه وای لرې کړی، نو د هغوی موقفونه هم په خطر کې وو. نظار شورا ورو ورو هڅه کوله، د تاجکانو د مشرتابه لپاره د رباني رول کمزوری کړي. خو له دې ټولو ستونزو او مشکلاتو سره سره رباني بیا هم د کرزي تر مشرۍ لاندې حکومت کې تر هر چا زیات موثر شخص پاتې شو. خپله کرزي هم رباني ته په ډېرو حساسو شېبو کې لاس ورکړی او هغه یې له سیاسي او اقتصادي انزوا څخه ژغورلی دی. د کرزي له خوا امنیت شورا ته په راغلو ناشمېره پیسو د رباني خوشاله ساتل، هغه له اقتصادي تنگسیا څخه وژغوره، رباني ته د ښارگوټو لپاره د زرگونو جریبو ځمکو ورکړه د هغه د راضي ساتلو بل عامل و.

په حکومت کې د هغه د افرادو خوندي ساتل او د نورو هغو تقرر رباني ته نور قوت او نور طاقت هم ور په برخه کړ. د سولې شورا د رییس په توگه د رباني ناعادلانه ټاکنه بل عامل و چې رباني یې د خپلو سیاسي رقیبانو پر

وړاندې له انزوا څخه وژغوره.

پر پورتنو امتيازاتو سربېره استاد رباني د ((متقاعد جمهور ريس)) په نامه هم يو لړ امتيازات ترلاسه كول او د دې ترڅنگ ورته د ولسمشر كرزي له خوا د څلور سوه (۴۰۰) تنو امنيتي ساتونكو امتيازات هم ورکول کېدل. رباني د كرزي د واک په دولس کلنه موده کې د خوشالي او خفگان په موازي جريانونو کې خپل روابط ساتل، خو په دواړو برخو کې يې امتيازات ترلاسه کول.

رباني که څه هم د قدرت د ترلاسه کولو په برخه کې په تېرو (۳۴) کلونو کې تر بل هر افغان سياستوال وړاندې و او له هرې ممکنې لارې يې د واک ترلاسه کولو لپاره وسلواله او ملایمه مبارزه کوله، خو کله کله دا واک ساتنه ده ته د ده د اجتماعي شخصیت د زیان په بیه هم تمامه شوې ده. کله چې امریکایانو پر طالبانو درنه بمباري کوله، نو ده له ضرورت پرته له امریکایانو وغوښتل چې ((غت غت بمونه پرې واچوي)) دې کار نو افغاني ټولنه کې د رباني سياسي شخصیت له صفر سره ضرب کړ. امریکایانو هسې هم بمبار کاوه، خو د ده دا ډول بېړنۍ غوښتنې د ده د قدرت خوښونې غریزه هر چاته په ډاگه کړه.


څرنگه چې د رباني په باب د دې اثر په بېلابېلو برخو کې ډېر بحث شوی، نو نه غواړم دا بحث نور پسې اوږد کړم، خو د لنډيز په توگه دومره ویلای شم، چې د کرزي په حکومت کې تر کرزي د رباني واک زیات و او په افغاني ټولنه کې د ده د سياسي مهارتونو او سازشونو له امله دی یو موثر سياسي شخصیت گڼل کېده.

۲- حضرت صبغت الله مجددي: د جهادي شخصیتونو په لړ کې

حضرت صبغت الله مجددي بل شخصیت دی چې پر کرزي او د هغه پر حکومت خپل اغېز لري. حضرت مجددي د استاد رباني په شان، په حکومت کې پوځي او زیات سياسي واک نه لري، خو څرنگه چې ښاغلی

کرزي د جهاد پر وخت د حضرت صيب صبغت الله مجددي تر مشرۍ لاندې په (ملي نجات جبهه) کې و او د یاد تنظيم غړی و، نو ځکه خو حضرت صيب ته خاص احترام لري.

د حضرت سياسي او روحاني شخصیت په خپله هم له زیات تاثیر څخه



حضرت صيبغت الله مجددي

برخمن دی. حضرت صيب د جهاد په کلونو کې د عبوري حکومت د مشر او بيا د ډاکتر نجيب الله د رژیم تر ږنگېدو وروسته د دوو میاشتو لپاره د مجاهدینو د حکومت د مشر یا ممثل په توګه ځان په اوسني حکومت کې د زیاتې ونډې مستحق باله. حضرت صيب د جهاد لومړی فتوا په ځان پورې منحصره ګڼله او د جهاد د قیادت

وراثت هم. خو څرنگه چې حضرت صيب د طالبانو د نظام تر ږنگېدو وروسته په افغانستان کې نه د زیات قومي نفوذ خاوند و او نه هم د زیات سياسي او پوځي. نو په دې خاطر هغو اشخاصو چې دا سکې یې نه لرلې، د کرزي په واکمنۍ کې چندان د چلند وړ نه وو. د حضرت صيب ناثابت سياسي دريځ هم د دې سبب شوی و چې د مطرحو سياسي جريانونو له خوا د باور له بحران سره مخ شي. خو دې سره سره څومره چې د ولسمشر کرزي زور رسېده، حضرت یې د یو سياسي او روحاني مشر په توګه نازولای دی، تل یې د هغه لاسونه ښکل کړي او د حکومت په اکثره مشورو کې یې شریک کړی دی، د اساسي قانون د لویې جرګې د رییس په توګه او وروسته کله چې کرزي انتخابي ولسمشر شو، نو حضرت یې مشرانو جرګې ته د انتصابي غړي په توګه معرفي کړ او بیا یې د ټاکنو له لارې د مشرانو جرګې د رییس په توګه غوره کړ. د دې ترڅنګ یې د امنیت شورا له خوا وخت پر وخت له ډالرو ډکې کڅوړې هم کور ته ورلېږلې. کرزي صيب د

حضرت صيب پر ځينو نامشروع اقتصادي کارونو هم سترگې پټولې، کله چې حضرت صيب د مشرانو جرگې رييس و، نو د کور د کرایې لپاره يې د پاموړ پيسو استحقاق درلود. څرنگه چې حضرت صيب په خپل کور کې اوسېده، نو ويل کېږي چې ده همغه پيسې د خپل کور د کرایې په توگه مجرا کولې، چې هره مياشت نږدې (لس زره امريکايي ډالر) کېدل، نه يوازې حضرت صيب، خليلي صيب هم همدا ډول کارونه کول، خو کرزي پر دې ټولو سترگې پټولې. حضرت صيب د سولې او شخړو د حل په کمپسيون کې هم اکثره خپل تنظيمي افراد گومارلي وو او له دې لارې يې خپل نیمزواندي تنظيم ژوندي ساتلای و. حضرت صيب په لسگونو ځله له کرزي څخه خفه شوی، خو کرزي هغه د پيسو او يا هم عذر په بيه بېرته پخلا کړی دی. په مجموعي ډول د کرزي په حکومت کې د حضرت رول تخريبي بڼه نه درلودله، يو مصلح او عمراني رول يې درلود. کله چې استاد رباني د سولې د عالي شورا د رييس په توگه منتصب شو، نو حضرت صيب په دې خبره سخت خفه شو، خو کرزي د سولې په کمپسيون کې د نورو امتيازاتو په زياتونې سره د حضرت صيب د اوږده خفگان مخه ونيوله او کله چې بيا استاد رباني د يوه ځانمرگي بريد له امله ووژل شو او کرزي د استاد رباني زوی (صلاح الدين رباني) د سولې شورا د رييس په توگه غوره کړ، نو حضرت صيب ته لاپسې غوصه ورغله، دې غوصې ډېر وخت دوام وکړ، خو بيا هم د بېلابېلو خو وړو وړو امتيازاتو پر ورکړه دا غوصه هم پایته ورسېده. کرزي د جهادي مشرانو مجبوریتونه ډېر بڼه درک کړي وو او د دولتي امکاناتو؛ څوکۍ، مقام او پيسو له لارې يې د هغو مشروع او نامشروع غوښتنې پوره کولې، نو په دې خاطر هغوی ټول د کرزي پر دسترخوان راټول وو. کرزی خپله هم په لاس کې ازاد و او د ډېرو پيسو شتوالي د هغه ډېرې نیمگړتياوې پټې کړې او ډېرې ستونزې اوارې کړې وې. حضرت صيب له امريکايانو سره د امنيتي تړون د لاسليک لپاره په رابلل شوې لويه

جرگه کې هم له کرزي څخه سخت خفه شو، دوه میاشتي یې په بهر کې تېرې کړې، خو بیا بېرته هېواد ته راستون شو. اکثره افغانان حضرت ته د یوه سپین زړي او صادق افغان په سترگه گوري، د هغه له سپینو خبرو خوند اخلي او مستقیمه انتقادي ژبه یې هم پر خلکو بده نه لگي، ځینې نور جهادي مشران هم ورته د یوه صادق انسان په سترگه گوري او د ده انتقاد پرې بد نه لگي.


د اساسي قانون په لویه جرگه کې چې حضرت صیب یې مشر و، د ده خبرې پر چا بدې نه لگېدې، ان پر استاد رباني یې هم یوه ورځ د تفاهم په کمېټه کې یو ډول طنزي نیوکه وکړه؛ د افغانستان بانک د خپلواکۍ او د پیسو د چاپ او وېش څرنگوالی مطرح و، د استاد رباني او د هغه د ډلې ټینګار دا و چې د افغانستان بانک لوی رییس باید له ولسي جرگې څخه باور رایه ترلاسه کړي او هم د پیسو د چاپ په برخه کې ولسي جرگه دخپله وي. هلته انوارالحق احدي او امین فرهنگ په نورو هېوادونو کې د مرکزي بانک د استقلالیت او د پیسو د چاپ په باب هر اړخیز معلومات وړاندې کړل، چې د تفاهم د کمېټې د قناعت وړ وگرځېدل، خو استاد رباني بیا هم د پیسو د چاپ او وېش په باب له ولسي جرگې سره پر مشورې او تفاهم ټینګار کاوه، په پای کې حضرت صیب وویل، زه یو پېشنهاد لرم او هغه دا چې په اساسي قانون کې دې ولیکل شي: ((چاپ و نشر پول توسط بانک مرکزی با مشوره استاد ربانی، چون استاد ربانی زیاد میفهمد و تجربه دارد که چقدر پیسه چاپ شود...)) دې سره استاد رباني هم وخنډل او هغه موضوع بیا تر یوه حده حل شوه.

د یوه لوی تنظیم چلول او د خلکو خوشاله ساتل هم اسانه کار نه دی، سړی مجبورېږي چې هرې ممکنې مشروع او نامشروع لارې ته لاس واچوي. حضرت صیب هم د همدې ډول ستونزو په مسیر کې واقع و، خو په مجموعي ډول حضرت یو سوله پال او مذهبي شخصیت دی، هېواد ته یې زړه بد نه دی، د افغانانو خیر غواړي، متشدد نه دی، د قدرت شوق

لري، خو د قدرت لپاره يې لکه د ځينو نورو په شان وينې نه دي تويې کړي.

۳- استاد عبدالرب رسول سياف: استاد سياف د جهادي مشرانو په

ډله کې يوه مطرح څېره ده. د خلکيانو د واکمنۍ پر مهال د څرخي پله زندان کې بندي و، د روسانو په راتگ سره له زندانه ازاد او په پېښور کې د



(استاد عبدالرب رسول سياف)

يو جهادي تنظيم د مشر په توگه څرگند شو. (اسلامي اتحاد) هغه وخت رامنځته شو چې د مختلفو جهادي ډلو مشرانو د (اسلامي اتحاد) په نامه په يوه واحد تنظيم کې د فعاليت ژمنه وکړه، څه موده دې حالت دوام وکړ، بيا د جهادي مشرانو تر منځ شوی اتحاد بېرته له منځه لاړ او هر يو بېرته د خپل

تنظيم د فعاليت په لټه کې شو. (د اسلامي اتحاد) نوم پر خپل ځای پاتې شو او استاد سياف يې د مشر په توگه.

د جهاد په کلونو کې استاد سياف تر ډېره حده د اسلامي حزب د مشر (گلبدین حکمتيار) سره د سيالۍ له امله د استاد رباني لمن ونيوه او د تنظيمي جنگونو پر مهال هم استاد سياف د اسلامي جمعيت او نظار شورا د ډلې سرسخت پلوی پاتې شو. د استاد سياف (اسلامي اتحاد) په ټولو هغو لويو جنگونو کې د نظارشورا ملاتړ وکړ چې يادې ډلې د نورو مخالفو تنظيمونو پر وړاندې تر سره کول. نظار شورا د خپل سياسي مشروعيت لپاره د استاد سياف په شان داسې يو شخص ته اړتيا لرله چې ظاهراً له قومي پلوه د پښتون اطلاق پرې کېده. که څه هم استاد سياف ځان (سید)

ګڼي، خو پښتو سره یې قومي ریښه هم نه رد کړې او نه هم تائید کړې ده. استاد سیاف د قومیت عنصر ته همپشه د اسلام په وسله ځواب ورکړی او دا عنصر یې همپشه مردود ګڼلی دی، خو دا رد یوازې یو اړخیز و، د نظار شورا د قومي تفکر په باب بیا دا ډول غبرګون نه ښودل کېده.

کله چې طالبانو د استاد رباني ګرځنده حکومت له کابله پسې پورته کړ، نو استاد سیاف بیا هم د رباني لمنه خوشې نه کړه، ان د تاجکستان تر (کولابه) یې ورسره خپله ملګرتیا وکړه. کله چې د طالبانو او امریکایانو اختلافات اوج ته ورسېدل او بیا دا اختلافات د طالبانو د نظام د ړنگېدو سبب شول، نو دا کار د اسلامي جمعیت، اسلامي اتحاد او نورو پخوانیو جهادي تنظیمونو د بیا ژوندي کېدو سبب شو. دې یادو تنظیمونو د امریکایي ځمکنیو قوتونو په توګه خپل رول ادا کړ او یو ځل بیا پخوانی جګړه مارې ډلې پر کابل د (بي دوه پنځوس) الوتکو په زور واکمني شوې.


استاد سیاف په نوې اداره کې بیا د اسلامي جمعیت ترڅنګ د پامور نفوذ څښتن شو. استاد سیاف چې تر دې مهاله یې د اعلیحضرت محمدظاهر شاه افراطي مخالفت کاوه، تر ټولو لومړی یې هېواد ته د هغه تر راستنېدو وروسته هغه ته ځانګړې مېلمستیا وکړه او د هغه پر وړاندې یې په سیاست کې (۱۸۰) درجې بدلون راغی. پخوانی بنسټګر سیاف اوس د ولسواکۍ په نوي رنگ کې رنگ شو. استاد سیاف خپله زیاته توجه د طالبانو حذف او د خپل پخواني سیال (ګلبدين حکمتيار) د حضور مخنیوي خواته واړوله.

نورو ټولو پخوانیو رقیبو او دښمنو ډلو سره یې په یوه واحد حکومت کې د گوزارې او تفاهم لاره خپله کړه. په دې ډول استاد سیاف د کرزي په حکومت کې د خپلې برخې خاوند و. د وزیرانو او والیانو په کچه یې دولتي څوکی په واک کې پاتې شوې. کرزي استاد سیاف ته د هغه د امنیت لپاره لږ تر لږه (سل تنه) ساتونکي ورکړل. استاد سیاف د کرزي په واکمني کې کله کله له ستونزو سره مخامخ و، پخوانی مذهبي مشروعیت او قوت یې طالبانو ترې کمزوری کړ، له پوره دیموکراسۍ سره یې هم اړخ نه

شو لگولای، د نظار شورا له مطلق واک څخه هم خوښ نه و، کرزي یې هم ټولې هیلې نه شوې پوره کولای. که څه هم ده هڅه کوله چې له کرزي سره خپل اړیکي خواږه وساتي، خو کله کله به د نظار شورا او کرزي تر منځ د تضاد پر مهال ده ته دا سخته وه چې د کوم دوست تر شا ودرېږي. استاد سیاف که څه هم په دې موده کې د نظار شورا د غړو په هره جنازه، فاتحه او هره مظاهره او ننداره کې حاضر و او د هغوی هر نامشروع کار ته یې د مشروعیت ورکولو هڅه کوله، خو نظار شورا پرې هېڅکله هم پت پرې نښود. د ولسي جرگې په (۱۵) دوره کې پخواني دوستان (نظار شورا) او (اسلامي اتحاد) دواړه د ولسي جرگې د مشرتابه لپاره د یو بل پر وړاندې ودرېدل، کرزي په زغرده د سیاف ملاتړ ونه کړ او همدا علت و چې استاد سیاف تر یونس قانوني یا خپل شاگرد څخه دوه رایې کمې یووړې. استاد سیاف (۱۱۹) او بناغلي قانوني (۱۲۱) رایې راخپلې کړې، نظار شورا له دولتي زور، زر او ټولو امکاناتو څخه کار واخیست، خو سیاف دا مهال له دې امکاناتو څخه بې برخې و، خو دې سره سره بیا هم قانوني د حاضر و رایو پنځوس جمع یوه رایه پوره نه کړه، له دې قانوني نیمگړتیا سره سره بیا هم قانوني صیب د ولسي جرگې د مشر په توگه انتخاب شو. د ولسي جرگې په (۱۶) دوره کې بیا هم د یوه تصادف له مخې د رایو معادله په همدې بڼه وه، خو په معکوس ډول او دا ځل رایه د استاد سیاف په گټه وه، د استاد سیاف دوه رایې تر قانوني صیب زیاتې وې، خو د حاضر و رایو پنځوس جمع یوه رایه یې پوره نه کړای شوه. د قانوني صیب په شمول د نظار شورا ټولو غړو په حکومت او شورا کې د سیاف دومره سرسخته مخالفت وکړ چې درېیمگړي ته یې زمینه برابره کړه، خو استاد سیاف یې مشرتابه ته پرېښود. خلکو سره داسې یو تصور و چې تر دې وروسته به نو استاد سیاف د نظار شورا پر وړاندې ټینګ دریځ خپل کړي، خو تر هغه وروسته بیا هم استاد سیاف د نظار شورا ترڅنګ ودرېد او د نظار شورا د سیاسي موخو د پیاوړتیا

لپاره به یې ځانگړې فتواوې صادرولې. استاد سیاف د خپل سیاسي ژوندانه په دريو پړاوونو؛ جهاد، تنظیمي اړو دور او اوسنی ولسواکی درېواړو کې خپلې خپلې بریاوې او خپلې خپلې نیمگړتیاوې درلودلې، خو د ده بریاوې د جهاد په کلونو کې زیاتې مطرح وې، په پاتې دوو پړاوو کې د نورو جهادي مشرانو په شان د استاد سیاف شخصیت ته هم زیات زیانونه ورسېدل او د جهادي محبوبیت کچه یې ډېره راټیټه شوه. استاد سیاف د یو لوی دیني عالم په توگه خپل هغه مسولیت چې ولس ترې هیله لرله، ادا نه کړای شو. خپله دیني پوهه، چې په کار و، په ناپېیلي ډول یې کارولې وای، هغه یې هم د یوه مشخص سیاسي گروپ په گټه وکاروله. کرزي او نظار شورا دواړو سره یې ډېره منډه وکړه، خو هغوی ورسره ډېره وفا ونه کړه. د استاد سیاف د کارونو څرنگوالي په باب ډېر بحث کېدی شي، خو دلته نه غواړم دا بحث تر دې زیات وغځوم.

۴- پیر سید احمد گیلاني: (ملي اسلامي محاذ تنظیم) په جهادي ډلو کې یو معتدل تنظیم و، مشر یې (پیر سید احمد گیلاني) هم یو معتدل او منځلاری شخص گڼل کېږي. د جهاد په کلونو کې د دې تنظیم ونډه د پام وړ وه. د تنظیمي جنگونو پر مهال پیر سید احمد گیلاني هڅه وکړه



(پیر سید احمد گیلاني)

چې په جگړو کې د کوم لوري ملاتړ ونه کړي. دا کار د دې سبب شو چې پیر سید احمد گیلاني ته خلک د یوه مصلح شخص په سترگه وگوري، د طالبانو د واکمنۍ پر مهال هم دې تنظیم د ناپېیلتوب اصل خپل کړ. د طالبانو نظام تر ړنگېدو وروسته له اعلیحضرت محمدظاهر شاه سره د پیر سید احمد گیلاني د کورنیو او فکري اړیکو او هم د یو معتدل جهادي

تنظیم په توگه، ده ته د بن په کنفرانس کې خپله ونډه ورکړل شوه. (حامد گیلاني) د پیر سید احمد گیلاني په استازیتوب د بن د کنفرانس غړی و. د کرزي د حکومت له پیله د پیر پلویان د حکومت په لوړو اوتیتو پوستونو، له وزارتو نیولې، تر سفارت او ولایته پورې په یو نه یو ډول مقرر وو. پیر خپله هم د کرزي له ځانگړي احترامه برخمن و. د پیر تقاضا هم مناسبه وه، د خپل نفوذ او قدرت په تناسب وه، د بېړنۍ لویې جرگې ریاست یې غوښته، خو هغه چانس ورنه کړای شو، د پاکستان او افغانستان تر منځ د امن گډې جرگې د جوړولو د کمېسیون د مشر په توگه یې دنده اجرا کړه. په جهادي او ځینو نورو مهمو غونډو کې د پیر گډون ضروري گڼل کېده، کرزي ورسره په لویو هېوادنیو چارو کې مشوره کوله. یوځل یې ورته زوی (حامد گیلاني) د سرحدونو او قبایلو چارو د وزیر په توگه نوماند کړ، خو له ولسي جرگې یې د باور پوره رایه ترلاسه نه کړای شوه. پیر په خپله په افغانستان کې د زیاتې ځمکې او شتمنۍ خاوند دی، نو ځکه خو یې کرزي ته د ځینو نورو تنظیمي مشرانو په شان لاس غځېدلی پاتې نه دی. البته د کرزي له مالي لورینو هم بې برخې نه دی پاتې شوی، خو څرنگه چې دی خپله یو مړه خوا شخص دی، نو که مالي اړتیا یې هم پیدا شوې، په حکومت کې یې د نورو پلویانو له خوا پوره شوې ده. لور یې (فاطمه گیلاني) نږدې یوه لسيزه د سرې میاشتي د مشرې په توگه پاتې شوې ده. پر خپلو تنظیمي اشخاصو سربېره د ځینو نورو وزیرانو او مهمو اشخاصو په ټاکنه او گومارنه کې د پیر خبره بې وزنه او بې اغېزې نه وه، لنډه دا چې پیر د پخوا په څېر د خپل معتدل حرکت له لارې په اوسني حکومت کې خپله همغه معتدله ونډه او رول لرلی دی. ضرر یې کم او نظام ته یې گټه ډېره وه او که گټه یې نه رسوله، نو زیان یې هم نه رساوه او نه یې د زیان رسولو گواښ کاوه.

۵- شیخ محمد اصف محسنی: د جهادي مشرانو په لړ کې شیخ

د حامد کرزي واکمني؛ یادښتونه، شننه او ارزونه/۳۴۷

محمد اصف محسني ځانگړی ځای او مقام لري، هغه لوی دیني عالم او ژبور شخصیت دی. د جهاد په کلونو کې یې (د افغانستان اسلامي حرکت) تنظیم چې بېخ یې په ایران کې و، مشري کوله. محسني په خټه قزلباش او



(شېخ محمد اصف محسني)

له مذهبي پلوه شیعه مذهب پورې اړه لري، د کندهار ښار اوسېدونکی دی. د نورو شیعه گوندونو په انډول ایران ته ډېر نږدې نه و، که څه هم د ایران له مالي او معنوي مرستې برخمن و. یو وخت یې د جهاد په کلونو کې د نسبتاً ملي دریځ له امله د ایران له حکومت سره ستونزه پیدا شوه، محسني مجبور شو، د خپل تنظیم

دفترونه له ایرانه وباسي. د جهاد په کلونو کې د وخت د حکومت او شوروي اشغال پر ضد په شیعه مېشتو سیمو کې د محسني د (حرکت اسلامی افغانستان) تنظیم مخالفت محسوس و، خو د افغانستان د جهاد زیات بار د دوی پر اوږو نه و، روسانو هم نه غوښتل د خپلو ستراتیژیکو اهدافو په پام کې نیولو سره پر دې سیمو زیات سیاسي او پوځي فشار راوړي. د جهاد تر اختتام او تر هغه لږ وروسته موده کې د محسني او ایران اړیکي بېرته خواږه شول، د ایران هیله وه چې دی د سیاسي مشرتوب پرځای د مذهبي مشر او د تقلید د یوې مرجع بڼه خپله کړي. محسني هم همدې لوري ته روان و، د تنظیمي جنگونو پر مهال ده د عبدالعلي مزاری، چې دا مهال د رباني او احمدشاه مسعود قواوو پرضد جنگېده، ملاتړ ونه کړ، بلکې د هغه مخالفت یې وکړ او هغه یې له ایران په مرستې اخیستو تورن کړ. محسني او د هغه حزب (د افغانستان اسلامي حرکت) له عبدالعلي

مزاری سره د اختلاف ترڅنگ د رباني ملاتړ هم درلود، په ضمني ډول یې د هغه ملاتړ هم کاوه. په پیل کې د حضرت صبغت الله مجددی د حکومت چې اصلي زړې یې د رباني اسلامي جمعیت و، د هغه حکومت د ویاند دنده هم اجرا کړه. د طالبانو نظام پر وړاندې شیخ محسنی نرمة کړنلاره غوره کړه، د هغوی پرضد یې وسلوال پاڅون ونه کړ او یا یې هم وس نه درلود، کله چې د طالبانو نظام ړنگ شو، نو د محسنی تنظیم ته په بن کنفرانس کې خپله ونډه ورکړل شوه. د کرزي په حکومت کې له پيله بیا تر وروستیو پورې شیخ محمداصف محسنی منلی او بناغلی شخص و. په بېړنۍ لویه جرگه کې شیخ محسنی پورته شو او ویې ویل چې (انتقالي دولت) سره باید (اسلامي) کلمه هم یوځای شي ((اسلامي انتقالي دولت)). که څه هم ځینو خلکو فکر کاوه چې دا مهال په دې ځای کې دې کلمې څه ځانگړی پیوستون نه خوړ او څه توجیه یې نه لرله، خو څرنگه چې افغانستان په بشپړ ډول یوه دیني مذهبي ټولنه ده، نو د محسنی خبره د (ناره تکبیر) په نارو سره بدرگه شوه، گل اغا شېرزی چې دا مهال د کندهار والي او د بېړنۍ لویې جرگې غړی و، د محسنی د نظر په رد کې وویل چې له دې کلمې څخه ناوړه استفاده کېږي او ضرور نه ده چې دا کلمه دلته راشي، خو خلکو د گل اغا شېرزی د خبرو پر وړاندې غبرگون وښود او هغه یې په اصطلاح (خدای بیردي) ته پرې ښود. زه چې دامهال د جرگې د لومړي منشي په توگه په پورته سټیج کې ناست وم او د جرگې د تالار ټول متن راته ښکارېده، د خلکو یوه څپه لکه د سپلاب د څپې په څېر راپاڅېده او گل اغا شېرزی یې د خپلو خبرو دوام ته پرېښود. په دې ډول (اسلامي) کلمه هم د (انتقالي دولت) ترڅنگ ولیکل شوه او نږدې (۱۸) میاشتې همدې ترکیب دوام پیدا کړ.

شیخ محمداصف محسنی د اساسي قانون په لویه جرگه کې د یادې جرگې غړی او بیا د یو کمېسیون د مشر په توگه انتصاب شو. د تفاهم په


کمېته کې د شیخ محسني یو نظر دا و چې د (افغانی) یانې (کرنسی) نوم باید بدل شي، ده ویل چې له (افغانی) سره یې توپیر نه کېږي، محسني وویل: ((در ایران میگوید چند تن افغانی آمدند، این خر چند افغانی اند؟)) د دې دواړو توپیر نه کېږي، نو ځکه باید د (افغانی) نوم بدل شي. استاد سیاف ورته وویل: ((یکی افغان است که نام ملت است یکی افغانی است که نام پیسه است این که ایرانیها فرق شان کرده نمیتواند مشکل آنها است اگر نه در بین این دو کلمه فرق وجود دارد، مشکل ندارد.))

د طالبانو نظام تر سقوط وروسته د محسني او ایران اړیکې بیا پسې خواره شول، ایران د افغانستان د بهرنیو چارو وزارت له لارې پر کرزي فشار راوړ چې دوی ته د کابل ښار په زړه کې ځای ورکړي چې یوه مدرسه په کې تاسیس کړي. ایران دا ځمکه د شیخ محمدصاف محسني په واسطه او د هغه په نامه، حبیبی لېسې ته مخامخ (د خوشال خان لېسې اړونده ځمکه) په وړیا ډول ترلاسه کړه، ټوله (۱۸) جریبه ځمکه وه. دوه جریبه نوره یې هم ورسره الحاق کړه او په دې ډول شل جریبه ځمکه د محسني صیب په واک کې ورکړل شوه. ایران په دې ځمکه کې د لوی علمي او مذهبي مرکز پر جوړولو لاس پورې کړ او د څو کلونو په ترڅ کې یې دلته یو لوی کمپلکس جوړ کړ چې ویل کېږي نږدې (سل میلیونه) ډالره لگښت پرې راغلی دی. دې مرکز ته د (حوزه علمیه خاتم النبیین) مرکز نوم ورکړ شو، د طالبانو نظام تر سقوط وروسته د کرزي د نظام به اوایلو کې محسني تر یوه حده په سیاسي مسایلو کې گوتې وهلې، خو د پورته یاد مرکز په جوړېدو سره یې ورو ورو له سیاسي مسایلو سره واټن ونيو او د ایران په مرسته د جوړ شوي (تمدن) ټلوېزیون له لارې یې خپل مذهبي تبلیغ ته دوام ورکړ.

خاتم النبیین مرکز اوس پوهنتون، ټلوېزیون، کتابتون او صدري روغتون لري او پر یوه غټ او لوی مرکز بدل شوی دی. پر پخواني لگښت سربېره نور ورځنی لگښت هم لري چې ویل کېږي د ایران له خوا

تمويلېږي. هېڅ بهرني هېواد په افغانستان کې په فرهنگي او مذهبي کچه دومره پانگونه نه ده کړې، لکه ايران چې دلته په مذهبي او فرهنگي ډگر کې کړې ده.

يو شمېر سياسي کتونکي په دې نظر دي چې ايران دلته اوږدمهاله ستراتيژي لري او دا مرکز به يو وخت په افغانستان کې د مذهبي نفاق پر يوې اساسي هستې بدل شي. د کرزي په حکومت کې ايران خلاص لاس لري، ايران د خپلو پلويانو له لارې په حکومت کې پراخ نفوذ لري. محسني هم له وزارت نه نيولې تر ولايته پورې په حکومت کې خپله ونډه لرله، زوی يې د کابل د والي په توگه او تنظيمي افرادو يې د واليانو او وزيرانو په توگه څوکۍ نيولي دي. که تنظيمي او سياسي مجبوريتونه او ضرورتونه يوې خواته پرېږدو او همدارنگه مذهبي لېوالتيا او تربست په پام کې ونه نيسو، نو محسني د ټول هېواد په کچه د يو لوی ديني عالم په توگه يادولای شو، د جنگ په انډول يې د سولې خوښونې روحیه پياوړې وه او په دې برخه کې يې ځينې گامونه هم پورته کړي دي. ده کرزي ته (وراره) او کرزي ورته د (تره) خطاب کاوه، دې ظاهري پيوند هم محسني ته د دې لاره اواره کړې ده چې په ارامه فضا کې د خپلو موخو د تطبيق لپاره گامونه پورته کړي.



(استاد محمد اکبري)

۶- استاد محمد اکبري: استاد

محمد اکبري د شيعه افغانانو د مشرانو له جملې څخه يو دی. د شيعه گوند (وحدت حزب) د يوې څانگې مشري کوي. له کریم خلیلي سره اختلاف لري او له محقق څخه يې هم لاره څه ناڅه جلا برېښي. اکبري څه ناڅه (ماويستي) افکار هم درلودل، د

تنظیمي جگړو پر مهال یې د اسلامي جمعیت، رباني+مسعود لمن نیولې وه. اکبري هغه وخت په دې نظر و چې دوی په یو قومي اقلیت پورې تړلي دي، قومي لږکي ته د یوه اصل په توګه په کار دي چې له حاکمیت سره په مخالفت کې واقع نه شي، دا کار دوی ته په زیان تمامېږي او که دوی له حاکمیت سره اوسي، دوی ډېره ګټه کوي، هر څوک چې په حاکمیت کې وي، مهمه نه ده خو که دوی ورسره په تفاهم کې وي، نو دوی ترې امتیاز ترلاسه کولای شي. له مزارې او خلیلي سره د ده د اختلاف یو دلیل دا و چې موږ باید د رباني او مسعود پرضد جګړې ته داخل نه شو. د قدرت او مشرتابه پر سر اصلاً د حکمتیار او رباني تر منځ جګړه روانه ده، موږ ته خو غیر له هغې هم مشرتوب نه رارسېږي، نه یې موږ دعوه کوو او نه یې اوس جوګه یو، نو څه ضرورت دی چې موږ د یوه لوري په ګټه او د بل پرضد جګړه وکړو. د اکبري دا دریځ هغه مهال د نظار شورا په ګټه تمامېده، نو ځکه خو جمعیت د اکبري ملاتړ کاوه. خو د اکبري له دلایلو سره سره اکثره هزاره ګانو د هغه ملا ونه تړله او تر مزارې وروسته خلیلي د مزارې د ځایناستي په توګه پاتې او د هزاره ګانو له ملاتړه برخمن شو.

کله چې طالبان راپیدا شول او جګړه مار تنظیمونه یې له کابله پسې واخیستل، نو اکبري هم بامیانو ته پناه یوړه، کله چې طالبان بامیانو ته نږدې شول، نو اکبري له طالبانو سره د تفاهم لاره ونیوه. په هزاره مشرانو کې دی لومړی شخص و چې طالبانو ته ورتسلیم شو. کله چې طالبانو په مزارشریف کې د یوې توطیې له مخې لومړی ځل ماته وخوړه، نو اکبري فکر وکړ چې طالبان نور د تل لپاره مات شول، بېرته یې خپل لوری بدل کړ، مزار ته داخل شو او پلویانو یې ولیکل چې: ((استاد اکبري به طور فاتحانه وارد شهر مزار شریف گردید)). اکبري داسې یو شخصیت دی چې وخت ته منتظر دی؛ چېرته دې ښه هلته دې شپه. محمداکبري د طالبانو تر سقوط وروسته بیا د شان او شوکت خاوند شو، خو نه د محقق او خلیلي

په کچه، د کرزي دربار ته يې لاره لرله، خو ډېره نه. اکبري د ولسي جرگې په (۱۵) او (۱۶) دوره کې د باميانو د خلکو د استازي په توگه دنده اجرا کړه. دا مهال د ولسي جرگې پر غړيتوب سربېره د جهادي مشرتوب له امتيازه هم برخمن و. د جهادي مشرانو په ډله کې به د ارگ په مهمو غونډو کې حاضر و. خو د مالي امتيازاتو په لوت او تالان کې يې د نورو په اصطلاح مشرانو په څېر پراخه ونډه نه لرله. اکبري د محقق په شان دا مهال پټ او ښکاره وسلوال هم نه درلودل چې کرزي باج ورکولو ته مجبور کړي، البته ځينې افراد يې د حکومت په بېلابېلو څوکیو کې ورته گومارلي وو. اکبري د کرزي په واکمنۍ کې متشدد رول ادا نه کړ، د يوه نسبتاً آرام شخص په توگه يې سياسي مبارزې ته دوام ورکړ.

۷- حاجي محمد محقق: حاجي محمد محقق خان د جهادي

مشرانو په ډله کې شمېري، دا چې د جهاد په کلونو کې يې څومره عمر

درلود، جهاد يې کړی او که نه، ډېر يې کړی او که کم او هغه وخت يې مشرتوب پرغاړه و او که یو عادي مجاهد و، یا نه؟؟ دا هغه پوښتنې دي چې دقيق او اوږده تفصيل ته اړتيا لري. خو دلته غواړم په لنډيز سره پر ځينو مسایلو رڼا واچوم. د جهاد په لومړيو کلونو کې اصلاً د (حاجي محمد محقق) په نامه



(حاجي محمد محقق)

کوم څوک د نامتو مجاهد او

قومندان په توگه هېڅ مطرح نه و. د جهاد تر وروستيو کلونو پورې همدا حال و، له افغانستانه د روسانو د وتلو پر مهال ايران شيعه گوندونه د (حزب

وحدت اسلامي افغانستان) په نامه په یوه تلواله کې راټول کړل، عبدالعلي مزاری یې د مشر په توګه ورته غوره کړ او محقق هم د همدغه عبدالعلي مزاری د یوه سیمه ییز قومندان په توګه په خپله سیمه کې پر نظامي فعالیتونو مصروف پاتې شو. دا هغه مهال و چې نور نوروسان په افغانستان کې نه وو او جهاد هم هغه پخوانی رنگ او خوند نه درلود.

عبدالعلي مزاری، جنرال دوستم او احمدشاه مسعود د جبل السراج تړون له لارې د ملګرو ملتونو د سولې پلان شند او په کابل کې یې له خپلو نورو ستمي او پرچمي موټلفینو سره د ائتلاف او نظامي کودتا له لارې د ډاکتر نجیب الله حکومت ړنګ کړ. څه موده دې ائتلاف دوام وکړ او لږه موده وروسته د عبدالعلي مزاری تر مشرۍ لاندې د وحدت حزب، نظارشورا او د هغو د موټلفو ډلو تر منځ په کابل کې خونړي جنګونه ونښتل، په کابل کې ډېرې وړانۍ او ویجاړۍ رامنځته شوې، مزاری مجبور و چې په بېلابېلو سیمو کې له خپلو قومندانانو څخه افراد وغواړي او په کابل کې یې وجنګوي. محقق هم دا مهال ځینې افراد د جنګ ډګر ته راولېږل، که څه هم دی د کابل په جنګونو کې په خپله شخصاً شامل نه و، خو افرادو یې په کې ونډه لرله، کله چې طالبان راوتوکېدل، نو په بلخ، سمنګانو او ځینو نورو سیمو کې د محقق افرادو د طالبانو پر وړاندې جګړې ته لاس کړ. دا مهال محقق د ایران د زیاتې پاملرنې وړ وګرځېد، خصوصاً په مزارشریف کې د طالبانو تر لومړۍ ماتې وروسته چې د طالبانو د سادګۍ، (محقق، جنرال مالک، نظار شورا) او نورو ډلو او اشخاصو د ائتلاف او توطیې نتیجه وه، دا مهال نو محقق ایرانیانو ته زیات مطرح شو. وروسته وروسته د محقق په سر کې د مشرۍ هوا وچلېدله او د همدې وحدت حزب د نوم په لږ تغیر (حزب وحدت اسلامي مردم افغانستان) په نامه یې بله څانګه جوړه او ځان یې د مشر په توګه غوره کړ. محقق له دوستم او احمدشاه مسعود سره خپل اړیکي لاپسې مضبوط کړل او د طالبانو پر وړاندې یې ګډ دريځ خپل کړ.

کله چې د طالبانو نظام ړنگ شو، نو محقق د نورو پوځي او سیاسي مشرانو په توګه مطرح شو، د بن په کنفرانس کې د ګډونوال او بیا وروسته په حکومت کې د برخوال په توګه څرګند شو. له کومې ورځې چې محقق سیاسي او پوځي ډګر ته داخل شوی، نو یوه ورځ یې هم د هزاره قوم د حقوقو شعار له خولې څخه نه دی غورځولی. په موقته اداره کې د پلان د وزیر په توګه او بیا وروسته د ولسي جرګې په (۱۵) او (۱۶) دوره کې د کابل د خلکو د استازي په توګه یې دنده اجرا کړې ده. له کرزي سره یې ښکاره مخالفت او پټ موافقت دواړه تجربې لرلې دي. محقق په ولسي جرګه کې د وکیل او د خپل حزب د مشر په توګه په حکومت او سیاست کې خپل خاص امتیازات درلودل. ترانسپورت وزارت تر ډېره وخته د محقق سهم ګڼل کېده او د ځینو خلکو له خولې هره میاشت (۵۰) زره ډالره د محقق خزاني ته له همدې لارې ورزېرمه کېدل. پر دې سربېره محقق د جهادي مشرانو له خاصو امتیازاتو هم برخمن و، (۷۴) تنه باډیګاردان یې هم درلودل چې معاش او ترفیعات یې د ملي امنیت د ادارې د لسم ریاست له خوا ورکول کېدل او افراد ورته محقق معرفي کول. د محقق په هر څرګند مخالف پسې یو پټ امتیازي موافقت ملګری و. کله چې به محقق د اعتصاب، اعتراض او یا مظاهري په پلمه خپله چیغه پورته کړه، نو ورځ وروسته به په ارګ کې د کرزي خاص مېلمه و، سهار چای به یې د ده په دفتر کې وڅښه او بیا به د محقق خولې ته خوږه ورورسېدله. یوه ورځ محقق په یوه اعتراضیه غونډه کې کرزي ته سختې سپوره کلمې استعمال کړې، په سبا یې ارګ کې مېلمه و، د کنځلو موعضه یې (دوه مرمی ضد ګاډي) شول چې هر یو یې (یو لک ډالره) قیمت درلود. کله چې زه پر دې مسله خبر شوم، نو د داودزي صیب دفتر ته ورپورته شوم. (موټر د داودزي له لارې ورکړل شوي وو). هغه ته مې وویل ولې؟ هغه موسکي شو، والله د رییس صیب مجبوریت و. ما ورته ویل عجیبه اپوزېشن او عجیب

حکومت، یو څوک چې کنخل کوي هغه ته مرمی ضد موټر ورکول کېږي او یو څوک چې د نظام ستنې ټینګوي هغه له نظامه ګوښه کېږي. ما داودزي صیب ته وویل، دغه دوه موټر مو چې یو واقعي جهادي قومندان ته ورکړي وای، محقق یې درته لاس تړلی دلته راوسته، ټول عمر به یې له کنخلو بېغمه وئ. هغه وویل: ((والله دا نو د رییس صیب کارونه دي، موږ به کې څه نه شو ویلای.

محقق د خپل مخالفت په وجه په سلګونو دا ډول امتیازات اخیستي چې له یوې برخې څخه یې کېدی شي ولس خبر وي. محقق افغانستان کې هره سیاسي، اقتصادي او ټولنیزه موضوع په قومیت پورې تړله او په ډېره سپین سترګی سره یې قومي مسایلو او شخړو ته لمن وهله. دې کار د محقق موضوعي فقر څرګنداوه چې له قومي مسایلو پرته بل پلان او شعار نه لري.

د کوچیانو او یو شمېر هزاره ګانو په موضوع کې ده په ډېره سپین سترګی سره د غذايي اعتصاب غږ پورته کړ او بیا یې له دې لارې هم ډېر زیات نامشروع امتیازات ترلاسه کړل. محقق، د جمهوري ریاست په لومړي پړاو کې په دې خاطر ځان کانديد کړ، چې د کرزي په وجود کې د بل هزاره (خليلي) څوکۍ خو هسې هم خوندي ده، هزاره ګان به په ډېر راحت او اتومات ډول ده ته رایه ورکړي او دی به بیا له دې موقف څخه د خپل مشرتابه لپاره اعظمي ګټه پورته کړي.

محقق او ځینې نور جنګسالاران د کرزي پر روحیاتو، مجبوریتونو او د حکومتولۍ پر چلند تر هر چا ښه پوهېدل: (مخالفت وکړه امتیاز واخله)! له نظار شورا پرته به د محقق په شان ډېر کم نور قومندانان پیدا شي چې د موافقت او مخالفت دومره اوږد پړاو یې وهلی وي. محقق په ملي شورا او نورو غونډو کې په څرګند ډول د پښتو ژبې مخالفت کړی او په ډاګه یې په افغانستان کې د ایران پالیسي تعقیب او تائید کړې ده. د محقق له ټولو ناقانونه کړنو او نامشروع غوښتنو سره سره هغه په هزاره قوم کې د نفوذ

خاوند دی او له همدې نفوذ څخه په گټې اخیستنې یې ځان مطرح کړی،
که څه هم د ده دا عمل په راتلونکي کې هزاره قوم له نورو قومونو سره
مخامخولای شي، خو محقق لا تردې دمه د قومیت له شعار پرته بله
موضوع نه لري، چې ځان پرې لوړ مقام او موقف ته ورسوي.

د پورتنیو یادو اشخاصو ترڅنګ یو شمېر نور پخواني جهادي قومندانان
او سیمه ییز بانفوذه اشخاص هم وو چې د کرزي له حکومته یې خپل باج
اخیسته او یا یې ورسره کله مخالفت او کله جوړجاړی درلود، لکه سید
حسین انوري، سید مصطفی کاظمي، گل اغا شېرزي، محمد اسمعیل خان،
عظامحمد نور او نور چې دلته یې له تفصیل څخه تېرېږو.

له ولسمشر سره ځانگړې کتنې

له ولسمشر کرزي سره وخت اخیستل څه اسانه کار نه و، هغه وخت چې زه په جلال اباد کې وم (۱۳۸۱-۱۳۸۴ل) کلونه، نو ولسمشر سره مې ښه روابط درلودل. نږدې هره میاشت مې یو ځانگړی ملاقات کولای شو، خو کله چې کابل ته راغلم او په تېره بیا په امنیت شورا دفتر کې مقرر شوم، په پیل کې ځانگړي ملاقاتونه اسانه وو، خو وروسته وروسته بیا د وخت په تېرېدو سره سخت شول. له جلال اباده کابل ته د راتگ تر وخته د نږدې دوو کلونو په بهیر کې ما له ولسمشر کرزي سره تقریباً (۱۳) بېلابېل ملاقاتونه کړي وو، اکثره مې د کاغذ پرمخ لیکلي وو، د یادښتونو په ساتنه کې زما له ډېر احتیاط سره بیا مې هم د هغو ملاقاتونو متنونه د دې اثر د لیکلو پر وخت ترلاسه نه کړای شول، که څه هم دا یادښتونه مې ډېر وپلټل خو بیا مې هم پیدا نه کړای شول، خو ځینې مهمې خبرې مې د حافظې په زور په نورو یادښتونو کې ترې راواخیستې. کله چې مې جمهوري ریاست کې رسمي دنده پیل کړه، ځینې یادښتونه مې پر خپل وخت خوندي کړل، له ځای، وخت او نېټې سره، ځینې مې حافظې ته وسپارل، خو بیا هم ځینې داسې خبرې چې لا هم مهمې وې د زمانې باد راڅخه یورې، ما تر خپله وسه خپلې هلې ځلې وکړې، ځینې ځانگړي ملاقاتونه او د هغوی غټه منځپانگه مې خوندي کړل، دلته یې درنو لوستونکو ته وړاندې کوم، خدای دې وکړي د تاریخ لیکنې د خامو موادو په توگه ترې گټه واخیستل شي او یا هم لږ تر لږه د ولسمشر کرزي د دربار ځینې گوتونه روښانه کړي. نورو افغانانو او په ټوله کې ټولو انسانانو ته مې پیغام دا دی چې که په

داسې حساسو دفترونو او ځایونو کې کار کوي، نو د قلم څوکه دې د خپل
تقرر له همغې لومړۍ ورځې څخه بڼه تېره کړي، خپل ټول هغه یادښتونه
چې حال او راتلونکي نسل ته پیغام ولري، په ترتیب سره ولیکي او د تاریخ
حافظې ته دې وسپاري. په داسې ځایونو او دفترونو کې رښتیا هم ځینې
داسې مسایل پېښېږي چې لیکل او ارزول یې نه یوازې اوسني پښت، بلکې
راتلونکو نسلونو ته خورا گټور دي، د الهام او پیغام د سرچینو په توگه کار
ورکوي او بل نسل او راتلونکي واکمن پرې د خپلو گڼو احتمالي تېروتنو
مخه نیولای شي. د کومو ځانگړو ملاقاتونو یادښتونه چې ما خوندي کړي،
غواړم ځینې مهم یې دلته وړاندې کړم:

د ولسمشرۍ دویمې ټاکنې

له نن (۱۳۸۸ل) کال څخه پنځه کاله وړاندې، یانې د جمهوري ریاست تر لومړي ځل ټاکنو دمخه د انتقالي ادارې رییس ښاغلي حامدکرزي زه (یون) له جلال اباد څخه کابل ته غوښتی وم، مازیگر مهال و، د جمهوري ریاست د لومړي نمبر مانی (د جمهور رییس کور) په لوی حویلي کې پلي گرځېدو، هغه وخت ښاغلي کرزي صیب ماته وویل چې دلته مې ځکه راوغوښتی چې په دې ازاده فضا کې ازادې خبرې وکړو، ښاغلي کرزي زه په خبرو کې پوه کړم چې د ده په خاص کاري دفتر کې ازادې خبرې نه شي کېدی، مانا دا چې هلته د ثبت وسایل شته چې کېدی شي خاصې خبرې بل ځای ته انتقال شي. دا چې هغه وخت ما ښاغلي کرزي ته د انتخاباتو په باب څه وویل او ده راته څه وویل دې ته مې په یو بېل بحث کې، چې جلا لیکل شوی، اشاره کړې. خو نن ورځ د (۱۳۸۸ل) کال د غبرگولي میاشت او د جمعې مبارکه ورځ ده او انتخاباتو ته پوره دوه میاشتې پاتې دي، زه بیا جمهور رییس خپل حضور ته بللی يم، د ملاقات ځای همغه دی، خو پر دومره توپیر چې پنځه کاله په کې واټن دی، هغه ملاقات مازیگر مهال و او دا ملاقات سهار پر (۹) بجې دی. ولسمشر د پنجشنبې پر ورځ ماسپښین له ساتورانو څخه د غونډې د خلاصې پر مهال ځان سره دفتر ته بوتللم، خو څرنگه چې هلته درې څلور مشاور وزیران ترې راتاو وو، نو ماته یې وویل چې دوی هم دي او ښه سترې هم يم، پراخ مجلس نه شو کولای، نو سبا سهار د چای پر مهال کور ته راشه، چای به هم وڅښو او ښه ازاد گپ به هم ولگوو. خپل یو سکرتز (عزت) ته یې وویل: یون صیب لپاره سبا ته پروگرام جوړ کړه، هغه وویل په سترگو، جمهور رییس نه مې خدای پاماني واخیسته او د خپل دفتر پر لوري رهي

شوم.

د جمعې ورځ سهار اته نيمې بجې خپل دفتر (د ملي امنيت شورا دفتر) ته لاړم، لس پنځه لس دقيقې په دفتر کې وم، په يوه پاڼه کې مې هغه مهم مسایل وليکل، چې له جمهور ريس سره يې بايد په خبرو کې مطرح کړم. په دې يادښت کې دغه لاندې موضوعگانې شاملې وې:

- د انتخاباتو د کمپاين څرنگوالی
- د انتخاباتو لپاره د اوسنيو دفترونو ترڅنگ د نورو متبادلو دفترونو پرانيستل.
- په ختيزو ولايتونو کې د انتخاباتو د څرنگوالي د ښه والي لپاره وړانديزونه.
- په اوسنيو انتخاباتو کې د جمهور ريس د موثلفينو د غوښتنو جانبي تاثيرات.
- د انتخاباتو د نتايجو يوه احتمالي ارزونه.
- په اينده حکومت کې د موثلفينو تر حده زياتو غوښتنو مهارول.
- له ډاکتر انوارالحق احدي، ډاکتر اشرف غني احمدزي او ځينو نورو کانديدانو سره خبرې اترې او د هغوی اينده برخليک.
- د ژوندون ټلوېزيون د جوړولو لپاره خبرې اترې او ځينې نور مسایل شامل وو.

پنځه لس کم (۹) بجې د ملي امنيت شورا دفتر څخه د جمهور ريس د استوگنځي پر لوري پلي و خوځېدم، د امنيت شورا دفتر د جمهور ريس د کاري دفتر (گلخانې ماڼۍ) ته مخامخ موقعيت لري، ښي لاس ته يوه ځانگړې لاره ده چې جمهور ريس هر سهار له هماغې لارې له خپل استوگنځي (لومړي نمبر قصر) څخه خپل دفتر ته راځي. دا زما څلورم ځل دی چې د جمهور ريس استوگنځي ته ځم. نو لاره کې بلد وم، تر دې

ځایه بیا د جمهور رییس تر استوګنځي درې ځایه عسکر ولاړ دي، خو دومره ډېر نه؛ هره غره کې یو یا دوه تنه عسکر، فضا ډېره آرامه ده، د جمعې ورځ خو بېخي آرامي ده. دویمې پېره دار خونې ته چې ورغلم، دوه عسکر په کې وو، یو له غره راووت، ماته یې وویل چېرته ځي؟ ما وویل رییس صیب غوښتی يم، هغه لکه چې خبر نه و، (عزت) ته مې تېلفون وکړ، هغه په تېلفون کې ژر ورسره خبرې وکړې. لږ څه وړاندې هغه بلې غره ته، چې دوه عسکر په کې ولاړ وو، راته یې وویل هغو ته لاړ شه، هغوی د لومړي نمبر قصر د ودانۍ مخې ته ولاړ وو. هلته لارم، ډېر پاک، بانزاکته او باسلیقه عسکر وو. تر سترې مشي وروسته مې ورته وویل چې رییس صیب غوښتی يم، هغوی خبر وو، یو عسکر وویل: زه درسره لاړ شم، که خپله بلد یې، ما ویل نه که یو بلد کس راسره لاړ شي، ښه به وي، ده وویل ډېره ښه ده، دروازه یې بېرته کړه، لږه شېبه وروسته (نیازمند صیب) راغی، (دی په لومړي نمبر قصر کې رییس صیب ته نږدې یو کارکوونکی دی) ده سترې مشي راکړل، زه یې پېژندلم، دواړه یوځای د قصر مخې ته تر شنو ونو لاندې یو مېز ته، چې سپینه پرده پرې غوړېدلې وه لاړو. څلور څوکی او دوه واړه مېزونه ایښي وو، د سهارنۍ لپاره مناسب جای برابر شوی و، ښه پاک او سوتره و، خو د پخوانیو او یا هم ځینو نورو اوسنیو پاچایانو په شان ډېر مجلل نه وو، ساده خو پاک. شین او تور چای، د تازه مېوې اوبه (شربت)، گرمه وچه ډوډۍ، مربا او شات پر مېز ایښي وو او وروسته یې په غوړیو کې پخې کړې هګۍ هم راوړې. پنځه کم (۹) بجې پر څوکی کېناستم، دې وخت کې د جمهور رییس یو بل امنیتي کس راغی، په شخصي جامو کې و، غالباً چې د جمهور رییس خپلوان به و، په کندهارۍ لهجه یې خبرې کولې، زما څنگ ته راغی، ماته یې سترې مشي راکړل، مخاږه یې په لاس کې وه، زه پر څوکی ناست وم او دی زما څنگ ته ودرېد، ماته یې وویل یون صیب هغه اسلام اباد ته چې تللی وې، ته، (سلیمان لایق) او (صدیق چکري) چې په خیبر تلوېزیون کې وې، مرکه مو

وه، ماته یې ډېر خوند راکړ، سخت ځوابونه دې ورکړل، داسې خوند یې وکړ، چې زموږ ټولو انډیوالانو خوښ کړل. همدې خبرو کې وو چې ما ورته وویل دلته د مرغانو ډېر ښه اوازونه نه دي؟ او بل دا ساحه دومره ښکلې شوې چې بېخي سپرې فکر کوي په اروپا کې ناست وي، مخکې چې زه راغلی وم دا ساحه دومره ښکلې نه وه، ده وویل: ((دلته ډېر کار وشو رښتیا هم پخوا داسې نه وه، دلته طاوسان هم وو او کیکرې هم، خو هغه ما یوړل، ډېرې زیاتې چغې به یې وهلې، دا ټوله فضا به یې نا ارامه کړې وه...)) همدې خبرو کې وو چې جمهور رییس له کوره رابهر شو، یو شل متره لرې یې پرما غږ وکړ: ((یون صیب مولا دې راوله!)) زه د احترام په خاطر یو څو متره مخې ته ورغلم، غږ یې وکړ: ((اوه عجیبه کندهاری غاړه دې پیدا کړې)) ما ویل دا شپږزي صیب راته راکړې، ده وویل ((عجیبه ښکلې ده، شپږزی دا غاړې ډېرې خوښوي.)) ټینگ روغېر یې راسره وکړ، امنیتي کس ته یې غږ کړ: ((هلې ژر شی د یون صیب څوکی زما څنگ ته



(محمد اسمعیل یون)

(ولسمشر حامد کرزی)

کېږدی، چې دا مخامخ ونې هم وگوري او مجلس هم سره وکړو.)) خدمه وو ته یې وویل هلې ژر شی راوړئ شیان، هغوی وویل هر څه تیار دي صیب، جمهور رییس ماته وویل څه شی خورې؟ ما ویل هر څه دلته شته په خپله خوښه یې خورم، خدمه وو په غوړیو کې پخ کړې هگی هم

راوړې، زموږ په گیلاسونو کې یې جای واچوه او رییس صیب زما د کورني ژوند او د کور د غړو تر پوښتنې وروسته پر خبرو پیل وکړ، جای مو هم څښه او خبرې مو هم کولې، ما تر هر څه دمخه د خپل یادښت پاڼه راواخیسته پر زنگانه مې کېښوده.

لومړی ما ورته وویل چې د تېرو ټاکنو نتیجه باید بیا تکرار نه شي، چې یو څوک دې هېڅ رایې رانه وړي، خو بیا دې هم په حکومت کې تر ټولو زیات مطرح وي. بله خبره مې دا وکړه، اوس چې د ټاکنیزو مبارزو لپاره کوم دفترونه جوړ شوي او کوم کسان یې مشري کوي، دا بیا پر تنظیمونو وېشل شوي، پر دوی ټول خلک نه راټولېږي او نه دوی د دې وړتیا لري چې ټول خلک پر ځان راټول کړي او یا د ټاکنو منجمنت وکړي. ښه لاره دا ده چې د دوی پر وړاندې متبادل دفترونه جوړ شي، کوم کسان چې دوی یې نه شي جذبولای، همدا متبادل دفترونه به یې راجذب کړي چې څوک خوابدي او بهر پاتې نه شي. دا حل ټاکنې تر هغو تېرو یو څه مشکلي دي. ختیزو ولایتونو کې ټاکنیزو دفترونو ته هم باید زیاته پاملرنه وشي، هلته اختلافات ډېر دي، خپلمنځي اختلافات، البته ستاسو د ټاکنې او تائید په برخه کې ډېر اختلافات نه شته، خو له داسې میتود څخه باید کار واخیستل شي چې ستاسو د دوو پلویانو تر منځ د اختلافاتو له امله ستاسو رایو ته زیان پېښ نه شي، داسې نه شي چې یو په غېږ کې ونیول شي او بل خوابدي شي. ستاسو د نورو موثلفینو ناقانونه او لوړو غوښتنو ته هم باید ډېره توجه وشي، چا سره داسې ژمنې ونه شي چې د نورو خواوو د خفگان سبب شي او یا هم په راتلونکي کې د هغو د پوره کولو امکان نه وي، د بریالیتوب په حالت کې هم باید د غوښتنو او واقعیتونو تر منځ تعادل رامنځته شي. له ډاکتر انوالحق احدي، ډاکتر اشرف غني، میرویس یاسیني او ځینو نورو کانديدانو سره باید خبرې اترې وشي، که له خپلې کانديدې تېر شي ښه به وي. کله چې د جمهور رییس د خبرو وار راغی، نو هغه دا حل د تېر په انډول څه زیاتې اندېښنې لرلې، هغه وویل: ((خو

ورځې مخکې ماته استاد رباني راغی، راته یې وویل چې زه همکاري ته تيار یم، ما استاد ته وویل چې دې خلکو (هدف یې نظار شورا وه) تاسو سره چندان بڼه نه دي کړي، نو تا ولې د دوی لمن نیولې، استاد رباني وویل، اصلي خبره دا ده چې په دې نظام (ریاستي نظام) کې موږ خپل حضور نه شو لیدلی، سیستم باید بدل شي، د استاد رباني هدف دا و چې سیستم باید نامتمرکز شي، د ولسوالیو شوراگانو او ولایتي شوراگانو ته باید زیات واک ورکړل شي او په نهایت کې نظام باید پارلماني بڼه خپله کړي.)) دامهال ما ولسمشر ته وویل: «استاد رباني تاسو سره له صداقت څخه کار نه اخلې، د هغه ټول عمر په دې چل و فریب کې تېر شوی، هغه تا سره همکاري نه کوي او که کوي یې هم، نو د ډېر غټ امتیاز په مقابل کې به وي، د دې پرځای چې موږ بیا جمعیت سره خبرې وکړو، بڼه به وي چې پر خپلو طبیعي متحدینو کار وکړو.» کرزي صیب وویل: ((دا خلک ټول بهرنیانو سره اړیکي لري، داسې خو به نه وي چې هغوی ورته دا خبرې غوږ کې ایښي وي، زما تشویش په دې کې دی. پاتې شوه د احدي صیب خبره هغه کېدی شي، تر پایه ونه درېږي، ډاکتر اشرف غني تر پایه ودرېږي، هغه ټاکنې نه شي گټلای، خو رایې کمولی شي، خارجیانو ودرولی چې زما رایې راخراپې کړي، هغه د دې کار لپاره مناسب هم نه دی، اوسپله هم نه لري، مریض هم دی، که انتخابات بایلي، څادر به پر اوږه کړي او ځي به دې وطن نه، چندان بندو واز نه دی، چې په دې وطن کې پاتې شي یا پاتې نه شي، پاتې شو یاسیني، هغه یو بزنس مین دی، کوم غټ ملي شعور نه لري، انتخابات خو نه شي گټلای او چې بایلوي یې هم، تاوان نه کوي، چا چې ودرولی، هغوی به ورته تاوان ورکوي، که ناکام شو خو بیا به هم تجارت وي، بزنس به وي، دا قرارداد واخله، هغه واخله، شهرت ته به ورسېږي، دوه درې قراردادونه یې چې واخیستل، خپل مصارف باسي، هغه د نور شي په کیسه کې هم نه دی. دا نور کاندیدان هم داسې

درواخله، یوازې بشر دوست څه رایې گټلای شي...)) ما ورته وویل: «اصلي سیال خو معلوم دی، که تاسې پر دې بریالي شئ چې په حکومت کې د ډاکتر عبدالله عبدالله د پلویانو د لاسوهنې مخه ونیسی، نو د ده د کامیابېدو چانس ډېر را کمېږي. حقیقت خو دا دی چې یو شمېر خلک تاسو څخه هم خواږدي دي، خو کله چې عبدالله وگوري چې ستاسو په مقابل کې ولاړ دی، خلک فکر کوي چې تر هغه بیا هم تاسو ښه یاستی، نو دا کار تاته گټه رسوي، په واقعیت کې د (عبدالله) د ډلې تېره ماضي د دې سبب کېږي چې خلک تاسو ته متمایل شي.

خلک فکر کوي چې د عبدالله د ډلې په بریالیتوب سره افغانستان یوځل بیا گډوډی ته ځي، نو تر گډوډی خو دا اوسنی حالت هم ښه دی.» ولسمشر هم زما له خبرو سره موافق و، ما ورته وویل: «که داخل دې ټاکنې وگټلې، نو هیله لرم چې پخواني مصلحتونه بیا تکرار نه شي.» ده وویل: «هغه تېره دوره د (سردسازۍ) مرحله وه او دا بله د (کار یا بازسازی) ده.» ما ویل کاشکې همداسې وشي.

پر یو لړ نورو مسایلو مو هم خبرې وکړې، د ژوندون ټلوېزیون د جوړولو په باب هم خبرې وشوې. ولسمشر راته وویل، زه به ځینو تجارانو سره خبرې وکړم چې مرسته درسره وکړي او ټلوېزیون دې در جوړ شي. یو یو نیم ساعت به سره ناست وو، خو کله چې به د چای د تازه کولو لپار خدمې راغلې، نو ولسمشر به خبرې غلې کولې او خبره به یې پر بلې واړوله.

تر اوږده بحث وروسته مې ورڅخه خدای پاماني واخیسته او د خپل کور پر لوري را رهي شوم.

د نوي پارلمان د جوړېدو خطر ونه او له جمهور رييس سره کتنه

دا يادښت مې د (۱۳۸۹ل) کال د (۹) مياشتې پر (۴) مه نېټه ليکلی دی.

د افغانستان د ولسي جرگې لپاره د (۱۳۸۹ل) کال ټاکنې پر داسې مهال تر سره شوې چې د هېواد په يو زيات شمېر ولايتونو کې گڼې امنيتي ستونزې وې، په دې ډول شرايطو کې د خلکو د پراخ گډون امکان ډېر کم و. د انتخاباتو د مستقل کميسيون پر مشرتابه هم ډېر شکونه وو، چې قومي او سيمه ييز تمايلات لري، د کورنيو سياسي ډلو او د بهرنيو لاسونو د مداخلې پراخ امکانات او احتمالات وو، نو په دې وجه يو زيات شمېر ملتپال شنونکي په دې نظر وو، چې په داسې شرايطو کې عادلانه انتخابات ناشوني دي او د نا عادلانه انتخاباتو تر سره کول به هېواد له لوی بحران سره مخامخ کړي.

کله چې د انتخاباتو کميسيون غړي او مشرتابه هڅت ټاکل کېدل، نو ما ډېره هڅه وکړه چې جمهور رييس وگورم او خپل نظر ورته څرگند کړم، خو زمينه برابره نه شوه، بيا مې له بېلابېلو لارو پيغام ورولېږه چې د انتخاباتو د مستقل کميسيون غړي او رييس بايد په بشپړ ډول بې طرفه او مسلکي اشخاص وي، خصوصاً د هغو تنظيمونو غړي نه وي چې د قدرت مدعيان دي، قومي او سمي تمايلات لري. دا مهال يوازې د اسلامي جمعيت تنظيم، له کرزي سره د جمهوري رياست پر لومړۍ څوکۍ په رقابت کې و، زما ډېر تشویش همدې ډلې ته و، خو لکه څنگه چې زما اندېښنه، اټکل او وېره وه، کرزي صيب همغسې وکړل. د جهادي رهبرانو يوه غونډه يې راوغوښته، د اسلامي جمعيت مشرانو: رباني، فهميم، قانوني، عبدالله او نورو

لا وار دمخه مشوره کړې وه، چې د خپلې ډلې غړي ته به د مشرتابه لپاره زمينه برابروي، کرزي صيب چې د جمهوري رياست د څوکۍ له نيولو بېغمه شوی و، پارلماني ټاکنې يې د خپل مقام لپاره لومړی او اساسي خطر نه گانه، اسلامي جمعيت ته يې لا هم نور امتياز ورکاوه، چې لا ورڅخه خوشاله (!) شي. د جهادي مشرانو په غونډه کې فهميد (حضرت مجددي او استاد سياف) په خوله د (فضل احمد معنوي) د ريس کېدو وړانديز وکړ. ډاکتر رنگين دادفر سپنتا (د ملي امنيت مشاور) وار دمخه د معنوي د تقرر لپاره کمپاين پيل کړی و، کرزي ته هم د دې ډلو ټپلو د خوشالی لپاره تر دې بله غوره موقع نه وه، نو ژر تر ژره يې دا وړانديز منظور کړ او په دې ډول يوه ملي پروسه د تنظيمي افرادو لاس ته وغورځېده.

د معنوي تر ټاکنې وروسته مې بيا هم د داودزي، انجنير ابراهيم، سرمحقق زلمي هېوادميل او نورو له لارې هڅه وکړه چې له کرزي صيب سره وگورم او د پاتې خطرونو د مخنيوي لپاره ورسره خبرې وکړم، خو بيا هم چا وخت رانه کړ، بيا مې يو لنډ پيغام وروولېږه، ورته ومې ليکل: ((هغه ماين چې دې اوس د انتخاباتو د پروسې په مخ کې خښ کړ، د انتخاباتو پر ورځ به انفجار وکړي)). د انتخاباتو د تر سره کېدو تر وخت پورې مې بيا هم هلې ځلې وکړې، چې که چېرې د ملاقات وروستی چانس برابر شي، بيا هم چانس برابر نه شو، يوازې څلور ورځې ټاکنو ته پاتې وې چې بيا مې يو څو گوتې ليک وروولېږه: په ليک کې مې وليکل: ((د انتخاباتو د مستقل کميسيون د مشرتابه په ټاکنه کې اشتباه شوې، دا ډله اوس غواړي انتخابات د خپلو مقصدونو په پام کې نيولو سره تر سره کړي، يوه توطيه يې په پام کې ده چې جبران يې بيا ډېر سخت برېښي، دوی لومړی غواړي په يو زيات شمېر پښتون مېشتو سيمو کې د ناامنيو په پلمه د رايې اچونې مرکزونه کم کړي، دا خطر په هغو ولايتونو کې ډېر زيات دی چې پښتانه او نور قومونه په کې څنگ په څنگ اوسېږي او بيا د پښتنو کانديدانو رايې د نا امنۍ او قلب په نامه بندي کړي، نو اوس يې لنډه حل لاره دا ده چې

په ټول افغانستان کې دې ټاکنې پر يوه ورځ نه تر سره کېږي. ټاکنې دې ولایت په ولایت وشي او يا دې درې څلورو ولايتونو کې پر يو وخت وشي، که ولایت په ولایت وشي، نو حکومت کولای شي د زیاتو پولیسو او امنیتي ځواکونو په استخدام سره د هماغه ولایت په ناامنه سیمو کې امنیت ټینګ کړي او خلک په ټاکنو کې گډون وکړي، د انتخاباتو کمیسیون ته باید د ناامنیو پلمه په لاس ور نه کړای شي، چې یا هلته مرکزونه جوړ نه کړي او یا بیا وروسته د ناامنی او درغلی په نامه د چا رایې باطلې کړي.)) جمهور ریس ته زما دا لیک رسېدلی و، لوستی یې و، نظر یې خوښ شوی و، خو ځواب یې راولېږه، چې: ((دا ښه نظر دی، خو اوس ډېر ناوخته دی، ما د انتخاباتو له کمیسیون څخه خدای پاماني اخیستې، بیا یې نه شم لیدلی.)) په دې ډول زما ټولې اندېښنې همداسې د اندېښنو په توګه پاتې شوې.

کله چې ټاکنې تر سره شوې، هغه حالات پېښ شول چې ما یې اټکل کړی و، خو ولسمشر هېڅ وخت را نه کړ، نن او سبا یې کوله، دوه ځله یې د ملاقاتونو په جدول کې نوم هم راته ولیکه، خو بیا مې هم ونه شو کتلی او دواړه ځله مې په بېلابېلو علتونو ملاقاتونه کنسل شول، زما زړه و که د نتیجو تر اعلان دمخه راته وخت راکړي چې د نتیجو د اعلان مخه ونیسو، د انتخاباتو د کمیسیون په اړه مې ځینې اسناد هم راټول کړل، یوه لیکنه مې هم وکړه، په (۹) ټکو کې مې د انتخاباتو د نتیجو د قبلېدو په حالت کې د نوي پارلمان د جوړېدو خطرونه جمهور ریس ته ولیکل: دا خطرونه په دې ډول وو:))

- ۱- د ملي مصطلحاتو او ملي ارزښتونو له منځه وړل.
- ۲- د کرنسي يا ملي پيسو بدلول، د کوچيانو د څوکیو د له منځه وړلو لپاره هڅه.
- ۳- د پخوانیو اتلانو د لقبونو اخیستل او پرځای یې د نویو تصني اتلانو جوړول.

- ۴- د ولایتي شوراگانو د واک زیاتول.
- ۵- د والیانو او ولسوالانو انتخابي کول.
- ۶- په لومړي گام کې د پارلماني، په دویم کې د فدرالي او په درېیم گام کې د افغانستان د تجزیې لپاره هڅه.
- ۷- پر قومي او تنظیمي معیارونو د خپلې خوښې وزیرانو ته رایه ورکول او د کاري وزیرانو ناکامول.
- ۸- د لویې جرگې رابلل، د جمهور رییس گوښه کول او بیا احتمالاً محاکمه کول.
- ۹- د لومړي معاون تر سرپرستی لاندې د انتخاباتو تر سره کول، په بشپړ ډول د ټول نظام راخپلول او یا د نظام د بڼې چورلټ بدلول.

دا نظریات هم ور ورسېدل، خو بیا هم د ملاقات زمینه برابره نه شوه، یوه مفصله لیکنه مې وکړه، چې د انتخاباتو د کمیسیون د درغلیو په اړه وه، د نتیجو تر اعلان یوه ورځ دمخه د ملاقات زمینه برابره شوه، خو بیا دا ملاقات د (۱۳۸۹ ل) کال د قوس پر (۳) مه د چهار شنبې ورځ (۱۱) نیمو بجو ته معطل شو، پر همدې ورځ او پر همدې وخت د ټاکنو نتیجې اعلان شوې، یوولس نیمې بجې وې چې د جمهور رییس دفتر ته پورته شوم، لږه شېبه انتظار خونه کې کېناستم، د تشریفاتو رییس ښاغلي (حامد اکرم) تشریف راوړ او راته یې وویل: ((یون صیب ملاقات دې سباته پاتې شو، رییس صیب وویل: سبا دوه بجې گورو.)) همدې سره له دفتره راووتم او د خپل دفتر پر لوري لاړم.

د قوس (۴) د پنجشنبې ورځ دوه بجې بیا د جمهور رییس دفتر ته پورته شوم، هغه د جرگو په حال کې له یو شمېر قومي مشرانو سره پر جرگه بوخت و، پوره یو ساعت مې انتظار وکړ، کله چې جمهور رییس خپل دفتر ته راغی، نو څو دقیقې وروسته یې وغوښتل، تر گرم روغې وروسته یې راته وویل چې: ((اوس نو وایه!)) ما وویل: ((ما مخکې هم درته درې څلور ځله

خپل تشويش په ډاگه کړی و، اوس يې بيا درته واييم چې اوسنی پارلماني ټاکنې عادلانه نه دي او که پر دې بنسټ کوم پارلمان رامنځته شي هغه به هم عادلانه نه وي، ملت او دولت به له سخت بحران سره مخامخ کړي، لکه څنگه چې مې دمخه درته ليکلي وو، دوی به افغانستان کې سخت قومي بحران راوټوکوي، د خپلې طبعې وزيرانو ته به رايه ورکوي، کاري وزيران به ناکاموي، په لايحو او قوانينو کې به د خپل ځان په گټه بدلون راولي، محلي کورواکي به رامنځته کوي، ملي هويت به تخریبوي، هېواد به د انارشيزم او بيا د تجزيې خواته بيايي، دوی په اوسني ترکیب او د ځينو بهرنیو کړيو په مرسته کولای شي په اسانۍ سره په پارلمان کې دوه نلته پوره کړي، په دې ترتيب دوی لويه جرگه رابللای شي، هم جمهور ريس په يوه عادي خبره محاکمې ته کښولای شي او هم په اساسي قانون کې تغير راوړلای شي، که جمهور ريس له کاره گوښه کړي، که همدا قانون هم وي، نو د لومړي معاون تر مشرۍ لاندې به ټاکنې کېږي، په داسې حال کې چې پارلمان هم د دوی په لاس کې وي او حکومت هم او په اکثریت پښتون مېشتو سيمو کې هم جگړه روانه وي، نو په دې حالت کې که انتخابات وشي، نو اتومات يې دوی گټي، ميډيا هم ټوله دوی سره ده، خپله ملامتي د بل چا پر سلامتۍ توجه کولای شي، د گاونډيو هېوادونو او ځينو نړيوالو نيتونه هم درته معلوم دي، نو په دې ډول به افغانستان له داسې يو لوی بحران سره مخامخ شي چې بيا يې راټولول ناشوني وي.

ما مخکې هم درته ويلي چې د انتخاباتو کميسيون په راس کې د داسې يو شخص ټاکل چې خپله د قدرت د يو مدعي تنظيم غړی وي دا خپله د انتخاباتو د پروسې مشروعيت او استقلاليت ختموي، لکه څنگه چې ما اټکل کړی و؛ هغه ماین اوس وچاودېده، خو اوس زما وړانديز دادی چې په هر ترتيب وي، کورنی او بهرنی کړی بايد پر دې حقانيت قانع شي، چې دا انتخابات نه وو، هسې انتصابات و، نو بايد له سره دې ټاکنې وشي،

خو تر هغه دمخه خو شیان په کار دي چې باید تر سره شي، د ټاکنو کمیسیون دې په بشپړ ډول ناپېیلی وي، هېڅ داسې اشخاص چې تنظیمي او قومي تمایلات لري، باید په کمیسیون کې ځای نه شي، په تېره د قدرت د مدعیانو پلویان، بله مسئله دا ده چې ټاکنې باید ولایت په ولایت تر سره شي او نتیجه دې هم ځای پر ځای پر هماغه ځای اعلان شي. د یوه کانديد د مشروعو رایو برخلیک دې په کابل کې د یوه کمپیوټر کار په لاس نه ورکول کېږي، مور له (۱۰-۱۵) زرو عسکرو ته ضرورت لرو چې د یوه ولایت د ټاکنو امنیت خوندي کړي، د ناامنی او تقلب په نامه باید هېڅ سیمه او خلک له حقوقو محروم نه شي.)) د ټاکنو په اړه ما خپل نور گڼ دلایل هم وویل، دا مې هم وویل چې: ((فضل احمد معنوي د جمهوري ریاست په تېرو ټاکنو کې د ټاکنو په کمیسیون کې د ډاکتر عبدالله په پلوی ډنډې وهله، دا چې پر لومړۍ ورځ له کوم قانوني مجوز او صلاحیت پرته (۱۳) لکه رایې باطلې شوې دا د هغې خبرې تصدیق و چې ډاکتر عبدالله او (گالبریت) یې غوښتنه کوله او پر هماغه وخت یې هم همدومره رایې د همدې سیمو باطلې گڼلې وې. له دې بحران څخه د دوی هدف دا دی چې یو خو د جمهوري ریاست تېرې ټاکنې تر پوښتنې لاندې راولي او بل د راتلونکي جمهوري ریاست د ټاکنو لپاره هم داسې یوه پلمه برابره کړي، چې په دې سیمو کې یا هېڅ ټاکنې ونه کړي او یا یې هم پر همدې تېر برخلیک اخته کړي.)) په دې ترڅ کې مې د انتخاباتو د کمیسیون د درغلیو په اړه هغه لیکنه هم ورکړه چې د ځینو اسنادو او شواهدو پر بنسټ لیکل شوې وه.

دا لیکنه دا وه:

((۱- استعمال شوې رایې هغومره نه دي چې دوی ویلي دي.

۲- د هر ولایت مجموعي استعمال شوې رایې، په هغو کې باطله، قرنطین شوې او پاکه رایې له یو بل څخه نه ده تفکیک شوې، د

پاکې رایې مجموعې شمېر هم نه دی معلوم او د باطلو مجموعې شمېر هم.

۳- که له سره په هر ولایت کې د ټولې استعمالو شویو رایو شمېر قید شوی وای، کېدی شي د درغلیو مخه تر یوه حده په دې نیول شوې وای، چې د انتخاباتو کمېسیون به د خپلې خوښې کاندید ته په اسانۍ سره رایه نه وای زیاته کړې، دا کار به ورته ډېر مشکل و، خو اوس ورته لاره خلاصه ده.

۴- د انتخاباتو د کمیسیون د لومړۍ او وروستۍ ورځې ارقامو تر منځ یو میلیون رایو تفاوت او د کابل شمېرنه کې د لسگونو زرو رایو تفاوت ښکاري.

۵- دېټابېس له تخنیکي پلوه نیمگړی دی، د دېټابېس دویم سرور د جمهوري ریاست د رایو مرکزونو او رایو محلونو په حساب برابر شوی، خو اوس چې په پارلماني ټاکنو کې په رایو محلونو کې یو څه تغیر راغلی، د دېټابېس لومړی سرور ټول محلونه نه جذبوي، خو دویم همغه محلونه جذبوي چې په دېټابېس کې قونسل (ځایگی) یا خونه لري.

۶- یوازې د څو لومړنیو ورځو په بهیر کې د (T.B) فورمو سکېن شوې بڼه په انټرنېټ وښودل شوه، چې هغه هم په ډېر تکلیف ډاونلوډ کېدله او په ټول افغانستان کې د (فیفا) په شمول چا د دې امکان نه درلود چې د (T.B) فورمو دا بڼه ځان ته پرنټ (چاپ) کړي او بیا یې له اعلان شویو رایو سره پرتله کړي. ان خپله د انتخاباتو او

شکایاتو د کمیسیون مسولین هم د دې وس نه لري چې له خپل دفتره بهر د (T.B) فورمو اصلي بڼه له اعلان شویو رایو سره پرتله کړي.

۷. د انتخاباتو کمیسیون په تېره بیا په مرکزي دفتر کې په سلو کې (۷۵) سلنه کارکوونکي د تنظیمي او قومي ملاحظاتو پر بنسټ غوره شوي، چې دا برخه یې اکثره د نظار شورا او جمعیت فکري خط تعقیبوي، چې اوس یې ډاکتر عبدالله عبدالله په یوه نوې بڼه استازي کوي.

۸. د انتخاباتو کمیسیون مشر د انتخاباتو د قانون د محتویاتو خلاف په اکثره مهمو پوستونو کې خپل خپلوان، خپل تنظیمیان او د خپلې سیمې خلک مقرر کړي چې دلته یې یو څو تنه د بېلگې په توګه یادوو:

- د IT سرپرست رییس، شفیق احمد له کاپیسا ولایت څخه.
- محمد سمیع، د ډیټاسنټر کوارډیناتور یا مسول له پنجشېر څخه.
- ډاکتر کامران، د ډیټابېس ډیولفر، چې د شفیق احمد خپلوان او له کاپیسا ولایت څخه دی.

د یادونې وړ ده چې دا درېواړه موقتي کارمندان دي، په داسې حال کې چې دا حساس پوستونه د اداري اصلاحاتو د کمیسیون له خوا مقررېږي، خو ښاغلي فضل احمد معنوي دا له دې پروسیجر پرته په خپل زور مقرر کړي دي.

- د معنوي حقوقي مشاور، سریر برمک له پنجشېر څخه.
- امنیتي مشاور، له پنجشېر څخه.

- بشير فاروق يو بل چارواکی، له پنجشېر څخه
- امنيتي ياور، مبین خیرخواه، له پنجشېر څخه
- حفیظ هاشمي، د دفتر رییس له پنجشېر څخه.

په مجموعي ډول یوازې په ډیټا انټري کې د معنوي خپل خپلوان او د پنجشېر سیمه وال تر پنځوسو کسانو پورې رسېږي.

- ډاکټر مهدي چې له پنجشېر څخه دی، تېر ځل یې له کابل څخه ځان کاندید کړی و او د معنوي د عمه زوی دی، دا ځل یې د معنوي په ملاتړ له بغلان ولایت څخه ځان کاندید کړ، د ډاکټر مهدي یو ورور (امان الله تجلي) د شکایتونو د اورېدو کمیسیون د تحقیق د رییس په توګه مقرر شو، چې د ډاکټر مهدي پر درغلیو پرده وغورځوي.

۹- لومړني نتایج د ورځې تر ماښامه تکمیل شول، ځینې کاندیدان چې په دې لېست کې شامل وو، په انتخاباتو کې د ځینو مامورینو له خوا ورته خبر راغی چې سبا لېست اعلانېږي، خو لېست کې د شپې یوولس بجې تغیر راوړل شو او اعلان شوي لېست سبا بله بڼه غوره کړې وه.

۱۰- حفیظ منصور د معنوي سیمه وال او د یوه تنظیم خلک دي، پرېمانه اسناد موجود دي چې هغه دومره رایې نه درلودلې، خو معنوي د ((مارشال)) فهیم او نظار شورا د نورو مشرانو په مخکني تفاهم او غوښتنه هغه په وچ زور په بریالیو کاندیدانو کې راوړ.

۱۱- د سیدحسین انوري په اړه د لوی څارنوال رسمي غوښتنلیک د

معنوي له خوا رد شو، لوی څارنوال غوښتي وو چې انوري ناقانونه وسلې لري، تر هغه چې دا وسلې تسليم نه کړي، په ټاکنو کې د ګډون حق نه لري، خو معنوي د هغه ملاتړ له امله چې انوري له ډاکټر عبدالله څخه په تېرو ټاکنو کې کړی و، انوري له لېسته حذف نه کړ او هم یې په ټاکنو کې هغه سره ډېره مرسته وکړه.

۱۲- په ګڼ شمېر ولایتونو کې د اکثریت پښتنو پر وړاندې رهبري شوي حرکتونه تر سره شوي، د هغو رایه په قصدي ډول له محاسبې وټې، د پښتنو ترڅنګ د ازبکو، ترکمنو، بلوڅو او ځینو نورو قومونو لږکیو پر وړاندې هم له تعصب څخه کار اخیستل شوی. یوه انتخاباتي حقوقي پروسه پر یوه منظم سیاسي جریان بدله شوې ده.

۱۳- لکه څنګه چې د انتخاباتو کمیسیون د سیاسي او تنظیمي اشخاصو په منګولو کې پرېوت، دغسې د شکایتونو کمیسیون هم له سیاسي غرضونو او مرضونو خوندي پاتې نه شو. بناغلی احمدضیا رفعت د دې کمیسیون د غړي او ویاند په توګه خپل سیاسي غرض او مرض پټ نه شو کړای، رفعت مخکې تر دې د (ملي متحدې شورا) په اصطلاح نوبتي رییس و. دا شورا د حفیظ منصور، ډاکټر مهدي او ځینو نورو له خوا جوړه شوې ده، احمدضیا رفعت د معنوي ترڅنګ د دې کسانو په ناقانونه کامیابۍ کې لوی لاس درلود. رفعت په هرات او د افغانستان په نورو سیمو کې د تقلب په نامه په لوی لاس او د تبعیض له مخې یو شمېر بریالي کاندیدان ناکام او د یو شمېر نورو ملتپالو د بریالیتوب مخه ونیوله.

۱۴- د انتخاباتو ټوله پروسه په تېره بیا د انتخاباتو تر ورځې وروسته چې د انتخاباتو د برخلیک ټاکنې واک له ولس څخه د انتخاباتي

کمیسیونونو لاس ته ورغی، د دوو میاشتو په بهیر کې پرېمانه درغلي وشوه، د یوه کانديد بريالي کېدل تر (۴) لکو ډالرو پورې ورسېدل، په شهزاده سراي او دوبي کې معاملي شوي، په شهزاده سراي کې (خدمات پولي عقاب تابان) کې چې د پنجشېريانو یوه صرافي ده، له لسگونو کانديدانو سره پټې معاملي وشوې.)) جمهور ريس د توضیحاتو د غوښتنې ترڅنگ ژر ژر دا مقاله هم له نظره تېره کړه: بیا یې وویل: ((تشویش مه کوه که زما د جمهوري ریاست د څوکی په قیمت هم دا ټاکنې تمامې شي منم یې نه، پرېمانه او قوي درغلي په کې شوې ده، ما فکر نه کاوه چې معنوي دې داسې کار وکړي، ما باندي د خپلو له خوا خرابه شوه، (سیاف ته یې اشاره وه) دوی ما باندي دی ومانه، تر اوسه څو ځله فهمیم او خلیلي راغلي چې همدا نتیجې سمې دي، خو ورته ویلي مې دي چې پرېږده څارنوالي تحقیقات بشپړ کړي او بیا محکمه خپل نظر څرگند کړي، قاضي القضاات صیب مې راغوښتی و هغه هم راسره هم نظره دی، چې دا انتخابات صحیح نه دي، زه په دې پوهېږم چې دا ټاکنې افغانستان ته خطرناکې دي، افغانستان د تجزیې خواته بیایي، دې کې د خارجیانو لاس دی، خو که زه راساً دا باطلې کړم، نو دوی به فوراً ووايي چې د جمهوري ریاست هغه یې هم باطلې دي، نو زه به وایم چې شه همنه یې هم درباطلې کړه، زه به ووايم چې زموږ دواړه انتخابات د مشروعیت تر پوښتنې لاندې دي، دنیا پرې ډېرې تبصرې کړې دي، تر پوښتنې لاندې راغلي دي، نو بالا دواړه یې نامشروع دي. د یوه کال لپاره به یو موقت حکومت جوړ کړو، زه به یې په راس کې یم دنیا ته به ووايم چې زه اینده ټاکنو کې ځان نه کانديدوم، په دې شرط چې د یوه کال په اوږدو کې دنیا سره دا ومني چې په ټول افغانستان کې سوله ټینګه شي، که حکمتیار او ملا

عمر يې هم راسره ومني، امن ټينگ شي او هغوی هم ځانونه کانديد کړي، نو بيا دې دوی ټينگ شي چې کله اکثریت پښتون مېشتو سيمو کې امن راشي، نو هر څوک چې د دوی پر وړاندې (مقصد يې شمالتلواله و) ودرېږي، اوتومات ترې انتخابات گټي. زه حاضر يم چې له خپلې څوکۍ تېر شم.

ما وويل: ((رييس صيب ټول حکومت دې خلکو سره دی که دوی په حکومت کې حاکم پاتې شي او بيا د دوی د حاکمیت په شتوالي کې ټاکنې وشي، نو دوی له دې حاکمیت څخه ناوړه گټه اخلي او انتخابات پر خپل محور څرخوي.)) ده وويل: ((نه بابا پلار يې را څخه گټه نه شي اخيستلای، بله خبره دا کوم وه یونه! چې کله دوی پر دې پوه شي چې زه رښتيا هم د جمهوري رياست له څوکۍ تېرېږم نو راځي او پښو کې مې راته رغړي، دا شان و شوکت، دا پیسې او دا امتيازات دوی کله پرېږدي، دوی پوهېږي چې دا ټول يې زما له برکته او زما په وجود کې تر لاسه کړي، اويا فيصده په حکومت کې دوی دي، دوی خو اوس دا چينغې وهي، خو کله چې زما د تلو په واقعي خطر پوه سي بيا بېرته زما ترڅنگ ودرېږي او زاري به هم راته کوي.)) په همدې خبرو کې وو چې د جمهور رييس وياند (وحيد عمر) رانوت او د انتخاباتو په اړه يې د جمهوري رياست اعلاميه جمهور رييس ته راوړه، هغه زما په مخ کې قرائت کړه، ماته يې وويل څنگه ده؟ ما وويل: ((رييس صيب سسته ده بايد د مشروعیت نشتوالي ته واضح اشاره شوې وای)) خو وحيد عمر وويل: ((فکر کوم صحيح به وي، هرې خواته يې چې اړوې تعبير ورڅخه کولای شي.)) بيا جمهور رييس وويل: ((سمه ده ما خو يې مشروعیت نه دی تائيد کړی، هېوادم ل صيب سره مشوره وکړه او تر هغه وروسته يې مطبوعاتو ته ورکړه.)) اعلاميه په دې ډول وه: ((د پارلماني انتخاباتو د پایلو په باب د جمهوري رياست اعلاميه: د انتخاباتو د خپلواک کميسيون، د دغه

کمیسیون او د انتخاباتي شکایتونو د کمیسیون له خوا د بهیر له بشپړېدو وروسته د ولسي جرگې د انتخاباتو وروستی نتیجې د لیندۍ د میاشتي په درېیمه نېټه اعلان کړې. د افغانستان د اسلامي جمهوریت جمهور رئیس په داسې حال کې چې په دې مهم ملي بهیر کې د خلکو د گډون قدرداني کوي له معترضو کاندیدانو او د هغوی له پلویانو څخه غوښتنه کوي چې له تاوتریخوالي او د بې نظمۍ له رامنځته کولو څخه دې ډډه وکړي او خپل شکایتونه دې عدلي او قضایي مراجعو ته وړاندې کړي چې دغه شکایتونه د هېواد د نافذو قوانینو په رڼا کې د عدلي او قضایي ارگانونو له خوا وڅېړل شي. د افغانستان اسلامي جمهوریت جمهور رئیس ځان د اساسي قانون د مفادو په عملي کولو مکلف بولي او له هغه سره سم به عمل وکړي.)) وچید عمر له دفتره ووت او موږ بیا خپل مجلس ته دوام ورکړ. ما ورته وویل: ((رئیس صیب د دې تلوالې لپاره ته داسې یې لکه ولي نعمت، خو بیا هم دوی له تا خوشاله نه شول، د دوی هوسونه لایتناهي دي، حد او برید نه لري، کاشکې دوی ویلای چې تر دغه ځای موږ امتیاز غواړو او بیا نور څه نه غواړو، خو د دوی هوسونه ناکنټروله دي، اکثره پښتانه له تاسو گيله کوي او وايي چې رایې موږ ورکوو، خو څوکي بیا دوی ته ورکوي، خو بیا هم دوی په تاپسې هغه سپکې وايي چې د ویلو نه دي. یو زیات شمېر پښتانه وايي کله چې دوی پر موږ گوزار کوي لاره یې خلاصه ده، خو چې موږ پرې گوزار کوو، نو په مخکې مو جمهور رئیس دی او نه مو پرېږدي، نو ښه به دا وي چې تاسو له دې حایل حالت څخه لرې شئ، که بیا موږ د دوی سابه په مالګه نه کړل بیا چې هر څه وايې.)) ده وویل: ((بالکل منم یې همداسې ده ما پر دوی لاس نیولی، خو ښه خبره دا ده چې په هېواد کې امن راشي، کله چې امن راغی بیا هېڅوک هم اضافي غوښتنې نه شي کولای.))

د جمهور رئیس او زما ملاقات نږدې دوه ساعته دوام وکړ، په دې ترڅ

کې مې ورته یو ځل بیا د درباري غوره مالانو او تنظیمي مشرانو یادونه وکړه چې د دوی مشورې نه یوازې متمرې نه دي، بلکې په ځینو برخو کې مضرې هم دي، درباري غوره مالان کوم خاص اصلاحي نظر نه لري، خپل وخت تېروي او دا تنظیمي مشران که د نظر او تدبیر خاوندان وای دوی به په خپل وخت کې ښه حکومت جوړ کړی و. ما وویل: ((یو شمېر تنظیمي مشران داسې دي چې وکالت ته هم دوی ولاړ دي، امامت ته هم، خطابت ته هم، رذالت ته هم، رشوت ته هم، خیانت ته هم او مشاوریت ته هم، هېڅ شی بل چاته نه پرېږدي.)) جمهور رییس هم دې خبرې سره سخت وخنډل، په وروستي وخت کې یې راته وویل: ((ډېر تشویش مه کوه د انتخاباتو دا نتیجې موږ ته د منلو نه دي.)) بیا یې غږ کړ: ((څنگه شو ټلویزیون دې؟)) ما ویل رییس صیب درې میاشتې نور هم وخت غواړي، کله چې ما میدیا فعاله کړه نو بیا دې خلکو سره گورم چې څه ورسره وکړم، که موږ پخوا میدیا ته توجه کړې وای، نو نن به تر دې حالت پورې نه رارسېدلو)) جمهور رییس وویل: ((پوهېږم پوهېږم اوس چې دې میدیا فعاله نه ده، دوی درڅخه دومره شکایت کوي، چې فعاله دې کړه بیا به څه حال وي؟)) همدې خبرو سره مې له جمهور رییس څخه خدای پاماني واخیسته، لومړی د خپل دفتر او بیا د خپل کور پر لوري رهي شوم.

د سولې ملي مشورتي جرگه او د تنظيم سالارانو بيا غورېدنه

له خو کلونو راهيسې جمهور ريس هڅه کوله چې له طالبانو او نورو مخالفانو سره د پخلاينې لپاره د سولې پر يوه داسې ميکانيزم کار وکړي، چې په پای کې د سولې د ټينگښت سبب شي. د همدې هدف لپاره يې (د سولې د ټينگښت کميسيون) جوړ کړ او حضرت صبغت الله مجددي يې د مشر په توگه ورته غوره کړ. دې کميسيون ورو ورو تشريفاتي او تنظيمي بڼه غوره کړه، د مالي فساد رينډې هم په کې وځغلبېدې، لنډه دا چې د سولې په برخه کې يې اساسي کار ونه کړای شو. ورپسې د سولې لپاره د يوې بلې اساسي جرگې يا اساسي ميکانيزم ضرورت احساس شو. جمهور ريس، د جمهوري رياست د دويمې دورې په سوگند غونډه کې دا يادونه وکړه چې له مخالفينو سره د پخلاينې په خاطر به يوه (لويه جرگه) جوړوي. د (لويې جرگې) د دايرولو پر وړاندې بهرنيانو، په تېره بيا امريکايانو، د حکومت حکومتي مخالفانو او همدارنگه په ولسي جرگه کې د شمالتلوالې اړوندو وکيلانو حساسيت وښود، ځينو دا استدلال کاوه چې په اساسي قانون کې د لويې جرگې د جوړېدو ضرورت، وخت، ترکيب او جوړښت په گوته شوی، د پخلاينې او سولې پروگرام لپاره د دې لويې جرگې د جوړېدو ضرورت نه شته، امريکايانو دا وېره احساسوله هسې نه چې لويه جرگه د دوی د وتلو يا شتوالي د قانونيت موضوع وڅېړي، د تلوالې پلويانو داسې فکر کاوه، هسې نه چې لويه جرگه واقعي سوله راولي، بيا خو نو دوی ډېر امتيازات له لاسه ورکوي، نو ځکه خو دوی ټولو د لويې جرگې له جوړښت او صلاحيت څخه وېره احساسوله. وروسته د هغې (لويې جرگې) چې په اساسي قانون

کې یې یادونه شوې، پرځای د (عننه یې لویې جرگې) یادونه وشوه، خو د هغې پر وړاندې بیا هم دا استدلال موجود و چې اساسي قانون لویه جرگه تعریف کړې، نور یې نو عننه یې بڼې ته اړتیا نه شته، په پای کې همغه بهیر چې د سولې لپاره پیل شوی و، لومړی (د سولې د لویې جرگې) او بیا (د سولې د ملي مشورتي جرگې) نوم راخپل کړ. د جرگې د تخنیکي چارو د تنظیم دنده د پوهنې وزیر (فاروق وردگ) ته ورکړل شوه، ډاکتر (صادق مدبر) د چارو د ادارې لوی رییس یې مرستیال و، فاروق وردگ د چارو د تنظیم او سمون په خاطر له نورو دولتي او مستقلو ادارو څخه هم په دې




تیم کې ځینې کسان وغوښتل. ما تر دې دمخه د اساسي قانون په لویه جرگه او د افغانستان-پاکستان د امن په گډه جرگه کې له فاروق وردگ سره یوځای چارې پرمخ وړې وې، نو یو ځل بیا یې له جمهور رییس څخه غوښتنه وکړه چې زه هم د جرگې د تنظیم په چارو کې داخل شم. جمهور رییس امنیت شورا دفتر ته په رسمي ډول هدایت وکړ چې زه هم هلته کار وکړم. زه به هم، کله کله د لویې جرگې کېدې ته ورتلېم او د جرگې د تنظیم په چارو کې به مې خپله وسه کوله، د جرگې تخنیکي چارې بشپړېدو ته نږدې شوې، ورو ورو پر دې خبرې کېدلې چې څوک باید د جرگې مشرتابه لپاره غوره شي؟ د جرگې د مشرتابه ترکیب به څنگه وي؟ د حضرت

مجددي، استاد سیاف، یونس قانوني او ځينو نورو نومونه یادېدل، خو کله چې جرگې ته څو ورځې پاتې شوې، نو د برهان الدین رباني د انتصاب احتمال زیات شو. د (۱۳۸۹ل) کال د (غبرگولي پر شپږمه) نېټه کله چې زه د رباني پر انتصاب خبر شوم، نو له بېلابېلو لارو مې هڅه وکړه چې جمهور رییس سره وگورم خو د ملاقات وخت رانه کړل شو، مجبور شوم یو لیک ولیکم، لیک مې د امنیت شورا مرستیال بناغلي (شیدا محمد ابدالي) او د جمهور رییس د فرهنگي چارو مشاور بناغلي (سرمحقق زلمي هېوادم) ته



(محمد اسمعیل یون)



(ولسمشر حامد کرزی)

ورکړ چې جمهور رییس ته یې ورسوي، شیدا محمد لیک لوستی و، چندان ښه پرې نه و لگېدلی، نو ځکه یې جمهور رییس ته نه و وروړی، خو هېوادم صیب لیک لوستی نه و، د غبرگولي پر هماغه اتمه نېټه یې ولسمشر ته وروړی و، ولسمشر په کور کې پر هغه مابنام لیک لوستی و، سخت په غوصه شوی و، پر هماغه مابنام یې د تېلفون په ذریعه احوال راولېږه: ((چېرته لاړ نه شې، رییس صیب ډېر په قهر دی په کار یې یاست، سبا یکشنبې د غبرگولي (۹) نېټه غرمه یې غوښتی یې.)) د یکشنبې ورځ غرمه له بناغلي سرمحقق زلمي هېوادم سره یوځای ورغلم. د توقع خلاف جمهور رییس ما سره دومره نېک او صمیمي چلند وکړ چې ما یې هېڅ هیله نه لرله، له اخلاصه ډکه غېږه یې راکړه او په غوږ کې یې راته وویل:

((ډېر ګلالي ليک دې راته رالېږلی و، اوس نو راځه چې زه درته خپله کيسه بيان کړم)). د دې په خاطر چې قدرمن لوستونکي د ليک له محتوا څخه خبر شي، ښه به وي چې د ليک متن دلته کټ مټ رانقل کړم:

يو تريخ او خوږ ليک

((د افغانستان د اسلامي جمهوريت قدرمن جمهور رييس ته!

تر ټولو دمخه سلامونه او نېکې هيلې!

له بېلابېلو سرچينو څخه خبر شوي يو، چې ستاسو له خوا، ښاغلی پروفیسور برهان الدين رباني د سولې د ملي مشورتي جرگې لپاره د رييس په توګه انتصابېږي. که دا خبره واقعيت ولري، نو دا کار به نه يوازې د سولې د ملي مشورتي جرگې ارزښت له صفر سره ضرب کړي، بلکې د جرگې د کار دوام به هم ناممکن کړي، داسې يو شخص چې د کابل په وړانګې او د افغانستان په تباهي کې پوره پوره لاس لري، د جرگې د رييس په توګه د هغه انتصاب، خپله د جرگې له ارزښت، عنعنې او ماهيت سره سل په سلو کې تضاد لري.

دې جرگې ته د ((سولې ملي مشورتي جرگې)) نوم ورکړل شوی، دا تنظيمي جرګه نه ده چې کوم تنظيم سالار او جنگسالار يې په راس کې واقع شي. د جرگې د رييس په توګه د رباني انتصاب به د مخالفينو او نړيوالې ټولنې هغه منطق لا پسې قوي کړي، چې وايي: ((ستاسو حکومت د څو تنو فسادګرو او جنگسالارانو په لاس کې دی)). طالبان او د اسلامي جمعيت نور پخواني او اوسني مخالفين به په ډېر پياوړي دريځ کې راشي او دا جرګه به هسې د باد بېنکه وبولي، ټول پښتون قوم به چې هسې هم ستاسو په اټه نيم کلن حکومت کې د محکوميت د اور بټۍ ته لوېدلې، د جرگې په راس کې د رباني غوندې د يوه متنازعه شخص انتصاب پر خپلو حقوقو يو بل تېری وګڼي او نور به هم په سياسي انزوا کې راشي. ستاسې په حکومت کې تر اوسه پورې درې مهمې جرگې (بېړنۍ لويه جرګه، د اساسي قانون لويه جرګه

او د امن گډه جرگه) تېرې شوي، د دې درې واړو جرگو مشري له پښتنو څخه واخيستل شوه، دا د دې مانا ورکوي چې پښتانه د افغانستان په سياسي صحنه کې د فعال حضور حق نه لري. د قوم په نوم اسلامي جمعيت او ځينو نورو اقليتونو ته چې کوم امتيازات ستاسو د واک په اته نيم کلنه دوره کې ورکړل شوي، د افغانستان څه چې د نړۍ په تاريخ کې ساری نه لري، ستاسو معاونين چې د جمهوري رياست په دواړو دورو کې ستاسو تر وزرونو لاندې د پښتنو په رايو راغلل، پر هره تنگه او سخته ورځ ستاسو پر وړاندې ودرېدلي، خو پښتون قوم چې يوازې په انتخاباتو کې تاسو ته د رايو اچونې پر وخت تر بل هر چا زيات ظاهرېږي، په حکومت کې يې ونډه په واقعي مانا د بل هر چا په تناسب کمه ده، حتی ټوله نړيواله ټولنه هم پر دې اعتراف کوي، چې د جگړې يو علت په حکومت کې د پښتنو محروميت دی. دا حالت نور په هېڅ وجه د زغملو نه دی، چې مخالفين دې ستاسو په حکومت او سياست کې دومره امتياز واخلي، چې هم ستاسو مخالفت وکړي او هم د افغانستان ملي گټو او ملي يووالي ته زيان واړوي، تر ټولو دردوونکې خبره بيا لا داده؛ دا ټول امتيازات ستاسو له خوا ستاسو په قلم او گوتو هغوی ته ډالۍ کېږي، هغوی له دې سياسي، اقتصادي او پوځي امتياز څخه گټه اخلي، خپل موقف قوي کوي او بېرته ستاسو او ټول ملت د ملي گټو پر وړاندې ودرېږي. که رباني، محقق، اکبري، انوري، عظامحمد او نور ستاسو خپلېدلۍ، نو په تېرو اتو کلونو کې به دې په دې بې شمېره امتيازاتو راخپل کړي وای، ستاسو په لاس د افغانستان دې ډول مخالفينو ته په ورکړل شويو امتيازاتو کې د ټول ملت حق دی، هيله ده دا امتياز پر ملت ووېشل شي، نه پر څو تنو جنگسالارانو او تنظيم سالارانو، چې تلویزيونونه يې هم د نورو په پيسو او دسيسو چلېږي او افکار هم په کې د نورو خپرېږي.

دا يو بل تريخ حقيقت هم بايد درته په ډاگه کړم: کوم پښتانه چې ستاسو په حکومت کې دي او د ملي شعور خاوندان دي، هغوی هم ځان په دې

حکومت کې دومره محروم احساسوي چې حد او برید نه لري، هیله ده د هغو رایه ورکوونکو د حیثیت اعادې ته هم لږ پام وکړی چې د جمهوري ریاست د دواړو دورو په ټاکنو کې په سرومال تاسو سره ودرېدل، خو ستاسو په حکومت کې د همدې جنگسالارانو د زیاتې ونډې له امله یې اوس نه سر خوندي دی او نه مال، عجیبه خبره داده: همغه جنگسالاران او تنظیم سالاران، چې په هره مهمه سیاسي او اداري غونډه کې یې تاسو حضور حتمي بولی، سهارنی او غرمی هم درسره یو ځای خوري او ستاسو پر دسترخوان راټول دي، همغوی تر هر چا زیات په خپلو رسنیو کې ستاسو پر ضد نیوکې کوي او هغه ډول الفاظ درته کاروي چې قلم یې له لیکلو شرمېږي، خو دې سره سره هره ورځ بیا هم په دربار، امتیاز او کاروبار کې ډېر محترم دي. زه د هغو کسانو په جمله کې یم چې په تېرو اتو کلونو کې مې د خپل وس تر وروستي بریده په هېواد کې د سیاسي عدالت د تامین په خاطر منډې ترې کړي او اوس لا ستاسو په حکومت کې د یو ((مامورگي)) په توګه ستاسو (ترڅنګ) خو تر تا (ډېر لږ) کار کوم، دا ماموریت دې ماته زهر شي چې زه به یې د افغانستان د ملي ګټو خلاف کاروم او خپلو شخصي ګټو ته به ترجیح ورکوم، زه حاضر یم چې لومړی ما د دربار له دې عذابه خلاص کړې او بیا ورپسې متصل ټول جنگسالاران، تنظیم سالاران، فسادګر او د اووګونو، اته ګونو او نورو لسګونو تنظیمونو پندېتان او سیاسي سوداګر، په چټکۍ سره له دې حکومته رخصت کړې، چې خلک په آرامه فضا کې تنفس وکړي او د سوکالی وېرې ولګېږي. اوس د افغانستان پنځه ویشتملیونه وګړي، نږدې دوه زره زورواکو، رسمي او نارسمي ټوپکوالو یرغمل کړي، دې دوه زره کسانو زیاترو د همدې حکومت په امکاناتو د دې ولس پر ستوني پښه ایښې ده، که دوی سره د حکومت امکانات نه وي، نو ولس په ډېره اسانۍ سره د دوی سابه په مالګه کولای شي.

وخت کم و، د تنظیم سالارانو غونډې وخت پر وخت ستا د ملاقات زمینه مور ته نه میسرېږي، نو ځکه مې درته دا (تريخ) خو (خوږ) لیک

ولیکه، هیله ده لومړی د سولې ملي مشورتي جرگه له رباني، رباني خېلو او نورو تنظیم سالارانو وژغورئ او بیا نور ټول افغانستان))

کله چې جمهور رییس سره کیناستو نو هغه ډېرې اوږدې خبرې وکړې، خپل دردونه او مجبوریتونه یې بیان کړل، د رباني په غوراوي کې د ده منطق دا و: ((دا جگړه چې روانه ده دا خو اصلاً د دې رباني، ټلوالې او طالبانو تر منځ جگړه ده، زه خو طالب سره هېڅ مشکل نه لرم، که مشکل لري خو دوی یې لري چې مړي یې تر منځ شوي، خو که زه دوی را نه ولم، دوی دستي دنیا ته چغې پورته کوي چې دا خو نو د پښتنو تر منځ سوله ده، خپلمنځي سوله ده، د ټول افغانستان نه ده او دنیا یې هم ورسره مني، لکه تر دا اوسه یې چې ورسره منلې ده، دوی خو دنیا سره لار لري طالبان خو کم عقل دي ټولې دنیا سره یې غېږه نیولې ده)) جمهور رییس زیاته کړه، رباني ماته راغی راته یې وویل: ((زه نور سپین ږیری یم، غواړم په دې اخر عمر کې د دې قوم او وطن د فلاح او صلاح لپاره یو خدمت وکړم، ته ماته یو چانس راکړه؛ ماته د دې جرگې مشري راکړه. ما ویل ښه ده بالا راځه نو دا ته یې مشر))

ما وویل: ((رییس صاحب که دوی رښتیا د دې وطن د خیر او فلاح لپاره کار کوي، موږ یې هېڅ مخالفت نه کوو، خو دا ډېر چالاکه او ماهر دي، وروسته بیا دوی صداقت نه کوي. منافقت کوي، دې کار ته د رباني علاقه مندي په دې کې ده چې دی اصلاً د دې څو وروستیو کلونو په ترڅ کې د نظار شورا د مشرانو، لکه فهیم، قانوني، عبدالله او نورو له خوا حاشیې ته لوېدلی دی، جمعیت تنظیم نور هغه پخوانی استحکام نه لري، که دولتي امکانات ورسره نه وای لا وختي به له سیاسي صحنې څخه وتلی و، خو رباني غواړي د دې جرگې له مقام څخه د خپل ځان او تنظیم په گټه، گټه پورته کړي، ستاسو مجبوریتونه او تشویشونه به پر ځای وي، تاسو د قضیې یو اړخ محاسبه کوئ، خو بل اړخ چې طالبان او د حکمتیار اسلامي

حزب دی، هغوی چې رباني د جرگې په راس کې وگوري، هېڅکله به د منطق له مخې سولې ته غاړه کېنږدي، زما نظر خو دادی، ښه به وي یو بې طرفه سړی چې د منطق په وسله سمبال وي او ټولو غاړو ته د منلو وړ وي، د جرگې په راس کې راشي، دا تنظیمي مشران داسې دي لکه تاریخ تېرې دواگانې، جانبي عوارض لري، که یوه خوا ترمیموي، نو بله خوا تخریبوي، خو جمهور رییس بیا هم پر خپله خبره ټینگار کاوه او ویل یې چې د رباني په انتخاب کې د تخریب په اندول د اعمار خوا درنه ده. ما وویل دا چې تاسو پرېکړه کړې رباني باید حتمي د دې جرگې د مشر په توگه غوره شي، نو بیا خو ښه لاره دا ده چې تاسو یې د یوه انتصابي مشر په توگه غوره کړئ او که د جرگې پر غړو فشار راوړل شي او یا هم دولت ورته کمپاین وکړي؛ د پټ او څرگند فشار د استعمال په واسطه د جرگې د غړو له خوا انتخاب شي، نو دی بیا له دې انتخاب څخه، چې په حقیقت کې انتصاب دی، د خپل ځان لپاره ډېره گټه پورته کوي، بیا دنیا ته ښيي چې د ده هغه تېره (حل و عقد شورا) هم قانوني وه، وگوره دی دومره محبوبیت لري چې د جمهور رییس کرزي له خوا راټولې شوې جرگې هم ده ته رایه ورکړه، وگوره محبوبیت!! د دې جعلی محبوبیت تر شا د پټ حقیقت څرگندول او د دنیا قانع کول بیا ډېر سخت کار دی، لنډه دا چې که تاسو یې انتصابوئ، نو زه او زما په شان نور خلک یې کېدی شي، نه مخالفت وکړو او نه (تائید.) سره له دې چې جمهور رییس د رباني په انتخاب خوشالېده، خو چې ما ورته د جرگې ترکیب او حالات تشریح کړل، لږ غلی شو، ویې ویل: ((په دې به هم فکر وکړم؛ خلک لکه چې رایه نه ورکوي.)) خو بیا هم د جمهور رییس ټینگار دا و چې د رباني مخالفت مه کوئ، بحث ښه هر اړخیز و، زما ټولو دلایلو ته یې غوږ ونيو، نږدې یو ساعت خبرو دوام وکړ او بیا د جمهور رییس له دفتره رابهر شوم. دا چې تر دې وروسته د جرگې په درشل او بهیر کې څه وشول، غواړم دلته یې په لنډیز سره یادونه وکړم:

د سولې په ملي مشورتي جرگه کې د دې جرگې د مشرتابه لپاره د

(برهان الدين رباني) د انتخاب پر سر زما او (ډاکتر فاروق وردگ) تر منځ ژور اختلاف پيدا شو، ان خبره لفظي شخړې ته ووتله، فاروق وردگ جمهور ريس ته تېلفون کړی و او ويلي يې وو چې: ((په خپله د جمهوري رياست لوړ پوړي کارکوونکي د جمهور ريس اوامر نه مني، نور خلک به موږ څنگه قانع کړو؟)). ماته انجنير صيب ابراهيم زنگ ووايه او ويې ويل: ((څه خبره ده په جرگه کې؟ ډاکتر فاروق وردگ ريس صيب ته زنگ وهلی و او له تا څخه يې شکايت کاوه، ريس صيب ما ته تېلفون وکړ، نو ځکه مې درته زنگ ووايه.)) ما وويل: ((انجنير صيب! رباني په هېڅ وجه د سولې د دې ملي مشورتي جرگې د انتخابي مشر په توگه نه منو، هغه بيا له دې انتخابه اينده کې د ځان په گټه ډېره ناوړه گټه پورته کوي، ريس صيب کولای شي، د جرگې لپاره يې د انتصابي مشر په توگه غوره کړي، خو که خبره انتخاباتو ته ووتله، زه خپله هم ځان ورسره کاندیدوم.)) دې وخت کې انجنير صيب ابراهيم وويل: ((خير نو خبره داسې ده، زه به بيا ريس صيب سره خبره وکړم.)) زه پر دې پوهېدلم چې که حکومت (رباني) ته کمپاين وکړي، لکه همدا اوس چې روان و، له هغه څخه د دې جرگې د رياست لپاره انتخابات گټل اسانه نه و، خو پر دې هم پوهېدلم، چې رباني خپله هم ډېر جانبي عوارض لري، د جرگې يو زيات شمېر گډونوال يې مخالف هم دي، نو کېدی شي، هغوی ټول زما ملاتړ وکړي. دا مهال مې په دې مشورتي جرگه کې کمپاين پيل کړ، ما ويل زه د استاد رباني په مقابل کې ولاړ يم، گڼ شمېر خلکو زما ملاتړ خو د جرگې يو شمېر تنظيمي غړو بيا زما سخت مخالفت وکړ او ويې ويل: ((استاد رباني خو يو جهادي رهبر دی، جمهور ريس تېر شوی، تاته گوره او هغه ته!!)) دې ډول اشخاصو ته چې زما څه په خوله راتلل هغه مې ورته وويل، يوه ته مې وويل: ((د څلوېښتو نامسلمو هېوادونو عسکر چې دلته پراته وي، په داسې حالت کې چې هر څوک ځان ته

مجاهد او جهادي مشر وايي، د عوامو په اصطلاح له هغه څخه د نه سړي زوی بېخي شته نه.)) ما ويل فقط لس دقيقې وخت چې د هر کانديد لپاره وي، زما همغه وخت په کار و، زه پوهېدلې چې هلته خپل ولس ته څه ووايم، زما له دې حرکتونو او د جرگې د غړو له گونگسيو فاروق وردگ، چې د دارالانشاء رييس و، خبر شوی و، نو ځکه يې جمهور رييس ته شکایت کړی و. فاروق وردگ غوښتل د خپل مقام او دريځ د استحکام او د ولسمشر د نظر د عملي کولو لپاره د دې مشورتي جرگې رياست ته رباني نوماند او بيا يې په دولتي زور بريالی کړي. کله چې زما فکر په جرگه کې خپور شو، نو حکومت وېره احساس کړه، هسې نه چې رباني ټاکنې ونه بايلي او يا هم پر يوه بله شخړه وانورو، نو ځکه يې رباني د سولې مشورتي جرگې د رييس په توگه انتصاب کړ. (قاضي امين وقاد) د جرگې برخوالو ته استاد رباني معرفي کړ: ((او خلکو دا د جرگې مشر دی، دعا پرې وکړئ...!)) يو زيات شمېر خلکو غږ کړ، نه يې منو، نه يې منو. افضل احمدزي او نورو ان د جرگې تالار خوشې کړ او ويې ويل چې دا ډول انتصاب يا غوراوی موږ ته د منلو وړ نه دی. استاد رباني بيا څو شېبې وروسته جرگې ته يوه وينا وکړه، خو وينا يې هر اړخيزه، جامع او له پخلاينې ډکه وه؛ تنظيمي کينه او بغض په کې نه ښکارېده. رباني د سولې مشورتي جرگې انتصابي مشر شو، خو زما (يون) او (فاروق وردگ) انډيوالي پرې خرابه شوه، دې کې څه موده تېره شوه، په ارگ کې د اختر تر لمانځه وروسته فاروق وردگ ماته غاړه غړۍ راکړه، ويې ويل: ((وروره! بښنه درڅخه غواړم، د رباني پر سر له ما څخه خفه شوی يې، څه وکړم د رييس صيب کارونه دي نو...))

له ما څخه که څه هم جمهور رييس، فاروق وردگ او ځينې نور دولتي چارواکي خفه شول او زه هم ورڅخه خفه شوم، خو خپل ولس مې له يو ډول تصنعي مشرتابه څخه وژغوره.

د یو طالب پیغام

ښاغلی (عبدالمنان همت) د طالبانو له جملې څخه یو ځوان طالب و، د طالبانو د واک پر مهال یې د هېواد ورځپاڼې د مسول مدیر او د واک په وروستیو ورځو کې یې د باختري (اژانس) د عمومي رییس په توګه دنده سرته رسولې، زما ډېر نږدې ملګری و، لومړی یې افراطي اسلامي افکار درلودل، خو کله چې یې ماسره راشه درشه شوله، نو ملي افکارو ته یې هم مخه کړه. یو وخت بیا داسې راغی چې د ملي او اسلامي افکارو انډول یې برابر شو. پر کابل باندې د طالبانو د واکمنۍ تر پټېدو یوه ورځ دمخه زه ورسره د اطلاعاتو او کلتور وزارت د باختري اژانس په دفتر کې ناست وم، د مزارشريف او د هېواد د شمال د نورو سیمو د سقوط خبرونه ساعت پر ساعت راتلل، د (همت) پر شونډو د غم پټري پراته وو، خو همت یې لا بایلولی نه و، ماته یې وویل: ((ځان ته مې دومره سودا نه ده لکه تاته، ښه به وي چې خپل کور له کابله وباسې...)) ما پر هماغه ورځ کور د کابل پوهنتون د استادانو له استوګنځي څخه شش درک ته راوړ، بیا لغمان، ننگرهار او بیا له هغه ځایه پېښور ته لاړم، همت بیا د طالبانو تر سقوط وروسته کوټې ته لاړ، څه موده همالته اوسېده، بیا د پاکستان د حکومت له خوا امریکایانو ته ورحواله شو، هغوی سره یې نږدې لس میاشتې بند تېر کړ، بیا خوشې شو، تر خوشې کېدو وروسته یې څو ځله ماسره تماس ونيو، راته یې وویل چې هېڅ سیاسي فعالیت نه لرم، کابل ته درځمه، هیله لرم ودې گورم، کلونه تېر شول د (۱۳۸۹ل) کال په جوزا میاشت کې د کابل د یکه توت په سیمه کې راڅرګند شو، د تېلفون له لارې یې احوال راکړ او ما ورسره د کتنې وخت وټاکه، کتنه مو وشوه، پر ډېرو مسایلو مو خبرې وکړې، که څه هم ده له طالبانو سره خپله رابطه ردوله، خو له معلوماتو یې

ښکارېدله چې اوس هم ورسره په تماس کې دی، ماته یې وویل: ((زه یو پیغام لرم چې جمهور رییس کرزي صیب ته یې ورسوي، خو دا پیغام د طالبانو له خوا نه دی، زما خپل نظر دی که په دې کار دی عمل وکړي، په افغانستان کې سوله راتلی شي.)) د ده خبرې شفاهي وې، ما یې غټ محتویات په حافظه کې وساتل، د شپې مې ترې یو رپوټ جوړ کړ، ((طالبان او د جگړې اوسنی حالت)) په نوم مې تنظیم کړ. جمهور رییس څخه مې د ملاقات هیله وکړه، ښه و ډېر ژر د ملاقات وخت راکړل شو، د طالب کیسه مې ورته وکړه، ورته مې وویل چې دغه متن مې د هغه د خبرو پر اساس لیکلی دی:

طالبان او د جگړې اوسنی حالت

د ځینو سرچینو د معلوماتو پر اساس

- ❖ «طالبان تر پخواني حالتو اوس لس (۱۰) ځله پیاوړي شوي دي.
- ❖ طالبان یوازې په زابل کې د چریکي عملیاتو لپاره نوي (۹۰) ټولگي لري، چې هر ټولگی لس (۱۰) موټرسایکلونه لري او په چریکي عملیاتو کې له هغو څخه کار اخلي.
- ❖ افغان طالبان اکثره د افغانستان دننه فعالیت لري، خو د رهبرۍ ځینې غړي یې په کوټه کې هم فعالیت کوي او ځینې مشران یې د پاکستان په نورو سیمو کې هم شته.
- ❖ په کوټه کې د طالبانو ځینې مشران د پاکستان د (ISI) تر تاثیر لاندې دي او ځینې یې نه دي.
- ❖ د پاکستان پوځ او استخبارات غواړي له طالبانو څخه د فشار د

یوې وسیلې په توگه کار واخلي او له امریکایانو څخه امتیاز ترلاسه کړي.

❖ یو زیات شمېر هغه طالبان چې د (ISI) او امر نه مني همدا اوس د پاکستان په زندانونو کې پراته دي.

❖ که امریکایان او یا د افغانستان حکومت غواړي له طالبانو سره خبرې وکړي، نو دا خبرې باید په پاکستان کې ونه شي او نه د پاکستان له لارې وشي، ځکه چې پاکستان غواړي له دې خبرو د خپل ځان لپاره گټه پورته کړي؛ پاکستان امریکایانو ته یوه خبره کوي او طالبانو ته بله.

❖ مخکې تر دې چې طالبانو سره خبرې پیل شي، د افغانستان په داخل کې باید یوه سیمه لکه زابل او کوم بل ځای طالبانو ته د خوندي سیمې په توگه اعلان شي، چې هغوی بیا له دې ځایه د پاکستان د استخباراتو له فشار پرته له امریکایانو او د افغانستان له حکومت سره د خبرو بهیر پیل کړي.

❖ که بهرنیان ووځي، نو طالبان به ډېر ژر کابل ونیسي، خو د طالبانو د رهبرۍ ځینې غړي له دې نظر سره موافق نه دي او وايي چې دوی د دولت د چلولو لپاره کادر نه لري؛ خبره بیا له صفره شروع کېږي او بېرته بیا همغه جنگونه پیلېږي چې پخوا وو. نتیجه یې دا راوځي چې په افغانستان کې به دا شوې ابادي بېرته له خاورو سره برابره شي.

❖ یو شمېر مشران طالبان د خبرو پلویان دي، خو په دې شرط چې دوی اول د پاکستان له تاثیر او فشاره خلاص شي. دوی فکر کوي چې ټول دولت نه، خو که په دولت کې ستره محکمه، دفاع، داخله، امنیت دوی ته ورکړل شي، دوی به روغې جوړې ته غاړه کېږدي.

❖ ځینې مشران طالبان فکر کوي چې په اساسي قانون کې هم باید تغیرات راشي، تعلیمي نصاب هم باید د طالبانو په خوښه جوړ شي او په ځینو نورو برخو کې هم باید طالبانو ته د تغیر د راوستلو حق ورکړل شي، د دولت بڼه باید شرعي شي.

❖ طالبانو سره د خبرو لړۍ پیل باید د حکومتي چارواکو له خوا نه وي، په لومړي گام کې باید قومي مشران او علما له طالبانو سره د انډیوالی او ولسي راشې درشې له مخې دا خبرې پیل کړي، که د کندهار او یا د همغې شاوخوا ساحې قومي مشران چې د طالبانو له فکر او چلند سره بلد دي، خبرې پیل کړي، نتیجه به یې کېدی شي بڼه وي. وروسته دې دا خبرې په دولتي کچه پیل شي.

❖ طالبان وايي چې د امریکایانو او ناټو ځواکونه د دې وس نه لري چې طالبان په زور مات کړي، هره ورځ د بهرنیو ځواکونو ضایعات او تلفات، پنځه لس (۱۵) زغروال گاډي دي، چې نږدې سل کسان په کې د ورځې مري، خو په مقابل کې یې د طالبانو تلفات تر دې ډېر کم دي. طالبان کولای شي پر یوه ورځ په کابل کې دوه سوه (۲۰۰) انتحاري بریدونه وکړي، خو دا بریدونه ځکه نه کوي چې کېدی شي ځینې انتحاریان ټاکلو نظامي هدفونو ته

ونه رسېږي، په ملكي سيمو كې ځانونه والوخوي او دې سره كابل په وینو ولمبېږي. طالبان يوازې په كابل كې (۱۷) لويې عملياتي ډلې لري.

❖ طالبان وايي موږ په جنگ كې قطعاً مشكل نه لرو او د افغانستان د خاورې تقريباً اتيا برخه زموږ په لاس كې ده. دوی وايي، په طالبانو كې انشعاب نه شي راتللی او دا تجربه خو ځله تکرار شوه، خو له سختو ستونزو سره سره بيا هم د طالبانو رهبري پر خپل ځای پاتې شوه. طالبان په پيسو او زور نه شي ماتېدلای، خو په دلاساينه او پخلاينه کېدی شي د طالبانو زړونه راخپل شي.

❖ که له طالبانو څخه کوم کسان جلا او حکومت سره يوځای شي او يا ووژل شي د طالبانو لیکو ته هېڅ زیان نه شي اړولای، تېرو تجربو دا وښودله چې د طالبانو ډېر مهم قومندانان ونيول شول او له منځه لاړل، خو د طالبانو صفوف کمزوري نه شول، نو که امریکایان د طالبانو ځینې قومندانان په بیه واخلي يا يې ووژني، يوازې د يوه فرد په توگه تاثیر لري، خو په عمومي ډول پر تحریک او جنگ کوم تاثیر نه کوي.

❖ تر مشر ملا (ملا محمد عمر مجاهد) وروسته د طالبانو مهم قومندانان دادي: ۱- عبدالقيوم ذاکر، ۲- اميرخان متقي، ۳- سراج الدين حقاني، ۴- منصور، ۵- ملاگل اغا، ۶- ملا عبدالروف خادم. دوی اوس د طالبانو په تحریک كې مهم رول لري.

❖ طالبانو اوس د افغانستان د ټولو ولايتونو لپاره خپل واليان،

ولسوالان او قاضيان ټاکلي، خپل تشکيلات يې له سره تنظيم کړي، دوی کوبښ کوي چې خلک د خپلو دعوو د غوڅولو لپاره د حکومت پرځای دوی ته مراجعه وکړي.

❖ طالبانو سره د پخوانيو مخالفانو له جملې څخه برهان الدين رباني، عبدالرب رسول سياف او محمد قسيم فهميم څو ځله اړيکي ټينگ کړي، خو طالبان وايي چې موږ پوهېږو دوی په خپل قول کې صادق نه دي، دوی طالبانو ته ويلي چې موږ او تاسې به په گډه د حامد کرزي د حکومت د کمزوري کولو لپاره کار کوو. طالبان وايي: موږ پوهېږو چې دوی موږ سره چل کوي او د پاکستان په شان زموږ له قوت څخه د خپل ځان په گټه کار اخلي او خپل موقف تقويه کوي.

❖ لنډه دا چې طالبانو سره د خبرو اترو لار شته، خو دا لاره بايد له څو پړاوونو تېره شي: لومړی په ولسي کچه، دويم په دولتي کچه او بيا له امريکايانو سره خبرې وشي. د طالبانو د رهبري يو شمېر غړي ان د امريکايانو له يو کم شمېر پوځي هېو سره هم موافق دي چې د افغانستان په ځينو محدودو ځايونو کې دې مېشته پاتې شي، په دې ډول به د ايران او پاکستان د مداخلو مخه ونیول شي. دا طالبان په دې نظر دي چې که امريکايان په بشپړ ډول له افغانستانه ووځي، نو يو ځل بيا په ټول افغانستان کې د سختو جنگونو د پېښېدو احتمال شته، په تېره بيا د ايران او پاکستان د پلوي ډلو ترمنځ. دا سيمه به يوځل بيا د گاونډيو هېوادونو د رقابت پر ډگر بدله شي.

جمهور رييس متن ولوست، ما ورته نور تشریحات هم ورکړل، ما ويل

که د سولې شورا ترڅنگ په پټه د ملي امنيت د رياست له خوا طالبانو سره خبرې وشي، ښه به وي، ده وويل: «دا راپور انجنير نبيل (د ملي امنيت رييس) ته ورکړه، هغه سره هم خبرې وکړه.» خو ورځې وروسته مې هغه ته هم دا راپور ورکړ، خو وروسته راته پټه ولگېده چې په دې خبرو هېڅ عمل ونه شو.

امریکايي که شجاعی؟

د (۱۳۹۱) ل کال د کب پر (۲۹) مه نېټه مې ولسمشر سره ځانگړې ملاقات و، زړه مې گرم، موضوعگانې هم ډېرې او وخت هم کم و. ولسمشر سره دا مهال د ځانگړي ملاقات زمينه اسانه نه وه، هغه هم داسې يو ځانگړی ملاقات چې روحیه یې لا د مخه معلومه وي چې چندان خوږه نه وي او نه د دربار پر مزاج برابره وي. خو ولسمشر د خپل نرم طبیعت له مخې د هر چا پر مزاج ښه پوهېږي، زغم یې زیات او د مقابل طرف هره خبره په دقت اوري، خو دا چې عملي کوي یې که نه هغه نو بیا بېله خبره ده. طبیعي خبره ده چې د نورو ولسمشرانو په شان حامد کرزی هم د ټولو خبرو د عملي کولو جوگه نه دی، خو کوم ښه صفت چې دی یې لري، هغه دا دی چې د هر چا خبره په ډېر غور اوري، مازیگر مهال راته د ملاقات زمينه برابره شوه. یاده نېټه نو هغه مهال دی چې د یوه امریکايي عسکر (رابرت بیلز) او د یوه افغان قومندان (حکیم شجاعی) د ظلمونو هنگامه د هر



(رابرت بیلز)

افغان پر ژبه خوره ده. امریکايي عسکر (رابرت بیلز) د کندهار په پنجوايي ولسوالۍ کې (۱۷) تنه او حکیم شجاعی، په ارزگان کې (۱۱۷) تنه افغانان شهیدان کړي وو، افغان ولس او په ټولیز ډول نورو انسانانو او اکثرو نړیوالو دا دواړه پېښې سختې وغندلې، خو د


امریکايي سرتېري په انډول د حکیم شجاعی د غندنې په باب نه د نړۍ د

حکومتونو چارواکو او نه هم د افغان حکومت رسمي غبرگون هغه شان توند و، چې د امریکایي عسکر (رابرت بیلز) په باب و. ما له جمهور رییس سره لومړی د رسنیو په باب بحث وکړ. ورته مې وویل چې رسی په اساسي مانا ازادې نه دي، سره له دې چې ستاسو د خپل حکومت یو غټ بریالیتوب همدا گڼئ، چې رسی مو ازادې کړي دي، خو واقعیت یو څه تغیر لري، ما ورته وویل چې دا ازادي یوازې د تا پر غندلو او پر تا تر انتقاد پورې محدوده ده، هغه هم داسې چې دا مجال او وخت یوازې تنظیمي رسیو ته حاصل دی، نه ټولو ته؛ همغو رسیو ته چې تر شا یې زورواکي ولاړ دي. نه ستا پر مرستیالانو څوک نیوکه کولای شي او نه هم پر ولایتي زورواکانو. ان پر یو عادي دولتي او نا دولتي جنگسالار هم څوک د نیوکې جرئت نه لري، ولسمشر زما خبره په (بې شکه، منم، بېخي صحیح ده) کلمو بدرگه کوله او د تائید سر یې خوځوه، ان دا به یې هم زیاته کړه چې دې زورواکو ته د ایران او غرب له خوا پیسې ورکول کېږي چې افغاني ارزښتونه پسې برباد کړي. ده د (نور) ټلوېزیون یادونه هم وکړه چې هره میاشت د ایران له خوا ورته درې لکه ډالر، ورکول کېږي. تر رسیو وروسته مې ورته د قانون په باب وویل چې هسې نوم یې پاتې دی، نور یې د عملي کېدو هېڅ درک نه لگي، دا یې هم تائید کړه او ویې ویل چې خپله همدا حکومت دی چې قانون نه عملي کوي، د ولسمشر دا عادت دی چې ستا یوه خبره تر تا دمخه دی ډېره تائیدوي، نو ځکه خو تاته څه نه پاتې کېږي چې خبره پسې اوږده کړې او یا دې زړه کې غوټه پاتې شي. یو ځل بیا مې د هغو اشخاصو په باب ورته وویل چې د ماضي له شعارونو او عملونو څخه اوسمهال د ځان لپاره گټه پورته کوي، ځینې ډلې او اشخاص شته چې د (جهاد) له نامه څخه د ځان په گټه کار اخلي او یو جهادي قومندان ځان ته منسوبوي، طبیعي خبره ده چې دا خلک په ماضي کې سهوې او خطاوې لري، وطن یې وران کړی دی، نو هغه پاتې شوني چې د هغوی له

نامه څخه د ځان په گټه کار اخلي، په کار ده چې د هغو د تېروتنو کفاره هم ورکړي، دا مې هم ورته وويل چې د حکومت په بېلابېلو ارگانونو کې انډول او تناسب برابر نه دی او دا یو خطرناک حالت دی، که گډوډي جوړه شي، حالات د هغو خلکو په گټه تمامېږي چې په حکومت کې یې حساس رگونه نیولي دي او دا ډلې به یو ځل بیا له دولتي ځواک څخه د هېواد د وړانې لپاره ناوړه گټه پورته کړي، ولسمشر د معمول په څېر دا هم وويل: ((بې شکه چې توازن برابر نه دی او توازن باید ټینګ شي.)) د اپوزېشن او پوزېشن خبره چې مې بار بار تکرار کړې، په خواشینۍ سره چې اوس دا دی یو ځل بیا همغه زړه په زړه پاتې ده، هېڅوک نه پوهېږي چې پوزېشن څوک دی او اپوزېشن څوک دی، دې ته باید یوه سره کرښه راکاږل شي چې دغه دې خط دی، تر دې به بالا نه راوړې، عجیبه خبره خو دا ده چې چا تاسو ته کمپاین کړی و، هغه اوس هم یا په حاشیه کې دي، یا له دندو لرې شول او یا هم په زندان کې دي، ان تر دې حده چې له ځانه د دفاع حق هم نه لري، هم والي دی هم اپوزېشن کې، هم وزیر دی، هم مخالف، هم ستاسو مرستیال دی او هم د اپوزېشن مشر. اکثریت لکه څنگه چې وو همغسې مظلوم پاتې شول، په ژوند کې یې هېڅ مثبت بدلون رانغی، دلته چې څوک ډېر مخالفت کوي، د زیات امتیاز څښتنان گرځي، نو ځکه خو دولتي او نا دولتي اشخاصو انتقاد او مخالفت ته ملا تړلې؛ امتیازات اخلي، خو مسؤلیت یې یوازې تاسو ته راجع کوي، اوس راځو بلې مهمې خبرې ته! ستاسو له خوا هر وخت په رسنیو کې له امریکا سره مخالفت ښودل کېږي، ځینې وخت کېدی شي دا مخالفت ستاسو د استقلالیت او د هېواد د خپلواکۍ د تمثیل جوگه شي، خو هر وخت دا مخالفتونه افغانستان ته په گټه نه تمامېږي، افغانستان اوس په داسې یو موقعیت کې نه دی چې له هر چا سره ډغره ووهي، تېر تاریخ کې یې که دا کار کړی، هغه خپل وختونه وو، د ډغړې یا مخالفت او تفاهم دواړه عناصر په کار دي، اوس افغانستان د امریکا په شان د یو غښتلي هېواد

ملگرتيا ته سخته اړتيا لري. که د امريکا ملگرتيا او ملاتړ نه وای نو گاونډيو هېوادونو به افغانستان يو ځل بيا د نويمو کلونو پېښو ته کش کړی وای. ما ولسمشر ته د دې خبرې يادونه هم وکړه چې ستا حکومت د سردار محمد داودخان او حفيظ الله امين تر حکومتونو قوي نه دی، هغو چې له روسيې سره خبره خرابه کړه، نتيجه يې د هغوی پر مرگ تمامه شوه. د دې يادونه مې هم وکړه چې له امريکا سره مخالفت مستقيماً د ايران او پاکستان په گټه کار دی، دا دواړه هېوادونه داسې کابو ناست دي چې هر کله افغانستان په سياسي، اقتصادي او نظامي ډگر کې پاتې راشي، نو پر افغانستان توپ کوي، داسې لکه پيشو چې مرغی ته کابو وي، مور بايد لري او نږدې دښمنان يو له بله بېل کړو، امريکا غټ هېواد دی، خاوره او نفوس يې تر مور څو ځله زيات دی، زموږ خاورې ته يې سترگې نه دي پټې کړي، البته په سيمه کې به خپل هدفونه لري، خپل پخواني او اوسني رقيبان او سيالان به لري، دلته هم د خداي (ج) د رضا په خاطر نه دي راغلي، دلته هم خپل خپل هدفونه لري، خو ښه به دا وي چې د هغوی گټې او خپلې گټې دواړه په پام کې ونيسو او بيا پرې عمل وکړو، که همدا نن د امريکا مرستې نه وي، نو دا زموږ حکومت څو ورځې هم دوام نه شي کولای. ولسمشر وويل: ((زه د امريکا د خلکو مرستې منم، خو زه د خپل هېواد وگړو ته هم مسؤليت لرم، هغوی چاته فرياد وکړي چې پر ما بمبار دی، هغوی ماته رايه راکړې، دا زما دنده ده چې زه د هغوی حفاظت وکړم، ما امريکا ته ويلي چې هر څه مو منم، خو د خلکو پر کورونو بريدونه مه کوئ، د شپې عمليات بند کړئ، تړونونه مو ورسره وکړل، خو بيا يې هم دا عملونه تکرار کړل، وگورئ، د کندهار پېښه چې اووه لس تنه يې په يوه شپه شهيدان کړل...) ما ورته وويل، د کندهار پېښه رښتيا هم زړه بوږنوونکې ده، هېڅ افغان او هېڅ انسان يې نه شي زغملای، خپله امريکايانو هم دا پېښه وغندله او اوس د هغه عسکر محاکمه هم روانه ده، دا

خو د امریکا د حکومت کار دی هغوی زورور دي، د زورورو اوبه پر پیچومي خبرې، ستا هم پرې زور نه رسېږي او زموږ د ولس هم، محاکمه یې هم بل حقوقي پرابلم لري، د امریکا قوانین اجازه نه ورکوي چې عسکر یې بل هېواد کې محاکمه شي، اوس به راشو زموږ خپل هېواد ته، د (حکیم شجاعی) په نامه د محلي پولیسو یو قومندان دی، ویل کېږي چې د خلیلي صیب نفر دی، (۱۱۷) هېوادوال یې شهیدان کړي او اوس هم سرې سترگې گرځي، امریکایي (۱۷) تنه شهیدان کړي او شجاعی (۱۱۷) تنه، یو پردی دی یو خپل، دا چې هر څوک زما افغانان شهیدانوي، ماته درد راځي، خو د شجاعی په باب ستاسو او په مجموع کې د حکومت غبرگون صفر و. خلکو مظاهري وکړې، فریاد یې پورته کړ، خو نتیجه یې هېڅ وه،



(حکیم شجاعی)

که امریکایان دا پوښتنه مطرح کړي چې راځه موږ به خپل عسکر محاکمه کړو او تاسو همدا خپل قومندان، ایا زموږ د حکومت زور به پرې ورسېږي؟ زما نظر دا دی چې اول باید خپله خوا و شا پাকে کړو بیا خارجیانو سره ډغره ووهو، ما دا خبره وکړه چې امریکا به قوي وي که د جمعیت او

نورو تنظیمونو جنگسالاران؟ نو کله چې امریکا سره ډغره وهې، دې خپلو جنگسالارانو ته هم یوه خپېره ورکړه. ولسمشر بیا وویل: ((دا هم هغوی راپیدا کړي...)) ما ویل بیا نو حکومت څه مانا؟ نو همدې جنگسالارانو ته چې یې امر وکړ، نو ستاسو حکومت به هم د سترگو په رپ کې پناه وي، نو ښه خبره دا ده چې اول یو ښه نظام جوړ کړو، بیا که بهرنیانو سره مناسبات خرابوو که جوړوو یې هېواد ته دومره زیان نه شي اړولای. موږ په دې منځ کې نورې خبرې هم وکړې، خو مهمې خبرې همدا وې، زما له ډېر ټینگار سره سره بیا هم د ولسمشر په دریځ کې څه تغیر رانغی او همدا یې ویل:

((امريکايان مې له خوږې گوټې نيولي او سخت مې گير کړي دي، زه چې هر ځل پرېس کنفرانس ورکړم، د هغوی چغې پورته شي...)) ما ورته وويل: ((نور دې خپله خوبنه، خو موږ چې فکر کوو دې وخت کې امريکا سره د مناسباتو خرابول زموږ په گټه نه دي او جانبي عوارض لري.))

باکفایته اکثریت

یوه ورځ مې له جمهور رییس سره ځانگړی ملاقات و، زما په ملاقاتونو کې اکثره وخت ملي مسایل مطرح کېدل، پر دې ورځ مې هم د هېواد اکثریت د مظلومیت مسله مطرح کړه، هغه هم زما د خبرې تائید وکړ، د ولسمشر دا عادت دی؛ مقابل طرف ته گوري چې هغه په څه شي خوشالېږي، دی همغه ډول روحیه اختیاروي. جمهور رییس زما پر روحیاتو پوه دی، نو ځکه مخکې تر دې چې زه ورته فریاد وکړم، ده خپله کیسه پیل کړه: ((هغه څو ورځې مخکې د هزاره گانو یو مشر راته راغی، راته ویې ویل: لس کاله وروسته به د هر هزاره د کور مخې ته یو پښتون څوکیدار او پهره دار ولاړ وي.)) جمهور رییس وویل: ((که حالات همداسې روان وي، نو دا خبره له احتمال له لارې نه ده.)) ده وویل: ((زه هلمند ته لاړم د هزاره گانو په سیمه کې ټول مکتبونه خلاص دي، خو د پښتو بیا ټول بند دي. هلته په یوه ټولگي کې شپېته اویا تنه زده کړه کوي او دلته بیا یو ټولگی نیم هم ډک نه وي.)) ما وویل: ((رییس صاحب اکثره پښتانه تانه گيله کوي چې پښتنو سره په حکومت کې د مور میرې سلوک کېږي، تاسو هم هغو خلکو ته ډېره توجه کوئ، دېخوا مو پاملرنه کمه ده، طالبان هم د پنجاب په لمسه د پښتنو سیمې او ښوونځي وړانوي، نو که حالات داسې روان وي، وضعه به ډېره خرابه او د مملکت طبیعي ثبات به له منځه لاړ شي.)) ده وویل: ((یونه گوره پښتانه تېرې جگړې ډېر وځپل، اوس هم له دنیا سره په جگړه کې دي، که موږ هر څو ووايو، خو عملاً داسې دي، جنگ د پښتنو په سیمو کې دی، پښتانه اوس ډېر کمزوري شوي، اوس په افغانستان کې د پښتنو یو نازک اکثریت دی تر هغه وخته پورې چې لر او بر پښتانه سره یوځای نه شي او تر اټکه ستا خپله خاوره

خپله نه شي، افغانستان کې طبيعي ثبات نه رامنځته کېږي، دا اوسني ثبات نسبي دی، تر هغه چې موږ هغه طبيعي حالت ته رسېږو، مجبور يو دلته له هزاره، تاجک او ازبکو سره ائتلاف ولرو، پرته له دې دلته ممکنه نه ده.)) ما وويل: ((معقول ائتلاف چې د ټولو افغانانو گټې په کې خوندي وي، هېڅوک يې نه ردوي، خو اوس د ملي وحدت په نامه، پښتانه په ډېر ضعيف موقف کې دي، هر څه يې له لاسه ورکړل.)) ولسمشر وويل: ((پښتانه اوس هم اکثريت دی، د کميت له پلوه تر ټولو زيات دي، خو دا کميت هغه وخت موثر دی چې پر کیفیت بدل شي، تر څو چې پر کیفیت بدل نه شي دوی خپل حقوق نه شي ترلاسه کولای او پر کیفیت هغه وخت بدلېدی شي چې تعليم وکړي او تعليم هغه وخت کولای شي چې سوله راشي، اوس د پښتنو تر ټولو غټ دښمن همدا جنگ دی، که جنگ ختم شو پښتانه ژر خپل حقوق ترلاسه کولای شي.)) جمهور رييس زياته کړه! ((بڼه يونه دا راته ووايه چې دا شمالتلواله به د پښتنو غټ دښمن وي که پنجاب؟ که دوی سره مقابله شروع کوي، نو له کومه ځايه او له کوم يوه به يې شروع کوي؟)) ما وويل: ((رييس صيب کوم دښمن چې درسره نږدې وي د هغه خطر زيات وي اوس وگوره چې پنجاب راته ډېر نږدې دی که تلواله؟، تلواله خو ان د مېز تر شا درسره ناسته ده او ښکاره دښمني درسره کوي، که پنجاب هم دلته مداخله کوي د پردې تر شا يې د همدې ډلو په لاس کوي، زه خو وایم چې د کور دښمن ډېر خطرناک دی. په خواشینی سره بايد ووايم چې روسانو او ايرانيانو افغانستان کې د تېرو څو لسيزو په بهير کې داسې يو قشر ټوکولای چې که په تدبير يې مخه ونه نيول شي، نو افغانستان به د تباهی خواته بوځي.)) جمهور رييس وويل: ((زه خو وایم چې د پښتنو اساسي مقابله په سيمه کې له پنجاب سره ده، پښتون داسې يو لوی قام دی (لر او بر) چې په سيمه کې د پنجاب رقابت کولای شي. که ما په نړيواله کچه د هغو د مداخلو مخه ونیوله او امريکا مې پر دې قانع کړه،

د حامد کرزي واکمني؛ یادښتونه، شننه او ارزونه/ ۲۰۵

نو بیا دا تلواله ملواله دا دومره شی نه دی، دا خپله غلي کېږي، اصلي توجه باید هلته وکړو، کله چې پنجاب کمزوری شي، لر او بر پښتون سره یو شي بیا نو د اکثریت او اقلیت خبره خپله له منځه ځي، ته دومره اکثریت کېږي چې بیا دا مسله څوک بېخي یادوي نه.)) ما وویل: ((رییس صیب د لرو پښتو راخپلول یو قوي افغانستان ته اړتیا لري، کله چې دلته پښتون په سیاسي لحاظ حاکم نه وي، سوکاله نه وي، نو لر پښتانه خو په هېڅ وجه دلته درسره نه یوځای کېږي، د مرحوم موسی شفیق نظر هم همدا و چې دلته باید سوکالي رامنځته شي، اقتصادي پرمختیا د دې سبب کېږي چې کښني پښتانه دلته میلان پیدا کړي. که موږ غواړو لر پښتانه ځان سره یوځای کړو، نو باید په ټول افغانستان کې ثبات او سوکالي رامنځته کړو، اوس وگوره چې دلته اقتصادي حالات لږ څه ښه شوي نو تر (۵۰) زرو زیات پاکستانی او لر پښتانه کارگران دلته کار کوي.)) ده هم راسره ومنله، مجلس تر ډېره اوږد شو، په خبرو کې د معمول په څېر اختلاف و، خو په دې کې اختلاف نه و چې متفرق اکثریت باید پر متفق او باکیفیته اکثریت بدل شي.

نهم خپرکی

گرم تحلیلونه او ساره خبرگونونه

هر کله چې زمینه برابره شوی او له ولسمشر سره مو خانگړی ملاقات برابر شوی، نو خپل زړه مې ورته تش کړی او هغه څه چې زما په فکر، دې ولس ته په گټه بنکارېدل، هغه مې ټول ورته یو یو بیان کړي دي، خو په دربار کې د ځینو تنگنظریو پر اساس د ځانگړو ملاقاتونو چانس ډېر کم برابرېده مجبور وم، چې کله کله یو نیم تحلیل ته لیکلې بڼه ورکړم. دا تحلیلونه به مې یا انجنیر صیب ابراهیم سپین زاده ته او یا هم کله کله داودزي صیب ته ورکول، دا چې هغوی هلته ولسمشر ته وروړل که نه او یا یې خپله هم لوستل که نه پر دې هم نه پوهېدم، ځکه چې هېڅ خبرگون یې نه راته. ولسمشر د هغو تحلیلونو په باب چې ما ورته مخامخ څرگندول څه عملي خبرگون نه بنوده، نو د هغو تحلیلونو به څه حال وو چې په لیکلې بڼه تر هغه وړ رسېدل یا نه وړ رسېدل. د گړنیو تحلیلونو په باب یې اکثره د تائید سر خوځوه، خو هېڅکله یې پرې عمل نه کاوه.

د امنیت شورا د دفتر یوه دنده هم د هېواد د حالاتو تحلیل او ارزونه وه او لوړو مقاماتو ته د هغو رسونه، نو ځکه مې خپل دا مسؤلیت هم تر خپله وسه سر ته رسولی دی.

دلته به یو څو لیکلي تحلیلونه د بېلگې په توگه راوړم، چې د خپل دفتر له لارې مې ولسمشر ته لیکلي او ورلېږلي وو:

د ثور د اتمې نېټې پرېه د چا پر غاړه؟

سره له دې چې په هر ځای کې د هرې امنیتي پېښې مسئولیت د امنیتي مسئولینو پر غاړه وي، خو کله کله له امنیتي پېښو سره یو لړ سیاسي مسایل هم تړلي وي چې د امنیتي مسئولینو ستونزه نوره هم زیاتوي.

د ثور د اتمې نېټې پېښه سره له دې چې افغان حکومت ته یوه ناوړه امنیتي پېښه وه او که مخالفینو خپل هدف پوره تر لاسه کړی وای، نو یې له شکه به افغانستان له یو بل بحران او غمیزې سره مخامخ شوی وای. د دې تر څنګ چې دا پېښه یوه امنیتي پېښه ګڼل کېږي، یوه سیاسي حادثه هم ده چې د دولت او ملت سیاسي حیثیت ته یې زیان ورسوه، نو دلته په لومړي ګام کې هغه سیاسي ډلې او شخصیتونه ګرم ګڼل کېږي چې د داسې یوې ورځې، چې د ملت توافق پرې موجود نه دی، پر نمانځلو ټینګار کوي او د بیت المال یوه برخه یې د دې ورځې پر نمانځلو لګولې ده. کله چې بیا له سیاسي پلوه د دې ورځې د نمانځلو پرېکړه وشوه بیا نو ټول مسئولیت د امنیتي ارګانونو پر غاړه دی چې ولې یې په هر اړخیز ډول امنیتي هڅې تر سره نه کړې. واقعیت دا دی چې د افغانستان درې واړه امنیتي ارګانونه سره له دې چې نومونه یې ((ملي)) دي خو په واقعیت کې ملي شوي نه دي. درې واړه امنیتي ارګانونه تر یوه خاص تنظیمي، سیاسي، قومي او سیمه ییز انحصار لاندې دي او د یوه مشخص تنظیم له لارې کنټرولېږي. د دې ډلې یو شمېر مشران هم په حکومت کې د حکومت مخالف دي او یو شمېر نور یې د دولت په نورو پوستونو کې د حکومت مخالفت کوي او د دولت پر ضد یې یوه نیمه دولتي، په واقعیت کې ځواکمنه مخالفه دولتي جبهه جوړه کړې ده. په امنیتي ارګانونو کې د دې ډلې فعال او تر اټکل پورته شتوالی د دولت مشرتابه ته د دوی ژمنتیا

تر څرگندي پوښتنې لاندې راوړي، نو په داسې يو حالت کې د داسې پېښو پېښېدل له احتمال له لارې نه دي. د افغانستان ولسي جرگې او عام ولس سره له دې چې د امنيتي ارگانونو درې واړه مسئولين گرم وگڼل، خو پر لارې کولو يې بريالي نه شول، خپله امنيتي مسئولينو هم خپله پړه او ناکامي ومنله، خو تر اوسه پورې په دې برخه کې کوم سياسي او اداري اقدام نه



(د شور د اتمې نېټې د پېښې يو انځور)

دی شوی. ډېرو خلکو سره اوس دا پوښتنه ده چې جمهور ريس به د خپلو دې امنيتي ارگانونو د مشرانو په باب کومه پرېکړه کوي، ايا پر خپلو ځايونو به پاتې کېږي که گوښه کېږي به؟

که چېرې پر خپلو ځايونو پاتې شي، د دې مانا دا ده چې دوی هېڅکله پړه نه دي او له دا ډول پېښو سره توافق شته او که چېرې لارې کېږي، ځای به يې څوک ډکوي، تر دوی ښه، که د دوی معادل او که تر دوی بدتر؟ که چېرې تر دوی غوره او کارپوه اشخاص، د دوی پر ځای وگومارل شي، نو د دې مانا دا ده چې جمهور ريس خپلې او د هېواد

د حامد کرزي واکمني؛ يادښتونه، شنه او ارزونه / ۲۰۹

راتلونکي ته جدي شوی او غواړي هېواد له دې ډول نورو پېښو وژغوري او که چېرې د دوی معادل او يا تر دوی بدتر اشخاص غوره شي، نو څرگنده خبره ده چې په امنيتي او سياسي حالت کې به مثبت بدلون را نه شي او حالت به نور هم خراب شي، د دولت ښکاره او پټ مخالفين به دا حالت د خپل ځان لپاره د معافيت او خونديتوب يو ښه حالت وگڼي او هرڅه يې چې زړه غواړي هغه به تر سره کوي، ځکه چې له مقابل لوري سره د متقابل عمل وس او توان نه شته.

په پاکستان کې

د عوامي نیشنل پارټی (ANP) دریځ

(د لیکنه هغه مهال شوې چې عوامي نیشنل پارټی په پاکستان کې صوبایي ټاکنې وگټلې)

۱- عوامي نیشنل پارټی (ANP) په ((صوبه سرحد)) کې (۳۱) څوکي لري، خو کېدی شي (۷) یا (۸) څوکي له بنځو او اقلیتونو څخه هم ترلاسه کړي. دغه راز یوه څوکي به له هغو کاندیدانو څخه تر لاسه کړي چې نیشنل اسمبلی او صوبایي اسمبلی دواړو ته کامیاب شوي دي. همدارنگه تر (۸-۱۰) پورې به د ازادو کاندیدانو څوکي هم ترلاسه کړي.

۲- په قومي اسمبلی کې (ANP) لس (۱۰) څوکي لري، خو کېدی شي یوه (۱) یا دوه (۲) څوکي د بنځینه وکیلانو د انتصاب له لارې هم تر لاسه کړي.

۳- زیات گومان دی چې په مرکزي سطحه به (PPP)، د مسلم لیگ نواز گروپ او (ANP) مخلوط حکومت جوړ کړي.

۴- په ((صوبه سرحد)) کې هم احتمال دی چې (ANP) له (PPP) سره ځکه مشترک حکومت جوړ کړي، چې له مرکزي حکومت سره یې پیوستون، ملگرتیا او یووالی ټینګ او کارونه ورته اسان شي.

۵- په بلوچستان او سند کې هم (ANP) یو څو څوکي گټلي، په بلوچستان کې د (ANP) موقف قوي نه دی، په سند اسمبله کې د لومړي ځل لپاره د دوو (۲) څوکیو گټل (ANP) ته ډېر ارزښت لري.

د یادونې وړ ده چې ازادو کتونکو ویلي، د (ANP) په دې بریا کې له افغانستان سره د (ANP) د مشرانو ښو تعلقاتو هم رول درلود. د کتونکو په

د حامد کرزي واکمني؛ یادښتونه، شنه او ارزونه / ۱۱۷

وینا خلک له ملایانو ستړي شوي وو او د ډیورنډ د کرښې دواړو غاړو ته یې د جنگ دوام، د ټول پښتون ولس تباهي گڼله. د دوی په نظر خلک په ((صوبه سرحد)) کې داسې یو حکومت غواړي چې له افغانستان سره ښه تعلقات ولري او دا کار به په سیمه کې د سولې په ټینګښت، د تجارت په غوړېدو او د خلکو په سوکالی کې مرسته وکړي. د (ANP) مشرانو ویلي چې په سیمه کې د سولې ټینګښت، له گاونډیو سره ښه روابط او د صوبې د نوم بدلون د دوی لومړني غټ هدفونه دي. دوی د ((صوبه سرحد)) لپاره د درېو نومونو وړاندیز کړی دی: (پښتونستان، پښتونخوا او افغانیه).

د ولسمشر کرزي د وژنې خو توطيې

له هغې ورځې چې بناغلی کرزي د واک پر گدی ناست دی، نو د سر خطر يې هم څو ځله زيات شوی، کله کله دا خطر ډېر نږدې شوی، خو کله کله بيا د سر او خطر واټن يو څه لرې شوی، له ترافيکي حوادثو نيولې، بيا تر انفرادي او سياسي خطرونو ټولو پورې د ده ژوند ته متوجه وو. خو ځله په بهرنيو سفرونو کې الوتکې عوارض پيدا کړي او د ده ژوند يې له گواښ سره مخامخ کړی دی. د واک په لومړيو څو کلونو کې ده اکثره (د اريانا افغان هوايي شرکت) له الوتکې څخه گټه اخيستله، دا الوتکې اوس ډېرې زړې او له نړيوالو معيارونو سره برابري نه دي. يو ځل تاجکستان ته په سفر و، کله چې الوتکه پر هوايي ډگر ناستې ته چمتو کېدله، نو د الوتکې ټايرونه نه خلاصېدل، الوتکه څو ځله پر ميدان وگرځېدله، پر وروستي ځل يې د خدای (ج) په مرسته ټايرونه خلاص شول او الوتکه پر ډگر کېناسته. يو ځل چين ته په الوتکه کې هم همدا سې شوي وو، جرمني ته هم، وروسته وروسته بيا جمهور رييس له (کام اير) او ځينو نورو الوتکو څخه هم گټه اخيستله، کندهار کې ترورستي برید، په حضوري چمن کې د (احمدشاه مسعود) د تلين په ياد د غونډې پر مهال توطيه او د ثور د اتمې نېټې د ((جشن)) پېښه او داسې نورې ډېرې پېښې وې چې جمهور رييس کرزي د چانس له مخې ترې روغ پاتې شو، خو پر دې سربېره د وژنې نورې پټې توطيې هم وې چې هغه يوازې د ارگ د څلورو دېوالونو دننه او د هغه شاوخوا کې تنظيمېدلې. کله چې د موقتي ادارې پر مهال کرزي لومړی ځل ارگ ته راغی، نو د فهم خان د ساتونکو له خوا ساتل کېده، چې له احمدشاه مسعوده ورته په ميراث پاتې وو، خو ځله فهم، کرزي ته ويلي وو چې ((باديگارد های امر صيب است بسيار باوري، وفادار

و با اعتماد است.)) کرزي صیب نو د ((امر صاحب)) بادیکارانو ته پناه ور وړې وه، دا نو بیا د هغو ترحم پورې اړه لرله چې څه ورسره کوي. فهم خو ځله خپلو انډیوالانو ته ویلي وو: ((کرزي چیست همین حالا که بچه ها را گفتم همراهی چین اش در چند دقیقه برای ما حاضر میکند...)) کرزي هم خپل فرهنگي مشاور زلمي هېوادمل ته یو وخت ویلي وو. ((د فهم ساتونکو چې په ارگ کې هر ډول واک غوښته هغه یې چلاوه.)) یوه ورځ (یونس قانوني) د کرزي یوه ساتونکي ته ویلي وو چې کرزي ووله، خو ساتونکي هغه وخت دا جرئت ونه کړ. دې ساتونکي چې څه موده د کرزي انساني او اجتماعي چلند ولید، نو کرزي ته راغی، ورته یې وویل: ((قانوني ماته ستا د وژنې ویلي وو، خو ما ځکه دا کار ونه کړ چې ته ډېر بڼه سړی یې زړه مې درباندي ونه شو.)) تر هغه وروسته هم دا سړی په ساتونکو کې پاتې شو او کرزي قانوني ته گېله هم ونه کړه او نه یې سر پرې وگراوه. یو وخت دا گوانښونه او خطرونه دومره زیات شول چې کرزي په پای کې مجبور شو، بهرني ساتونکي استخدام کړي. د بهرنيو ساتونکو په استخدام سره د فهم، قانوني، عبدالله او نورو گوانښونه یو څه کم شول، کرزي یو څه د راحت احساس وکړ، خو خطرونو بیا هم دوام درلود، ان تر هغه پورې چې بهرني سرنېري بېرته لارل او پر ځای یې (PPS) (د جمهور رییس د ساتنې قطعه) جوړه شوه، بیا هم دې توطیو دوام درلود. د جمهوري ریاست د لومړي دورې تر ټاکنو وروسته هم دې توطیو دوام پیدا کاوه او نوې نوې بڼې یې خپلولې. یو وخت د حکمتیار د اسلامي حزب یو قومندان (عاشق الله) چې د کابل اوسېدونکی او په خټه پښتون دی، خو دا ډېر کلونه کپري چې له (نظار شورا) سره هم نږدې اړیکې لري، د امنیت شورا دفتر له یو تن غړي سره تماس ونيو او هغه یې له یوې بلې توطیې خبر کړ، د امنیت شورا د دفتر دې غړي د عاشق الله د خبرو پر بنسټ یو راپور جوړ کړ او جمهور رییس یې له دې پېښې خبر کړ. د امنیت شورا دفتر په دې راپور کې راغلي وو: ((څه موده دمخه د ولسمشر حامد کرزي

پر ضد د يوې داسې توطيې پر جوړولو غور شوی چې په احتمالي عملي کېدو يې د ولسمشر ژوند ختمېدلای او هېواد له يوه بحران سره مخامخېدلای شي.

دا طرحه د اسلامي جمعيت د نظار شورا اوسنې ((ملي جبهې)) د ځينو مطرحو غړو له خوا برابره شوې ده. طرحه داسې ده چې د نظار شورا يوې مطرح څېرې او تېرو ټاکنو کې د جمهوري رياست لپاره کانديد (عبدالحفیظ منصور) د ملي جبهې ځينو غړو سره ويلى، چې د افغانستان د اوسني اساسي قانون د (۶۷)مې مادې له مخې که چېرې جمهور رييس د کومې پېښې له امله له منځه لاړ شي، نو لومړی معاون د جمهور رييس پر ځای راځي او د (درېو) مياشتو په بهير کې د جمهوري رياست لپاره عمومي ټولټاکنې کېږي.

عبدالحفیظ منصور ويلى: ((اوس چې (حامد کرزی) جمهور رييس او د ((ملي جبهې)) مهم غړی (احمدضيا مسعود) يې لومړی مرستيال دی، زموږ لپاره يو ښه چانس دی چې حامد کرزی له مخې لرې کړو، د کرزي په فزيکي حذف سره به احمدضيا مسعود په مستقيم ډول د لنډ وخت لپاره جمهور رييس شي او بيا به د احمدضيا مسعود تر سرپرستۍ لاندې د جمهوري رياست انتخابات وشي، په دې ډول به د ملي جبهې د کانديد گټنې چانس حتمي شي.)) د منصور په نظر د حامد کرزي د له منځه وړلو ډېره ښه او اسانه لاره دا ده چې يو ځانمرگی (خودکش) برید پرې وشي، په دې ډول به د ولسمشر د وژلو پره مستقيماً پر طالبانو او القاعدې ولوېږي او نړيواله ټولنه به هم طالبانو او القاعدې ته متوجه شي. د دې نظريې د عملي تطبيق لپاره عبدالحفیظ منصور د ((عاشق الله)) په نامه يو شخص سره، چې ويل کېږي پخوا د گلبدين حکمتيار د اسلامي حزب يو قوماندان و او کېدی شي اوس هم ورسره ارتباطات ولري، دا خبره مطرح کړې ده. ((عاشق الله)) اوس له اسلامي جمعيت سره ښه اړيکي لري، د ((ملي

جبهې)) غړی هم دی او د دې جبهې په غونډو کې هم گډون کوي. پېښور ته هم تگ لري، کله دلته په کابل او کله په پېښور کې اوسي. منصور د دې طرحې لپاره له عاشق الله څخه هر اړخیزه مرسته غوښتې ده. له عاشق الله څخه د منصور غوښتنه دا وه چې په پېښور او یا نورو سیمو کې څو خانمرگي (خودکش) پیدا کړي او په دې لاره کې چې هر څومره پېښې په کارېږي دوی حاضر دي هغه مدارک ورکړي، منصور ویلي چې تر کابل د دې اشخاصو رسول، دلته یې ساتل او پالل او هغوی ته د هدف ټاکل د دوی پر غاړه دي. دا خودکش به په یوه مناسب وخت کې په لازمو امکاناتو او اسانتیاوو سره هغې غونډې ته بیول کېږي چې جمهور رییس حامد کرزی به په کې وینا کوي، دا چې دا غونډه به کله؟ څه وخت؟ او چېرته وي؟ دا به نو دوی خپلو امکاناتو، مجال او فرصت ته گوري، خو د دې عملیې تر تطبیق دمخه د ځان وژونکو (خودکشو) اشخاصو پیدا کول، تر کابل یې رارسول او دلته یې ساتل ضروري دي، د دې طرحې نور جزئیات له عاشق الله نومي شخص څخه ترلاسه کېدی شي. عاشق الله نومی شخص کېدی شي له ملي جبهې سره دومره ژور پیوند ونه لري، لکه عبدالحفیظ منصور یې چې لري، نو ځکه د دې هیله کېدی شي چې له هغه څخه په هېواد کې د دغسې یو لوی ناورین د احتمال په اړه معلومات ترلاسه شي.

دا چې دا پورتنی طرحه به څومره واقعیت او حقیقت ولري پر دې څوک غوڅ حکم نه شي کولای، خو د جمعیت او نظار شورا تېر تاریخ او په هغو کې د (منصور) په شان د گڼو متعصبینو او توطیه گرو موجودیت د پورتنی طرحې احتمال ډېر پیاوړی کوي. حکومت باید دا ډول حرکتونه په ډېر جدي ډول وڅاري ځکه چې ټول ملت له یوه سیاسي، ټولنیز، قومي او پوځي بحران سره مخامخوي. دا چې اسلامي جمعیت په اوسني حکومت کې تر بل هر تنظیم او هر چا زیات غښتلی دی، د هر ډول ناوړه پېښو د رامنځته کولو وس لري او په راتلونکي کې د حکومت مدعي هم

دی، نو دا اتکل نور هم قوي کوي، چې دا ډول طرحې له دوی پرته نور
 څوک نه جوړولای او نه هم عملي کولای شي. په هر ترتیب ولسمشر
 حامدکرزي ته په کار دي چې دا احتمالي خطر او د خپل فردي مصونیت
 پر وړاندې نور دې ته ورته خطرونه په جدي ډول محاسبه کړي او د خان
 د خونديتوب او محافظت لپاره داسې اقدامات وکړي چې له دې زیان
 منونکې نقطې څخه پر ده او ټول ملت گوزار ونه شي او هېواد له خطرناک
 بحران څخه وژغورل شي.

دا توطیې اوس هم روانې دي، د دې احتمال شته که د کرزي کورني
 يا حکومتي مخالفین پر دې بريالي نه شي چې کرزي له قانوني لارو له
 واکه لرې کړي، نو له دې ناقانونه لارو به هم گټه پورته کړي.)) دا د راپور
 یوه برخه وه. داسې گونگسي هم و چې د نظار شورا غړي هڅه کوي دارگ
 په شمالي څنډه کې؛ چين سفارت ته ورڅېرمه څو کورونه واخلي، په دې
 ډول خان ارگ سره وصل کړي. له دې لارې دوی په اسانۍ کولای شي، د
 تیت ډېوال له لارې ارگ ته ځان داخل او په (لومړي نمبر قصر) کې د
 جمهور رييس کور ته ځان ورسوي، د جمهور رييس نږدې اشخاص دې
 خطر ته متوجه شول او بيا يې يو دوه هغه کورونه چې ارگ سره نښتي وو
 او په اسانۍ سره ترې لومړي نمبر قصر ته لاره وتلای شوه، د (احمدولي
 مسعود) له دام څخه وژغورل او په دې ډول د جمهور رييس او د هغه د
 کور امنيت څه ناڅه خوندي شو.

د ملګرو ملتونو استازی او د ولسمشر د رد ځواب

په لندن کې یو شمېر مېشتو افغانانو چې په سیاسي او فرهنگي چارو کې زیاته تجربه لري او د افغانستان حالات له نږدې څاري، له ما (محمد اسمیل یون) سره د تېلفوني اړیکو له لارې اندېښنه وښودله چې د ولسمشر حامدکرزي له خوا د ملګرو ملتونو د استازي په توګه د (پدې اشدپاوان) ردول، خپله ولسمشر حامدکرزي، د افغانستان حکومت او خلکو ته په زیان تمامېږي او وروسته به ناوړه عواقب ولري. دوی چې اکثره د ولسمشر حامدکرزي خواخوږي دي او پر خپل ولس یې زړه دردېږي، ویل یې چې له دې کار څخه به تر ډېره حده شمالتلواله او د ولسمشر حامدکرزي نور مخالفین، چې اوس د انگلستان او متحده ایالاتو په شمول په نورو هېوادونو کې فعالیت لري، ډېره ګټه اوچته کړي، د حامدکرزي د حکومت تصویر به غربي نړۍ، په تېره بیا انگلستان ته ډېر پیکه وښيي او د حامدکرزي موقف ته به زیان ورسوي.

د دې کارپوهانو نظر دا و چې ولسمشر حامدکرزي او د هغه ټیم باید کوبښ وکړي، له غربي نړۍ سره خپل مناسبات ښه وساتي او د اوسني ستونزې د ترمیم لپاره دې هم له بېلابېلو لارو کوبښ وکړي.

جلال اباد کې د ايران قونسلگري او اندېښنې

دا ليکنه د (۲۰۰۸م) کال د فبرورۍ پر (۲۳مه) نېټه شوې ده. تر يادې نېټې څو ورځې وړاندې په جلال اباد کې د ايران قونسلگري جوړه شوې وه. ټاکل شوې ده په دې ورځو کې په ننگرهار کې د ايران هېواد قونسلگري، د قونسل (خراساني) تر مشرۍ لاندې عملاً کارونه پيل کړي. خراساني د (ايران قونسل) هغه څوک دی چې تر دې دمخه يې د منځني اسيا په ځينو هېوادونو کې هم کار کړی او هغه هېوادونه يې هم له کاره خوښ نه وو، آن تر دې چې د ده کارونه له هغو هېوادونو څخه د ده د وتلو سبب شول. ويل کېږي چې (خراساني) د ايران د استخباراتو غړی دی او کومو هېوادونو کې چې ده د ډيپلومات په توگه دنده تر سره کړې، له خپلې دندې څخه يې عدول کړی او د هغو هېوادونو په سياسي، مذهبي او قومي چارو کې يې مداخله کړې ده. د ننگرهار ولايت خلکو، چې د ولايتي شورا په شکل کې يې نظر تر ډېره حده ښکاري، اندېښنه ښکاره کړې چې په ننگرهار کې به د ايران قونسلگري او په هغې کې د (خراساني) په شان د يوه شخص کار کول د نسبتاً امنو شرقي ولايتونو، په تېره بيا د ننگرهار امنيت ته گواښونه پيدا کړي. د يادونې وړ ده چې (خراساني) به د شماليوالي د قومندان (حاجي حضرت علي) له لارې چې دا وخت له ايران سره ښه او نږدې اړيکي لري او يو کور يې په ايران کې هم دی، ځينې واړه قومونه، خپلونه او سياسي، پوځي ډلې د مرکزي او محلي حکومت پر ضد راوپاروي. تر دې دمخه د ايران له خوا په ختيزو ولايتونو کې (حاجي حضرت علي) او ځينې نور قومندانان لمسول شوي،

مالي او نظامي مرسته ورسره شوې ده. د یادونې وړ ده چې په ننگرهار کې د مېشتو امریکایي پوځیانو سیاسي مسؤلینو هم په ننگرهار کې د ایران د قونسلګرۍ پرانیستل په سیمه کې د امنیت د خرابۍ او د امریکایي ضد فعالیتونو د ډېرېدو عامل ګڼلې، دوی د ننگرهار والي (گل اغا شېرزي) او د ولایتي شورا رییس (فضل هادي مسلمیار) سره کتلي او غوښتنه یې کړې چې د دوی اندېښنه مرکزي حکومت ته ورسوي. دوی هیله کړې چې د افغانستان حکومت دې په ننگرهار کې د ایران قونسلګري نه پرانیځي، دوی په دې نظر دي چې دا قونسلګري د سیاسي فعالیتونو د پرمخبيولو لپاره جوړېږي، نه د ډپلوماتیکو مقاصدو لپاره. داسې ویل کېږي چې ننگرهار مېشتو امریکایي ځواکونو د خپلو سیاسي مسؤلینو له لارې د افغانستان د اسلامي جمهوریت د ملي امنیت شورا دفتر او نورو ارګانونو ته هم په دې اړه خپله اندېښنه څرګنده کړې ده.

د جمهوري رياست او ملي شورا ټاکنې او ننگونې

ولسمشرۍ او پارلماني ټاکنو ته لا څو مياشتې پاتې دي، خو خطر ونه له ورايه ثابت پاتې دي، د نورو احتمالي خطرونو د پېښېدو خطر هم شته، دلته د دې دواړو ټاکنو په باب ځينو ستونزو، ننگونو او اندېښنو ته په لنډيز سره اشاره کېږي:

۱- د امنيت ستونزه: د ټاکنو پر وړاندې تر ټولو غټه ستونزه د امنيت ستونزه ده، که تر هغه وخته پورې امنيت ټينگ نه شو، نو د هېواد په اکثره برخو کې به سم انتخابات ونه شي او که ځينو سيمو کې انتخابات وشي، نو سم مشروعيت به ونه لري.

۲- د راجستر ستونزه: د انتخاباتو اوسني کمېسيون د دې وس نه لري چې په ټول افغانستان کې د رايه ورکوونکو راجستر تر سره کړي، يا ټول راجستر له سره وکړي او يا هم نوي کسان چې شرايط يې پوره کړي، راجستر کړي.

۳- د انتخاباتو د کمېسيون کمزوري: د انتخاباتو اوسني کمېسيون له هر پلوه کمزوري دی، نه پوره کادرونه لري، نه وسايل او نه هم د عامه پوهاوي لپاره کوم پروگرام.

۴- د خلکو ناخوښي: يو زيات شمېر افغانان له حکومت او سياسي گوندونو ناخوښه دي، که انتخابات تر سره هم شي، بيا به هم يو

زیات شمېر کسان په ټاکنو کې گډون ونه کړي.

۵- د سیاسي گوندونو او حکومت کشمکش: یو شمېر سیاسي گوندونه که په حکومت کې دي که تر حکومته بهر، هغوی غواړي انتخابات تر خپل تاثیر لاندې راوړي، دا هڅې به هم د شفافو انتخاباتو پر وړاندې لویه ستونزه وي.

۶- وسلوال مخالفین: وسلوال مخالفین خو پرته له هغې هم له دې ډول ټولو پروسو سره مخالف دي، څرنگه چې د انتخاباتو ورځې مشخصې دي، دوی کولای شي د ټاکلي وخت د حساسیت په پام کې نیولو سره په ډېرو سیمو کې هم گډوډي پېښه او هم خلک په ټاکنو کې له گډون څخه منع کړي.

۷- مالي ستونزه: تېر انتخابات هم د نړۍ د زیاتو مالي کومکونو په مرسته تر سره شول که هماغومره او یا تر هغې زیاتې پیسې پیدا نه شي، نو انتخابات شوني نه دي.

۸- د نړیوالو د تخنیکي او علمي همکارۍ نشتوالی: تېر ځل انتخابات د یوه گډ کمېسیون له لارې تر سره شول چې واک په کې زیاتره د نړیوالو و، دا ځل د انتخاباتو کمېسیون مستقل دی، خو دا کمېسیون ډېر کمزوری دی او خلکو ته قناعت نه شي ورکولای، دا حالت د انتخاباتو پر نتایجو منفي تاثیر لري او دېته ورته یو لږ نور مسائل هم شته چې کولای شي انتخابات له ځنډ، خنډ او لویو ستونزو سره مخ کړي.

مخالفین او د خبرو ستونزې

مخکې تر دې چې له ((مخالفینو)) سره د خبرو پر ستونزو بحث وکړو، مخالف باید تعریف او بیا ډلبندي شي:

زما په نظر: هر هغه څوک چې د دولت یا حکومت د هر ډول هڅو، لکه پرمختیایي، سیاسي، کلتوري، امنیتي او نورو پر وړاندې ستونزې جوړوي هغه د حکومت مخالف گڼل کېږي. مخالفین په عام ډول پر دوو ډلو وېشل کېږي: وسلوال او بې وسلې یا سیاسي مخالفین. وسلوال او سیاسي مخالفین دواړه هم په حکومت کې شته دي او هم تر حکومته بهر. دلته به یې لنډه یادونه وکړو:

الف- تر حکومته بهر د حکومت وسلوال مخالفین:

- ۱- القاعده: وسلوال او ایډیالوژیک مخالفین دي.
- ۲- طالبان: وسلوال او نیمه سیاسي مخالفین دي.
- ۳- اسلامي حزب: وسلوال او سیاسي مخالف دی.
- ۴- ځینې متفرق گوندونه او اشخاص: اکثره نا وسلوال مخالفین دي.

ب- د حکومت په داخل کې حکومتي مخالفین:

- ۱- جمعیت او نظار شورا: وسلوال او سیاسي مخالفین دي.
- ۲- ملي جنبش او د شيعه گوندونو ځینې ډلې: وسلوال او سیاسي مخالفین دي.
- ۳- پخواني چپیان یانې خلکیان او پرچمیان: اکثره سیاسي مخالفین دي.
- ۴- یو شمېر افغانستان ضد ډلې او اشخاص: نیمه وسلوال او سیاسي مخالفین دي.

۵- منفي رسني: چې د (ب) کتگوري د چارواکو او د يو شمېر بهرنيو هېوادونو له خوا تمویلېږي.

له مخالفينو سره د حکومت خبرې اوس ځکه بريالۍ نه برېښي چې:

۱- (الف) او (ب) کتگوري مخالفين يو د بل سخت مخالفين او دښمنان

دي.

۲- د حکومت ديموکراتيک او ملتپال اړخ پر حکومت پوره واکمن نه

دي.

۳- (ب) کتگوري خلک په حکومت کې تر هر چا زيات ځواک لري.

تر څو پورې چې حکومت او نړيواله ټولنه له حکومت څخه (ب) کتگوري خلک ونه باسي او يا يې واک کمزوری او مهار نه کړي، تر هغه پورې له (الف) گروپ سره خبرې يا ناممکنې او يا هم بې نتيجه دي. که چېرې احتمالاً له (الف) گروپ سره خبرې کومې نتيجه ته نږدې شي، نو (ب) گروپ د دې توان لري چې دا تقرب يا نتيجه له منځه يوسي.

د انتخاباتو مستقل کمېسیون څه کوي؟

د دولت یو شمېر مخالفې رسنۍ چې اکثره یې د شمالتلوالې د افکارو څرگندونه کوي، د انتخاباتو پر مستقل کمېسیون تور لگوي چې گڼې د حکومت په گټه کار کوي. دا په داسې حال کې ده چې د انتخاباتو مستقل کمېسیون کې داسې افراد کار کوي چې د جمهور رییس مخالف دي او حساس پوستونه یې په لاس کې دي. د انتخاباتو د مستقل کمېسیون ترکیب او کار په دې ډول تقسیم بندي کولای شو:

۱- د کمېسیون رییس او معاون: عزیزالله لودین او جنرال اصیل چې د کمېسیون رییس او مرستیال دي، په حقیقت کې سمبولیک رول لري، دوی دواړه د دفتر پر نورو مامورینو هېڅ واک نه لري او نه پر انتخاباتو سم پوهېږي، د انتخاباتي چارو پر ټولو برخو د دوی کنټرول او پوهېدنه له واقعیت څخه لرې خبره ده.

۲- دارالانشاء: د انتخاباتو د کمېسیون اصلي واک له دارالانشاء سره دی. د دارالانشاء رییس (داود علي نجفي) چې د حاجي محقق د تنظیم غړی او د هغه پلوی دی، په قومي افکارو کې غرق او د جمهور رییس حامدکرزي پرځای له حاجي محقق سره ډېره خواخوږي لري. د دارالانشاء او د انتخاباتو چارو د نورو افرادو په گومارنه کې په ټینګه له خپلو قومي تمایلاتو کار اخلي، د ده مرستیال (بارکزی) نومېږي، چې ډېر واک یې په لاس کې نه شته، له شمالتلوالې هم ډېر وپېرېږي او خپله گوزاره کوي.

۳- کمېشنران: د کمېشنرانو په ټاکنه کې هم کوم کاري معيار په پام کې نه دی نیول شوی، قومي ملاحظاتو ته ترجیح ورکړل شوې، خو په دې ملاحظاتو کې بیا د پښتنو برخه خواره ده، یوازې یوه غړې په کې پښتنه ده (ستانېکزی) چې هغه هم کوم زیات زور، اداري ځواک او وړتیا نه لري، چا سره جنجال نه کوي، صرف د معاش په اخیستو خوشاله ده او نه یې څوک خبره اوري. په دې ډول د کمېشنرانو په جمله کې د جمهور رییس یو خواخوږی هم نه شته، بلکې اکثره یې مخالفین دي.

۴- د انتخاباتو د ولایتي دفترونو ترکیبونه: دا ترکیبونه هم د اندېښنې وړ دي، همدا اوس چې په کومو سیمو کې د نوملیکنې پروسه روانه ده، په هغو کې هم له درغلی څخه کار اخیستل کېږي، هغه سیمې چې هلته د جمهور رییس حامد کرزي د ووت طبيعي ساحه گڼل کېږي، د نوملیکنې مرکزونه ډېر کم دي او اکثره مامورین کونښن کوي چې هلته ډېر خلک خپل نومونه ونه لیکي.

په داسې حال کې چې د انتخاباتو دفتر کې اکثره مامورین د اسلامي جمعیت، د محقق د اسلامي وحدت حزب او د شمال په ځینو ولایتونو کې د جنرال دوستم پلویان دي، خو په اصطلاح ازادې رسنۍ تور لگوي چې د انتخاباتو کمېسیون د جمهور رییس لپاره کار کوي، دا متضاد واقعیتونه د زغملو وړ نه دي او که حکومت غواړي رښتیا هم عادلانه انتخابات تر سره شي، نو دغه لاندې کارونه ورته ضروري دي:

۱- د انتخاباتو کمېسیون رییس او معاون ښاغلی لودین او ښاغلی اصیل دې ژر تر ژره له دندې لرې او پرځای دې کاري اشخاص مقرر شي.

۲- د انتخاباتو د کمېسيون د دارالانشاء رييس (داود نجفي) چې د يوه مشخص تنظيم د رهبرۍ غړی دی، قومي او مذهبي مسايل پالي او دا ټول د ټاکنو د قانون او د انتخاباتو د کمېسيون د طرز العمل مخالف دي، بايد لرې او پرځای يې يو بې طرفه شخص مقرر شي.

۳- هغه کسان چې د بېلابېلو تنظيمونو غړي دي او فعلاً د انتخاباتو دفتر کې کار کوي بايد لرې او پرځای يې بې طرفه اشخاص مقرر شي.

۴- د نومليکني بهير او د انتخاباتو نور اړتيا وړ امکانات دې د افغانستان ټولو سيمو ته يو شان ورسول شي.

جمهوري رياست او احتمالي کانديدان (ټولپوښتنه)

د افغانستان د جمهوري رياست د دويمې دورې ټولټاکنو ته که څه هم تر يوه کاله زياته موده پاتې ده، خو بيا هم دا موضوع ټولو رسنيو او هېوادوالو ته د ورځې يوه گرمه موضوع ده. بېلابېلې موسسې، سازمانونه، گوندونه، اشخاص او رسنۍ لگيا دي په خپل سر او په خپله خوښه ډول ډول سروې گانې تر سره کوي. دا ډول سروې گانې که څه هم دقيقې او د پوره باور وړ نه دي، خو په کم نظر او بې تفاوتۍ هم بايد ورته ونه کتل شي، سره له دې چې تر اوسه پورې د جمهوري رياست کانديدان په رسمي ډول مشخص شوي نه دي، خو رسنۍ او ځينې گوندونه د ځينو اشخاصو د احتمالي کانديدۍ يادونه کوي، چې ډېر په کې دغه لاندې اشخاص يادېږي:

۱- حامد کرزی

۲- رمضان بشردوست

۳- مصطفی ظاهر

۴- یونس قانوني

۵- علي احمد جلالي

۶- زلمی خلیلزاد

د نظر پوښتنو او نظر سنجونو په لړ کې د ((تاند)) په نوم يوې پښتو وېبپاڼې هم يوه ټولپوښتنه پيل کړې، سره له دې چې دا ټولپوښتنه يا نظر سنجونه لا تر اوسه هم پایته نه ده رسېدلې، خو لومړۍ نتيجې يې خپرې کړي دي. د دې ټولپوښتنې اعتبار په دې کې دی چې دا د کوم فشار له

مخې نه ده تر سره شوې او هر چا له خپل فکر او اجتماعي شعور سره سمه رايه ورکړې ده، اکثره په کې پښتانه لیکوال، فرهنگيان او يا هغه څوک دي چې لږ تر لږه پر لیکوالۍ پوهېږي، نو ځکه بايد دې ټولپوښتنې ته که څه هم ډېره وړه او محدوده ده، په سرسري نظر ونه کتل شي، تر دې دمه (د ثور مياشتې د (۱۲) مې نېټې تر غرمې پورې) د دې ټولپوښتنې نتيجې په دې ډول دي:

۴۰٪	۱- حامد کرزی
۸٪	۲- رمضان بشردوست
۰٪	۳- مصطفی ظاهر
۰٪	۴- یونس قانوني
۳۶٪	۵- علي احمد جلالي
۱۶٪	۶- زلمی خلیلزاد

د یادونې وړ ده چې نوموړې وېبسایت پښتو وېبسایت دی، زیاتره کتونکي یې هغه پښتانه دي چې انټرنېټ ته لاسرسی لري او دغه راز په دې ټولپوښتنه کې برخه اخیستونکي اکثره لیکوال او د نظر خاوندان دي، تر اوسه په دغه ټولپوښتنه کې هېچا کومه لاسوهنه نه ده کړې او بې پرې ټولپوښتنه گڼل کېدی شي، د یادونې وړ ده چې دا ټولپوښتنه د نالوستو افغانانو استازي نه کوي او کېدی شي د لیکوالو تر منځ یوه ټولپوښتنه وگڼل شي، هغه هم د پښتنو لیکوالو تر منځ.

دودیزه لویه جرگه او د گډونوالو نظریات

په دودیزه لویه جرگه کې د جرگې د غړو تر منځ نظریات مختلف وو، خو په مجموعي ډول د دې نظر پلویان اکثریت وو چې له امریکا سره یې د ستراتیژیک تړون تائید کاوه. دلته کولای شو دا نظریات پر دې لاندې څو کته گوریو ووېشو:

۱- د ستراتیژیک تړون غوښتونکي: دا ډله که څه هم اکثریت وه، خو ډېره منظمه نه وه، دوی فکر کاوه چې که نړیواله ټولنه په تېره بیا د امریکا متحده ایالتونه افغانستان یوازې پرېږدي، نو گاونډیان به یو ځل بیا افغانستان له سختو مشکلاتو سره مخامخ کړي. دوی دغه خطر او د افغانستان ملي گټو ته په پام سره، د ستراتیژیک تړون ملاتړ کاوه، که څه هم په دې برخه کې یې یو شمېر ملاحظات هم درلودل.

۲- د تړون مخالفین: یو شمېر داسې کسان هم وو چې په بېلابېلو پخوانیو جهادي او نورو ډلو پورې یې اړه لرله، هغوی د ستراتیژیک تړون مخالفت کاوه، ویل یې چې دا تړون د اسلامي شریعت مخالف دی. دوی یو شمېر شپې پانې هم د جرگې پر برخوالو تقسیم کړې وې.

۳- د مهاجرو استازي: په ایران، پاکستان او نورو هېوادونو کې د مېشتو افغان مهاجرو په استازی چې کوم کسان راغلي وو، د هغو

اکثرو د دې تړون مخالفت کاوه، یو شمېر یې بیا داسې هم وو چې دا تړون یې تائیداوه، په دې استازو کې د تائیدوونکو په انډول د ردوونکو شمېر زیات وو.

۴- متفرق مخالفین: په جرگه کې یو شمېر داسې کسان هم وو، چې په دولت کې د شاملو ډلو او یا هم اشخاصو له خوا معرفي شوي وو، په هغو کې هم یو شمېر داسې اشخاص وو چې د ستراتیژیک تړون مخالفت یې کاوه، بېلابېل دلایل یې ویل. یو دلیل یې دا و چې دې کار سره د گاونډیو هېوادونو احساسات راپارېږي، هغوی به خپلې مداخلې نورې هم زیاتې کړي او داسې نور دلایل.

۵- د جرگې اکثریت غړي: په مجموعي ډول د جرگې اکثریت غړي د ځینو غټو او وړو ملاحظاتو په پام کې نیولو سره سره له دې خبرې سره موافق وو چې امریکا سره دې ستراتیژیک تړون لاسلیک شي. که چېرې د حکومت له خوا منظم او سیستماتیک کار شوی وای او یا هم د تړون په اړه د ځینو حکومتي او ناحکومتي ځواکمنو اشخاصو د تبلیغاتو مخه نیول شوې وای، نو کېدی شي د جرگې د وړاندیزونو هغه برخه چې عملي اړخ نه لري او یا هم له ستراتیژیک تړون سره اړخ نه لگوي، هغه برخې په پریکړه لیک کې نه وای راغلي.

ولې ملي ترمینالوژي؟

د اساسي قانون په لویه جرگه کې یو شمېر ایرانیالو کړیو هڅه کوله چې په ژبني او فرهنگي برخه کې داسې همغږي رامنځته کړي چې د دوو هېوادونو (ایران او افغانستان) تر منځ د تشخص کوم ممیزات او توپیرونه چې اوس دي، هغه له منځه یوسي. ایران په دې برخه کې ځانگړې لېوالتیا لري او سفير یې وخت پر وخت پرته له کوم بندیز څخه د لویې جرگې پر مهال هلته گرځېده راگرځېده او له خپلو مینوالو او لېوالو سره یې کتل. خو لویې جرگې پرېکړه وکړه چې د ایراني، پاکستاني او نورو هېوادونو د کلتوري او ژبني يرغل د مخنیوي په خاطر دې په افغانستان کې موجود ملي او اداري مصطلحات خوندي شي. د دغه قانون د دې قید بل تعبیر دا دی چې په همدې بڼه دې نور اصطلاحات هم جوړ او لاسي وغځول شي. د یو شمېر ایرانیالو کړیو له مخالفت سره سره بیا هم لویې جرگې د تفاهم د لاس کښتو له لارې په (۱۶)مه ماده کې همدا محتوا تصویب کړه. کله چې د قانون د تطبیق عملي بهیر پیل شو، نو هغه خطر چې مقنن او د لویې جرگې غړو حس کړی و، همغه خطر له گربوانه سر راوویست، یو وخت ولې جرگې ته د لوړو زده کړو قانون لار، هلته یو شمېر ایرانیالو کړیو د (پوهنتون) او (پوهنځي) له کلیمو او نورو اړوندو علمي او اداري اصطلاحاتو سره تضاد وښود، ځینو به ویل چې په اساسي قانون کې اصطلاحات نه دي تعریف شوي، چې (پوهنتون) په کې راځي او که نه؟ خبره عدلیې وزارت، سترې محکمې او د اساسي قانون پر تطبیق د څار کمیسیون ته حواله شوه، چا غوڅ او چا هم پخ ځواب ورکړ، ځینو ولیکل چې پوهنتون زموږ یوه علمي اصطلاح ده او باید پر خپل ځای پاتې شي. ځینو بیا په دې خاطر چې خپل تعصب په بل ډول پټ کړي ویل یې چې

(پوهنتون) دې هم وي او (دانشگاه) دې هم. خو د دې ټولو دلایلو تاولو او ماویلو اصلي محتوا داوه چې ایرانپالو کړيو له (پوهنتون) او بیا په هغه پورې اړوندو نورو علمي مصطلحاتو سره حساسیت درلود. دا خبره وزیرانو شورا ته هم لاره، ولسمشر او وزیرانو پرې هم بحث وکړ. وزیرانو شورا کې ځینو وویل، نو په یوه کلمه چې ملي وحدت خرابېږي، رادې شي، (دانشگاه) دې هم راشي، څه پروا کوي؟ ځینو نورو بیا وویل چې دا له قانون سره څرگند ټکر دی، ولې باید هرڅه موږ د ملي وحدت په نامه تعبیر کړو؟ که دلته (دانشگاه) راشي، نو ملي وحدت تامین شو، خو که فعلي (پوهنتون) پر خپل ځای وي، نو بیا ملي وحدت خراب شو (!) اصلاً د دغه ډول تعبیرونو وړاندې کول بېخي غلط دي. ولسمشر د خپلې دایمي محافظه کارۍ په خاطر زړه و چې د نورو ناقانونه کارونو په شان دا ناقانونه کار هم تر سره کړي. دا مهال ما د امنیت شورا د فرهنگي چارو د مسؤل په توګه خپله دنده وګڼله چې یو لنډ یادښت ولسمشر ته ولیکم. ما ولیکل چې: ((خبره یوازې په دې یوه کلمه کې نه رالندېږي، اصلاً ایرانپالې کړۍ غواړي، ټول هغه ملي او اداري اصطلاحات چې په دې تېره یوه پېړۍ کې په افغانستان کې رامنځته شوي او باب شوي، هغه له منځه یوسي، پیل یې له همدې (دانشگاه) څخه دی، په یوه کلمه پښتو ژبه نه اسمان ته پورته کېږي او نه پر ځمکه ننوځي، خو که دا کلمه ورسره ومنل شوه، دوی سبا ته عسکري نومونه بدلوي، بل سبا بانکنوټ ته لاس اچوي، بیا اداري نومونه، لکه والي، ولسوال، ښاروال، څارنوال او نور بدلوي او د ایراني فارسي یرغل به همداسې روان وي.

کله چې یې دا ټول ختم کړل، نو بیا د (افغانستان) او (افغان) نوم ته خبره راځي، یو شمېر به بیا دا وایي چې دې نوم سره موږ مشکل لرو، تاسې ورته افغانستان ووايي، موږ به ورته (خراسان، اریانا) او یا نور څه وایو، په مملکت کې به نور مشکلات پرځای پاتې وي او موږ به په نومونو نښتي یو.

په پارلمان کې بیا یو شمېر وکیلانو وویل: ((ببین تعصب! یک کلمه دانشگاه را تحمل کرده نمیتواند، ما حق نداریم که به زبان مادری خود حرف بزنیم یا به او خدمت کنیم، قانون اساسی ما را این حق داده و ما از حق خود محروم میشویم.)) زما مېرمن (ارین یون) په ولسي جرگه کې وویل: ((موږ چې ستاسو ټوله ژبه منلې، په دفتر، دېوان، همدې شورا، رسنیو، حکومت، قضا، سفارتونو او نورو ټولو کې هر څه په دري ژبه دي، موږ ټول زغملې خو ته د (پوهنتون) یوه کلمه نه شې زغملای، هغه هم په داسې حال کې چې ته یې په تلفظ کې هم څه مشکل نه لري او (۷۰) کاله سابقه هم لري، نو څوک متعصب دي؟ تاسې که موږ؟)) دې خبرو د خلکو سر خلاص کړ، د متعصینو خولې ته یې هم کلپ واچوه، نتیجه دا شوه چې د لوړو زده کړو قانون پر هماغه خپل ځای پاتې شو او لا تر دې دمه تصویب نه شو. متعصینو ټول قانون له دې یوې کلمې قربان کړ، خو دېته یې ونه کتل چې د اساسي قانون له روحیې سره سم دغه اصطلاح (پوهنتون) په دري او پښتو متونو کې راغلې ده.

د افغانستان د اوسنیو حالاتو خپرنه

الف- امنیتي حالات:

په افغانستان کې د امریکامتحدده ایالاتو په پوځي زور د طالبانو د نظام تر ړنگېدو وروسته اوسني امنیتي حالات پر دغو څلورو برخو وېشلای شو:

۱- د طالبانو تر سقوط وروسته پړاو: دا هغه مرحله وه چې طالبان

د امریکایانو په زیات پوځي زور او د هغو د کورنیو متحدینو

(شمالتلوالی) په مرسته له نظامي پلوه مات او ړنگ شول، د طالبانو

او القاعدې نېټورک زیانمن او دوی د افغانستان په کلیو، بانډو، لرې

پرتو سیمو او تر ډیورنډ کرښې خوا په قبایلي سیمو کې تیت و پرک

او پټ شول. دا هغه مهال و چې طالبانو له بهرنیو ځواکونو او د

هغوی د متحدو کورنیو وسلوالو ډلو پر وړاندې جگړه نه شوه

کولای. دې پړاو نږدې دوه دوه نیم کاله دوام وکړ، دا همدغه وخت و

چې د اضطراري لویې جرگې، اساسي قانون لویې جرگې، د

جمهوري ریاست او ملي شورا انتخابات په کې تر سره شول.

۲- د طالبانو د دفاعي حالت پړاو: د جمهوري ریاست تر لومړیو

انتخاباتو وروسته حکومت بیا هم ایتلافي بڼه غوره کړه، اداري فساد

او د جنگسالارانو واک په حکومت کې لا زیات شو، د خلکو رایو او

نظریو ته چندان ارزښت ور نه کړل شو، همدغه و چې د خلکو او

حکومت تر منځ فاصله زیاته شوه، له دې خلا څخه طالبانو گټه پورته

کړه، بېرته یې ځانونه منظم کړل او په ډېرو ساحو کې یې د دولتي

ځواکونو او ان د بهرنیو ځواکونو پر ضد د دفاع او خرپ او ترپ

جنگ توان پیدا کړ. طالبانو او د هغوی بهرنیو ملاتړ کوونکو ته دا وخت، د دولتي او بهرنیو ځواکونو نیمگړتیاوې او جنګي ظرفیت هم معلوم شو.

۳. د طالبانو د تعرضي حالت پړاو: څومره چې دولت په اداري او مالي فساد کې ډوبېده او د دولت جوړونکي بېلابېل او مختلف تنظیمونه او اشخاص په حکومت کې پر امتیازاتو وړاندېدل، نو همغومره طالبانو ته د تنفس او ودې زمینه برابره، دا مهال طالبانو خپل بهرني روابط هم سره منظم کړل او له ځینو گاونډیو هېوادونو په تېره بیا له ایران او پاکستان څخه یې وسلې هم واخیستې او د هغو دولتي او نادولتي قاچاق وړونکو له لارې یې هم وسلې ترلاسه کړې چې د افغانستان له شمال څخه تر جنوبه د وسلو پر قاچاق بوخت وو. طالبانو د دې وس پیدا کړ چې د خان وژونکو حملو او گوریلابي جنگونو تر څنګ پر منظمو جبهه یي جنگونو هم لاس پورې کړي او له حکومت څخه د ولسوالیو په گډون پراخې سیمې لاندې کړي. د نړیوالو رپوټونو پر اساس اوس د افغانستان حکومت د افغانستان په سلو کې یوازې پر (دېرش) برخې خاورې حاکمیت لري او که په دې پاتې برخه کې د دولت د دولتي مخالفو قوتونو د واک وېش سره محاسبه کړو، نو دا حاکمیت لاسي متلاشي کېږي، ځکه چې دا واک هم د بېلابېلو جنگسالارانو او تنظیمونو تر منځ وېشل شوی دی.

۴- اوسني امنیتي حالات: اوسني امنیتي حالات په تېرو اوو کلونو کې تر بل هر وخت څخه ډېر خراب شوي، په ښارونو کې اختطاف، وېره او تښتونه عامه شوې او له لویو ښارونو د پانگوالو فرار روان

دی. روښنفران او د قلم خاوندان هم ځان مصنون نه گڼي،
 نادولتي موسسې او بهرني وگړي ټول ځان په خطر کې احساسوي.
 د دولتي پوليسو او ملکي مامورينو تلفات زيات شوي او د ملي پوځ د
 سرتېرو د مرگ ژوبلې کچه هم اوچته شوې ده. د دې ترڅنگ نړيوالو
 پوځي ځواکونو، ملکي وگړو او همدارنگه د مخالفو طالبانو ټولو د
 مرگ ژوبلې کچه اوچته شوې ده. دا د دې مانا ورکوي چې د جگړې ساحه
 پراخه شوې، جگړه درنه شوې او لا د درنېدو په حال کې ده.

ب- راتلونکي حالات او پرمختگونه:

د راتلونکو حالاتو په اړه مخکې تر مخکې خبرې او وړاندوينه کېدې
 شي پوره دقيقه نه وي، خو هغه څه چې د اوسنيو حالاتو له مخې يې
 احتمال کېدې شي، حالات په مجموعي ډول د ښه والي پر لوري روان نه
 دي. د راتلونکو حالاتو پر وړاندې دا ستر سياسي چيلنجونه پراته دي:

۱- د جمهوري رياست انتخابات: ځينې سياسي ډلې لکه پخوانی
 شمال ايتلاف او نور د (۱۳۸۸ ل) کال د جوزا پر مياشت د انتخاباتو
 تر سره کېدل غواړي، خو حکومت د ميزان پر مياشت او ان تر هغه
 وروسته د انتخاباتو تر سره کېدل غواړي، په دې ډول دا يو سياسي
 بحران دی، امنيتي وضعه هم داسې ده چې د عادلانه انتخاباتو تر
 سره کېدل ناشوني کوي. که په داسې حالت کې انتخابات تر سره
 هم شي، نو د هېواد اکثريت (پښتانه) به په کې گډون ونه کړای
 شي، د پښتنو د نشتوالي په حالت کې به انتخابات مشروعيت ونه
 لري.

۲- که انتخابات تر سره نه شي؟: که انتخابات تر سره نه شي، نو بيا
 به هم هېواد له يو سياسي بحران سره مخامخ شي، د حل يو ضمني

او نسبي لاره (لویه جرگه) ده چې نوی زعامت ټاکلای شي، خو پر لویه جرگه هم کېدلای شي ځینې کورنۍ او بهرنۍ موثره سرچینې خپل اغېز وښیندي او په ښه او عادلانه ډول پرېکړه ونه کړای شي. په هر حال، افغانستان ته په راتلونکي کې د یو سیاسي بحران د ورپېښېدو قوی وپره شته.

ج- د افغانستان د اوسنیو سیاسي او پوځي ځواکونو تناسب: په رسمي ډول خو په افغانستان کې له عدلیې وزارت سره تر (۹۷) زیات سیاسي گوندونه ثبت دي او یو زیات شمېر لا تر اوسه ثبت شوي هم نه دي، خو فعالیت کوي، دا ټول ثبت او ثابت شوي گوندونه او ډلې له یوې مخې ولسي، سیاسي او پوځي قوت نه لري. موږ دلته یوازې هغو ډلو ته لنډه اشاره کوو چې سیاسي، قومي، مذهبي، ولسي، پوځي او اقتصادي قوت یې محسوس دی.

۱- طالبان: یوه مذهبي او نظامي ډله ده چې اوس د دولتي او نړیوالو ځواکونو پر وړاندې ستر چیلنج دی. که چېرې نړیوال ځواکونه نه وي، نو نورې دولتي او نا دولتي سیاسي ډلې د طالبانو د نظامي زور او قوت تاب نه لري، د نړیوالو ځواکونو د نشتوالي په حالت کې کېدی شي اوسنی حکومت د څو ورځو په بهیر کې د طالبانو له خوا ړنگ شي. د یادونې وړ ده چې طالبان مذهب پلوه ډله ده، سیاسي تفکر یې کمزوری او نظامي فعالیت یې زیات دی، قومي تفکر نه لري، خو د دوی مخالفین (پخوانۍ شمالتلواله) دوی پر قومي او قبيله یي تمایلاتو تورنوي.

۲- اوسنی ملي جبهه (پخوانۍ شمالتلواله): د برهان الدین رباني اسلامي جمعیت د دې جبهې اصلي محرکه قوه او د ثقل مرکز دی، له

نا متجانسو سیاسي ډلو جوړه ده، هره شېبه یې د وېشل کېدو امکانات شته، دا ایتلاف اساساً قومي تمایلات لري، خو ظاهراً ملي او اسلامي رنگ لري، د افغانستان د دولت اساسي رگونه د همدې ایتلاف په لاس کې دي، دا ایتلاف پراخې کورنۍ او بهرنۍ مالي سرچینې لري او د افغانستان د ظاهراً ازادې میډیا درنه برخه یې په لاس کې ده، په ځینو سیمو کې رسمي او په ځینو کې نا رسمي ملېشې لري او همدارنگه قانوني او نا قانونه وسلې، د حکومت په داخل کې تر دې ډلې بله قوي ډله نه شته، دې ایتلاف پخوا هم له روسیې او ایران سره اړیکې درلودل او اوس یې هم لري.

۳- شيعه گوندونه: د خلیلي په مشرۍ (د افغانستان اسلامي وحدت گوند)، د محقق په مشرۍ (د افغانستان د خلکو اسلامي وحدت گوند)، د مصطفی کاظمي د ورور (سید علي کاظمي) په مشرۍ (د ملي اقتدار گوند)، د محسني په مشرۍ (د اسلامي حرکت) او د صادق مدبر په مشرۍ (د ملي انسجام گوندونه)، د شيعه گانو غټ گوندونه دي چې مذهبي، سياسي او اقتصادي قوت لري، د دې گوندونو تفکر اساساً پر قومي، مذهبي او ژبنيو گټو راڅرخي.

۴- د حکمتیار اسلامي حزب او د انوارالحق احدي افغان ملت: د حکمتیار اسلامي حزب اوس هم یو سياسي، مذهبي او نظامي قوت دی چې د دولت او بهرنیو ځواکونو پر وړاندې جنگېري، ځینې پخواني غړي یې په حکومت کې هم شته، خو له اقتصادي پلوه کمزوري شوي، که چېرې بهرني قوتونه نه وي، نو تر طالبانو وروسته کېدی شي د دویمې سياسي، پوځي او مذهبي ډلې په توگه څرگند شي.

افغان ملت یو دیموکرات گوند دی چې ملي افکار لري، نظامي ډله نه ده، یوه سیاسي ډله ده چې په حکومت او تر حکومته بهر یې یو شمېر غړي فعال دي. د دې ډلو ترڅنګ نورې لویې وړې ډلې هم شته چې افکار یې همدې ډلو ته ورته دي او د هېواد په سیاسي ډگر کې یې اغېز ډېر زیات نه دی، نو ځکه خو د ټولو له یادونې تېرېږو.

د پورتنیو ستونزو د یادونې ترڅنګ د افغانستان دولت له ځینو نورو ستونزو سره هم مخ دی چې دلته یې په لنډیز سره یادونه کوو:

۱. دولتي اپوزیسیون: د دولت په داخل کې پر مهمو پوستونو کار کوي، د دولت امتیازات اخلي، امکانات یې کاروي او بېرته د دولت د ریفورمونو مخالفت کوي، ملي جبهه د هغې بېلابېل غړي، د جمهور رییس لومړی مرستیال، ځینې وزیران. د امنیتي سکتور ځینې مهم غړي، د دې اپوزیسیون برخه ده.

۲. نادولتي اپوزیسیون: په دولت کې کار نه کوي، خو تر دولته بهر د دولت مخالفت کوي، لکه طالبان، د حکمتیار اسلامي حزب، اکثریت یو شمېر پخواني جهادي قومندانان او داسې نور... تر نادولتي اپوزیسیون څخه دولت ته، دولتي اپوزیسیون ډېر خطرناک دی.

۳. دولت د سیاسي انحصار په منګولو کې: که څه هم د دولت مشرتابه (جمهور رییس) د خلکو له خوا ټاکل شوی، خو له جمهوري ریاست پرته نورې اکثره څوکۍ او مهم دولتي پوستونه د اسلامي جمعیت په لاس کې دي او په اسانۍ سره نو رڅوک نشي زغملای.

۴. قومي انحصار: دا دولت که څه هم د ديموکرات دولت په نامه يادېږي، خو پر دولت د يوې قومي ډلې (تاجکانو) زيات انحصار، نورې قومي ډلې خفه کړي او په دې ډول د دولت او خلکو تر منځ واټن رامنځته شوی دی. د بېلابېلو ارقامو له مخې د اوسني دولت په مهمو پوستونو کې تر دې دمه شپږ شپېته اعشاريه شپږ (۶۶،۶٪) سلنه تاجک، پنځه ويشت اعشاريه درې (۲۵،۳٪) سلنه پښتانه، څلور اعشاريه درې (۴،۳٪) سلنه هزاره او پاتې نور قومونه ونډه لري. دا په داسې حال کې ده چې يو شمېر رسني د تاجکانو ننگه کوي، هغوی پر دې سهم لا اوس هم قانع نه دي او کرزی په فاشيزم (توکمپالنې) تورنوي، خو دې خوا کې بيا پښتانه د خپل کميت له مخې په دې حکومت له خپلې کمې ونډې څخه ناراضه دي.

۵. امنيتي سکتور: امنيتي سکتور هم تر ډېره حده د اسلامي جمعيت په لاس کې دی. دا تنظيم نه غواړي د افغانستان په ډېرو سيمو په تېره بيا په جنوب، جنوب غرب او شرق کې امن وي، ځکه که هلته امن راشي، نو په کابل کې د دې ډلې انحصار ختمېږي او نور خلک هم په حکومت کې شاملېږي.

۶. اداري فساد: د حکومت پر وړاندې بله غټه ننگونه اداري فساد دی، چې اکثره لوړ رتبه او ټيټ رتبه مامورين پرې ککړ دي.

۷. امنيتي حالت: د خلکو او دولت غټه ستونزه دا ده چې د هېواد په اکثره سيمو کې امنيت ورځ تر بلې خرابېږي، په ملکي او امنيتي ارگانونو کې د يو شمېر بې کفايته او د دولت د دولتي

مخالفو سياسي ډلو واک د دې سبب کېږي، چې امنیت لا پسې خراب شي.

۸. د گاونډيو هېوادونو مداخله: ایران او پاکستان په افغانستان کې تر هر چا زیاته مداخله کوي، په تېره بیا ایران. اوسمهال چې ایران په افغانستان کې څومره واک او ځواک لري د نړۍ هېڅ هېواد یې نه لري. ایران له یوې خوا د حکومت په داخل کې خپل پلویان تقویه کوي او بل پلو دولت مخالفو طالبانو ته هم وسلې او هم پیسې ورکوي او په دې ډول غواړي ناامني دوام وکړي. د ایران لپاره دا یو طلايي چانس دی، چې له خپلو پخوانیو مخالفینو (طالبانو) څخه د امریکا پر ضد ګټه پورته کړي. که طالبان وژل کېږي هم ایران ته یې ګټه رسي، که امریکایان وژل کېږي هم دوی ترې ګټه اخلي او که سیمه وړانېږي هم د پښتنو سیمه ده، چې له مذهبي او ژبني پلوه د ایران مخالفه ده.

۹. منفي میډیا: د افغانستان د اوسني ازادې (!) میډیا زیاته برخه د ایران له خوا کنترول او تمویلېږي، د افغانستان د پېښو په منفي ښودلو کې د دې میډیا نقش زیات دی، دا میډیا په افغانستان کې د مثبتو پرمختیاوو په انډول منفي پېښې زیاتې انعکاسوي.

د راتلونکو ټاکنو په اړه

د جمهوري رياست د راتلونکو (۱۳۸۸) کال عادلانه ټاکنو لپاره د نورو گڼو مسایلو ترڅنګ دغو څو مسایلو ته زیاته پاملرنه په کار ده:

۱- د ټاکنو خپلواک کمیسیون: دا کمیسیون باید په بشپړ ډول ناپېیلی او مستقل شي. له هر ډول، تنظیمي، سمتي، سیاسي افکارو او تاثیراتو څخه باید پاک وي. د کمیسیون اوسني ترکیب په تېره بیا د هغه مشرتابه او د هغوی د کار دوام، عادلانه انتخاباتو ته د (قاتلو زهرو) مانا لري.

۲- امنیتي سکتور: امنیتي سکتور باید په بشپړ ډول بې طرفه وي. د دوی وظیفه باید یوازې د امنیت ساتنه وي، په ټاکنیزو چارو کې باید هېڅ ډول مداخله ونه کړي.

۳- دولتي چارواکي: هغه دولتي چارواکي چې په ټاکنو کې د مداخلې او لاسوهنې هیله او تمایل لري، جمهور رییس، باید هغوی ته داسې یو فرمان صادر کړي، که هره لحظه یې مداخله محسوس شوه، په اوتومات ډول له دندې گوښه کړي.

۴- امنیت: تر هغه پورې چې د ټولو افغانانو لپاره د مساوي امنیت زمينه برابره نه شي، عادلانه انتخابات ناشوني دي. په ټاکنو کې د هېواد د وګړو د نامساویانه ګډون په حالت کې که انتخابات تر سره هم شي، نو هېواد به پر یو بل نوي ناوړین واړوي.

۵- بهرنی لاسوهنې: د زیاتو بهرنیو او په تېره بیا د گاونډیو هېوادونو د مداخلو پوره احتمال شته، داسې لارې چارې باید ولټول شي، چې له یوه کاندید سره د بهرنیو امکاناتو او لاسوهنو د ثبوت په حالت کې د هغه د کاندیدۍ د فسخه کېدو زمینه برابره شي، په دې حالت کې به کاندید زړه ښه نه کړي چې له بهرنیو امکاناتو څخه نامشروع گټه پورته کړي.

۶- کلتوري بندیزونه: داسې لارې چارې باید ولټول شي چې کلتوري او مذهبي بندیزونه، د خلکو د رایو ورکولو د حق د سلېدو سبب نه شي. ټاکنې باید د خلکو له کلتور سره د ټکر په بیه تمامې نه شي. د افغانستان د مذهبي او کلتوري حالاتو په پام کې نیولو سره باید ټاکنې هم اعیارې شي.

۷- د کاندیدېدلو شرایط: د نوماندۍ شرایط باید په داسې ډول سخت شي چې د اساسي قانون له محتویاتو سره ټکر ونه کړي، یانې شرایط او پروسیجر یې باید داسې وي چې هر څوک ورته ځان د شهرت او معاملو په خاطر کاندید نه کړای شي. د ساري په توگه، کاندید باید د ټولو توزیع شویو کارتونو، (نیمه یا یوه سلنه)، چې نیم سلنه یې اټکل (یو لک) او (یوه سلنه) یې (دوه لکه) کارتونه کېږي، تائید کارتونه پوره کړي، یو بل شرط هم په کار دی او هغه دا چې که تر ټاکنو وروسته هر کاندید د مجموعي استعمال شویو رایو (درې سلنه) پوره نه کړي، نو هغه لگښت چې پر دې نوماند راغلی، د هغه لږ تر لږه (لس سلنه) باید متقبل شي. بیا به هم (نوي سلنه) لگښت ملت وزغمي.

۸- د ټاکنو مهالوېش: که پر یوه واحد ورځ د ټول هېواد په کچه په ټاکنو کې د تخنیکي، امنیتي او نورو مشکلاتو احتمال وي، نو بڼه به وي چې په څلور پنځو ورځو کې ټاکنې تر سره شي، د ساري په توګه، څو څو ولایتونه دې یوه حوزه شي. په دې حالت کې رایه ورکوونکي هم له یوه ځایه بل ته نه شي تللای. که ممکنه وي رایه شمېرنه دې هم ځای پر ځای تر سره شي.

۹- د شکایتونو کمیسیون: د شکایتونو کمیسیون باید پوره صلاحیت ولري چې د ټاکنیز کمیسیون تېروتنې سمې کړې او رڼاوی په کې راوړي. په دې کمیسیون کې بهرنیو غړیو ته ډېره اړتیا نه لیدل کېږي. بهرنیان کولای شي د ټاکنو عمومي نظارت او څارنه وکړي. د شکایتونو کمیسیون غړي هم باید پوره ناپېیلي، ناسیاسي او ناتنظیمي وي.

د کانکور په اړه یو تحلیل

د افغانستان د اسلامي جمهوریت د جمهور رییس د پاملرنې وړ!
په افغانستان کې تېرو ترڅو سیاسي تجربو ښودلې چې سیاسي ډلې په افغانستان کې د ملي گټو پرځای خپلو سیاسي، سیمه ییزو او قومي گټو ته زیاته ترجیح ورکوي. په تېر لسکلن بهیر کې چې کومه ملي، وطني، فرهنگي او علمي موضوع سیاسي ډلو او یا د هغو اړوند افرادو ته ورسپارل شوې، نو دوی په کې عدالت تر پښو لاندې کړی دی. د ولسي جرگې لپاره تېر انتخابات یې یو ښه مثال دی. په تېرو ټاکنو پسې دا دی یوه بله لویه علمي او فرهنگي موضوع (د کانکور ازموینه) یو ځل بیا د سیاسي، قومي، سمې او ژبنيو تمایلاتو ښکار شوه. د افغانستان د خلکو حق او د اساسي قانون مفردات په کې په څرگند ډول تر پښو لاندې شول. د افغانستان اساسي قانون (۴۳) ماده وايي: ((دولت مکلف دی چې په ټول افغانستان کې د متوازن معارف د عامولو او د منځنیو اجباري زده کړو د تامین لپاره اغېزمن پروگرام طرح او تطبیق کړي...)) خو د کانکور اوسنۍ ازموینه په هېڅ ډول د اساسي قانون دا روحیه نه شي منعکسولای. داسې شواهد شته چې د کانکور ازموینه کې تر ازموینې دمخه او وروسته په بشپړ ډول لاس وهل شوی او هغو ته څرگند مسیر ورکړل شوی دی، که نه دا خو هېڅ امکان نه لري چې په یو ولایت کې دې یو تن هم ناکام نه شي او بل کې دې بیا د گوتو په شمار کسان بریالي شي. د کانکور ازموینه کې له سره یوه خطا دا وه چې ځینو ولایتونو ته د همنې سیمې او همنه قوم استادان لېږل شوي دي، له امکانه لرې نه ده چې دې استادانو د لوړو زده کړو وزارت له ځینو چارواکو سره، چې سیاسي او قومي موخې تعقیبوي په همکارۍ، د (سوالونو کیلي) له ځان سره وړې وي او خپلو همزېبو ته یې کلیانې ورکړې

وي. په هر ترتيب د کانکور په دې بڼه کې، چې عدالت په کې په څرگند ډول زیانمن شوی، د سپین او تور معلومول گران کار دی. د حل لپاره دغه لاندې وړاندیزونه کېدی شي ډېر موثر وي:

۱- د لوړو زده کړو وزارت د جذب د ټول ظرفیت شمېر دې د ولایتونو د نسبي نفوس په تناسب پر هغو ولایتونو ووېشل شي.

۲- بیا دې له هماغه ولایت څخه د تعیین شوي استحقاق له مخې هغه کسان د لوړو زده کړو موسساتو ته معرفي کړي چې تر ټولو لوړې نمرې یې گټلې وي.

۳- په هر ولایت کې دې د لوړو زده کړو شتو موسساتو ته د هماغه ولایت زیات شمېر محصلین په پام کې ونیسي. په دې ډول به هم د کیلي یا نقل مشکل تر یوه حده حل شي او هم به نورې ستونزې راکمې شي.

۴- که چېرې هر ولایت ته د هغه د نفوسو د تناسب له مخې سهم ورکړل شي، د اساسي قانون د (۴۳) مادې روحیه هم په پام کې ساتل کېږي او عدالت هم تر یوه حده تامینېږي، له دې پرته د کانکور روان ترکیب تر ناعادلانه انتخاباتو وروسته د عدالت پر ککړۍ یو بل گوزار دی.

د ((بېنوا)) فریاد مه بندوی!

د افغانستان محترم جمهور رییس ته!
 ټاکل شوې ده د اطلاعاتو او کلتور وزارت د وزیر له خوا، په دې پلمه
 چې ((بېنوا)) او (ټول افغان) وېبپاڼو یو ناسم خبر خپور کړی، دا سایټونه
 ونړل شي. که دا نیت او هیله عملي شي، نو دا به نه یوازې د رښتینو او
 ازادو رسنیو پر فعالیت یو دروند گوزار وي، بلکې د قومي او ژبني تبعیض
 داسې یوه څرگنده بېلگه به وي، چې هېڅوک به پرې بیا پرده ونه شي
 غورولای. عجیبه خبره دا ده چې ((بېنوا)) او (ټول افغان) سایټونه په دې
 پلمه تړل کېږي چې یو ((ناسم خبر)) یې خپور کړی، که څه هم همغه خبر
 بېرته همدې سایټونو اصلاح کړی هم دی. خو بیا یې هم د دې سایټونو د
 تړلو پرېکړه کړې ده. د دې سایټونو د بندولو خبر په داسې حال کې
 خپرېږي چې په دې بله خوا کې بیا هره ورځ په لسگونو راډیوگانې، چاپي
 خپرونې، شخصي ټلوېزیونونه او وېبسایټونه د افغانستان د هویت د تخریب،
 د هېواد د تجزیې او ملي شخصیتونو د سپکاوي په باب خپرونې کوي، هغو
 ته هېڅ نه ویل کېږي. دا نو بیا د تبعیض داسې یوه بېلگه ده چې په
 جنوبي افریقا کې یې هم ساری نه دی لیدل شوی. که چېرې د دې
 وېبسایټونو د بندولو په باب د اطلاعاتو او کلتور وزیر دا نیت یا پرېکړه عملي
 شي، نو د هېواد د اکثریت فرهنګیانو او قلموالو غوڅ غبرګون به
 راوپارېږي، په هغه حالت کې به یې ټول مسؤلیت د څو زورواکو او څو
 پردیپالو فرهنګي چارواکو پر غاړه وي.

و ما علینا اللبلاغ

محمد اسمعیل یون

د افغاني فرهنگ یو مینوال او لېوال

فضل احمد معنوي او د ټاکنو د کمېسیون نور غړي

یادښت: د گڼو دولتي او نورو اورگانونو د تحلیل او ارزونې تر څنګ، د ټاکنو خپلواک کمېسیون او د هغه چارواکي، هغه اورگان او اشخاص وو چې تر ډېرو نیوکو لاندې وو او خورا هر اړخیز تحلیل ته یې اړتیا لرله، دا تحلیل باید پر عيني واقعیتونو ولاړ وای او داسې یو چا لیکلی وای چې یا یې په خپله د ټاکنو په کمېسیون کې کار کولای او یا هم د کمېسیون له داخلي جریان څخه پوره خبر وای، یو وخت مې په انټرنېټ کې همداسې یو تحلیل ترلاسه کړ چې تر ډېره بریده پر واقعیت ولاړ و، داسې ښکارېدله چې کېدی شي د ټاکنو کمېسیون کوم لوړ رتبه شخص لیکلی وي او یا هم کوم لیکوال ته چا خام مواد ورکړي وي، خو تحلیل خورا مستند و، دا تحلیل مې له انټرنېټ څخه پرنت کړ او د انجنیر محمد ابراهیم سپین زاده په لاس مې ولسمشر ته وروولېږه، خو د رد یا تائید حال و احوال یې رانغی.

دا دی دلته د انتخاباتو د کمېسیون په باب زموږ د یوه هېوادوال ښاغلي (احمدزي) همدا تحلیل تر ځینو کمونو وروسته چې په هغو کې لیکوال تر یوه حده د یاد کمېسیون د غړو شخصي حریم ته هم داخل شوی و، د هغو برخو له حذف پرته نور ټول تحلیل کټ مټ رانقلوم. درانه هېوادوال د دې معلوماتي تحلیل په لوستلو سره د ټاکنو کمېسیون د داخلي کار، نقش او محتوا له ډېرو جزئیاتو خبرېدی شي.

((له هغې ورځې چې د یو شمېر جنگسالارانو او تنظیمسالارانو له خوا ښاغلی فضل احمد معنوي د انتخاباتو د خپلواک کمېسیون د رییس په توګه انتصاب شو او بیا یې تر څنګ ورته د عبدالله احمدزي په شان یو بې جرته شخص د دارالانشاء د رییس په توګه وټاکه، نو له هغې ورځې د عادلانه

انتخاباتو جنازه پورته شوه. د انتخاباتو د کمپسيون نور شپږ غړي هم داسې اشخاص دي چې د کم کاری اوږده سابقه لري او ځينې يې پر قومي نصب هم ککړ دي. ښه به وي چې د ټاکنو دې عجيب ترکیب ته لږ تم شو:

۱- جنرال ايوب اصیل: ښاغلی جنرال اصیل د کمپسيون مرستيال



(جنرال ايوب اصیل)

او دا درې دورې د قانون خلاف د کمپسيون غړی دی. د ولسمشر کرزي يوه غټه خاصه دا ده چې کمزوري اشخاص يې ډېر خوښېږي، په تېره بيا دا ډول کسان اکثره د پښتنو له منځه، د پښتنو په استازی غوره کوي. اصیل صیب په څلورويشت ساعتونو کې د ډېر کم کار جوگه وي، د امریکا متحده ایالتونو گرین کارت لري، هر سهار چې دفتر ته ځي، نو لومړی د

معنوي صیب احترام ته ورځي او په احترام ترې راوځي. ښاغلی اصیل د لوړو زده کړو خاوند دی، یو مسلکي پولیس دی، خو په کارونو کې دومره ست او پخ دی، چې د هر امر په تېره بيا د معنوي صیب لپاره په دې حساسو شرایطو کې همداسې یو شخص په کار دی.

اصیل صیب اساساً د ټاکنو له کمپسيون سره ډېره لېوالتیا هم نه لري، خو د قومي سهم له برکته ورته دلته د لوړ معاش او امتیاز زمينه برابره شوې ده. خو ده هېڅکله هم د قومي سهم حق ادا نه کړای شو.

معنوي د اصیل صیب د کمزوری ټکي او مجبوریتونه ټول درک کړي دي. د اصیل صیب یو مجبوریت دا دی چې وخت پر وخت باید امریکا ته لاړ شي او بهرني سفرونه وکړي، د دې مجبوریت په رفع کولو کې نو

معنوي صيب پر ده ډېر شفقت کوي، په بدل کې يې نو اصیل صيب د معنوي غوښتنې نه ردوي او هر څه چې معنوي غواړي، دی يې له لوستلو او ردولو پرته امضا کوي.

۲- مستوره ستانېکزی: پښتنو کې کله کله ښځې ته د عوامو په اصطلاح (عاجزه) وايي، مستوره رښتيا هم پاکه مېرمن ده، خو (عاجزه) ده،



(مستوره ستانېکزی)

په تېره بيا د معنوي صيب په شان د قانوني او ناقانوني زورواکۍ پر وړاندې خو ښځې ډېره عاجزه ده. هر سهار يو ځل د معنوي صيب احترام ته ورځي. کوم بهرنی سياسي، اقتصادي او نظامي ملاتړ نه لري چې معنوي سره ډغره ووهي، د گوزارې لاره يې خپله کړې ده، د کمپسيون په اوو تنو کې د پښتنو په استازۍ همدا دوه ښاغلي (اصیل او ستانېکزی) ناست دي،

هېڅکله يې د هغې زورواکۍ پر وړاندې خپل غږ پورته نه کړ چې په دې کمپسيون کې شته، بلکې هغې ته يې له کوم غبرگون پرته لاره خلاصه پرېښوده.

۳- مومنه ياري: د کمپسيون بله غړې ده چې دې هم دلته د شان و



(مومنه ياري)

شوکت دوه دورې تېرې کړي دي. د مومني ياري بېدې خو ځکه ميره ده چې په خټه هزاره ده. هزاره او پنجشېريان خو د کرزي صيب په بلواکه واکمنۍ کې د داسې اشخاصو حيثيت لري چې له هر ډول انتقاد او گناه څخه پاک دي. مومني ياري د

جمهوري رياست د تېرو ټاکنو پر مهال د دارالانشا له رییس، ښاغلي (داود نجفي) سره هملته په کمیسیون کې د نوي ژوند لپاره تار وځغلوه او د خپل نوي ژوند سفر یې پیل کړ. نجفي هم د دویمې ارتینې په توګه هغه د خپل درناوي پر اوږو کېنوله او تر شرعي نکاح یا صیغې وروسته یې امریکا ته د (ماه عمل) لپاره بوتله. د مومني د بخت کوتره خو ځکه تر ټولو لوړ الوت کوي چې پلار (سليمان یاري) ته یې ولسمشر (تره) ویلي او ډېر یې نازوي، ولسمشر کرزي که هر څومره (یاري) نازوي، خو هغه ورته په شخصي غونډو او ناستو کې همغومره سپکې سپورې کوي. د کرزي په فرمان په مشرانو جرګه کې ناست دی او نور اولادونه یې د افغانستان په سفارتونو کې د دندو تکلیف (!) گالي. په تېرو پارلماني ټاکنو کې مومني یاري پر معنوي صیب باندې داسې یو شرط کېنود چې هغه هم ورته د رد ځواب ورنه کړای شو. مومني یاري وویل: ((تر څو چې د غزني انتخابات ونه منل شي زه د نورو ولایتونو د انتخاباتو نتیجه نه امضا کوم...)) معنوي چې د تاجکانو لپاره غوره مړی تېره کړې وه، د مومني شرط یې د خپلو نورو امتیازاتو د خونديتابه لپاره له مجبوري څخه قبول کړ او د غزني اتیا سلنه پښتانه یې د هغې له یوه شرطه قربان کړل. جنرال اصیل او مستوري بي بي دواړو د معنوي او مومني یاري د تفاهم پر وړاندې ځانونه غلي کړل.. مومني د کابل او هرات سهم کې هم له معنوي سره متناسب (وند) واخیست، خو معنوي بیا ترې په بغلان او بلخ کې د پښتنو په حذف سره خپله لوړتیا وساتله.

۴- عبدالخالق حسيني پشه يي: عبدالخالق حسيني په خټه پشه يي

دی، د لغمان دی. هغه خو هسې هم د خیر پر غونډې ناست دی، خپل ځان ساتي، داسې بي طرفه شخص دی چې هر طرف قوي وي که دی یې پر وړاندې ودرېږي، نو یو څه امتیاز ورکوي او که ونه درېږي هم، نو خپل حق اخیستلای شي، دی د پوره گوزارې سړی دی.

دده په باب ويل کېږي چې د (ترموز) خصوصيات لري، که گرمې اوبه



(عبدالخالق حسيني پشه يي)

دې په کې واچولې، گرمې يې ساتي او که يخې دې په کې واچولې، يخې يې ساتي.

خو بيا هم تر جنرال اصيل او مستورې ستانېکزی زړور دی، يوازینی سړی دی چې د معنوي له خوا د (ديارلس لکو) رايو د باطلولو سند يې لاسليک نه کړ. خو بيا هم د معنوي د ټولو پلانونو او زور پر وړاندې کله مقاومت

کولای شي؛ د لمدې خټې لږې اوبه دارو وي. معنوي يې په اسانۍ سره تر گورت لاندې راوستی شي او د چا خبره ډېر سرغړاوي ته يې نه پرېږدي.

۵- سلیمان حامد: له تنظيمي پلوه جمعیتی او په خټه تاجک دی،



(سلیمان حامد)

خو ويل کېږي چې ډېر بد سړی نه دی، داسې هم ويل کېږي چې ډېر تعصب هم نه لري، د معنوي زيات احترام کوي، خو په کارونو کې چټک نه دی او بيا خو نو چې هر څه څنگه شي نورو ته يې لاره يوه ده؛ پښتنو ته ټول سره يو دي. فضل احمد معنوي چې به کوم سند تيار کړ، نو د سلیمان حامد په گډون به ټولو د رايو په اتفاق سره لاسليک کړ.

۶ پوهاند محمد حسين گرزيواني: گرزيواني په خټه ازبک دی،



(محمد حسين گرزيواني)

دی هم ډېر چالاکه او جنجالي سپری نه دی. ازبک يې په کمپسيون کې پر رول له اول څخه خوښ نه وو. اصیل، ستانېکزی او گرزيواني اصلاً د خپلو قومونو په استازی کېنول شوي وو، خو دوی يو هم د خپلو قومونو ښه استازي ونه کړه. گرزيواني اصلاً د (عزيزالله لودين) له خوا دې ځای ته راوړل شوی

و، د هغه د کم کاری سيوری هم پرې خور و او معنوي خو بيا له لودين څخه د غچ اخیستلو په پلمه ده ته هسې هم خپله توره ښه تېره کړې وه، گرزيواني هم له همدې وېرې په کمپسيون کې غږ نه شو پورته کولای.

۷- فضل احمد معنوي: ښاغلی فضل احمد معنوي نو د کمپسيون

اووم غړی او ريس دی، دی له مانا او محتوا څخه ډک دی، لکه څنگه



(فضل احمد معنوي)

چې نوم يې معنوي دی، همداسې يې هر عمل او هر کار، هر چلند، انداز او خدا ټول له مانا څخه ډک دي. له مانا او محتوا به ولې ډک نه وي، چې د فهيم خان، بسم الله خان، امرالله خان او نورو خانانو د خپلولی وياړ لري، د رباني او سیاف، محقق او خليلي روحاني (!) لاسونه يې هم پر سر خواره دي، د پنجشېر هم دی، کومه گوته

جهاد يې هم کړی، نو چې هم د پنجشېر وي، هم يې جهاد کړی وي، ((مقاومت)) خو يې لا بل کمال دی، نو چې رباني، مارشال (!)، سیاف، محقق او خليلي يې وړاندیز کړي، نو کرزی بيا څوک دی چې نه يې مني؟

د کرزي د چينې سيوري هم پرې خور دی. خدای نو معنوی صیب ته پاچاهي ورکړې. پخوانیو خلکو ډېره ښه تجربه لرله، ویل به یې چې: ((خدا زن را ملا نساژد و ملا را پاچا) دې متل کې یو حکمت پروت و او دې حکمت یو ځل بیا خپل عملي ثبوت وړاندې کړ. ومو لیدل ملا چې پاچا شو، د خلکو ژوند په کوم حال شو؟ معنوي صیب تر دې دمخه هم د کمېسیون غړی و، د جمهوري ریاست په تېرو ټاکنو کې یې په زغرده د عبدالله عبدالله ملاتړ کاوه، خو د کرزي صیب سترگې له خاورو ډکې وې، د دې پرځای چې سزا ورکړي، نور یې هم پسې لوړ کړ. ټولې دنیا پر هغه کمیسیون تور ولگاوه چې د جمهوري ریاست په ټاکنو کې یې درغلي کړي ده، خو یوازې معنوي صیب پاک راووته، ځکه چې هم ملا و هم معنوي و، هم د پنجشېر و، هم د دنیا ملاتړ ورسره و او هم د آخرت. په دې ډول نو د افغانستان د ټاکنو خپلواک کمیسیون د یوې خپلواکې فرېنتې (!) خاوند شو. دې فرېنتې نو بیا له نورو فرېنتو (!) سره یوځای د انتخاباتو په بهیر کې په خپلو پاکو (!) گوتو، د خپلو پلویانو بکسونه ډک کړل او رښتیا هم پاک، صفا او شفاف (!) انتخابات یې وکړل چې ټول دنیاوال ورته گوته په غاښ شول !!

۸- عبدالله احمدزی: ښاغلی عبدالله احمدزی په دې خاطر دې



(عبدالله احمدزی)

مقام ته ورسېد چې د ټاکنو په کمیسیون کې په اصطلاح قومي توازن برابر شي، خو ده په همغو لومړیو ورځو کې له معنوي سره لاره ونيوله. معنوي پرې ترحم وکړ؛ په انتخاباتي شرکت کې یې ورته تقریباً یوه مناسبه برخه ومنله، په وکیلانو کې یې هم له ونډې بې برخې نه کړ، ورته یې وویل: ((کوچیان ټول

ستا، څوک چې راوړې خو په نورو برخو کې به لاس نه وهې.)) معنوي پر

احمدزي ځکه د کوچيانو سبتونه ولورول چې په هغو کې هسې هم تاجک او هزاره نه شو راتلای. احمدزي ته دا فرصت هم ډېر غنيمت و. ويل کېږي چې په کوچيانو کې يې لومړی د خپل يوه نږدې خپلوان راتگ خوندي کړ او نور هم د ده له خوښې سره سم راغلل. ويل کېږي چې په اقتصادي برخه کې معنوي يو پر دوه (۱/۲) برخه ورکړه، ځکه چې ټول مصارفي بلونه د ده له لارې تېرېدل. خير نو چې خبره دې حد ته ورسېده اوس مجبور يو د دې عجايبو او غرايو ترکيب ته لږ نور هم تم شو.

ډېټابېس: د ټاکنو په ټول سيستم کې تر ډېټابېس بله مهمه څانگه نه وه، په دې سيستم کې معنوي زياتره خپل کسان ځای پر ځای کړي وو، خو دا يې اکثره د احمدزي په لاس مقرر کړي وو. په ډېټابېس کې ټولټال (۳۷۰) کسانو کار کاوه، په دې کې (۲۲۰) تنه تاجکان وو چې اکثره يې د پنجشېر، کاپيسا او پروان وو، له معنوي سره يې قومي، خپلوليز او تنظيمي اړيکي درلودل او حساس ځايونه يې په لاس کې وو. نوي (۹۰) تنه پښتانه وو چې هغه هم اکثره د احمدزي او اصیل صيب په شان وو او په گوته راتول شوي وو، يو تن يې پشه يي او پاتې نور نهه پنځوس (۵۹) تنه يې هزاره گان وو. د ډېټابېس واک په بشپړ ډول له معنوي سره و او احمدزي په کې د يوه تابع مامور په توگه کار کاوه. د دې کارکوونکو د څار لپاره د سوپروايزرانو ډله وه چې هغو کې نو بيا ډېر کم بل څوک وو، نږدې په سلو کې (۹۰) تاجکان په تېره بيا د پنجشېر او پروان اوسېدونکي وو، دا نو بيا معنوي يو يو لکه گلچين په گوته راتول کړي وو. يوې ډلې به له سهاره کار پيل کړ بيا د شپې تر (۹) بجو پورې، د شپې (۹) بجې به دا ډله ان د کمشرانو په گډون رخصت شوه، بيا به بل شفت کار کاوه او يوازې هغو سوپروايزرانو به څار کاوه چې د معنوي له خوا به په جدول کې ځای پر ځای شوي وو. په دې ډول د ده لاس ازاد و چې څه يې زړه غوښتل، ډېټابېس کې همغسې اعيارېدل. نه کمشرانو د دې وړتيا او جرئت درلود او نه پرې پوهېدل چې پوښتنه وکړي او نه هم معنوي دوی ته حق ورکاوه. سربېره پر دې، معنوي

صیب د دستیارانو او خاصو مشاورانو په توگه هم یو شمېر اشخاص، چې د دارالانشا په چوکاټ او تشکیل کې نه وو، مقرر کړي وو، مشاورانو ته یې دوه دوه زره (۲۰۰۰) ډالره معاش حواله کړی و. په خاصو مشاورانو کې یې بناغلی (جلال) او بل بناغلی (برمک) د کلیو د پراختیا وزارت د مرستیال ورور هم شامل وو. (ډاکتر مبین پنجشېری) یې بیا خاص دستیار و، د دفتر رییس یې (اغا صیب) هم پنجشېری و چې د معنوي د مالي معاملو خاص واک او راز ورسره و، کله چې انتخابات خلاص شول، نو اغاصیب جرمني ته وتښتېد او هلته اوس خپل عبادت (!) ته دوام ورکوي.

تر ټاکنو وروسته نور څه وشول؟: په ټاکنو کې چې کومې درغلی او معاملې وشوې، هغه خو ټولو ته څرگندې دي او دا لیکنه یې د بیا بیان وس نه لري، خو تر ټاکنو وروسته هم د معنوي او احمدزي د دوستۍ تاریخ ست نه شو. معنوي او احمدزي یوه ورځ د کمشرانو په غونډه کې دا موضوع مطرح کړه چې ملگري ملتونه پیسې راکوي او پیسې تیارې لرو، کمشران صاحبان هره ورځ دې رسمي دفتر ته نه شي راتلای، نو ښه به وي چې (قلعه فتح الله) یا (کلوله پشته) کې یو مصئون ځای ونیسو، کمشران صاحبان به هلته راځي، استراحت به هم کوي او له مهمو اشخاصو سره به ملاقاتونه هم کوي، کمشران چې د یو لوی ملي خدمت (!) له امله ډېر ستړي شوي وو، نو دا زېږی پرې ډېر ښه ولگېده. احمدزي او معنوي تیاره خبره مخکې جوړه کړې وه، د قلعه فتح الله په (۷) سړک کې یې یو حویلی د میاشتي په اته زره (۸۰۰۰) ډالره کرایه ونیو، (۳۰) نفره یې ورته د خدمې په توگه منظور کړل، چې نیم د احمدزي سهم شو او نیم د معنوي، دغه راز (۳۰) تنه ساتونکي، چې هغه هم د ورورۍ په حساب نیمايي شول. دا حویلی نو یو ښه حوض او (سونا) حمامونه لري. خو له کومې ورځې چې دا حویلی نیول شوی، نو له احمدزي او معنوي پرته یو کمشر هم حق نه لري چې هلته لاړ شي، دا نو بیا د دې دواړو بناغلو د راحت،

ملاقاتونو او خانګړو پروګرامونو ځای دی، چې له مهالوېش سره سم هلته خپل کارونه او پلانونه پرمخ وړي. ویل کېږي چې د کمېسیون په پیسو د کابل په مکروریانو کې عبدالله احمدزي ته په یوولس سوه (١١٠٠) ډالرو یو بل کور هم په کرایه نیول شوی، خو عبدالله احمدزي بیا هغه کور بل چاته په کرایه ورکړی او دا پیسې هم د ده جیب ته ځي، په دې مانا چې کور له اصلي سړي څخه په کمه کرایه نیول شوی، خو دفتري کرایه یې یوولس سوه (١١٠٠) ډالر ښودل شوې او احمدزي بیا همغه کور بل چاته په کرایه ورکړی دی.

د انتخاباتو په پیل کې دفتر ته پنځه زغروال (مرمی ضد) ګاډي واخیستل شول، (درې) معنوي ځانته واخیستل او (دوه) عبدالله احمدزي ته پاتې شول، (اته) لنډکروزره هم واخیستل شول. یو معنوي، یو احمدزي او شپږ نورو کمشرانو ته ورکړل شول. معنوي صیب سره اوس درې زغروال (مرمی ضد) ګاډي دي، یو د پولیسو رنجر مخکې او یو لنډکروزر شاته ورپسې روان وي، احمدزي صیب هم داسې دی، خو یوازې مرمی ضد موټر یې دوه دي، معنوي او احمدزي یوه وړه پاچاهي جوړه کړې ده. د ټولو لنډکروزرو موټر پر سر (کوډان) مخابري نصب وې، خو د معنوي او احمدزي په خوښه پر همغه اوله ورځ د شپږو کمشرانو له موټرو دا مخابري لرې او یوازې د دوی پر موټرو پاتې شوې، وروسته په کمېسیون کې داسې اواز هم خپره شوه، چې دا مخابري طالبانو ته د خرڅلاو لپاره وړاندې شوي. معنوي بیا تر احمدزي یو بل ګام هم دمخه دی، ویل کېږي هغه خپل زوی ته هم، چې د کابل پوهنتون محصل دی، یو لنډکروزر ورکړی چې پوهنتون ته یې وخت پر وخت رسوي چې درسونه ترې قضا او تر سیالانو شاته پاتې نه شي او هم یې انډیوالان په تکلیف نه شي، د دې موټر تېل هم د کمېسیون له خدماتي څانګې څخه د خدای په فضل حواله دي. ښه ده چې د معنوي صیب موټر نوي دي، عوارض نه لري، تېل کم خوري یو موټر یې په اوونۍ کې ایله (یو زر لیتره تېل خوري). یو ځل څارنوال د

معنوي صيب له ډرپور څخه پوښتنه کړې وه چې دا نېل زيات نه دي؟ هغه ورنه وويل: ((معنوي صيب شپه ورځ په جلسو کې وي او موږ بلندي ولاړ يو، لمر نه خو نه شو ودرېدلی، که مونږ ولاړ هم وي ايرکنديشن خوبې جالان وي.)) احمدزي هم د معنوي سيال دی، يوازي په سياسي ډگر کې يې شعور ترې کم دی، په اقتصاد کې ترې ډېر شاته پاتې نه دی، يوازي يو پر دوه (۱/۲) برخې تفاوت لري.

د انتخاباتي نتيجو تر اعلان دمخه به معنوي وخت پر وخت د امريکا او انگلستان سفيرانو، د يوناما له مشر او نورو بهرنيانو سره کتل، د هغوی نظرونه به يې اخيستل، د پښتنو د استازو په راکمولو کې دوی ټول هم نظره وو. بهرنيانو معنوي نه دا ډاډ ورکړی و چې حکومت دې موږ څخه نه شي بندي کولای، څه چې غواړي هغه وکړه. دواړو خواوو دې نه ملاتړې وه چې د پښتنو شمېر نه راکم کړي. د (غزني) پر نتايجو بهرنيانو هم ډېر ټينگار کاوه چې زر بايد همدا نتايج ومنل شي. دوی خپل کار وکړ، خو وروسته د معترضو کانديدانو اعتراضونو او د محاکمو او نورو کړيو اقدام د معنوي غرور يو څه مات کړ، بهرنيان هم هغه پخواني پوزيشن کې نه دي. معنوي له يوې خوا له گڼونکو کانديدانو سره ژمنه کړې او هغوی نه يې د کاميابۍ تضمين ورکړی او له بلې خوا د معترضو کانديدانو تر فشار لاندې دی، د محکمې پرېکړه هم غوڅه وه، له دې ټولو جنجالونو څخه معنوي غواړي يو ځل بيا د خان لپاره گټه پورته کړې. د کمپيوون له خوا پخوانيو برياليو کانديدانو ته ووايي، ما خو ډېر زور ووايه خو نور مې وس نه و، نو ځکه مې يو څه تغيرات راوړل، ولسمشر کرزي ته ووايي چې دا دی ستا غوښتنې مې هم يو څه ومنلې: د فرمان يوه برخه مې عملي کړه، جنجال مې حل کړ، نو د دې په بدل کې خو يو څه راکړه، کېدی شي ولسمشر پرې بيا يو څه ولوروي.))

ما دلته د باغلي (احمدزي) د هغې ليکنې لنډيز راوړ چې په بېلابېلو

وېبپاڼو کې خپره شوې ده. په دې لیکنې کې نور ډېر جزئیات هم وو، له هغو څخه چې دده وکړه، ځینې کلمې یې چې ډېرې تېزې وې، په هغو کې چې یو څه بدلون راوړ، خو بیا هم که تر دې چې ډېر تغیر په کې راوړی وای، نو د لیکنې اصلي محتوا کې بدلون راته.

حقیقت خو همدا دی چې د معنوي صیب تر مشرۍ لاندې د ټاکنو خپلواک کمېسیون، خپله دنده په ښه ډول تر سره نه کړای شوه، کمېسیون خپل ناپېیلتوب ونه ساتلای شو، ټاکنې په عادلانه ډول تر سره نه شوې، نو ځکه خو نا عادلانه نتیجې یې وزېږولې او د دې نتیجو په نتیجه کې چې نورې کومې ظالمانه نتیجې رامنځته کېږي، په دې ټوله گناه او خطا کې ورسره معنوي صیب او د کمېسیون نور غړي شریک گڼل کېږي.

دا او دېته ورته یو شمېر نور تحلیلونه او د بېلابېلو اشخاصو معتبرې لیکنې او تحلیلونه چې د خپل دفتر مشرانو ته لېږلي چې هغوی یې جمهور رییس ته ورسوي. د دې لیکنو یا تحلیلونو له جملې څخه د ډېرو کمو احوال راغی چې جمهور رییس پرې خبر شوی، خو د تائید، رد او عملی کولو په باب یې د کوم څرک درک ونه لگېد، خو ما د یوه افغان په توگه خپله غاړه پرې خلاصه کړه.

لسم خپرکي

ولسمشر او ولسي کتنې

حامد کرزی داسې ولسمشر دی چې ټولنيز اړيکي يې کېدی شي د نړۍ تر بل هر ولسمشر څخه زيات وي. دی ممکن داسې يو بې مثاله ولسمشر وي چې تر انفرادي او رسمي ملاقاتونو يې ولسي او ډله ييز ملاقاتونه تر حده زيات دي. داسې ورځ به نه وي چې ولسمشر دې د غرمې ډوډۍ پر سر او يا هم تر هغه دمخه او وروسته ملاقاتونه ونه لري. اکثره دا ډول ملاقاتونه له ولسي خلکو سره وي چې يا د خپلو محلي مشکلاتو په حل پسې راغلي وي او يا هم له خپلو سيمه ييزو واکمنو سره ټکوي. ولسمشر تر رسمي کتنو په دې ډول کتنو کې ډېر زيات خوشاله وي او ځان ډېر راحت



(ولسمشر حامد کرزی يوې ولسي غونډې ته په خطاب کې)

احساسوي. زه چې کله د امنيت شورا دفتر کې مقرر شوم، نو په دې ډول ملاقاتونو کې مې برخه اخيستله، ما سره هم هيله وه چې که خدای کول وطن جوړېږي؛ ولس او حکومت سره پيوندېږي. په لومړيو مياشتو او کلونو کې دې ډول غونډو ته تللم، قلم او کتابچه به راسره وو، راپور مې ليکه او دفتر کې مې خوندي کاوه. له ما پرته هېچا هم د دې ډول غونډو مينوب

د حامد كرزى واكمني؛ يادښتونه، شنه او ارزونه / ۴۶۱

(يادښت) نه اخيسته. ما ان په امنيت شورا دفتر كې تر دندې دمخه هم يو نيم يادښت ليكلى و. زما ليكنې وروسته په دفتر كې له ما پرته بل چا نه كتلې، ورو ورو زه هم لکه د دربار د نورو مامورينو په څېر شوم، كله كله به ورتلم، د غرمې ډوډۍ به مې هملته خوړه او له كوم يادښت پرته به بېرته راتلم، دلته به د خپلو ليكلو راپورونو له جملې څخه يو څو د بېلگې په توگه راوړم، خداى دې وكړي د تاريخ د يوې پاڼې په توگه د دې زمانې ځينې حقايق او پېښې راتلونكي پښت ته خوندي او وړ انتقال كړي.

د پکتیکا د یوه قومي مشر اعتراض او د ولسمشر غبرگون

د انتقالی ادارې وروستي وختونه وو، دا مهال زه په جلال اباد کې اوسېدم، د ولسمشر سکرتر بناغلي (شیدا محمد ابدالي) ماته زنگ وواهه چې رییس صیب وایي سبا کابل ته راشه! سبا کابل ته لارم، ارگ ته د



(ولسمشر حامد کرزی)

دخول ټول شرایط مې پوره کړل، ماسپښین یوه بجه وه، ولسمشر معمولاً د ماسپښین لمونځ کوي او بیا خلکو سره هم ډوډۍ خوري او هم مجلس کوي، د ارگ تر چنارونو لاندې جرگه وه، د پکتیکا د ولسونو مشران راغلي وو، اکثره په کې د ږيرو او غټو لونگیو والا خلک وو، د رییس صیب سکرتر راته پیغام راولېږه چې

رییس صیب وایي، تا سره تر جلسې وروسته گورم، خو که غواړې ته هم په جلسه کې کېناستلای شې، زه هم لارم د پکتیکا د خلکو د جلسې په یوه گوټ کې کېناستم، ډوډۍ وخوړل شوه، تر ډوډۍ وروسته جلسه پیل شوه، تلاوت وشو او بیا یو تن نیم د خپلو محیطي مشکلاتو په باب خبرې وکړې،

د محیطي مشکلاتو په اړه هم سم تفاهم ونه شو، ځکه هغو خلکو چې د کومو سیمو او کومو مشکلاتو نومونه اخیستل، ولسمشر ته عام فهم نه وو، ځینې ځایونو کې د شخص او سیمې نوم یو شان و، دوی به له شخص څخه شکایت کاوه، هغه به د سیمې نوم و او یا به یې ویل چې دلته امنیتي مشکلات دي، د هغه سیمې نوم به داسې و چې لکه کوم شخص وي، دې حالت ولسمشر ته د سمې پوهې شرایط برابر نه کړل، خو یو دوه تنو چې خبرې وکړې، اصلي خبره په کې امنیتي مشکلات وو او دغه راز په حکومت او په تېره بیا په گمرکونو کې د خلکو نامناسبه ونډه وه. دا مهال یو مشر پورته شو، ویې ویل: ((رییس صیب زموږ خپل مشکلات خو به هر څه وي، دې مشرانو درته څرگند کړل، خو زه غواړم د مملکت په سطحه مشکل درته ووايم، که هغه مشکل حل شي زموږ د پکتیکا مشکل هم ورسره حلېږي او که هغه حل نه شي، نو زموږ مشکلات به هم همداسې وي، لکه همدا اوس چې دي. مشکل په افغانستان کې د ملېشو دی او پخوانیو ټوپکیانو، همدا ملېشې دي چې پخوا یې هم وطن وران کړی او اوس یې هم وړانوي، څو ورځې وړاندې دا جنرال دوستم یوځل بیا اعلان وکړ، تاسو او امریکایانو ته یې وویل چې ماته دېرش زره عسکر راکړه، زه طالبان درته کندهار نه هم څلوم او ملا عمر درته ژوندی نیسم، دا خبرې ښې نه دي، دا خلک یو بل ته معلوم دي چې طالب څوک دی او دوستم څوک دی، دا دوستم خو لا دېرش زره عسکر غواړي، زه تاته وایم چې ماته ته لس زر عسکر راکړه، زه درته دا دوستم بېخي له افغانستانه شرم، والله که خو ما نه دلته شپه وکړي...)) دې خبرو سره یو شمېر خلکو چکچکې هم وکړې، خو ولسمشر سملاسي پاڅېده ویې ویل: ((وه وروره، وه وروره دا خبره مه کوه، دې نه د جگړې بوی راځي، دا د (ای ایس ای) خبرې دي، کښه غلی، کښه، پر ځای دې کښه، دلته د ای ایس ای خبرې مه کوه...)). ښاغلی کرزی پر دې سړي باندي ډېر په قهر شو، هغه غلی شو، دې وخت کې کرزی صیب غوښتل چې مجلس پای ته ورسوي: ((ښه نو په خبره پوه شو سره، بیا به بل

وخت گورو سره، نو زه درخخه خم...)) دې وخت کې یو بل مشر پورته شو، ویې ویل: ((رییس صیب خیر دی که زموږ په خبرو خفه شوی یې، موږ ستا رعیت یو، کشرانو خخه اشتباه کېږي خیر دی، که زموږ دې ملګري یوه اشتباه وکړه، ته یې وېښه، موږ د ده له خوا له تا خخه بېښه غواړو، مشران خو تل پر کشرانو شفقت کوي، خیر دی چې یوه اشتباه وشوه...)) دا مهال کرزی صیب یو څه نرم شو. ((بڼه نو داسې خبرې په کار نه دي)) بیا هغه شخص پورته شو، ویې ویل: ((زه بېښه غواړم چې تاسو زما په خبرو خفه شوی، زما مقصد دا نه و چې څوک دې خفه شي، اوس نو زه ډېره بېښه غواړم...)) بیا یو دوو کسانو خپل محیطي مشکلات مطرح کړل، خو محفل ډېر پیکه پای ته ورسېد. کله چې محفل ختم شو، نو د پکتیکا خلکو څو تنو په خپل منځ کې وویل: ((پر پلار دې زموږ لعنت شي چې موږ دې غوندې ته راغلو، زموږ طمع وگوره او د ده دا چلند...)). ولسمشر مخکې امنیتي کسان ورپسې او زه یې هم تر شا روان شوم، گلخانی مانی ته چې ورسېدو، نو ولسمشر غږ کړ: ((یون صیب دې راشي نور څوک دې نه راځي)). هلته چې پورته شو، نو ولسمشر خپل دفتر ته لاړ او زه باندې په انتظار خونه کې کېناستم، دا مهال نو د ولسمشر امنیتي ګاردانو یو بل ته وویل: ((ګپهای رییس صاحبه شنیدی؟)) هغه بل وویل: ((آ، بلی شنیدم،)) دې بل وویل: ((خوب جواب اش داد، اینها کل اش ای ایس ای است، اگر این گپهای رییس صیب دریادش باشد، در عمر خود شاید نام جنرال دوستم را نگیرد، یارا دلم را سرش یخ کرد.)) تر یو څو دقیقو انتظار وروسته یې ملاقات ته وروبللم، رییس صاحب لا هم غوصې نیولی و، ما غوښتل چې خبره بلې خواته بوځم، ما ویل رییس صیب خیریت خو و، د څه لپاره مو راغوښتی وم؟ له جلال اباد خخه راغلم. ده ویل بڼه جلال اباد کې قرارې وه، ما ویل، هو خیریت دی، د خدای فضل دی، ده ویل هو راغوښتی مې وې، دلته یو متن و، ما ویل چې هغه وگورئ، اصلاح یې کړې، خو بڼه و، څوک پیدا


شول هغه یې وکوت، خلاص شو! ما ویل ښه دی که څه ضرورت وي، نو زه په خدمت کې یم، ده وویل، نه کور ودان که بیا ضرورت و شیدا محمد به درته زنگ ووهي، یو څو دقیقې نور ورسره کېناستم، نوره نو کومه مشخصه اجنډا نه وه، تر یو گیلایس چای څښلو وروسته ورته نور مېلمانانه راغلل او زه ترې رخصت شوم.

د بادغیس د یوه مشر فریاد

د ولسمشر کرزي د لومړۍ دورې لا کال دوه نه وو تېر شوي چې د خلکو هغه پخوانی هیلې ورو ورو له ستونزو سره مخامخېدلې، د خلکو پرله پسې ملاقاتونو دوام درلود. یوه ورځ د بادغیس ولایت خلک د ولسمشر لیدو ته راغلي وو، خلکو په ترتیب سره خپلې ستونزې وړاندې کړې، اکثره ستونزې د امنیتي مشکلاتو، د خپلسرو عملیاتو، پخوانیو تنظیمي بډیو، د کار روزگار د نشتوالي له امله وې، چې ولسمشر ورته هم د تائید سر خوځاوه، دا مهال یو سپین ږیری پورته شو، له (بالا مرغاب) ولسوالۍ څخه و، فکر کوم پخوا د حکمتیار د اسلامي حزب قومندان و، له کومه وخته چې د طالبانو نظام ږنگ شوی و، نو ده وسله پر ځمکه ایښی وه، خپل ورځنی کاروبار یې کاوه او له دې حکومت سره هم همکار و، دا سپین ږیری جگ شو، ویې ویل: ((رییس صاحب زه له تا څخه څه نه غواړم چې دا راکړه او یا دا راکړه، زه تا څخه خپل عزت غواړم، خپل عزت، مور ستا پاچا کېدو ته خوشاله وو، مور وویل عزت به مو خوندي شي، په هغه ورځې چې انتخابات وو، لمسی مې پر اوږو کېنولی و، انتخاباتو ته لاړو لمسی مو پر اوږو و، چکچکې یې وهلې، ډېر زیات خوشاله و، ما تاسو ته رایه درکړه، زړه مې له خوشالی توپونه وهل، خو له هغې ورځې چې تاته مې رایه درکړې ده، له هغې ورځې مې آرامه شپه نه ده تېره کړې، هره ورځ ستا امتیان راځي، وهي مې، ټکوي مې، یو زوی یې راته شهید کړ، د هغه لمسی په مخ کې یې ووهلم چې د انتخاباتو په ورځ مې پر اوږو ناست و...)) دا مهال سپین ږیری نور ځان ټینگ نه کړ، په ژړا شو، څو شېبې سلگو ونيو، کله چې یې سلگی غلې شوې نو ویې ویل: ((رییس صیب زه نوره گناه نه لرم، گناه مې دا ده چې یو خو پښتون یم، بل پخوا په حزب

اسلامي کې وم او بل مې تاته رایه درکړې ده، هلته په امنیت او پولیسو کې یاد دوستم خلک دي، یا جمعیتیان دي او یا نور گډوډ خلک، له خلکو سره دومره بده وضع کوي چې په لوی لاس خلک مجبوروي چې غره ته پورته شي.))

د ولسمشر تر څنگ دا مهال په ملي امنیت کې د همغې ډلې خلک ناست وو، چې سپین ږيري ترې شکایت درلود، جمهور رییس سپین ږيري ته وویل: ((کېنه، کېنه، پوه سو سره، په خبره مې سر خلاص سو)) سپین ږيري دا مهال بیا وویل: ((موږ دې نه مجبوروي چې بیا وسلې ته لاس



(ولسمشر حامد کرزی)

کړو. والله په بالله چې هلته نه طالب شته، نه د دولت بل مخالف، همدا خلک دي چې په زوره خلک مخالفت ته مجبوروي، خلک په زوره غره ته خپروي، زموږ گناه دا ده چې ولې مو تاته رایه درکړې ده.))

ولسمشر د دې پر ځای چې سپین ږيري ته ډاډ ورکړي او تر څنگ یې خپلو ناستو امنیتي چارواکو ته هدایت ورکړي، ویې ویل: ((په خبرو پوه سو سره، په خبرو پوه سو سره...)) غوندې څو شېبې نور هم دوام وکړ او بیا همداسې د مایوسی په شپږو کې پای ته ورسېده.

ولسمشر، د خبريالانو استازي او يوه هيله

د (۱۳۸۶ل) کال د سرطان (۲۲) مه نېټه وه. له ولسمشر سره د ځينو خبريالانو د استازو ملاقات وشو. په دې ملاقات کې د ژورنالستانو د صنفې ټولنو استازو هر يو: (رحيم الله سمندر، دانش کړوخېل، ضيا بوميا او اسدالله غضنفر) گډون درلود. د ژورنالستانو پر استازو سربېره په فرهنگي چارو کې د ولسمشر مشاور وزير سرمحقق زلمي هېوادمل، د اطلاعاتو او کلتور وزير کریم خرم او د ملي امنيت شورا د فرهنگي چارو ريس ما (محمد اسمعيل يون) گډون درلود.

د غونډې په پيل کې ولسمشر بناغلي حامدکرزي د افغانستان او پاکستان



(محمد اصف ننگ)

تر منځ د امن د گډې جرگې د څرنگوالي او اهميت په باب هر اړخيزې خبرې وکړې او د هېواد روان حالات يې وارزول، بيا ژورنالستانو د حالاتو د ښه والي په لاره کې جمهور ريس ته د خپل ملاتړ ډاډ ورکړ او د دولت له خوا د دولت د يوه تن نيول شوي کارکوونکي او ژورناليست (اصف ننگ) د خوشې کولو غوښتنه يې وکړه، په پای کې

جمهور ريس ژمنه وکړه چې (اصف ننگ) به له قيد څخه ازاد کړي.

دلته د دې خبرې يادونه په کار ده چې بناغلي محمد اصف ننگ ولې ونيول شو؟ کيسه داسې وه چې د افغانستان او پاکستان تر منځ د امن د

گډې جرگې د جوړېدو لپاره د تدارک يو کمېسيون جوړ شوی و، اصف ننگ د دې کمېسيون فرهنگي چارې پر مخ وړلې، د دې کمېسيون مجله يې هم چاپوله او هم يې د جمهوري رياست د چارو په اداره کې د فرهنگي چارو مسؤليت درلود، تر دې دمخه د مجلې کومه گڼه چاپ شوې وه، د مجلې مسؤليت هم د ننگ پر غاړه و. کله چې جرگه رانږدې کېدله، نو په همدې شپو او ورځو کې د مجلې يوه بله گڼه هم چاپ شوه، په دې گڼه کې يو امريکايي ليکوال چې پخوا کوم کتاب چاپ کړی و، د (تېلو جگړه) او که کوم بل نوم يې درلود، له دې کتاب څخه کوم ايراني ليکوال په فارسي ژبه کومه برخه ترجمه کړې وه، د دې ليکنې محتوا دا وه چې د افغانستان اوسنی جگړه همغه د تېلو د جگړې تداوم دی او امريکايان دلته خپلې گټې لري او په خپلو گټو پسې راغلي دي. کله چې مجله چاپېدله، نو د مجلې کومه برخه يا يو مخ سپين و، د مجلې کوم ايډيټر د مجلې د همدې برخې د ډکېدو په خاطر د کتاب همدا برخه چې تياره په انټرنېټ کې وه، ايډيټ او بيا ليکلو ته يې هم هېڅ اړتيا نه وه، کاپي پېسټ کړې او مجله کې يې اچولې وه. اصف ننگ پرې هېڅ خبر نه و، کله چې دا مجله چاپ شوه، ورځ دوه وروسته ارگ ته راوړسېده او بيا ولسمشر ته ورسېده، نو يوه غوغا يې جوړه کړه، ډاکټر سپنټا چې دا مهال له پارلمان څخه ناباوره شوی و؛ د بهرنيو چارو سرپرست وزير گڼل کېده او له فاروق وردگ سره، چې دا مهال د چارو د ادارې لوی رييس او د امن د گډې جرگې د تدارک د کمېسيون د دارالانشاء مشر و، پخوانی سياسي کينه او اوسني رقابتونه درلودل او همدارنگه يو شمېر نورو کړيو دې مسئلې ته زياته هوا ورکړه او دې کار کې يې د پاکستان څارگره اداره (ISI) دخيله وگڼله.

ولسمشر په دې پلمه چې دې کار د (امن گډې جرگې) ته زيان رسولى، سملاسي يې د اصف ننگ د نيولو امر ورکړ. ننگ ډېر ژر د امنيت رياست له خوا ونيول شو. دې موضوع ته په رسنيو کې دومره هوا ورکړل شوه چې تا به ويل کومه غټه سياسي موضوع پېښه شوې ده، افغان ضد، جمعيتي او

ستمي رسنيو او يو شمېر مغرضو کړيو په خپلو رسنيو کې همدا ليکل: ((جاسوس ای، ایس، ای دستگیر شد)) ((جاسوسان پاکستان باید دستگیر شود، لانه های جاسوسی پاکستان افشا میگردد...)) ماته چې ټوله قضیه معلومه وه او د امن گډې جرگې په بهیر کې له سره دخیل وم، نه د ای، ایس، ای) کیسه او نه هم کومه بله توطیه وه، یوازې ایډیټر د وخت د کمښت له امله له یوه کتابه یو متن راخیستی و، هلته نه دومره پرسونل و، چې ټول هر څه یې په دقت سره کتلي وای، نه کومه توطیه وه او نه هم کومه قصدي هڅه، خو دې نورو ترې دومره غټه خبره جوړه کړه چې تابه ویل، په کابل کې یې د کوم گاونډي هېواد کوم غټ چارواکی نیولی دی. د (اصف ننگ) د دې خبرې ټول داستان ما د امنیت شورا مرستیال انجنیر محمد ابراهیم سپین زاده ته تېر کړ، هغه وویل که داسې وي، نو دا سړی خو بې گناه دی، ما ته یې وویل، څه وکړو؟ ما ویل، ښه ده چې ولسمشر څخه وخت واخلي، زه، تاسو او ډاکتر صیب فاروق وردگ به ورشو او زه به دا ټوله کیسه ورته وکړم. هغه وویل، بېخي سمه ده. د همدې ورځې پر سبا زه (یون)، انجنیر صیب ابراهیم او ډاکتر صیب فاروق وردگ د ولسمشر حضور ته ورغلو، ما مخکې تر دې چې ولسمشر ته ورشو، ډاکتر صیب فاروق وردگ ته وویل چې ته خبرې مه کوه، نن ستاسو ټولې خبرې زه کوم، ډاکتر فاروق وردگ خورا په قهر و، کله چې ولسمشر ته ورغلو، درې واړه ولاړ وو، هغه وویل، کېنې، ما ورته وویل، زه دا کیسه درته کوم، کیسه مې ټوله ورته وکړه، ما ویل ځینې خلک له ډاکتر صیب فاروق وردگ سره سیاسي او شخصي کینه لري، غواړي هرې موضوع ته بل رنگ ورکړي، څرنګه چې د جرگې د جوړېدو کار د ده پر غاړه دی، نو ځکه خو تر جرگې وړاندې د ده د بدناملو او ناکامولو هڅې کېږي، ولسمشر وویل، دا کار د کولو دی چې دوی کړی دی؟ ما وویل، دوی کله کړی دی، یو عادي کارکوونکي یوه لیکنه را اخیستې ده، نو د هغه پرځای دوی ټولو ته سزا

ورکول کېږي او دومره غټه پروسه ورسره بدنامېږي؟ دې وخت کې ډاکټر صیب فاروق وردگ وویل: ((ريیس صیب د یوه دوو خبرو اجازه راکړه: دېرش ډزې دې ویشتلای وای، ښه وه، نه دا چې د پاکستان د جاسوسی تور راباندې ولگوي، همدا اوس توپک راواخله دېرش ډزې مې ووله، خپل خون مې درته بښلی، خو د پاکستان د جاسوسی تور نه شم زغملای، له هماغه شي سره چې مخالف یم، د هماغه تور راباندې پورې کېږي، رییس صیب په ډېرې ایماندارۍ مې تر دې دمه دنده اجرا کړې، په مهاجرت کې د سویډین موسسې څخه نیولې بیا تر دې دمه که یو ذره خیانت چا راباندې ثابت کړ، بیا دې هرې سزا ته تیار یم، په ډېره ایماندارۍ مې دې وطن ته خدمت کړی، اوس نه غواړم چې د چا د جاسوسی په تور بدنام شم. ما ته یو ځل اجازه راکړه چې دغه جرگه بریالی کړم او ستا شمله یو ځل بیا جگه کړم، بیا یوه ورځ هم په دې حکومت کې کار نه کوم، ان چې پر دې خپل ځای مې هم مقرر کړې، یوه ورځ هم په دې حکومت کې نه پاتې کېږم.)) دې وخت کې بیا ولسمشر وویل: ((گوره! څومره اعتبار مې درباندي کړی دی، هر څه ستا په لاس کې دي، درته نه مې ویلې چې تا د خپل امنیت د رییس په توگه مقرروم، څومره اعتبار مې درباندي کاوه، خو تا ویل چې نه یې کوم، خو اوس دا کار د کولو و چې تاسو وکړ؟ هر څه چې دې کړي ښه دې نه دي کړي، باید دا کار نه وای شوی، اوس چې جرگه د جوړېدو په درشل کې ده، د دا ډول شیانو خپرول څه مانا لري؟ پاکستان ته داسې پلمه په لاس ورکول چې دا ملک اشغال دی، هغه به وایي چې اشغال دی، بیا نو جرگه راسره څه ته کوی؟ څی هر څه چې شوي ښه نه دي شوي، یوه چاره به وکړو، اوس څی خپل کارونه سم کړئ!...)) دې وخت کې ما وویل: ((رییس صیب ډېره بښنه غواړم، دغه سړي (فاروق وردگ) دا اوه اته کاله کېږي چې عسکري یې درته کړې، خشره کاري یې درته کړې، هر سخت کار چې دې ورته سپارلی هغه یې تر سره کړی، خو اوس نه یوازې دا چې د ده خبره نه منل کېږي، بلکې سزا

هم ورته وركول كېږي، هغه څوك چې د ده مخالف دي، د افغانستان هويت نه مني، په لسگونو ځله يې د (افغان) پر ځای (افغانستاني) او نورې كلمې كارولي، د هغو خبرو ته نن ترجيح وركول كېږي، دې وخت كې يې وويل، چېرته يې ويلي؟ ما وويل، د بي بي سي فارسي څانگې ته مراجعه وكړئ! او دې سړي خو درته عسكري كړې عسكري. بل په دې ملك كې يوازې د پاکستان جاسوسان شته، كه د ايران، روس او نورو هم شته؟ هره خبره چې هر څوك وكړي لاس په پاکستان پاكوي، يوه ورځ هم چا د روسيې، ايران، تاجكستان او نورو هېوادونو د جاسوسانو نومونه وانخيستل. همدا پاکستان دی، پاکستان دی او پاکستان، د نورو هېوادونو جاسوسان هم د پاکستان په نامه يادېږي، عجيبه كار دی، اوس د اصف ننگ په مسئله كې هم د پاکستان د جاسوسۍ خبره ده، مقاله ليكلي امريكايي ليكوال، ترجمه كړې. ايراني ليكوال، چاپ كړې ده يو عادي كاركوونكي، نو دې كې د پاکستان لاس چېرته دی؟ زه نه واييم چې د پاکستان نوم دې نه اخيستل كېږي، وادې خيستل شي، خو هغه ځای كې چې پاکستان دخيل وي، اوس كه اصف ننگ نيول كېږي ودې نيول شي زموږ هېڅ اعتراض نه شته، خو دا بايد د امريكايي جاسوس (!) په توگه ونيول شي، نه د پاكستاني جاسوس په توگه، ځكه چې ليكنه امريكايي ليكوال ليكلې او بيا ايراني ليكوال ترجمه او چاپ كړې، نه كوم پاكستاني ليكوال، خو څرنگه چې په حكومت كې د امريكا او ايران واک ډېر زيات دی، نو ځكه خو د هغوی نوم څوك نه شي اخيستلای او د هغوی تور هم په پاکستان پورې كېږي، كاشكې دې وطن كې د نورو هېوادونو گوداگيان نه وای، يوازې له پاکستان سره خو موږ هر وخت مقابله كولاى شو او بيا دا ټوله سلسله ولې فاروق وردگ ته راجع كېږي...)) ما چې په تونده لهجه ولسمشر سره دا خبرې وكړې، چې د ايراني يا امريكايي جاسوس په توگه يې ونيسه، موږ به يې هېڅكله پوښتنې ته درنه شو، ولسمشر هم غلی شو، انجنير صيب ابراهيم

د حامد كرزى واكمني: يادښتونه، شته او ارزونه / ٤٧٣

او فاروق وردگ دواړه دا مهال غلي وو، لکه پر اور چې اوبه تويې شي. دې وخت کې ولسمشر وويل: ((خه نو خوشې کوم يې درته)). دې وخت کې يې وويل: ((نورزی صيب (حکيم نورزی) راته رخ کړئ)) نورزی دا مهال

د ملي امنيت مرستيال و، بيا يې وويل: ((خه اوس يې پرېږدي، يوه لاره به ورته پيدا کړو.)) ما ورته وويل لاره دا ده چې د خو مطرحو رسنيو مسؤلين او ځينې مطرح کسان راشي، تاسو څخه غوښتنه وکړي او هغوی غير له دې هم همدا غوښتنه لري، نو هم به هغوی خوشاله شي او هم به تاسو ووايي چې د هغوی د احترام په



(ډاکتر فاروق وردگ)

خاطر دې خوشې کړ، ولسمشر وويل، بېخي سمه ده، همداسې وکړئ، دې وخت کې يې خپل سکرتر ته غږ کړ، وخت ورته برابر کړئ، نو پورتنی ملاقات چې په پيل کې يې يادونه وشوه، د همدغه داستان پايله وه.

کله چې د ولسمشر له دفتره راووتلو نو فاروق وردگ راڅخه په لاره کې د زړه له کومې مننه وکړه، ويې ويل چې ما که په ژوند کې کوم ښه کار کړی دی، هغه دا دی چې دلته په دې دفتر کې مې ستاسو په تقرر کې هلې ځلې کړي که نه اوس به له ما څخه چا په دومره قاطع ډول دفاع کوله، ډېره مننه، ما ويل، ډاکتر صيب مور د حقيقت لپاره مبارزه کوو، که ته حق په جانب نه وای، نو هېڅکله به مې درڅخه ملاتړ نه وای کړی، له واقعيت څخه ملاتړ زما دنده ده.

د ژورنالستانو ملي ټولنه او ولسمشر

د (۱۳۸۷ ل) کال د وري (۲۲) مه نېټه ده، په پيل کې د محترمي (زهرا قاري زاده) له خوا د قران کریم د څو مبارکو ایتونو تلاوت وشو. په ټولنه کې د ژورناليزم رول، د بيان ازادي، د ژورنالستانو په وده کې د جنوبي اسيا د ژورنالستانو د ټولني (سپما) رول او په ابتدايي محاکمو کې د تېروتنو ستونزې، د غونډې اجنډا وه.

د قران کریم د څو مبارکو ایتونو تر تلاوت وروسته، د ژورنالستانو د ملي ټولني مشر (پروفیسور ډاکتر محمدهاشم عصمت الهي) خبرې وکړې، ده په پيل کې وويل: ((د افغانستان د اسلامي جمهوریت له جمهور ريس څخه مننه کوو چې خپل مطبوعاتي عزيزان يې خپل حضور ته رابللي دي، دا هغه ډول کتنه ده چې مخامخ له ژورنالستانو سره کېږي.



(ډاکتر عصمت الهي)

ژورناليزم په هر هېواد کې د هغه هېواد سياسي او ټولنيز برخليک ټاکي، په ټاکنو کې اساسي رول لري. نن دلته هغه کسان ناست دي چې د رسنيو په مختلفو برخو کې درانه کارونه پر مخ وړي. يو دوه درې خبرې په دې باب ډېرې مهمې دي:

يو انگليسي عالم وايي: مطبوعات

د دولت څلورم رکن دی، خو دا خبره اوس زړه ځکه ده چې دا خبره هغه وخت شوې چې راډيو ټلوېزيون نه وو، اوس مطبوعات تر هغه هم ډېر قوي دي. بل عالم وايي: نننۍ رسنۍ د قدرت اصلي وارثين او مالکان دي. زما عقیده دا ده چې د افغانستان ژورناليزم د افغانستان د دولت او خلکو

تر منځ د پیوستون کړی ده. زموږ اتحادیه یو رییس او دوه مرستیالان لري، (۱۷۰) غړي یې لارښوونه کوي او ډېر فعال دي، نور (۷۰۰) غړي لرو، په (۲۹) ولایتونو کې نمایندګی لرو. نننی ترکیب هغه کسان دي چې عملاً اوس په مطبوعاتو کې کار کوي.

د دې اتحادیې کړنې ډېرې مثبتې دي، د جمهوري ریاست او پارلماني انتخاباتو کې مو ښه نقش درلود، د دې اتحادیې د ژورنالستانو د ذهني سطحې د اوچتولو په برخه کې ډېر کار کړی، (۱۷) دورې فارغان مو ورکړي دي. د هېواد د ټولو ژورنالستانو تر منځ د ارتباط پل یو، که کوم ځای کې څه ستونزې وي هغه به هم حل شي. ځینې مسایل باید د ژورنالیزم په باب هم مطرح کړو، (۱۳۵) کاله کېږي چې دلته ژورنالستیک کارونه کېږي، په دې موده کې دلته هر ډول نظامونه تجربه شوي دي. خو اوسنی دوره د ژورنالیزم په تاریخ کې یوه ځلانده دوره ده، ان د امان الله خان او حتی د دیموکراسۍ له لسیزې سره د پرتلې وړ نه ده، دا د افتخار وړ دوره ده. مهم کارونه دا دي چې د کمیت له مخې رسنۍ ډېرې شوي. په پنځو تېرو کلونو کې د ازادۍ سیستم تضمین شو؛ اجتماعي بحرانونه پر ډيالوګ بدل شول، د خشونت د فرهنگ پرځای د ډيالوګ فرهنگ مروج شو، زموږ لپاره د افتخار وړ خبره دا ده چې له ټولو مشکلاتو سره سره انتقاد رواج شو، هغه ټولنه چې انتقاد په کې نه وي، ناروغه ده. په دې باب زیاتې خبرې کېدی شي، خو وخت کم دی.

وړاندیزونه:

۱- موږ د بیان ازادې استقبالیو، خو د افغانستان په ټولنه کې ځینې کړی له دې ازادۍ څخه ناوړه استفاده کوي. ځینې ملي ارزښتونه له چلنجونو سره مخامخ دي، په هغه اندازه چې د مطبوعاتو ازادې چلېږي، د خلکو عقایدو ته هم باید درناوی وشي، د مطبوعاتو

ازادي بايد پر مصؤنيت بدله شي، كله چې د (شيكاگو پوهنتون) د رسني پر ازادۍ بيا كتنه وكړه، ويې ويل: «ازاد مطبوعات بايد مسؤليت ولري يانې په يو چوكاټ كې بايد فعاليت وكړي. دوى بايد د مسؤليت له مخې فعاليت وكړي؛ د خلكو عقايدو، د خلكو چلند او مخاطبانو ته يې بايد پام وي.»

۲- زموږ له ځينو ژورناليسټانو سره د زور زياتي چلند كېږي، له ژورناليسټانو څخه هم تېري او تخلفات كېږي، د دې تخلف پر وړاندې بايد په عادي محاكمو كې ورسره د منصفه هئيت په حضور كې چلند تر سره شي.

۳- پر مطبوعاتو نظارت، نظارت مانا كنټرول نه دى، خو ترجيح وركوم چې دا بايد په خپله د ژورناليسټانو له خوا وي.

۴- په فعلي شرايطو كې د ژورناليسټانو مسلكي استقلال له منځه ځي، ځينې كړۍ زموږ له ژورناليسټانو دا حق اخلي، داسې قانون بايد جوړ شي چې د ژورناليسټانو د حقوقي او مسلكي استقلال ملاتړ وشي.

وروستى خبره دا ده چې تاسو د ژورناليسټانو ملاتړ كوئ، دا چې تاسې له ذهني اسارت څخه ټولنه خلاصوئ، زموږ د ملاتړ وړ ده، له تاسو نه ډېر تشكر.)

ورپسې د (سپما) مشر محمد حليم فدايي صاحب خبرې وكړې هغه وويل: ((زه نه غواړم ډېر وخت ونيسم. زه د سپما پر اهدافو او يو څه غوښتنو باندې بحث كوم:

سپما: د (۸) اسیایي هېوادونو د ژورنالستانو ټولنه ده. د دې ټولني هدف، د ژورنالستانو دفاع ده او د تجربو شریکول دي. سپما له ټولو دولتونو سره کار کوي چې د منطقه یي همکاری له لارې د سولې او اجتماعي پرمختگ لپاره لاره اواره کړي. دا ټولنه (۸) میاشتي مخکې جوړه شوه. (۹۶۲) کاري ژورنالستانو ته یې یوه شبکه جوړه کړې چې د سولې او اجتماعي پرمختگ لپاره کار وکړي.

سپما د هند د (شملي) په بنار کې د پارلمان غونډې ته (۶) وکیلان او



(محمد حکیم فدایی)

(۳) ژورنالستان ولېرل، د جنوبي اسيا د مرستیال پوست یې وگاټه، (۳۶) تنه مو هند، پاکستان او بنگله دېش ته د زده کړو لپاره ولېرل، سویډن ته مو هم ولېرل، په کارونو کې د شفافت له مخې مو لومړی مقام وگاټه، هر کال د سپما ژورنالستان د

(سارک) په کلني غونډه کې گډون کوي، د سارک له سکرتریت سره له نږدې کار کوو. د سارک غونډه په سریلانکا کې جوړه شوه، د نومبر په میاشت کې به د ټولې سپما مشرتوب افغانستان ته ورکول کېږي. د راتلونکي کال د سولې جایزه به هم افغانستان ته ورکول کېږي. د افغانستان پر وړاندې د پاکستان د ژورنالستانو تصور منفي و، خو موږ مثبت کړ. پر (۲۰۰۸م) کال به د سولې لپاره ډیالوگ پیلوو، هدف مو د پوهانو، وکیلانو، د پارلمان د غړو تر منځ د همغږۍ رامنځته کول دي چې ټول په گډه د سولې لپاره کار وکړي.

دې کنفرانس ته به ژورنالستان هم معرفي کوو. د سپما په غونډه کې

وزیران، لومړي وزیران او جمهور ریيسان گډون کوي.

د امن مشترکه جرگه یو ډېر مدبرانه اقدام و، د ولسونو تر منځ د اړیکو د پیوستون لپاره ښه گام و، سپما غواړي د افغانستان او پاکستان د ژورنالستانو، سیاستپوهانو او د پارلمان د وکیلانو تر منځ یو ډیالوگ پیل کړي.

په دې برخه کې ستاسو ځانگړې همکاري غواړو. پر (۲۰۰۶ م) کال د (ډاکې) او وروسته په (ډهلي) کې د بهرنیو چارو وزیرانو پرېکړه وکړه، (دوه سوه و پنځوس) ژورنالستانو ته د ویزی مشکل حلوي، بنگلادېش دا مشکل حل کړی، زموږ د بهرنیو چارو وزارت هم باید دا ډول همکاري وکړي. د سپما غونډه په کابل کې جوړېږي، (۲۵۰)



(ولسمشر حامد کرزی)

ژورنالستان په کې گډون کوي، هیله ده تاسو هم په کې گډون وکړئ. مننه))
 جمهور رییس: ((ټول ښه راغلاست، له ننني ملاقات څخه ډېر خوښ یم، غوښتل مې چې ډېرې خبرې وکړم، خو هغه به بلې ورځې ته پرېږدم، اوس غواړم زموږ ژورنالیزم د افغانستان په نوي سفر کې خپل مهم نقش ولوبوي او دا سفر مقصود منزل ته ورسوي، د یو یادونکي عنصر په توگه خپل رول ولوبوي، ژورنالیزم نه د چا مخالف دی نه د چا پلوی، ژورنالیزم حقیقت بیانوي، لکه مخکې چې عصمت الهي صیب وویل کوم ځای کې چې انتقاد نه وي اصلاح نه شته. کوم حکومت کې چې انتقاد نه وي اصلاح نه راځي، د یوه مترقي او پرمختللي افغانستان ژورنالیزم د اساساتو په توگه کار کوي، دلته د افغانستان د یوه فرد او جمهور رییس په توگه زما وظیفه دا ده هر کوبښ چې زما له وسه کېږي هغه به وکړم.

زما هیله ده چې دا دواړه اتحادیې سره یو شي یا پخلا شي. سفر او جرئت ته مو په بې طرفۍ سره دوام ورکړئ. مننه))

ولسمشر او د لويې پکتيا مخور

په پيل کې د يو مولوي صاحب له خوا د قران کریم د څو مبارکو ایتونو تلاوت وشو. وروسته د جمهور رييس له خوا د شهيدانو د کورنيو له وارثانو سره نقدي مرسته وشوه. د خوست د شهيدانو د وارثانو په استازی يو تن په خوست کې د خپلسرو تلاشيو په باب يو رپوټ وړاندې کړ، د بنديانو د خوشې کولو غوښتنه يې وکړه. ويې ويل چې دا ډول خپلسری بايد نورې بندې شي، د پښتو متل دی: «ماتي مې درپاتي، خو چې نورې نه کړې ماتي».

جمهور رييس وويل: ((د لويې پکتيا مشرانو خدای مو راوله! دلته بيا يو ځل د هغو عملياتو په باب خبرې وشوې چې زموږ او د امريکې تر منځ يې بار بار روابط خړپړ کړي دي. موږ په دې باب مخکې هم ډېرې خبرې کړې، کوبښن کوو چې اصلاحات په کې راولو. اسناد يې هم ټول افشا شول. ما د امريکا جمهور رييس ته يو ليک وليکه، په هغه کې مې ورته وليکل چې تروريزم په افغانستان کې نه دی، که تر پولې اخوا وي، نو راځئ چې دا کارونه سره منظم کړو، ماته مخکې هم قوم مشوره راکړه چې امريکايانو سره د زور له لارې پر وړاندې مه ځه، د خبرو او مشورو له لارې پرمخ لاړ شه. دوه لارې لرو چې د قوم مشران مشوره راکړي: يو د اعتراض په شکل چې دا پنځم شپږم کال دی چې موږ يې کوو، خو نتيجه يې ور نه کړه، بله لاره يې دا ده چې زه اعلان وکړم چې خارجيه زما کورونو ته ورتلای نه شي او که لارې نو مجرم يې، عواقبو ته يې بايد متوجه شو، ايران او پاکستان دواړه درته په (څاو) کې ناست دي، په دواړو کې مو گټې او زيانونه شته. که د بنديدو اعلان يې وکړو، نو دوی به دې وطن ته نور ډېر جنجالونه هم جوړ کړي. له خپلسرو تلاشيو پرته نور ډېر مشکلات هم

ورسره لرو، دا ټول کارونه یوه پراخه ملي اوسپله غواړي. زما زړه خو دا غواړي چې تاسو دعا راکړئ، ورڅو پرې که هر څه پېښېدل، گالو به یې همدا نن مې ورته وویل: د طالب په نامه دا ولس په تا نه راټولېږي، دښمن دې راملوم کړه چې په گډه یې له منځه یوسو، په خپله دوی اعلان کړي چې اډې یې په پاکستان کې دي، د پاکستان استخبارات ورسره مرسته کوي، ولې هلته ورځي نه؟»

یو سپین ږيري وویل: ((که دوی ووايي کلی دې پر موږ ډز نه کوي موږ به پر دوی ډز نه کوو)). جمهور رییس وویل: ((دوی دې پر کلی ډز نه کوي کلی به یې پر دوی نه کوي، څه دې دوی گوزاره وکړي څه به موږ گوزاره وکړو. د پکتیا د خلکو دوه گیلې وې: یو دا چې موږ ورسره ډېر ځنډ نه دي کتلي، بل دا چې دوی وایي زموږ سهم په حکومت کې کم دی. دا یوه گيله یې منم، خو دا بله یې نه منم. کارونه ښه پرمخ روان دي، د سولې جرگه او د کابل نړیوال کنفرانس ښه پرمخ لاړل، اوس د سولې عالي شورا جوړوو. د کابل کنفرانس گټه دا وه چې ټول نړیوال حریفان په دې کنفرانس کې ناست وو. امریکا او جرمني زیاته مرسته وکړه.))



(مولوي ارسلا رحمانی)

د لویې پکتیا په استازی مولوي ارسلا رحمانی وویل: ((د لویې پکتیا خلکو گیلې لرلې، خو گیلې له دوسته کېږي. یوه ورځ یو څوک

وزیر وي، بله ورځ مخالف وي، ایا دا بدمعاشي کوي، څوک چې ډېر مخالفت کوي رییس صیب یې لا نازوي، بل تاسو ته زموږ د پکتیاوالو لاسرسی سخت دی. په بل ځای کې چې یو څو تنه ووژل شي، بیا مظاهري وي، خو زموږ په سیمه کې قتل عامونه وشول. په حکومت کې

چې د پکتيا کوم کسان دي دا زموږ له خوا معرفي شوي دي؟ دا په خپل
لياقت راغلي دي، اساسي پوستونه نه لرو. په اداره کې داسې سهم نه لرو
چې يا دا خلک ځانته او يا هم تر شا پاتې خلکو ته قناعت ورکړي.

موږ خپل ولايتونه په خپله اداره کولای شو.

• د سولې عالي شورا کې ښه رول غواړو.

• ملي ادارو کې هم خپل سهم غواړو.

• د اريانا پوهنتون ځينې محصلين پاتې دي، د امتحان له پروسې
دې معاف شي.

• د خوست لويه لاره تراوسه نه ده جوړه شوې، د ميرانشاه او
غلام خان لاره بايد فعاله شي.

• د هوايي ډگر ستونزه هم بايد اواره شي.

• ارگون که بېل ولايت شي ښه به شي.

• بې گناه بنديان دې را خلاص شي.

• د برق مشکل مو تر اوسه نه دی حل شوی.))

جمهور رييس: ((د سولې په عالي شورا کې به ستاسو ونډه تنظيموو.

په محلي پوليسو کې به ستاسو د مشورو اورېدل حتمي وي.

د غلام خان بندر زموږ له خوا جوړ دی، خو د پاکستان له خوا بند دی.

د خوست سړک چې کار يې ورو دی، سبا به د فوايد عامې وزير څخه

پوښتنه کوم. په پکتیکا کې دوه ولايتونه جوړول زما لپاره درنه خبره ده، دا

به قوم راټولېږي، بيا به خبره کوو.

په دولتي څوکیو کې: لوی درستيز، امنيتي معين د لويې پکتيا دي،

معينان: نورگل، صديقي، گل څرک، کریم باز، وهاب سادات او نور دي.))

خو د پکتيا يو سپين ږيري وويل چې دا ټول درواخله، خو يو تکړه

راته وټاکه، په همدې گيلو، سوال او ځواب کې غونډه پای ته ورسېده. بل

سپين ږيري ورته وويل: «پنجشېر او دايکندي دې ولې ولايتونه کړل؟»

ولسمشر او د پوهنتون استادان

د (۱۳۸۷ ل) کال د وري (۲۱) مه نېټه، يو تن مولوي صاحب په پيل کې د قران کریم څو مبارک ایتونه تلاوت کړل.

د کابل پوهنتون استاد (گل رحمن قاضي) په پيل کې له جمهور ريس څخه مننه وکړه او ويې ويل: ((موضوع دا ده چې ولې استادان دلته راغلي دي؟ استادان د ټولني معماران دي، دوی د خپلې ټولني د جوړېدو هيله او توان لري. د عالي تحصيلاتو په چوکاټ کې ډېر متخصصين شته چې له حکومت سره د هېواد په ابادولو کې مرسته کولای شي، استادان له خپل مسلکي تخصص سره سره خپله جامعه په دقت سره گوري.



(گل رحمن قاضي)

د استادانو فکر دا دی چې مور خپل هېواد خپله جوړوو، له دنيا څخه مرسته غواړو، استادان دا غوښتنه لري چې وداني بايد له يو ځايه شروع شي دا وداني بايد له يو فرهنگي کوره شروع شي، چې له دنيا سره سيال شو، کابل پوهنتون به بيا دا توانمندي

حاصلوي چې د سيمې د هېوادونو په کچه خپل ځان تثبيت کړي. د استادانو پر وړاندې چېلنجونه دا دي چې دولتي پوهنتونونه د خصوصي پوهنتونونو پر وړاندې رقابت نه شي کولای، استادان غواړي چې دولتي پوهنتونونه مخکې او خصوصي ورپسې وي، د دولتي پوهنتونونو د استادانو يوه خوا تخصص او بله خوا مادي اړخ دی، ايا د دوی مادي امتياز د دوی

مياشتني ضرورتونه تامینولای شي، نو دغه تهدید باید له منځه لاړ شي. نرخونه ورځ په ورځ لوړېږي، پر استادانو باندې یې تاثیر مستقیم وي. د استادانو فیصله دا ده چې یو خو باید زموږ پر ماضي باندې فکر وشي. یو دولتي معاش او یو هم کادري معاش دی چې کادري معاش هم په حقیقت کې د دولتي معاش یوه برخه ده، چې هر وخت باید هغه ترلاسه کړي. اوس د اداري اصلاحاتو له خوا یوه طرحه جوړه شوې، په دې طرحه کې د دوی علمي رتبې چې دوی د تحقیقاتو په لړ کې ترلاسه کړي، دا د استادانو انتصابي حق دی. د اداري اصلاحاتو په طرحه کې د مامور او استاد په امتیاز کې توپیر نه شته، اداري اصلاحاتو ترې علمي رتبه لري کړې او دولتي رتبه کې فوق او مافوق رتبه نه لري. دغه راز د علمي رتبې معاش نه ورکول کېږي. هره رتبه خپل یو تضمین لري چې هغه د هغې رتبې معاش دی. د حل لار دا ده چې پخوانی شتمني باید خوندي وساتل شي، پخواني قوانین ولې غلط وگڼو.))

جمهور رییس: ((زموږ بحث باید د استادانو پر معاش باندې متمرکز وي. زه په هر طرف پوهېږم، زه په اخر کې ستاسو په طرف یم، خو په وروستی فیصله کې باید په دې پوه شو چې فیصله واقعاً ستاسو په گټه ده. زه دوه خبرې کوم.

۱- د افغانستان د پوهنتونونو د استادانو حق منلی او واضح دی.

۲- هغه نظام چې د اداري اصلاحاتو له خوا وړاندې کېږي په هغو کې زه ستاسو هر ډول کادري امتیاز منم، معاش، علمي رتبې او تحصیل درجه ټول په پام کې نیسو.

د افغانستان په بودیجه کې باید داسې مسایل وسنجوو چې ستاسو د معاشونو جوگه شي یانې معاش د بودیجې د توان مطابق وي.))
استاد طنین: ((یو د معاشونو قانونیت دی، د افغانستان د عالي تحصیلاتو په قانون کې د معاشونو یادونه شته، د عالي تحصیلاتو په قانون

کې چې نوی جوړ شوی، د وزیرانو شورا پاس کړی او فعلاً شورا کې دی. د اداري اصلاحاتو او د عالي تحصیلاتو قانون کې د ټکر ټکي دا دي:

۱- په اصلاحاتو کې ۸ بستونه دي، ۱-۲ فورمونه لري.

استادان داسې کټگوري شوي: پوهاند- ډاکټر

علمي رتبه، دولتي رتبه او تحصیل درجه گډ شوي. زموږ تقاضا دا ده چې علمي رتبه باید وساتل، باید اصلاح شي. د تحصیل درجه ليسانس، ماسټر، ډاکټر، علمي رتبې د پوهنتون رتبې، لکه پوهیالی- پوهاند. موږ د کادري معاشونو د لوړاوي په هیله یو.

د علمي رتبو پر اساس باید د معاشونو سیستم رامنځته شي، له ماليې وزیر سره موږ د علمي رتبو په اړه اختلاف نه لرو، مگر د معاش د مقدار په اړه یې ستونزه لرو، زموږ وړاندیز د مقدار په اړه دی، بیا هم کولای شو فکر پرې وکړو.))

جمهور رییس: ((ستاسو ټولې خبرې مې درک کړې، د افغانستان د عالي تحصیلاتو استادان باید د علمي رتبو له مخې امتیاز واخلي. ما د لوړو زده کړو وزیر څخه غوښتي وو چې د نورو هېوادونو مثالونه هم راوړي. که مقایسوي نه وي زما نظر دا دی چې د پوهنتون استادان باید خپله یوه طرحه جوړه کړي. ښه به وي چې د علمي رتبې له مخې امتیاز ورکړای شي. زما نظر دا دی چې تاسو د پوهنتون د استادانو یو کمېسیون جوړ کړئ طرحه جوړه کړئ. موږ به ستاسو طرحه عدلیې او ماليې وزارتونو ته وړاندې کړو.))

استاد طنین: ((موږ خپل معاشونه له دنیا سره مقایسه کړي، موږ یوازې د علمي رتبې له مخې امتیاز غواړو، که دولت موږ ته دولتي رتبې راکړي هم مخالفت یې نه کوو.))

د لوړو زده کړو وزیر: ((زه هم د دې طرفدار یم چې د علمي ترفیعاتو له مخې دې امتیا ورکړای شي او یو واحد سیستم دې رامنځته شي.))

استاد طنين: ((د دولتي قانون د (۶) مادې او يوې ضميمې له مخې د استادانو معاشونه مخلوط شوي، دلته ځينې معاشونه د زياتېدو پر ځای کم شوي دي. که چېرې موږ قوي استاد استخدماوو معاش دومره کم دی چې څوک نه حاضرېږي. داسې معاش بايد وسنجول شي چې لږ تر لږه له بهرنيو معاشونو سره انډول وي.

موږ بايد اوسني کادرونه هم وساتو، ځکه ځينې استادان د مجبوریتونو له مخې نورو ځايونو کې کار کوي. که د اداري اصلاحاتو قانون تطبيق شي، نو ډېر استادان به وظيفه پرېږدي.))

جمهور رييس: ((عدليه وزير غواړو چې قانون درته جوړ کړي او معاشونه مو د متوسطو خلکو ژوند ته لوړ شي. د افغانستان د خزاني په چوکاټ کې. هغه کسان چې په زرگونو ډالر اخلي هغه د پردي کټ په شان دي، موږ بايد د څو لسيزو فکر وکړو، د کادرونو جذب او ساتل.))

استاد طنين: ((زه غواړم يو بل خطر ته هم اشاره وکړم، چې زه يې د کانکور په خاطر څارنوالۍ ته معرفي کړم. زه محکمې بري کړم، زه محکمې نه شکر کوم، دا ډول خطرونه بايد د پوهنتون له ساحې لرې شي.))

جمهور رييس: ((زه ستاسو په کلکه ملاتړ کوم، زه په دې پوه يم، تر څو



(عزيز رهمند)

زموږ د وطن عالي تحصيلات عالي نه شي د دې وطن ترقي ناممکنه ده، هند زموږ لپاره ښه مثال دی، جاپان ښه مثال دی. د افغانستان بچي بايد تحصيل وکړي چې په خپلو پښو ودرېږي. د اعليحضرت او شهيد داودخان پر وخت کانکور کې لاس نه وهل کېده، اوس هم بايد داسې وشي؛ په کانکور کې دې لاس ونه وهل شي. زموږ د پوهنتونونو استادان د عزت صاحبان وو، د کانکور امتحان بايد اوس هم پاک او شفاف کړئ.))

استاد عزیز رهمند: ((زمور د افغانستان پوهنتونونه د ملي کادرونو د تربیت مرکزونه دي، نه د حزبونو مرکزونه. زمور اوسنی تجمع یو غیر سیاسي کار دی. سیاسي فعالیت په پوهنتون کې نه شته، هر هغه سیاسي شخص چې له پوهنتون څخه کاندید شوی، کامیاب شوی نه دی.))

جمهور رییس: ((وزیر صاحب! د پوهنتون استادان کمپسیون جوړوي له عدلیې او مالیې وزیر سره کېنئ.))

یو تن استاد: ((د دې لپاره چې سبا بیا شکایت پیدا نه شي، استادان خپله کېناستل چې یوه طرحه جوړه کړي. په پارلمان کې اوس د استادانو او وزارت استازي کار کوي، د پارلمان فرهنگي کمپسیون کار کوي. وروسته باید یوه طرحه مکمله کړي.))

وروستی نتیجه دا شوه چې د استادانو د استازو په گډون دې د لوړو زده کړو وزارت یوه طرحه جوړه او د عدلیې او مالیې وزارتونه دې پرې غور وکړي او بیا دې پارلمان ته د تائید لپاره وړاندې شي.

ولسمشر او د مشرانو جرگې ځینې غړي

د سولې او پخلاینې په باب دا غونډه د جمهوري ریاست په گلخانې ماڼۍ کې جوړه شوې وه، په غونډه کې د مشرانو جرگې د قومونو او قبایلو او ملي پخلاینې د کمېسیونونو غړو گډون کړی و، غونډه د قران کریم د خو مبارکو ایتونو په تلاوت پیل شوه، ورپسې د مشرانو جرگې غړي سناتور (پوهاند حقایقي) د کمېسیون په استازی خبرې وکړې، سوله او پخلاینه یې د هېواد تر ټولو مهم ضرورت وگاڼه، پوهاند حقایقي وویل: ((ستونزې او مشکلات په غچ او انتقام نه حلېږي، بلکې سوله، بښنه او پخلاینه زموږ د هېواد د مشکلاتو د حل لار ده.))

پوهاند حقایقي د نوموړو کمېسیونونو د غړو په استازیتوب له جمهور رییس حامد کرزي څخه هیله وکړه چې په هېواد کې دې له مخالفینو سره د سولې او ملي پخلاینې بهیر گړندی کړي، پوهاند حقایقي زیاته کړه: ((سوله او پخلاینه د ټولو افغانانو هیله ده خو یوازې یو څو محدود کسان او ډلې چې په سوله او ډیموکراسۍ کې خپل ځان نه شي مطرح کولای، نو ځکه د دې پروسې مخالفت کوي، خو نور ټول ولس د سولې غوښتونکی دی.))

تر پوهاند حقایقي وروسته د یاد شوي کمېسیون په استازی د دې کمیسیون یو بل غړي (سناتور محمد عمر شېرزاد) له مخالفینو سره د سولې په اړه شپږ ماده ییزه طرحه جمهور رییس ته وړاندې کړه چې د مشرانو جرگې د پخلاینې د کمېسیون له خوا ترتیب شوې وه. په دې طرحه کې راغلي: ((دولت دې له طالبانو سره د مذاکراتو په اړه تود او مثبت عکس العمل ونیسي، هر څومره ژر چې کېدی شي باید له طالبانو سره د خبرو نیارې څرگند شي، دولتي او نادولتي رسنۍ دې د ملي پخلاینې د بهیر

ملا تر وکړي، له منفي مسموونکو او تحريکونکو تبليغاتو دې ډډه وکړي، د مسجدونو له ملا امامانو څخه هيله کېږي، چې په جوماتونو کې د اسلام د مقدس دين په رڼا کې د سولې د اهميت په باب تبليغات وکړي)). دغه راز



محمد عمر شېرزاد

په دې طرحه کې راغلي چې نړيواله ټولنه، د ايتلاف قواوې او گاونډي هېوادونه دې د افغانستان د دولت او مخالفينو تر منځ د خبرو اترو ملا تر وکړي. په دې طرح کې د مشرانو جرگې د ملي پخلاينې د کمېسيون له خوا

تياري څرگند شوي چې دا کمېسيون له مخالفينو سره د پخلاينې او سولې په هر ډول خبرو اترو کې فعالې ونډې اخيستلو ته چمتو دي. د غونډې په بهير کې يو تن د معلولينو او معيوبينو په استازي او يو شمېر نورو سناتورانو هم خبرې وکړې او د سولې له بهير څخه يې ملا تر اعلان کړ.

ورپسې د افغانستان د اسلامي جمهوريت جمهور رييس حامدکرزي خبرې وکړې او ويې ويل: ((سوله زموږ د هېواد لومړی ضرورت دی، که په هېواد کې سوله ټينگه شي نو موږ ډېر برياليتوبونه ترلاسه کولای شو، هېواد مو په هر ډگر کې پرمختگ کولای شي او په دولت کې اداري فساد او نورې درغلي په اسانۍ سره له منځه وړلای شو، که د هېواد دښمنانو او مخالفينو په هېواد کې جگړې ته لمن نه وای وهلې، نو د افغانستان اوسني برياليتوبونه او پرمختگونه به تر اوسني حالتو څو ځله زيات وای، موږ له مخالفينو سره د سولې پروسه تعقيبوو، هيله لرو په پای کې به بشپړې سولې ته ورسېږو.)) جمهور رييس د خپلو خبرو په بهير کې وويل: ((له سولې او مذاکرې پرته بله هېڅ لاره نه شته، د دنيا ټول اختلافونه په سولې او مذاکرې حل شوي دي، حتی که يو فاتح وي او بل مغلوب بيا هم

د حامد کرزي واکمني؛ یادښتونه، شنه او ارزونه / ۲۱۹

مذاکراتو ته سره کېني او مشکل حلوي، موږ سولې ته په دې خاطر ترجیح ورکوو چې نور زموږ په هېواد کې وینه تویېدنه بنده شي او زموږ خلک تر دې زیات نور ونه کړېږي.

ولسمشر د دې غونډې په پای کې غونډې ته له هلمند ولایت هغه خوښه هېوادوال راوغوښتل چې د بېلابېلو جگړو په ترڅ کې یې د خپلې کورنۍ غړي او عزیزان له لاسه ورکړي دي، جمهور رییس د غونډې برخوالو ته وویل: ((دا دي د دې جگړې قربانیان چې تاسې یې اوس عملاً گورئ.)) په دې غونډه کې د هلمند ولایت د هغو شهیدانو او ټپیانو له لاسونو وارثانو سره د جمهور رییس له خوا نقدي مرسته وشوه، چې په بېلابېلو جگړو کې شهیدان او یا ټپیان شوي وو، غونډه د افغانستان د خیر او فلاح په دعایې سره پای ته ورسېده.

ولسمشر او د پکتیکا مخور

په پیل کې (نوراحمد نوراني) د قران کریم د څو مبارکو ایتونو تلاوت وکړ.

ورپسې ډاکتر اکرم اخیلواک (د پکتیکا والي) خبرې وکړې او په خپلو خبرو کې یې وویل: ((موږ له ولسونو او خلکو سره په گډ تفاهم خپل مشکلات حل کړي دي.

پر (۱۳۸۶ل) کال مو (۱۱۰) جرگې کړي دي. د دلوې له (۹-۱۱) پورې مو مشورتي جرگه جوړه کړه چې درې ورځې یې دوام وکړ. پر نهو مهمو مسایلو مو ولس سره توافق وکړ: امنیت، رغونه، کاري گروپ، حکومتداری، د ملي پخلاينې پروسه، د بې سوادۍ له منځه وړل او د پوهنې د سطحې لوړول.

امنیت ښه دی، د (۲۲) ولسوالیو لپاره مو تعمیرونه جوړ شوي، له (۳)



(ډاکتر اکرم خیلواک)

ریاستونو پرته نور ټول ریاستونه جوړ شول، له (۱۱۰۰ څخه تر ۱۴۰۰) د ملي پیوستون پروژې مو جوړې کړي دي. (۲۵) نورې پروژې مو بشپړې کړي، د روغتیا په برخه کې د پکتیکا (۸۰) په سلو کې روغتیايي پروژې مو تر سره کړي. سرحدي سیمو کې مو

روغتیايي کارونه کړي، درې سرحدي ولسوالیو کې کلینکونه نه شته. د پوهنې وزارت له خوا اسلامي دارالعلوم جوړ شو. (۲) ولسوالیو کې مدرسې جوړې شوي دي، دارالمعلمین مو تاسیس کړی دی. د مسلکي کادرونو مشکل لرو، یوازې دوه مکتبونه مو سپڅل شوي دي او نور په لسگونو

جوړېدونکي دي. د سرکونو په برخه کې د (ارگون- شرنې) سرک کارونه شروع دي. د شرنې د ښار سرکونه پخپري. د (گردېز- شرنې) سرک کار دوه میاشتې وروسته پیلېږي. د برمل خلکو سل کسان ملي پولیسو او ملي اردو ته تیار کړي دي. راتلونکي کال کې مو (۲۰۰) پروژې تیارې کړي دي، هيله ده مرکزې حکومت موږ سره همکاري وکړي. وزارتونو څخه هيله لرو چې خپل مربوط ریاستونه او کادرونه تکمیل کړي. قراردادونه او ټيکې باید محلاتو ته انتقال کړي. ډېرې پیسې لرو، خو قراردادونه ټول په مرکز کې تر سره کېږي. د قراردادونو په انتقال سره به محلي ادارې لا تقویه شي. موږ له ائتلافي ځواکونو، خپلو امنیتي ځواکونو او قومي مشرانو سره په مشوره د امنیت لپاره یوه طرحه جوړه کړې ده.

وزیران صاحبان که پکتیکا ته راشي زموږ روحیه به پیاوړې شي اوس اکثره وخت د پکتیکا او پکتیا توپیر نه کېږي او د پکتیکا پرځای پکتیا یادېږي.)

د غونډې بل برخوال (شېرخان وزیر) و، ده د قومي مشورتې جرگې یا کمېټې سپارښتنې واورولې. چې لاندې سپارښتنې او غوښتنې په کې شاملې وې:

- ۱- د ولسوالیو شوراگانو تاسیسول
- ۲- له قومونو سره غونډې
- ۳- د ولسوالیو شوراگانو سره مشوره
- ۴- د قومي شوراگانو پرېکړو ته احترام
- ۵- د یوې ولسوالۍ مشکل د حل په خاطر د بلې ولسوالۍ د قومي مشرانو هڅه.
- ۶- د سرحدونو چارو وزارت له خوا د خلکو د ستونزو د حل لپاره له قومي مشرانو مرسته غوښتل او هغو ته د یو څه امتیازاتو منل.
- ۷- د دولت له تور لېست څخه د ځینو کسانو ایستل او د قومي مشرانو له خوا یې تضمین. نړیوال ځواکونه او حکومت دې زموږ پرېکړو ته

احترام وکړي.

٨- ائيتلافي ځواکونه دې د دولت ضد کسان مور ته په گوته کړي چې مور يې پر خلاف عمل وکړو.

٩- که قومي مشران مخالفينو سره خبرې کوي، نو دولت به خبروي.

١٠- د قومي شوراگانو دفترونه بايد په هره ولسوالي کې جوړ شي.

١١- په باگرام او نورو سيمو کې چې زموږ کوم بنديان دي، مور يې تضمين کوو هغه دې راخلاص شي.

بل شخص (محمد ابراهيم) و چې هغه هم د قوم په استازي خپلې

سپارښتني لرلې، چې دا دي:

١- د ملي اردو او پوليسو تقويه

٢- د پکتیکا ولايت پوليسو تربيه او د کميت زياتول.

٣- د پوليسو امتيازات دې زيات شي، منطقه يي معاش دې ورکړای

شي.

٤- د پوليسو، معلولينو او شهيدانو امتيازات په پام کې نيول.

٥- په عملياتو کې د ملي پوليسو داخلول.

٦- د نړيوالو قوتونو له خوا د کورونو د تلاشي بندول، ولسوالانو او زموږ

د قومونو د مشرانو مشورې اورېدل.

٧- خارجي قوت بايد د ترهگري د پتېدو ځايونه له منځه يوسي.

٨- دکمپاين په نامه دې نامسؤل قوتونه ختم شي.

٩- ملي امنيت دې خپل راپور دقيق کړي.

١٠- مغرض اشخاص دې له امنيتي ارگانونو وايستل شي.

ورپسې (کفيل سدوزي) خبرې وکړې او په خپلو خبرو کې يې وويل:

١- د ملي پيوستون پروژې دې پراخې شي.

- ۲- کرنیزو پروژو ته دې پام وشي.
- ۳- د لویو لارو جوړولو ته دې زیاته توجه وشي.
- ۴- لږ تر لږه په پنځوس کیلو مترو کې دې یو اساسي معیاري روغتون جوړ شي.
- ۵- د ښځینه ډاکترانو زیات کمی دی، باید ډاکتران او نور کادرونه هلته راولېږل شي.
- ۶- د اوبو بندونو او برېښنا په برخه کې دې زیات پام وشي.
- ۷- د پروژو قراردادونه دې محلي خلکو ته انتقال شي.
- ۸- د پروژو کارگران باید محلي خلک وي.
- ۹- د پروژو د تسلیمې پر وخت باید د محل خلک او د همدې ولسوالۍ د شورا غړي حاضر وي.
- ۱۰- د کوکنارو له بوتې سره په دې ولایت کې خلک نفرت لري، باید عمل البدل ورکړای شي، موږ ته باید خپل بندیان د تحفې په بڼه راکړئ.

وروسته د غونډې یو بل قومي مشر خبرې وکړې او په خپلو خبرو کې یې لاندې وړاندیزونه وکړل:

- ۱- د پکتیکا معارف ته دې زیاته توجه وشي.
- ۲- یو سلو اویا ښوونځي تعمیرونه نه لري، باید تعمیرونه ورته جوړ شي.
- ۳- په هره ولسوالۍ کې یوه دیني مدرسه لرو او یوه لیلیه غواړو.
- ۴- د مسلکي استادانو په برخه کې زیاته توجه غواړو.
- ۵- درسي کتابونو او لابراتوارونو ته زیات ضرورت دی.
- ۶- له نورو ولایتونو څخه دې مسلکي کادرونه راشي، موږ یې تضمین کوو.
- ۷- یوه مرکزي لېسه غواړو چې لیلیه ولري.

- ۸- د (۱۲) ټولګي فارغانو ته دې یو څه امتیاز ورکړای شي.
- ۹- د خارجي بورسونو په اړه د سهميې غوښتونکي یو.
- ۱۰- قرادادي معلمین باید د ښوونې او روزنې ریاست ته ولېږو.
- ۱۱- په پلچرخي او ملي امنیت کې زموږ بنديان باید راته راخوشي شي.

ورپسې د افغانستان جمهور ریس حامدکرزي خبرې وکړې چې غږ ټکي یې دادي:

((خداي (ج) مو راوله، په لیدو مو ډېر خوشالېرم، په تېره بیا دا چې په ژوند کې مو څه بدلون راغلی دی. دا زموږ لپاره ډېره په زړه پورې خبره ده، دا چې صحي مراکز او مکتبونه جوړ شوي، په دې ډېر خوشاله یم، خو په دې هم پوه شوی یم چې ژوند مو د تکلیف او مسکینې دی لا هم ډېر څه مو په مخکې دي چې ځان هوسا وګڼو. دا هر څه به زموږ ژوند کې ونه شي، دا به زموږ د بچیانو په ژوند کې ثمر ته رسېږي، زموږ او تاسې هڅه به دا وي چې د سبا لپاره کار وکړو. ما لس کاله دمخه د افغانستان د خلکو تر منځ جرګه جوړوله، دا جرګه مو لس کاله دمخه په جرمني کې جوړه کړه.

یوه ورځ ناست وو، زموږ یو سپین ږيري عبدالکریم خان سپین صاحب د فراه یو سپین ږیری و، هلته یو چا ویل موږ هیله لرو چې موږ ټول ژوندي یو چې افغانستان جوړ شي او جرګه وشي. هڅه مو پیل کړه، پنځه کاله مخکې مو هېڅ نه لرل، اوس یو څه لرو، یو څه سړک، اوبه، مکتب او نور لرو، خو تر ټولو مهمه خبره چې نن یې لرو هغه د افغانستان دا هسکه شمله ده، هغه د افغانستان دا هسک بیرغ دی چې په ټوله دنیا رپېږي.

موږ یو وخت په پاکستان کې مهاجر وو دا وخت نو د دنیا ستره اقتصادي جلسه وه، د ټولې دنیا بیرغونه پرې رپېدل، خو د افغانستان بیرغ په کې نه و، کله چې افغانستان جوړ شو، نو دویم کال یې (لاوس) ته موږ

وغوښتلو، یو خارجي مسؤل موږ وغوښتلو، خو هلته دا مسؤل نه و، سکرتر یې وویل چې دا مسؤل بل کار ته بل چیرته لاړ، نو بېرته راغلو ډېر خفه شو، نو ما فکر وکړ چې زموږ د غریبې په خاطر دی بل چیرته لاړ. نو بیا یې موږ بلې جرگې ته دعوت کړو. زړه مې و چې لاړ نه شم، خو بلې جرگې ته لاړو، خو سږ کال همغه سړي بیا کنفرانس ته دعوت کړو چې د ټولې دنیا کنفرانس و او افتتاحیه وینا یې ماته راکړه، دا ځل د ټولې دنیا ټول بډایان ناست دي، خو د افتتاح وینا ما وکړه، خو خلکو کتل چې افغانستان به څه وایي، خو ما ویل خدایه دا وطن چې اوس یې دنیا وینا ته گوري بیا شاته نه کړې. دا نو اوس زموږ د خپلو خلکو په لاس کې دي چې خپل هېواد وساتي دا وخت زموږ بیرغ پرې رپېده.

دا هېواد مو تاریخ لري، خو آینده هم باید ولري. ستاسو وینا باندي ښه پوه شوم. د ټولو په راس کې تعلیم او معارف دی، ټول ژوند په تعلیم ودان دی که موږ تعلیم وکړو د خارجي له تلاشی او مرستو ټولو به خلاص شو. اوس هم څه کمی په کې راغلی دی خو بند شوي نه دي.

په بندیانو مو ډېرې خبرې کړي، خو لا تر اوسه دا مسئله حل شوې نه ده، وجه یې دا ده چې اوس هم دنیا ته احتیاج یو، مکتب، روغتیا، امنیت، معاش او نور هر څه ترې غواړو، اوس هم موږ ډېر په استدلال کې ورسره روان یو، دوی حیران دي چې هم پیسې رانه غواړي، هم امنیت رانه غواړي او هم مو خبره نه مني.

خو موږ به تعادل ساتو، دوی څخه به مننه کوو، خو استقلال به هم ساتو. د بندیانو مشکل به څه حل شي او څه به حل نه شي، موږ به د دې حالاتو زغم کوو، تر هغه ورځې چې افغانستان د خپلې خاورې دفاع په خپله وکړي. د ځینو مسایلو زغم نه کوو، د قومي نفاق، د خپلواکۍ د خرابۍ، زموږ د تاریخ د بې احترامۍ زغم به نه کوو. د هغو شیانو زغم به کوو چې زموږ د کور تر منځ مشکل په کې وي.

تاسې به لېست جوړ کړئ چې څوک ډېر گناهکار دی او څوک بېگناه

دی، یوه چاره به وکړو.

خارجیانو سره کله ډېر ځیر او کله ورسره ډېر نرم یو؛ توازن ورسره ساتم. راغلم سړک، مکتب او برق ته. څه وعدې عملي شوي او څه به نورې ورپسې عملي کېږي، د مکتبونو او سړکونو کار مو سل په سلو کې کېږي. د روغتیا چارې مو خرابې دي، خو دا حالات تر هغه وخت نه ښه کېږي چې په خپل بچي مو تعلیم ونه کړئ. تر څو چې مو خپل بچي ډاکتران نه شي روغتیا مو نه ښه کېږي. ستا د اورزگان په ولایت کې ستا بچی ډاکتر نه و، له تاجکستان څخه جلی راغلي، ډاکټري کوي هغه هم په مرکز ترینکوټ کې. د ولسوالیو او کلیو د میندو روغتیا خو ډېره د زړه د درد خبره ده. هغه بله ورځ به تاسې اورېدلي وي چې د بدخشان یوه بېوزله کورنۍ کندوز ته راغلي وه دوه ماشومان یې له یخه مړه شوي وو، یوه شپږ میاشتنۍ لور یې وه، یوه همسایه د پنځه سوه افغانیو کمک ورسره کړې چې دا اولاد به دې زه در وروزم. نو ځواب مې ورولېږه والي او امنیې قومندان ورسره (۲۸۰۰۰) افغانۍ کمک کړې و او بیا مې دلته راوغوښتل گلخانې ته. دلته چې مو وکتل یوه زړه بوډۍ، یوه ځوانه ښځه او دوه سپین ږيري ورسره ناست دي، ښځه (۱۸-۱۹) کلنه وه، یو سپین ږیری راولاړ شو، ښکل یې کړم، ما ویل ته څوک یې؟ ده ویل زه د دې ناوې پلار یم، ما ویل دا سپین سرې څوک ده؟ ده ویل دا یې مور ده، ما ویل مېړه یې څوک دی؟ هغه وویل دا بل سپین ږیری چې هم فلج و او هم ډېر سپین ږیری، د میاشتي (۵۰۰۰) افغانۍ معاش مې ور حواله کړ.

د خپل زوی د پنځه میاشتو کالي مې ورته ورکړل، وروسته راته فکر پیدا شو، چې دا جلی به دوی وساتي که به مړه شي. ځکه چې دا ښځه هم ناروغه وه، فکر یې خراب و او دا نور هم سپین ږيري وو.

خو اوس راځم خپلې خبرې ته چې زموږ په ټولنه کې پر ښځو ظلم دی، پر ښځې تعلیم نه کوو، که مو هر چاته ورکړه. دلته هم گناه د دې د

پلار وه چې جلی یې دې سپین ږيري ته ورکړې وه. دا پېښې په هره ولسوالۍ او هر کلي کې شته. زه اوس په دې فکر مند یم چې په هر کونج کې به دا څه حال وي. دا ځکه چې موږ تعلیم پرې نه کوو، غاړه مو پرې بنده ده.

که تاسو غواړئ چې دا وطن په پښو ودرېږي، له جمهور ریسه نیولې تر عادي شخص پورې بل چاته متحاج نه وي، نو تعلیم به کوو، تعلیم به کوو، تعلیم، بې له تعلیمه بله چاره نه لرو.



(ولسمشر حامد کرزی له ولسي مخورو سره)

څو کاله دمخه مې د جاپان صدراعظم (کوزیمي) ته وویل چې زموږ خلک باید تعلیم یافته شي. کوزیمي راته وویل چې د جاپان اوسنی پرمختګ او سوکالي د (۱۵۰) کالو محصول دی. پخوا دلته د خلکو تر منځ ډېر جنګونه وو، یوځای یې ونښود چې هلته یو خان یو بل قوم ته د قحطۍ له امله وریجې ورکړې، هغه قوم راتول شو مکتبونه یې جوړ کړل، هلته یې ماشومانو ته وریجې ورکولې چې مقصد ډوډۍ ورته پیدا شي، له همدغه ځایه د جاپان ترقي شروع شوه، نن وګورئ چې جاپان تر ټولې دنیا پرمختللی دی، افغانانو کې هم دا استعداد شته. په تعلیم کې تر مرګه پورې درسره ولاړ یم.

د برق په برخه کې په پکتیکا کې (۷) پروژې شته، (غورزج، وچه خوله،

بېلتون ذخيره، پوچه ونه، زمي خيره)، دې پروژو ته د نا امنۍ په وجه سروې نشي تللي.)) دې وخت کې خلکو وويل موږ يې تضمين کوو. ريس جمهور: ((سړي به ورکوي چې امنيت يې تضمين شي.

د ډيورنډ کرښه: خومره تگ و راتگ

چې ورسره کولای شئ، ويې کړئ.

قراردادونه: بايد محل ته انتقال شي،

سبا به يې د کابينې په غونډه کې مطرح

کړو.))

وکیل صيب نادرخان کتوازی: ((نه

کوکنار لرو، نه جنگسالاران.))

جمهور ريس: ((د پوهنتون کانکور

مشکل به حل کړو. طرحه به راکړئ.))

بيا يې خلکو سره خدای پاماني وکړه او غونډه ختمه شوه.



(نادر خان کتوازی)

ولسمشر، د پکتیا مخور او عالمان

د (۱۳۸۷ل) کال د جوزا (۱۴) مه نېټه تر غرمې وروسته یوه بجه: په پیل کې د قران کریم د څو مبارکو ایتونو تلاوت وشو. وروسته د پکتیا یو قومي مشر خبرې وکړې او د هېواد پر ملي وحدت بې ټینګار وکړ، ویې ویل: ((موږ د افغانستان په کچه خبرې کوو، خو ځینې سیمې شته چې ډېر مشکلات لري، دا سیمې لږ مایوسه دي او له دولت څخه یې زیاته فاصله نیولې، موږ په ټاکنو کې د تاسو د انتخاب لپاره ښځې او نر راوتلي وو. تاسو چې پر چا ډېره مهرباني کړې، هغوی تاسو ته ډېر مشکلات پیدا کوي او غواړي په نړیواله ټولنه کې مو بدنام کړي، موږ ستاسو د کانديدۍ د تصمیم په اړه معلومات غواړو، موږ تاسو څخه بل څوک نه لرو، که تاسو ځان کانديدوی نو موږ ته ووايئ چې موږ به څه کوو، ولس ته په کوم صلاحیت ډاډ ورکولای شو چې ولس بیا ستاسو تر شا ودرېږي.

ځینې خلک موږ نړیوالو ته بد معرفي کوي، موږ نه د علم او نه د ترقۍ دښمنان یو، موږ ستاسو مشورې ته منتظر یو. موږ ته ووايئ که موږ ستاسو ملاتړ وکړو موږ به بیا هم همداسې یو چې هر وزارت ته له خپلې پګړۍ سره نه شو ننوتلای، موږ اوس په حکومت کې خپل ځان سهیم گڼو، خو څومره چې زموږ شمېر او حق دی، هغومره حق نه دی راکړل شوی، تاسو موږ ته څه ډاډ راکوئ، که چېرې موږ یو بل سره توافق کوو، نو یو با صلاحیته نماینده موږ ته راعرفي کړئ.))

جمهور رییس: ((د انتخاباتو په باب اینده کې خبرې کوو، وکیلانو سره رابطه لرم، علماوو سره به د مولوي صاحب شینواري له لارې رابطه ټینګوو. کله چې د پاریس له کنفرانس څخه راخلاص شم، بیا به گورو، که اوس زه

پر انتخاباتو ځان اخته کړم، نو د وطن د ابادۍ کارونه راڅخه پاتې کېږي. زما وظيفه دا ده چې تاسو ته لويې لارې جوړې کړم او ډېر کارونه وکړم. د هغه شخص لپاره ناوخته ده چې له حکومت څخه بهر دی، هغوی ته ډېر وخت په کار دی، خو زه چې جمهور رييس یم زه بايد زيات کار وکړم، که زه خپل رسمي وخت پر انتخاباتو مصرف کړم، نو زه بايد جمهور رييس نه اوسم. سهار چې زه دفتر ته راشم که چا سره پر انتخاباتو ځان اخته کړم، که بل کوم ولايت کې خلک له لورې په تکليف وي، نو دا زما لپاره بده خبره ده. کانديد یم، خو کار اوس ورته نه کوم، حکومت کې به اصلاحات راولم، که مې لويې پروژې عملي کړې، برق مې کابل، ننگرهار او ټول افغانستان



(جمهور رييس له علماوو او مخورو سره)

ته راوست، نو بيا به په خپل کار کې کامياب یم، په کور کې خو به آرام کېنم، تاسې به کور ته راځئ، ټوکې ټکالې به کوو د افغانستان د امن خبرې مهمې دي، زه نن تاسو سره د امن په باب خبرې کوم، ستاسو زامن، مامور، صاحب منصب، متعلم د کوم تروريست په لاس وژل کېږي، دا مشکل بايد حل کړو، خلک ذهناً آرام نه دي. که سړک مو جوړ هم شي، خو چې امنيت نه وي، تاسو به تشویش کوئ.

د غلا او امنيت تر منځ توپير دی. د غلا مخه نيول ډېر کلونه غواړي، خو د مملکت په کچه امن ډېر ضروري دی، تر هغه چې له پاکستان سره خبره يو طرفه نه کړو، دا مشکل نه حلېږي. پاکستان له افغانستان څخه او له

خپلو پښتنو او بلوڅو څخه ډارېږي، امریکایان باید پاکستان قانع او یا هم مجبور کړي، خو اوس امریکایان قانع شوي دي. پر یوه شي ډېر خوشاله یم، هغه دا چې یو وخت به د پاکستان مشرانو د افغانستان مشرانو ته توصیه کوله چې دا وکړئ او دا مه کوئ. هغه ورځ چې پاکستان کې مشرف انتخابات وبایلل، ما ورته د انتخاباتو د بایلو مبارکي ورکړه، هغه وویل ولې؟ ما وویل: که دا انتخابات دې گټلي وای، ته به پاتې وې پاکستان به نه و، که تا گټلي وو، نو چا نه منل، بیا مې اصف زرداری ته تېلفون وکړ د مبارکي ترڅنگ مې ورته وویل چې مشرف سره روغه جوړه وکړه، نوازشریف ته مې هم همدا وویل. هغه بله ورځ په مصر کې له رضا گیلاني سره کېناستم، ما ورته دا کیسه وکړه هغه راته وویل چې دې کوشش ته ادامه ورکړه او که بیا موقع دربرابره شوه نوازشریف ته ووايه چې موږ سره لاره ونیسي. ترڅو چې پاکستان زموږ په کورنیو چارو کې لاسوهنه بنده نه کړي دلته سوله نه راځي. د طالبانو پر وخت چې سوله وه یوه خبره دا وه چې یو لاس خلک وو، خو اوس د یوه لاس خبره نه ده، موږ باید پاکستان یا بند کړو او یا یې هم منع کړو، که مساویانه دوستي راسره وکړي، مشر او کشر په کې نه وي موږ یې ورسره منو.

حسیني صاحب: ((چا چې چا باندې اول سلام واچوه، بیا همغه سره ملگری کېږي، نو تاسې باید هم اول غږ وکړئ.))
 یو بل مشر: ((خلک په تشویش کې دي، هر چېرته د هر چا لپاره یو څوک کار کوي، نو ځکه خلکو ته تشویش پیدا کېږي، نو د عامه پوهاوي یو کمپاین باید پیل شي چې د خلکو ذهنیت جوړ شي، په قومي او جهادي لېول ټولو خواوو باندې باید کار وشي. موږ د افغانستان په بېلابېلو سیمو کې رول ادا کولای شو.))

جمهور رییس: ((د پاریس کنفرانس نه وروسته به بیا سره کېنو، نورو مشرانو سره مو هم خبرې کړي، ټول باید سره کېنو. زه به هېڅ وخت له دې څوکي څخه د بې اتفاقي نښې نښانې څرگندې نه کړم، زه له دې

خوکی خخه د بی اتفاقی خبری ته اجازه نه ورکوم، زما لپاره به ډېر د افتخار ځای وي چې زه جمهور رییس یم، خو د دې خاورې د وحدت لپاره کار وکړم. زه د یوې سیمې رایه د بلې سیمې د رایې په قیمت نه ترلاسه کوم. انتخاباتو ته به ډېر ترتیبات ونیسم د ځان لپاره نه، زه به د مشرف او نورو په شان هېڅکله ونه کړم. که زه وټاکل شوم، د آینده مشرتوب لپاره به ترتیبات ونیسم، د جشن پر ورځ خدای (ج) وساتلم. پېښې دي کېدی شي یو څوک له منځه لاړ شي. د دې خاورې اساسات باید جوړ کړو.))

قومي مشر: ((ستاسو د اخلاص ترڅنگ تاسو سره همداسې یوه همفکره اداره هم په کار ده.))

جمهور رییس: ((د پاریس تر غونډې وروسته باید کېنو او نورو مشرانو سره به هم کېنو دې بحث ته به دوام ورکوو.))

ولسمشر او حسين خېل

ولسمشر دا ځل دکابل او د هېواد د نورو سيمو له مېشتو حسين خېلو سره ملاقات درلود. دا ملاقات د حسين خېلو د سراسري شورا په بلنه او غوښتنه برابر شوی و، د پروگرام په پيل کې د قران کریم د څو مبارکو ايتونو تلاوت وشو، بيا د حسين خېلو د قومي شورا په استازی (حاجي جنت گل حسين خېل) خبرې پيل کړې، هغه د خېلو خبرو په پيل کې وويل:

((خوشاله يم چې د خپل قوم په شمول له جمهور رييس سره له نږدې گورم، هيله ده هغه غوښتنې چې زما قوم يې لري، جمهور رييس ورته توجه وکړي. افغانستان د افغانانو مشترک کور دی. ټول گډ مسؤليت لري، ځينې کارونه د خلکو د خفگان سبب گرځي، بايد دا مشکلات حل شي، ناسې يو وخت د عفوي فرمان صادر کړ، بايد همغه عملي شي، نړيوالو قواوو ورو ورو له خېلو وعدو تېری کړی، خلک يې پر دې کار خفه دي، بايد توجه وشي چې خلک ناراضه نه شي، د حسين خېلو قوم يوه غوښتنه لري هغه دا ده چې زموږ يو شمېر خلک يې گناه بنديان دي، په زندانونو وطن نه جوړېږي، رييس صاحب په دې برخه کې دې خاصه توجه غواړم، خلک په بمبار او انتحار دواړو کې يو شان وژل کېږي، زموږ خلک غواړي بنديان يې خلاص شي، دا د خلکو او حکومت تر منځ يو پل دی، پرون مو هم تائيد کړی يې، نن دې هم تائيدوو او سبا به دې هم ان شاء الله تائيدوو، اصلي غوښتنه مو اوس همدا ده چې بنديان مو خلاص شي. بهرني ځواکونه خپله کله کله داسې اعمال تر سره کوي چې د خلکو حساسيت را وپاروي...)) په حاجي جنت گل پسې د حسين خېلو د قوم بل مشر (حاجي دوست محمد خان) خبرې وکړې، هغه وويل:

((زه به په پاکستان کې د مهاجرینو په باب خبرې وکړم، موږ مخکې هم ستاسو ملاتړ کړی دی، بیا به یې هم کوو، ټول مهاجرین دا خواهش لري چې هغوی په انتخاباتو کې برخه واخلي، (دوه نیم میلیونه) کارتونه هلته وپشل شوي دي. نهه لکه و پنځه شپېته زره (۹۶۵۰۰۰) حسین خېل ټول ستا ملاتړ کوي.)) دې وخت کې ولسمشر وویل: ((حسین خېل نهه لکه و پنځه شپېته زره تنه دي؟ ډېر زیات نه دي بابا نه به وي دومره؟)). دې کې ټولو غږ کړ، ان تر دې هم زیات دي، یو غږ کړ: «سروار یوولس لکه دي، په گوته شمار». جمهور رییس ته هم عجیبه ښکاره شوه، خو دوی پر خېل شمار ټینګ ولاړ وو. حاجي دوست محمد خان خپلو خبرو ته دوام ورکړ. ((افغانان ټولو ته معلوم دي چې روس غوندي طاقت یې مات کړی، نو دا لا څه دي؟ دا قوتونه چې اوس راغلي که د مېلمنو په توګه راغلي وو، موږ یې د مېلمنو په توګه منو، که نه موږ اوس هم د جهاد اعلان کولای شو. زموږ درې رنگه بیرغ زموږ د تاریخ څرګندونه کوي، دا بیرغ باید وساتل شي)). دوست محمد خان بیا د یوې ښځې کیسه وکړه چې د اتفاق په باب وه، بیا یې زیاته کړه: ((موږ نه یوازې د حسین خېلو د قوم لپاره اتفاق غواړو، بلکې د ټولو افغانانو او ټول افغانستان اتفاق غواړو، د مهاجرینو وزارت باید د مهاجرینو غم وځوري، مهاجرین باید بېرته په عزت سره خپل هېواد ته راستانه شي.)) تر حاجي دوست محمد خان وروسته یو تن دیني عالم خبرې وکړې، ویې ویل: ((دا یو واقعیت دی چې افغانستان د ټولو ولسونو او قومونو کور دی، رییس صاحب! پخوا د حسین خېلو قوم له تا څخه په انفرادي توګه ملاتړ کړی دی، خو اوس چې دا شورا جوړه شوې، غواړي په ډله ییز ډول درڅخه ملاتړ څرګند کړي، دا شورا (۹۶۵۰۰۰) تنه غږي لري، که غواړئ ټول درته حاضر کړو، هم راوړلای یې شو. زموږ له قوم څخه یو تن ستا په حکومت کې دی، یو ډاکتر عبدالله لغمانی دی، هلته یې د لغمان قومي شورا جوړه کړې ده، پر هغه باندې باید نور شفقت

وښي)) ولسمشر خپلې خبرې پیل کړې: ((زمور د حسین خېلو مشرانو، ورپسې علماوو، سپین ږیرو، ځوانانو او استازو مولا مو راوله! په لیدو مو عزیزانو، خوشاله شوم، دا چې زمور ملاقات ډېر معطله شو، دا نو د افغانستان ډېر حالات دي چې کله کله داسې کېږي، په کور کې هم چې کله کله د کور غړي یو بل سره خبرې کوي، سره کېني، داسې مسایل پېښېږي، اوس راځم اصلي خبرې ته:

خارجي ځواکونه خودسری کوي، خلک نیسي، کورونو ته ځي، بمباری کوي، وژني یې، زه لگیا یم خبرې او دعوی ورسره کوم، هغه ده تاسې خبر یاست، یو څه بدلون راغلی، نور به هم راشي، خدای (ج) دې



ولسمشر حامد کرزي

راسره مرستندوی شي چې ژر یې راولو. د خارجیانو برخه ماته پرېږدئ، تاسې مې ملاتړ وکړئ، که شخړه مې ورسره وسوه که روغه، دا برخه ماته پرېږدئ، تر هغو به دې دعوی ته دوام ورکوو چې وروستي تارونه ونه شلېږي.

که راڅخه لارل نو ژوند به مو بېرته هغه د لسو کلونو پخوا

ژوند وي، د کور لپاره اول تهداب کېږدو، تهدابونه مو لا پاڅه نه دي، دېوال مو لا تر اوسه پوخ نه دی، همسایگان راته په کمین کې ناست دي، لکه شرمېنان، دا تور، سور او شین بیرغ چې مور او تاسې پرې ویاړو، ځینې گاونډي هېوادونه او لرې پراته هېوادونه غواړي دا بیرغ تپت کړي. هالنډ څه موده د مخه زمور بیرغ د هوایي ډگر په لویه لاره کې څړولی و، ډېر خوند یې وکړ، بهرنیانو سره به گوتې ماتوو، خو انډیوالي به مو هم ورسره نه خرابوو، څو موده د مخه یې مشران راته راغلل، ماته یې وویل: که ته خفه

يې موږ به درڅخه لار شو. ما ورته وويل: که د تروريزم پر خلاف راغلي ياست نو دا جنگ خو زموږ په وطن کې نه شته، نه زموږ په کلي کې تروريزم شته، نو ځای دې بل ځای دی، که د سيمې لپاره راغلي ياست، نو ونډه به مې معلوموې، اباد افغانستان درڅخه غواړم، ستر افغانستان درڅخه غواړم، داسې افغانستان چې لس کاله بعد په دې سيمه کې ستر هېواد وي، موږ د خپل وطن د ابادۍ په خاطر دنيا سره په خبرو لگيا يو، افغانستان زموږ کور دی، خاوندان يې موږ يو، خو دا کور په دې دنيا کې يې ملگرو نه شي چلېدی، وايي چې خان يې په ياران يې، دوی ته به وایم چې ورانی مه کوئ، دوستي به هم نه خرابوو.

بله خبره دا ده چې غل او قاتل نه راخوشې کوو، خو که څوک يې د طالب په نامه نيولی وي، هغه به راخوشې کوو.)) دا مهال يو تن د (موسهي) بنديانو په هکله هم يادونه وکړه.

ولمسشر وويل: ((د موسهي خلک ډېر پياوړي خلک دي لېست به يې راوړئ، که ستاسو طالب و، درخوشې کوم يې او که د بل ځای طالب و، نه يې درخوشې کوم، دا وطن چې وران شو، دا يوازې خارجيان نه وو، د دې ځای خلکو هم ورسره لاس درلود. په خداى که دا وطن په قرار کړئ تر څو ځان د دې وطن خاوند ونه گڼئ!

په ټاکنو کې د مهاجرو گډون په باب بايد ووايم چې دنيا دا ځل پيسې نه ورکوي، د پاکستان حالات ښه نه دي، نو هلته چې نه کېږي، نو بيا خو په ايران کې هم نه کېږي. مولوي صيب ښه خبره دې وکړه، افغانستان کې ژوند او عزت غواړو، زما پلار کوټه کې شهيد شو، زه په اسلام اباد کې وم، د لويې جرگې په باب مو خبرې کولې، د امريکا سفير راته وويل چې ته ولې امريکا ته نه ځې؟ ما ورته وويل چې دا ستاسو په شان ښکلی ژوند، موټر او نور هر څه په افغانستان کې غواړم، خداى دې دې حالت ته موږ ورسوي او دا هله کېږي چې موږ د دې خاورې د خاوندتوب حق پر ځای کړو.

نور څوک يې نه شي جوړولای، په ميليونونو عسکر چې دلته راشي، دا ملک نه شي ساتلای، تر څو چې موږ يې ونه ساتو، خارجي به دلته راځي، خود ملک ساتنه به موږ خپله کوو، تر څو چې خپل ځوان پوليس، ډاکټر، انجنير او نور وروزو. امريکا په دې امريکا ده چې سړي لري، هندوستان يې بل مثال دی، غريب و خونن په نړۍ کې يو قوي هېواد دی، زه به دا ژمنه درسره وکړم، هغه کسان به راخوشي کړم چې ملامت نه دي، تاسې به راسره دا ژمنه وکړئ چې خپل اولادونه به روزئ، هم مو رايه غواړم او هم مو ملاتړ غواړم. په گډه به هغه مرام ته رسېږو چې افغانستان په کې سوکاله وي. مولا مو راوله!!))

د ننگرهار مومند او ولسمشر

که څه هم ولسمشر د ننگرهار له ولسونو سره څو څو ځله کتلي، خو دا کتنه د ننگرهار د مومندو قوم خپلونو ته ځانگړې شوې وه. د غونډې په پیل کې د (مولوي عبدالعزيز خیر خواه) له خوا د قران کریم د څو مبارکو



(مولوي عبدالعزيز خیرخواه)

ایتونو تلاوت وشو، بیا خپله همده د خلکو په استازی له ولسمشر څخه مننه وکړه چې دوی ته یې وخت ورکړ چې خپلې محیطي ستونزې ورسره شریکې کړي. مولوي عبدالعزيز ولسمشر ته وویل: ((ستاسو په تدبیر او هلو ځلو د افغانستان

نوم اوچت شو. تېرو جگړو افغانستان ډېر خپلی دی، که څه هم په تېرو څو کلونو کې ډېره ابادي شوې، خو بیا هم د ټولو خلکو هیلې نه پوره کېږي، د اداري فساد مخه باید ونیول شي او په دې برخه کې د خلکو تشویشونه له منځه یوړل شي، په هېواد کې باید دیني مدرسې نورې هم زیاتې شي او تاسو باید خپل رسالت او مسؤلیت لاپسې اوږد کړئ. موږ د نړیوالو له مرستې مننه کوو، خو د هغوی د خپلسرو عملیاتو په باب تشویشونه نه شو هېرولای، په ننگرهار کې ډاډمن امن دی، کوکنار صفر شوي، ډایاګ پروگرام ښه روان دی، د قانون د پلي کېدو لپاره د ننگرهار د خلکو ملاتړ ضروري دی، د ننگرهار د (ډکې) په سیمه کې د (ښارگوټي) د جوړولو پلان جوړ شوی و، باید هغه پلان عملي شي، ننگرهاریان تاسو سره ودرېدل، تاسو باید ننگرهاریانو سره ودرېږئ! څرنگه چې ننگرهار کې کوکنار صفر

شوي، نو په کار ده چې ننگرهار سره مرسته وشي، په (باگرام) کې يې گناه بنديان لرو، هغه بايد راخلاص شي، موږ يې تضمين کوو. موږ چې په اوسنيو شرايطو کې څومره فکر کوو، ستا بدیل نه گورو.

په ننگرهار کې په زرگونو عالمان موجود دي، خو د هغوی په استازی تا سره د پنځه سوو عالمانو ځانگړي ملاقات غواړو، علماوو لپاره د يو ځانگړي بناړگوتي منظورېدل غواړو.

په مولوي عبدالعزیز پسي د مومندو يو قومي مشر (اول دادخان) خبرې وکړې، ويې ويل: ((لومړی خو له ولسمشر څخه مننه کوو چې موږ ته يې وخت راکړ. د ننگرهار خلکو دا خبره تر بل هر چا زياته درک کړې ده چې تاسو په سختو شرايطو کې افغانستان ته ډېر مثبت څه راوړي دي. موږ د ځينو نورو کانديدانو فعاليتونه گورو چې اخوا دېخوا يې پيل کړي دي. کابينه، ستره محکمه، ولسي جرگه، مشرانو جرگه، ولايتي شوراگانې او نور ټول خپل خپل غړي لري چې په يو گډ سيستم کې بايد کارونه تر سره کړي، د خصوصي سکتور د تقويې لپاره هڅې پيل شوي.



(ولسمشر حامد کرزی)

بايد دا هڅې نورې هم پياوړې شي، يوازې په ننگرهار کې (شپږ زره هکتاره) ځمکه تياره شوې وه، اوس ايله (زر هکتاره) تياره ده. بايد دا په دولتي هڅو فعاله شي، له (سلامپور) څخه بايد يوه وياله (گمبيري) ته ورسېږي، د نور محمد تره کي له خوا ځينو

خلکو ته (د شپږ جريبه ځمکې) د ورکړې د پخواني فرمان د لغوې په باب تاسو يو فرمان صادر کړی و، هغه بايد عملي شي.

ولسمشر: ((د ننگرهار د مومندو استازو په خير راغلي!
د (ډکې د بناړگوتي) په باب به خپل کار پيل کړم، د ملکي تلفاتو او

بنديانو په باب مې ډېر کار کړی او ډېر په کې ستړی شوی يم، خو تر اوسه مې لا هم هغه نتيجه نه ده ترلاسه کړې چې افغانان يې غواړي. خلک بنديانېرې، وژل کېږي. خبره مې دې حد ته رسولې چې د امريکې د جمهور رييس معاون راغلی و، هغه وويل، موږ تا سره هره معامله غواړو، خو دا چې ته به موږ پسې خبرې نه کوې، اعتراض به نه کوې، د کورونو د پلټلو او نور تبليغات به موږ پسې نه کوې، نور چې هر څه غواړې، موږ يې درسره منو! ما ويل چې ته زموږ تلفات بند کړه، زموږ کورونه مه تلاشي کوه، نور چې ته هر څه وايې زه يې درسره منم، موافقې ته سره ونه رسېدو، فيصله دا شوه چې دوی به خپل لوړ پوړی استازی راولېږي او زموږ لوړ پوړو استازو سره به وگوري او دا اوس چې دوی کوم تبليغات موږ پسې کوي، دا همغه علت و، بل څه نه دي، که چېرې دوی بيا هم دې کار ته ادامه ورکوله، بيا به ملت دې خبرې ته راوغواړم، ما ورته وويل چې دا کار ستاسې په گټه نه دی، طالبان چې مات کړي، هم خلکو مات کړي، ستاسې څه لښکري دلته وې چې طالبان مات کړي، همدا ولس و چې هغوی يې مات کړل، په بنديانو کې مو يو څه ورسره کړي، خو تر اوسه يې لا نتيجه نه ده معلومه، کله چې ملت راته هر ډول مشوره راکړه همغسې به کوم. کله چې د دوی نوی جمهور رييس کېني، د دوی يو هيئت کابل ته راځي، د سعودي استازی هم راروان دی، دعا وکړئ چې دا درسره ودرېږي، ډېر مشکلات مو حلېږي، مولا مو راوله، هرکله راشئ، په خير راشئ!!

ولسمشر او د ننگرهار مخور

په پیل کې (مولوي عبدالعزیز خیرخواه) د قران کریم خو مبارک ایتونه تلاوت کړل، ورپسې د ننگرهار د خلکو په استازی د ننگرهار ولایت مرستیال (سرمحقق محمدعالم اسحاقزی) خبرې وکړې. ده په خپلو خبرو کې وویل: ((اجازه راکړئ چې تاسو ته د ننگرهار د ولسونو له خوا تاوده سلامونه وړاندې کړم، دا چې تاسو د انتخاباتو په نتیجه کې یو ځل بیا د جمهور رییس په توګه انتخاب شوی. دې کې د ولس ملاتړ له ورايه ځلېږي. د ننگرهار ولسونه دا د ځان لپاره ستر ویاړ ګڼي او تاسو ته د مبارکي مراتب وړاندې کوي. تاسو په سختو شرایطو کې د ملت د لارښوونې لارې چارې په ښه توګه تر سره کړې، تاسې د رغونې ډېرې



(ډاکټر محمد عالم اسحاقزی)

بریاوې لري، د تحلیف په مراسمو کې تاسو د عالي وينا په باب د ننگرهار ولسونه ملاتړ کوي.

د مخدره توکو په له منځه وړلو کې ستاسو ملاتړ کوو. ستاسو په لارښوونه او د

ننگرهار ولایت د والي په همکاري د ختیزو ولایتونو د سولې او پرمختګ جرګه جوړه شوه، هیله ده چې د افغانستان د نورو برخو لپاره هم ښه مثال شي. د اداري فساد په له منځه وړلو کې د ننگرهار ولسونه ستاسو ملاتړ کوي. د تېرو درېو کلونو په بهیر کې عواید له پېنځه اعشاریه یو (۱، ۵) ملیارډو څخه پېنځه اعشاریه څلور (۴، ۵) ملیارډه افغانیو ته پورته شوي دي. تر اوسه د ننگرهار (۱۳) ولسوالی د سولې ولسوالی اعلان شوي دي. د

مخدره توکو په له منځه وړلو کې اول یو.

۱- د ننگرهار خلک د گندمک له لارې کابل ته، د سړک جوړولو غوښتنه کوي.

۲- دوه صنعتي پارکونه لرو، خو برېښنا نه شته، د کونړ د سیند له پاسه برېښنا بند غواړو.

۳- د دیني تعلیماتو لپاره په ننگرهار کې د اسلامي پوهنتون جوړېدل غواړو.

۴- د اهل او باکفایته اشخاصو په ذریعه باید د دولت پر جوړښت غور وشي.

۵- د اعتماد او کفایت وړ اشخاص باید وټاکل شي.

۶- د یو کاري او مسلکي ټیم جوړول د وخت غوښتنه ده.

۷- ستاسو په څنگ کې د خدمت کولو یو مستقل کمیسیون باید جوړ شي.

۸- د ننگرهار خلک په سوله کې ښه نوم لري، په آینده کې به هم خپل دې حالت ته دوام ورکوو. په امنیتي ځواکونو کې د دې سیمې د ځوانانو د تقرر هیله لرو.

بیا (محمد هاشم غمشریک) خپل شعر واوراوه:

ستر بری او لوړ مقام دې مبارک شه

سر لوړي د ملک او قام دې مبارک شه

ورپسې د بنځو چارو رییسې (شیلاباږي) خبرې وکړې، ویې ویل: ((زه د ننگرهار ولایت د بنځو په نمایندګۍ جمهور رییس ته مبارکي وایم. ما مخکې د ننگرهار د بنځو په باب ډاډ درکړی و، اوس دا دی موږ د خپل کار نتیجه گورو. لکه څنگه چې تاسې په تېرو پنځو کلونو کې وځلېدلئ، هیله من یو په راتلونکو پنځو کلونو کې نور هم وځلېږئ. سوله زموږ د ټولو بنځو هیله ده، هیله ده سوله په ټول هېواد کې ټینګه شي.))

بیاد گلانو یوه گډې او یوه پگری جمهور رییس ته ډالی شوی.

ورپې جمهور رییس خپله وینا پیل کړه:

((زموږ پیاوړی او دلاوره والي صیب!

د ننگرهار عزتمنو، خویندو، علماوو او ځوانانو! هر کله راشی، په خیر

راشی!

نن به زه د ننگرهار خلکو ته د خپل زړه یو راز وایم، خو تاسو به یې بل

چېرته نه وایی!

انتخاباتو ته روان یو، خبرې مو سره کولې، پر همدې مو خبرې کولې

چې کومه سیمه، کوم ځای او کوم خلک به رایې راکړي، خو پر ننگرهار

مې تر ټولو زیات اعتبار درلود، د ټولو په باب تشویش و، خو پر ننگرهار مې

زیات باور و. حاجي صیب دین محمد راته د ننگرهار د کمپاین په باب

وویل، ما ورته وویل:

له نور افغانستان څخه کله کله د تشویش خبرونه راغلي، خو ننگرهار

څخه تل د ابادی او تسکین خبرونه راغلي دي، مطلب مې ټول لوی

ننگرهار دی. د افغانستان عزت مو ساتلی دی. کور مو ودان، وکیلان او

ساتوران مو ټول درانه خلک دي. کله چې راغلي، نو د ټول وطن په باب

یې راسره خبرې کړي دي. مشران مو درانه خلک دي، زه یې نورو ته مثال

ورکوم. هیله لرم چې نور یې د ننگرهار له مثال زده کړي.

یوه وعده مې درسره کړې، هغه درسره پوره کوم. ژر تر ژره به درته

سړک جوړوم. دې کې زما مطلب دی، زړه لاره به د سیاحت وي او نوې

لاره به د تجارت لاره وي. د ننگرهار درنو مشرانو! انتخابات دنیا رابدنامه

کړل، حتی زه خپله شکمن شوم، خو کله چې خارجیان (جان کیري)

راغلل او دواړه کمسیونونو سره کېناستل، نو هلته ماته پته ولگېده، چې

انتخابات مو رښتیا هم گټلي دي. د انتخاباتو د کمسیون مشر او د دارالانشا

رییس خارجیانو ته وویل چې دویم پړاو انتخابات باید تضمین شي. هغوی

ومنله! ما یوازې کابل، ننگرهار، هرات، خوست، فاریاب، کندهار او نور نه

دي گتلي، باميان مې هم گتلي، تر بشردوست يې زه مخکې کړې يم. سرپل، جوزجان هم بريالی کړې يم، تخار هم بريالی کړې يم.

په تخار کې په تېرو ټاکنو کې پېنځلس (۱۵) اوس پېنځه اويا (۷۵) زره رایې لرم. د پکتیکا خلکو نه یوازې زه کامیاب کړم، بشردوست صیب ته یې هم دوه زره او دوه سوه (۲۲۰۰) رایې ورکړې!

د عبدالله، بشردوست، اشرف غني او یاسیني او نورو ټولو مبارزه ستایم. یو بل ستر کار هم وشو، هېچا ته تاوان پېښ نه شو، ټول کمپاین په امن کې وشو، خبرې وشوې، د انتخاباتو پر ورځ چې کوم مشکل پیدا شو، بله مسئله وه، خو د ولس تر منځ کومه ستونزه پېښه نه شوه، خو په انتخاباتو کې چې چا هر چېرته هر چاته رایه ورکړې دا ټوله رایه د افغانستان رایه ده، د افغانستان لپاره ورکړې شوې ده، که ماته چا رایه راکړې او که نه، زه د ټولو جمهور رییس يم، خدای دې وکړي د افغانستان هر بچی که په پامیر کې دی که په نیمروز کې ما خپل خدمتگار وگني، که دا کار ما وکړ، که زه ځان د ننگرهار د خلکو خدمتگار بولم، نو زه که د اچې او نورو سیمو خدمتگار شم، نو دا به زما لپاره لوی ویاړ وي. که پنځه کاله وروسته ما بل جمهور رییس ته تر دې یو بريالی افغانستان ورسوه، نو دا به زما لپاره د دنیا او اخرت سرخروي وي. که پنځه کاله وروسته زه له دې څوکي رخصتېرم، نو زه داسې یو څوک يم چې دولت راته معاش راکړي او پر دولتي معاش اتکا وکړم، نو دا به زما لپاره ډېره لویه نېکمرغي وي.

خدای مو اباد، سرفرازه او جوړ لره، خدای دې ماته توان راکړي چې ستاسې خدمت وکړم. زه دا استعداد په تاسې کې گورم چې نه یوازې د افغانستان، بلکې د سیمې او نړۍ لپاره د یو لوی روزنیز مرکز حیثیت غوره کړئ.

ولسمشر او خبري کنفرانسونه

ولسمشر حامد کرزي د هغو ولسمشرانو له جملې څخه دی چې ډېر زیات رسنیز کنفرانسونه یې ورکړي دي. ان که وویل شي د نړۍ په هغو پنځو ولسمشرانو کې به حسابېږي چې تر ټولو زیات خبري کنفرانسونه یې ورکړي دي. په درېو ژبو: (پښتو، دري او انګلیسي) د هغه حاکمیت ده ته د دې لاره اواره کړې چې وخت سپما کړي او هر خبریال ته د هغه په خپله ژبه ځواب ورکړي. د کرزي خبري او گړنۍ ژبه نرمه، خوږه او له طنزه ډکه ده، په دې خاطر خو ژورنالستان ورسره نه تنگېږي، د ده پراخه اوسپله هم د دې سبب شوې چې د ژورنالستانو خبرو او پوښتنو ته هر کلی ووايي. د افغانستان په حکومت کې د ځینو وزارتونو او د هغوی د اړوندو مسؤلینو له خوا د مسؤلیت نه منل هم د دې سبب شوي چې ولسمشر ډېرو خبري کنفرانسونو ته په خپله حاضر شي. د ده د خپلو ویندویانو کمزوري او یا هم هغو ته د زیات صلاحیت نه ورکړې هم ولسمشر مجبور کړی چې ډېرو پوښتنو ته په خپله ځواب ووايي. ځینې هغه خبرې چې خطرناکې برېښېدلې، لکه د امریکا متحده ایالاتو سره د اړیکو مسایل او یا هم د ملکي وگړو وژنه، دې مسایلو ته د دفاع، کورنیو چارو، ملي امنیت، بهرنیو چارو او د اطلاعاتو او کلتور وزارت وزیران او یا هم ویندویان نه حاضرېدل، چې ځواب ووايي، خپله به ولسمشر میدان ته رادانگل. کله کله به دا خبري کنفرانسونه له بهرنیانو سره د مناسباتو د نورې خرابۍ سبب هم شول، ځینې وخت به ولسمشر ته ځینو خلکو وویل چې هر وزارت خپل وزیر او ویاند لري، د هغو وظیفه هم تاسو اجرا کوئ، پرېږدئ چې ځینې خبرې په خپله وزیر وکړي، وروستی خبرې چې ډېرې غټې دي هغه باید تاسو وکړئ، دا

چې امريکايانو چيرته بمبار کړی او ولسي وگړي يې وژلي دا خو د دفاع، کورنيو چارو وزارتونو او ملي امنيت رياست کار دی چې هغوی پرې نظر



(ولسمشر حامد کرزی د خبري کنفرانس پر مهال)

خرگند کړي، دا کار چې هم تاسو کوئ، نو بيا د هغوی وظيفه څه ده؟ ما (يون) خپله ولسمشر ته څو ځله دا وړاندیز کړی، هغه هېڅکله دا ونه منله، کله کله خو به يې وويل: ((دا، دا ټول د امريکايانو معاش خواره دي، دا ټول هلته سفارت ته ورځي، همغو سره کښته پورته کېږي، دا د دې جرئت لري چې د هغو په باب څه خبره وکړي؟))

خير که له هرې وجې و، جمهور ريس زياتره وخت خپله خبري کنفرانسونو ته حاضرېده او ډېر زيات حاضرېده، د ولسمشر ټول خبري کنفرانسونه، که د هغه د وخت په مقياس په پام کې ونيسو او بيا يې د نورو ولسمشرانو له خبري کنفرانسونو سره پرتله کړو، نو رښتيا هم چې ولسمشر حامد کرزي به تر ډېرو ولسمشرانو زيات خبري او نور معلوماتي کنفرانسونه ورکړي وي او له دې پلوه به په نړۍ کې په پنځو ټاپ ولسمشرانو کې حساب شي او که چېرې موږ د افغانستان نازک حالات، سياسي او امنيتي شرايط په پام کې ونيسو، نو دی به په پنځو کې هم په لومړيو دوه يا درېيو کې راشي، دلته به يې د يو څو خبري کنفرانسونو متن هم وړاندې کړو.

د بخارست غونډه او خبري کنفرانس

د (۱۳۸۷ل) کال د وري (۱۸) مه نېټه چې د (۲۰۰۸م) کال د اپریل له



(ولسمشر حامد کرزي او د ملگرو ملتونو سرمنشي بانکي)

د (۶) مې نېټې سره سمون خوري، بناغلي حامد کرزي زورنالېستانو ته د خپل دود له مخې په ((خداي مو راوله)) سره بڼه راغلاست ووايه. زياته يې کره چې: ((ما او زما ملگرو پلاوي د بخارست له غونډې دوه مهمې لاسته راوړنې لرلې:

- ۱- د افغانستان گډون او نظر په داسې نړيوالو غونډو کې د پام وړ دی.
- ۲- د افغانستان د نظر خپرول، د ناپو په پرېکړه لیک کې د افغانستان نظر څرگند شو.

ولسمشر زياته کره: ((اوس افغانستان دې حد ته رسېدلی چې په ځينو حساسو سيمو کې خپل امنيت په خپله ونيسي، د کابل امنيت د ساتلو لپاره مو وړانديز وکړ، هغوی ومانه، د افغانستان ملي قوتونه د تقويې په حال کې دي او د نورو سيمو امنيت به هم نيسي، نړيوال دې د افغانستان ملي قوتونه تر (۲۰۱۰م) کال پورې تقويه کړي.

سياسي برخه کې مو پرمختگ وکړ، د تروريزم په برخه کې مو وويل چې دا جگړه يوازې د افغانستان جگړه نه ده او نړيوال بايد موږ سره په دې برخه کې مرسته وکړي. هغو کسانو ته چې د افغانستان پر ضد جنگېږي، خو افغانستان ته يې زړه بد نه دی، هغوی سره دې خبرې وشي، که اساسي قانون ومني، نو خبرې ورسره کېدی شي.

د فرانسې، ترکمنستان، انگلستان، ناپو او ملګرو ملتونو مشرانو سره مو د افغانستان په باب خبرې وکړې. د ناپو مشر سره مو خبرې وکړې، ملګرو ملتونو سرمنشي ته مو د هغه له نماینده سره د همکارۍ ډاډ ورکړ. همدغه شان مو د افغانستان او ترکمنستان د ګډو همکاريو په اړه خبرې وکړې.

د باران د نشتوالي په حالت کې مو له ترکمنستان څخه وغوښتل چې خپل څرخایونه زموږ د کوچیانو په واک کې ورکړي. تر جګړې وروسته د المان رغونې د پلان په شان مو د افغانستان د بیا رغونې د پلان جوړونې په باب هم خبرې وکړې.

د پوهنتونونو له استادانو او محصلینو سره مو خبرې وکړې. د ناپو او ملګرو ملتونو مشرانو سره مو ګډ پریس کنفرانس ورکړ. د هالنډ له صدراعظم سره مو وکتل، همدا راز هنګري ته مو سفر وکړ، هغوی زموږ زیات هرکلی وکړ او د افغانستان بیرغونه یې په هره خوا کې څړولي وو.

مهمه خبره دا ده چې موږ له دې ملاتړ څخه څرنگه ښه استفاده کولای شو؟ دوی په یوه غږ د افغانستان ملاتړ وکړ. د افغانستان مشکلات یې درک کړي وو او ملاتړ یې ډېر څرګند و. اوس باید موږ د دنیا له دغو بشري، نظامي او مالي مرستو ښه استفاده وکړو، هېڅ هېواد په شلمه پېړۍ کې د نړیوالې ټولنې دومره ملاتړ نه دی تر لاسه کړی. ((
تر دې توضیحاتو وروسته پوښتنې پیل شوې:

بي بي سي خبريال: د طالبانو له رهبرۍ سره مو تماس ټينګ کړی دی او کوم حد ته رسېدلی دی؟

پر خصوصي ټلوېزيونو باندې د ځينو سريالونو د خپرولو د بندیز په هکله څه نظر لری؟

ولسمشر: څو میاشتي مخکې طرفینو تماسونه لرل، خو دا داسې تماسونه

نه وو چې د منظمې مذاکرې بڼه ولري.

ناتو سره مو هم په دې باب خبرې وکړې؛ له ناتو څخه مو بیا وغوښتل چې د ملکي خلکو د وژنې مخنیوی باید وشي.

د خصوصي تلوېزیونونو په باب د قانون مطابق اقدام کوو، د تلوېزیونونو خپرونې باید زموږ د کلتور مطابق وي او خلکو ته د منلو وړ وي. د اطلاعاتو او کلتور وزیر سره مې خبرې کړې، چې د تلوېزیونونو د خپرونو د هضم لپاره کار وکړي، زموږ تلوېزیونونه د پرديو (ایران، پاکستان، ازبکستان) تر تاثیر لاندې دي.

خبريال: د افغانستان دولت د ناتو د پرېکړو په باب څه مسؤلیت لري؟
ولسمشر: د نظامي او اقتصادي پرمختیاوو انډول به مراعت شي، ناتو له تروریزم څخه د افغانستان د خلاصون لپاره راغلي او د افغانستان خلک ورته ضرورت لري، موږ له ناتو او نړیوالې ټولنې سره ولاړ یو تر هغه چې افغانستان په خپلو پښو ودرېږي.

فضل الرحیم، سي بي ايس تلوېزیون: د افغانستان حکومت چې د کابل امنیت پر غاړه اخلي، نړیوال ځواکونه به نورو ولایتونو ته ځي؟
د پاکستان د خلکو گوند مشرې بینظیر بوتو تاته د کامیابېدو په حالت کې د همکارۍ وعده درکړې وه، خو اوس نواز شریف بل نظر لري؟
ځواب: د پاکستان نوي حکومت سره منظم اړیکې لرو، ما ورسره خبرې کړې، ما نواز شریف، اصف علي زرداري او نورو سره خبرې کړې، موږ د پاکستان له حالاتو څخه واقف یو، له تروریزم سره مقابله زموږ ملي مجادله ده، د پاکستان مشکل هم دا دی، که هر یو په دې برخه کې سستي وکړو، خپلو خلکو سره ظلم کوو.

زموږ د کورنیو چارو او دفاع وزارت له ناتو سره خبرې کوي، مخکې هم موږ امنیت ساتلی و، خو د جوزا تر میاشتې وروسته د دفاع او داخله وزارت ورسره په دې باب خبرې کوي.

نورین تلوېزیون خبريال: په داسې حال کې چې ناتو په خپل منځ کې

مشکلات لري دا مشکلات څنگه له منځه تللای شي؟

ځواب: په بخارست کې د ناټو غړي ټول په یوه غږ او یوه خوله وو.

الجزیره: ناټو څومره قوتونه افغانستان ته رالېږي؟

ځواب: دا کنفرانس د نورو پوځونو د انتقال لپاره نه و رابلل شوی،

بلکې د یوې ستراتیژۍ لپاره و، دا د یوې اوږدې ستراتیژۍ لپاره و.

صفیه حساس، ازادي راډیو: د وزیرانو د حساب ورکولو په پروسه کې

وزیرانو د نړیوالې ټولنې له تعهداتو څخه شکایت کاوه؟

د تړلو دروازو تر شا خو تر کرښې اخوا د عملیاتو د سرته رسولو په باب

خبرې ونه شوې؟

ځواب: دا خبرې نه دي شوي، خو د دواړو هېوادونو تر منځ د

همکارۍ مسایل مطرح شول، موږ باید دا خبره ونه کړو چې دنیا موږ ته څه

راکړي، موږ باید له ذهني اسارت څخه ځان خلاص کړو. موږ باید له هغوی

څخه تشکر وکړو، موږ دا وطن خپله وران کړی دی.

خبريال: (متحدې جبهې) هم اعلان کړی چې له پنځه میاشتو راهیسې

طالبانو سره تماس لرو، متحده ایالاتو (جلالي او خلیلزاد) کاندید کړي،

تاسو په دې باب څه وایئ؟

ځواب: هر افغان حق لري چې یو بل سره خبرې وکړي، خو که د

حضرت صاحب په مشرۍ د سولې د کمېسیون له لارې خبرې اترې تر سره

شي، ښه به وي.

زه فکر نه کوم دا خبره رښتیا وي، د افغانستان جمهور رییس د افغانانو

له خوا ټاکل کېږي، هر افغان د انتخاباتو له لارې د کاندیدېدو حق لري.

موږ د اساسي قانون مطابق عمل کوو، اوس موږ دوه انتخاباته لرو: یو د

جمهوري ریاست او بل د پارلمان، که له زړه مې پوښتئ، نه غواړم کاندید

شم، که هدف ته گورم نو کېدی شي کاندید شم.

موږ په دې اړه ډېرې خبرې وکړې او ومو غوښتل چې په دې برخه کې

عبدالرشید سلام

له زیات احتیاط څخه کار واخیستل شي.

خبريال: له طالبانو سره د مستقیمو تماسونو ټینګول به څنګه شي؟

ځواب: کوبښن کوو چې زمينه سازي وشي او تماسونه ټینګ شي.

[Faint, illegible handwritten text in Pashto script, likely bleed-through from the reverse side of the page.]

افغانستان - پاکستان او د امریکا ستراتیژي (خبري کنفرانس)

((ورونو او خویندو، په خیر راغلی! لکه څنګه چې خبر یاست، پرون ماښام د امریکا جمهور رییس د افغانستان او پاکستان لپاره د خپلې ستراتیژي اعلان وکړ. افغانستان د دوی د ستراتیژي هر کلی کوي او زموږ د تائید وړ ده، په دې مانا چې دا ستراتیژي له هغو غوښتنو سره مطابقت لري چې د افغانستان خلک یې لري، نو ځکه خو زموږ لپاره د تائید وړ ده، خصوصاً د افغانستان د مفاداتو تقویه، په ملکي او نظامي ساحه کې د تائید وړ ده، موږ ورسره همکار یو، د فساد پر ضد مبارزه ورسره تائیدوو او همکاري به ورسره کوو، د دوی له دې اعلان سره به په حکومت کې د موثري ادارې لپاره کار کوو، د دوی دا نظر زموږ د تائید وړ دی، دا چې د ترورېزم پر ضد مبارزه زموږ دنده ګڼل کېږي، موږ ورسره موافق یو.

د افغانستان، پاکستان او بین المللي ترورېزم پر ضد د مبارزې لپاره د جهاني همکاري او هماهنگي غوښتنه هم زموږ لپاره د تائید وړ ده، افغانستان ورسره هم نظره دی او همکار دی ورسره، په تېره بیا د همسایه ګانو د مرستي غوښتنه، چې هند، روسیې، خلیج، ایران څخه د مرستي غوښتنه، اماراتو او سعودي څخه د مرستي غوښتنه زموږ د تائید وړ ده. هغه کسان چې له القاعدې او تروریزم سره تړلي نه دي او له اساسي قانون سره سم دلته ژوند کوي، دا زموږ غوښتنه ده، هیله ده موږ په ګډه داسې اقدامات تر سره کړو چې سولې ته لاره خلاصه کړي، خصوصاً له ملګرو ملتونو څخه غواړو د هغو کسانو نومونه چې دوی په تور لېست کې نیولي، هغه له تور لېست څخه وباسي چې د سولې پروسه ګړندی شي او

موږ خپل کار پیل کړو. بله مسئله د ترورېزم منطقه یې وضعیت دی، دا چې د ترورېزم مرکزونه په افغانستان کې نه دي او منطقه یې جنبه لري، موږ دا مسئله ورسره منو او په دې برخه کې ورسره همکار یو. د افغانستان، پاکستان او امریکا د درې اړخیزو اړیکو تقویه غواړو او دا مسئله هم زموږ د تائید وړ ده. دلته داسې نورې ډېرې خبرې هم وې چې زموږ د تائید وړ وې، لکه ولسواکي، د بنځو ونډه، اقتصادي پرمختګونه، د افغانستان بریالیتوبونه او نورې خبرې، ترهګر باید ضعیفه شي او دلته بیا ځاله ونه کړي، موږ له دې ټولو مسایلو سره موافق یو، لنډه دا چې د افغانستان او پاکستان لپاره دا ستراتیژي زموږ لپاره د تائید وړ ده. دې ستراتیژي زموږ د خلکو هیله څرګندوله، هیله لرو چې موږ سره شریک کارونه وکړو او دا ستراتیژي تطبیق کړو. د دې ستراتیژي ځینې برخې به په هالنډ کې نړیوال کنفرانس ته هم وړاندې کړو.

یوه بهرنی خبریاله: نظر مو دا دی چې دا ستراتیژي په مجموعي ډول

تائیدوئ؟

ځواب: هو، موږ د دې ستراتیژي ملاتړ کوو.

بي بي سي فارسي ټلوېزیون: په پاکستان کې یې د ترورېزم پر ضد د مبارزې د میکانیزم په باب څه نه دي ویلي؟ د هالنډ په کنفرانس کې د ایران ګډون څنګه کولای شي د سولې په بهیر کې نقش ولري؟

ځواب: د امریکا جمهور رییس په دې ستراتیژي کې د پاکستان نقش په واضح ډول څرګند کړی، پاکستان هم له دې ستراتیژي څخه ملاتړ کړی دی، وروسته به یې عملي اجراءاتو ته ګورو، ایران په سیمه کې یو با نفوذه هېواد دی، موږ مخکې هم له ایران سره د امریکا د روابطو د ښه کېدو غوښتنه کړې وه، موږ هیله لرو د ایران او امریکا مناسبات ښه شي او له دې مناسباتو موږ ته ګټه ورسېږي.

یوه خصوصي رسنۍ: د فشار واردولو په باب خبرې شوي، خو د اقتصادي مرستو په باب څه نه دي ویل شوي، بل تاسو وویل چې د

انتخاباتو په باب مشران راغواړو، سترې محکمې سره هم غږېږو، دا مسئله څنگه ده؟

ځواب: د اقتصادي مسایلو او مرستو په باب دا ستراتيژي روښانه ده، د افغانستان د اقتصادي بنسټونو ځواکمني. دې کې باید وویل شي چې امریکا باید هغه منابع افغانستان ته ورکړي چې باید په شپږو کلونو کې یې ورکړي وای.



(افغان ولسمشر حامد کرزی، د امریکا د بهرنیو چارو وزیر او د پاکستان لوی درستیز)

د جوزا له (۱) څخه د اسد تر (۲۸) مې پورې د مودې په باب باید ستره محکمه فیصله وکړي چې دا معیاد څنگه کوي، بیا دې ملي شورا ته وړاندې شي او که چېرې اړتیا وه په دې باب دې لویه جرگه پرېکړه وکړي.

د جرمني خبري اژانس: د تور لېست په باب څه وایي؟

ځواب: زه په اصولو کې دا خبره کوم چې د سولې په خاطر باید له تور لېست څخه ځینې کسان وباسي چې سولې ته زمينه برابره شي.

یوه خصوصي رسنۍ: په مسکو کې د کنفرانس په باب څه وایي؟ همدا راز په تور لېست کې خو د حکمتیار او ملا عمر نومونه هم شته، د هغو په باب څه وایي؟

ځواب: زه پر اصل خبرې کوم چې ملگري ملتونه باید په دې برخه کې

د حامد کرزي واکمني؛ یادښتونه، شننه او ارزونه/۵۲۵

مرسته وکړي، د گاونډيو هېوادونو نقش مهم دی، د شانگهای کنفرانس ښه و، یوه اعلامیه یې هم خپره کړه.

طلوع ټلوېزيون: د جنګي طالبانو په باب څه وايي؟ د کابل ښار د وضعیت او کابل ښاروال په باب څه وايي؟

ځواب: په کابل ښار کې سرکونه رښتیا هم د تشویش وړ دي، په دې برخه کې ډېره مرسته نه ده شوې، ښاروال پر اصولو ډېر ټینګار کوي، اصول کله کله د کار د سستیا سبب ګرځي، که دا سرکونه په ښه کیفیت جوړ نه شي، نو بیا به ډېر ژر بېرته خراب شي. په تېرو څو کلونو کې د ښارونو د سرکونو د جوړښت په انډول زموږ ټینګار د لویو لارو پر جوړښت و، اوس چې هغه سرکونه خلاص شوي، نو اوس به دېته توجه کوو، هر څوک چې د حکومت له زور څخه تښتېدلي، هغوی ته باید د بېرته راتګ زمینه برابره شي.

پژواک: له روسي مشاورينو څخه هم ښه خاطرې موجوده نه وه، ایا امریکایي مشاورین به هم هماغه تجربه تکرار نه کړي، په دې ستراتیژي کې په دې باب څه ویل شوي؟

ځواب: که ستراتیژي په دقیقه توګه مطالعه کړئ، ستاسې پوښتنې حلېږي، موږ له پاکستان سره هم رابطه غواړو او د منطقي له نورو لویو هېوادونو سره هم. موږ غواړو ټول مطرح شي. مولا مو راوله، هر کله راشئ، په خیر راشئ!

د هالنډ نړيواله غونډه او خبري کنفرانس

ولسمشر په پيل کې وويل: ((خويندو ورونو، په خيرا راغلي! تاسو د هالنډ له کنفرانس څخه خبر شوي، دا کنفرانس خورا ښه تېر شو، د نړيوالو



(ولسمشر حامد کرزي د هالنډ په نړيوال کنفرانس کې)

له خوا موږ ښه استقبال شو، له افغانستان څخه يې خورا ملاتړ وکړ، د هالنډ له حکومت څخه زياته مننه کوو، د افغانستان له هيئت او د نورو هېوادونو له هيئتونو څخه يې خورا تود هرکلی وکړ، ټولې لويې لارې يې زموږ په بيرغونو ښکلې کړې وې.

مېرمن هيلري کلنټن ښه مفکوره لرله، تر (۹۰) زياتو هېوادونو او هيئتونو گډون کړی و، د تروريزم مرکزونه له افغانستان څخه بهر دي، زموږ هغه وړانديزونه چې له افغان طالبانو سره دي خبرې وشي، هم ومنل شول. له جهاني ټولني سره يو ميکانيزم هم جوړوو، د امنيتي ځواکونو د پياوړتيا مسئله هم مطرح شوه، تروريزم يوه نړيواله پدیده ده، په يوه هېواد پورې

د حامد کرزي واکمني؛ یادښتونه، شنه او ارزونه ۵۲۷/

اړه نه لري، د منطقي لوی او واړه هېوادونه باید له تروریزم ضد پروسي سره یو ځای شي، له طالبانو سره د سولې په رابطه مو پرمختګ وکړ. د روسيې خارجه وزیر هم زموږ نظر تائید کړ، د افغانستان په اړه ښه فهم پیدا شو، له هالنډ څخه یو ځل بیا مننه کوو، په داسې حال کې چې هم پیسې او هم بې عسکر په خطر کې دي. له امریکا څخه هم مننه کوو چې په درې اوونيو کې یې داسې کنفرانس جوړ کړ، بیا راغلو ترکیې ته، د افغانستان جمهور ریس، مالیې، دفاع، داخلي وزیران او امنیت ریس ټول سره کېناستو، بیا مو مشترکه جلسه جوړه کړه، په دې برخه کې مو هم پرمختګ وکړ، اوس نو تاسو خپلې پوښتنې پیل کړئ!!

خبريال: دا برياليتوب درته تبريکي وایم، تاسو وویل چې د تروریزم ځای له افغانستان څخه بهر دي، ایا پاکستان ومنله چې دا خلک هلته دي، دویم ولسي جرگې د تشیع د شخصي احوالو قانون تصویب کړ، دا قانون خپل خپل مشکلات لري، د دې ټولو په باب غواړم ستاسو نظر واورم:

ځواب: په ترکیې کې مو د پاکستان له جمهور ریس سره خبرې وکړې، هغه حقیقتونه درک کړي، موږ یوه مشترکه اعلامیه خپره کړه په هغې کې د تروریزم پر ضد د مبارزې په اړه خبرې وشوې. د اهل تشیعو د شخصیه احوالو په باب د هالنډ د کنفرانس پر وخت یوه لیکنه چاپ شوې وه، څه شی چې د غرب په مطبوعاتو کې راغلي، خبره هغه شان نه ده، خو که بیا هم څه شی داسې وي، بېرته شورا ته لېږل کېږي، علما به سره کېني، د هغو په مشوره به دا مشکلات حلوو، د ساري په توګه د همدې قانون د (۱۰۳) مادې (۶) مه فقره.

د بي بي سي (BBC) خبريال: د میکانیزم په باب راته معلومات راکړه!
 ځواب: میکانیزم نه دی وړاندې شوی، ځکه چې شرایط وړاندې شول، هغه مسایل چې موږ یو کال د مخه وړاندې کړي وو، هغوی موږ سره ومنل، د تور لېست په اړه مو خبرې وکړې چې حکمتیار او ملا عمر په کې شامل دي.

یو خصوصي تلوېزيون: تر انتخاباتو پورې د ولسمشر د دورې د غځولو په باب د سترې محکمې پرېکړه ځينو ته د منلو وړ نه ده او دغه راز پر (ای ایس ای) باندې د پاکستان د حکومت زور نه رسېږي، هغه پرې تاثیر نه لري، په دې باب ستاسو نظر څه دی؟

ځواب: ستره محکمه د افغانستان لوړ عدليي او قضايي ارگان دی، موږ یې پرېکړه نه ردوو، ملي اجماع هم نه ده داېره، زموږ په نظر ملي اجماع، لویه جرگه ده او د قوانینو په برخه کې تر ټول ستر ارگان ملي شورا ده، د پاکستان مشکلات موږ درک کوو، یو څه پرمختګ رامنځته شوی، خو موږ نور هم غواړو.

هر کله راشئ، په خیر راغلی، د خدای په امان!!

پر پورته یادو خبري کنفرانسونو سربېره ولسمشر کرزي گڼ شمېر نور کورني او بهرني خبري کنفرانسونه ورکړي، خو ما یې دلته یوازې یو څو خبري کنفرانسونه د نورو خبري کنفرانسونو د بېلگې په توګه یاد کړل.

د ارگ څو نورې ناولې:

ښاغلی قانوني او د هغه لفظي مهارتونه

ښاغلی محمد یونس قانوني د پنجشېر اوسېدونکی، د نظار شورا او اسلامي جمعیت اساسي غړی گڼل کېږي. ځان د کابل له شرعیاتو پوهنځي فارغ گڼي. یو ژبور، ماهر او د خاص ټولنیز چلند خاوند شخص گڼل کېږي. د ډاکتر نجیب الله د واکمنۍ تر ړنګېدو وروسته د احمدشاه مسعود او دفاع وزارت مرستیال و. د کابل په وړانۍ او تنظیمي جنگونو کې یې



(محمد یونس قانوني)

خپله خاصه ونډه لرلې ده. له خولې څخه ډېر تېز او د خبرو خورا ماهر دی، د جهاد په کلونو کې مطرح نه و، خو تر جهاد وروسته په تنظیمي جنگونو کې یاد او ښاد شو. د گلبدين حکمتيار له اسلامي حزب سره د کابل د کورنيو جنگونو پر مهال يې (له لومړيو

مکروريانو څخه زمانخان کلا ته ورغلي درې لارې ته نږدې سیمه کې) د مخالف گروپ له خوا پر ایښودل شوي ماین وربرابر شو او پښه یې زیانمنه شوه، دا مهال د قانوني د سخت تپي کېدو او ان د مرگ خبره هم پر خولو

تاوه راتاووه شوه، کله چې دا خبر احمدشاه مسعود ته ورسېد، نو هغه وویل چې خبرې کوي که نه؟ خلکو ورته وویل هو د خبرو دی، مسعود وویل: ((بس چې خوله یې کار کوي نو سړی جوړ دی.)) د احمدشاه مسعود هدف دا و چې قانوني کې یوازي همدا خوله ده، نور نو د عمل نه دی، که د بدن غړي یې هم له منځه لاړ شي، پروا نه کوي خو چې خوله یې روغه وي، دی پرې خپله بېړۍ پورې باسي، احمدشاه مسعود (قانوني) خو ځله ازمویلی و، نو ځکه یې د وینا سړی باله نه د عمل.

د احمدشاه مسعود وړاندوینه او د قانوني د شخصیت ارزونه یو وخت پر واقعیت بدله شوه. کله چې پر احمدشاه مسعود سخته راغله؛ طالبانو هغه د هېواد یوې څنډې ته گوښه کړ او جگړه حساس پړاو ته ورسېدله، نو قانوني دا مهال په ډېر مهارت ځان له مسعوده لرې کړ او لندن ته یې پناه یوړه. قانوني د مسعود په سختو شېبو کې په لندن کې و. کله چې د طالبانو نظام له نړیوالې انزوا سره مخامخ شو او د نړیوالې ټولنې په تېره بیا اروپایي اتحاديې له نظار شورا سره خپل روابط ټینګ کړل، نو قانوني ته بېرته هیلهمنتیا پیدا شوه. د مسعود تر مرګ دمخه بېرته له نظار شورا سره یوځای شو. کله چې امریکا پر افغانستان یرغل وکړ، نو دا مهال ده ته بیا لاره اواره شوه چې هم د نظار شورا سیاسي مشرتوب وکړي او هم له نړیوالو سره د تفاهم ژبه پیدا کړي. امریکایانو د طالبانو نظام په وچ زور ړنګ کړ او د نظار شورا ملېشې، چې مشري یې دا مهال، فهیم، عبدالله او خپله قانوني کوله، کابل ته داخلې شوې. قانوني په کابل کې د امنیت د تامین تر نامه لاندې د کابل د نظامي کمېسیون عمومي مشر شو. په دوه درې ورځو کې د خلکو په سوونو موټر غلا او یو شمېر کورونه لوټ او تالان شول. لږه موده وروسته د بن کنفرانس جوړ شو، قانوني د بن په کنفرانس کې د خپلې ډلې د یوه پاڅه استازي په توګه ګډون وکړ، تر دې دمخه یانې د طالبانو د نظام په وروستیو کې قانوني د روم له بهیر سره د خپلې ډلې په استازی زیات

وخت پر خبرو بوخت و. هغه وخت د نظار شورا نظر دا و چې تر طالبانو ورته ظاهرشاه یا د روم بهیر په گټه دی، نو ځکه یې د اعلیحضرت محمدظاهرشاه مشری ته په دې هیله غاړه ایښودله چې د طالبانو تر مرګوني غوزاره ورته د اعلیحضرت نرم طبیعت او د هغه د ډلې بې کفایتہ حرکت د خپل خونديتابه او تنفس لپاره ډېر په گټه دی. د طالبانو تر سقوط وروسته کله چې قانوني د بن په کنفرانس کې گډون وکړ، نو ظاهراً یې د یو فاتح په توګه خان احساسوه، دا ځل یې نو اساسي رقیبانو حضور نه درلود او له یوې بلې کمزورې ډلې سره د مېز تر شا ناست و. قانوني د خپلو بهرنیو پلویانو او کورني چاپېریال په مرسته پر دې بریالی شو چې په موقت حکومت کې اساسي څوکی خپلې ډلې او خپلې سیمې ته ترلاسه کړي. خپله د کورنیو، عبدالله د بهرنیو، فهیم د دفاع وزارتونو د وزیرانو، سروري د امنیت د لوی رییس په توګه منتصب شول او نورې مهمې څوکی هم یوازې پر یوې ډلې او یوې محدودې سیمې پورې وتړل شوې. قانوني د بن په کنفرانس کې د نظار شورا لپاره د (ویټو حق) هم ترلاسه کړ، که چېرې مشر پښتون غوره کېږي، نو غوراوی به یې د دوی په لاس کې وي. د بن تر کنفرانس وروسته قانوني او د هغه ډله د زیات شان او شوکت خاوندان شول. کرزي ته د قدرت په ظاهري انتقال کې قانوني داسې سخته لفاظي وکړه چې ټول ناست کسان یې نطق ته حیران شول. قانوني تر دې وروسته د یوه فصیح او بلیغ شخص په توګه مطرح شو او داسې وخت هم راغی چې هغه ته د خپلو پلویانو له خوا (د افغانستان بلبل) لقب ورکړل شو. قانوني رښتیا هم ډېر فصیح او بلیغ شخص دی، خو څومره چې دی په کوم ډول مترادف او رنگین الفاظ کاروي د مانا رنگیني او ژورتیا یې هغسې نه ده. عیناً لکه یونان کې چې یوه ډله وه او خلک به یې په خپلو رنگینو او بلیغو الفاظو ځان ته راکاږل، خو په الفاظو کې به یې مانا او محتوا نه وه. دې ډلې ته یې (سوفسطایان) ویل او د ښار په واټونو کې به ودرېدل، خلکو ته به یې رنگینه وینا کوله، خلک به پرې رامات وو او د

عالمانو گومان به یې پرې کاوه، خلک یې د خبرو پر مانا هم نه پوهېدل، خو الفاظ به یې رنگین، اهنګین او خوندور وو. دوی به د دې کار په مقابل کې حق الزحمه هم اخیستله. یوه ورځ سقراط پر لاره تېرېده چې د دې خلکو وینا یې واورېدله او ورته متوجه شو، تر دقت وروسته سقراط ته پته ولګېده چې د دې خلکو په وینا کې مانا نه شته او دا هسې له الفاظو سره لوبې کوي، کله چې سقراط خلکو ته دا حقیقت بیان کړ، نو د سوفسطایانو مارکېټ هم پیکه او کمزوری شو.

قانوني صیب د افغانستان په سیاسي مارکېټ کې د خپل ژبني مهارت په برکت ډېر ښه وچلېد، خو وروسته پرې د فکر خاوندان پوه شول چې دی د ژورې مانا پرځای د الفاظو ظاهري رنگونه کاروي.

قانوني شپږ میاشتې د کورنیو چارو د وزیر په توګه کار وکړ، د (۱۳۸۱) کال د جوزا میاشتې په وروستیو کې بېړنۍ لویه جرګه جوړه شوه، د قانوني په شمول د موقت حکومت د ټولو غړو دنده پر همدې ورځ پایته ورسېده. خو قانوني پر همدې ورځ له یو بل مهارت او چالاکی څخه کار واخیست، د لویې جرګې په تالار کې پورته شو او ویې ویل چې زه اولین شخص یم چې غواړم په خپله خوښه له خپلې دندې استعفی وکړم، د حکومت مشر چې هر څوک زما پرځای ټاکی ودې ټاکی. زه (یون) چې دا مهال د جرګې غړی او بیا لومړی منشي شوم، نو ماته د نظار شورا یو شمېر غړو وویل ودې لیدل؛ ((قانوني صیب چقدر قربانی داد؟)) نو ما ورته وویل: د بن کنفرانس د پرېکړې پر بنسټ خو موقت حکومت همدا نن ختم دی، اوس د انتقالي ادارې د مشر لپاره همدا لویه جرګه پرېکړه کوي، د قانوني صیب دنده خو غیر له هغې هم ختمه ده، نو استعفی ته څه اړتیا ده؟ خو قانوني پر دې بریالی شو چې د یو شمېر ساده زړو خلکو په ذهن کې خپل چل او مهارت د یوه صداقت په توګه کېنوي. په بېړنۍ لویه جرګه کې کرزي له نظار شورا سره په ناعادلانه تفاهم کې (تاج محمد وردګ) چې هغه

د حامد کرزي واکمني؛ یادښتونه، شنه او ارزونه/۵۳۳

په خپله هم د نظار شورا غړی او د دوی لاسپوڅی و، د کورنیو چارو د وزیر په توګه انتصاب کړ، قانوني سره له دې چې له دې دندې څخه یې په اصطلاح استعفی ورکړې وه، خو بیا یې هم پلویانو وزارت محاصره کړی و او درې ورځې یې (تاج محمد وردګ) وزارت ته پرېښود. تاج محمد وردګ باندې بیا دوی په یاد وزارت کې نورې لوبې هم وکړې چې دلته یې یادول ډېر ضروري نه برېښي. یو وخت بیا داسې راغی چې قانوني ولسمشری ته ځان کانديد کړ او همدا تاج محمد وردګ یې د خپل مرستیال په توګه ځان سره نوماند کړ. په بېړنۍ لویه جرګه کې د قانوني د ماهرانه استعفی غږ، هغه ته د نورو امتیازاتو لاره اواره کړه، کرزي پرې غږ وکړ چې قانوني صیب ته به یو بل ښه وزارت په پام کې نیسو، داسې یې کله پرېږدو چې دی له موږ څخه لاړ شي، قانوني صیب نو دا مهال ځان داسې حق په جانب نیولی و چې گڼې ټول افغانستان د ده د احسان تابع وي. څه موده وروسته کرزي هغه د پوهنې د وزیر په توګه منتصب کړ، قانوني بیا له ډېر مهارت څخه کار واخیست، پوهنې وزارت سره یې (د مرستې صندوق) په نامه یو نوی پروګرام پیل کړ، مامورینو او معلمینو سره یې ډول ډول ژمنې وکړې، دې صندوق ته د هرات والي (اسمعیل خان) او د ننګرهار والي (حاجي قدیر) چې دا مهال یې گمرکونه په لاس کې وو، د هغه وخت په ملیاردونو افغانۍ مرسته وکړه، خو وروسته بیا د دې مرستې د لګښت حساب و کتاب معلوم نه شو. قانوني د یاد وزارت د تصدی پر مهال اکثره قراردادونه د خپلو ورونو او خپلوانو له لارې تر سره کړل، یوازې له تاجکستان سره د زده کوونکو لپاره د څوکیو د را نیولو په تړون کې په لسګونو ملیونه افغانۍ غبن وشو. یوه ایرانی یې خپله مشاوره وټاکله او یاد وزارت یې تر زیاته بریده پر تنظیمي او سیاسي وزارت بدل کړ. ان د لېسو تر مدیرانو پورې یې په تشکیلاتو کې گوتې ووهلې او یو تعلیمي وزارت یې پر سیاسي ارګان واړوه.

قانوني صیب د پوهنې وزارت ځکه پر یو سیاسي وزارت بدل کړ چې

پلان یې درلود، د ولسمشرۍ ټاکنو لپاره ځان کاندید کړي. همداسې وشول، د پوهنې وزارت د سیاسي کېدو له امله د ده د کمپاین یوه درنه برخه د یاد وزارت د منسوبینو پرغاړه وه. سره له دې چې د حکومت اتیا سلنه برخه په واقعي مانا د نظار شورا په لاس کې وه، خو قانوني صیب په ټاکنو کې (۱۶) سلنه رایې خپلې کړې. د جمهوري ریاست تر ټاکنو وروسته قانوني صیب په حکومت کې کومه مهمه دنده وانه خيسته، خو اغېز یې پر حکومت همغسې محسوس و. قانوني بیا له کابل څخه ځان پارلماني ټاکنو ته ونوماوه، تر بريالیتوب وروسته یې ځان د ولسي جرگې ریاست ته نوماند کړ او له خپل پخواني استاد او مؤتلف (عبدالرب رسول سیاف) سره یې مقابله شوه. قانوني ټول دولتي او نادولتي امکانات او د نړیوالې ټولنې ملاتړ چې طبعاً د سیاف په شانې یو شخص سره یې دا مهال جوړه نه وه، ټول سره یوځای کړل، ویل کېږي چې په ولسي جرگه کې د یوې رایې قیمت ان (۵۰) زرو امریکایي ډالرو ته پورته شو. قانوني د دې ټولو امکاناتو په کارولو سره تر استاد سیاف یوازې (دوه رایې) زیاتې وگټلې او په دې ډول د ولسي جرگې د رییس په توگه غوره شو. د ولسي جرگې د ریاست پر مهال یې تر خپله وسه پورې خپل وروڼه او خپلوان د حکومت پر حساسو څوکیو وگومارل. په ټوله (۵) کلنه دوره کې یې له کرزي څخه ډېر پټ او ښکاره باجونه واخيستل، قانوني د جمهوري ریاست تر لومړنیو ټاکنو دمخه نظامي طاقت هم کاراوه او ویل کېږي چې له بهرنيانو سره یې په گډه شخصي زندانونه هم درلودل، وروسته یې نظامي طاقت په پټه او سیاسي مهارت په څرگند ډول کاراوه، د کرزي د یوه باډیکارډ په وینا چې اصلاً د نظار شورا غړی و او بیا د کرزي د ساتونکي دنده یې هم اجراکوله، قانوني ورته د کرزي د وژنې خبره هم کړې وه، خو ده دا کار ونه کړ.

قانوني د ولسي جرگې د ریاست (۵) کلنه دوره په ډېر شان او شوکت سره تېره کړه، په (۱۶) دوره کې تر بريالیتوب وروسته ورته بیا یاد مقام ته د

د حامد کرزي واکمني؛ یادښتونه، شنه او ارزونه/۵۳۵

انتخابېدو شوق ورغی، استاد سیاف یوځل بیا د هغه په مقابل کې ودرېد، دا ځل سیاف تر قانوني (دوه رایې) زیاتې وکتلې، د مشروعیت له مخې د رایو شمېر هغومره و چې هغه بل ځای د قانوني صیب په برخه شو، خو قانوني او د هغه ډلې د حاضر و غړو د پنځوس جمع یو رایې په پلمه سیاف دې ته پرېښود چې دا څوکۍ خپله کړي، د دوی د مخالفت له امله درېیم شخص (عبدالرؤف ابراهیمي) ته لاره اوراه شوه چې د ولسي جرگې د کورني طرز العمل پر خلاف په دودیز ډول د ولسي جرگې د مشر په توګه غوره شو.

قانوني د کرزي د واکمنۍ په (۱۳) کلونو کې یو ډېر مؤثر شخصیت ګڼل کېږي، له پورته یادو نیمګړتیاوو او ځانغوښتنې سره سره قانوني د زیات کار اوسېله، د تفاهم روحیه، د مشرتابه مهارتونه، ښه ټولنیز چلند، له وخت سره د ځان جوړول، د کمزوري مخالف زغمل، د هېواد پر لویو ژبو پوهېدل، نرمه او خوږه ژبه او داسې نور ګڼ مهارتونه لري چې د یوه سیاسي مشر لپاره ضروري دي. البته که قانوني کې پورتنی یاد مهارتونه نه وای، نو طبیعي خبره ده چې داسې مقامونو ته هېڅکله هم نه شو رسېدلای.

د بسم الله خان پرغز (قهر)

کله چې د شمالتلوالې او د نظار شورا پخوانی غړی (ډاکتر عبدالرحمن) د نظار شورا د خپلو قومندانانو له خوا په کابل نړيوال هوايي ډگر کې ووژل شو او بيا تر هغه وروسته (حاجي عبدالقدير) پر رڼا ورځ د خپل وزارت مخې ته ترور شو، نو کرزي هغه خطر ډېر محسوس کړ چې کېدی شي دی هم پر دا ډول برخليک اخته شي. نو يې يو ټولی امریکايي ساتونکي د ځانسانې لپاره وگومارل. دې کار د هېواد په داخل کې يو شمېر منفي تبصرې خپرې کړې، دې تبصرو ته په خپله د جمعيت تنظيم له خوا زیاته لمن وهل کېدله، کرزی به يې ((شاه شجاع)) او ډېر ډارن باله او ويل به يې چې په امریکایانو ځان ساتي. دا چې دوی خپله هم د امریکایانو د برچې په زور د مرگ له کومې ژغورل شوي وو، دا يې عیب نه گانه او نه هم هغه زرگونه ملېشې چې امریکایانو د طالبانو له گوزاره



(بسم الله خان محمدي)

وژغورلې، خو د کرزي د ساتنې لپاره يو ټولی عسکر يې د هغه د پوزې پېزوان گانه، اصلي خبره په دې کې دا وه چې کرزی په دې کار سره لږ تر لږه د نظار شورا د بېلابېلو قومندانانو له پټکو خلاص شو. بسم الله خان دا مهال د کابل گارنيزيون

قومندان و او له کومې پوښتنې گروپونې پرته ارگ ته تللی او راتللی شو، خو کله چې امریکايي عسکرو له خپلو روزل شويو سپيو سره د ارگ د

ساتنې مسؤلیت واخیست، نو پر کورنیو جنگسالارانو هم د ارگ خلاصه فضا راتنگه شوه. یوه ورځ بسم الله خان په ډېر شان او شوکت د پخوا په څېر له کومې پوښتنې پرته د (گلخانې مانی) پر لوري رهي و، امریکایي عسکرو د (درېش) قومنده وکړه، خو هغه ونه درېده، دې سره سم، روزل شویو سپیو تر بسم الله خان ورسولې و، دا چې سپیو د هغه تر اوږو پورې خپلې پښې ورسولې وې که نه، خو دا څرگنده وه چې سپیو ورسره د عوامو په اصطلاح روغېر کړې و، دې کې د بسم الله خان ساتونکو هم خپل احساسات څرگند کړي وو، خو مخکې تر دې چې د هغوی گوټې تر ماشې ورسېږي، امریکایي عسکرو هغوی وار له مخه بې وسلې کړي وو، په دې وخت کې څوک راغلل او نابلدو امریکایي عسکرو ته یې وویل چې: ((دا



ډگر جنرال بسم الله خان دی، د گارنیزون قومندان دی)) هغوی وویل، هر څوک چې دی، خو دلته باید تلاشي شي دا زموږ اصول دي. بسم الله خان چې دا حالت ولید، نو گلخانې مانی ته یې مخه کړه او کرزي ته یې هغه سپکې سپورې کلمې استعمال کړې او دومره یې وښکځه چې هغه د کاغذ پرمخ د لیکلو وړ نه دي. وایي چې کرزي د بسم الله خان ټولې ښکځلې

واورېدلې، خو هېڅ یې ونه ویل. کرزي د خپل دفتر خونې ته ننوت او بسم الله خان له ارگه د خپل کور پر لوري رهي شو. خو یو وخت بیا داسې راغی چې بسم الله خان د هغې پخوانۍ نشې له غروره کېناست او د کرزي واک ورو ورو پر غځېدو شو، خو کرزي بیا هم د بسم الله خان د ښکځلو یادونه او ردونه ونه کړه.

د ((مارشال)) د رهبري مانور

د (۱۳۸۹ل) کال د جدي مياشتې (۲۲)مه نېټه د سه شنبې ورځ وه، سهار لس بجې د داودزي صيب دفتر ته پورته شوم، د ملاقات لپاره وخت و، په پيل کې مې د نويو حالاتو پوښتنه وکړه، هغه وويل: ((حالات بد نه دي، خو د پارلماني انتخاباتو په باب خاصه محکمه ډېره د تورې نه ده، هېڅ ځان نه خوځوي.)) بيايې وويل: ((د امريکا د جمهور رييس د مرستيال سفر ښه و، ډېره ښه نتيجه يې ورکړه، ملاقات صميمانه و، هغه څه چې پخوا وو خبره د هغه معکوس وه.)) داودزي صيب زياته کړه: ((د امريکا د جمهور رييس مرستيال وويل: تر څو چې تاسو موږ ته ځواب نه وي راکړی موږ له دې ځايه نه ځو، نږدې يو ساعت رييس صيب سره ناست و، دواړه يو بل ته د زړه له اخلاصه خبرې وکړې، خو هغه ملاقات چې دې دوو نورو (معاونانو) په کې گډون درلود، په هغه کې مارشال مشکل پيدا کاوه، يو ځل يې (جوابيدن) نه پوښتنه وکړه: ((ستاسو په پاليسي کې تناقض ليدل کېږي، مخکې مو د وتلو خبره کوله، خو اوس بيا وايي چې څو تاسو ځواب رانه کړئ موږ همدلته پاتې کېږو دا خپله تناقض دی.)) داودزي صيب زياته کړه: ((جوابيدن ورته په خدا خدا کې وويل: دا تناقض خو زموږ د ملگرو (هدف يې افغانستان و) له لوري و، ځکه که دلته تناقض نه وای هلته نه راته)) دې سره مارشال هم غلی شو. داودزي صيب وويل: ((دا چې روابط اوس ښه دي، د دې علت دا دی چې ما دلته د انگليس سفير



(محمد قسيم فهميم)

وي راکړی موږ له دې ځايه نه ځو، نږدې يو ساعت رييس صيب سره ناست و، دواړه يو بل ته د زړه له اخلاصه خبرې وکړې، خو هغه ملاقات چې دې دوو نورو (معاونانو) په کې گډون درلود، په هغه کې مارشال مشکل پيدا کاوه، يو

ځل يې (جوابيدن) نه پوښتنه وکړه: ((ستاسو په پاليسي کې تناقض ليدل کېږي، مخکې مو د وتلو خبره کوله، خو اوس بيا وايي چې څو تاسو ځواب رانه کړئ موږ همدلته پاتې کېږو دا خپله تناقض دی.)) داودزي صيب زياته کړه: ((جوابيدن ورته په خدا خدا کې وويل: دا تناقض خو زموږ د ملگرو (هدف يې افغانستان و) له لوري و، ځکه که دلته تناقض نه وای هلته نه راته)) دې سره مارشال هم غلی شو. داودزي صيب وويل: ((دا چې روابط اوس ښه دي، د دې علت دا دی چې ما دلته د انگليس سفير

راوغوښت، هغه ته مې قناعت ورکړ، هغه بیا دې نورو (امریکایانو) سره خبرې وکړې، بیا مې د امریکا سفیر راوغوښت، هغه ته مې قناعت ورکړ، ورته ومې ویل چې دا ستاسې په تاوان ده، چې هم یو حکومت او مشرتابه یې غندئ او هم ورسره کمک کوئ، دې سره تاسې خپل ولس ته قناعت نه شي ورکولای، راځئ چې د میدیا جنگ یوې خواته کړو او هر مشکل چې وي هغه به د خبرو او تماس له لارې حل کړو. نو ځکه دا روابط اوس ښه دي.)) ما وویل: ((اوس خو ښه دي چې رییس صاحب یې بیا خراب نه کړي.)) داودزي صیب وویل: ((مارشال صیب سخت تخریب شروع کړی، دا لا څه کړې چې هغه ورځ د امریکا سفیر (ایکن بیري) راته عجیبه خبره وکړه، دلته راغلی و، ښه مجلس مې ورسره درلود، څو ورځې وړاندې مارشال د امریکا سفیر د بزکشی لوبې د لیدو په پلمه مېلمه کړی و، هلته یې د ولسي جرگې اصلي او جعلی غړي هم رابللي وو، ټول یې په لیکه کې ودرولي وو، ټولو ته یې دا دنده ورسپارلې وه چې زه (مارشال) او سفیر



(ایکن بیري)

(ایکن بیري) کله راغلو، نو تاسو به ماته ډېر احترام کوئ، لاسونه به مو ښکلوی چې سفیر پوه شي، اصلي شخص زه یم.)) داودزي وویل: ((سفیر راته د خپلو خبرو په ترڅ کې وویل: هلته ټولو خلکو د فهم لاسونه ښکلول، خو زه پرې له ورايه پوهېدلېم چې دا ټول تکلفي او تصنعی کارونه دي، خو فهم

لا پر دې نه پوهېده چې زه د ده پر دې کارونو پوهېږم.)) داودزي صیب راته وویل: ((فهم څو واره د امریکا سفیر دعوت کړی او همدارنگه د انگلیس سفیر، هغو ته یې ویلي چې د اینده لپاره د ده ملاتړ وکړي، د ده په زړه کې نورې خبرې دي.)) د داودزي صیب تر ملاقات وروسته پر همدې ورځ (۱۲) نیمې بجې په خپل دفتر کې د ډوډۍ پر وخت

(شیدا محمد ابدالی) د ملي امنیت شورا مرستیال او د جمهور رییس د پږ نږدې شخص هم دېته ورته خبره وکړه، هغه وویل: ((فهیم لکه چې څه پلان لري، دا څه موده کېږي چې انجنیر عارف سروري او د ده ځینې نور کسان ما پسې همداسې شله دي چې کله چېرته کېنو، پر ځینو مسایلو بحث وکړو، ما ویل کوم مسایل، موږ او تاسې خو دولت کې یو، سره گورو، بل ځای ناستې ته څه اړتیا ده؟ خو دوی راته وویل: نه مارشال صیب باید قانع کېږي چې موږ ته یو ځای ونیسي، یو کور چې هلته سره کله کله کېنو او پر مسایلو خبرې وکړو.)) ابدالی وویل: ((دوی دومره چالاکه دي، دوی خپل منځ کې خبره کېږي، خو زما له خوا غواړي دا خبره مارشال ته ورسوي او په ما یې تصدیق کېږي، پر سبا مې چې مارشال صیب ولید، هغه ته مې وویل چې دا خلک څه وايي؟)) هغه وویل: ((ما وقت خانه راگرفتیم، بچه هارا گفتیم که همان جا جلسه بگیره گپ بزنه)). شیدا محمد وویل، مارشال زیاته کړه: ((ما کانديد استم، بچه را گفتم که کار شروع کنه)). دلته زه پوه شولم چې دی ولې په هرځای کې دومره شله وي چې دا مقرر کېږي او هغه مقرر کېږي، دی د آینده لپاره خپل پلان لري.)) پر دې وخت (جمیل بهرامی) د جمهور رییس د امنیتي گارد (PPS) مسؤل هم وویل: ((دا خلک پلان لري، هغه ورځ ما ته یوسف اعتبار زنگ وواځه، راته یې وویل: ((ما اعتبار استم شناختی؟ ما ویل بلی شناختم، بیا یې راته وویل: اینجا یک چهار بچه است، بسیار خوب بچه است امونا را برایت معرفی کنیم، خودت بگیریش، خوب و بیدار بچه ها است.)) ما ویل خوب است میبینیم...)) بهرامی وویل: ((دوی چې دلته په تقرر پسې شله دي، حتماً څه پلان لري.)) ابدالی صیب پر نورو مسایلو هم ډېرې خبرې وکړې، خونن ورځ د ډوډی پر سر د سیاست گرمه موضوع اکثره د ((مارشال)) د آینده پلانونو او جمهوري ریاست ته د هغه پر کانديدی راخرخېدله.

د امرالله صالح، اکتونه او مانورونه

د افغانستان له جهاد څخه هم د مومن خان د ښامار کیسه جوړه شوې ده، هر څوک توره سره کوي وايي ښامار ما وژلی دی. دلته هم چا چې واقعي جهاد کړی و، هغوی حاشیې ته شول، ستړي شول او د زمانې بادونو ځان سره یوړل، خو چا چې جهاد نه و کړی، یا د جهاد وروستیو کلونو کې تازه دم راپیدا شول، یا هم د روسانو تر وتلو وروسته یې وسلې ته لاس کړ او یا هم د جهاد دویم نسل گڼل کېږي، هغوی تر ټولو زیات د جهاد د وراثت چغې وهي او دا بیا په داسې حال کې هم ده، چې روسانو ته ورته په لسگونو زره بهرني عسکر په هېواد کې مېشته دي او دوی له هغوی سره یوځای د هغوی د مخالفینو پر ضد اوږه پر اوږه جگړه کوي او ځان ته مجاهدین هم وايي.

دې کې شک نه شته چې اوسنیو بهرنیو عسکرو له ملگرو ملتونو څخه یو قانوني مجوز ترلاسه کړی او ځان یې د افغانستان له جغرافیې څخه په یو متضرر حالت کې لیدلی، خو د یو بهرني عسکر په توگه یې په افغانستان کې شتوالی له تېرو هغو څخه په مانا او محتوا کې تضاد نه لري، البته دې کې شک نه شته چې د افغانستان سیاسي او اقتصادي مجبوریتونه د دې غوښتنه کوي چې زموږ هېواد باید له دې ازادې نړۍ سره په هر ډگر کې متقابل اړیکي ولري، خو څرنگه چې جهاد اساساً یوه دیني فریضه ده، نه اقتصادي او سیاسي مجبوریت، نو په دې خاطر د هر نامسلم متجاوز پر وړاندې د جهاد په ماهیت کې کوم بدلون نه راځي. د امرالله صالح په گډون په سلگونو داسې ځوانان او سیاسيون راپیدا شوي چې د جهاد د دیني او مذهبي صبغې پر ځای د هغه سیاسي گټو ته زیاته پاملرنه کوي او د نورو تورو په خپل نامه راڅرخوي، دا به کوم منطق ومني چې (گلبدين

حکمتیار، جلال الدین حقاني، کشمیر خان، د مولوي خالص نامتو قوماندانان او نور) دې مجاهدين ونه گڼل شي، خو (صالح محمد ريگستاني، حفيظ منصور، امرالله صالح، محقق، دوستم او نور) دې مجاهدين وشمېرل شي او د جهاد د وراثت مادي او معنوي امتياز دې هم دې بناغلو ته ورکړل شي.

حقيقت خو دا دی چې امرالله صالح د جهاد په گرمو کلونو کې ډېر عمر نه درلود او د جهاد جوگه نه و، کله چې روسان په وتو شول، نو صالح



(امرالله صالح)

صیب لا د ښوونځي لومړۍ دوره نه وه خلاصه کړې، د تنظيمي جنگونو پر مهال له احمدشاه مسعود سره د یوه فرعي سکرتر او وروسته بیا د ژباړن په توگه پاتې شو. مور چې کله د جهاد او مجاهدينو خبره کوو، دا په دې مانا نه ده چې له دې ارزښتونو څخه دې ملاتړ ونه شي. هدف مو دا دی

چې له دې ارزښتونو څخه ناوړه گټه پورته نه شي، د حقيقي او ناحقيقي مجاهدينو تر منځ دې توپير وشي. امرالله صالح د زيات استعداد او ذکاوت خاوند دی، د جهاد له نامه څخه له گټې اخيستنې پرته هم دی د دې جوگه و چې په ټولنه کې ځان ته خپله لاره خلاصه کړي، خو کله چې دی او ده ته ورته اشخاص له جهاد څخه د یوه سياسي مانور په توگه پورته کوي او د مجاهد تصنعی اکتونه کوي، نو دلته ده چې یو څوک د حقيقت پر ضد څرگند گام پورته کوي.

امرالله صالح افغانستان ته د بهرنيو ځواکونو تر راتگ وروسته هغه وخت مطرح شو، چې هم ولسمشر کرزی او هم نړيواله ټولنه د ملي امنیت د رييس (عارف سروري) له چلنده تر پوزې راغلل. امرالله صالح د نظار شورا د یوه فعال په توگه هم هغوی، هم ولسمشر کرزي او هم امریکایانو ته د

د حامد کرزي واکمني؛ یادښتونه، شنه او ارزونه/۵۴۳

منلو وړ و، نو ځکه خو د دې پوست لپاره غوره شو. ده په ملي امنیت کې یو څه اصلاحات راوستل، خو بیا هم دا اداره په واقعي مانا ملي نه شوه او په تنظیمي انحصار کې را ایساره پاتې شوه. امرالله صالح دا مهال د حکومت د یوې داسې مطرح خبرې په توګه څرګند شو چې نظر او عمل دواړو یې په حکومت کې خپل وزن او خپل اغېز درلود، په کابل کې چې په کومه امنیتي پېښه وشوه، نو تر هغې لږ وروسته به امرالله صالح د فلم د یوه هیرو په بڼه څرګند شو، که څه هم د ده ترلاس لاندې اداره به په دې کار کې ګرمه وه، خو ده به داسې مانور اجرا کړ چې چا به ورته د ملامتۍ ګوته نه نیوله. په حکومت کې د اسلامي جمعیت او نظار شورا پراخ نفوذ او د کرزي نرم طبیعت، امرالله صالح ته د پراخ فعالیت او په خپله اداره کې د ازاد لاس زمينه برابره کړې وه. حکیم نورزي یو وخت په ملي امنیت ریاست کې د مرستیال په توګه کار کاوه خو صالح پرې کاري چاپېریال دومره تنګ کړ چې هغه دندې پرېښودو ته اړ شو، د نورزي او نورو پر وړاندې یې په مؤثر ډول د (جهاد) وسیله وکاروله. امرالله صالح د کرزي پر ذهنیت واکمن و، ده د دې توان درلود چې کرزي ته د هغه د طبیعي او واقعي متحدینو پر وړاندې بل ډول نظر او فکر ورکړي او هغوی په دې ډول د حکومت له متن څخه حاشیې ته راکاږي.

صالح د جمهوري ریاست په دویمو ټاکنو کې په ټینګه د عبدالله عبدالله ملاتړ وکړ، ان افرادو یې د کرزي عکسونه وشلول. د کابل ښار له (اریانا واټ) څخه د ملي امنیت تر لسم ریاست پورې، امانې لېسې ته مخامخ ساحه کې چې د ملي امنیت د ساتونکو په لاس کې وه، د کرزي عکسونو لګولو ته اجازه نه وه، خو ځله دلته د کرزي عکسونه وشلېدل، خو پر همدې دولتي پوستو د عبدالله عبدالله عکسونه لګېدلي وو او چا یې د لرې کولو قانوني جرئت هم نه درلود.

امرالله صالح که څه هم د لوړ استعداد او اوسنی عصري مطالعې خاوند دی، په ټولنیزو او سیاسي اړیکو کې هم خورا تکړه دی، خو دی پر دې

بریالی نه شو چې د خپل ذهن دایره، له پنجشېر درې، نظار شورا او اسلامي جمعیت څخه خوا هم پراخه کړي. همدې کار د صالح سیاسي شخصیت ته خورا زیان وړاوه. د نظار شورا په تنظیمي او محیطي غونډو کې د هغه گډون او څرگندو ویناوو هغه نور هم په دې متنازعه ډلې پورې وتړه. د ولسمشرۍ د دویمې دورې په ټاکنو کې ما (یون) د ولسمشر کرزي او امرالله صالح د ډاکتر عبدالله لپاره پټ او بنکاره کمپاین کاوه. یوه ورځ له شمشاد تلوېزیون سره په مرکه کې ما وویل چې دواړه کاندیدان د دې حق نه لري چې د ملي او تاریخي مشرانو عکسونه د انتخاباتي کمپاین د وسایلو په توګه استعمال کړي، دا مهال ډاکتر عبدالله غوښتل په کندهار کې له خپلو عکسونو سره د احمدشاه بابا او یا هم میرویس نیکه عکسونه چاپ او ځان په دې ډول ملي وښيي، خو دې کار (د سیاسي غرض لپاره د ملي مشرانو له عکسونو ناسمې گټې اخیستنې) په کندهار کې ځینې مشکلات پیدا کول. ما په مرکه کې وویل چې هېڅ کاندید حق نه لري چې خپل اوسني عملونه د ملي مشرانو تر عکسونو لاندې پټ کړي، نه کرزي دا حق لري، نه عبدالله او نه هم بل هر کاندید. کاندید خپله ولسمشرۍ ته ولاړ دی، نه پخواني ملي مشران. کاندیدان کولای شي د ملي اتلانو ارمانونه عملي کړي نه دا چې د هغوی عکسونه د خپلو سیاسي موخو لپاره وکاروي، هغه هم په داسې حال کې چې د یو شمېر کاندیدانو پلویانو په خپلو څرگندونو کې د همدې ملي مشرانو سپکاوی کړی دی. دې خبرو ته امرالله صالح بل رنگ ورکړ او ولسمشر کرزي ته یې ویلي وو چې (یون) قومي تفرقې ته لمن وهي او اوس چې موږ غواړو د ملي وحدت لپاره د میرویس نیکه او احمدشاه بابا عکسونه پورته کړو دی مو مخالفت کوي. زه ولسمشر کرزي وغوښتلېم ما څخه یې د دې مرکې جزئیات وغوښتل، ما ورته وویل چې زه خپله د ملي مشرانو عکسونه چاپوم وخت پر وخت یې تکثیروم، خو نه د انتخاباتو لپاره. ډاکتر صیب عبدالله او تاسو دواړه او یا بل هر نوماند کولای شي یا تر انتخاباتي بهیر ډېر وړاندې او

د حامد کرزي واکمني؛ یادښتونه، شنه او ارزونه / ۵۴۵

یا هم تر ټاکنو وروسته دا ډول عکسونه چاپ کړی تاسو په کندهار کې پر ځینو تاریخي نژاکتونو بڼه پوهېږئ، دوی دا عکسونه له هغو ملي مشرانو سره د مینې په خاطر نه چاپوي، بلکې غواړي هلته پخواني نژاکتونه په یوه نوې بڼه راتازه کړي. موږ نه غواړو زموږ ملي مشران د کانديدانو د سياسي موضوع لپاره یوه وسیله شي. بله خبره دا ده چې دا ملي مشران په ټولو پورې اړه لري، نه یوازې په کانديدانو پورې، تر ټاکنو وروسته یې که چاپ کړي، نو د دوی واقعي مینه به ترې ثابته شي. کرزي صیب وویل، نور خو دې څه نه دي ويلي؛ ما وویل نه کسټ چک کولای شئ! د کرزي صیب له خبرو څرگندېدله چې امرالله صالح لا ډېر څه ورته ويلي دي. بیا کرزي صیب له شمشاد ټلوېزیونه او یا هم په جمهوري ریاست کې د رسنیو د مانیتور څانګې څخه د هغې مرکې سي ډي راوغوښتله او تر کتنې وروسته یې قناعت حاصل شو. هلته ماته سوال پیدا شو چې امرالله صالح د ملي امنیت رییس دی که د عبدالله کمپاینر؟ سره له دې چې کرزي د امرالله صالح پر ټولو حرکتونو پوهېده، خو بیا یې هم ورته هېڅ ونه ویل او یا یې هېڅ نه شو ویلای. امرالله صالح په امنیت کې همداسې ټولواک و چې په پای کې د سولې لپاره پر مشورتي لویې جرګې توغندي وتوغول شول او دا کار د امرالله صالح او حنیف اتمر د استعفی لامل شو.

دا به بې انصافي وي چې موږ د امرالله صالح پر نیمګړتیاوو غږېږو، خو د هغه د مثبتو خواوو او بریاوو یادونه ونه کړو.

د امرالله صالح د واکمنۍ پرمهال، ملي امنیت ریاست د مسلکیتوب پر لوري ګامونه پورته کړل، تنظیمي او ګوریلايي سلیقې ورو ورو په کمېدو شوې، د بهرنیو مرستې راجذب شوې، کادري پوهه مخ پر زیاتېدو شوه، خپله امرالله صالح د یوه ماډرن او متمدن انسان په توګه ډېرو سياسي نژاکتونو ته متوجه و، د ملي امنیت د کارکوونکو په ظاهري سلیقه کې مثبت بدلون راغی، د ورځني سیاست بڼه تحلیل یې کولای شو، د یو افغان په توګه یې خپل ځینې مسؤلیتونه تر سره کړل او ځینو کې پاتې راغی،

دارگ ناويلې خبرې ۵۴۶۱

امرالله صالح که چېرې تنظيمي مکروب د خپل فکر، کار او عمل په ساحه کې له منځه وړی وای، نو کېدلای شول د یو غوره ملي شخصیت په توګه یې په ټولنه کې خپل ځان تثبیت کړی وای.

[Faint bleed-through text from the reverse side of the page, mostly illegible.]

د علماوو شورا او گرمي

په هر دربار کې عجایب او غرایب پیدا کېږي، د کرزي صیب دربار هم له دې عجایبو تش نه دی، د پخوانیو دربارونو خصوصیت دا و چې له محدودو کسانو پرته نور څوک د دربار پر اضرارو او اسرارو نه خبرېدل، خو اوس رسنیو د هر کور تر وره پورې ځان ور رسولای دی. د کرزي صیب په دربار کې هم څوک بې برخې او بې نصیبه نه پاتې کېږي، یوازې جنگسالاران او تنظیمي مشران نه دي چې له کرزي صیب څخه باج اخلي، بلکې علما، روحانیون او شیخان هم له دې نعمت څخه برخمن دي. په علماکرامو کې یو هم مولوي صیب فضل هادي شینواری دی چې د کرزي صیب په حکومت کې یې د سترې محکمې د رییس دنده هم اجرا کړې،



پخوا یې اسلامي جمعیت تنظیم پورې تړاو درلود، د جنگونو پر مهال به یې د دې تنظیم په استازی له مخالفینو سره په خبرو اترو کې هم برخه اخیستله، ویل کېږي چې مولوي فضل هادي شینواری لا ډېر پخوا، هغه مهال چې دی په (لوارگي) کې ملا امام و، پاکستانی استخباراتي اجنسی ورته متوجه وې، ده په یوه مجلس کې ویلي وو: ((ترما هېڅوک هم پاکستان ته دمخه نه دي تللي، حکمتیار او رباني هم ما پاکستانی اجنسیو ته

معرفي کړي وو)) که څه هم فضل هادي شينواری تر بل هر افغان دمخه پاکستان ته تللی و، خو وروسته ترې له پاکستان سره په روابطو کې نور زیات دمخه شول، ده هم ترې واټن ونيو او د کرزي صیب د حکومت په اوږدو کې داسې ښکارېده، لکه چې مولوي صیب شينواري نور، نو له پاکستان سره هغه پخوانی کيسې او تارونه نه لري. خیر په هر ترتیب، شیخ الحدیث مولوي شينواری لکه د نورو تنظیمي مشرانو په څېر پاکستان ته اوس نږدې نه دی، نه پرې هغوی باور لري او نه پرې دی، خو کرزي صیب یې ډېر خیال ساتي که د دربار په خوږو کې له ځینو نورو زورورو سره د ده ونډه مساوي نه وي، نو ډېره کمه به هم نه وي. کله چې مولوي صیب د سترې محکمې له ریاست څخه لرې شو، نو د علماوو سراسري شورا لپاره چې له پخوا یې لا اساسات جوړ شوي وو، د رییس په توګه غوره شو. دې شورا ته د ملي امنیت شورا دفتر پرېمانه پیسې ورکولې، د دې پیسو حساب و کتاب معلوم نه و، خبره یوازې د جمهور رییس کرزي، انجنیر محمدابراهیم سپین زاده او خپله د شينواري صیب تر منځ وه، دې شورا څخه دولت وخت پر وخت خپله سیاسي ګټه پورته کوله، نو که لګښت یې پرې هم کړی وای، بېځایه ورته نه ښکارېده، د دې شورا مشر (شیخ الحدیث شينواری صیب) هم پر جمهور رییس کرزي ډېر ګران دی.

د علماوو شورا د لګښتونو کيسې ډېرې دي، دولت ورته د کابل په (وزیراکبر خان مېنه) کې یو کور هم نیولی و، دې کور کې یو ښکلی حوض هم و، د علماوو شورا غړو او ځینو علماوو به د یخنی پر مهال په دې حوض کې یوه اب گرمي خوشې کوله، کله چې به اوبه ښې گرمې شوې، نو بیا به دوی د غسل او اوداسه لپاره ترې ګټه پورته کوله، د یوه ژمي په سر کې د شورا ساتونکو په حوض کې په دې نیت اب گرمي خوشې کړې وه، چې تر سهاره به اوبه گرمې شي او کوم اړمن مشر مولوي به بیا په حوض کې ولامبي او یا به د اوداسه لپاره ترې ګټه پورته کړي، خو

په هغه سهار هېڅ مولوي ته د دې مجال نه و پیداشوی چې حوض ته راشي، اب گرمي هم د ساتونکو له یاده وتې وه، خو پرله پسې ورځې اب گرمي همداسې پاتې وه، خو یو مولوي صیب هم پر حوض نه و برابر شوی، اب گرمي ترې همداسې په حوض کې لگېدلې پاتې شوې وه. دې موده کې دوه درې میاشتي وتې وې، په دې ترڅ کې اب گرمي ته هم ښارتي پیدا شوې وه، خو په دې بهیر کې پر مولوي صاحبانو خدای (ج) مهربانه شوی و، هېڅوک پر حوض نه و برابر شوی، دا نو په داسې حال کې ده چې اوبه هم د برق هادي دي (برېښنا لېږدولای شي)، پر مولوي صاحبانو خدای (ج) لوی فضل کړی چې حوض ته یې پښه نه ده وړاندې کړې، یو وخت د برق بل راغلی چې د نږدې (۳۰) زرو ډالرو معادل و، دوی که هر څومره برېښنایي ته وویل چې دوی دومره برق نه دی مصرف کړی، خو هغه ورته د میتر له مخې خبره کوله، یو وخت کې یې حوض ته پام شوی چې اب گرمي په کې له درېو میاشتو راهیسې پاتې ده. بیا نو د دې اب گرمي د بل ورکړه هم د امنیت شورا دفتر پورې راوړسېده. کېدی شي د برېښنا په بل کې د برېښنا نور لگښت هم شامل وي، خو اب گرمي په کې هم خپل اساسي نقش درلود.

دا خو نو د علماوو شورا د اب گرمي مصرف و، دا چې له حکومت څخه د نورو زورواکو باج اخیستنه به په کومه کچه وي او نور به څه کارونه شوي وي، هغه نو له همدې اب گرمي، حوض او نورو او گرمیو څخه قیاس کړی؟

د بناغلي ((چکري)) دولتي چکر

د افغانستان په تېر شل کلن سياسي بهير کې بناغلي (صديق چکري) د هغو کسانو له جملې څخه دی چې اکثره افغانان يې له نامه او شخصيت سره اشنا دي، خو د موقتي ادارې تر جوړېدو وروسته چکري صيب خپل ليدلوري او تگلوري څو ځله بدل کړي دي. يو وخت د جمهور رييس کرزي مشاور و، بيا چې کله د (متحدي جبهې) په نامه د شماليوالي يوه بله نوې ائتلافي جبهه جوړه شوه، نو چکري صيب د دې جبهې د رهبري شورا غړی و، پر دې مهال يې په کرزي او د هغه حکومت پسې هغه سپکې سپورې ويلې چې د افراط وروستۍ کچې ته رسېدلې، په ميډيا کې هم ډېر فعال و، هر ډول خبره يې چې خولې ته راتله، بې له سنجشه يې کوله، ما سره تصادفاً دوه ځله په بحث کې مخامخ شو او دواړه ځله ژوندي



(صديق چکري)

بحثونه وو، لومړی ځل بحث په (شماد) ټلويزيون کې د پارلمان له خوا، ټولو غاړو يا جنايتکارانو ته د بښنې يا معافيت په اړه و، ده د ولسي جرگې له دې پرېکړې ملاتړ کاوه او د هغې د حقانيت لپاره يې ايتونه او حديثونه

هم راوړل، مور يې په دې گرمولو چې ولې سوله نه مني، د سولې کلمه يې څو ځله اخوا دېخوا د خپل ځان په گټه واړوله راواړوله، زما يې هم اوسپله راتنگه کړه. ما وويل: ((د معافيت دا پرېکړه خپله د هغو کسانو له خوا شوې چې خپله په جنايت ککړ دي، دوی دا پرېکړه په دې خاطر نه ده کړې

چې رښتیا هم سولې او پخلاينې ته تيار دي، بلکې غواړي د سولې تر نامه لاندې د بل له بريدۀ خان خوندي کړي او خپل واک وغځوي. دا څنگه سوله ده چې حاکم او جنايتکار يې په خپله گټه کوي، له محکوم او مظلوم څخه، چې اصلاً حقوق يې تلف شوي، له هغو پوښتنه هم نه کېږي. دا ښاغلي چې اوس د سولې او پخلاينې خبرې کوي او هر قانون د خپل خان په گټه تصويبوي، مهرباني دې وکړي لومړی دې واک پرېږدي چې له ولس سره مساوي شي، بيا نو هغه د ولس کار دی چې دوی ښي که نه. زموږ ولس د دې زغم لري چې دوی ته عفوۀ وکړي، خو په دې شرط چې دوی له واکه تېر شي او پر دې اعتراف وکړي چې رښتیا هم گناه او خطا ورڅخه شوې ده.))

چکري صيب پر ما تور ولگاوه راته يې وويل چې: ((ته د مجاهدينو مخالفت کوې)) ما ورته وويل: ((لومړی بايد مجاهدين تعريف کړو چې مجاهدين څوک دي، مجاهدين خو همنه وو چې د روسي يرغل پر وړاندې يې په ټينگه مبارزه وکړه، اوس اکثره در په در، خاورې په سر دي، هغو چې له روسانو سره يې اوربند وکړ، هغه مجاهدين نه دي، هغه مجاهدنما دي او اوس د امريکايي الوتکو تر وزرونو لاندې بيا راژوندي شول، دا اصلاً مجاهدين نه دي، بلکې د مجاهدينو رنگه يې بده کړې او نه د جهاد پر مانا پوهېږي.)) بيا مې په ننگرهار کې د يوه سپين ږيري کيسه ورته وکړه: ((د هغه دوه زامن له امريکايانو سره باډيکارډان وو، څرنگه چې پخوا به چا سره وسله وه، نو خلکو به ورته مجاهد وايه، نو د ده زامنو هم وسله لرله، نو ځکه ورته مجاهدين ښکارېدل، چا به چې ترې پوښتنه وکړه، چې ماما زامن دې څه کار کوي؟ ده به ورته وويل: امريکايانو سره مجاهدين دي، نو کېدی شي چکري صيب هم دېته مجاهدين ووايي زما دې خبرو سره چکري صيب پر ما بل تور ولگاوه: ((ته ځکه د جهاد او مقاومت مخالفت کوې چې يا په حزب اسلامي کې يې او يا طالبانو سره يې))، نو ما بيا ورته وويل: ((د مجاهدينو په باب خو مې مخکې درته وويل

همغه دي چې د روسانو پر وړاندې ودرېدلي او هغو چې له شورويانو سره يې اوربند کړی، هغه مجاهدين نه دي، بلکې پروتوکوليان دي چې هغو ته زه مجاهدنما وایم، په مجموعي ډول زه ټول هغه کسان غندم چې کابل يې وران کړی او نور هېواد ته يې زیان رسولی دی، پاتې شوه د حزب اسلامي خبره، حکمتیار خو هم مجاهد و، هغه خو هم ستاسو د جمهور ریس استاد رباني صدراعظم و، نو زه چې جمهور ریس نه منم، صدراعظم يې بیا څنگه تائید کړم.)) چکري صیب بیا د کابل جنګونه د کابل د دفاع په نامه یاد کړل او دا يې خپل حق وګاڼه او د حکمتیار جنګ يې د پاکستان د (ISI) توطیه وبلله.

ما ورته وویل: ((د کابل جنګونه نامشروع جنګونه وو، د کابل د دفاع په نوم تاسې ولې ځانته د جنګ حق ورکوئ؟ د حکمتیار جنګیالي د کابل د زړو مکروریانو په لومړي بلاک کې پراته وو او تاسې د سیند پورې غاړه مسلخ کې وئ، تاسې چې زاړه مکروریان ویشتل، هېڅ خبره نه وه، کابل نه وړانډېده، خو هغه چې مسلخ ویشته نو تاسې بیا ویل هلې چې کابل يې وران کړ. زاړه مکروریان، شاه شهید، قلعه زمانخان او نور لکه چې کابل نه وو، که څنگه او یا ستاسو توغندي هوا کې چاودل؟ راحم د طالبانو مسئلې ته، زه یو ازاد سړی یم، څه چې واقعیت وي هغه وایم، همدا استاد رباني او همدا جمعیت تنظیم و چې کله طالبان په کندهار کې راوتوکېدل، نو تاسې په ټنونو پیسې هلته ورولېږلې چې د اسلامي حزب مخه ډب کړئ او بیا خو احمدشاه مسعود (میدان بنار) ته هم ورغی، روغه يې ورسره وکړه، استاد رباني همغه د طالبانو د ظهور پر وخت وویل چې: ((طالبان یک جنبش خودجوش است))، خو ما هېڅکله هغوی ته (خودجوش) نه دي ویلي)).

((بله مسئله د دې مقاومت ده، هغه د دوو تنظیمونو تر منځ جګړه وه، تاسې يې یوې خواته د مقاومت نوم ورکړی چې نه کوم شرعي ارزښت

لري، نه کوم ملي، هسې مو خان ته يوه پلمه جوړه کړې، د (ای ایس ای) د مداخلو په باب باید ووايم چې حکمتيار او استاد رباني ان د داود خان پر وخت پاکستان ته تللي وو، کله چې د ډاکتر نجيب الله نظام ړنگ شو، نو همدا پاکستان وو چې رباني يې هلته د څلورو مياشتو لپاره د جمهور ريس او حکمتيار يې ورته د صدراعظم په توگه انتصاب کړل.)) دې سره نو د چکري صيب حالات خراب شول، ژونديو تېلفونونو هم د چکري وضعه ډېره خرابه کړه، په لسگونو داسې تېلفونونه راغلل چې چکري څخه يې د باد بېنکه جوړه کړه او داسې سپکې سپورې يې ورته وويلې چې د کاغذ پرمخ د ليکلو وړ نه دي. په پروگرام کې د لنډې وقفې پر وخت چکري صيب ماته وويل: ((يون صيب پر تا ولې گوزار نه کېږي چې ټول گوزارونه پر ما کېږي؟)) ما ورته وويل: ((که زما او ستاسو عملونه يوشان وای، نو پر ما به هم کېدل)). چکري صيب د متحدې جبهې تر تشکيل وروسته خپل فعاليت ته په گرمۍ سره دوام ورکاوه، کرزي يې هر ځای کې، لکه د جوارو تکې په شان داسې ټکاوه. يوه ورځ بيا ورسره د (بي بي سي) راډيو د خبرو اترو په پروگرام کې مخامخ شوم، دا هم د سياسي خبرو اترو گرم پروگرام و، هلته ده بيا وويل: ((حکومت د مجاهدينو په گوبنه کولو لاس پورې کړ، هره ورځ يې له څوکیو لرې کوي او پر ځای يې کمونستان مقرروي)). د بېلگې په توگه يې (محمد حنيف اتمر) یاد کړ چې هغه وخت د پوهنې د وزير په توگه غوره شوی و. دا نو هغه مهال و چې بناغلی نورالحق علومي، سيد محمدگلاب زوی، جنرال دوستم او نور دا ډول اشخاص ټول له بناغلي رباني او چکري صيب سره په يوه جبهه کې راتاله شوي وو. چکري صيب وويل: ((حنيف اتمر هغه وخت د خاد مدير و او يوه پښه يې هم د مجاهدينو پرضد جگړه کې له لاسه ورکړې ده.))

ما يې په ځواب کې وويل: ((اول خو بناغلی اتمر د جهاد او الحاد په نامه د وزارت څوکۍ ته نه دی رسېدلی او پر خپل لياقت يې دا مقام گټلی، خو که د چکري صيب په اصطلاح اتمر صيب هغه وخت د خاد يو

مامور و او دا يې ډېره غټه گناه وه، نو دوی سره خو هم د هغه وخت تر ټولو غټ غټ وزيران او اشخاص لکه جنرال دوستم، گلابزوی، علومي او نور په جبهه کې ناست دي، که يوه مدير ته گناه راجع کېدی شي، نو بيا دې وزيرانو ته ولې دا مسؤليت راجع نه شي؟ بله خبره د مجاهدينو ده، يو مجاهدين دي يو ملېشې دي، کېدی شي له مجاهدينو څخه د ده مراد همغه ملېشې وي چې د طالبانو تر سقوط وروسته د امريکايي الوتکو تر وزرونو لاندې پر کابل راشپوه شوې او خلک يې لوټ، تالان او تر پوزې راوستل.))

چکري صيب بيا زما پر خبرو اعتراض وکړ: ((وگورئ دی مجاهدينو ته غله وايي، دوی جهاد کړی، دوی مقاومت کړی او ...)) ما ورته وويل: ((تاسو ولې غلو ته مجاهدين وايئ؟ دا منم چې دا يوه گناه ده چې څوک سپېڅلو مجاهدينو ته غله ووايي، خو دا تر هغې هم غټه گناه ده چې څوک دې غلو ته مجاهدين ووايي. چکري صيب هغو ته هم مجاهدين وايي چې د روسانو پر ضد د جهاد په گرمو شېبو کې يې د خپلو شخصي گټو لپاره اوربند وکړ، دا اصلاً مجاهدين نه دي او بله د مقاومت خبره ده چې دوی ترې هر وخت ناوړه گټه پورته کوي، دا دوی د طالبانو پر وړاندې د جگړې مهال ته وايي، خو که فرضاً دا دواړه ورسره ومنل شي، نو (۱۳۷۱-۱۳۷۵ ل) کلونه بيا څنگه کېږي؟ دا وخت لکه چې دوی کابل کې گلان کرل؟ چکري صيب ته بايد وويل شي چې يو کاسب د خپل کسب په نامه يادېږي، کله چې کاسب هغه کسب پرېږدي بيا بل شروع کړي، بيا د وروستي کسب په نامه يادېږي. د ساري په توگه يو وخت يو څوک نانوايتوب کوي، خلک ورته نانواي، وايي بيا چې کله هغه کسب پرېږدي قصابي شروع کړي، خلک ورته قصاب وايي، بيا ورته څوک نانواي نه وايي، تاسو چې کله د روسانو پر ضد جهاد کاوه، هغه وخت مجاهدين وئ، بيا مو چې کابل کې لوټ او تالان شروع کړ بيا خو مجاهدين نه ياست سوچه غله ياست.))


زما او د چکري صيب خبرې ډېرې ترخې شوې، ده د جمهور رييس کرزي په ادرس ډېرې ترخې خبرې وکړې.

يو وخت بيا داسې راغی چې (متحده جبهه) مخ پر خور شوه، چکري صيب د (محمد قسيم فهيم) لمن ونيوه، هغه بيا ولسمشر کرزي ته سپارښتنه وکړه، هغه د حج او اقامو وزارت د وزير په توگه نومانده کړ، خو ولسي جرگې باور رايه ور نه کړه، چکري صيب بېرته د ولسمشر له خوا د سرپرست په توگه پاتې شو. يوه ورځ ما له جمهور رييس سره ملاقات درلود، د نورو خبرو په ترڅ کې مې د چکري صيب د تېرو بحثونو نچور ورته په لنډو ټکو کې بيان کړ، ورته مې وويل: ((د چکري راتگ موږ ته هم پېغور او شرم دی، ده ته هم او تاسو ته هم ښه خبره نه ده، داسې اشخاص چې ښه ماضي نه لري، ښه نه ده چې پر دې ډول مهمو پوستونو کار وکړي.)) ولسمشر راته په ځواب کې وويل: ((پرېږده يې پرېږده يې زر... په دې وطن کې اوسي يو دې په کې دی هم وي، پارلمان هم رد کړ، دی چې نه شرمېږي، ته ولې وشرمېږي.)) زه هم غلی شوم. شپې ورځې تېرېدلې، د ولسمشرۍ د دويمې دورې انتخابات راورسېدل، د ټاکنو جنجالونه ټولو ته معلوم دي، يو وخت د ټاکنو په شمېرنه کې د جمهور رييس کرزي د رايو شمېر په سلو کې تر پنځوس جمع يو (۱+۵۰) کښته و، خو ټولې رايې لا نه دي شمېرل شوي، دا مهال داسې گونگسې شوې چې ښاغلی ډاکتر عبدالله عبدالله له کرزي څخه د امتيازاتو په بدل کې غواړي يو جوړجاړي ته ورسېږي، همدا مهال يوه ورځ غرمه چکري صيب زموږ دفتر (د امنيت شورا دفتر) ته راغی، د غرمې ډوډۍ يې هم موږ سره وه، د ډوډۍ پر مهال د رايې شمېرنې موضوع ياده شوه، کله چې ډوډۍ خلاصه شوه، چکري صيب وويل: ((زه ځم چې مخالفينو (ډاکتر عبدالله گروپ) سره خبرې وکړم، هغوی ځينې شرايط وړاندې کړي چې که نرمښت په کې راولي يو جوړجاړي ته سره ورسېږو ښه به وي)) ما وويل: ((چکري صيب د هغوی شرايط څه دي؟)) چکري صيب وويل: ((هغوی لس وزارتونه، لس ولايتونه

او یا هغه ولایتونه چې دوی په کې اکثریت رایې گتلي، ځینې سفارتونه او مستقل ریاستونه غواړي. دوی وایي که چېرې جمهور رییس د دوی لس وزیران او یا والیان ومني، خو پارلمان دا وزیران رد کړي، نو بیا به هم دوی د دې صلاحیت لري چې نور وزیران ورمعرفي کړي، والیان که هم بیا بدلېږي د دوی په خوښه به نور والیان مقررېږي، د دوی دا شرایط ډېر سخت دي، ماته رییس صیب (کرزي صیب) دنده سپارلې چې د حکومت په نمایندګۍ ورسره خبرې وکړم.)) ما ورته په ټوکو ټوکو کې وویل: ((چکري صیب! تاسو! اسماعیل خان، فهیم خان، بسم الله خان، امرالله خان، ضرار احمد مقبل او نور هغه جمعیتیان چې د کابینې نږدې لس پوستونه یې نیولي، دا مو په کوم جم کې محاسبه کړي، د کرزي صیب که د ډاکتر صیب عبدالله په گروپ کې؟)) چکري صیب وویل: ((زه هم همدا خبره کوم چې دا خو نو بېخي ظلم دی)). ما چکري صیب ته وویل: ((ښه نه ده چې لس پخواني، لس اوسني پوستونه جمعیت ته ورکړای شي، یو دوه درې څلور پاتېږي هغه هم د جمعیت او نظار شورا وفادارو ته ورکړل شي، نو عدالت به سل په سلو کې تامین شي!)) چکري صیب په خندا شو ویې ویل: ((زه هم همدا خبره کوم...)) چکري بیا د خپل هدف پر لوري لاړ او زه په خپل فکر کې ډوب شوم او دا خبره مې بیا په ذهن کې څو ځله تېره کړه چې جمهور رییس څومره ((دقیقې او شعوري)) فیصلې کوي؟. یو وخت بیا د حج مهال راغی، د حج مهال څو تېرو وزیرانو ته د (مثمر) فصل مانا لرله، ویل کېږي چې چکري صیب هم د دې فصل مېوه ټوله کړه، بیا لندن ته لاړ، د لویې څارنوالۍ دوسیه له کاغذونو ډکه شوه، خبره کورنیو او بهرنیو رسنیو ته ورسېده، نړیوالو پولیسو ته مراجعه وشوه، خو تر اوسه لا د قانون د تطبیق او چکري صیب تر منځ ډېر زیات واټن پاتې دی.

سپین او تور افغانستان

د (۲۰۰۱م) کال د سپتمبر تر یوولسمې نېټې وروسته امریکا پر افغانستان یرغل وکړ، دا مهال (جورج بوش) په چین کې د روسیې له جمهور رییس (ولادیمیر پوتین) سره د یوې کتنې پر مهال له هغه څخه هیله وکړه چې افغانستان باید پر دوو برخو ووېشل شي: ((تور افغانستان او سپین افغانستان)) سپین افغانستان به ستاسو تر کنټرول لاندې وي او تور افغانستان به زموږ. نو تاسو باید ژر تر ژره تر سالنگ پورې پرمختګ وکړئ. پوتین ورته وویل چې ((تور)) او ((سپین)) څه مانا؟ بوش ورته وویل: «تر سالنگ دېخوا به طالبان اوسي، جگړه به دوام پیدا کوي، دا خلک هسې هم ترقي او تمدن نه غواړي، په شمال کې ستاسو پلویان اقلیتونه



(ولادیمیر پوتین)

(شمالتلواله) دي، تاسې د هغو ملاتړ وکړئ چې ترسالنگه پرمختګ وکړي، دا سیمه به سپین افغانستان شي، دلته به ترقي او تمدن روان وي، دا سیمه به اباده شي، دیموکراسي به په کې راشي، جنوب کې به جنګ وي...» دا پورته خبرې د

تاجکستان جمهور رییس (امام علي رحمان) هغه وخت څرګندې کړې چې د (۱۳۸۹ل) کال د عقرب د میاشتې پر (۳) نېټه کابل ته راغلی و او د جمهور رییس حامد کرزي په کور کې د هغه مېلمه و. په دې بحث کې د (استاد رباني) نوم هم یاد شو. خبره داسې وه چې په غونډه یا مېلمستیا کې فهیم خان، جمهور رییس کرزي، عمر داودزی او د حکومت څو تنه نور

مخور ناست وو. چا د استاد رباني يادونه وکړه، امام علي رحمان وويل: ((هو استاد رباني له ما څخه خفه دی او دا څو کاله کېږي چې ما سره هېڅ تماس نه لري.))

کرزي صيب ورته وويل: ((ولې درڅخه خفه دی، ولې دې پخلا نه کړ؟)). د کرزي د دې پوښتنې په ځواب کې امام علي رحمان همدا د (بوش) کيسه بيان کړه چې له پوتين سره يې پر (تور) او (سپين) باندې د افغانستان د وېش خبره مطرح کړې وه. رحمان وويل: ((پوتين د شانگهای تر غونډې وروسته سملاسي تاجکستان ته راغی او له ما څخه يې هيله وکړه چې د استاد رباني په شمول د شماليوالي مشران ورته راوغواړم، ما هغه وخت استاد رباني راونه غوښت، خو فهيم خان او نور مشران مې ملاقات ته راوبلل، سره له دې چې استاد رباني له ما څخه په ټينگه هيله وکړه چې له پوتين سره يې د ملاقات زمينه برابره کړم، خو ما دا کار ونه کړ، استاد رباني



(امام علي رحمان)

په همدې خبره له ما څخه خفه دی او دا څو کاله کېږي چې هېڅ رابطه راسره نه لري.))

امام علي رحمان په همدې خصوصي غونډه کې وويل: ((پوتين، فهيم او نورو ته د بوش پيغام ورساوه او د خپلې هر ډول مستقيمي او نا مستقيمي مرستې ډاډ يې ورکړ، فهيم ورته يو موټی شگه لاس کې ونيوله ويې ويل:


دېته موږ رېگ وايو، دېته په هلمند کې شگه وايي دا يوه مانا لري، ټول افغانستان يو دی. افغانستان کې اوس طالب نه په شمال کې او نه په جنوب کې ځای لري، موږ بايد کابل ونيسو، طالبانو څخه اوس خلک په تنگ

د حامد کرزي واکمني؛ یادښتونه، شته او ارزونه / ۵۵۹

شوي اوس هغه د خو کالو مخکې افغانستان نه دی. پوتین ورته وویل: کابل نه شی ساتلای، باید سالنگ کې تم شی، دا خای مستحکم کړی موږ مو تر شا ولاړ یو، خو فهیم د دې وېش سخت مخالفت وکړ. کله چې پوتین مسکو ته لاړ، څه موده وروسته د طالبانو نظام سقوط شو، فهیم او نور کابل ته راغلل، پوتین په تېلېفون کې ماته په قهرجنه لهجه وویل: دوی ولې کابل ته لاړل، دوی کابل نه شي ساتلای، بیا جنګونه شروع کېږي، بیا طالبان پیدا کېږي...، ما ورته وویل: دوی زما خبرې نه مني، خو پوتین په ډېره قهرجنه لهجه خبرې کولې، رحمان وویل: ما څه وخت وروسته بیا پوتین ولید، پوتین راڅخه بښنه وغوښته چې تاته مې په تېلېفون کې تېزې خبرې وکړې، ما ورته وویل ولې اوس دومره نرم یې؟ هغه وویل: د تېلېفون خبرې خو مې امریکایانو اورېدلې، اوس خو یې نه اوري، ځکه نرم یم. هدف یې دا و چې امریکایان وپوهوي چې د هغوی پیغام یې په بڼه ډول زما له لارې افغانانو ته رسولی دی.)) امام علي رحمان وویل: ((اوس چې مې ډېر کلونه وروسته استاد رباني ولید، نو هغه له پوتین سره د ملاقات د نه برابرولو گيله یې یو ځل بیا راڅخه وکړه.))

د رباني شرم!

د سولې مشورتي جرگې تر جوړېدو دمخه اواز ه وه چې استاد برهان الدين رباني د دې جرگې د ريس په توگه غوره کېږي، زما په شان ډېرو نورو خلکو به هم ولسمشر ته ويلي وي چې دا کار ونه کړي، خو ما هم خپل انساني مسؤليت وگانه، پر هغه مې غاړه خلاصه کړه چې دا د سولې پروسې ته زيان رسوي، جمهور ريس ته مې يو تريخ ليک هم وليکه، ما



(پروفیسور برهان الدين رباني)

ډېر دلايل درلودل، يو دليل دا و چې رباني نور کوم ځواک نه لري، غواړي حکومت سره نږدې شي او له دې لارې نور امتيازات واخلي. جمهور ريس راته وويل: ((رباني ماته راغی، راته يې وويل چې زما د عمر وروستي وختونه دي غواړم، په دې پاتې عمر کې، دې خپل ولس ته

خدمت وکړم، زه غواړم د افغانانو تر منځ سوله وکړم او په دې برخه کې که يو خدمت زما له لاسه وشي، نو دا به زما لپاره د افتخار کار وي.)) ما جمهور ريس ته وويل: ((استاد رباني غواړي په دې پاتې عمر کې هم د سولې بهير تپ کړي او له تا څخه نور امتيازات هم واخلي.)) پر جمهور ريس زما خبرې بڼې ونه لگېدې، زه ترې همداسې نيم خوابدې راووتم. د سولې ملي مشورتي جرگه خلاصه شوه، تر جرگې دوه درې ورځې وروسته رباني،

جمهور ریس کرزي ته راغی او په ترکیه کې یې د افغانستان د سفیر په توګه د خپل زوی (صلاح الدین رباني) د تقرر د ژمنې عملي کېدل وغوښتل، جمهور ریس ورته وویل: ((استاده اوس شرم دی جرګه تازه تازه تېره شوې، که دا اعلان خپور شي خلک به وایي چې استاد رشوت واخیست که څنگه؟ دا کار درته کوم خو لږ وروسته))، خو استاد رباني ورته وویل: ((نه بابا دې کې د شرم څه خبره ده، هېڅ پروا نه کوي، ته حق لرې چې یو څوک مقرر کړې، خو که (صلاح الدین) څومره ژر مقرر شي ښه به شي. دا څه د شرم خبره نه ده.))

جمهور ریس قلم پر مېز ټکاوه، د هغه د تقرر حکم یې لاسلیک کړ، خو زه نه پوهېږم چې هغه وخت به جمهور ریس کرزي ته د رباني په باب د چا خبرې ور په یاد شوې وي که نه؟

((مارشال)) او سپی

دا یادښت د (۱۳۸۹ل) کال د لړم پر (۴) مه نېټه لیکل شوی دی. هغه څوک چې له بناغلي محمدقسیم فهیم سره له نږدې پېژني هغه ټول پر دې پوهېږي چې ((مارشال)) صیب د پیسو او جايداد پر شتون سربېره د سپیو ساتنې ذوق هم لري. پر سپیو سربېره

نور حیوانات او مرغان هم ساتي، یو ځل یې یو سپین اسپ په یو لک ډالره (۱۰۰،۰۰۰) له تاجکستان څخه اخیستی و. د کابل یکه توت سیمې ته ورڅېرمه د حیواناتو یوه طویلې هم لري، د فهیم ترڅنګ د هغه نور یاران هم د اسونو او نورو حیواناتو د ساتنې



(محمد قسیم فهیم)

شوقیان دي. د (۱۳۸۹ل) کال د عقرب پر (۳) نېټه افغانستان ته د تاجکستان جمهور رییس امام علي رحمان (پخواني رحمانوف) سفر درلود، تر سفر دمخه د هغه د ساتندویه گارد مشر د افغانستان د جمهوري ریاست د مانی کتنه کوله، چې بیا له خپل مشر سره یوځای راشي، د همدې مخنی کتنې په ترڅ کې یې د ارګ گلخانې مانی ته مخامخ پر فهیم خان سترګې ولگېدې، یو دم یې غږ کړ! ((او فهیم! کجا استی تو بیا که یک سگ بریت نکه کدیم، ایتو دان داره مثل قلف واری که یک دغه دان پرته، به پنجه خلاص نه میشه...))

د تاجکستان د جمهور رییس د محافظت رییس له پخوا نه فهیم سره پېژندل، هغه وخت چې طالبانو شمالتلواله پسې اخیستې وه او دوی اکثره د تاجکستان (کولاب) ته پناه وروړې وه، نو هلته دې شخص د فهیم بدې

د حامد کرزي واکمني؛ يادښتونه، شنه او ارزونه/۵۶۳

ورځې ليدلې وې، هغه داسې فکر نه کاوه چې فهيم خان اوس ((مارشال))
دی، د جمهور رييس مرستيال دی، د شان او شوکت خاوند دی، خو هغه
داسې فکر کاوه چې دی همغه پخوانی فهيم او يا قسيم دی. فهيم خان
چې د تاجکستان د جمهور رييس د محافظت د رييس دا حال وليد، نو
خان يې تېر کړ، هغه ته يې وويل: ((خه بيا به بل وخت خبرې وکړو))
يوازې ستړي شي يې کافي وگڼله.

په ملي امنيت کې څوک څومره دي؟

استخبارات يا امنيتي خدمات د هر هېواد تر ټولو حساسه اداره گڼل کېږي، نيم دولت د پټو اطلاعاتو له لارې کنټرولېږي او ثبات تر لاسه کوي. له بده مرغه چې له (۱۳۵۷ل) کال راهيسې د افغانستان د استخباراتو ادارې يوه ملي بڼه خپله نه کړه، پر (۱۳۵۷ل) کال چې دا اداره د (کام) يانې (کارگري، استخباراتي موسسه) په نامه يادېده هم د واکمن گوند خدمت کې وه او د افغان ولس په عامه وژنه کې يې لاس درلود، وروسته بيا د (اگسا) يانې (افغانستان گټو ساتندويه اداره) په نامه ياده شوه، وژنو بيا هم دوام وکړ. وروسته بيا د (خاد) يانې (خدمات امنيت دولتي) په نامه ونومول شوه، دا وخت هم تر ډيره حده له خپل ولس سره په مقابله کې مصروفه وه، وروسته يې وزارت ته پورته کړه د (واد) يا (وزارت امنيت دولتي) په نامه يې کړه، وروسته يې (د ملي امنيت ادارې) نوم پرې کېښود، دا ځل يې يوازې نوم ملي شو، په عمل کې بيا هم له تنظيمي انحصاره ونه وټه، د طالبانو په واکمنۍ کې هم د طالبانو د گټو لپاره وکارېده، کله يې ورته د (احتساب) رياست وايه او کله هم د (استخباراتو او امنيت) رياست په نامه يادېده. د طالب نظام تر ړنگېدو وروسته له موقتي ادارې رانيولې بيا تر دې دمه چې د (ملي امنيت رياست) په نامه يادېږي، بيا هم له تنظيمي انحصاره نه ده وټې. پر دې ادارې د تنظيمي انحصار منگولې هغه وخت لا پسې ټينگې شوې چې د طالبانو د نظام تر ړنگېدو وروسته په (بن) کې د قومونو په نامه د څو کيو ناعادلانه وېش پيل شو، په بن کنفرانس کې د موقتي ادارې د رييس د مرستيال پر پوست سربېره دفاع، د کورنيو او بهرنيو چارو وزارتونه (پنجشېر) ولسوالۍ ته ورکړل شول، سربېره پردې د ملي امنيت اداره (ډاکتر عبدالرحمن) ته ورکړل شوه، که

د حامد کرزي واکمني؛ یادښتونه، شننه او ارزونه/ ۵۶۵

څه هم ډاکټر عبدالرحمن د نظار شورا له اساسي غړو څخه و، خو څرنگه چې پنجشېری نه و؛ نورستاني و، نو په بن کنفرانس کې پنجشېر گروپ (لخدار براهیمي) او نور پرېکړه وال تر فشار لاندې راوستل چې د ملي امنیت ریاست خو په وزارتونو کې نه راځي، دا یو لوی ریاست دی، پر دې



(ډاکټر عبدالرحمن)

به وروسته بحث کېږي، تاسو باید دلته وزارتونه ووېشئ. پنجشېر گروپ لخددار براهیمي مجبور کړ چې د نظار شورا غړي (ډاکټر عبدالرحمن) ته د ترانسپورت وزارت ورکړي، ترانسپورت وزارت دا مهال تیار (انجنیر روح الله امان) ته ورکړل شوی و، خو څرنگه چې روح الله امان کوم سیاسي

ملاټر نه درلود، نو نوم یې په پنسل پاک ورپاک کړ او پر ځای یې ډاکټر عبدالرحمن ولیکل شو، په دې ډول ملي امنیت ریاست او نورې لویې ادارې، چې د وزارت نوم یې نه درلود، خو کارونه یې تر وزارتو کم نه وو، ټول له یوې مخې نظار شورا پنجشېر گروپ ته پاتې شول. د لنډ مهالې ادارې پر مهال ټول (۸۳۲) مهم ریاستونه یوازې د پنجشېر اوسېدونکو ته



(عارف سروري)

ورسېدل، دا په کابل کې د ټول حکومت تر نیمايي زیات حساس پوستونه جوړوي.

(انجنیر عارف سروري) د دې ریاست د رییس په توګه خپله دنده پیل کړه، دا چې عارف سروري څه ډول سړی دی، پخوا یې څه کړي وو او دلته یې څه وکړل، پوره بحث غواړي، خو په یوه

جمله کې سړی ویلای شي چې عارف سروري د ملي امنیت ریاست له پنجشېریانو او جمیعتانو ډک کړ او د پښتنو پر ضد یې خپل ټول هڅه توان،

دسيسي او توطيې وکارولې چې د ده په وس کې وي. اکثره پښتانه يې د طالبانو په نامه ونومول، ويې ټکول او د ظلم کچه دومره لوړه شوه چې نه د کابل حکومت او نه هم نړيوالې ټولني دا ظلمونه پټولای شول. وروسته حکومت او نړيوالې ټولني په تېره بيا امريکايانو پرېکړه وکړه چې دې ادارې ته داسې يو څوک راوړي چې له دوی سره په ژبه پوه شي. د دې کار لپاره يې (امرالله صالح) چې مخکې د احمد شاه مسعود يو ژباړن گڼل کېده، په انگليسي يې خبرې کولای شوې، په امريکا کې يې کوم کورس



(امرالله صالح)

هم لوستی و، مناسب وگاڼه، هغه د دې ادارې په راس کې راغی. د صالح د واکمنۍ پر مهال په ملي امنيت رياست کې په ظاهري صورت کې يو څه مثبت تحولات راغلل، خو سیرت او محتوا لا هماغسې وو. يوه ورځ مې د لويې

جرگې په کېږدی کې له امرالله صالح سره د ملي امنيت د ترکيب په اړه اوږد بحث وکړ، ما وويل چې دا اداره ملي نه ده، تنظيمي ده، هغه وويل: دلايل راته ووايه، ما وويل: ((د ملي امنيت په لوی رياست کې له (۲۷) مهمو رياستونو څخه (۱۴) يې يوازې د پنجشېر او پاتې نور يې هم اکثره په تاجک قوم پورې اړوند افرادو ته حواله شوي او کوم چې پښتانه دي اکثره يې له جمعيت تنظيم سره تړلي دي، نو اوس تاسو وواياست چې دا اداره ملي ده که تنظيمي؟ که زه ستاسو پر ځای راشم او له خپلې ولسوالۍ (۱۴) رييسان مقرر کړم او نور هم د خپل تنظيم خلک، تاسو به ماته په کومه سترگه گورئ، نو اوس زما په شمول اکثره خلک دا فکر کوي چې دا اداره يوازې د نظار شورا او جمعيت د گټو ساتندويه ده.)) امرالله صالح که څه

هم وويل چې دا واقعيتونه دي، خو ويې ويل چې د سمون لپاره يې بايد کار وشي، نه دا چې موږ ټول سيستم رد کړو.

امرالله صالح دا هم وويل چې زما دوه مرستيالان دي، دواړه پښتانه دي، هدف يې له (انجنير ابراهيم سپين زاده) او (ډاکتر عبدالله لغماني) څخه و، انجنير ابراهيم دا مهال تش کله کله د امنيت رياست ته ورته، رول يې ډېر سمبولیک و او عبدالله لغماني هم له تنظيمي پلوه نظار شورا او جمعيت پورې تړلی و، امرالله صالح د وخت په تېرېدو سره يو څه بدلونونه او سمونونه راوړل، خو عمومي کیفیت بدل نه شو، د ملي امنيت د ټول تشکيل تحليل او تشرېح د دې يوې ليکنې له زغمه وځي. خو دلته به هغه وروستی نتيجه چې د (انجنير نبيل) تر رياست وروسته او ان د اسد الله خالد تر ټپي کېدو وروسته زموږ لاس ته راغلې، دلته وړاندې کړو، دا د ملي امنيت رياست وروستی ترکیب دی چې له بېلا بېلو لارو زما تر قلمه رارسېدلی دی، دا ترکیب په دې ډول دی:

افسران

۵۸۹۰ پښتانه

۹۹۴۵ تاجک

سرتېري

۳۴۵۹ پښتانه

۴۶۳۰ تاجک

اجيران

۵۳۵ پښتانه

۱۸۴۰ تاجک

دا هغه تشکیل دی چې د (۱۳۹۲ل) کال د غیر گولي میاشتی تر پیله پورې ارزول شوی دی. یوازی د اسدالله خالد تر ټپي کېدو وروسته (۷۵۰) تنه پنجشېریان د امنیت د لومړي مرستیال (جنرال حسام الدین) په وړاندیز او د فهیم خان په منظوری نوي مقرر شوي دي. دا په داسې حال کې ده چې د امرالله صالح په شمول د پنجشېر گروپ اکثره سیاسي اشخاص چې د سیاسي اپوزیشن اکتونه کوي، وایي په حکومت کې د تاجکو ونډه کمه ده، کرزی او د حکومت ځینې نور غړي پر قومپالنې، سمپالنې، ژبپالنې او ان فاشیزم تورنوي، نو که د کرزي دا ډول عملونه فاشیزم وي دې بل اړخ ته به څه نوم ورکړل شي؟ نه یوازی د ملي امنیت په ریاست کې دا حال دی، بلکې د حکومت په نورو ملکي ادارو کې هم دا حال دی. پورتنی ترکیب چې موږ د افسرانو په برخه کې گورو، په دې کې بیا بل مشکل دا دی چې پښتانه افسران د څوکیو د اهمیت له مخې لا په بد حالت کې دي او بله خبره لا دا چې دا پښتانه افسران یو زیات شمېر یې د تنظیمي او سیاسي انتصاب له مخې په جمعیت تنظیم او یا هم د جمعیت په نورو ائتلافي تنظیمونو پورې تړلي خلک دي. په دې ډول په وروستی نتیجه کې سړی ویلای شي چې د ملي امنیت اداره په تېرو (۱۲) کلونو کې د یوه مشخص تنظیم او بیا په هغه تنظیم کې هم پر یوې مشخصې سیمې پورې تړلي اداره پاتې شوي ده.

له وخت څخه ناوړه گټه اخیستنه

په لنډ مهاله او منځمهاله اداره کې چې محمد قسیم فهیم هم د یادو ادارو د مشر لومړی مرستیال و او هم یې د دفاع د وزیر په توګه دندې سرته رسولې، په سلګونو څه چې په زرګونو ناقانونه کارونه یې تر سره کړي دي. د هغو ټولو سپړل او را اړول د یوه کتاب څه چې د کتابونو لیکل



(محمد قسیم فهیم)

غواړي. د ده د ګڼو ناقانونه کارونو له جملې څخه یو کار دا و چې کله به جمهور رییس چیرته په سفر لاړ او دی به سرپرست شو، نو ښاغلی (یوسف اعتبار) چې هغه مهال د ولسمشرۍ د چارو د ادارې د لوی رییس په توګه دنده سرته رسوله، هغه به ټول هغه

کاغذونه، اسناد او نور مواد چې ولسمشر کرزي به د هغو له لاسلیک او منظورولو ډډه کوله او یا به یې د (نه لاسلیک) اټکل و، اعتبار به دا اسناد ټول راټول او ترتیب کړل او دېته به منتظر و چې کله کرزي کوم هېواد ته په سفر ځي او فهیم خان د سرپرست په توګه پاتې کېږي. څرنگه چې د حکومت ټول پوستونه په ترتیب سره د شمالتلوالې او په تېره بیا د نظار شورا (پنجشېر ګروپ) په لاس کې وو، نو لاندې ټولو رییسانو او اړوندو کسانو ته به یې وویل چې څه غوښتنې لری ټولې د چارو لویې ادارې ته وسپاری، په دې غوښتنو کې به اکثره د ځمکو او جايدادونو غوښتنې وې، نوی تقرر، د دولتي او عسکري رتبو ورکړه او نور ډول ډول امتیازونه به په

کې شامل وو، کله چې به جمهور رییس پر سفر لار، دا ټولې دوسیې او غوښتنې به ښاغلي یوسف اعتبار، په خپل اعتبار د فهیم خان پر مېز کېښودې، هغه به د عوامو په اصطلاح په (ټي ثانیه) کې لاسلیک او ښاغلي اعتبار به په ترتیب سره خپلو مراجعو ته ابلاغ کړې، سړی پوره او کره نه شي ویلای، چې څومره ناقانونه کارونه به تر سره شوي وي، خو د یوه اټکل له مخې ویلای شو چې تر پنځوس (۵۰) زرو زیات داسې کارونه به تر سره شوي چې قانوني ممانعت یې درلود او باید نه وای تر سره شوي. شاید ځینو کسانو ته د پنځوس (۵۰) زرو ناقانونه حاتم بخشو او نورو ناوړه کارونو رقم څه مبالغه ښکاره شي، خو هغو کسان چې د حکومت له داخلي جوړښت او په هغه کې د واک له ناانډوله وېش څخه خبر دي، هغوی ته کېدی شي پنځوس (۵۰) زره یو ډېر ټیټ رقم ښکاره شي. کله چې به



(یوسف اعتبار)

ولسمشر بېرته راستون شو، لومړی خو کېدی شول پر دې کارونو خبرېده نه، که خبرېده هم ځان یې ناگاره اچوه او درېیمه خبره دا چې که زړه یې غوښتل رد یې کړي، د رد عملي صلاحیت یې هم نه درلود، هغه هم هغه ډول کارونه تر سره

کول چې اکثره یې د دې ټلوالې د خوشالی سبب گرځېدل او د ځینو په اصطلاح ملي (!) حرکت یې کاوه.

د انتقالي او موقتي ادارې له اسنادو به تېر شو، یوازې د دې ډول کارونو یوه وړه بېلگه به وړاندې کړم د (ریاست محافظت و امنیت رجال برجسته دولتي) یا د غټو دولتي شخصیتونو د امنیت او ساتنې په نامه یو ریاست دی، (لسم ریاست) د ملي امنیت اړوند دی، خو د جمهوري ریاست د عالي مقام د ریاست تر چتر او اوامرو لاندې کار کوي. دا مهال (کریم خرم) د جمهوري ریاست د عالي مقام رییس دی، خو د دې بل

ریاست رییس بیا د پنجشېر اوسېدونکی بناغلی (نورالله خان) دی. اصلاً هر نوی تقرر، انفکاک او هم رتبه ورکول چې په دې ریاست کې کېږي باید د جمهوري ریاست د عالي مقام د مشر چې دا مهال (کریم خرم) دی، له لارې تر سره شي. خو د شمالتلوالې په فکر ځینې مقرری بیا داسې دي چې لازمه نه ده کریم خرم او یا ولسمشر کرزي دې پرې خبر شي، هغه پر هماغه مستقیمه لاره تر سره کېږي، هغه لاره چې د یوسف اعتبار له لارې مستقیماً تر ((مارشاله)) غځېدلې ده، (د محافظت و امنیت رجال برجسته دولتي) رییس یې مستقیماً یا په خپله یوسف اعتبار ته او یا هم ملي امنیت ته او هغوی یې بیا بناغلي اعتبار ته وړاندې کوي، هغه یې بیا همداسې تر ((مارشاله)) رسوي، هغه یې لاسلیکوي او په دې ډول کارونه تسلسل پیدا کوي، دلته به یو جدول د بېلگې په توګه راوړو چې (۵۳) تنه څنګه په یوه واړه ریاست کې ترفیعات کوي. د دې حکم کاپي دلته وګورئ!

طعم لود



جمهوری اسلامی افغانستان
ریاست دفتر مقام عالی ج.ا.ا
ریاست محافظت و امنیت و جلال درجسته دولتی

ریاست دفتر ریاست جمهوری
شماره: ۴۸۵
تاریخ: ۱۳۰۲/۰۳/۱۲
سویزه قهر ریاست محافظت و امنیت و جلال درجسته دولتی

مورخ: ۱۳۹۲



احکام	پیغام
<p>شماره حکم: ۱۳۳۱ تاریخ: ۱۳۹۲/۰۲/۲۴</p> <p>ملاحظه شد:</p> <p>متن پیشنهاد منظور است. ریاست عمومی امنیت ملی در زمینه اجراءات نماید.</p> <p>طرح کار: محترم فایم فیهیل معاون اول و سرپرست ریاست ای.ا.ا</p>	<p>به مقام محترم عالی ریاست جمهوری اسلامی افغانستان</p> <p>محترماً:</p> <p>تعداد (53) تن کارمندان مدیریت هفتم این اداره که وظایف محوله خویش را با کمال صداقت و ايمتداری کامل بدون ضیاع وقت بطور (24) ساعته اجرا نموده و از هیچ نوع سعی و تلاش در امور اجرای وظایف مربوط دریغ نورزیده اند.</p> <p>با در نظر داشت کار و بیکار شبا روزی ایشان و جهت تسویق هر چه بیشتر آنها در امر اجرای بهتر وظایف محوله احتراماً به مقام محترم عالی پیشنهاد مینمائیم تا یک رتبه بالاتر از رتبه موجوده ایشان بطور فوق العاده بدون در نظر داشت بست برای آنها که جدول شهرت شان ضمیمه پیشنهاد هنا میباشد با اصدار حکم منظور فرموده ممنون سزید.</p> <p>با اغتم از فرصت به تجدید احترامات فایقه میپردازیم.</p> <p>با احترام رئیس محافظت و امنیت رجال درجسته دولتی</p>

۱۴۲
۱۳۹۲/۰۳/۱۲

عبدالرشید سلام

د حامد کرزي واکمني؛ یادښتونه، شنه او ارزونه/۵۷۳

عبدالرشید سلام

جدول شهرت کارمندان مدیریت هفتم ریاست محافظت و امنیت رجال برجسته دولتی

ش.ا.ک	شهرت		رتبه موجوده	رتبه پیشنهاد شده	ملاحظات
	اسم	ولد			
1	حبیب الله	عبدالله	ډگرمن	ډگروال	
2	عبدالظهور	داود	ډگرمن	ډگروال	
3	عبدالنعيم	عبدالقيوم	ډگرمن	ډگروال	
4	غلام علي	سراج الدين	ډگرمن	ډگروال	
5	نقيب احمد	فويض محمد	ډگرمن	ډگروال	
6	عبدالتميم	عبدالمبين	ډگرمن	ډگروال	
7	عبدالسميع	نفيس خان	ډگرمن	ډگروال	
8	رضوان الله	فتح محمد	ډگرمن	ډگروال	
9	عبدالقدير	عزيز احمد	ډگرمن	ډگروال	
10	ملا نور محمد	پير محمد	ډگرمن	ډگرمن	
11	عبدالقدوس	عبدالمطلب	ډگرمن	ډگرمن	
12	سالار الدين	عبدال	ډگرمن	ډگرمن	
13	مير آغا	عبدی محمد	ډگرمن	ډگرمن	
14	عزيز بيگ	محمود بيگ	ډگرمن	ډگرمن	
15	مرزا محمد	محمدرضا	ډگرمن	ډگرمن	
16	عبدالماتيل	عبدالخالق	ډگرمن	ډگرمن	
17	شيخ عبدین	معراج الدين	ډگرمن	ډگرمن	
18	غوث محمد	محمد افضل	ډگرمن	ډگرمن	
19	سوف الدين	غلام محی الدين	ډگرمن	ډگرمن	
20	رحيم الدين	کرم خان	ډگرمن	ډگرمن	
21	نصير احمد	صالح محمد	ډگرمن	ډگرمن	
22	سبز محمد	غريب محمد	ډگرمن	ډگرمن	
23	محمد حکيم	مرزا خان	ډگرمن	ډگرمن	
24	محمد فیض	عطا محمد	ډگرمن	ډگرمن	
25	حبیب محمود	شاه محمود	ډگرمن	ډگرمن	
26	حيات الله	رحمت الله	ډگرمن	ډگرمن	
27	نجیب الله	حبیب الرحمن	تورن	ډگرمن	
28	سیدمنگ	حاجی حکيم	تورن	ډگرمن	

جدول شهرت کارمندان مدیریت هفتم ریاست محافظت و امنیت رجال برجسته دولتی

شماره	شهرت		رتبه موجوده	رتبه پیش نهاد شده	ملاحظات
	اسم	ولد			
29	ضیاء الحق	صفت خان	تورن	جگرن	
30	محمد جان	محمد عمر	تورن	جگرن	
31	نیکو خان	چگر خان	تورن	جگرن	
32	عبدالله	مردان خان	تورن	جگرن	
33	محمد شاه	دیر خان	تورن	جگرن	
34	محمد بلال	غریب محمد	تورن	جگرن	
35	محمد اسرار	غریب محمد	تورن	جگرن	
36	احمد ضابط	صوفی خان	تورن	جگرن	
37	میر بچه	میر احمد	تورن	جگرن	
38	حضرت جان	محفوظ جان	تورن	جگرن	
39	خالد	گل احمد	تورن	جگرن	
40	شرین خان	خان شرین	تورن	جگرن	
41	حیات الله	ملاعزیز الله	تورن	جگرن	
42	غلام حسین	غلام الدین	تورن	جگرن	
43	میر اکبر	میر احمد	تورن	جگرن	
44	امیر احمد	تجمال خان	تورن	جگرن	
45	ضیاء الله	شاه نظر	تورن	جگرن	
46	غلام قادر	غلام صغدر	تورن	جگرن	
47	احمد ضیا	رسول خان	تورن	جگرن	
48	گلاب شاه	امیر جان	تورن	جگرن	
49	مجیب الرحمن	رسول خان	لمری بریدمن	تورن	
50	غلام	عبدالسمیع	دوهم بریدمن	لمری بریدمن	
51	سرور خان	ذین العابدین	دوهم بریدمن	لمری بریدمن	
52	کوهی خان	محمد شوٹ	دوهم بریدمن	لمری بریدمن	
53	ضیاء الرحمن	رسول خان	دوهم بریدمن	دوهم بریدمن	

قرار شرح فوقی جدول هذا ترتیب و صحت است.

بالاحترام

3-3



معاونت ریاست
معاونت

په یوه واړه ریاست کې چې دا حال دی، څه فکر کوئ د دولت په نورو وړو او لویو مهمو ادارو کې به څه حال وي؟ دا مشت نمونه یې خروار دی. دې لېست ته چې تاسو گورئ، دا اکثره په یوې سیمې او یوې سیاسي

دلې پورې اړوند خلک دي، په همدې خاطر دوی نه دي غوښتي چې سیمه او ځای ورسره وليکي. ښاغلي یوسف اعتبار داسې په سوونو ډله ییزې رتبې او مقرري منظوري کړي دي. د دولتي ځمکو وېش، په بهرنیو هېوادونو کې د افغانستان په سفارتونو کې مقرري او په سلگونو ډوله نورې ټاکنې په دې لړۍ کې شاملې دي. دا لړۍ اوس هم ښه په درز کې روانه ده، خدای خبر چې د کرزي صیب د قانوني واکمنۍ تر پایه به څومره ناقانونه کارونه او گومارنې پر دې ولس تحمیل شي.

نه یوازې فهیم خان په زرگونو ناقانونه کارونه کړي، بلکې د هغوی ټولو ملگرو پر خپل وخت او پر خپل ځای داسې کارونه تر سره کړي، چې قانون ورته اجازه نه ورکوي. سیمه پالنه، ژبپالنه، قومپالنه او تنظیمپالنه د دې ډول کارونو څرگندې بېلگې دي. دلته به د ښاغلي (بسم الله خان محمدي) سمتپالنې ته هم لږ تم شو، کله چې دی د کورنیو چارو وزیر شو، نو دلته ده د اسلامي جمعیت د غړو او د پنجشېر درې د اوسېدونکو پر پخواني شمېر سربېره دا شمېر نور هم زیات کړ، دې لاندې جدول ته وگورئ او بیا نور خپله قضاوت وکړئ:

د یادونې وړ ده چې دا لېست د بسم الله خان د واکمنۍ پر مهال د ځینو کسانو له خوا ملي شورا ته هم د کتنې لپاره وړاندې شوی و، ځینو وکیلانو پرې اعتراض هم وکړ، خو زور یې ونه رسېد.

د کورنیو چارو وزارت کې د ښاغلي بسم الله خان د واکمنۍ پر مهال د سیمه ییزو مقرريو ملاحظې

ردیف	اسم	رتبه	وظیفه	سکونت	موقف سیاسي	در زمان کې مقرر شده	ملاحظات
۱	بسم الله خان	ستر جنرال	وزیر داخله	پنجشیر	جمعیت اسلامي		
۲	عبدالرحمن	ډگر جنرال	معین امنیتي	کابل	جمعیت اسلامي	بسم الله خان	
۳	بازمحمد احمدی	ډگر جنرال	معین مواد مخدر	بدخشان	جمعیت اسلامي	بسم الله خان	
۴	مسعود راغب	نورجنرال	ریس عفتیش	پروان	جمعیت اسلامي	بسم الله خان	
۵	عبدالرحیم شجاع	نورجنرال	ریس ع حقوق	پنجشیر	جمعیت اسلامي	بسم الله خان	

		جمعیت اسلامی	پنجشیر	ریس ۱۱۹	جنرال	همایون عینی	۶
		جمعیت اسلامی	پنجشیر	ق زون نمبر ۱	جنرال	عبدالقدوس امید	۷
	بسم الله خان	جمعیت اسلامی	پنجشیر	ق بدخشان	تورنجنرال	ملاصبور	۸
	بسم الله خان	جمعیت اسلامی	پنجشیر	ق قرارگاه وزارت	جنرال	معروف	۹
قبلا در امیت دوبه داشت	بسم الله خان	جمعیت اسلامی	پنجشیر	معاون ریاست ع استخبارات	جنرال	شاعلم	۱۰
	بسم الله خان	جمعیت اسلامی	پنجشیر	ق قطعه محافظت قضات	جنرال	اکرام	۱۱
	بسم الله خان	جمعیت اسلامی	پنجشیر	معاون ریاست ع دفتر	جنرال	نجیب الله قانونی	۱۲
	بسم الله خان	جمعیت اسلامی	پنجشیر	معاون ریاست ع امور پولیس	جنرال	دادالله	۱۳
	بسم الله خان	جمعیت اسلامی	پنجشیر	مدیر ع حقوق کابل	جنرال	محمدصاف	۱۴
	بسم الله خان	جمعیت اسلامی	پنجشیر	مدیر ع حقوق کابل	جنرال	سیف الدین وفا	۱۵
		جمعیت اسلامی	پنجشیر	معاون ریاست تعمیرات	جنرال	مبین قره ییگ	۱۶
		جمعیت اسلامی	پنجشیر	معاون ریاست ترافیک	جنرال	عظیم قره ییگ	۱۷
	بسم الله خان	جمعیت اسلامی	پنجشیر	ریس تحقیقات زون ۲۰۲	جنرال	خلیل دستیار	۱۸
	بسم الله خان	جمعیت اسلامی	پنجشیر	ریس تحقیقات زون ۲۰۲	جنرال	حبیب الرحمن	۱۹
		جمعیت اسلامی	پنجشیر	امر امیت بلغ	جنرال	عبدالروف تاج	۲۰
	بسم الله خان	جمعیت اسلامی	پنجشیر	سرپرست ریاست تعمیرات	جنرال	عبدالحمید	۲۱

د حامد کرزي واکمني؛ یادښتونه، شننه او ارزونه/۵۷۷

۲۲	محمد ناصر جدری	سمونوال (ډگروال)	مدیرع تحلیل و ارزیابی معینیت	پنجشیر	جمعیت اسلامی	بسم الله خان
۲۳	صبر الدین	سمونوال	مدیرع استخبارات وزارت	پنجشیر	جمعیت اسلامی	بسم الله خان
۲۴	محمد اکبر	سمونوال	مدیرع تعقیب وزارت داخله	پنجشیر	جمعیت اسلامی	بسم الله خان
۲۵	عبدالحمید خیرخوا	سمونوال	مدیر کنترل زون نمبر ۳ کابل	پنجشیر	جمعیت اسلامی	
۲۶	غلام غوث	سمونوال	مدیرع پالیسی معینیت پالیسی	پنجشیر	جمعیت اسلامی	بسم الله خان
۲۷	عبدالستار	سمونوال	مدیر تعقیب و جستجو کابل	پنجشیر	جمعیت اسلامی	بسم الله خان
۲۸	صابر	سمونوال	ق کندک کمر بند کابل	پنجشیر	جمعیت اسلامی	
۲۹	ویس تاج	خارمن	امر حوزه دهم کابل	پنجشیر	جمعیت اسلامی	بسم الله خان
۳۰	خالد تاج	سمونوال	مدیر استخبارات پنجشیر	پنجشیر	جمعیت اسلامی	بسم الله خان
۳۱	عبدالرحیم	سمونوال	مدیر تروریزم هرات	پنجشیر	جمعیت اسلامی	بسم الله خان
۳۲	لطف الهادی	سمونوال	مدیر استخبارات هرات	پنجشیر	جمعیت اسلامی	بسم الله خان
۳۳	قدم شاه	سمونوال	ق کندک ۲ لوی ۱ نظم عامه	پنجشیر	جمعیت اسلامی	
۳۴	غلام دستگیر	لومړی خاړن	مدیر جنایی حوزه ۲ کابل	پنجشیر	جمعیت اسلامی	بسم الله خان

دارگ نا ویلی خبرې ۵۷۸۱

۳۵	عبدالرحیم	سمونمل	امر کنترول حوزه ۱ کابل	پنجشیر	جمعیت اسلامی	بسم الله خان
۳۶	ذین العابدین	سمونوال	ق کندک ۵ لوی ۳ نظم عامه	پنجشیر	جمعیت اسلامی	بسم الله خان
۳۷	اغا شیرین	سمونوال	معاون اداری حوزه چهارم کابل	پنجشیر	جمعیت اسلامی	
۳۸	عزیز غیرت	جنرال	ق امنیه جوزجان	پنجشیر	جمعیت اسلامی	بسم الله خان
۳۹	عارف امین زاده	سمونوال	معاون اداری حوزه دهم	پنجشیر		
۴۰	الیاس	لومری څارن	امر کشف حوزه اول کابل	پنجشیر	جمعیت اسلامی	بسم الله خان
۴۱	محمدوزیر	لومری څارن	امر کشف حوزه یازدهم کابل	پنجشیر	جمعیت اسلامی	بسم الله خان
۴۲	عبیدالله	څارمن	امر کشف حوزه شانزدهم کابل	پنجشیر	جمعیت اسلامی	بسم الله خان
۴۳	سیف الدین	سمونیار	امر جنایی میربچه کوت	پنجشیر	جمعیت اسلامی	بسم الله خان
۴۴	فضل الدین عیار	ډگر جنرال	قوماندان زون ۲۰۲ شمشاد	پروان	جمعیت اسلامی	بسم الله خان
۴۵	محمد ایوب سالنگی	ډگر جنرال	قوماندان زون ۱۰۱ کابل	پروان	جمعیت اسلامی	بسم الله خان
۴۶	زمری	جنرال	ریس عمومی نظم عامه	پروان	جمعیت اسلامی	بسم الله خان
۴۷	شیر احمد ملدانی	جنرال	قوماندان امنیه ولایت پروان	هرات	جمعیت اسلامی	بسم الله خان

د حامد کرزي واکمني؛ یادبستونه، شنه او ارزونه / ۵۷۹

۴۸	خلیل اندرابی	جنرال	قوماندان امنیه سمنگان	بغلان	جمعیت اسلامی	بسم الله خان
۴۹	سید محمد	جنرال	قوماندان امنیه فراه	بغلان	جمعیت اسلامی	بسم الله خان
۵۰	داکتر وکیل	تورنجنرال	ریس ع پیژنتون	شمالی	جمعیت اسلامی	بسم الله خان
۵۱	جمعه عدیل	جنرال	ق میدان هوایی کابل	هرات	جمعیت اسلامی	
۵۲	سیدامان سادات	تورنجنرال	معاون اداری قوای سرحدی	بدخشان	جمعیت اسلامی	بسم الله خان
۵۳	سمیع الله قطره	تورنجنرال	قوماندان امنیه کندوز	بدخشان	جمعیت اسلامی	بسم الله خان
۵۴	فاروق حساس	جنرال	امر حوزه چهارم کابل	کاپیسا	جمعیت اسلامی	بسم الله خان
۵۵	محمدایاز	جنرال	امر حوزه هفدهم کابل	شمالی	جمعیت اسلامی	
۵۶	مشتاق	جنرال	امر حوزه پنجم کابل	پغمان	جمعیت اسلامی	
۵۷	غلامحی الدین	سمونوال	قوماندان لوی ۲ نظم عامه	پروان	جمعیت اسلامی	
۵۸	فیض الرحمن سیدخیل	سمونوال	امر امنیت ولایت پروان	پروان	جمعیت اسلامی	بسم الله خان
۵۹	حاجی محمد	سمونوال	مدیر جنایی ولایت پروان	پروان	جمعیت اسلامی	بسم الله خان
۶۰	حفیظ الله	سمونوال	معاون اداری حوزه نهم کابل	پروان	جمعیت اسلامی	بسم الله خان
۶۱	سیدخیل	جنرال	قوماندان قوای سرحدی شمال	پروان	جمعیت اسلامی	بسم الله خان

۶۲	سجده	سمونوال	مدیر جنای حوزه پنجم کابل	پروان	جمعیت اسلامی	بسم الله خان
۶۳	عبدالستار	سمونوال	مدیر جنای حوزه پانزدهم کابل	پروان	جمعیت اسلامی	بسم الله خان
۶۴	امان الله	سمونوال	امر حوزه یازدهم کابل	بدخشان	جمعیت اسلامی	بسم الله خان
۶۵	عبدالعزیز	لومړی څارن	امر کشف حوزه پانزدهم	پنجشیر	جمعیت اسلامی	بسم الله خان
۶۶	واحد شریفی	جنرال	معاون نظم عامه	پنجشیر	جمعیت اسلامی	بسم الله خان

دا لېست د هغو نورو لسگونو او سلگونو لېستونو او مقرريو يوه بېلگه ده چې د وزارت له چاپېرياله بهر وتي دي. پوره باور دی چې په ټولو هغو ادارو کې چې په راس کې يې د اسلامي جمعيت پلويان او غړي وو، حالات په همدې ډول وو. دا لېست يې د يو ټوليز انځور په توگه گڼل کېدی شي.

د ولسمشر کرزي وزیران

لکه څنگه چې د ولسمشر کرزي د دربار او نظام په بېلابېلو برخو کې رنګارنګ کرکټرونه موجود وو، دغسې یې د کابینې غړي یا وزیران هم رنګارنګ وو. تنظیمي افراد په کې وو، مسلکي هغه په کې وو، د قومي ونډې له امله مستحق (!) ګڼل شوي افراد په کې وو، د روحاني یا جهادي فخر استازي په کې هم ځلېدل، کین اړخي، ښي اړخي او نا اړخي ټولو په کې خپله خپله ونډه لرله. سره له دې چې د کرزي کابینه د بېلابېلو مصلحتونو او نزاکتونو له امتزاج څخه رغېدلې وه، خو څرنګه چې اساسي قانون ورته لوړې زده کړې قید کړې وې، نو ځکه خو ټول مجبور وو، تر باور رایې اخیستلو وړاندې خپل حقيقي او ناحقيقي تحصيلي اسناد جوړ او ولسي جرګې ته یې وړاندې کړي. که سړی په مجموعي ډول د کرزي صیب د (۱۴) کلنې واکمنۍ د حکومت ټولو غړو ته نظر کوي، نو تر ده وړاندې ان تر (۱۳۵۷ لمريز) کال پورې د ده هره کابینه تر هغو نورو مسلکي برېښي، د دې لپاره چې د کرزي د نظام د څو کابینو د غړو په باب ښه قضاوت وکولای شو، ښه به وي چې هر یو دلته له لنډې تبصرې سره په لنډه توګه در وپېژنو.

مرستيالان: مرستيالان چې په خپله د حکومت یا کابینې غړي ګڼل کېږي او د ولسمشر په غیاب کې د کابینې چارې پرمخ وړي، په دولت او حکومت کې مهم نقش لري. کرزي په تېره (۱۴) کلنه دوره کې په مجموعي ډول (۸) تنه مرستيالان درلودلي دي. په مؤقته دوره کې ورته، محمد قسیم فهیم، حاجي محمد محقق، سیما سمر او هدايت امين ارسال د

مرستیالانو په توګه غوره شوي وو، خپله کرزي يې په ټاکنه کې کوم رول نه درلود.

په انتقالي دوره کې يې بيا هم محمدقسيم فهيم، کریم خليلي او نعمت الله شهراني د مرستیالانو په توګه غوره شول، حاجي قدیر يې هم مرستیال، هم د ټولګټو وزير او هم د ننگرهار د والي په توګه غوره شو.

په لومړۍ انتخابي دوره کې يې احمدضيا مسعود او کریم خليلي د مرستیالانو په توګه منتخب شول او په دويمه انتخابي دوره کې د احمدضيا مسعود ځای فهيم خان ونيو او خليلي بېرته پر خپل ځای پاتې شو. د فهيم خان تر مړينې وروسته يونس قانوني د لومړي مرستیال په توګه غوره شو او څو مياشتې يې دا دنده پرمخ يوړه.

په مرستیالانو کې فهيم خان تر ټولو زيات د واک و ځواک څښتن و، ان د ولسمشر د نظرياتو او اوامرو د ویتو صلاحیت يې هم درلود، احمدضيا مسعود او کریم خليلي بيا د ولسمشر تر سيوري لاندې وو، د دواړو واک و ځواک سره تقريباً مساوي غوندې وو، خو څرنگه چې نظام شورا په حکومت کې زيات واک درلود، نو ځکه خو د احمدضيا مسعود، سياسي او پوځي ملاتړ تر کریم خليلي يو څه زيات و. د دې دواړو اشخاصو او يا ډلو قوت په مرګونډو يا تلينګونډو کې څرګندېده. د احمد شاه مسعود تلين چې په څومره شاندارو حکومتي مراسمو نمانځل کېده، نو د عبدالعلي مزاری بيا په هغه کچه نه و او زياتره د هزاره توکمو د راټولېدو په بڼه خلاصه کېده.

د مرستیالانو د واک و ځواک د ورته والي او توپيرونو په باب نورې خبرې هم کېدې شي، خو دلته نه غواړم دا بحث ډېر اوږد کړم، څرنگه چې پر مرستیالانو باندې په جلا جلا ډول بحث شوی، نو دلته لازمه نه بولم ځينې خبرې بيا تکرار کړم، لوستونکي کولای شي، همغه بحثونه له نظره تېر کړي، دلته غواړم د ولسمشر کرزي د وزيرانو پېژندنې او د هغو د کرکټرونو څرنگوالي ته يو څه تم شم:

د ولسمشر کرزي وزیران

لکه څنگه چې مې د کرزي صیب د دربار د رنگارنگیو په باب څو ځله یادونه وکړه. وزیران یې هم همداسې درواخله، د هېواد له بېلابېلو برخو، بېلابېلو نظریو او سلیقو څخه یې چاڼ کړي وو. دلته په لنډیز سره هر یو درېژنو:

۱- ستر جنرال رحیم وردگ: رحیم وردگ په میدان وردگو ولایت کې زېږېدلی، تر دې دمه یې تر شپږو لسيزو زیات عمر خوړلی، د کابل له حربي پوهنتون څخه فارغ شوی، وروسته بیا د لوړو زده کړو لپاره امریکا او مصر ته تللی او هلته یې پوځي زده کړې تر سره کړي دي. ستر جنرال



(جنرال عبدالرحیم وردگ)

عبدالرحیم وردگ د کاناډا له حربي پوهنتون څخه په نظامي علومو کې افتخاري دوکتورا ترلاسه کړې ده. رحیم وردگ د جهاد په کلونو کې د ملي محاذ په تنظیم پورې تړلی و او د روسانو خلاف یې په ډېرو

سختو جنگونو کې برخه اخیستې، څو ځله تپي شوی او دوه ځله له ناوړه بریدونو څخه ژوندی وتلی دی. تر (۲۰۰۴م) کال یانې د جمهوري ریاست تر ټاکنو وروسته کله چې حامد کرزي د ولسمشر په توګه لوړه وکړه، نو تر هغه وروسته یې جنرال رحیم وردگ د ملي دفاع د وزیر په توګه وټاکه. تر هغه دمخه د یاد وزارت مرستیال و. ده د (۲۰۱۲م) کال تر سپتمبر میاشتې پورې د دفاع وزارت د وزیر په توګه خپلې دندې ته دوام ورکړ او بیا د

ولسي جرگې له خوا ناباوره شو. ولسمشر کرزي دی بېرته د دفاع وزارت د سرپرست په توگه وټاکه، خو ده دا دنده قبوله نه کړه او یوازې په امنیتي چارو کې د کرزي د مشاور په توگه پاتې شو.

رحیم وردگ په دفاع وزارت کې د خپل کار په څو کلنه دوره کې ځینې مثبت بدلونونه راوړل، د پوځ لپاره یې نظامي ستراتیژي جوړه کړه، ریفورم یې تر یوه حده عملي کړ او نړیوالې مرستې یې راجلب کړې، په نړیوالو غونډو کې یې د افغانستان او پوځ په استازي گډون وکړ او د پوځ د یوه مسلکي افسر په توگه یې خپل رول تر یوه حده په ښه ډول ترسره کړ. رحیم وردگ د نرم طبیعت خاوند و، د ده نرم طبیعت په یاد وزارت کې د دې سبب شو چې نور تنظیمي عناصر ورڅخه ناسمه گټه پورته کړي او د ده قانوني واک هم تر پوښتنې لاندې راوړي. په دفاع وزارت کې تر ده د اسلامي جمعیت د افرادو واک په ټولیز ډول زیات و، چې دا مهال یې د لوی درستیز (بسم الله محمدي) له خوا لارښوونه کېدله.

رحیم وردگ د خپلې دندې د تصدی پر مهال پر دې بریالی نه شو چې په دفاع وزارت کې تنظیمي مکروب له منځه یوسي او د ((جهاد)) او ((مقاومت)) له شعارونو او تاثیراتو پرته یوې بشپړې مسلکي اردو ته لاره اواره کړي.

په دفاع وزارت کې ونډه د قومي وېش له امله ورکول کېده، چې ویل کېږي د بن کنفرانس توصیه وه، د دې وېش له مخې په سلو کې (۴۵) سلنه پښتنو، (۳۵) تاجکو او پاتې نورو قومونو ته ځانگړې شوې وه. خو پښتانه هېڅکله هم دې سلنې (حد) ته ونه رسېدل او تاجک په کې هېڅکله هم په مهمو پوستونو کې تر (۷۰) سلنې راکښته نه شول. دا کار هغه مهال هم روان و چې لوی درستیز هم د رحیم وردگ ملگری (ستر جنرال شېر محمد کریمي) و. دفاع وزارت ته په لومړیو کې د افرادو جلب او جذب د لیاقت پر اساس نه و؛ د ((جهاد)) او ((مقاومت)) پر بنسټ و. یادو مقاومتونو

خانګرې نومرې لرلې، که چا به په ازموینه کې هېڅ نومرې نه شوې
اخیستلای، خو چې د دې دوو نومونو (جهاد) او (مقاومت) تصدیق یې
درلود، نو د بریالیتوب لپاره یې پوره و.

د وخت په تېرېدو سره پوځ د ملیتوب پرځای تنظیمي بڼه ونيوه،
یوازې نوم یې ملي پاتې شو، د پوځ په موټرونو د جمعیت تنظیم د
قومندان (احمدشاه مسعود) عکسونو نصب د دې ښکارندويي کوله چې
پوځ لا هم د اسلامي جمعیت تر کنترول لاندې دی. ان لوی درستیز
(شېر محمد کریمي) له ژوندون ټلوپزیون سره په یوه خانګرې مرکه کې د
دې حالت سپیناوی ونه کړای شو او له دې ځوابه عاجز پاتې شو.

په یاد وزارت کې د لسګونو ملیونو ډالرو مالي فساد خبرې څو ځله
پورته شوې، داسې قراردادونه هم وو چې تر (۴۰۰) ملیونه ډالرو پورې
فساد په کې شوی و، د فساد لړۍ ټولو ته څرګنده وه.

په خپله د رحیم وردګ پر یوه زوی هم د فساد تورونه وو، چې ویل
کېږي، د یاد وزارت غټ قراردادونه ورسره وو. خو اصلي مالي فساد په
تنظیمي عناصرو پورې تړلی و چې د رحیم وردګ زور پرې هم نه رسېده او
د دفاع وزارت اصلي واک و ځواک ورسره و. دوی د دفاع وزارت په
قراردادونو کې دومره مالي فساد کړی و چې په سوونو ملیونو ډالرو ته
رسېده، خو بیا هم تر پایه داسې څوک پیدا نه شول چې د دوی د فساد مخه
ونیسي. خپله رحیم وردګ له سیاسي او اداري پلوه د دې ډول فساد او ځینو
تنظیمي مقرریو پر وړاندې بېوسه و. ولسمشر کرزي یې هم په دې برخه کې
ملا تر نه کاوه. یوه ورځ زه (یون) له خپل دفتره (امنیت شورا دفتر) څخه پر
راوتو وم، ستر جنرال رحیم وردګ ارګ ته داخلېده، په دروازه کې راسره
مخامخ شو، ما چې ورسره څو واړه دمخه په دفاع وزارت کې د پورتنیو یادو
مشکلاتو په باب خبرې کړې وې، نو دا ځل ده ودرولم، راته یې وویل: ((ما
باندې ځینو خلکو نیوکې کړې دي، خو حقیقت داسې نه دی، واقعیت دا
دی چې رییس صاحب (کرزي صیب) زما ملا تر نه کوي، زه چې د تقرر لپاره

کوم لښت برابر کړم، رییس صیب ته یې یوسم، هغه یې نه امضا کوي، خو بسم الله خان چې کوم لښت ورته راوړي هغه سم لاسي امضا کوي او له ما څخه پوښتنه هم نه کوي، په جلسو کې هم له هغه څخه هره مسله پوښتي، نو ټول مشکل په رییس صیب کې دی. تاسو او که ستاسو مېرمن وکیله صیب (ارین یون) ولسمشر ته ووايي چې دفاع وزارت کې باید ټول مسایل زما له طریقه تېر شي، نه د بل چا له خوا، نو چې داسې وي، زه هلته هېڅ نه شم کولای. تاسو ته مې ځکه وویل چې ستاسې خبرې پر رییس صیب تاثیر کوي.)) ما ورته وویل، زموږ خبرې به پرې څه تاثیر ولري، زه خو دلته عادي مامور یم، جنرال وردگ وویل: «نه! زه پوهېږم چې تاسې او وکیلې صاحبې ته زیات احترام لري او تاسو ورته د مامور په توګه نه ښکاری، نو که تاسې ورسره دا خبرې مطرح کړئ، زه هلته ډېرې ستونزې حلولای شم. اوس چې زه د هر ناقانوني کار مخه ونیسم، هغوی یې بېرته په همدې (ولسمشر) باندې خلاصوي، نو ماته څه پاتې کېږي؟».

د جنرال صیب وردگ زړه ډک و، خو موږ هېڅ نه شو کولای، یوه ورځ مې له ولسمشر سره د یوه ځانګړي ملاقات په ترڅ کې له جنرال رحیم وردگ څخه د ملاتړ خبره ورته وریاده کړه. ولسمشر وویل: ((اخ ورمېر دې د ده مات شي، دی مې د څه لپاره هلته لېږلی دی؟ دی مې د دې لپاره هلته ولېږه، چې هلته قومي توازن برابر کړي، هر څه دې نورو سره دي، خو دی دې خدای خوار کړي، هېڅ یې ونه کړل.)) هر علت، دلیل او مجبوریت چې و، دفاع وزارت د فساد، سیاسي او قومي ناانډولۍ پر یوې سرچینې بدل شو. خپله رحیم وردگ اساساً یو ملي سپی دی، ملي او اسلامي افکار لري، د هېواد او منطقي په کچه یو مسلکي صاحب منصب دی، یوې مطرح علمي کورنۍ کې زېږېدلی، اکثریت پښتنو ته منسوب دی، لاسونه یې د خلکو په وینو سره نه دي، د نیمګړتیاوو په انډول یې بریاوې او ښېګڼې زیاتې دي، خو ده له خپلو ټولو دې لوړتیاوو څخه په

د دفاع وزارت کې د نیمګړتیاوو د له منځه وړلو لپاره غوڅه او اساسي ګټه پورته نه کړه.

۲- ستر جنرال بسم الله خان محمدي: بسم الله خان پر (۱۹۵۸م)

کال په پنجشېر دره کې زېږېدلی دی، تر (۱۹۷۹م) کال پورې یې خپلې لومړنۍ او ثانوي زده کړې بشپړې کړې او بیا د مجاهدینو له لیکو سره یو



(ستر جنرال بسم الله خان محمدي)

ځای شو، نورې لوړې زده کړې ترې پاتې شوې. کله چې بسم

الله خان محمدي د کورنیو

چارو د وزیر په توګه ټاکل کېده

او تر هغه وړاندې یې د ملي

دفاع وزارت د لوی درستیز په

توګه دنده اجراکوله، نو دی د

لوړو زده کړو د یو سند په لټه

کې شو، دا ځکه چې د اساسي قانون له مخې هر وزیر باید لوړې زده کړې

ولري، نو دا مهال یې د اسلامي جمعیت له (حربي پوهنتون) څخه ځان ته

جعلي دپلوم جوړ کړ، هغه هم په داسې حال کې چې دی پر (۱۹۸۲م)

کال د جمعیت په حربي پوهنتون کې شامل او پر (۱۹۸۳م) کال ترې فارغ

ښودل شوی دی. څرنگه چې بسم الله خان محمدي په خپله د جمعیت

تنظیم غړی و، نو د یاد تنظیم له نارسمي پوهنتون څخه د سند جوړول

ورته کوم سخت کار نه و او هغه هم پر داسې مهال چې دی د کرزي د

حکومت یو ډېر لوړپوړی پوځي چارواکی و او د حکومت زیاته برخه هم د

جمعیت تنظیم په لاس کې وه، نو د داسې جعلي اسنادو جوړول او بیا پر

ولسي جرګې باندې د اصلي اسنادو په توګه د هغو قبلول دې ډول خلکو ته

کوم سخت کار نه و، دوی په دې ډول کارونو کې پوره تجربه لرله او په

زرګونو دا ډول جعلي کارونه یې تر سره کړي دي، خو بیا هم حق حق دی

او باطل باطل. کله چې بسم الله خان محمدي ولسي جرګې ته د کورنیو

چارو د نوماند وزیر په توګه معرفي شو، نو د وکیلانو له منځه د کابل د خلکو وکیل (رمضان بشردوست) یې پر تحصیلي اسنادو اعتراض وکړ او ویې ویل چې د ده اسناد جعلی دي، بشردوست ته چا وخت نه ورکاوه، خو په ډېر تکلیف یې د یو دوو جملو ویلو وخت واخیست؛ بشردوست وویل:

((زه له بسم الله خان محمدي څخه فقط یوه پوښتنه کوم، ماته دې نه خپل پوهنتون بڼی، نه دپلوم او نه هم معلم، فقط ماته دې خپل یو بل همصنفي وښيي چې هغه ووايي هغه مهال زه د بسم الله خان همصنفي وم...)) د بشردوست په دې خبرې ټولو وخنډل. د بشردوست خبره که هر څه وه، خو خورا له واقعیت څخه ډکه وه، دا چې ویل کېږي د زورور



(ډاکتر رمضان بشر دوست)

اوبه پر پېچومي خبرې، بسم الله خان هم د خپل سیاسي او پوځي زور په برکت د کورنیو چارو د وزیر په توګه منتخب شو. بسم الله خان محمدي د ډاکتر نجیب الله د حکومت تر سقوط وړاندې د کابل په شمال کې د نظار شورا د پوځي ډلګیو قومندان و، کله چې طالبانو د جمعیت تنظیم له کابله پسې واخیست او د کابل په شمال کې سخت جنګونه ونښتل، نو بسم الله خان محمدي یوځل بیا د احمدشاه مسعود له خوا د همدې سیمې د یاد تنظیم د پوځي ټولګیو د قومندان په توګه وټاکل شو. د طالبانو د نظام تر ړنګېدو وروسته بسم الله خان د موقت حکومت پر مهال د کابل د پوځي ګارنېزون د قومندان او د دفاع وزارت د مرستیال یانې د فهیم خان د مرستیال په توګه منتصب شو. پر (۲۰۰۳م) کال د ملي دفاع وزارت د لوی درستیز په توګه وټاکل شو، پر (۲۰۱۰م) کال د کورنیو چارو د وزیر په توګه

منتخب شو. وروسته د ولسي جرگې له خوا ناباوره شو، خو ولسمشر کرزي د نظر شورا د سياسي او نظامي فشارونو له امله بېرته د یاد وزارت د سرپرست په توگه پرېښود او بيا يې د دفاع وزير په توگه نوماند کړ. بسم الله خان دا ځل د ټول زور او امکاناتو په کارولو سره په دې بريالی شو چې د ولسي جرگې باور رايه تر لاسه کړي. بسم الله خان د باور رايه وگټله، خو ولسي جرگې خپل باور په ولس کې ځکه له لاسه ورکړ چې خو موده وړاندې همدې جرگې دی د کم کاری له امله ناباوره کړی و. بسم الله خان بيا د کرزي د حاکمیت ترپايه پر یاد پوست پاتې شو. که د بسم الله خان سياسي ليدلوری، سمتي، ژبني او قومي تمایلات یوې خواته پرېږدو، نو د یوه فرد په توگه دی ډېر زړور، کاریگر، باجرئته، ټولنيز او کاري شخص دی، که د تنظيمي فکر پرځای یې ملي فکر پاللی وای، نو د هېواد لپاره د ډېرو لوړو خدمتونو جوگه کېدلای شو.

۳- تاج محمد وردگ: په انتقالي اداره کې تر ټولو کمزوری وزیر (تاج محمد وردگ) و، چې هم یې عمر خوړلی و، هم له سياسي او قومي پلوه له خپل اصله جلا شوی و او ټولنيز بېز یې هم له لاسه ورکړی و. تاج محمد وردگ نږدې اویا کلن و چې د کورنیو چارو د وزیر په توگه د نظار



(تاج محمد وردگ)

شورا له خوا په دې نیت پر دې څوکی وگومارل شو چې د باکفایته پښتون مخه پرې ونیسي. څرنګه چې ټاکل شوې وه، کورنیو چارو وزارت ته داخل یو پښتون د وزیر په توگه غوره شي، نو دوی په دې خاطر چې د داسې پښتون مخه ونیسي چې یا مستقل وي، یا

باکفایته وي، یا قومي بېز ولري او یا سياسي شعور ولري، د هغه مخه په دې نش په نامه پښتانه ډب کړي. د بېړنۍ لویې جرگې پر وروستی ورځ تر

وروستيو شېبو پورې طمعه او هيله وه چې (حاجي قدیر) د دې پوست لپاره غوره شي، هغه سره ژمنه هم شوې وه، خو وروستيو شېبو کې د نظار شورا د فشار له امله تاج محمد وردگ د کورنيو چارو د وزير په توگه اعلان شو، دې کار حاجي قدیر او نور گډونوال ټول هک پک حيران کړل.

تاج محمد وردگ پر (۱۳۴۲ل) کال يانې زما (يون) تر زېږېدو نږدې څلور کاله وړاندې د افغانستان د لومړي وزير د دفتر رييس شو، د يوه وخت لپاره د هرات ولايت د غوريانو ولسوالۍ د ولسوال په توگه وټاکل شو، د دوو کلونو لپاره يې د بدخشان ولايت د مرستيال والي په توگه دنده اجرا کړه. تاج وردگ له (۱۳۴۴ل) کال څخه تر (۱۳۵۱ل) کال پورې د کورنيو چارو وزارت د پلټنو د لوی رياست د رييس په توگه پاتې شو، يو کال يې د لغمان د والي په توگه دنده اجرا کړې ده. کله چې تاج محمد وردگ د بېړنۍ لويې جرگې په وروستيو شېبو کې د کورنيو چارو د وزير په توگه اعلان شو، نو څرنگه چې زه (يون) د بېړنۍ لويې جرگې لومړی منشي وم، نو پر ما دا اعلان بڼه ونه لگېد، ژر مې ستېج پرېښود او همدا مهال مې له (بي بي سي) راډيو سره په دې اړه يوه ځانگړې مرکه وکړه او تاج محمد وردگ مې د دې مقام لپاره د هغه د عمر د زياتوالي او اداري کفايت د نشتوالي له امله مناسب ونه گانه، زه بيا جلال اباد ته لاړم، تاج محمد وردگ زما مرکه اورېدلې وه، هغه يې ډېر په غوصه کړی و، ماته يې يو اخطارگي هم راولېږه او دا يې هم وويل چې ما د لغمان د والي په توگه هم دنده اجرا کړې، ما وردگ صاحب ته غوڅ ځواب ورکړ او ورته مې وويل څه چې دې له واکه کېږي، صرفه مه کوه. تاج محمد وردگ د (۱۳۵۷ل) کال د ثور تر پېښې وروسته د وخت حکومت له خوا نيول شوی او دوه کاله يې زندان هم گاللی دی. تر زندان وروسته د مجاهدينو له لیکو سره يوځای شوی دی.

د تاج محمد وردگ په باب دا هم ويل کېږي چې له ډېر پخوا څخه يې

له پښتون ضد او ملت ضد سياسي جريانونو او اشخاصو سره اړيکي درلودل. تاج محمد وردگ پر (۱۳۸۰ل) کال د پکتيا د والي په توگه هم پاتې شوی دی. د عمر وروستي کلونه يې له ډېرو کړاوونو سره مل وو. پخوانيو سياسي ملاتړو يې له ملاتړ څخه لاس واخيست او تاج محمد وردگ يوازې او گونبه پاتې شو.

۴- علي احمد جلالي: علي احمد جلالي پر (۱۳۲۳ل) کال په غزني ولايت کې زېږېدلی دی. د کابل له حربي پوهنتون څخه فارغ شوی، وروسته د نورو زده کړو لپاره امريکا ته تللی او د امريکا له پوځي پوهنځي څخه يې د کورني دفاع په برخه کې تر ليسانس پورته دپلوم ترلاسه کړی دی. وروسته يې د برېتانيا په يوه نظامي پوهنځي کې لوړې زده کړې وکړې او پر (۱۳۷۵ل) کال يې د امريکا پوځي پوهنځي کې ((د امريکا نړيوال سياست)) تر عنوان لاندې د خپلې دوکتورا تېزس دفاع وکړه.



(علي احمد جلالي)

جلالي د ډاکټر نجيب الله حکومت تر ړنگېدو وروسته حکومت کې د دفاع وزارت په بېلابېلو پوستونو او همدارنگه د دپلوماسۍ په څانگه او کورنيو چارو وزارت کې د استاد په توگه دنده اجرا کړې ده. جلالي پر افغانستان باندې د شوروي لښکرو تر يرغل وروسته پر (۱۳۶۰ل) کال پاکستان ته کډوال شوی او د مجاهدينو د يوه سلاکار په توگه يې

کار کړی دی. پر (۱۳۶۰ل) کال په (امريکا غږ) راډيو کې د يو خبريال په توگه مقرر شو، وروسته بيا د همدې راډيو د پښتو او دري برخې د رييس په

توگه انتخاب شو، د طالبانو د نظام تر ړنگېدو وروسته بېرته افغانستان ته راغی او دلته د کورنیو چارو د وزیر په توگه غوره شو. له (۱۳۸۲ل) څخه تر (۱۳۸۳ل) پورې یې د کورنیو چارو د وزیر په توگه دنده اجرا کړه، وروسته یې له دې دندې استعفی وکړه او بېرته بیا امریکا ته لاړ.

علي احمد جلالي یو لوی نظامي عالم او ښه لیکوال دی. پر پښتو او دري سربېره پر انګلیسي، فرانسوي او الماني ژبو هم پوهېږي، عربي څخه هم علمي گټه پورته کولای شي. یو ډېر ژور عالم دی او ډېر اوږد لرلید لري.

د علي احمد جلالي دې ژورې مطالعې او د آینده لرلید دی په عملي ژوندانه کې ډېر بې زړه کړی دی. د انتقالي دورې په بهیر کې چې دی د کرزي د حکومت د کورنیو چارو وزیر و، نو هغه سره یې یو څه خوابدي رامنځته شوه. دا مهال زه له جلال اباده کابل ته راغلم، له ولسمشر کرزي سره مې ځانگړې ملاقات و، د جلالي صیب د استعفی له گونگسي څخه خبر شوی وم، اندېښنه مې وه، له کرزي صیب سره مې دا خبره شریکه کړه، هغه ته مې وویل که جلالي صیب پخلا شي، نو ډېر به ښه وي، پوه سړی دی، د دې مملکت یو کادر دی، یوه جرگه که ورولېږي ښه به شي، هغه وویل: ((خداي دې دی خوار کړي زه ورته وزارت ورکوم، دی له خپل پاسپورت او تابعیت څخه نه تېرېږي...)) کرزي صیب وویل لاړ شه ته په کې جرگه شه، که بل څوک هم ځان سره بیایې بویې څه! ما ویل هسې نه چې زه په کې جرگه شم او بیا هغه څه غوښتنه ولري او زه ورسره ژمنه وکړم او بیا تاته هم لاسرسی ونه لرم او تاسو یې هم ونه منئ، نو بیا دا جرگه څه مانا؟ ښه به وي چې مشران ورته لاړ شي، کرزي صیب بیا وویل نه ته خپله ورشه قناعت ورکړه چې استعفی ور نه کړي او مملکت پرې نه ږدي. خو په دې کې مې خبره په دې غوټه کړه چې که زه ورته ووايم تاسو سره یوځل په جلا ډول وگوري، نور تاسې خپل منځ کې سره جوړ شئ! رییس صیب وویل بس

په پښتانه سمه ده. له دفتره چې راووتلم، نو راساً مې (لطف الله مشعل) ته زنگ ووايه چې جلالی صیب سره ضروري خبرې لرم، ځانگړی او عاجل ملاقات غواړم، مشعل له څو کلونو راهیسې زما فرهنگي ملگری او دا مهال د علي احمد جلالی وياند و. هغه وویل زه ژر بېرته احوال درکوم، پر هماغه ورځ مازیگر یې په (وزیراکبر خان مېنه) کې د جلالی صیب په یوه مېلمستون کې د ملاقات زمینه برابره کړه، (ډاکتر اکرم خپلواک) مې هم ځان سره ملگری کړ، دواړه د جلالی صیب ملاقات ته لاړو، په ملاقات کې زه (یون)، ډاکتر خپلواک، جلالی صیب او لطف الله مشعل شامل وو، ما جلالی صیب ته لومړی د جمهور رییس پیغام واوراوه او دا خبره مې هم وکړه چې جلالی صیب له خپل پاسپورت څخه نه تېرېږي، دا نو هغه مهال و چې د ولسي جرگې لپاره ټاکنې نه دي شوي او که ولسي جرگه راشي، نو دوه تابعیته وزیرانو ته مشکل پیدا کوي، په دې خاطر فکر کېږي چې جلالی صیب د خپل امریکایي تابعیت د ساتنې په هیله استعفی ته مخه کوي. جلالی صیب د دې نظریاتو په رد کې وویل: ((خبره اصلاً د تابعیت نه ده، تابعیت ماته مهم نه دی، اصلي خبره دا ده چې دې سړي (کرزي صیب) سره به گوزاره ډېره سخته وي، زه ریفورم راولم او دی مې مخه نیسي، دی حکومت د ملکی په سیستم پرمخ بیایي، هر څه یې چې زړه غواړي، هغه کوي، زما غوښتنو ته ارزښت نه ورکوي، د تابعیت پلمه دوی جوړوي، که نه ما سره دا خبره مطرح نه ده، زه اصلاً ډېر ستړی شوی يم، مریض هم يم، دومره وخت مې دنده اجرا کړه څوک دې راباندې یوه ذره هم څه ثابت کړي، زه حاضر يم ځواب یې ووايم، اوس هم پوروی يم. کرزي صاحب زما ډېر نږدې دوست دی، فامیلی روابط هم ورسره لرم، ښه سړی دی، زه نه غواړم، هغه راڅخه خفه شي، نو ځکه مې غوره وبلله چې دنده پرېږدم.))

بیا ما جلالی صیب ته وویل، موږ په دې خاطر دلته راغلو چې موږ پر دې باوري یو که تاسو استعفی ورکړئ، نه تر تا ښه سړی دلته راځي او نه د تا معادل، بلکې یو ډېر کمزوری شخص او یو تنظیمي شخص به دلته راشي

چې دومره وړانې به وکړي چې بيا بېرته تاسو خپله هم ورته راشئ، نو په لسو کلونو کې به يې پاک نه کړئ، تاسو ته خو خپله رييس صاحب معلوم دی چې هغه څه ډول کسان خوښوي او دلته بيا څوک راوړي. بله خبره د راحت او ستړيا ده. که تاسو په دې طمع ياست چې امريکې ته به لاړ شئ، آرام به وکړئ، خو فکر نه کوم، ځکه خبرونه خو تعقيبوي، برېښنالیک خو چک کوي، په ايميل کې به درته داسې خبرې درولېږي چې آرام به درباندي ختم کړي. بله خبره دا ده چې پر تاسو خو د دې خاورې لگنت شوی، نو تاسې به يوازې د راحت په خاطر دلته راځئ، هر کله چې د راحت حالت راشي، بيا به وطن ته راځئ، دنده به اجرا کوي او که چېرې ستړيا وه، منډې وې او نور مشکلات، نو بيا به راحت ځای ته ځان رسوي، بل هغه خلک او اشخاص چېرته دي چې راحت راوړي او بيا تاسو تر هغه وروسته دلته راشئ؟ او په آرامه فضا کې آرام کار وکړئ ايا که موږ داسې وړ اشخاص ولرو چې هغه دلته د راحت راوستلو جوگه شي، نو بيا تاسو ته څه اړتيا ده چې دلته راشئ، ځکه چې همغه به زموږ کادرونه وي او د دې وړتيا به لري چې راحت راوستلای شي او بله خبره په کې دا ده چې که هغوی دومره کفايت ولري چې په ملک کې راحت، سوکالي او ثبات تضمين کړي، بيا نو دومره بې کفايته دي چې دا امتياز او د راحت حالت بل چاته پرېږدي؟ زموږ نظر خو دا دی چې دا ملک قرباني غواړي، تاسو پوره وخت بهر کې تېر کړی دی اوس دلته د کار وخت دی، دا خبره هم موږ درسره منو که کرزي صيب سره دې گوزاره نه کېږي او حتمي استعفي ورکوي، نو دوه وړانديزونه موږ لرو: يو دا چې د ولسمشرۍ تر ټاکنو پورې استعفي مه ورکوه، لومړی بايد کرزي صيب بريالی کړو او دويم که بيا استعفي حتمي وي، نو تر پارلماني ټاکنو لږ دمخه استعفي وکړه، تر هغو پورې ټولو مهمو او حساسو پوستونو کې ښه ملي او مسلکي اشخاص مقرر کړه چې پارلماني ټاکنې په ښه ډول تر سره شي، نو که اوس تاسو استعفي

وکړې، سر له همدا اوسه د شمالتلوالې شخص دلته راځي، هغوی ټول پوستونه اشغالوي، کرزي خو به بريالی شي، خو پارلماني ټاکنې به ټولې د هغوی تر کنټرول لاندې راشي. که تاسو د کرزي له چلند څخه ستړي یاست، نو بله اساسي حل لاره دا ده چې تر پارلماني ټاکنو پورې خپلې دندې ته دوام ورکړه، کله چې ټاکنې راورسېدې، بیا استعفی وکړه، یا له غزني او یا هم له کابل څخه ځان کاندید کړه، موږ ټول روښنفران به درته کمپاین وکړو، ټولې ممکنې لارې او امکانات به وکاروو، تاسو به ولسي جرگې ته بريالی کړو، هلته به تاسو ځان ته کمپاین وکړئ، د ولسي جرگې مشر به شی، بیا به د حکومت هر نیمگړي کار ته یو بند اچوې او مثبت کارونه به یې تائیدوې. په دې ډول به د حکومت د اصلاح لپاره یوه مرجع په لاس کې ولرو. موږ نورې خبرې هم وکړې خو غټ ټکي یې همدا وو. د جلسې نچور دا و چې جلالی صیب وویل: ((زه مو قانع کړم)) خبره په دې غوټه شوه چې دی به یو په یو له ولسمشر سره گوري او د خپلې استعفی وخت به غځوي. د یوې اوونۍ په بهیر کې جلالی صیب له کرزي سره وکتل، توافق ته سره ورسېدل، جلالی تر پارلماني ټاکنو پورې د کورنیو چارو د وزیر په توگه پاتې شو، تر هغه وروسته یې بیا استعفی وکړه او بیا امریکا ته لاړ. د کورنیو چارو وزارت د تصدی پر مهال یو ځل جلالی صیب یادونه وکړه چې ده سره د مخدره توکو د قاچاق وړونکو یو لېست دی او دی به یې خپور کړي، خو د وزارت تر پایه او تر هغه وروسته یې هم هېڅکله د دې جرئت ونه کړ چې دا لېست خپور کړي. جلالی که څه هم د کورنیو چارو وزارت کې یو لږ سمونونه راوړل، خو په سیاسي ډگر کې یې هېڅکله داسې غوڅه خبره ونه کړه چې د ده سیاسي او فکري دریځ دې ورڅخه څرگند شي. کله چې یې د کورنیو چارو وزارت پرېښود، نو په ضمني ډول یې د راتلونکې ولسمشرۍ لپاره ځان ته نیم ښکاره کمپاین پیل کړ، دا داسې یو کمپاین و چې د رد او تائید څرک ترې نه شو لگېدلی. یو وخت زه (یون) او د جمهوري ریاست د پالیسی ریاست مشر (صبغت الله

سنجر) امریکا ته په رسمي سفر تللی وو، مور هغه خپرنیز مرکز (نیسا ستر) بللي وو چې جلالي صیب هم له خو کلونو راهیسې په همدې دفتر کې کار کوي. دا د امریکا په دفاع وزارت پورې اړوند یو خپرنیز مرکز دی. جلالي صیب سره مو هلته بیا هم د ده د کاندیدی خبره مطرح کړه. ده بیا د پوره احتیاط په قید سره نه خپله کاندیدی تائید او نه هم رد کړه، خبره دلته راوړسېده، چې جلالي صیب د جمهوري ریاست د دویمو ټاکنو لپاره خان په رسمي ډول ونوموه، ځینو خلکو او ځوانانو ورته کمپاینونه پیل کړل، دفترونه ورته ونيول شول، خو د رسمي نوملیکنې پر ورځ چې باید جلالي صیب له خپلو دوو مرستیالانو او د تابعیت پرېښودلو له سند سره یوځای د ټاکنو کمېسیون پر لوري تللي وای، له خپل استوګنځي څخه د کابل نړیوال هوایي ډگر پر لوري لاړ؛ له هېواده یې خپلې پښې سپکې کړې، امریکا ته والوت او خپل پلویان یې دلته له یو جهان جنجالونو، نهیلیو او نورو ستونزو سره په ډاګه پرېښودل. دې کې جلالي صیب خپل محبوبیت په نفرت بدل کړ او ټولنیز باور یې له صفر سره ضرب شو. کله چې کرزی په دویمو ټاکنو کې بریالی شو، تر هغه وروسته هم جلالي کله کله د یوې نیمې مرکې له لارې ځان رسنیو کې ښکاره کاوه، له ژوندون ټلوېزیون سره یې د یوې ځانګړې مرکې په ترڅ کې د ولسمشرۍ د درېیمو ټاکنو لپاره پر خپلې نوماندۍ ټینګار وکړ او خپل ټینګ هوډ یې وښود، خو کله چې هغه ټاکنې راوړسېدې، جلالي صیب بیا شاته شو. د جلالي صیب د شخصیت په باب په لنډیز سره ویلای شو چې دی یو لوی عالم دی، خو عمل او جرئت یې له علم سره هېڅکله موازي او انډولیز نه دي. سیاسي جرئت او ټولنیز روابط یې په نشت حساب دي، خو د یو علمي او پوځي کارپوه په توګه د سیمې او نړۍ په کچه یو حساب وړ افغان شخصیت ګڼل کېدی شي.

۵- محمد حنیف اتمر: محمد حنیف اتمر اصلاً د لغمان اوسېدونکی

دی، پلار یې د لغمان او مور یې له کندهار څخه دي. ویل کېږي چې اتمر

نر خپلو لومړنیو او ثانوي زده کړو وروسته د ډاکتر نجیب الله د حاکمیت پر مهال د دولتي امنیت ریاست یو کارکوونکی و. د هغه حکومت تر پټېدو وروسته د نورو ګڼو افغانانو په شان پېښور ته کډوال شو او هلته یې د انګلیسي ژبې پر زده کړې سربېره نورې مهالنۍ زده کړې وکړې او په



(محمد حنیف اتمر)

خپلو خیریه ټولنو کې د کار جوګه شو. اتمر د طالبانو د نظام تر پاشل کېدو وروسته په لنډمهالې اداره کې د کلیو او پراختیا وزارت د وزیر په توګه غوره شو، دوه کاله یې دا دنده پرمخ یوړله، په یاد وزارت کې یې د (ملي پیوستون) پروګرام د یو بریالي پروګرام په توګه یادېږي، د ولسمشرۍ تر لومړنیو ټاکنو وروسته محمدحنیف اتمر د پوهنې د وزیر په توګه انتخاب شو. اتمر په دې وزارت کې د خپل کار په موده کې غوره خدمتونه وکړل، د پوهنې وزارت بودیجه یې زیاته کړه او په خپله یې تر نږدې (۳۰۰) ملیونه ډالرو پورې بهرنۍ پانګه راجلب کړه. د خپل کار په لومړیو دوو کلونو کې په دې بریالی شو چې څوارلس سوه (۱۴۰۰) ښوونځیو ته ودانۍ جوړې کړي، هم د ښوونځیو شمېر زیات شو او هم د زده کوونکو شمېر نږدې (اوه نیم ملیونه) تنو ته پورته شو. اتمر دا مهال د یو شمېر جهادي ډلو په تېره بیا د (اسلامي جمعیت) د افرادو له خوا تر سختو نیوکو لاندې و، د هغه پخوانۍ سابقه (د ډاکتر نجیب الله په حکومت کې د ملي امنیت کارمندی یې) ورته د خوږې ګوتې په توګه یادوله. اتمر په لغمان او د هېواد په نورو سیمو کې له زیات قومي او ټولنیز ملاتړ څخه برخمن نه و. دی د یوه تحصیل کړي افغان په توګه مطرح و. خپله د اتمر کورنۍ چې په خټه مومند دي، په لغمان کې د یوې تحصیل کړې کورنۍ په توګه مطرح ده. نه د یوې داسې کورنۍ په ډول چې د لغمان په ټولنیز او سیاسي جوړښت کې دې اغېزناک رول ولري، په دې مانا چې تر ټولنیز او سیاسي اغېز یې

علمي تاثیرات زیات وو، نو ځکه خو یو شمېر په اصطلاح جهادي ډلې پرې ډېرې تېزې راتلې او ده هم د خپل ځان په دفاع کې کوم غوڅ غبرگون نه ښوده او یا یې هم ښودلای نه شو. یوه ورځ زه له ښاغلي صدیق چکري سره په یوه رسنیز بحث کې مخامخ شوم، دا نو هغه مهال و چې د استاد رباني په مشرۍ شمالتلوالې د (ملي متحدې جبهې) په نامه د کرزي ضد یوه داسې تلواله جوړه کړې وه چې د ځینو مجاهدینو په اصطلاح پخواني کمونستان (د نجیب الله د حکومت غړي) په کې هم راتاله وو. نورالحق علومي، سیدمحمد گلابزوی، جنرال دوستم او نور اشخاص د دې تلوالې یا جبهې مهم غړي گڼل کېدل. چکري صیب د بحث په ترڅ کې پر ولسمشر کرزي تور پورې کړ او نیوکه یې پرې وکړه چې له حکومت څخه یې مجاهدین کښلي او واک یې کمونستانو ته انتقال کړی، ما ورته وویل، جمهور ریس مجاهد، اول مرستیال مجاهد، دویم مرستیال مجاهد، دفاع وزیر مجاهد، د اوبو او برېښنا وزیر مجاهد، ټول حکومت له مجاهدینو ډک دی، که دا مجاهدین نه وي، نو بیا دا د چا په استازی ناست دي؟ چکري صیب وویل دا اتمر کمونیست نه دی؟ ده وویل زه، یون صیب نه پوښتنه کوم چې دی د نجیب په وخت کې څه و؟ په خاد کې یې کار نه کاوه؟ دا پښه یې چېرته له لاسه ورکړې ده؟ دا یې له مجاهدینو سره په جگړه کې له لاسه نه ده ورکړې؟

ما چکري صیب ته وویل چې اتمر په هغه وخت کې څه و؟ ده وویل په خاد کې مدیر و. ما ویل ښه د هغه وخت د خاد مدیر چې کرزي صیب سره کار کوي، هغه غټ گناهکار شو او تاسو سره چې په جبهه کې د هغه وخت غټ غټ وزیران او اول لاس کسان لکه گلابزوی، علومي او جنرال دوستم ناست دي، تاسې ته نو د بښنې یا معافیت نسخه چا درکړې ده؟ خپل وزیران نه گورئ او د بل چا مدیران گورئ؟ دې سره نو د چکري صیب منطق ډېر کمزوری شو، دا مې هم ورته وویل چې اتمر دلته د الحاد او

جهاد د سولې بندۍ له مخې نه دی راغلی، بلکې دا مقام یې د خپل لیاقت پر اساس گټلی دی. ما چکري سره نور اوږد بحث هم وکړ چې په نورو برخو کې مې ورته نغوته کړې ده، تکرار یې ضرور نه بولم. خو دلته مې د دې ټکي یادونه یو ځل بیا ځکه وکړه چې د نجیب په حکومت کې د یو عادي مامور په توګه کار کول، د اتمر خوږه گوته وه چې هر وخت له جهاد څخه ناسمو گټه اخیستونکو ترې د ده پر ضد گټه پورته کوله او دا مسئله ډېر ځله تکرارېدله.

تر (۲۰۰۸م) کال وروسته ولسمشر په خپله کابینه کې یو شمېر نور بدلونونه راوستل او اتمر دا ځل په کې د کورنیو چارو د وزیر په توګه انتخاب شو، اتمر په حقیقت کې درې وزارتونه د عوامو په اصطلاح وغربول، د اتمر ترڅنګ (ضار احمد مقبل) هم په همدې درې وزارتې موقف کې پاتې شوی دی.

کله چې پر (۱۳۸۹ل) کال د لویې جرګې د کېږدې پر شاوخوا د لویې جرګې د اخلال په نیت توغندیز برید وشو، نو اتمر او امرالله صالح دواړو له دې امله له خپلو موقفونو استعفی ورکړه، خو اتمر تر استعفی وروسته هېڅکله هم د کرزي پر وړاندې خپله خوله خلاصه نه کړه او صالح بیا هېڅکله بنده نه کړه.

اتمر (تر جګړې وروسته هېوادونو) په څانګه کې د برېتانيا له (یورک) پوهنتون څخه تر لیسانس پورته دپلوم ترلاسه کړی دی.

اتمر د کرزي په حکومت کې د برياليو وزیرانو له جملې څخه ګڼل کېده، خو څومره چې د کلیو او پراختیا وزارت او پوهنې په وزرات کې بريالی و، په هغه انډول په کورنیو چارو وزارت کې بريالی نه برېښېده.

۶- مجتبی پتنگ: مجتبی پتنگ د افغانستان یو مسلکي پولیس دی، اصلاً له لوګر ولایت څخه دی، هملته زېږېدلی، تر لومړنیو او ثانوي زده کړو وروسته یې د پولیسو له اکاډمۍ څخه د لیسانس سند ترلاسه کړی، د کورنیو

چارو وزارت په بېلابېلو برخو کې يې کار کړی او هم يې د پوليسو په اکاډمۍ کې تدريس کړی دی. د طالبانو د نظام تر ړنگېدو وروسته د تخار ولايت د امنیې قومندان په توگه ټاکل شوی او بيا د شمال زون د پوليسو د مشر په توگه مقرر شوی او د (۱۳۸۹ل) کال د سنبلې پر (۲۱) مه نېټه په کورنيو چارو وزارت کې د پوليسو د ښوونې او روزنې د مسؤل په توگه غوره شوی، وروسته د محافظت د معينيت مشر شو او د (۱۳۹۱ل) کال د سنبلې په مياشت کې د کورنيو چارو وزارت ته نومانده او له ولسي جرگې څخه يې باور رایه واخيسته، خو موده وروسته يې ولسي جرگې سره اړيکي خړې شول او د هغوی له خوا بېرته ناباوره کړای شو.



(مجتبی پتنگ)

که څه هم مجتبی پتنگ د ولسي جرگې د پرېکړې خلاف د خپلو پلویانو په واسطه لاریونونه وکړل، خو چندان نتیجه يې ورنه کړه. تر وزارت وړاندې مجتبی پتنگ د یوه ښه مسلکي پولیس په توگه ښه نوم درلود، خو د وزارت پر مهال هغه شان ونه ځلېد، لکه څنگه چې يې نوم و، د ده په خپله وینا چې: ((لېوانو کار ته پرې نه ښود)). ډېر وخت يې ولسي جرگې سره په ناندريو تېر شو. پتنگ په حکومت کې د سياسي او قومي بېز د نشتوالي له امله خپل کارونه تر سره نه کړای شول او پخوانی حاکم تنظيمي چاپېريال پر وزارت باندې همغسې واکمن پاتې شو. د وزارت له مهمو پوستونو څخه د تنظيمي افکارو په ماتولو کې دی هم پاتې راغی او هغه تنظيمي مکروب چې له پخوا څخه په دې وزارت کې پاتې و، خپل ژوند ته دوام ورکړ.

۷- محمد عمر داودزی: عمر داودزی پر (۱۳۳۶ل) کال د کابل



(عمر داودزی)

ولایت په قره باغ ولسوالۍ کې زېږېدلې دی. تر لومړنيو او ثانوي زده کړو وروسته يې د کابل انجنیري پوهنځي کې لوړې زده کړې کړې دي، د روسانو تر يرغل وروسته پېښور ته کډوال شوی او بيا هلته د گلبدین حکمتيار له اسلامي


حزب سره يوځای شوی دی. د تنظيمي جگړو پر مهال له هېواد څخه کډوال شو او بيا انگلستان ته لاړ او هلته يې د (منچستر) ښار په (ويکتوريا) پوهنتون کې لوړې زده کړې وکړې او له دې پوهنتون څخه يې د کليو د پراختيا په برخه کې پر (۱۳۷۰ل) کال تر ليسانس لوړ دپلوم ترلاسه کړ. له (۱۳۷۲-۱۳۷۵ل) کال پورې يې د افغانستان لپاره د سويډن له کمېټې سره کار وکړ، له (۱۳۷۵-۱۳۸۰ل) کلونو پورې د پاکستان په اسلام اباد کې د ملگرو ملتونو د پراختيايي ادارې (UNDP) مرستيال و. پر (۱۳۸۲ل) کال د ولسمشر کرزي د دفتر مشر شو، پر (۱۳۸۴ل) کال په تهران کې د افغانستان سفير او پر (۱۳۸۵ل) کال بېرته د ولسمشر د دفتر مسؤل شو، پر (۱۳۹۰ل) کال په اسلام اباد کې د افغانستان سفير شو او وروسته بيا د ولسمشر کرزي له خوا د کورنيو چارو د وزير په توگه منتخب شو.

داسې ويل کېدل چې عمر داودزی غواړي ځان ولسمشرۍ ټاکنو ته نوماند کړي، نو داسې گومان کېده چې ولسمشر د ده د نوماندۍ د مخنيوي په خاطر دا کار کړی وي چې دی يې د کورنيو چارو وزارت ته نوماند کړ، ما خپله له داودزي صيب سره دا خبره مطرح کړه، هغه وويل، دې وزارت ته زما د راتگ يو علت کېدی شي همدا وي. د کتونکو په نظر داودزی د خپل نرم طبيعت له مخې د خپلو نورو يادو دندو په انډول په

دې وزارت کې چندان بريالی نه و، د شمال له جنگسالارانو سره په تېره بيا د کوهدامن له زورواکو سره د ده خواږه روابط د دې سبب شول چې په کورنيو چارو وزارت کې تنظيمواکي هماغه شان واکمنه پاتې شي. څرنگه چې ما د داودزي صيب په باب مخکې بحثونه کړي، نو نه غواړم چې دا بحث نور پسې وغځوم.

۸- سيد حسين انوري: سيدحسين انوري پر (۱۳۳۵ل) کال په پروان ولايت کې زېږېدلی دی. لومړنی او ثانوي زده کړې لري، خو د لوړو زده کړو په باب، دی په خپله وايي چې په سياسي علومو کې د ليسانس سند لري. د جهاد په کلونو کې سيدحسين انوري د شيخ محمداصف محسني د

تنظيم (د افغانستان اسلامي حرکت) غړی شو او بيا وروسته د همدې ياد تنظيم د پوځي څانگې مسؤل. سيد حسين انوري که څه هم د جهاد په کلونو کې د اسلامي حزب او اسلامي جمعيت د نورو قومندانانو په شان ډېر



(سيد حسين انوري)

فعال حضور نه درلود، خو د جهاد په وروستيو کلونو او د ډاکتر نجيب الله د حکومت تر ړنگېدو وروسته چې بېلابېلې جهادي ډلې کابل ته په ناکنټروله ډول داخلي شوې، انوري او ده ته ورته نور قومندانان مطرح شول، په تېره بيا د تنظيمي جنگونو پر مهال. انوري او محسني که څه هم له عبدالعلي مزاری سره چندان جوړ نه وو، خو له رباني او مسعود څخه يې هم ښه خاطرې نه درلودله، کله به ورسره جوړ او کله به ورسره وران و. د رباني په لړزانه حکومت کې د امنيت، دفاع او نظامي شورا غړی و، وروسته بيا د کار او ټولنيزو چارو وزير شو.

سربېره پر دې انوري د کرنې د وزیر او د هرات د والي په توګه هم دنده اجرا کړه، په دې دواړو دندو کې کرزي انوري ته پوره صلاحیت ورکړی و. انوري د دې دندو پر مهال د زیاتې شتمنۍ خاوند شو، په هرات کې یې شیعه افغانانو ته په حکومت کې د زیات کار زمینه برابره کړه، هغو ته یې د دولتي ځمکو په وېش او د ښارګوټو د جوړونې په برخه کې یې درېښه هڅه وکړه، ویل کېږي چې انوري په هرات کې د والي په توګه له ایران سره ښه نږدې روابط درلودل او د هغوی د نفوذ خپرولو ته یې لاره اواره کړه. انوري د ولسي جرګې په (۱۶)مه دوره کې د کابل د خلکو استازی هم شو.

۹- عبیدالله رامین: عبیدالله رامین د هېواد په شمال کې له ټولنیز پلوه بانفوذه سړی دی. کورنۍ یې په بغلان ولایت کې د ټولنیز او اقتصادي نفوذ خاونده ده. عبیدالله رامین پر (۱۳۳۲ل) کال په بغلان ولایت کې زېږېدلی دی. د کابل پوهنتون په کرنې پوهنځي کې یې لوړې زده کړې



(عبیدالله رامین)

کړې دي. (۱۳۵۶-۱۳۵۷ل) کلونو کې یې د کرنیز پراختیایي بانک په بانکوالۍ څانګه کې زده کړې کړې دي. په (۱۳۶۰-۱۳۶۲ل) کلونو کې د کرنیز پراختیایي بانک مفتش او د افغانستان بانکونو د کوپراتیفونو د ادارې رییس و. کله

چې افغانستان کې افغان بېسیمه مخابراتي شرکت پر فعالیتونو پیل وکړ، نو د رامین کورنۍ په دې کمپنۍ کې خپله ونډه واخیسته او له دې لارې یې هم کورنۍ د زیاتې پانګې څښتنه شوه. د رامین نورو ورونو له امریکایانو سره ځانګړي قراردادونه درلودل، په باګرام او نورو سیمو کې یې هغوی ته اړتیا وړ توکي رسول، یوځل امریکایانو د عبیدالله رامین یو ورور په قراردادونو کې د شوي فساد له امله تورن کړ.

په خپله عبیدالله رامین له (۱۳۸۴ ل) کال څخه تر (۱۳۸۷ ل) کال پورې د کرنې او مالدارۍ د وزیر په توګه دنده اجرا کړه، دا مهال یې مشر ورور (قاضي رامین) په ولسي جرګه کې د بغلان د خلکو استازی و. عبیدالله رامین پر (۱۳۸۸ ل) کال (د افغانستان د تولیدونکو او صادرونکو ټولنه) جوړه کړه، پر (۱۳۸۸ ل) کال په ولسي جرګه کې د بغلان ولایت د خلکو استازی شو.

عبیدالله رامین د آرامو اعصابو او نرم طبیعت خاوند دی، په تېرو کلونو کې یې هېڅ وخت داسې کومه ترخه او تروه خبره ونه کړه چې یا د ده شخصیت ته زیان ورسوي او یا د بل چا شخصیت زیانمن کړي، البته د ځینو ملي مسایلو په باب یې په ولسي جرګه کې خپل غږ پورته کړی، خو دې غږ جانبي عوارض نه درلودل او د ملي ګټو خلاف نه و. په هر ترتیب عبیدالله رامین په تېر (۱۴) کلونو کې چې د هر چا لپاره د شخصیت د ازموینې بېلابېل پړاوونه وو، په دې پړاوونو کې خپل شخصیت تر ډېره حده خوندي وساته.

۱۰- محمد اصف رحيمي: د ولسمشر کرزي په وزیرانو کې یو له

بریالیو وزیرانو څخه محمد اصف رحيمي دی، پر (۱۹۵۹م) کال په کابل



(محمد اصف رحيمي)

کې زېږېدلی، پر (۱۹۸۱م) کال له پوهنتون څخه فارغ او د ليسانس سند یې ترلاسه کړی دی. وروسته یې نورو لوړو زده کړو ته دوام ورکړی او پر (۱۹۸۹م) کال یې د امریکا له (نبراسکا)

پوهنتون څخه د عامه ادارې او کلیو پراختیا په څانګه کې تر ليسانس لوړ سند ترلاسه کړی. محمد اصف رحيمي د ولسمشر کرزي په دویم ځل

انتخابي کابينه کې د کرني او مالدارۍ وزارت ته نوماند شو او ولسي جرگې ورته د باور رایه ورکړه، تر هغه وړاندې رحيمي د کليو د پراختيا وزارت مرستيال او په یاد وزارت کې د ملي پيوستون د پروگرام مشر و. رحيمي په کرني وزارت کې خپله دنده په ښه ډول تر سره کړه او د يوې نړيوالې سروې له مخې (رحيمي) د کرزي د حکومت په هغو وزيرانو کې شامل و چې له فساد پاک و. ده قومي، سيمه ييز، تنظيمي او سياسي نمايات نه درلودل او د يوه مسلکي وزير په توگه يې خپله دنده سرته ورسوله، په سلگونو لوی او واړه باغونه يې جوړ کړل، د افغانستان د غلې او دانې په توليداتو کې زياتوالی راغی، يو شمېر غصب شوې دولتي ځمکې بېرته د دولت لاس ته ورغلې، د کرنيز سيستم د عصري کولو په برخه کې پرمختگونه وشول او ده د يوه مسلکي او ناپېيلي شخص په توگه څه چې له واکه او لاسه کېدل، د هېواد د پرمختگ لپاره يې تر سره کړل او له خپل ظرفيت څخه يې په دې برخه کې ډډه ونه کړه.

۱۱- احسان ضياء: احسان ضيا پر (۱۳۳۳ل) کال په کابل کې زېږېدلی

دی، لومړنی او ثانوي زده کړې يې په کابل کې تر سره کړي، بيا د لوړو



(احسان ضياء)

زده کړو لپاره بهر ته تللی، په انگلستان کې يې

له (برمنگهام) پوهنتون څخه د ټولنيزې

پراختيا په څانگه کې د ليسانس سند ترلاسه

کړی او وروسته يې د برېتانيا له (يورک)

پوهنتون څخه (تر جنگ وروسته رغونه) کې د

ماستري دپلوم ترلاسه کړی دی. په (۱۳۶۷-

۱۳۸۱ل) کلونو کې يې په پېښور کې په بېلابېلو

نادولتي موسسو کې پر بېلابېلو پوستونو کار کړی دی. له (۱۳۸۱-۱۳۸۳ل)

کلونو پورې د کليو پراختيا وزارت کې د پاليسيو جوړولو په برخه کې

مشاور و، له (۱۳۸۳ل) کال څخه بيا تر (۱۳۸۵ل) کال پورې د یاد وزارت د

د ارگ نا ویلې خبرې / ۲۰۶

پروگرامونو مرستیال شو.

احسان ضیا پر (۱۳۸۵ل) کال د کلیو او پراختیا وزارت ته نوماند شو، له ولسي جرگې څخه یې باور رایه واخیسته او د ولسمشر کرزي د ولسمشرۍ تر دویمې دورې پورې د یاد وزارت د وزیر په توګه پاتې شو.

احسان ضیا د یو مسلکي وزیر په توګه د یاد وزارت چارې په نسبي ډول په ښه توګه پرمخ یوړلې، په کارونو کې تقریباً بريالی و، د ملي پیوستون پروګرام چې له پخوا پیل شوی و، دا لړۍ لاپسې وغځول شوه او په زرګونو کلیو ته لومړني خدمات ورسول شول. په خپله له وزیر څخه څه خاص قومي، ژبني، تنظیمي او نور داسې تمایلات څرګند نه شول، چې لکه د ځینو نورو وزیرانو په شان پر متنازعه شخص بدل شي، یو زیات شمېر نویو کادرونو ته یې هم په دې وزارت کې د کار زمینه برابره کړه.

۱۲- ویس برمک: ویس برمک اصلاً له پنجشېر څخه دی، خو د کلیو او پراختیا وزارت ته د نوماندۍ پر مهال یې ځان د کابل اوسېدونکی ځکه معرفي کړ چې له ولسي جرگې څخه ځان په اسانۍ سره بريالی کړي. بله



(ویس برمک)

سیاسي خبره په دې کې دا وه چې په حکومت کې د پنجشېر د اوسېدونکو شمېر، په تېره بیا په حساسو پوستونو کې دومره زیات و، چې هر بل مهم پوست ته له دې سیمې څخه د بل پنجشېري معرفي کول، له عامه ذهنیت

سره د مخالفت مانا لرله، نو ځکه خو ویس برمک هم دې حساسیت ته متوجه و او د پنجشېر پرځای یې ځان د کابل اوسېدونکی معرفي کړ.

ویس برمک له (۱۳۸۲ل) کال راهیسې په بېلابېلو نړیوالو او کورنیو دولتي ادارو کې کار کړی دی. پنځه کاله یې د ملګرو ملتو په پراختیايي اداره (UNDP) کې کار کړی. پر (۱۳۸۲ل) کال یې د مخدره توکو پر ضد

د لویې ادارې او د کلیو او پراختیا وزارت د ستر مشاور په توګه کار کړی دی. ویس برمک پر (۱۳۸۴ل) کال د کلیو او پراختیا وزارت د پروګرامونو د ستر مشاور په توګه غوره شو او وروسته د یاد وزارت د ملي پیوستون (NSP) پروګرام د مشر په توګه وټاکل شو. له (۱۳۸۷ل) څخه تر (۱۳۹۰ل) کلونو پورې یې د کلیو پراختیا وزارت د پروګرامونو د مرستیال په توګه کار وکړ او تر هغه وروسته د ولسمشر کرزي د جمهوري ریاست په دویمه دوره کې د کلیو او پراختیا وزارت ته د وزیر په توګه نوماند شو، خو ولسي جرګې د باور رایه ور نه کړه، خو په دویم ځل یې د باور رایه تر لاسه کړه او د یاد وزارت د وزیر په توګه منتخب شو. ویس برمک د بریتانیا له (لندن) پوهنتون څخه (د پراختیایي علومو او تر جګړې وروسته بیا رغونې) په برخه کې تر لیسانس پورته سند یا دپلوم تر لاسه کړی دی.

ویس برمک چې کله د کلیو او پراختیا وزارت وزیر شو، نو د نظار شورا له مشرانو، په تېره بیا د کرزي له لومړي مرستیال (محمدقسیم فهیم) او نورو سره یې خپل خواږه او پخواني روابط پټ نه کړل، د هغوی اکثره سیاسي او پټو پروګرامونو کې یې برخه اخیسته او همدا فهیم خان و چې د برمک د بېرته لرې کېدو مخه یې ونیوله.

ویس برمک که څه هم له اسلامي جمعیت او نظار شورا سره خپل روابط ساتل، خو په عمومي ډول یې په یاد وزارت کې ډېر زیات تنظیمي مسایل نه پالل، یاد وزارت چې له پخوا څخه کوم پرمختیایي پروګرامونه پیل کړي وو، ده د یوه مسلکي وزیر په توګه هغو ته دوام ورکړ او ملي پیوستون پروګرام یې پسې وغځاوه. په نوموړي وزارت کې یې پخواني مسلکي کادرونه لرې نه کړل، ډېر کم بدلون په کې راغی او ځینې پاموړ مثبتې پروژې یې هم عملي کړې.

۱۳- محمد اسمعیل خان: د ولسمشر کرزي د واکمنۍ په بېلابېلو پړاوونو کې اسمعیل خان له مطرحو سیاسي، پوځي، تنظیمي، اقتصادي او

قومي شخصیتونو څخه یو مهم شخص گڼل کېږي. محمد اسمعیل خان په



(محمد اسمعیل خان)

خپل سیاسي ژوندانه کې ډېرې لوړې ژورې تېرې کړي، د سختیو او خوشالیو دواړو مزه یې څکلي ده. محمد اسمعیل خان پر (۱۹۵۶م) کال د هرات ولایت د (شیندېنډ) ولسوالۍ په (زېرکوه) سیمه کې زېږېدلی

دی. خپلې لومړنۍ زده کړې یې په هرات کې بشپړې کړي دي او بیا په کابل کې له حربي پوهنتون څخه فارغ شوی دی. د یاد پوهنتون په توپچي خانګه کې یې زده کړې کړې دي. اسمعیل خان له خلقي نظام سره ایډیالوژیک اختلافات درلودل او ویل کېږي کله چې پر (۱۳۵۸ل) کال د یاد حکومت پر ضد په هرات کې عمومي پاڅون وشو او د دې پاڅون په نتیجه کې د زرګونو افغانانو وینې تویې شوې، محمد اسمعیل خان او ځینو نورو پوځیانو هم په دې پاڅون کې ونډه لرله. محمد اسمعیل خان دا مهال د (تورن) پوځي رتبه لرله، نو ځکه خو د (تورن اسمعیل خان) په نامه مشهور شو.

محمد اسمعیل خان د روسانو د یرغل پر ضد پراخه نظامي ونډه واخیسته او د اسلامي جمعیت د تنظیم د پوځي قومندان په توګه یې په هرات او جنوب غرب حوزه کې پراخ عملیات تر سره کړل.

د ډاکتر نجیب الله د نظام تر سقوط وروسته تورن اسمعیل خان د هرات حاکم شو او د (امیر) لقب هم ورپورې وتړل شو. دا مهال نو تورن اسمعیل خان ورو ورو خپل ایډیالوژیک خط ته قومي مسیر ورکړ او د اسلامپالنې پرځای یې د قومپالنې مالګه زیاته شوه. له خپلو حریفو تنظیمونو سره یې په هرات، غور، هلمند، نیمروز، فراه او ځینو نورو سیمو

مې پراخ او متفرق جنگونه وکړل. څرنگه چې دا مهال اسمعیل خان پر (تورغونډی) او (اسلام قلعه) دواړو بندرونو بشپړ واک درلود او د هرات نور مالي امکانات یې هم په واک وو، نو له دې امکاناتو څخه یې اعظمي گټه پورته کړه او خپل سیالان یې له مخې لرې کړل، خو بیا هم په هرات کې له پوره سردردی څخه خلاص نه شو. د ده قومي تمایلاتو ده ته نورې پټې او ښکاره جبهې پرانیستې. څرنگه چې دا مهال عواید مرکزي نه وو، نو اسمعیل خان په دې بریالی شو چې په هرات ښار کې ښه رغونه او نوې جوړونه وکړي، خو دا ودانیز کارونه یوازې د ښار تر څنډو رسېدل، لمن یې کلیوالو سیمو او ولسوالیو ته ونه رسېده. اسمعیل خان ته د (ستر جنرال) پوځي رتبه ورکړل شوه، خو په عوامو کې هغه د (تورن اسمعیل خان) په نامه یادېده. هغومره په ستر جنرال اسمعیل خان مشهور نه و، لکه په (تورن اسمعیل خان). نه یوازې د اسمعیل خان دا حالت و، بلکې ټولو هغو کسانو چې په ناطیعي او یو ناڅاپي ډول یې دا رتبه اخیستې وې، هغوی ټول پر خپل هغه لومړني حالت یادېدل. (ستر جنرال سرکاتب عظامحمد، برید جنرال ضابط اکرم. برید جنرال معلم زمان، ستر جنرال معلم عظامحمد نور) او نور، که دوی اوس په هره رتبه وو، خو عوامو ورسره خپله پخوانۍ دنده او رتبه هم یادوله. ان یو ځل له راډیو څخه نشر شوي وو چې: ((ستر جنرال تورن اسمعیل خان)). په هر ترتیب، اسمعیل خان په تنظیمي واکمنۍ کې د هغو والیانو له جملې څخه و چې هرات یې په نسبي امن کې هم وساته او د بیا رغونې کارونه هم په کې تر سره شول. په ننگرهار کې حاجي عبدالقدیر پر دې بریالی شو چې ننگرهار د تنظیمي جگړو له اوره وساتي. په تنظیمي اړو دور کې د افغانستان په اکثره لویو او وړو ولایتونو کې د جگړې اوروڼه بل وو، خو دوه لوی ولایتونه (هرات او ننگرهار) له نسبي امن څخه برخمن وو.

دې حالت دوام درلود چې د طالبانو تحریک راوتوکېد، طالبان لا په کندهار کې وو چې له اسمعیل خان سره یې رقابت پیل شو، څو جنگونه

یې د فراه شاوخوا کې سره وکړل، خو اسمعیل خان پرې برلاسی و، طالبان چې دا مهال د کابل په محاذ کې ډېر مصروف وو، نو نه یې غوښتل چې په غربي جبهه کې هم ځان مصروف کړي، اسمعیل خان خپل پوځي غرور پسې واخیست او د هلمند تر (گرشکه) پورې یې خپلې لښکرې واستولې، دا مهال بي بي سي راډیو له اسمعیل خان څخه پوښتنه وکړه چې طالبانو سره ولې د خبرو له لارې پرمخ نه ځې چې جگړه مو پیل کړې ده؟ ده په ډېر غرور وویل: ((حالا دیگر کی مانده که ما کتش گپ بزنیم...)) اسمعیل خان فکر وکړ چې تر گرشک پورې د ده د پوځونو پرمختگ د طالبانو د حتمي زوال مانا لري. کله چې کندهار ښار کې د اسمعیل خان د لښکرو د پرله پسې پرمختگ اواز و لگېده، نو طالبانو دا جگړه د خپلې بقا جگړه وگڼله، ولسي خلکو هم د طالبانو ملاتړ وکړ، د طالبانو په متقابل برید کې د اسمعیل خان لښکرې نه یوازې د هلمند له څنډو پورته شوې، بلکې په فراه کې یې هم سخته ماتې وخوړه، طالبانو (ادرسکن) هم ونيو، د هرات ښار ته داخل شول. د طالبانو دا برید او بریالیتوب د برېښنا په شان تېز و. اسمعیل خان ایله په دې بریالی شو چې خپل ځان او نږدې دوه درې سوه ملگري له (۹۵) ملیونو نغدو ډالرو سره (اسلام قلعه) بندر ته ورسوي. لومړی ایراني عسکرو ایران ته د وراوښتو اجازه نه ورکوله، دا مهال طالبان په هرات ښار او اسمعیل خان په اسلام قلعه کې و، څو ساعته انتظار یې وویست، دا مهال نو د اسمعیل خان او د هغه د ملگرو د ژوند سختې شپې وې. تر څو ساعته انتظار وروسته اسمعیل خان او ملگري یې ایران ته واوښتل او هرات په بشپړ ډول د طالبانو لاس ته ورغی. طالبانو بیا وروسته د کابل د نیولو امکانات هم ترلاسه کړل او جگړه د کابل شمال او د هېواد شمال ته وغځېده. د طالبانو له رژیم څخه فراریانو اکثره ایران ته پناه یوړه او ایران ورته پوځي کمپونه جوړ کړل.

اسمعیل خان هم دا مهال د ایران له پوځي او مالي مرستو برخمن و.

بېرته د جگړې لپاره فاریاب ته راغی او له (جنرال مالک) سره یې یوه پوځي ټلواله جوړه کړه. اسمعیل خان او جنرال مالک دواړه د بادغیس په (بالامرغاب) کې د جگړې لومړۍ کړنې ته راغلل او دلته جنرال مالک د یوې معاملي په ترڅ کې اسمعیل خان طالبانو ته تسلیم کړ. طالبانو اسمعیل خان ونيو او د کندهار په زندان کې یې څو کاله بندي کړ. اسمعیل خان وروسته د یوې معاملي په ترڅ کې له زندانه پر تېښته بریالی شو او بېرته ایران ته لاړ. د زندان کلونه د اسمعیل خان د ژوند ډېرې سختې شپې او ورځې دي. کله چې د طالبانو نظام ړنګ شو، نو اسمعیل خان د نورو پخوانیو قومندانانو په څېر بېرته راژوندی شو، هرات یې بیا خپل استحقاق وگاڼه، خپله هلته د والي او زوی یې (میرویس صادق) په موقته اداره کې د وزیر په توګه مقرر شو. دا مهال بیا هم د قدرت غرور پسې واخیست، زور او دیکتاتوری ته یې دوام ورکړ، سیمه ییز خلک د ده او د ده د زوی د زور له لاسه تر پوزې راغلل. زوی یې میرویس صادق د هرات فرقې د قومندان (نایبزاده) پر کور ورغلل او زوی یې په کې ووژل شو. د زوی وژنې د اسمعیل خان پر فکري او رواني حالت ژور اغېز وکړ، خو بیا یې هم له سیاسته لرې نه کړای شو. اسمعیل خان وروسته د کرزي پر حکومت باندي د کورنیو او بهرنیو کړیو د زیات فشار له امله کابل ته راوغوښتل شو او دلته د اوبو او برېښنا د وزیر په توګه انتخاب شو.

سره له دې چې اسمعیل خان نه غوښتل کابل ته راشي او د هرات ولایت خپلسرې واکمنۍ پر وزارت بدله کړي، خو نړیوالو فشارونو، مرکزي حکومت دې ته اړ کړ چې اسمعیل خان کابل ته راشي. هغه مهال چې د اسمعیل خان پر ضد په هرات کې د (امان الله خان) له خوا پاڅون پیل شو او حالات په هرات کې ترینګلي وو، نو زه یوه ماښام د کرزي صیب په کور کې مېلمه وم، زلمی خلیلزاد هم هلته مېلمه و، چې د اسمعیل خان له خوا ورته زنگ راغی او د هرات بغاوت یې د طالبانو کار وباله، خو خلیلزاد ورته خندل چې بل ځای مې هم د دې جریان یادونه کړې ده. مانا دا چې

امریکایانو نه غوښتل اسمعیل خان نور په هرات کې خپلې واکمنۍ ته دوام ورکړي. خپله اسمعیل خان هم خپله امریکایي ضد روحیه نه پټوله، خو امریکایي ضد روحیه یې یوازې په وړو خصوصي محفلونو کې څرگندوله. یو ماښام کرزي صیب په خپل کور کې روژه ماتي ته یو څو محدود کسان رابللي وو، زه (یون) او د هلمند والي (شېرمحمد اخوندزاده) او یو څو تنه نور هم دې روژه ماتي ته دعوت وو. دا مهال د اسمعیل خان په باب څه خبره یاده شوه. (شېرمحمد اخوندزاده) وویل: ((هغه ورځ زه د اسمعیل خان لیدو ته ورغلی وم، هغه د امریکا ضد خبرې کولې، موږ ته یې وویل، موږ باید جهاد وکړو، جهاد فرض دی، داسې دی او هغسې دی. ما ورته وویل، موږ گرموې او که رښتیا وایې؟ که رښتیا وایې څه ته مخکې موږ درپسې، هغه به بې غیرته وي چې بېرته راگرځي او که هسې موږ گرموې او تاسې بیا د پخوا په شان ځانونه غلي نیسئ نو هغه بیا بېله خبره ده)).

شېر محمد اخوندزاده ولسمشر ته وویل: ((رییس صیب دا سړی مې خوښ نه شو، ډېر دوه مخی دی.))

په اوبو او برېښنا وزارت کې د هغه د تقرر په اړه امریکایانو مثبت نظر نه درلود، هغوی غوښتل په دې وزارت کې ډېره پانگونه وکړي ان تر (پنځه ملیاردو ډالرو) پورې، خو نه یې غوښتل د داسې یو شخص په وجود کې دا پانگه ولگول شي چې ویل کېږي له ایران سره نږدې اړیکي او خواخوږي لري. امریکایانو څو ځله ولسمشر کرزي ته وویل چې اسمعیل خان باید له دې وزارت لري شي، خو کرزي د امریکایانو نظرونه نه منل.

اسمعیل خان د کرزي د ولسمشرۍ د دویمې دورې تر پایه یاد وزارت کې خپلې دندې ته دوام ورکړ.

له یو شمېر بریاوو او ځینو نیمگړتیاوو سره سره یې خپله دنده تر پایه وغځوله. ځینې پروژې د ده د واکمنۍ پر مهال ډیزاین شوې، خو گټې اخیستنې ته تیارې نه شوې. افغانستان ته له ترکمنستان، ایران او تاجکستان

څخه وارداتي برېښنا راوړسېدله، خو داخلي برېښنا بندونه لا تردې دمه جوړ نه شول. په برېښنا وزارت کې د اسمعیل خان د نسبي بریاوو او نیمګړتیاوو ترڅنګ هغه ترپایه له خپلې تنظیم پالنې او توکم پالنې لاس وانه خيست، هغه خپل پخواني تنظیمي اړیکي بیا له سره تازه کړل، په مرکز کې د یوې سیاسي څېرې په توګه څرګند شو، خو هرات کې یې د وخت په تېرېدو سره خپل پخوانی برم، شان او شوکت له لاسه ورکړ.

۱۴- محمد عارف نورزی: عارف نورزی اصلاً د کندهار ولایت اوسېدونکی دی. تر ثانوي زده کړو وروسته د کرنې پوهنځي محصل شو، خو د شوروي لښکرو د يرغل له امله یې زده کړې ناتمامې پاتې شوې او د مجاهدينو له لیکو سره یوځای شو.



(عارف نورزی)

عارف نورزي له اسلامي جمعیت او شمالتلوالې سره نږدې اړیکي درلودل، کله چې یاده تلواله د ډاکتر نجیب الله نظام تر ړنګېدو وروسته کابل ته راننوته، نو عارف نورزی په کې د کابل د (۷) فرقې د قومندان په توګه مقرر شو. نورزي د طالبانو حاکمیت پر مهال بیا د شمالتلوالې لمن ونيوه او د طالبانو خلاف یې په ځینو جګړو کې ګډون وکړ.

عارف نورزی د طالبانو د حاکمیت پر مهال اروپا ته د احمدشاه مسعود د ملګري هئیت د سفر ملګری و او احمدشاه مسعود ورته د پښتنو په استازي خاص ارزښت ورکاوه.

نورزی پر (۱۳۸۰ل) کال د قوس پر (۱۴)مه نېټه د بن کنفرانس غړی و او تردې کنفرانس وروسته د سپکو صنایعو او غذايي موادو د وزیر په توګه غوره شو. په انتقالی اداره کې د قومونو او قبایلو چارو د وزیر په توګه غوره

شو. تر هغه وروسته نورزي له کندهار څخه ولسي جرگې ته ځان کانديد کړ او دې مقام ته بريالی شو، بيا يې د ولسي جرگې د مرستيال په توگه خپله دنده تر سره کړه.


د ولسي جرگې د مرستيال په توگه يې کله له ولسمشر کرزي سره اړيکي ښه او کله ترينگلي وو. عارف نورزي د خبرو په انډول د عمل سپری دی، مېلمه پالنه، افغانپالنه يې ښه خصوصیتونه دي. له استاد سیاف او نظار شورا دواړو سره يې ښه اړيکي درلودل، خو خپل قومي خصوصیت يې هم له لاسه نه و ورکړی. د کرزي له کورنۍ سره يې هم د خپلولی اړيکي درلودل.

د ولسي جرگې د مرستيالی پر مهال يې خپلې لوړې زده کړې پوره کړې او تر هغه وروسته څه موده د ولسمشر کرزي د سلاکار په توگه پاتې شو او بيا هغه د اوبو او برېښنا وزارت د وزير په توگه نومانده کړ، له ولسي جرگې څخه يې باور رایه ترلاسه کړه او د کرزي د حکومت تر پایه يې ياده دنده سرته ورسوله.

۱۵- اشرف غني احمدزی: ډاکتر اشرف غني احمدزی د (شاه جهان احمدزي) زوی، په لوگر ولايت کې زېږېدلی دی. په هېواد کې تر لومړنيو او ثانوي زده کړو وروسته يې د (بيروت) په امريکايي پوهنتون او نيويارک کې لوړې زده کړې تر سره کړي او تر هغه وروسته يې د بشر پوهنې په څانگه کې د دوکتورا سند ترلاسه کړی دی. احمدزي کلونه کلونه په نړيوال بانک او نورو نړيوالو ادارو کې کار کړی او له هېواده بهر يې په معتبرو پوهنتونونو کې د استاد په توگه دنده سر ته رسولې ده. له هېواده بهر د استوگنې او دندې پر مهال يې له رسنيو سره د افغانستان د مسایلو د شنونکي په توگه هم خپله رابطه ساتلې ده. کله چې د طالبانو نظام ړنگ شو، نو ډاکتر اشرف غني هم د نورو بهر مېشتو افغانانو په څېر خپل هېواد ته راغی او دلته د بهرنيو مرستو د انسجام د ادارې د مشر په توگه مقرر شو.

اشرف غني په انتقالي اداره کې د ماليې د وزير په توګه دنده اجرا کړه او دا مهال يې په ياد وزارت کې يو لړ مثبت بدلونونه او پرمختګونه راوړل. پر سترو جنګسالارانو يې ناقانونه امتيازات او پيسې بندې کړې او دې کار ده ته هم يو لړ مشکلات راوټوکول. د اسلامي جمعيت په تېره بيا د استاد رباني د زيات فشار له امله ولسمشر کرزي، اشرف غني له خپلې دندې لرې کړ او پرځای يې ډاکټر انورالحق احدي وټاکل شو. له يادې دندې د غني د لرې کېدو اساسي علت د ناقانونه پيسو او ناقانونه بلونو نه اجرا کول وو. ان د کرزي د ولسمشرۍ د لومړۍ دورې د سوګند د مراسمو ناقانونه اضافي بلونه يې هم تېر نه کړل. د اشرف غني غوڅ چلند هم بل عامل و چې دی يې د دې دندې دوام ته پرېښود.

تر هغه وروسته اشرف غني د ولسمشر کرزي له خوا د کابل پوهنتون د



(ډاکټر اشرف غني احمدزی)

رييس په توګه مقرر شو او تر يو څه مودې وروسته يې دا دنده هم له لاسه ورکړه او د ولسمشرۍ دويمې دورې ټاکنو ته يې ځان کانديد کړ. په يادو ټاکنو کې اشرف غني چندان رایې ونه گټلې، خو تر هغه وروسته يې هڅه وکړه له کرزي

سره بېرته خپل اړيکي ورغوي، البته تر ټاکنو دمخه د اشرف غني خيالات ډېر لوړ وو، کرزي هم فکر کاوه چې اشرف غني به په ولس کې ډېر بېخ ولري، نو ځکه خو له ده سره هر ډول تفاهم ته حاضر و، خو غني ته ځينو غوره مالانو داسې تصور ورکړی و چې ته په ولس کې زيات نفوذ لري، له کرزي سره هېڅ ډول تفاهم ونه کړې.

کرزی دا مهال حاضر و، غني ته په راتلونکي حکومت کې غټ امتيازات ومني، خو چې دی له خپلې نوماندۍ څخه تېر شي. دا مهال د

غني تصورات ډېر لوړ وو. د ډاکتر حضرت عمر زاخېلوال په کور کې د هغه په وساطت دواړه جرگې ته سره کېناستل، خو د غني شرایط دومره سخت وو چې کرزي يې د منلو توان نه درلود. غني کرزي ته وويل چې که زه له خپلې نوماندې تېرېږم، نو ته به زما لاندې شرایط منې: ((ورونه به دې له افغانستانه باسې، د څلورو لویو ولایتونو؛ کندهار، هرات، بلخ او ننگرهار والیان به زه ټاکم، د کابینې غړي به زه ټاکم)) او دېته ورته ځینې نور شرایط هم وو. کرزي ورته وويل چې تر دې خو ښه دا ده چې زه ستا په گټه تېر شم، جرگه همداسې پیکه پایته ورسېده، خو کله چې ډاکتر غني ځان کاندید کړ، نو تر رمضان بشردوست يې هم کمې رایې وگټلې. تر هغه وروسته غني د خپل ځان په وزن پوه شو او کرزي سره يې بیا خپل مناسبات ورغول. له بهرنیو ځواکونو څخه د انتقال بهیر پیلېدونکی و، ټاکل شوې وه ډاکتر سپنتا د دې بهیر مشر شي، خو امریکایي چارواکي پرې خوښ نه وو، د ولسمشر کرزي سپنتا خوښ و، خو امریکایانو پر غني ټینګار کاوه، غني هم دې څوکۍ ته ډېره لېوالتیا ځکه لرله چې غوښتل يې د ولسمشرۍ راتلونکو ټاکنو ته تیاری ونیسي. ټاکل شوې وه په همدې ورځو کې پر یاد پوست د اشرف غني د گومارنې یا تقرر حکم صادر شي. ما دا مهال له ډاکتر اشرف غني سره د هغه په کور کې ځانګړې ملاقات درلود، هغه ته مې وويل چې که غواړې راتلونکو ټاکنو ته ودرېږې، نو له کرزي صیب سره مناسبات مه خرابوه، دا پوست داسې دی چې ته له ولس سره رابطې ټینګولای شي، د خلکو له حافظې څخه نه وځې، کله چې حکومت کې اوسې، د خلکو په حافظه کې ژوندی پاتې کېږې. دې ټولنه کې ټاکنې په علم نه گټل کېږي، په امکاناتو گټل کېږي، هغه بل ځل دې ټاکنې بایلودلې، علت يې دا و چې حکومت درسره نه و، حکومت نیم کرزي صیب سره و او نیم ډاکتر صیب عبدالله سره، څرنگه چې ولسمشر کرزي اکثریت ته منسوب و، نو ځکه يې ولسي رایې تر عبدالله زیاتې شوې، خو

دولتي زور د دواړو برابر و. تاسره چې دولتي زور نه و، هغومره رايې دي وگتلي. څرگنده خبره ده چې راتلونکي کې کرزي صيب خان نه شي کاندیدولای، نو دولتي قدرت ټول شمالتلوالې ته پاتې کېږي، نو که ته غواړې چې بيا خان کاندید کړې، د کرزي ملاتړ بايد درسره وي او په دې ډول که د حکومت نيمايي برخه درسره ونه درېږي، نو يوه برخه خو به درسره ودرېږي، بيا به ټول خپل زور وهو چې ټاکنې مقابل طرف ونه گټي. ډاکتر اشرف غني وويل، دا ځل له ماڅخه مناسبات نه خرابېږي که رييس صيب (کرزي صيب) يې خراب هم کړي زه يې نه خرابوم. ما او ډاکتر غني پر نورو مسایلو هم خبرې وکړې، خو دلته ماته د راتلونکي ولسمشرۍ ټاکنو ته د نوماندۍ لپاره د ده اراده يوځل بيا څرگنده شوه.

ډاکتر اشرف غني د انتقال د پروسې ترپايه د دې بهير د مشر په توگه پاتې شو او دا بهير يې په نسبي ډول په بري سره سرته ورساوه.

د اشرف غني په باب اکثره په دې متفق دي چې ډېر عالم او پوه سړی دی، خو په دې هم ټول يوه خوله دي چې اوسپله نه لري، صحت يې هم د ډېرو کارونو اجازه نه ورکوي، ځينې خلک داسې فکر کوي چې دی ښه عالم دی، خو ښه سياستوال او ښه مدير نه دی، ډېر توند چلند لري، ټولنيز مناسبات هم نه شي پاللی، خو دې سره سره تر اوسه چې ده کومې څلور مهمې دندې تر سره کړي، په هغو کې دی په نسبي ډول بريالی و؛ نیمگړتياوې يې کمې او بریاوې يې زياتې وې، دا به وخت ثابته کړي چې په راتلونکو نورو دندو کې به دی تر کومه بريده بريالی وي؟

۱۶- سيد مصطفی کاظمي: سيد مصطفی کاظمي پر (۱۳۴۳ ل) کال

په پروان ولايت کې زېږېدلی دی. لومړنی او ثانوي زده کړې يې په کابل کې تر سره کړي او بيا د مجاهدينو له لیکو سره يوځای شوی دی. شيعه ډلو، چې له ايران سره نږدې اړيکي درلودل، ويل کېږي چې کاظمي هم له دې اړيکو برخمن و. د جهاد په وروستيو کلونو او په کابل کې د

تنظیمواکی پر مهال د یوه قومندان او ژبور ځوان سیاستوال په توګه راڅرګند شو. د طالبانو د واکمنۍ تر ړنګېدو وروسته د بن کنفرانس یو اساسي غړی و او د همدې کنفرانس په برکت د سوداګرۍ وزارت د وزیر په توګه وټاکل شو، د انتقالي ادارې تر پایه یې د دې وزارت چارې پرمخ یوړلې او د خپلې کورنۍ ګڼ شمېر غړي یې د دې وزارت په بهرنیو او کورنیو پوستونو کې مقرر کړل. پر وزارت سربېره یې د کرزي امنیت شورا له دفتر سره هم ټینګ اړیکي درلودل او هره میاشت لږ تر لږه



(سید مصطفی کاظمی)

(لس زره) امریکایي ډالره د جیب خرڅ په توګه ورکول کېدل. کاظمي تر انتقالي ادارې وروسته ځان له کابل څخه ولسي جرګې ته نوماند کړ او یادې جرګې ته بریالی شو او بیا په دې جرګه کې د اقتصادي چارو د کمېسیون مشر شو. کاظمي دا مهال د (ملي اقتدار) په نامه یو ځانګړی ګوند هم جوړ کړ او په دې نامه یې یوه جریده هم چاپوله. وخت پر وخت یې د کرزي په اصطلاح اپوزېشنې ګروپ سره خپل اړیکي پالل، د هغو په غوندو کې به ظاهرېده او کله کله به یې د هغوی د مخکښۍ او ویاندۍ دنده هم سرته رسوله، خو له کرزي سره یې هم خپل پټ اړیکي ساتل او د مخالف په رول کې به هم څرګندېده. تر وزارت وروسته د وزارت او امنیت شورا موټر او نور امتیازات یې هم خوندي وو. کاظمي یو ډېر ژبور، باسلیقه او د وخت پر نزاکتونو پوه سیاستوال و، د خپلو ګټو د تضمین لپاره یې هرې ممکنې چارې ته لاس اچوه او په دې کې تر ټولو ډېر بریالی هم و. کاظمي پر (۱۳۸۶ل) کال په بغلان ولایت کې د ولسي جرګې له پنځو تنو نورو وکیلانو او یو زیات شمېر هېوادوالو سره د یوې انتحاري حملې په

نرخ کې ووژل شو.

۱۷- هدایت امین ارسلا: هدایت امین ارسلا اصلاً د ننگرهار ولایت د حصارک ولسوالۍ اوسېدونکی دی، خو په کابل کې زېږېدلی دی، ارسلا تر تحصیلاتو وروسته پر مهمو دولتي او نادولتي پوستونو کار کړی، د ډاکتر نجیب الله حکومت تر ړنگېدو وروسته د بهرنیو چارو د وزیر په توګه پاتې شوی، په موقته اداره کې یې د مالیې د وزیر په توګه کار کړی دی. نوي افغاني بانکونونو کې د هدایت امین ارسلا لاسلیک ځکه راغلی چې دی دامهال د مالیې وزیر و او بیا د لومړي منتخب ولسمشر په توګه د کرزي تر ټاکنې وروسته د سوداګرۍ د وزیر په توګه پاتې شوی. بیا یې ځان ولسمشرۍ ته کانديد کړ، خو بېرته د ولسمشر کرزي په ګټه تېر شو او هغه بیا د خپل ستر سلاکار وزیر په توګه غوره کړ. ارسلا د کرزي په ټوله واکمنۍ




(هدایت امین ارسلا)

کې د وزیر او ستر سلاکار وزیر په توګه پاتې شوی دی. دی د نرم طبیعت خاوند دی، آرام اعصاب لري، که پر ټول وطن اور ولګي، نو دی به خپل غږ پورته نه کړي. مرحوم رسول امین به ویل: ((که له کونړ څخه دوه لویې لاری چارتراش راوړو، سر پر سر یې کېدو، تېل پرې واچوو او ارسلا صیب

یې پر سر کېنو، اور ورته ورته کړو، نو ایله به دی غبرګون ونښي.)) ارسلا صیب د دغسې یو طبیعت په لرلو سره کرزي صیب ته وخت پر وخت په کار و چې هغه پرې د ننگرهار او په مجموع کې د پښتنو ونډه پوره کړي. ارسلا صیب که څه هم په سیاست کې د غبرګون ښودلو جوګه نه و، خو د یو مسلکي افغان په توګه یې د حکومتي چارو په قانوني کولو او سمون کې خپله ونډه اخیستې ده. کوم جنجالي شخص نه دی، په دې ډېر خوشاله دی چې په یو نه یو ډول په کابینه کې ناست وي. د ولسمشر کرزي په ګټه

يې له خپلې نوماندۍ څخه د تېرېدو يو شرط دا و چې موټر به يې د نورو جهادي مشرانو په څېر تر گلخانې ماڼۍ پورې اجازه ولري، نور نو که پر مملکت هر څه راځي، راځي به. ارسلا صيب ته ورته نور شخصيتونه هم په حکومت کې ښه ډېر وو، له شخصي پلوه دى خورا دروند او د عزت سړى دى که چاته يې گټه ونه رسېږي، نو زيان خو يې هېڅ نه رسېږي. کولای شو يو ښه سړى ورته ووايو، خو زړور سړى او ډېر د کار سړى ورته په اسانۍ نه شو ويلای.

۱۸- محمد امين فرهنگ: محمدامين فرهنگ د ولسمشر کرزي د پوه او مسلکي وزيرانو له جملې څخه و، دى پر (۱۹۶۴م) کال په کابل کې زېږېدلى، تر لومړنيو او ثانوي زده کړو وروسته جرمني ته تللى او هلته يې د اقتصاد په څانگه کې پر (۱۹۶۹م) کال له المان پوهنتون څخه ليسانس او



(محمد امين فرهنگ)

ماستري ترلاسه کړي دي. تر هغه وروسته يې بيا هم خپلو نورو لوړو زده کړو ته دوام ورکړى او له ياد پوهنتون څخه يې د دوکتورا دپلوم هم اخيستی دى. امين فرهنگ د کرزي حکومت په لومړۍ انتخابي دوره کې د سوداگرۍ د

وزير په توگه نوماند او له ولسي جرگې څخه يې باور رايه ترلاسه کړه، خو په همدې پوست کې بيا د ولسي جرگې له خوا بېرته ناباوره شو. امين فرهنگ تر دې دمخه هم د کرزي د حکومت په مهمو پوستونو کې کار کړى دى. د اساسي قانون په لويه جرگه کې د امين فرهنگ او انوارالحق احدي توضيحات د تفاهم د کمېټې د قناعت وړ وگرځېدل او د افغانستان بانک او

نورو اقتصادي مسایلو په باب یې د کمېټې د برخوالو قناعت حاصل کړ. امین فرهنگ په سوداګرۍ وزارت کې له ولسي جرګې څخه د باور رایې تر پېرته اخیستو وروسته په حکومت کې رسمي دنده وانخیسته او د یوه کارپوه په توګه یې خپل نظریات د بېلابېلو رسنیو له لارې هېوادوالو سره شریک کړل. امین فرهنگ په تېرو (۱۳) کلونو کې داسې کوم خطرناک کار نه دی کړی چې هغه دې د هېوادوالو د ناراحتۍ سبب شي او تردې دمه یې داسې نظریات هم نه دي څرګند کړي چې په هېواد کې د قومي تفرقي او تبعیض سبب شي، خو دا چې په آینده کې به څه ډول رول ادا کوي، دا به هماغه وخت ثابتوي.

۱۹- ډاکتر انوارالحق احدي: ډاکتر انوارالحق احدي په افغانستان

کې د معتدلو سیاستوالو له جملې څخه دی. دوه لسيزې یې د (افغان ملت



(ډاکتر انوارالحق احدي)

ګوند) د مشر په توګه دنده سرته رسولې. احدي اصلاً د کابل ولایت د سروبي ولسوالۍ د جګدک سیمې پورې اړوند یوې روښنفرې کورنۍ کې زېږېدلی دی. احدي په کابل کې تر خپلو لومړنیو او ثانوي زده کړو وروسته د (بیروت) له امریکایي پوهنتون څخه لیسانس او ماسټرۍ دپلومونه ترلاسه کړي او بیا یې د امریکا له (نورت ویسټرن) پوهنتون څخه د سیاسي علومو په څانګه کې

ډوکتورا ترلاسه کړې ده. تر موقتې ادارې وړاندې انوارالحق احدي په پخوانیو حکومتونو کې لوړ رتبه دولتي دنده نه ده تر سره کړې او تر دې وړاندې نږدې یوه یوه نیمه لسيزه د افغان ملت ګوند د مشر په توګه پاتې شوی. د طالبانو نظام تر ړنګېدو وروسته د موقت حکومت پر مهال احدي

د افغانستان بانک د لوی رییس په توګه وټاکل شو. دی د بن کنفرانس له غړو څخه و. د بانک د رییس په توګه یې خپله دنده په ښه شکل تر سره کړې، نوي افغاني بانکنوتونه چې د پخوانیو پیسو پرځای چاپ شول او انفلاسیون یې (یو پر زرمه برخه) راټیټ کړ، د ده په غټو بریاوو کې حسابېږي، خو کله چې همدا نوي افغاني بانکنوتونه پر پخوانیو بانکنوتونو بدلېدل، احدي صیب د بېلابېلو سیاسي، پوځي او نورو فشارونو له امله پر



دې بریالی نه شو چې د پیسو په بدلولو کې تر ډېره حده عدالت، قانونیت او شفافیت تضمین کړي، یو زیات شمېر سیاسي اشخاصو او جنگسالارانو چې پخوانی پیسې یې په ناقانوني ډول ځان سره خوندي کړې وې، له هغوی څخه له کومې پوښتنې پرته یې پخواني بانکنوتونه تبادله کړل او هغوی یو ځل بیا د نویو پیسو د ترلاسه کولو له امله د نوي اقتصاد خاوندان شول؛ نامشروع اقتصاد په مشروع اقتصاد بدل شو، خو په عمومي ډول د نویو پیسو چاپ پخواني انفلاسیون او خپلېږي حالت ته د پای ټکی کېښود او ټول پولي سیستم د افغانستان بانک تابع شو.

انورالحق احدي د ولسمشر کرزي د ولسمشرۍ په لومړۍ دوره کې د ماليې وزیر په توګه نوماند شو او ولسي جرګې د باور رایه ورکړه. په دې وزارت کې د احدي کارونه له بریاوو او نیمګړتیاوو سره مله وو. څرنگه چې

دا داسې مهال و چې نړیوالې مرستې تر حده زیاتې وې، نو ځکه خو د حکومت زیاتره نیمګړتیاوې د همدې مرستو تر سیوري لاندې پټې وې. احمدي د همدې دورې په پای کې وغوښتل ولسمشرۍ ته ځان نوماند کړي، نو ځکه خو له وزارت له لاس په سر شو او پرځای یې ډاکتر حضرت عمر زاخېلوال مقرر شو. احمدي بیا د ولسمشرۍ له نوماندېدو څخه هم لاس په سر شو، کرزي سره یې تفاهم وکړ او هغه ورسره په راتلونکي کابینه کې د غړي په توګه یو ځل بیا ژمنه وکړه. کله چې کرزي بریالی شو، نو احمدي یې لومړی د اقتصاد وزارت لپاره نوماند کړ، خو له ولسي جرګې څخه یې باور رایه ترلاسه نه کړه. څه موده وروسته یې بیا د سوداګرۍ وزارت لپاره نوماند کړ، احمدي دا ځل په دې بریالی شو چې د ولسي جرګې باور رایه راخپله کړي او نږدې پنځه کاله د یاد وزارت د وزیر په توګه پاتې شي. دې وزارت کې هم احمدي صیب له بریاوو او نیمګړتیاوو سره خوا په خوا روان و. احمدي د نرم او آرام طبیعت خاوند دی، سره له دې چې د یوه ګوند مشر و، خو په حکومت کې یې د نورو ګوندونو یا تنظیمونو د مشرانو په شان خپلې موخې په پوره او ډانګېپیلو الفاظو نه مطرح کولې. کله کله یې مقام او څوکی تېرو او اوسنیو نظریاتو سره هم ټکر کاوه، خو ده یې د رد لپاره له جرئت څخه کار نه اخیسته، د یو سیاسي مشر پرځای تر ډېره حده د یوه تکنوکرات او دولتي مامور په توګه مطرح و، په همدې خاطر خو ترې خپل یو زیات شمېر پخواني ملګري هم خوابدي شول. ځینو خلکو له احمدي څخه لوړې غوښتنې لرلې، هغوی ویل احمدي د دې پرځای چې د خپل ګوند سیاسي نظریاتو او ګوندي مبارزو ته زیاته پاملرنه وکړي، دولتي مقام ته یې پاملرنه زیاته وه، ګوندي اختلافاتو هم په سیاست کې د هغه رول کمزوری کړ. یو شمېر پلویانو یې ټینګار کاوه چې احمدي باید سیاسي مبارزې ته زور ورکړي او دولتي مقامونو ته د خپل ګوند نور اشخاص ورمعرفي کړي. احمدي د افغانستان د لویو سیاسي تیوریسانو له جملې څخه دی، خو سیاسي جرئت یې هېڅکله له سیاسي ذکاوت سره موازي

روان نه دی.

ځینې خلک فکر کوي چې دا ډول سیاستوال د سیاستپوهانو په توګه مطرح وي، نه د عملي سیاستوالو په توګه. د تیوري برخه یې تر عملي کار ډېره درنه ده، خو د دوی نور سیال سیاستوالو بیا معکوس حالت درلود، تیوري کمه او عمل زیات، خو د لوړو زده کړو تیورسن سیاستوال بیا له عمل څخه د تیوري په ډګر کې وړاندې او د عمل په ډګر کې ډېر وروسته پاتې وو.

۲۰- محمد شاکر کارګر: محمد شاکر کارګر پر (۱۳۴۶ل) کال په

فاریاب ولایت کې زېږېدلی دی. تر لومړنیو او ثانوي زده کړو وروسته یې لوړې تخصصي زده کړې کړي او پر (۱۳۹۰ل) کال یې د حقوقو په څانګه کې د دوکتورا سند ترلاسه کړی دی.



(محمد شاکر کارګر)

شاکر کارګر (د افغانستان د ملي اسلامي جنبش) غړی او د جنرال دوستم ډېر نږدې او باوري کس دی. په حقیقت کې د

هغه سیاسي مشاور ګڼل کېږي او د هغه پوره ملاتړ هم ورسره دی. له (۱۳۷۰ل) کال راهیسې چې جنرال دوستم په سیاسي او پوځي ډګر کې لوبېږي، نو شاکر کارګر هم په بېلابېلو پوستونو کې ورسره راڅرګندېږي. شاکر کارګر د بن په کنفرانس کې د اوبو او انرژۍ د وزیر په توګه منتصب شو او په انتقالي اداره کې هم پر همدې پوست پاتې شو. شاکر کارګر د افغانستان د سفیر په توګه هم دنده اجرا کړې ده. د کرزي د ولسمشرۍ په دویمه دوره کې په ولسي جرګه کې د فاریاب د خلکو استازی شو او تر هغه

وروسته بیا د ولسمشر کرزي له خوا د سوداګرۍ د وزیر په توګه نوماند او د ولسي جرګې له خوا د یاد وزارت د وزیر په توګه منتخب شو. شاکر کارګر یو ازاد طبیعت شخص دی، مذهبي افراطي تمایلات نه لري، خو خپله اتنيکي لېوالتیا لري. د جنرال دوستم تر مشرۍ لاندې د ملي اسلامي جنبش له مهمو سیاسي سترو څخه ګڼل کېږي او د ده په واسطه د جنرال دوستم یو شمېر بهرني اړیکي هم تنظیم شوي دي. د اقتصاد له پلوه یې ځان ښه بډایه کړی او له علمي پلوه یې هم په حقوقو کې ځان د دوکتورا تر کچې رسولی دی.

۲۱- ډاکتر حضرت عمر زاخېلووال: ډاکتر عمر زاخېلووال د ننگرهار

ولایت په یوه متدینه کورنۍ کې زېږېدلی، تر لومړنيو، ثانوي او لوړو زده‌کړو وروسته کډوالۍ ته اړ شوی، لومړی پاکستان او بیا کاناډا ته تللی. په کاناډا کې یې خپلو نورو لوړو زده‌کړو ته دوام ورکړی او د (اوتوا) له (کارلتون) پوهنتون څخه یې د اقتصاد په برخه کې د دوکتورا دپلوم ترلاسه کړی او بېرته یې په هماغه پوهنتون کې د استاد په توګه دنده اجرا کړې ده.



(ډاکتر حضرت عمر زاخېلووال)

ډاکتر زاخېلووال د طالبانو د نظام تر ړنګېدو وروسته بېرته هېواد ته راستون شو، د بېړنۍ لویې جرګې غړی شو او بیا یې د کلیو او پراختیا وزارت کې د مشاور په توګه دنده پیل کړه.

تر هغه وروسته د پانګونې د ملاتړ ادارې (ایسا) مشر شو او همدارنګه د افغانستان بانک د عالي شورا غړی. زاخېلووال بیا په اقتصادي چارو کې د ولسمشر مشاور او د لنډ مهال لپاره د ترانسپورت وزارت د سرپرست په توګه پاتې شو.

ډاکټر زاخېلوال بیا د ولسمشر کرزي له خوا ماليې وزارت ته نوماند او له ولسي جرگې څخه یې باور رایه ترلاسه کړه او د کرزي د واکمنۍ تر وروستیو شپو ورځو پورې د یاد وزارت د وزیر په توګه پاتې شو. زاخېلوال په ماليې وزارت کې د خپلې دندې پر مهال ډېر بریالیتوبونه هم ترلاسه کړل، خو ستونزې او نیمګړتیاوې یې هم کمې نه وې. بهرنۍ پانګه یې راجلبه کړه، بېلابېل صنعتي پارکونه یې جوړ کړل، د خصوصي پانګونې لپاره یې زمينه برابره کړه، وزارت ته نوی او مسلکي کادر جذب شو، پر خپل وزارت پوره واکمن و. خو له ولسي جرگې سره یې وخت پر وخت خپلې ستونزې لرلې، د فساد عام جال چې پر ټول حکومت راخور و، په ماليې وزارت کې یې هم رېښې ځغلولې وې، ځینو لویو جنګسالارانو لا هم پر ماليې وزارت خپلې ناقانونه غوښتنې منلای شوې، لنډه دا چې زاخېلوال د احتیاط او جرئت له دواړو میتودونو څخه کار اخیسته، نو ځکه خو یې په یاد وزارت کې خپل کار تر اوږدې مودې پورې وغځاوه.

زاخېلوال که څه هم ډېره هڅه کوله، په کابینه کې له چا سره ټکر ونه کړي، په تېره بیا د شماليوالي له زورواکو، له هغې جملې له (محمد قسیم فهیم) سره، خو یوه ورځ داسې یو ټکر پېښ شو؛ یو وخت محمد قسیم فهیم جرمني ته د خپلې ناروغۍ د درملنې لپاره تللی و، یوه الوتکه یې مکمله چارتر کړې وه، زاخېلوال نه غوښتل د ماليې وزارت له لارې د دې چارتر شوې الوتکې لګښت ومني او بل یې تېر کړي. زاخېلوال ویل، د بیت المال پیسې باید بېځایه مصرف نه شي او د دې بل تېرول د قانون خلاف کار دی. دا بحث د کابینې مجلس ته راغی، فهیم خان چې کله هم پر دې موضوع خبر شو، نو پر زاخېلوال سخت په غوصه شو او ورته ویې ویل: ((ته څوک یې چې دا پیسې نه جواله کوې، والله چې د څرمنګۍ په شان دې څیرې کړم، ته مانه پېژنې، چې زه څوک یم؟!...)) د فهیم د قهر په مقابل کې نه زاخېلوال، نه د کابینې نورو غړو او نه هم جمهور رئیس

ویل کېږي چې ډاکټر عبدالله عبدالله په شپېتمو کلونو کې له کابل طب پوهنځي څخه فارغ شوی، دوه کاله یې د سترگو په روغتون کې کار کړی، بیا پاکستان ته کډوال شوی او تر هغه وروسته په پنجشېر کې د (احمدشاه مسعود) له ځواکونو سره یو ځای شوی. کله چې د ډاکټر نجیب الله حکومت ړنگ شو او احمدشاه مسعود د دفاع وزیر په توګه دنده واخیسته، نو عبدالله یې د دفتر د رییس او ویاند په توګه دنده سرته رسوله، کله چې طالبانو د استاد رباني حکومت له کابل پورته کړ، نو عبدالله عبدالله لومړی د استاد رباني د ګرځنده حکومت د بهرنیو چارو وزارت د مرستیال او بیا یې د وزیر په توګه دنده پرمخ وړله او دغه راز یې د طالبانو پر ضد د خپلې شمال جبهې د ویندویي چارې هم پرمخ وړلې. د بن تر کنفرانس وروسته ډاکټر عبدالله عبدالله د بهرنیو چارو د وزیر په توګه غوره شو او د انتقالي دورې تر پایه پورې پر دې دنده پاتې شو. عبدالله عبدالله دا مهال له بهرنیو پوځونو سره د (MTA) تړون لاسلیک کړ چې د هغه له مخې د افغانستان د ځمکې او هوا ټول کنټرول د بهرنیو پوځیانو لاس ته ولوېد، عبدالله عبدالله او شماليوالي ته د دې تړون له امله نړیوالو ځواکونو زیات سیاسي، اقتصادي او پوځي امتیازات ورکړل، د دې تړون له مخې بهرنیو پوځیانو حق درلود چې د هر افغان کور ته له کومې پوښتنې، ګروېږنې او قانوني مجوز پرته ورننوخې، هغوی ونیسي، ویې تړي، ویې وژني او په خپلو زندانونو کې یې بنديان کړي. دې تړون ته افغانان د کرکې په سترګه ګوري، ټول ملت ورڅخه زیانمن شو، خو عبدالله عبدالله او ډلې یې په کې زیاته ګټه وکړه. ډاکټر عبدالله عبدالله پر (۲۰۰۹م) کال د ولسمشرۍ ټاکنو لپاره ځان نوماند کړ او تر حامدکرزي وروسته یې دویمه رایه راخپله کړه. د عبدالله عبدالله ژوند څو پړاوونه لري: تر تنظیمواکي مخکې مرحله چې عبدالله په کې ډېر مطرح نه و، تنظیمواکي او کورني جنگونه چې دی په کې د یوې جنګي ډلې د ویاند په توګه مطرح شو او

ځینې دولتي دندې یې تر سره کړې او د طالبانو تر سقوط وروسته پراو چې دی په کې د یوې یادې سیاسي څېرې په توګه مطرح شو. عبدالله عبدالله د سیاسي او ټولنیزو اړیکو د پالو له پلوه د مهارت څښتن دی، د یوه سیاستپوه په اندول زیات سیاستوال دی، علمي کچه یې هم متوسطه ده، خو له دې منځني حالت څخه هم د ځان او خپلې ډلې لپاره د زیات امتیاز اخیستلو جوګه دی. افراطي مسلمان نه دی، د تفاهم روحیه یې قوي او څرګنده ده، هر چا سره ژر جوړ جاري ته رسېدلای او خپله ماضي ژر هېرولای شي. د بهرنیو چارو د وزارت پر مهال یې یاد وزارت د نظار شورا له افرادو ډک کړ، یوازې له پنجشېر درې څخه یې (۱۱۴) تنه پر مهمو پوستونو وګومارل.

۲۳- ډاکتر رنگین دادفر سپنتا: ډاکتر سپنتا پر (۱۹۵۳م) کال د افغانستان په هرات ولایت کې زېږېدلی دی، په هېواد کې تر لومړنیو او



(ډاکتر دادفر سپنتا)

ثانوي زده کړو وروسته یې لوړې زده کړې کړې، بیا د نورو لوړو زده کړو لپاره المان ته تللی او بیا یې د دوکتورا تر کچې پورې خپلې لوړې زده کړې بشپړې کړې دي. سپنتا د ښوونځي او پوهنځي یا تعلیم او تحصیل په

دوران کې چې افکار راخپل کړل او تر دې دمه پورې خپل افکار پالي. کله چې د طالبانو نظام ړنګ شو، نو سپنتا کابل ته راغی او دلته یې یو شمېر مدني او سیاسي فعالیتونه پیل کړل. لږ وروسته د قیوم کرزي او یو شمېر نورو اشخاصو په واسطه له حامد کرزي سره نږدې شو او هغه لومړی په بهرنیو چارو کې د خپل مشاور په توګه مقرر کړ او بیا یې د بهرنیو چارو وزارت ته نوماند کړ. ډاکتر سپنتا له ولسي جرګې څخه باور رایه ترلاسه کړه،

خو وروسته بیا له ایران څخه د افغان کډوالو د جبري ایستلو پر مسئله له ولسي جرگې سره په جنجال کې کېوت او هغوی خپله باور رایه ترې بېرته واخیسته، کرزي هغه تر ډېر وخته په خپل موقف کې وساته، خبره ان تر سترې محکمې هم ورسېده، خو ولسي جرگه پر خپلې پرېکړې ټینګه ودرېدله، د کرزي او ولسي جرگې تر منځ په دې اړه مناسبات ډېر ترینګلي شول، خو کرزي بیا هم هغه پر خپل ځای وساته او تر ډېر ځنډ وروسته یې د ملي امنیت د مشاور په توګه وګوماره.

څرنګه چې د ډاکتر سپنتا په باب مې په نورو بحثونو کې څرګندونې کړي، نو نه غواړم دا بحث دلته نور پسې وغځوم. په لنډیز سره ویلای شم چې سپنتا، چې تمایلات لري، له فارسي ژبې سره یې بې کچې مینه ده، مذهبي تمایلات نه لري، قومي تمایلات یې شته، خو د ژبنيو په انډول نه، جهادي او قومي افراطي ډلې یې نه خوښېږي، په تېره بیا پښتانه ملتپال حرکتونه، د حکمتیار له اسلامي حزب او د طالبانو له حرکت سره سخت مخالفت لري، اسلامي جمعیت یې هم نه خوښېږي، خو د تفاهم لاره ورسره نیولای شي. له استاد سیاف سره هم چندان جوړ نه دی، له شیعې ډلو سره هم ډېره خواخوږي نه لري، پر خپلو چېي افکارو تر اوسه هم ټینګ ولاړ دی. سیاسي واقعیتونه ښه درک کولای شي، په اداري فساد او مالي درغلیو کې لاس نه لري، کله کله پرې فکر او کله هم پرې احساسات غلبه کوي. د احساساتو د غلبې پر مهال یې پټ سیاسي افکار په ښه ډول څرګندېدلای شي.

۲۴- ډاکتر زلمی رسول: ډاکتر زلمی رسول په خټه محمدزی، پښتون دی، پر (۱۹۴۳م) کال په کابل کې زېږېدلی دی. زلمی رسول د همغو محمدزیو له جملې څخه دی چې په خپله ژبه (پښتو) پوره نه پوهېږي، پوره مې ځکه ورته استعمال کړه چې بل څوک پښتو وایي پرې پوهېږي، خو په خپله پرې بل څوک نه شي پوهولای، په دې مانا چې دی

خپله پښتو سمه نه شي ویلای. د ژبې له اساسي برخو (افهام او تفهیم) څخه

یې د (افهام) برخه بشپړ ده، خو د (تفهیم) نه. زلمی رسول د بن تر کنفرانس وړاندې له هېواد څخه بهر اوسېده او په طب خانګه کې یې خپلې لوړې زده کړې تر سره کړې دي. په دري، انګلیسي او فرانسوي ژبو پوهېږي. د بن تر کنفرانس وروسته د ملګي هوایي چلند د وزیر په توګه غوره شو.



(ډاکتر زلمی رسول)

تر هغه وروسته په امنیتي چارو کې د ولسمشر سلاکار او د ملي امنیت شورا دفتر د رییس په توګه منتصب شو او بیا د بهرنیو چارو د وزیر په توګه انتخاب شو.

ډاکتر زلمی رسول اساساً یو ملي سپری دی، ملي او هېوادني افکار لري، یو بې غرضه او بې مرضه سپری دی، هېچاته یې بد نه رسي، که ګټه یې ورسوله رسوي یې که نه نو د ضرر سپری نه دی. په اداري فساد کې نه دی، خو پر سیاسي او اداري مدیریت یې نیوکې کېدی شي. د ډاکتر زلمی رسول په باب مې په نورو برخو کې هم بحثونه کړي، نه غواړم د هغه په باب دا بحث نور پسې اوږد کړم، خو په لنډیز سره ویلای شم چې زلمی رسول د کرزي په ټوله واکمنۍ کې د هغه تر ټولو نږدې کس و، چې تل له هغه سره په کورنیو او بهرنیو سفرونو، غونډو او ناستو کې ملګری پاتې شوی، تل یې د هغه خبره منلې او هېڅکله یې د هغه یوه خبره هم رد کړې نه ده.

۲۵- ضرار احمد مقبل عثمانی: ضرار احمد مقبل پر (۱۳۴۲ل) کال په پروان ولایت کې زېږېدلی دی. تر لومړنیو او ثانوي زده کړو وروسته د کابل پولي تخنیک محصل شو، دا پوهنځی یې لا سمستر دوه نه و لوستی چې د مجاهدینو له لیکو سره یوځای شو. لومړی یې د (احمدشاه مسعود)

نظار شورا سره اړیکې پیدا کړل او بیا یې د جمعیت له نورو غړو سره اړیکې ټینګ کړل. پر (۱۳۷۷ل) کال چې ټول کابل او د افغانستان (۹۵) سلنه خاوره د طالبانو په واک کې وه، ضار احمد مقبل د اسلامي جمعیت تنظیم له خوا په تهران کې د افغانستان سفارت د لومړي سکرتر په توګه دنده اجرا کوله. کله چې د طالبانو نظام ړنګ شو، نو ضار احمد مقبل کابل ته راغی او دلته د انتقالي ادارې د مشر له خوا د پروان د والي په توګه مقرر شو، پر (۱۳۸۴ل) کال بیا د



(ضرار احمد مقبل عثمانی)

کورنیو چارو وزارت د امنیتي مرستیال په توګه وټاکل شو او پر (۱۳۸۵ل) کال د کورنیو چارو وزارت ته نوماند شو. د ده د نوماندۍ پر وخت ده ته د لیسانس دورې اسناد په کار وو. څرنګه چې له ده څخه پر (۱۳۶۶ل) کال یانې د تحصیل

پر لومړي کال پوهنځی پاتې شوی و، نو ده بیا تحصیل ته وخت نه و پیدا کړی، څرنګه چې د اساسي قانون له مخې وزیر باید لږ تر لږه د لیسانس دپلوم ولري، نو ضرار احمد مقبل هم مجبور شو، په عاجل ډول داسې اسناد جوړ کړي چې له ورايه پرې د جعل شک کېدلای شو. (د پروان پیداگوژی انستیتیوت) څخه یې د فراغت داسې اسناد جوړ کړل چې د تحصیلي دورې کلونو یې په کورنیو چارو وزارت کې د معینیت له مهال سره ټکر درلود. دا په داسې حال کې ده چې یاد انستیتیوت د شپې پوهنځی هم نه درلود چې ده ته په کې د تحصیل پلمه او زمينه برابره شوې وای. مقبل صیب هم په رسمي وخت کې د کورنیو چارو وزارت مرستیال او هم د پروان پیداگوژی انستیتیوت محصل و. دا نو په

افغانستان کې یوازینی استثنایي پېښه وه چې په څرگند ډول یې په اسنادو کې نیمگړتیا ښکارېدله.

بله عجیبه خبره لا دا وه چې د پروان پیداگوښی انستیتیوت نه کوم رسمي دپلوم، نه کوم رسمي بری لیک او نه هم کوم داسې سند، چې د تحصیلي موسسو له نورمونو سره سمون وڅوري، ده ته ورکړی و، د انستیتیوت مشر ورته یوازې پر ساده او سپین کاغذ لیکلي وو چې ((زه تصدیق کوم ضاراحمد مقبل د پروان پیداگوښی انستیتیوت څخه فارغ دی)). دا سند بیا د لوړو زده کړو وزارت هم تصدیق نه کړ، خو مقبل صیب د فراغت له همدې سند سره ولسي جرگې ته معرفي شو. په یاده جرگه کې له څو تنو وکیلانو پرته نورو اکثرو پرې د تائید مهر ولگاوه او نوموړی د کورنیو چارو د وزیر په توگه منتخب شو. نه یوازې ضاراحمد مقبل، بلکې د اسلامي جمعیت نورو نوماندانو هم په تحصیلي اسنادو کې ورته ستونزه لرله، خو څرنگه چې یاد تنظیم په حکومت کې بشپړ واک درلود، نو ځکه خویې څوک په تحصیلي نیمگړتیاوو پسې ډېر ونه گرځېدل.

ضاراحمد مقبل بیا په همدې تحصیلي اسنادو د مخدره موادو پر ضد د مبارزې وزارت ته هم منتخب شو او تر دې وروسته بیا د بهرنیو چارو د وزیر په توگه هم غوره شو. ضاراحمد مقبل د ډاکتر نجیب الله د واکمنۍ پر مهال د بهرنیو چارو وزارت تر وزیر (عبدالوکیل) وروسته د افغانستان د بهرنیو چارو د وزارت په تاریخ کې دویم شخص و چې نه پر کومه نړیواله بهرنۍ ژبه پوهېده او نه یې د هېواد په ملي او رسمي ژبه (پښتو) روان تکلم کولای شو، خو هم یې په داخل کې د افغانستان استازیتوب کولای شو او هم یې په بهر کې: (یو وخت د کورنیو چارو وزیر او بل وخت بیا د بهرنیو چارو وزیر و). دی یو بې ژبې، غلی او آرام شخص و، له کرزي سره یې نږدې اړیکي درلودل، نو یو شمېر غټ او واړه عیبونه یې دې رابطې او یو شمېر نور عیبونه یې (جهاد) او (مقاومت) پټ کړي وو. که دا دوه ځانگړنې نه وای، نو خدای خبر چې یو څوک دې په دې کیفیت او دومره تحصیلي

نیمگړتیاوو سره دومره ژر دې ډول مقامونو ته ورسېږي. د ده په واکمنۍ کې په یادو وزارتونو په تېره بیا د کورنیو چارو وزارت کې اداري فساد زیات شو، د امنیه قومندانانو مقامونه په چورلټ ډول خرڅېدل او هم په اجاره ورکول کېدل. ضاراحمد مقبل په یاد وزارت کې د (جنرال علي احمد جلالی) ځایناستی و، د ده او هغه په علمي سویه او مسلکي پوهه کې څرگند توپیر لیدل کېده.

ضار احمد مقبل له خپلو ځینو نیمگړتیاوو او تحصیلي کمیو سره سره یو لږ بېگنې او بې ځانگړنې هم درلودلې. دی یو بې تعصبه شخص و، هڅه یې کوله چې قومي تعصبات له کورنیو چارو وزارت له لرې کړي، د پنجشېر درې واکمني یو څه راکمه کړي، تنظیمي حساسیتونه هم را ونه پاروي، یو څه اصلاحات یې هم راوړل، خو پوره او کافي نه وو. پلار یې هم د خپلې سیمې بانفوذه سړی و، د اعلیحضرت د واکمنۍ پر مهال په ولسي جرگه کې د پروان د خلکو استازی و. په خپله سیمه کې په نسبي ډول یاده او بناده کورنی ده. بل ورور یې (خواجه صدیق احمد عثمانی) د ولسي جرگې په همدې (۱۵) او (۱۶) مه دوره کې د پروان د خلکو استازی شو. ضاراحمد مقبل پر کرزي خورا گران و، څو ځله یې هغه ته د یوه گوند د جوړولو چارې هم وسپارلې، خو دی یې پر جوړولو بريالی نه شو. مقبل د خپلې واکمنۍ په بهیر کې د لسگونو ملیونو ډالرو څښتن شو، په دوبي او ځینو نورو ځایونو کې یې پراخ جايدادونه راوښول. له شخصي او فاميلي پلوه ضاراحمد مقبل په ښو خلکو کې حسابېږي، خو که ووايو چې له علمي او اداري پلوه دی یو ډېر رسېدلی او ډېر باکفایته شخص و، نو په دې کې به مو د عدالت د دقیق بیان او خپل وجدان پر وړاندې څه ناڅه غاړه بنده شي. د کرزي صیب د کابینې د ډول ډول اشخاصو او عجایبو له جملې څخه یو هم همدا ضاراحمد مقبل صاحب دی. دی له ټولنیز پلوه د کرزي په شان ډېر ښه سړی و، خو له اداري پلوه بیا په قوي دريځ کې نه و.

۲۶- ډاکتر فاروق وردگ: ډاکتر فاروق وردگ د کرزي په حکومت

کې هغه ته نږدې او له ډېرو فعالو وزیرانو څخه گڼل کېږي. ده په فارمسي



(ډاکتر فاروق وردگ)

خانګه کې خپلې لوړې زده کړې تر سره کړې دي، د کډوالۍ پر مهال یې پر سویډن موسسې سربېره په یو شمېر نورو خیریه موسسو کې هم کار کړی دی.

د طالبانو د نظام تر ړنگېدو وروسته کابل ته راغی، لومړی د

اساسي قانون د تدقیق کمیسیون د دارالانشاء د رییس په توګه مقرر شو، بیا د ولسمشرۍ تر لومړنیو ټاکنو دمخه د انتخاباتو د گډ کمیسیون د دارالانشاء رییس شو، کله چې حامدکرزي ولسمشر شو، نو فاروق وردگ یې د جمهوري ریاست د چارو د ادارې د لوی رییس او همدارنګه د وزیرانو شورا د دارالانشاء د مشر په توګه غوره کړ. کله چې د ولسي جرګې ټاکنې تر سره شوې نو ډاکتر فاروق وردگ ته د پارلماني چارو د وزیر دنده هم ورکړل شوه.

فاروق وردگ د اساسي قانون د دارالانشاء د رییس په توګه هم خپله دنده په ښه ډول تر سره کړه او د دې ترڅنګ یې د پاکستان او افغانستان تر منځ د امن د گډې جرګې د دارالانشاء د رییس په توګه هم کار وکړ.

ډاکتر فاروق وردگ د کرزي د ولسمشرۍ په دویم پړاو کې د پوهنې د وزیر په توګه نومانده او له ولسي جرګې یې د باور رایه ترلاسه کړه. څرنګه چې د ډاکتر وردگ په باب مې په بل ځای کې تفصیلي خبرې کړي، نو نه غواړم دلته دا لیکنه لاپسې وغځوم، په لنډیز سره ویلی شم چې دی د اسلامي او ملي افکارو خاوند او یو ښه مدیر دی، خو د خپل مقام د ساتلو لپاره له ډېر احتیاط او جوړجاړي څخه کار اخلي.

۲۷- سید امیر شاه حسن یار: سید امیر شاه حسن یار پر (۱۳۲۱ل)

کال د بامیانو ولایت په (پنجاب) ولسوالۍ کې زېږېدلې، تر لومړنیو او



(پوهاند سید امیر شاه حسن یار)

ثانوي زده کړو وروسته یې د کابل پوهنتون د کرنې له پوهنځي څخه د لیسانس دپلوم ترلاسه کړې، بیا امریکا ته تللی او هلته یې په خپله یاده خانګه کې د ماسترۍ او دوکتورا دپلومونه اخیستي دي. (پوهاند سیدامیر شاه

حسن یار) په امریکا کې تر تحصیل وروسته بېرته خپل هېواد ته راستون شو او دلته د کابل پوهنتون په کرنې پوهنځي کې د استاد په توګه مقرر شو. کله چې د ډاکتر نجیب الله حکومت سقوط شو او د کابل پوهنتون ساحه (د اسلامي وحدت حزب) د ځواکونو لاس ته ولوېده، نو حسن یار د یاد تنظیم له خوا د کابل پوهنتون د رییس په توګه د وخت حکومت ته ور وپېژندل شو. سیدامیر شاه حسن یار د تنظیمي جنگونو پر مهال د کابل پوهنتون د رییس په توګه ډېرې سختې شپې او ورځې تېرې کړې. دی د خپلې خانګې یو پوه او متخصص کادر و. د طالبانو د نظام په راتګ سره یې ځای (مولوي پیرمحمد روحاني) ونيو، کله چې د طالبانو نظام ړنګ شو او بیا د انتقالي ادارې وخت راوړسېد، نو پوهاند سیدامیر شاه حسن یار یو ځل بیا د اسلامي وحدت ګوند له خوا د لوړو زده کړو وزارت ته نوماند شو او د انتقالي ادارې ترپایه یې دې دندې ته دوام ورکړ. د لوړو زده کړو وزارت د تصدی پر مهال پوهاند امیر شاه حسن یار ورو ورو خپل قومي تمایلات څرګند کړل او د وحدت حزب د نورو غړو په شان یې قومي اجنډا وړاندې کړه. که څه هم پوهاند امیر شاه حسن یار په کابل کې تر تنظیمي

اړو دور دمخه د یوې علمي او اکاډمیکې خپرې په توګه مطرح و، خو د تنظیمواکۍ او بیا د طالبانو نظام تر ړنگېدو وروسته یې قومي تمایلات زیات څرګند شول او اکاډمیک مرکزونو ته یې هم یاد تمایلات ور داخل کړل. د پوهنتون د ریاست پر مهال د پوهاند حسن یار د کار موده په تنظیمي جنګونو کې تېره شوه او د انتقالی ادارې پر مهال یې په وزارت کې د کار موده په چټکو سیاسي بدلونونو کې ختمه شوه، نو ځکه یې کابل پوهنتون او لوړو زده کړو وزارت ته داسې تلپاتې کارونه ونه کړای شول چې هغه دې د حسن یار صیب په حسانتو کې حساب شي.

۲۸- شریف فیاض: شریف فیاض د لوړو زده کړو خاوند دی. د



(شریف فیاض)

طالبانو نظام تر سقوط وړاندې په امریکا کې اوسېده او کله چې یاد نظام ړنګ شو، نو شریف فیاض هم لکه د یو شمېر نورو لویدیځ مېشتو افغانانو په شان کابل ته راغی، ده چې له شمالتلوالې په تېره بیا له (نظار شورا) سره نږدې اړیکي

درلودل او قومي تمایلات یې په ډاګه څرګند وو، نو د یادې تلوالې له خوا د موقت حکومت پر مهال د لوړو زده کړو د وزیر په توګه غوره شو. فیاض که څه هم ډېره موده په یاد وزارت کې پاتې نه شو، خو قومي تعصب او تنګنظري یې پرځای پاتې شوه. شریف فیاض وروسته د لوړو زده کړو وزارت له مقامه لرې شو او بیا په کابل کې د امریکایي پوهنتون د رییس په توګه وټاکل شو.

۲۹- ډاکټر محمد اعظم دادفر: محمد اعظم دادفر پر (۱۳۲۵ل)

کال د جوزجان ولایت په اندخوی ولسوالۍ کې زېږېدلی دی. پر (۱۳۴۴ل) کال له ښوونځي او پر (۱۳۵۲ل) کال د کابل طب پوهنځي

څخه فارغ شوی او تر هغه وروسته بېرته د طب پوهنځي د استاد په توګه مقرر شوی دی. د (۱۳۵۷ل) کال د ثور د اوومې نېټې تر پېښې وروسته د



(ډاکټر محمد اعظم دادفر)

يو څه وخت لپاره زنداني شوی، تر زندان وروسته پر (۱۳۵۹ل) کال پاکستان او تر هغه وروسته پر (۱۳۶۰ل) کال المان ته کډوال شوی دی. ډاکټر دادفر نږدې شل کاله په المان کې پاتې شوی او د طالبانو د نظام تر ړنگېدو وروسته يوځل بيا هېواد ته

راستون شو. د بېړنۍ لويې جرګې غړی او بيا د يادې جرګې دويم مرستيال شو. ما (يون) له بناغلي دادفر سره په همدې جرګه کې وپېژندل او د ده له نظرياتو او تمايلاتو څخه څه ناڅه خبر شوم. بناغلی دادفر بيا د ولسمشر کرزي په لومړۍ انتخابي دوره کې د لوړو زده کړو د وزير په توګه نومانده شو او له ولسي جرګې څخه يې باور رايه واخيسته. ډاکټر محمد اعظم دادفر د وزارت پر مهال په نورمال ډول خپلې دندې ته دوام ورکاوه، نه يې په کوم ستر نوبت لاس پورې کړ او نه هم داسې و چې هېڅ کار يې نه وي کړی، البته کوم مهال چې ډاکټر دادفر وزير و، هغه مهال پر افغانستان د پيسو باران و، خو ده لکه د دولت د نورو چارواکو په شان له دې چانس څخه اعظمي ګټه پورته نه کړه.

تر وزارت وروسته ډاکټر محمد اعظم دادفر په سياسي او دولتي کارونو کې ډېر زيات مطرح نه و، البته د ولسمشرۍ د ټاکنو په دويم کمپاين کې يې د کرزي ملاتړ وکړ، خو دا ملاتړ له ډېر زيات ولسي ملاتړ سره ملګری نه و. بناغلی سرمحقق زلمی هېوادم ل د هغو کسانو له جملې څخه و چې د

ډاکټر دادفر زیات ملاتړ یې کاوه، که د هېوادممل صیب ملاتړ نه وای، نو کېدی شول ډاکټر دادفر لوړو دولتي پوستونو ته نه وای رسېدلی. ډاکټر دادفر له خپلو ځینو چپي او قومي تمایلاتو سره سره بیا هم هېواد ته کوم غټ خطر او ضرر پېښ کړی نه دی. په مجموعي ډول د ده مثبت کارونه د ده تر نیمگړتیاوو زیات او گټور وو.

۳۰- پوهاند عبیدالله عبید: عبیدالله عبید اصلاً د پروان ولایت



(پوهاند عبیدالله عبید)

اوسېدونکی دی. تر ابتدایي او ثانوي زده کړو وروسته د کابل طب پوهنځي محصل شو او له همدې پوهنځي څخه یې د ماستری سند ترلاسه کړ او وروسته بیا په همدې پوهنځي کې استاد شو، تر پوهاندۍ علمي رتبې پورې یې په ترتیب سره په همدې

پوهنځي کې، چې وروسته بیا پوهنتون شو، خپلې علمي رتبې واخیستې. پوهاند عبید وروسته د کابل طبي پوهنتون رییس شو او تر هغه وروسته بیا په ټولنیزو چارو کې د ولسمشر کرزي مشاور شو. پوهاند عبید په بېړنۍ لویه جرگه او د اساسي قانون په لویه جرگه کې د یادو جرگو غړی شو او همدارنگه په تهران کې یې د افغانستان د سفیر په توگه دنده اجرا کړې ده. د ولسمشر کرزي د ولسمشرۍ په دویمه دوره کې پوهاند عبید د لوړو زده کړو وزارت ته نوماند شو او له ولسي جرگې څخه یې باور رایه ترلاسه کړه.

څرنگه چې پوهاند عبید نږدې شل کاله په یوه علمي محیط کې کار کړی و، نو د وزارت له کارونو سره مخکې تر مخکې اشنا و، ده د ابادۍ له کارونو سره ډېره لېوالتیا لرله. طبي پوهنتون کې یې خورا ډېره رغونه او

نوی جوړونه کړې، کله چې څوک طبي پوهنتون او د هغه ملحقانو ته داخل شي، نو جوړونکي ته یې د زړه له کومې دعا راځي. دا چې دا پیسې له کومه شوې او څرنگه لگول شوي، د هغوی حساب او کتاب جلا دی، خو څوک چې وروستی نتیجه گوري، نو سړي ته د یوې مثبتې پایلې په توګه څرګندېږي. که نورو خلکو هم د خپل کار وروستی نتیجه په دې توګه وړاندې کړې وای، نو څوک به یې پر ماقبلو کارونو پسې ډېر نه ګرځېدل. پوهاند عبیدالله عبید چې کله د وزیر په توګه وټاکل شو، نو د نوې جوړونې او بیا رغونې په برخه کې یې ډېرې هڅې وکړې، هم د مرکز او هم د ولایتي پوهنتونونو په کچه رغونه تر سره شوه، د ده په وخت کې د محصلینو او پوهنتونونو شمېر زیات شو؛ هم دولتي پوهنتونونه او هم خصوصي پوهنتونونه زیات شول. له یوشمېر بهرنیو پوهنتونونو سره د هېواد د پوهنتونونو اړیکې بیا ورغول شول او نوي اړیکې هم ټینګ شول. په مجموعي ډول د تحصیلي ډګر په بېلابېلو برخو کې مثبت پرمختګونه راغلل، خو دا په دې مانا نه ده چې د ډاکتر عبید په کارونو کې نیمګړتیاوې نه وې او یا هم څرګندې نه وې. عبیدالله عبید که څه هم په علمي محیط کې رالوی شوی، خو له جنګسالارانو او جګړه ییزو تنظیمونو سره یې اړیکې هم څرګند دي، د همدې ډلو او اشخاصو وړاندیز او ملاتړ و چې دی یې دې مقام ته ورساوه. د ده د واکمنۍ پر مهال د هغو د مشروع او نامشروع غوښتنو تجلا له ورايه محسوسه وه. د دې ترڅنګ په وزارت کې مالي او اداري فساد هم له سترګو پټ نه و. د وزارت کلنۍ انکشافی بودیجه هم پوره پوره نه مصرفېدله، له دولتي امکاناتو څخه شخصي او تنظیمي ګټه هم پورته کېدله، خو له دې ټولو نیمګړتیاوو سره سره عبیدالله عبید پر خپلو کارونو واکمن و، سیاسي ملاتړ هم ورسره و، هم یې د اسلامي جمعیت او هم یې د ولسمشر کرزي ملاتړ درلود. د همدغو ملاتړونو له امله په چارو کې د ده لاس ازاد و، ده له همدغه موقعیت څخه په ګټې

د حامد کرزي واکمني؛ يادښتونه، شنه او ارزونه / ۶۴۱

اخيستنې يو لړ داسې کارونه تر سره کړل چې د هېواد تحصيلي ډگر ته ضروري او گټور وو.

۳۱- سرور دانش: سرور دانش تر خپلو لومړنيو زده کړو وروسته پر سياسي فعاليتونو لاس پورې کړی. وروسته يې د اسلامي وحدت گوند



(قانونپوه سرور دانش)

غږيتوب ترلاسه کړی، د سياسي فعاليتونو ترڅنگ يې له هېواد څخه بهر خپلو لوړو زده کړو ته دوام ورکړی دی. په عراق، ايران او سوريه کې يې په حقوقو، فقهيې او اسلامي معارف څانگو کې خپلې زده کړې تر سره کړي دي. ويل کېږي چې د سياسي

فعاليت او تحصيل له زمانې څخه يې د ايران له سياسي کړيو سره نږدې اړيکي درلودل. د تنظيمواکي پر مهال يې د پوهنتون استادي کوله. د طالبانو نظام تر ړنگولو وروسته، د بېړني لويې جرگې غړی و، دغه راز د اساسي قانون د تسويد او تدوين کمېسيون غړی او د اساسي قانون د لويې جرگې غړی و. کله چې د حامد کرزي له خوا (دايکندي) ولايت د يو فرمان په نتيجه کې جوړ شو، نو سرور دانش يې د لومړني والي په توگه غوره کړ. وروسته بيا د کرزي له خوا نوموړی د عدليې وزارت ته نوماند شو، خو ولسي جرگې باور رايه ور نه کړه، دا په افغانستان کې لومړی ځل و چې په اکثريت سني مذهب ته ټولنه کې شيعه مذهبي د عدليې د وزير په توگه غوره کېده.

تر هغه وروسته سرور دانش د لوړو زده کړو وزارت ته نوماند شو، تر باور رايې وروسته دلته د وزير په توگه پاتې شو، بيا يې د سترې محکمې د عالي شورا د غړي په توگه نوماند کړ، هلته هم ولسي جرگې باور رايه ور نه کړه. سرور دانش شيعه اسلامي افکار لري، قومي رنگ پرې هم له ورايه څرگند او

غالب دى. د وزارت او نورو دولتي څوكيو پر مهال يې هېڅكله هم خپل مذهبي او قومي احساسات كابو نه كړاى شول. د لوړو زده كړو وزارت پر مهال په كانكور او تحصيلي بورسونو كې تر حده زياته ناانډولې او بې عدالتي موجوده وه. سرور دانش كه څه هم يو ژور ديني عالم او حليم شخص دى، خو دى د خپلې واكمنۍ پر مهال هېڅكله پر دې بريالى نه شو چې د تنظيمي او قومي دايرې له حدودو را ووځي او د ټول افغان ولس باور راخپل كړي.

٣٢- حبيب الله غالب: حبيب الله غالب پر (١٣١٩ل) كال د كاپيسا ولايت په (كوهستان) ولسوالۍ كې زېږېدلى دى، تر لومړنيو او ثانوي زده كړو وروسته د كابل پوهنتون د شرعياتو پوهنځي كې شامل او پر



(حبيب الله غالب)

(١٣٤١ل) كال يې له نوموړي پوهنځي څخه د ليسانس دپلوم ترلاسه كړى دى. پر (١٣٥٢ل) كال يې د قانون او پرتليزې فقهيې په برخه كې د ماسترۍ سند ترلاسه كړ، تر هغه وروسته بيا پاکستان ته كډوال شو. كله چې د ډاکتر نجيب الله

حکومت ړنگ شو، نو غالب هم د يو شمېر نورو مجاهدينو په شان كابل ته راغى. دا مهال په كابل كې ډېر جنگونه وو، خو څرنگه چې د واک اصلي كيلي اسلامي جمعيت سره وه او غالب صيب هم د اسلامي جمعيت غړى و، نو اسلامي جمعيت خپلو ټولو غړو ته ويلي وو چې بايد كابل ته راشي او دلته دولتي څوكى اشغال كړي. غالب هم پر (١٣٧٢ل) كال كابل ته راغى او دلته د لويې څارنوالۍ د مرستيال په توگه منتصب شو. غالب بيا د طالبانو نظام تر ړنگولو وروسته بېرته پر بېلابېلو دولتي څوكيو كار وكړ، خو

د حامد کوزي د ولسمشرۍ په دویمه دوره کې د اسلامي جمعیت د غوښتنې او تنظیمي وېش له امله نوموړي ته د عدلیې وزارت په وېش کې ورسېد. حامد کوزي نوموړی عدلیې وزارت ته نوماند کړ او ولسي جرگې هم په دې خاطر چې سپین ږیری دی، د نرم طبیعت خاوند دی او کوم لوري ته ترې زیات زیان متصور نه دی، باور رایه ورکړه. غالب که څه هم پخواني تنظیمي تمایلات درلودل، خو د سن د زیاتوالي او په حکومت کې د قواوو د نسبي انډول له مخې یې تنظیمي لېوالتیاوې ډېرې څرگندې نه کړې. د ملي هویت په تذکرو کې یې د (افغان) کلمې د لیکلو د مخنیوي لپاره خپلې هلې ځلې وکړې. د غالب د واکمنۍ په وخت کې عدلیې وزارت کوم ځانگړی پرمختگ ونه کړ، د قوانینو په سریع جوړونه او اسنادو کې هم کوم پرمختگ ونه شو. کارونه اکثره په کلاسیک ډول پرمخ وړل کېدل او د ورځنیو کارونو میتود هم کلاسیکه او دودیزه بڼه درلوده.

حبیب الله غالب پر (۱۳۹۲ل) کال د ورپېښې ناروغۍ له امله له دې نړۍ څخه سترگې پټې کړې.

۳۲- امیرزی سنگین: د ولسمشر کوزي په دواړو دورو کې له کاري



(امیرزی سنگین)

وزیرانو څخه یو هم امیرزی سنگین دی. بناغلی سنگین اصلاً د پکتیکا ولایت اوسېدونکی دی. تر لومړنیو او ثانوي زده کړو وروسته یې لوړې زده کړې کړې دي. په لندن کې یې د برېښنا او ارتباطاتو په څانگه کې لوړې زده کړې تر سره کړې او

تر هغه وروسته یې په سویډن او ځینو نورو هېوادونو کې په معتبرو مخابراتي کمپنیو کې کار کړی دی. د طالبانو نظام تر ړنګېدو وروسته بېرته هېواد ته راستون شو، په پیل کې د مخابراتو وزارت ستر مشاور و او

همدارنگه د افغان ټیلیکم د مخابراتي شرکت اجرايوي رییس شو. د ولسمشر کرزي د ولسمشرۍ په لومړۍ دوره کې د مخابراتو وزارت ته نوماند شو، دوه ځله د یاد وزارت د وزیر په توګه منتخب شو، خو دې منځ کې یو ځل ولسي جرګې خپله باور رایه ور نه کړه، خو دویم ځل چې بیا معرفي شو نو بیا یې باور رایه واخیسته.

امیرزی سنگین د همغو وزیرانو له جملې څخه دی چې نږدې (۱۳) کاله یې وزارت وکړ. په دې وزارت کې د زیات وخت لپاره د پاتې کېدو یو علت دا و چې دی یو کاري انسان و، نه یې کوم تنظیم پورې اړه لرله او نه یې هم په سیاسي مسایلو کې ګوتې وهلې. یاد وزارت یوازینی وزارت و چې تر لګښت یې ګټه زیاته وه، هر کال یې نږدې (۱۷۰) ملیونه ډالره ګټه راوړله، په لسګونو زره افغانانو ته یې د کار زمینه برابره کړې وه. امیرزی د ولسمشر او د هغه د مرستیالانو په هېڅ ډول کار کې د نظر ورکولو هڅه نه کوله، د کابینې له غونډو پرته ان په شپږو میاشتو کې هم ده یو ځل ولسمشر نه شو لیدلای. د یوه مسلکي وزیر په توګه یې خپلو ورځنیو کارونو ته دوام ورکاوه. افغانستان په هېڅ برخه کې دومره پرمختګ نه دی کړی، لکه په مخابراتي برخه کې. نږدې (۱۷) ملیونه افغانان ټلېفون ته لاسرسی لري، په دې برخه کې افغانستان تر ځینو ګاونډیو هېوادونو دمخه او د اسانتیاوو له پلوه ان له ځینو پرمختللو هېوادونو سره هم سیالي کولای شي. په مخابراتي برخه کې په حقیقت کې یو انقلاب رامنځته شو، خو دا انقلاب په طبیعي ډول خپلې نیمګړتیاوې او عیبونه لري. قیمتونه لا هم ډېر لوړ دي، د کنټرول لپاره د شفاف میکانیزم نشتوالی، تر یوه معین وخته د ځینو شرکتونو انحصار، په ځینو برخو کې اداري او مالي فساد هغه عیبونه وو چې له دې انقلاب سره ملګري وو. د (نوري فایبر) پروژه لکه څنګه چې یې ژمنه شوې وه، پر خپل وخت او خپل څرنګوالي عملي نه شوه او یو لړ نور مشکلات.

خو له یو شمېر نیمګړتیاوو سره سره د کرزي په ټوله واکمني کې د مخابراتو او معلوماتي ټکنالوژۍ وزارت یو بریالی وزارت و، که ټولو وزارتونو او ټولو وزیرانو په دې ډول ناپېیلی او مسلکي کار کړی وای، نو پوره باور دی چې هېواد به ډېر پرمختګ کړی وای.

۳۳- جنرال خدايداد هزاره: جنرال خدايداد هزاره د افغانستان له مسلکي پوځي کادرونو څخه دی. ده په هېواد کې تر لومړنيو او ثانوي زده کړو وروسته د هندوستان په حربي پوهنتون کې لوړې پوځي زده کړې سرته رسولي دي. د ډاکتر نجيب الله د حاکمیت پر مهال يې لومړی



(جنرال خدايداد هزاره)

پوځي دنده تر سره کړې او د حکومت له مخالفينو سره جنگېدلی دی. د نجيب الله د حکومت تر ړنگېدو وروسته اروپا ته کډوال شوی او هلته يې په يو لړ سياسي او علمي غونډو کې گډون کړی، کله چې د طالبانو نظام ړنگ شو، نو جنرال

خدايداد هزاره هم لکه د نورو هېوادوالو په شان هېواد ته راستون شو، د بېړنۍ لويې جرگې د غړي په توگه يې په ياده جرگه کې گډون وکړ، د کرزي د ولسمشرۍ په لومړۍ دوره کې د مخدره توکو پر وړاندې د مبارزې وزارت ته نوماند شو او ولسي جرگې د باور رایه ورکړه، وروسته بيا په دويمه دوره کې بيا ياد وزارت ته غوره شو، خو ولسي جرگې دا ځل باور رایه ور نه کړه. جنرال خدايداد، چېي افکار درلودل او د خلک ديموکراتيک گوند د (خلفي خانگي) غړی و، خو اوس يې پخواني چېي افکار دومره پاتې نه دي، ملي فکر لري، خو د کرزي په واکمني کې يې څوکۍ د قومي وېش له امله ورته په برخه شوې ده. جنرال هزاره د خپلې واکمنۍ پر مهال په اداري فساد کې نه و او قومي تمايلات يې هم په کارونو کې راڅرگند نه شول، په نورمال ډول يې خپل کارونه تر سره کړل، څرنگه چې مخدره

توکی یوه نړیواله پدیده ده، دولتي او نادولتي مافیا دواړه په کې لاس لري. نو جنرال هزاره هم په دې بریالی نه شو، چې د دې نړیوال پدیدې رینښې وباسي.

۳۳- مبارز راشدي: مبارز راشدي پر (۱۳۵۰ل) کال په سرپل ولایت کې زېږېدلی دی. لومړنی او ثانوي زده کړې یې په همدې ولایت کې تر



(مبارز راشدي)

سره کړي او بیا یې د اسلامي معارف او فرهنگ په څانګه کې تر دوکتورا پورې لوړې زده کړې تر سره کړي دي. ښاغلی مبارز راشدي، یو ژبور، پوه او خوله وړ انسان دی. د طالبانو نظام تر ړنګېدو وروسته دی هم خپل هېواد ته راستون شو او د اطلاعاتو او کلتور وزارت د نشراتي

مرستیال په توګه یې خپله دنده پیل کړه. که څه هم د مبارز راشدي علمي کچه او پوهه تر حاجي محمد محقق لوړه ده، خو ویل کېږي چې نوموړی د اسلامي وحدت ګوند د محقق له څانګې سره نږدې اړیکي لري. مبارز راشدي په اطلاعاتو او کلتور وزارت کې خپله دنده له یو لړ کشمکشونو او جنجالونو سره سره په نورمال ډول سرته ورسوله، له رسنیو او هغه هم له مختلفو رسنیو سره، چې بېلابېل او متضاد افکار یې درلودل، په سختو جنجالونو کې کېوت او د گوزارې سیاست یې غوره وباله. د ولسمشر کرزي د ولسمشرۍ په دویمه دوره کې د مخدره توکو پرضد د مبارزې وزارت ته نوماند شو او له ولسي جرګې یې باور رایه ترلاسه کړه. لکه څنګه چې دمخه مو وویل مبارز راشدي، یو ژبور، خوله وړ او په خپل مسلک کې یو رسېدلی شخص دی، د غټې اوسپنې او زغم خاوند هم دی، مقابل طرف اورېدلی او زغملی شي، خپل پیغام هم ورته رسولی شي، د مخدره موادو

پرضد د مبارزې وزارت کې یې د بریالیتوب چانس ځکه نه ښکارېده چې دا داسې وزارت نه دی چې د چا د بریالیتوب څرک دې په کې ولگي، خو که مبارز له مسلک سره سم یو وزارت او کار ته گومارل شوی وای، کېدی شي په هغه کار کې به ډېر بریالی شوی وای.

۳۴- عبدالکریم خرم: عبدالکریم خرم پر (۱۳۴۲ل) کال په کابل کې زېږېدلی، خو اصلاً د میدان وردگو ولایت اوسېدونکی دی. په یوه علمي او مخوره کورنۍ کې رالوی شوی. تر لومړنیو او ثانوي زده کړو وروسته یې په فرانسه کې له (رنه دکارت) پوهنتون څخه د صادراتو په حقوقو کې د



(کریم خرم)

لیسانس سند ترلاسه کړی دی. د کریم خرم د کورنۍ غړو د جهاد او هجرت پر مهال له بېلابېلو جهادي تنظیمونو سره اړیکي درلودل. ده په خپله د ملي محاذ او د گلبدین حکمتیار له اسلامي حزب سره خواخوږي او اړیکي درلودل. د طالبانو د واکمنۍ پر مهال هم په

پېښور کې اوسېده او د (وطن) په نامه یې یوه مجله خپروله چې اکثره یې اسلامي او اخواني رنگ درلود. کریم خرم د طالبانو د واکمنۍ تر ړنگېدو وروسته لومړی د ولسمشر کرزي مطبوعاتي سلاکار شو او د هغه د ولسمشرۍ په لومړۍ دوره کې د اطلاعاتو او کلتور وزارت ته نوماند شو او له ولسي جرگې څخه یې باور رایه ترلاسه کړه. په یاد وزارت کې د ده د واکمنۍ دوره په ملي شورا کې له ځینو وکیلانو، سیمه ییزو زورواکو، ځینو رسنیو او تنظیمونو سره په جنجالونو تېره شوه، خو دې سره سره یې په یاد وزارت کې یو شمېر سمونونه رامنځته کړل او ځینو پرمختیاوو ته یې هم لاره اواره کړه. کریم خرم وروسته د ولسمشر د دفتر د رییس په توګه وټاکل شو او د کرزي د حاکمیت تر پایه یې دې دندې ته دوام ورکړ. څرنگه چې مې د

کریم خرم په باب په نورو برخو کې تفصیلي بحث کړی، نو نه غواړم دا بحث تر دې اوږد کړم.

۳۵- سید مخدوم رهین: ښاغلی سیدمخدوم رهین په کابل کې زېږېدلی، لومړنی او ابتدایي زده کړې یې په کابل کې تر سره کړي، بیا یې د کابل پوهنتون له ژبو او ادبیاتو پوهنځي څخه د لیسانس سند ترلاسه کړی او په همدې څانګه کې یې په تهران کې د دوکتورا تر کچې لوړې زده کړې تر سره کړي دي. سیدمخدوم رهین وروسته امریکا ته مهاجر شوی او د طالبانو نظام تر ړنګېدو وروسته بېرته کابل ته راغی. د روم له



(سید مخدوم رهین)

سیاسي بهیر سره یې هم خپله ملګرتیا ساتلې. د کرزي د ولسمشرۍ په لومړۍ دوره کې د اطلاعاتو او کلتور وزارت ته نوماند شو، خو له ولسي جرګې یې باور رایه ترلاسه نه کړای شوه. وروسته بیا په هندوستان کې د افغانستان د سفیر په توګه

وتاکل شو. ده په کابل کې یو شمېر مدني فعالیتونه هم تر سره کړل، د ((شورای شهروندان کابل)) په جوړونه کې یې ونډه واخیسته. رهین د کرزي د ولسمشرۍ په دویمه دوره کې یو ځل بیا د اطلاعاتو او کلتور وزارت ته د نوماند په توګه معرفي شو. خو دا ځل د روم د بهیر له خوا نه، بلکې د نظار شورا په تېره بیا د فهیم خان په ټینګار دې پوست ته وروپېژندل شو. رهین دا ځل د اسلامي جمعیت د ځینو مطرحو څېرو، لکه (عطا محمد نور) او نورو په مالي لګښت او سیاسي ملاتړ په دې بریالی شو چې د ولسي جرګې باور رایه ترلاسه کړي. رهین ډېره موده د دې وزارت د وزیر په توګه پاتې شو، خو ډېر وخت یې له رسنیو، د ژرونا لیستانو

د اتحادیو له مشرانو او نورو اشخاصو سره په جنجالونو تېر شو، یاد وزارت هم د ده د واکمنۍ پر مهال خپله کلنۍ بودیجه پر خپل وخت ونه لگولای شوه. رهین کابل ته په راتگ سره ځینې قومي او ستمی تمایلات څرگند کړل، خو د اطلاعاتو او کلتور وزارت د واکمنۍ په وروستیو کلونو کې یې قومي تمایلات یو څه کم وو. یاد وزارت هم له هماغو مشکلاتو سره مخامخ وو چې اکثره نورې ادارې ورسره مخ وې. د اداري او مالي فساد ځینې بېلگې یې هم رسنیو ته راووتې.

د یادو نیمگړتیاوو ترڅنگ یو شمېر مثبت پرمختگونه هم تر سره شول، ملي او سیمه ییز موزیمونه ورغول شول، د افغانستان یو زیات شمېر تاریخي اثار بېرته هېواد ته راوړل شول، د طلا تپې تاریخي اثار له هېواده بهر یو شمېر هېوادونو کې نندارې ته وړاندې شول او له دې لارې افغانستان ځینې عواید ترلاسه کړل. د اسلامي تمدن د مرکز په توگه د غزني تر یادونې وروسته د دې ولایت یو شمېر تاریخي اثار او ځایونه ورغول شول، په محلي او مرکزي کچه یو شمېر تاریخي ودانۍ ورغول شوې. خو بیا هم که په مجموعي ډول ارزونه کېږي، څومره امکانات چې په دې دوره کې وو، له هغو څخه پوره او سمه گټه پورته نه شوه.

۳۶- سهراب علي صفري: سهراب علي صفري پر (۱۹۴۵م) کال په

میدان وردگو ولایت کې زېږېدلی دی. لومړنۍ زده کړې یې په خپل اصلي استوګنځي کې تر سره کړي دي. بیا د کابل پوهنتون په انجنیري پوهنځي کې شامل شوی او پر (۱۹۶۵م) کال له نوموړي پوهنځي څخه فارغ شوی او بیا یې په پولنډ کې لوړو زده کړو ته دوام ورکړی او له یاد هېواد څخه یې پر (۱۹۸۲م) کال د دوکتورا دپلوم ترلاسه کړی دی.

د طالبانو د نظام تر ړنګېدو وروسته ډاکتر سهراب علي صفري هېواد ته راستون شوی او د ولسمشر کرزي د ولسمشرۍ په لومړۍ دوره کې د عامه گټو یا فواید عامې وزارت ته نوماند شو او له ولسي جرگې څخه یې هم باور

رايه ترلاسه كړه.

صفرې د ياد وزارت د متصدي په توگه ډېر ضعيف رول ادا كړ. ټولگټو وزارت چې پخوا يې د يوه اجرائي او كاري وزارت په توگه كار كاوه، په



(سهراب علي صفرې)

يوه پاليسي جوړونكي وزارت بدل شو او يوازې د سرکونو او غټو پروژو د ارزونې او تفتيش صلاحيت ورکړل شو. دوى خپله كاري قوه پر كار ونه گومارله او نه هم په دې بريالي شول چې پراخې نړيوالې مرستې راجلب كړي، خپل

وسايل او وسايط واخلي او رښتيا هم پر ټولگټو وزارت بدل شي. د وزارت لوړپوړي چارواكي دومره بې تفاوته وو چې ان د وزارت شاوخوا سرکونه چې ټول (پنځه سوه متره) نه کېدل، هم جوړ نه کړای شول. دې وزارت نه يوازې په رغونه کې مخکښ رول ادا نه کړای شو، بلکې له يو شمېر هغو شرکتونو سره چې په درغلی تون وو، هغو سره يې هم لاره ونيوه او هغه شرکتونه چې رښتيا هم د ښه کار جوگه وو او ښه کارونه يې تر سره کړي وو، د هغوى مخې ته يې تېرې ټولې کړې، په دې ډول له بې کفايته شرکتونو سره د جوړجاړي له امله د کار کيفيت خراب شو او د باکفايته شرکتونو د کار مخه ونيول شوه. د پيسو په دې باران کې که د صفرې صيب پرځای هر بل كاري وزير راغلی وای، نو پوره باور دی چې افغانستان ته به يې په رغونه او نوې جوړونه کې ډېر گټور کارونه تر سره کړي وای.

۳۷- عبدالقدوس حميدي: عبدالقدوس حميدي د لوړو زده کړو خاوند دی. د کرزي د ولسمشرۍ دويمه دوره کې د ټولگټو وزارت ته نوماند شو او له ولسي جرگې څخه يې باور رايه ترلاسه کړ. عبدالقدوس حميدي مخکې تر دې چې ياد وزارت ته وروپېژندل شي،

د مخابراتو او معلوماتي ټکنالوژۍ د وزیر په توګه نوماند شو، خو ولسي جرګې ورته رایه ور نه کړه. تر هغه دمخه یې ډېر کلونه د کانونو د وزارت د مرستیال په توګه کار کړی دی.



(عبدالقدوس حمیدي)

عبدالقدوس حمیدي د ټولګټو وزارت د متصدي په توګه داسې پام وړ کار او پرمختګ ونه کړ چې د ده په ښو او تلپاتې کارونو کې دې حساب شي. تر دې وړاندې چې په یاد وزارت کې څه روان وو، همغه حالت تداوم پیدا کړ، ان تر هغه څخه هم

په کمزورې کچه. ټولګټو وزارت بیا هم یوازې د نظارتي رول په دایره کې پاتې شو او د یوه اجرایی ځواک په توګه څرګند نه شو. فساد هم په کې تر پخوا زیات او کاري بهیر هم په کې لاپسې ټکنی شو.

۳۹- نجیب الله اوژن: نجیب الله اوژن پر (۱۹۴۷م) کال په کابل



(نجیب الله اوژن)

ښار کې زېږېدلی دی. لومړنۍ زده کړې یې د کابل ښار په غازي لېسه کې تر سره کړي او پر (۱۹۶۸م) کال ترې فارغ شوی، بیا د کابل پولي تخنیک ته بریالی شوی او پر (۱۹۷۶م) کال ترې فارغ شوی دی.

اوژن ډېر کلونه له هېواده بهر په

(هالنډ) هېواد کې اوسېده، په سیاسي، ټولنیزو او نورو چارو کې ډېره مطرح او څرګنده څېره نه ده. د طالبانو نظام تر سقوط وروسته بېرته هېواد ته راستون شو او د ولسمشر کرزي د ولسمشرۍ د دویمې دورې په دویمه برخه کې ټولګټو وزارت ته نوماند شو او له ولسي جرګې څخه یې باور رایه واخیسته. اوژن د خپل کار په بهیر کې یو لږ مثبت کارونه تر سره کړل،

کونښن يې وکړ چې د وزارت کارونو ته نوی رنگ او قوت ورکړي، خو پخوانی بېروکراسی او دودیز سیستم د ده د هڅو مخه ونيوله، خو بیا هم د یاد وزارت د پخوانیو نورو وزیرانو په اندول نجیب الله اوژن ډېر فعال برېښېده.

۴۰- میر محمد صدیق: میر محمد صدیق پر (۱۹۴۵م) کال د کابل ولایت په میربچه کوټ ولسوالۍ کې زېږېدلی دی. پر (۱۹۷۱م) کال یې په امریکا کې د دوکتورا تر کچې لوړې زده کړې سرته ورسولې. په بېلابېلو هېوادونو کې یې بېلابېلې دندې تر سره کړي دي. میرمحمد صدیق په دري، پښتو، عربي، اردو او انگلیسي ژبو خبرې کولای شي، په بېلابېلو هېوادونو، لکه امریکا، پاکستان، یمن، ایتوپیا، کینیا، سومالیا، پورتي ریکو او نورو کې یې دندې اجرا کړې دي. د حامدکرزي د جمهوري ریاست په لومړۍ دوره کې د کانونو وزارت ته نوماند شو. ده د خپلې دندې پر مهال داسې پاموړ کارونه نه دي کړي چې هغه دې د ده په لویو کارونو کې حساب شي.

۴۱- محمد ابراهیم عادل: محمد ابراهیم عادل پر (۱۳۳۰ل) کال په



(محمد ابراهیم عادل)

پروان ولایت کې زېږېدلی دی. د شوروي د کانونو پوهنتون کې یې خپلې لوړې زده کړې سرته رسولي دي. پر (۱۳۸۳ل) کال یې د شمال د ډبرو سکرو د ادارې د رییس په توګه دنده تر سره کړې ده. عادل د کانونو او صنایع وزارت د مرستیال، اداري

مرستیال او د ځمکپېژندنې رییس په توګه دندې تر سره کړي دي. پر (۱۳۸۳ل) کال د کانونو او صنایعو وزارت ته نوماند شو او له ولسي جرګې څخه یې باور رایه ترلاسه کړه. په دې وزارت کې د ده کاري موده له یو

د حامد کرزي واکمني؛ یادښتونه، شنه او ارزونه/۶۵۳

شهر جنجالونو سره مل وه. په تېره بیا د (عینکو مس) د قرارداد په مسئله کې ویل کېږي چې تر (۳۰) ملیونو ډالرو پورې غبن شوی دی. خو عادل دا نورو په کلکه رد کړي دي.

۴۲- وحیدالله شهراني: ښاغلی وحیدالله شهراني، د حج او اوقافو



(وحید الله شهراني)

پخواني وزیر (نعمت الله شهراني) زوی دی، چې په پاکستان کې یې د اقتصاد په برخه کې تر لیسانس پورته زده کړې کړي دي. شهراني د ولسمشر کرزي د ولسمشرۍ په لومړۍ دوره کې، کله چې ولسي جرگې له (امین فرهنگ) څخه بېرته د باور رایه واخیسته، نو ښاغلی شهراني د سوداګرۍ وزارت د سرپرست په توګه پاتې شو، بیا

وروسته ولسي جرگې ته د سوداګرۍ وزارت د وزیر په توګه وروپېژندل شو، چې له ولسي جرگې یې د باور رایه واخیسته. ښاغلی شهراني تر دې مخکې د ماليې وزارت مرستیال او د جمهور رییس مشاور و. شهراني د کرزي په کابینه کې د ځوانو او فعالو وزیرانو له جملې څخه و. وروسته بیا د کانونو د وزیر په توګه انتخاب شو. ځوان او با استعداد شخص دی. شهراني په



(محمد اکبر بارکزی)

انګلیسي، ازبکي، دري، پښتو او اردو ژبو پوهېږي. ټولنیز روابط یې پراخ دي، که څه هم له فکري پلوه ازاد فکر لري، خو د دولتي موقف د ساتنې لپاره کله کله اړ شوی چې د جنرال دوستم پر ملي اسلامي جنبش هم ډډه ولګوي.

۴۳- محمد اکبر بارکزی: ښاغلی

بارکزی د ولسمشر کرزي د دویمې دورې تر

ټاکنو وروسته د کانونو د وزير په توگه نوماند شو. تر دې مخکې د اوبو او برېښنا وزارت مرستيال، د بغلان والي او د عامه گټو وزارت د مرستيال په توگه يې هم دندې اجرا کړې دي. ويل کېږي چې يو وخت يې د حکمتيار له اسلامي حزب سره اړيکي درلودل، د ارامو اعصابو څښتن دی. د وزارت د تصدی پر مهال نه ډېر تېز روان و نه ډېر سست.

٤٤- عنایت الله نظري: عنایت الله نظري په موقته او انتقالی دوره کې د مهاجرین وزیر و، خو د ولسمشر کرزي د لومړۍ دورې د انتخاباتو تر



(عنایت الله نظري)

گټلو وروسته ښاغلي نظري په نوې کابینه کې ځای پیدا نه کړ. کله چې ولسمشر کرزي په دویمه دوره انتخاباتو کې گټونکی شو، نو نظري يې د مهاجرینو د وزير په توگه نوماند کړ، خو ولسي جرگې خپله باور رایه ور نه کړه. ښاغلی نظري پر

(١٣٥٦ل) کال د کابل پوهنتون د حقوقو او سیاسي علومو له پوهنځي څخه فارغ شوی او تر لیسانس پورته زده کړې يې په (پیام نور) ایراني پوهنتون کې د لرې واټن له لارې تر سره کړي دي. عنایت الله نظري ډېره موده د دفاع وزارت مرستيال په توگه هم دنده اجرا کړې ده. ښاغلی فهیم



(عبدالکریم براهوي)

او د اسلامي جمعیت نورو مشرانو ته نږدې شخص گڼل کېږي.

٤٥- عبدالکریم براهوي: عبدالکریم براهوي پر (١٣٣٤ل) کال په نیمروز ولایت کې زېږېدلی دی. نوموړي خپلې ثانوي زده کړې په حربي ښوونځي کې کړي دي. له (١٣٥٢ل) څخه تر (١٣٥٥ل) پورې يې حربي

پوهنتون کې لوړې زده کړې تر سره کړي دي، تر دې وروسته د افغانستان په ملي پوځ کې شامل شو. پر (۱۳۵۷ل) کال له پوځ څخه لاړ او د مجاهدينو په لیکو کې ورگډ شو. ښاغلی براهوي د ولسمشر کرزي په لومړۍ دوره کې د مهاجرينو وزير و. تر وزارت مخکې د نيمروز والي و او بيا د قومونو، قبایلو او سرحداتو وزير شو. د ارامو اعصابو خاوند دی، خبرې نه کوي، ويل کېږي چې د وزارت د تصدی پر ټول مهال يې د کابينې په غونډه کې هېڅکله هم کومه خبره نه ده کړې او همپشه چوپه خوله پاتې شوی دی.



(جماهير انوري)

۴۵- جماهير انوري:

جماهير انوري پر (۱۳۳۴ل) کال په فارياب ولايت کې زېږېدلی دی. پر (۱۳۵۵ل) کال د کابل پوهنتون له فارمسي پوهنځي څخه فارغ شوی. پر

(۱۳۸۹ل) کال يې د مهاجرينو وزير په توگه له ولسي جرگې څخه د باور رايه ترلاسه کړه، خو د وزارت ټول مهال يې په ناندریو تېر شو او داسې کوم ستر کار يې ونه کړای شو چې د افغان مهاجرو په ژوند کې محسوس تاثير ولري.




(نور محمد قرقين)

۴۶- نور محمد قرقين:

نورمحمد قرقين پر (۱۳۳۲ل) کال په جوزجان ولايت کې زېږېدلی دی. خپلې ثانوي زده کړې يې تر دولسم ټولگي پورې په حبيبيې لېسې کې بشپړې کړې دي. د ليسانس سند يې د کابل پوهنتون

له حقوقو او سیاسي علومو پوهنځي څخه ترلاسه کړی دی. د کرزي په حکومت کې یې د پوهنې د وزیر او په ترکمنستان کې د افغانستان د سفیر په توګه دنده اجرا کړې ده. په ترکمن قوم پورې اړه لري، د ارامو اعصابو څښتن دی، کوم جنجالي شخص نه دی. د جمهوري ریاست په لومړیو ټاکنو کې یې د کرزي د انتخاباتي کمپاین د مشر په توګه هم دنده اجرا کړې ده.

۴۷- نعمت الله شهراني: نعمت الله شهراني پر (۱۳۱۸ل) کال د بدخشان ولایت په (جرم) ولسوالۍ کې زېږېدلی دی. پر (۱۳۳۹ل) کال د



(نعمت الله شهراني)

ابوحنیفه دیني مدرسې څخه فارغ شوی، بیا د کابل پوهنتون په شرعیاتو پوهنځي کې محصل او تر فراغت وروسته په همدې پوهنځي کې استاد شو. بناغلی شهراني پر (۱۳۴۶ل) کال د لوړو زده کړو لپاره مصر هېواد ته لاړ او بیا پر (۱۳۵۵ل) کال امریکا ته. تر

هغه وروسته افغانستان ته راوګرځېد. د (۱۳۵۷ل) کال تر سیاسي پېښې وروسته بندي شو، له زندانه تر خوشې کېدو وروسته د مجاهدینو له لیکو سره یوځای شو.

شهراني د حامدکرزي په انتقالی دوره کې د دولت د رییس مرستیال او د اساسي قانون د تدوین کمېسیون رییس و، چې بیا وروسته د ولسمشر کرزي په لومړۍ دوره کې د حج او اوقافو وزارت ته نوماند او د ولسي جرګې تر تائید وروسته د همدې وزارت وزیر وټاکل شو. تر وزارت وروسته په دیني چارو کې د کرزي مشاور و. دی یو دیني عالم دی چې په دې برخه کې یې لسګونه عنوانه کتابونه لیکلي دي. البته د وزارت د تصدی پر مهال یې په یاد وزارت کې د اداري فساد په باب بېلابېلې اوازې خپرې شوې وې.

٤٨- صدیقه بلخي: صدیقه بلخي د (اسمعیل بلخي) لور او پر



(صدیقه بلخي)

(١٣٢٩ل) کال په بلخ کې زېږېدلې ده. خپلې لوړې زده کړې يې په شرعیاتو څانګه کې تر سره کړي دي. د مهاجرت په دوران کې يې په ایران کې سیاسي او فرهنگي فعالیتونه کول. صدیقه بلخي د طالبانو نظام تر ښکېلو وروسته د اساسي قانون د

تدقیق د کمېسیون غړې شوه. وروسته د ولسمشر کرزي له خوا د شهیدانو او معلولینو چارو وزیره شوه، تر هغه وروسته په مشرانو جرګه کې انتصابي ساتوره شوه. بلخي بېلابېل سیاسي، ټولنیز او فرهنگي خدمتونه تر سره کړي، د ښځو په برخه کې يې ځانګړې هڅې او فعالیتونه سر ته رسولي دي. کرزي ورته د هغې د کورني او ټولنیز نفوذ له امله ځانګړی احترام درلود. دې هم د خپل پلار او کورنۍ نوم او عزت تر پایه پورې خوندي وساته. که څه هم د وزارت د تصدی پر مهال د دې د کارونو له څرنگوالي څخه یو لړ شکایتونه موجود وو، خو صدیقه بلخي د فعالو افغانو مېرمنو په منځ کې خپل ځانګړی ځای لري.

٤٩- جنرال سهیلا صدیق: سهیلا صدیق د محمد صدیق لور ده. تر



(سهیلا صدیق)

لومړنیو او ثانوي زده کړو وروسته پر (١٣٤٤ل) کال د کابل طب پوهنځي کې شامله شوې، وروسته يې په مسکو کې په همدې طبي څانګه کې زده کړې کړي او له مسکو پوهنتون څخه فارغه شوې ده. نوموړې د خلکو دیموکراتیک ګوند د واکمنۍ په دوران کې د

افغانستان اردو ته لاره پیدا کړه. سهیلا صدیق د افغانستان د پوځ په طبي برخه کې ډېره موده کار کړی، د جنرالۍ رتبې ته رسېدلې او پر (۱۳۸۰ل) کال یې د (ډگر جنرال) رتبه هم ترلاسه کړه. نوموړې د کرزي په مشرۍ په موقته اداره کې د عامې روغتیا د وزیرې په توګه دنده اجرا کړه او وروسته بیا په صحي چارو کې د کرزي مشاوره شوه.

ډاکټره سهیلا د افغانستان په پوځ کې لومړنۍ بنځینه جنرال وه. کرزي هغې ته خورا زیات احترام درلود. په روسي، دري او پښتو ژبو پوهېدله. د وزارت کاري موده یې لنډه وه، نو ځکه خو یې د کار د څرنگوالي په باب ډېر بحث نه شي کېدلای.

۵۰- سید محمد امین فاطمي: سید محمد امین فاطمي پر



(سید محمد امین فاطمي)

(۱۹۵۲م) کال ننگرهار ولایت کې زېږېدلی دی. ثانوي زده کړې یې د کابل په حبیبی لېسې کې تر سره کړي دي. پر (۱۹۷۷م) کال د ننگرهار پوهنتون له طب پوهنځي څخه فارغ شوی. د ولسمشر کرزي په لومړۍ انتخابي دوره کې د عامې روغتیا وزیر

شو. بیا په دویمه دوره کې هم د همدې پوست لپاره ولسي جرګې ته معرفي شو، خو ولسي جرګې دا ځل د باور رایه ور نه کړه. تر وزارت مخکې ښاغلی فاطمي څه موده د نړیوال روغتیايي سازمان سلاکار هم پاتې شوی دی. د وزارت پر مهال یې کار په احتیاط سره تر سره کاوه، رسنیو سره یې ځانګړي اړیکي پالل، د کارونو څرنگوالی یې په منځنۍ کچه و. وروسته بیا په جاپان کې د افغانستان د سفیر په توګه وټاکل شو.

۵۱- ثریا دلیل: ثریا دلیل پر (۱۳۴۷ل) کال په کابل ولایت کې

زېږېدلې ده، خو اصلي استوګنځی یې د فاریاب ولایت دی. د کابل ښار د

زرغونې لېسې تر فراغت وروسته پر (۱۳۶۵ل) د کابل پوهنتون طب پوهنځي ته بريالی شوه. پر (۱۳۷۱ل) کال د علي اباد روغتون د جراح

ډاکټري په توگه وگومارل شوه او پر (۱۳۷۳ل) کال له ماشومانو څخه د ملاتړ اداره کې مقرره شوه. پر (۱۳۸۳ل) کال د امریکا په هاورډ پوهنتون کې شامله او له نوموړي پوهنتون څخه يې ماسټري ترلاسه کړه. اغلې ثريا دليل پر (۱۳۸۸ل) کال د عامې روغتيا وزارت



(ثريا دليل)

سرپرسته شوه او بيا يې د همدې وزارت د وزيرې په توگه له ولسي جرگې څخه باور رایه واخيسته.

ثريال دليل د خپل وزارت پر مهال داسې يوه وزيره وه چې په متوسط ډول روانه وه، کارونه يې نه ډېر خراب وو، نه ډېر ښه، خو ډېر ځله پرې د توکم پالنې تورونه پورې شول.

۵۲- سيد اکرام الدين معصومي: سيد اکرام الدين معصومي پر (۱۳۳۲ل) کال په تخار ولايت کې زېږېدلی دی. خپلې زده کړې يې د



(سيد اکرام الدين معصومي)

کندوز ولايت او د کابل پوهنتون په بشري پوهنځي کې تر سره کړي دي. ښاغلي معصومي د ماليې وزارت د تصدی د رييس په توگه او د همدې وزارت د مرستيال په توگه دندې تر سره کړي دي او همدارنگه د تخار ولايت والي هم پاتې شوی دی. تر دې

وروسته د کار او ټولنيزو چارو وزارت لپاره ولسي جرگې ته وروپېژندل شو او باور رایه يې ترلاسه کړه. خو یاد وزارت کې يې کارونه ډېر ځلنده نه وو.

۵۳- امنه اصفي افصلي: امنه اصفي افصلي پر (۱۳۳۶ل) کال په



(امنه اصفي افصلي)

هرات ولايت کې زېږېدلې ده. د کابل پوهنتون د حقوقو له پوهنځي څخه يې د ليسانس سند ترلاسه کړی دی. بيا وروسته يې په همدې پوهنځي کې د استادې په توگه دنده تر سره کړې ده. تر دې وروسته يې د کار او ټولنيزو چارو

د وزيرې په توگه له ولسي جرگې څخه د باور رايه واخيسته. د وزارت د تصدی پر مهال يې له يو شمېر معلولينو او نورو اشخاصو سره شخړې پېښې شوې، د وزارت کارونه يې نه ډېر بريالي وو او نه ډېر ناکام. نیمگړتياوې او برياوې دواړه ورسره مل وې.

۵۴- حبيب الله قادري: حبيب الله قادري اصلاً د کندهار ولايت

اوسېدونکی دی، لوړې زده کړې په هندوستان هېواد کې تر سره کړي



(حبيب الله قادري)

دي. دولس کاله يې د کډوالو په نړيوال سازمان کې کار کړی دی او په نبراسکا پوهنتون کې يې د استاد په توگه هم دنده تر سره کړې ده. بناغلی قادري د حامدکرزي د ولسمشرۍ په لومړۍ دوره کې د مخدره توکو پر ضد د مبارزې وزارت وزير و. وروسته بيا په کاناډا کې

د افغانستان سفير شو. د ډېر ارامو اعصابو خاوند دی. د وزارت دوره يې له ډېرو جنجالونو سره ملگرې نه وه.

۵۵- سيما سمر: د طالبانو د نظام تر ړنگېدو وروسته په موقته دوره کې

سيما سمر لومړنۍ ښځه وه چې د موقت حکومت د مشر مرستياله او د ښځو چارو د وزيرې په توگه انتصاب شوه.

سيما سمر په بېړني لويه جرگه کې د دې جرگې د لومړۍ مرستيالې په توگه انتخاب شوه او زه (يون) همدلته له دې سره له نږدې اشنا شوم. سيما سمر خان د بشر د حقونو مدافع حسابوي. دې په نورو نادولتي موسسو کې هم کار کړی دی. سيما سمر تر وزارت وروسته د بشري حقونو د خپلواک کمېسین مشره شوه، دې په لسگونو نړيوالو کنفرانسونو کې گډون کړی او ځينې خلک يې د بنځو او بشري حقونو يوه مدافع مېرمن گڼي، سيما سمر د خپلو گڼو فعاليتونو له امله د نوبل جايزې ته هم کانديدې شوه، خو دا جايزه يې ترلاسه نه کړای شوه. د سمر له گڼو فعاليتونو سره سره يو شمېر ازاد کتونکي پر هغې نيوکه کوي چې قومي او سيمه ييز تمايلات لري او دا لېوالتيا يې دومره څرگنده ده چې هېڅکله يې پته نه کړای شوه. ويل کېږي چې د بشري حقونو د خپلواک کمېسيون اکثره کارکوونکي همغه دي چې د (سيما سمر) قوم پورې اړه لري. دا هم څرگنده ده چې له ياد کمېسيون څخه دې د خپل قوم لپاره زياته گټه پورته کړې، ان تر دې پورې چې پر هغو کسانو يې هم پرده غوړولې او يا چوپه خوله پاتې شوې چې هزاره توکم پورې اړه لري، ستر جنگسالاران دي او بشري ضد جرمونه يې تر سره کړي دي.



(سيما سمر)

سيما سمر د کرزي په ټوله واکمنۍ کې هغه ته تر ټولو منلې او بناغلي وه او تر ديارلسو کلونو زياته موده د همدې خپلواک کمېسيون د خپلواکې رييسې په توگه پاتې شوه.



(حبيب سرايي)

۵۶- حبيب سرايي: حبيب سرايي پر (۱۳۳۶ل) کال د مزارشريف ښار کې

زېږېدلې ده. حبيبه سرايي د شوروي اتحاد د يرغل پر مهال د محصلينو ټولني غړې وه او ويل كېږي چې د شوروي پر ضد به يې اعتراضونه او مظاهري برابرولې. سرايي خپلې لوړې زده كړې د كابل پوهنتون په فارمسي پوهنځي كې تر سره كړي دي. حبيبه سرايي له (١٣٦٦ل) كال څخه تر (١٣٧٥ل) كال پورې د منځني طب انستيتيوت كې استاده وه. اغلې سرايي پر (١٣٨١ل) كال د بنځو چارو وزيره وټاكل شوه او پر (١٣٨٤ل) كال د باميان د والي په توگه مقرر شوه، چې د افغانستان په تاريخ كې لومړنۍ بنځه وه چې والي شوه.

٥٧- مسعوده جلال: مسعوده جلال پر (١٣٤٢ل) كال كاپيسا ولايت



(مسعوده جلال)

كې زېږېدلې ده. پر (١٣٦٧ل) كال د كابل پوهنتون له طب پوهنځي څخه فارغه شوې. د نورو دولتي او نادولتي ادارو ترڅنگ په نړيوال خوراكي پروگرام كې يې هم دنده تر سره كړې ده. مسعودې جلال په بېړنۍ لويه جرگه كې د كرزي پر وړاندې

ځان كاندید كړ، خو له ناکامۍ سره مخ شوه، د ولسمشرۍ پر لومړيو ټاكنو كې يې يو ځل بيا ځان كاندید كړ، خو دا ځل هم ناکامه شوه. دا د هېواد



(حسن بانو غضنفر)

په تاريخ كې لومړنۍ بنځه وه چې ياد پوست ته يې ځان كاندید كړ. تر دې وروسته بيا د كرزي له خوا د بنځو چارو وزيره شوه. خو په ياد وزارت كې هغسې بريالۍ نه برېښېدله چې څومره دې ژمنې كړې وي.

٥٨- حسن بانو غضنفر: د ولسمشر كرزي

د لومړۍ دورې د كابينې نيم وخت تېر و،

چې حسن بانو غضنفر د بنځو چارو د وزیرې په توګه ولسي جرګې ته وروپېژندل شوه، له ولسي جرګې یې د باور رایه واخیسته او د دې وزارت وزیره شوه. مېرمن غضنفر د ولسمشر کرزي په دویمه دوره کې هم د بنځو چارو وزیره وټاکل شوه. غضنفر خپلې لوړې زده کړې د دکتورا تر کچې د شوروي په (سن پترزبورګ) پوهنتون کې د ژبپوهنې په برخه کې تر سره کړي دي. تر وزارت دمخه د کابل پوهنتون د ژبو او ادبیاتو پوهنځي ریسه وه.

۵۹- محمد یوسف پښتون: یوسف پښتون پر (۱۳۲۵ل) کال په



(محمد یوسف پښتون)

کندهار ولایت کې زېږېدلی دی. لوړې زده کړې یې په لبنان کې د بیروت امریکایي پوهنتون کې تر سره کړي دي. پر (۱۳۸۱ل) کال د ښار جوړونې وزیر وټاکل شو. پر (۱۳۸۲ل) کال د کندهار والي و، پر (۱۳۸۳ل) کال یوځل بیا د ښار جوړونې د وزیر په توګه وټاکل شو. تر وزارت وروسته یې د ولسمشر کرزي د مشاور په توګه هم دنده اجرا کړه.

۶۰- حسن عبدالالهی: حسن عبدالالهی پر (۱۳۵۵ل) کال په غور



(حسن عبدالالهی)

ولایت کې زېږېدلی دی. لوړې زده کړې یې د ایران په شیراز پوهنتون کې د ټولنپوهنې په برخه کې تر سره کړي دي. پر (۱۳۸۰ل) یې له تهران پوهنتون څخه د ښار جوړونې په برخه کې د دکتورا سند ترلاسه کړ. د ولسمشر کرزي په دویمه دوره کې د ښار جوړونې د وزیر په توګه وټاکل شو او د کرزي د حاکمیت تر پایه په یاد وزارت کې پاتې شو.

٦١- حميدالله فاروقي: حميدالله فاروقي پر (١٣٣٣ل) كال په



(حميدالله فاروقي)

هرات ولايت کې زېږېدلی دی. د اقتصاد په برخه کې يې په کابل او امريکا کې زده کړې کړې دي. فاروقي پر (١٣٨٢ل) كال د ولسمشر کرزي په لومړۍ دوره کې ترانسپورت وزارت ته نوماند شو، له ولسي جرگې څخه د باور رايې تر اخیستو وروسته د همدې وزارت د وزير په توگه وټاکل شو. خو پر همدې دنده يې ډېر لږ وخت کار وکړ.


٦٢- نعمت الله احسان جاوېد: نعمت الله احسان جاوېد پر



(نعمت الله احسان جاوېد)

(١٣٣٩ل) كال په هلمند ولايت کې زېږېدلی دی. لوړې زده کړې يې د ليسانس تر کچې په المان کې د هوايي ترانسپورت په برخه کې تر سره کړي دي. د ولسمشر کرزي په لومړۍ دوره کې د ترانسپورت وزارت ته نوماند شو او له ولسي جرگې څخه يې باور رايه واخيسته.

٦٣- داود علي نجفي: داود علي نجفي پر (١٣٤٦ل) كال په غزني



(داود علي نجفي)

ولايت کې زېږېدلی دی. لوړې زده کړې يې د پاکستان تر واک لاندې په بلوچستان ايالت کې تر سره کړي دي. په افغانستان کې يې د ملگرو ملتو په دفتر کې هم کار کړی دی. نجفي د (٢٠٠٨م) كال انتخاباتو کې د ټاکنو خپلواک کمېسيون د دارالانشاء رييس شو. تر دې

وروسته د ولسمشر کرزي په دويمه دوره کې د ترانسپورت د وزير په توگه وټاکل شو.

۶۴- حاجي محمد محقق: محمد محقق پر (۱۳۳۴ل) کال د بلخ



(حاجي محمد محقق)

ولایت په (چارکنت) ولسوالۍ کې زېږېدلې دی. د طالبانو د نظام تر ړنگېدو وروسته د بن په غونډه کې محمد محقق د موقت دولت د مرستیال په توګه غوره شو. محقق په انتقالی حکومت کې د پلان د وزیر په توګه انتصاب شو، چې پر همدې پوست یې د (۲۰۰۴م) کال تر

لومړنیو انتخاباتو پورې کار وکړ. تر هغه وروسته د ولسي جرګې په (۱۵) او (۱۶) دوره کې د کابل د خلکو استازی و. ده په دې موده کې د افغانستان د خلکو د اسلامي وحدت ګوند مشري هم کوله، خو په حکومت کې یې هم په پټه او ښکاره خپله ونډه هم لرله.



(محمد جلیل شمس)

۶۵- محمد جلیل شمس: محمد جلیل

شمس پر (۱۳۱۹ل) کال په هرات ولایت کې زېږېدلې دی. پر (۱۳۵۲ل) کال یې د المان له (بوخم) پوهنتون څخه د اقتصاد په برخه کې دکتورا سند ترلاسه کړی دی. په دولتي او نادولتي موسسو کې یې پر بېلابېلو پوستونو کار کړی دی.

جلیل شمس د ولسمشر حامد کرزي په لومړۍ دوره کې د اقتصاد د وزیر په توګه وټاکل شو.



(عبدالهادي ارغندیوال)

۶۶- عبدالهادي ارغندیوال:

عبدالهادي ارغندیوال پر (۱۳۳۱ل) کال په کابل ولایت کې زېږېدلې دی. ثانوي زده کړې یې د کابل ښار په غازي لېسه کې سرته رسولي او تر هغې وروسته یې له کابل پوهنتون څخه د لېسانس سند ترلاسه کړی

دی. پر (١٣٥٧ل) کال پاکستان ته مهاجر شو او هلته یې د گلبدین حکمتیار په مشرۍ د اسلامي حزب د مالي مسؤل په توګه دنده تر سره کوله. بناغلی ارغندیوال د ولسمشر کرزي په دویمه دوره کې د اقتصاد د وزیر په توګه وټاکل شو.

٦٧- ډاکتر اکرم خپلواک: ډاکتر اکرم خپلواک د پکتیا ولایت په



(ډاکتر اکرم خپلواک)

احمدابا ولسوالۍ کې تر لومړنیو او ثانوي زده کړو وروسته په پېښور کې د افغان پوهنتون له طب پوهنځي څخه فارغ شوی دی.

نږدې دوه کاله یې د پکتیکا ولایت د والي په توګه دنده اجرا کړې ده، تر هغه وروسته د فراه ولایت د والي په توګه پاتې شو او وروسته د سرحدونو او قبایلو چارو د وزیر په توګه انتخاب شو او د ولسمشر کرزي د حکومت تر پایه پر همدې دنده پاتې شو.

٦٨- اسد الله خالد: اسد الله خالد ولسمشر کرزي ته د نږدې اشخاصو



(اسد الله خالد)

له جملې څخه دی. نوموړی پر (١٣٤٨ل) کال د غزني ولایت په (ناوې) ولسوالۍ کې زېږېدلی دی. لومړنۍ زده کړې یې د کابل ښار په محمود طرزي لېسه او ثانوي زده کړې یې په پېښور کې د کډوالۍ پر مهال په (اتحاد لېسه) کې سرته رسولي او ویل کېږي چې پر (١٣٨٠ل) کال یې د

تاجکستان له ملي دولتي پوهنتون څخه په حقوقو څانګه کې د ليسانس ډپلوم ترلاسه کړی دی. خالد پر (١٣٨١ل) کال د ملي امنیت د لوی ریاست د پنځمې ادارې رییس شو، له (١٣٨٢ل) څخه تر (١٣٨٤) پورې د

غزني د والي او تر هغه وروسته يې تر (۱۳۸۷ل) کال پورې د کندهار د والي په توگه دنده اجرا کړې ده.

پر (۱۳۸۷ل) کال په پارلماني چارو کې د دولت وزير او پر همدې کال د قومونو او سرحدونو چارو وزارت ته نوماند شو، خو ولسي جرگې باور رايه ور نه کړه، خو پر (۱۳۸۹ل) کال يوځل بيا ياد وزارت ته نوماند شو او دا ځل يې له ولسي جرگې څخه باور رايه واخيسته. تر هغه وروسته اسدالله خالد د ملي امنيت لوی رياست ته نوماند او له ولسي جرگې يې باور رايه ترلاسه کړه، د همدې رياست د تصدی پر مهال د يو ځانگړي انتحاري بريد له امله سخت تپي شو او بيا امريکا ته د درملنې لپاره واستول شو، هلته تر سختې درملنې وروسته يې څه ناڅه روغتيا وموندله، خو نه پوره روغتيا. د اسدالله خالد د شخصيت په باب ډېر بحث کېدی شي، هغه يو باجرته انسان دی، خو غزني او کندهار ولايت کې د هغه د دندې په باب ډېر شکايتونه وو، ان ويل کېږي چې شخصي ملېشې او زندانونه يې درلودل، خو دې سره سره هغه کرزي ته ډېر نږدې و، بهرني روابط، تنظيمي اړيکي او د قدرت له خاوندانو سره يې مناسبات ښه پاللای شول.

کله چې اسدالله خالد ولسي جرگې ته د باور رايې د اخيستو لپاره معرفي شو او په تاجکستان کې د ده د ليسانس سند په باب د بحث خبره مطرح شوه، نو رمضان بشردوست وويل: ((د تاجکستان په دولتي پوهنتون کې خو لوړې زده کړې په روسي ژبه دي او فارسي رسم الخط هم په روسي ليکدود دی، نو تاسې اسدالله خالد ته په روسي ژبه د يو څو جملو متن ورکړئ چې دی يې لوستلای او ليکلای شي که نه، که ليکلای او لوستلای يې شولې، نو بېشکه چې ده هلته درس لوستی دی.)) ټولو وځنډل او د امتحان دا پروسه هم عملي نه شوه، خو خالد له ولسي جرگې څخه باور رايه خپله کړه. د امنيت د ريس په توگه د اسدالله خالد د کارونو د څرنگوالي او همدارنگه په نورو برخو کې د هغه د کارونو په باب ډېر بحث کېدی شي، خو دلته نه غواړم د ده په باب دا بحث تر دې زيات وغځوم.

۶۹- عنایت الله قاسمي: عنایت الله قاسمي هم د هغو افغانانو له جملې څخه دی، چې د طالبانو د نظام تر سقوط وروسته افغانستان ته راغی، دی مخکې په امریکا کې اوسېده، په انتقالي دوره کې یې د کرزي صیب په دفتر کې کار کاوه او په نړیوالو او حقوقي چارو کې د کرزي مشاور و. کله چې کرزي د جمهوري ریاست د لومړۍ دورې ټاکنې وگټلې،



(عنایت الله قاسمي)

نو عنایت الله قاسمي یې د ترانسپورت د وزیر په توګه غوره کړ او له ولسي جرګې یې هم د باور رایه خپله کړه. عنایت قاسمي یو کال او څلور میاشتې د یاد وزارت د وزیر په توګه پاتې شو، همدا مهال و چې پر ده

باندي په یاد وزارت کې د فساد او رشوت تورونه پورې شول. تر دې وړاندې هم د کرزي صیب په دفتر کې د ده په باب د دفتر له امکاناتو څخه دناسمې گټې اخیستنې او نورو ناقانونه گټو راپورونه موجود وو، خو حامد کرزي پرې پرده غوړوله او هغه یې د خپل استازي په توګه بېلابېلو کورنیو او بهرنیو موسساتو ته معرفي کاوه. قاسمي ان وزارت ته د نوماندۍ پر مهال د وزارت لپاره قانوني سن نه و پوره کړی؛ (۳۱) کلن و، خو بیا هم پر قاسمي پرده خوره شوه او له ولسي جرګې څخه یې باور رایه واخیسته. قاسمي تر وزارت وروسته څو ځله څارنوالۍ ته معرفي شو او ډېر ځله د خپلې دوسیې د سپیناوي لپاره یاد ارگان احضار کړ. د قاسمي په دوره کې ترانسپورت وزارت کوم پاموړ پرمختګ ونه کړای شو.

۷۰- جارالله منصوري: جارالله منصوري اصلاً د تخار ولایت

اوسېدونکی دی، لومړنی او منځنی زده کړې یې په پېښور کې سرته رسولي او بیا یې په اسلام اباد نړیوال پوهنتون کې د لیسانس تر درجې پورې لوړې زده کړې تر سره کړي دي. دی یو وخت د عدلیې وزارت

کارکوونکی و، بیا یې د ملت بابا (اعلیحضرت محمد ظاهرشاه) په دفتر کې

کار کاوه، تر هغه وروسته د

چاپیریال ساتنې د ادارې مرستیال

شو او د ولسمشر کرزي د جمهوري

ریاست په دویمه دوره کې د کلیو

او پراختیا وزیر شو. د بناغلي

محمد قسیم فهیم او اسلامي

جمعیت ملاتړ څخه برخمن و، خو



په یاد وزارت کې یې داسې کوم کار ونه کړ چې د ده په حسناتو کې

حساب شي. تر وزارت وروسته د ترانسپورت وزارت د مرستیال په توګه

انتصاب شو.

۷۱- حمیدالله قادري: حمیدالله قادري د حبیب الله قادري ورور

حمید الله قادري



دی، قادري کورنۍ د کندهار له مشهورو

کورنیو څخه ده. کله چې حبیب الله قادري

د مخدره موادو پر ضد د مبارزې وزارت څخه

لاړ او کاناډا کې سفیر شو، نو حامد کرزي د

هغه ورور حمیدالله قادري د ترانسپورت د

وزیر په توګه غوره کړ. حمیدالله قادري څه

موده په دې وزارت کې تېره کړه. کله چې بیت الله شریف ته د حاجیانو د

تګ مهال راورسېد، نو دا بهیر د حج او اوقافو وزارت او ترانسپورت وزارت

له خوا ښه تنظیم نه شو. حامد کرزي دا پړه پر حمیدالله قادري واچوله او

هغه یې له دندې لرې کړ.

دا و د کرزي د واکمنۍ د ټول بهیر د اکثر وزیرانو په باب معلومات او

ارزونه چې دلته په لنډیز سره ورته نغوته وشوه.

یادښت: پر پورتنیو یادو وزیرانو سربېره، بناغلي حاجي عبدالقدیر،

عبدالخالق فضل، امان الله خدران، عبدالرحمن نورستاني، ميرويس
 صادق، رمضان بشردوست، پروفيسور رسول امين، شېر محمد اعتباري،
 عبدالملك انور، محمد عالم رزم، جمعه محمدي، عباس كريمي، عبدالله
 وردگ، انجنير عبدالرحيم، مولوي حنيف، سلطان حميد حامد، حاجي
 منگل حسين، حميد سلطاني، عالمي بلخي، محمد معصوم ستانيكزي،
 محمد اكبر اكبر، گل آغا شېرزي، ډاكتور مشاهد او د پوهاند عبدالسلام
 عظيمي په گډون د سترې محكمې يو شمېر غړو او ځينو نورو مطرحو
 اشخاصو هم د حامدكرزي په څوارلس كلنه واكمنۍ كې (له لنډمهالې
 ادارې نيولې بيا د دويمې انتخابي دورې تر پايه) پورې د كابينې د غړو او
 د دولت د نورو مهمو شخصيتونو او متصديانو په توگه دندې اجرا كړي
 دي، چې موږ د دې بحث د زيات اوږدوالي له امله د هغوی له پېژندنې او
 كاري شننې څخه تېرېږو.

خوارلسم خپرکسی

د ولسمشر کرزي ځانگړتیاوې

هر شخص خپلې خپلې ځانگړتیاوې لري، د یوه شخص ټولې ځانگړتیاوې نه شو کولای په بل کې ووینو، خو دا هم نه شو کولای چې یو شخص دې ټول داسې خصوصیات ولري چې په بل کې دې هغه هېڅ نه وي، یانې هر انسان او هر شخصیت له یو بل سره ځینې مشترکې ځانگړنې او ځینې مشخص توپيرونه لري. حامد کرزي هم داسې یو شخصیت دی چې د همدې افغاني ټولني زېږنده دی، ځینې خصوصیات یې داسې دي چې یوازې په ده پورې مختص دي او ځینې نور یې له نورو سره مشترک دي، دلته غواړو د ده ځینو مشخصو ځانگړتیاوو ته نغوته وکړو: خو مخکې تر دې چې د ده د شخصیت پر بېلابېلو خواوو بحث ته راشو، غواړم یو لړ هغو تېروتنو ته هم اشاره وکړم چې د ده له خوا تر سره شوې او په نتیجه کې یې ځینو تنظیمونو ته له کوم عوض پرته دومره امتیازات ورکړل شول چې وروسته یې ده او ټول ملت ته سرخوړی پیدا کړ.

د ناثابتې واکمنې ثابت امتیازات

د (۱۳۷۵ ل) کال د تلې یا میزان پر پنځمه شپږمه نېټه طالبان کابل ته راننوتل او د استاد رباني رژیم، چې له پخوا څخه پر کابل دومره واکمن نه و، د هغه نیم واکه واکمني یې هم ورپسې ورتوله کړه، د اسلامي جمعیت غړي او قومندانان او ائیتلافي ملگري یې له کابل پر تېښته بریالي شول. دا مهال داسې یو تصور و چې طالبان به د خپلو نظامي بریاوو ترڅنګ سیاسي بریاوې هم ترلاسه کړي، خو د سیاسي تدبیر د نشتوالي له امله هغوی له دریو هېوادونو (پاکستان، متحده عربي اماراتو او سعودي عربستان) پرته بل هېڅ هېواد په رسمیت ونه پېژندل او په دې ډول طالبان یوازې تر ډېره پورې د پوځي واقعیت او قوت په توګه پاتې شول. طالبانو د هېواد په سلو کې پنځه نوي سلنه خاوره تر خپل کنټرول لاندې راوسته، یوازې (پنځه سلنه) برخه خاوره کې د استاد رباني رژیم یا د جمعیت تنظیم واک پاتې شو، هغه هم داسې نه چې دا پنځه سلنه برخه په بشپړ ډول د دوی تر حاکمیت لاندې وه، بلکې خبره دا وه چې طالبان هلته نه وو ورسېدلي. د استاد رباني نظام د یوه ګرځنده نظام بڼه خپله کړه، ان دا چې ځینو بهرنیو هېوادونو یې هم ادرس نه شو پیدا کولای. د هر بهرني هېواد چې به استاد رباني په کار و، نو هغوی به لومړی تاجکستان سره اړیکي نیول، هغوی به بیا احمدشاه مسعود سره، چې دا وخت یې د تاجکستان په (ګولاب) کې پوځي هډه درلوده او احمدشاه مسعود به بیا استاد رباني پیدا کاوه. استاد رباني څلورنیم کاله په همدې ګرځنده حالت کې تېر کړل، خو د اسلامي دولت! د رییس په توګه، دا مهال نو استاد رباني ته یوازې د اسلامي دولت (!) نوم پاتې و او یوازې په مسکو کې د پیسو چاپ، نور نه ځمکه ورسره وه، نه ولس او نه هم د افغانستان کومه زیاته برخه جغرافیه.

استاد سیاف یوه ورځ چاته کیسه کوله چې: ((کله هم طالبانو پسي واخیستو، زه او استاد رباني په تخار کې الوتکې ته منتظر وو، چې تاجکستان ته مو انتقال کړي، نو حالات هم ډېر خطرناک دي او طالبان هم شېبه په شېبه رانږدې کېږي، الوتکې ته تر ختو دمخه استاد رباني ماته وویل چې: (دې ملت ته یو خطاب ونه کړم؟) ما ورته وویل څه ځان باسه دا څه د داودخان خطاب دی چې اوس به ملت ورته گوته په غاښ شي!! کوم ملت؟ کوم خطاب؟ دې سره نو الوتکې ته پورته شو)). د رباني پر رژیم باندې ساحه ورځ پر ورځ تنگېدله، یو وخت داسې راغی چې نظار شورا په دې باوري شوه چې طالبانو سره جنگ ته دوام ورکول د دوی د ټولو د نابودی په مانا دي، نو ځکه خو یې د فهیم خان په مشرۍ له طالبانو سره پټ اړیکې ونيول چې د سر او عزت د خوندي کولو په تضمین پر ځمکه وسلې ایښودلو ته حاضر دي. د (۲۰۰۱م) کال د سپتمبر پر نهمه نېټه احمدشاه مسعود ووژل شو، دې پېښې نو د استاد رباني تر چتر لاندې د جنگېدونکو افرادو روحیه له صفر سره ضرب کړه، د همدې سپتمبر پر (۱۱)مه په نیویارک کې د سوداګرۍ پر نړیوال مرکز برید وشو، دې پېښې د امریکا غوصه راوپاروله، طالبان او د هغوی بهرني ملاتړي د امریکا لومړنی هدف وګرځېد، دې پېښې، نو د استاد رباني بخت راوین کړ. امریکایانو پر طالبانو د برید نیت او اقدام په ډاګه کړل او په مستقیم ډول یې استاد رباني او د نظار شورا نورو مشرانو سره اړیکې ټینګ کړل. امریکایي پټ پوځیان پنجشېر ته ورسېدل او دوی ورته د امریکا د ځمکنیو عسکرو په توګه د همکارۍ ژمنه ورکړه، کله چې به امریکا په باګرام او نورو سیمو کې د طالبانو مورچلې بمبارولې، نو د استاد رباني او د جمعیت تنظیم نورو ویندویانو به ویلې چې: ((دا بمونه واړه دي باید غټ غټ بمونه واچول شي)). د طالبانو رژیم د دوو میاشتو په بهیر کې ړنګ شو. د (۱۳۸۰ل) کال د عقرب پر لومړۍ نېټه لومړۍ امریکایي پوځیان او بیا د شمالتلووالي ملېشې کابل ته رانوتل. استاد رباني ارګ ته لاړ او په حرمرای کې

استوگن شو، دا مهال په بن کې غونډه وشوه، نظار شورا ته په کې اساسي واک ورکړل شو، حامدکرزی په کې د موقتي ادارې مشر شو او پرېکړه وشوه چې د همدې کال د جدي پر (۲۲) مه نېټه موقتي ادارې ته واک انتقال شي. استاد رباني ته يو ځل بيا تر څلورنيم کلنې کډوالۍ او سرگردانۍ وروسته دوه مياشتې فرصت په لاس ورغی، چې د واک په حرمسرای کې دمه واخلي، د تېرو ناخوالو ستړيا وباسي، خپل افراد مقرر کړي او که په دولت کې څه پاتې وي هغه هم د خپل تنظيم غړو ته ورحواله کړي. دا مهال استاد رباني يو فرمان صادر کړ چې چا هم د طالبانو تر واکمنۍ دمخه پر کومو پوستونو کار کړی، هغوی پر هماغه ځای بېرته مقرر دي. د خپل تنظيم ځينې غړي او پلويان يې له ايران او پاکستانه هم راوغوښتل او اکثره دولتي څوکۍ يې پرې ووبشلي، کله چې د جدي (۲۲) نېټه راورسېدله، د دولت اکثره اساس رگونه اسلامي جمعيت او د هغه مؤتلفو تنظيمونو نيولي وو. استاد رباني هم دا مهال په اصطلاح د واک



(د واک د لېږد يو انځور)

انتقال ته راضي نه و، حرمسرای يې هم نه خوشې کاوه، خو يونس قانوني، فهيم او عبدالله عبدالله په وچ زور له حرمسرای څخه ووبسته، بيا بهرنيانو او نظار شورا په دې قانع کړ چې واک به هسې هم اسلامي جمعيت سره وي، کرزی به

هسې سمبول وي او ستا ځانگړی سهم به هم په حکومت کې خوندي وي. استاد رباني د نظار شورا د رهبرۍ په رول هم خوښ نه و او د تاجکانو او اسلامي جمعيت رهبري يې د خپل ځان حق گانه، خو دې ډلې بيا استاد

رباني پر دې نزاکت پوه کړ، که غواړې که نه غواړې نړۍ دې لرې کوي، نو تر هغې خو دا ښه ده چې امتياز واخلي او په سمبولیک ډول بل څوک د واک په راس کې راشي. د (۱۳۸۰ل) کال د جدي پر (۲۲) نېټه استاد رباني په اصطلاح واک حامد کرزي ته انتقال کړ، له کرزي سره ټول ټال (۱۷) کسان موقتي ادارې ته داخل شول، دا داسې کسان وو چې له اسلامي جمعیت سره يې تنظيمي اړيکي نه درلودل، خو له جمعیت تنظيم سره يې پخوانی رقابت او دښمني هم نه درلودله. په دې ډول نور ټول واک و ځواک له اسلامي جمعیت سره پاتې شو. کله چې په اصطلاح قدرت انتقالېده، نو تر هغه دوه درې ورځې دمخه استاد رباني يو بل فرمان هم صادر کړ. د هغه فرمان محتوا دا ده چې له ده سره په اصطلاح (تېر څلورنيم کلن مقاومت) کې چا ونډه اخیستې وي، نو هغوی ټولو ته دې د يادې مودې ترفیعات هم ورکړل شي او معاشونه هم. دا فرمان په دې خاطر و چې يو خو به خپلو پلویانو ته امتياز واخلي او بل به پر نوي حکومت يو بار هم پرېوځي. همغه وخت د نظر ځينو خاوندانو سره دا پوښتنه مطرح شوه، هغه دولت چې (د اسلامي دولت) په نامه یادېده او استاد رباني يې مشري کوله، که هغه چېرې دولت و، نو ولې يې په څلورنيمو کلونو کې خپلو مامورينو ته نه معاشونه ورکړل او نه هم ترفیعات او که چېرې دولت نه و، نو ولې د دولت په نامه یادېده؟ د دنيا په هېڅ گوټ کې به څوک داسې دولت ونه گوري چې څلورنيمو کلونو کې دې خپلو مامورينو ته نه معاش ورکړي او نه هم ترفیع او د دولت په نامه دې هم یاد شي، نو هغه دولت چې نه يې معاش درلود، نه ترفیع، نو مامورين يې په څه شي ساتل؟ مامورينو يې څه کول؟ او بيا حامد کرزي ته يې څه شی انتقال کړ؟ د همدې په اصطلاح مامورينو د ترفیع او معاش ورکړه يې انتقال کړه که څنگه؟ استاد رباني پر پورتنیو امتيازاتو سربېره د هغو ټنونو افغاني بانکنوټونو د تبادلې امتياز هم واخیست چې دوی ته روسيې چاپ کړي او دوی پټ زېرمه کړي وو. کله چې نوي افغاني بانکنوټونه چاپ شول، نو

حامد کرزي د استاد رباني ټولې زېرمه کړې پيسې هغو ته په نويو پيسو بدلې کړې او هم يې په وروستيو دوو مياشتو کې د هغه صادر کړي فرمانونه ومنل. دا او دېته ورته نور په سلگونو او زرگونو څه چې په لسگونو زرو ناقانونه کارونه تر سره شوي چې د ټولو قيد، تحليل او څېړنه يې د يوې ليکنې او يوه اثر له اوسېلې څخه وځي. کارونه نا ثابت خو امتيازات يې ثابت وو. شمالتلوالې ته د دغسې امتيازاتو پرله پسې ورکړه د کرزي د شخصيت د ځانگړنو يوه برخه شوه، چې د ده د واکمنۍ په بهير کې يې دوام پيدا کړ او بېلابېل رنگونه يې خپل کړل. استاد رباني ته د دغو غټو امتيازاتو د منلو تر څنگ د کرزي بله لومړنۍ اشتباه دا وه چې کله هم د واک تر رسمي لېږد وروسته ارگ ته داخل شو، نو محمد قسيم فهميم ورته راغی، کرزي ته يې وويل چې اوس به زموږ ساتونکي درڅخه رخصت شي، تاسو د خپل ځان د حفاظت لپاره خپل کسان راولئ، کرزي ورته وويل، همدا مې خپل کسان دي (د فهميم ساتونکو ته يې اشاره وه)، نور څوک راولم، دې سره نو فهميم خان ډېر خوشحاله شو او پر دې پوه شو چې دا سپړی د ځان ساتنې لپاره هم پر موږ ډډه لگوي، نو ځکه يې ورو ورو غوښتنې زياتېدلې. اوس راځم د ولسمشر کرزي ځينو نورو ځانگړنو ته:

د ولسمشر کرزي تشخيص او غوراوی

خلک کله کله له ولسمشر حامد کرزي څخه گيله کوي، چې قوي خلک نه انتخابوي او هر ځای کې ضعیفه کسان ټاکي. دوی فکر کوي چې ولسمشر گنې دا کسان نه پېژني، یا یې په ټاکنه کې له دقت څخه کار نه اخلي او یا پرې د بل چا له خوا په زوره تحملېږي. خلکو ته به جمهور ریس د یوه عادي انسان په توگه ښکاري چې هېڅ شی نه محاسبه کوي او هر څه په پټو سترگو مني، خو که څوک ولسمشر حامد کرزي له نږدې څخه



(ولسمشر حامد کرزي)

و پېژني، خبره داسې نه ده، په ځینو برخو کې به پورتنی انگېرنې هم سمې وي، خو تر ډېره حده پورې دا گومانونه سم نه دي. ولسمشر یو داسې ذکاوت لري چې تر ټولو کمزوري اشخاص تر ټولو ښه پېژني، عیناً لکه کوم ښکاري چې ښکار پسې گرځي او

خپله لومړنی ښه لومړی انتخابوي، اسانه او سخت ښکار پېژني، دغسې ولسمشر کرزي هم دی. دی د هغه کب نیوونکي په شان دی چې پوهېږي، کوم ځای کې خپل جال خور کړي، کوم ډول کب ونیسي، کوم ډول کب په جال کې ایسارېږي او کوم له جاله وځي، دی هم دغسې دی. دی د خپلې ټولنې متخصص دی، دی د هغو سیاستوالو په شان نه دی، چې سیاسي ریاضي، فلسفې او د سیاست علمي فورمولونه پر خپلې ټولنې تطبیقوي، دی پر دې پوهېږي چې په دې ټولنه کې واحد سیاسي او علمي فورمول نه تطبیقېږي، له هر چا سره باید ځانگړې معامله وشي. نو

ځکه خو دی چې د کوم پوست لپاره کوم څوک ټاکنې، هغه باید دومره
 سست او پخ وي چې هر څه دی وغواړي، هغه یې ومني، البته په دې برخه
 کې د هغو ټوپکوالو او زورواکو خبره جلا ده چې د اسلامي جمعیت او
 نورو تنظیمونو له خوا معرفي کېږي او دی یې د رد صلاحیت نه لري. زموږ
 خبره دلته پر هغو اشخاصو ده چې د تنظیمونو تر دایرې بهر دي او د
 ولسمشر ونډې ته پاتې کېږي. د دې ډول اشخاصو د تعین په برخه کې بیا
 ولسمشر سره خپل خپل معیارونه دي، تر ټولو عمر خوږلی، بې ژبې، بې
 خولې، بې کسه او بې وسه سړی انتخابوي، په دې کې بیا داسې اشخاص
 هم وي چې هېڅ ولسي بېز نه لري. جمهور رییس فکر کوي که د نفوذ
 خاوندان مقرر کړي، نو چې کله یې لري کوي، هغوی خپل خپل مشکلات
 زېږوي، نو راځه داسې کسان مقرر کړه چې هېڅ بېخ او تریخي ونه لري.
 هر کله چې به یې څوک مقرر کړ، تا به فکر کاوه چې تر دې نو بیا بل
 کمزوری شخص نه پیدا کېږي، خو چې بل به یې مقرر کړ پر هغه پخواني
 به دې شکر وکاره، غوره بېلگې یې د کورنیو چارو د وزیر په توګه د تاج
 محمد وردګ، د کابل ښاروال په توګه د صاحبې، د افغانستان بانک د
 رییس په توګه د نورالله دلاوري، د خپل ویاند په توګه د کریم رحيمي، د
 جمهوري ریاست د لومړۍ دورې د ټاکنیزو مبارزو او د پوهنې وزارت لپاره
 د نورمحمد قرقین، د بېړنۍ لویې جرګې لپاره د محمد اسمعیل قاسمیار او
 یا هم د نورو مهمو دولتي پوستونو لپاره د دا ډول پخو او سستو اشخاصو
 ټاکنه. په دې کې بیا یوه بله خبره هم ډېره مهمه ده او هغه دا چې کوم
 پوست به د اکثریت پښتنو او یا ځینې نورو قومونو لپاره پاتې شو، که هغه
 پوست به ډېر حساس و، نو بیا به یې له شمالتلوالي په تېره بیا له
 نظار شورا سره د هغه پوست لپاره په ګډه پرېکړه کوله؛ داسې یو شخص به
 یې ورته راوسته چې د هغوی له خوښې پرته به یې ګام نه پورته کاوه، خو
 هغه پوستونه چې به د کوم تنظیم ونډه نه وه او سوچه به ولسمشر ته پاتې

د حامد کرزي واکمني، یادښتونه، شته او ارزونه / ۲۷۹

وو، په هغو کې هم ده تر کمزورو ډېر کمزوري اشخاص گومارل. په دې ډول نو حکومت په نسل سره له دوو برخو جوړ شو، یو هغه ډلې او اشخاص وو، چې د توپک په زور راغلي وو او هېڅ ډول قانون نه یې غاړه نه اېښودله، هر ډول بدمعاشي یې کوله او بل هغه ډول اشخاص وو چې د جرئت غریزه یې اصلاً مړه وه او یوازې د څوکۍ په مینه کې ډوب وو، نور یې کوم قانوني گام نه شو پورته کولای، حکومت له دوو خطونو څخه جوړ شو، یو تېز او ناقانونه او بل سست خط چې قانون یې غوښته، خو عملي کولای یې نه شو. البته په دې منځ کې به یو شمېر، کارپوه او زړور اشخاص هم و، خو هغه به د گوتو په شمار وو او د دې دواړو لیکو په منځ کې به راگیر وو.

د کرزي عاطفي شخصيت

د ولسمشر کرزي د شخصيت يوه خوا د هغه عاطفي اړخ دی. په سياستوالو او واکوالو کې عاطفي شخصيتونه ډېر کم وي، په تېره بيا په شرقي ټولنو کې، چې د سياست فلسفه اساساً د برچې پر څوکه ولاړه ده. دلته اکثره سياسي عاطفي شخصيتونه په سياسي ډگر کې ناکام ثابت شوي. په شلمه پېړۍ کې دوه لوی سياسي عاطفي شخصيتونه: (گاندي او باچا خان)، يو په سياسي ډگر کې بريالی شو، خو بل خپلو ارمانونو ته ونه رسېد. له گاندي پرته موږ ډېرې کمې بېلگې لرو چې هغه دې له عواطفو سره مل سياسي حرکت پيل کړی او له زورواکۍ پرته دې واک ته بريالی شوی وي. کرزي د زمانې د خاصو استثنايي شرايطو او تعاملاتو په بهير کې واک ته ورسېد، خو د واک زياته برخه يې قانوني واک ته رسېدنه وه، نه عملي واک. د ده د واکمنۍ په بهير کې واک اکثره نورو چلاوه، خو قانوني مسؤليت يې ده ته منسوبېده. ده د خپل هر دولتي او نادولتي مخالف پر وړاندې له زيات زغم او اوسېلې څخه کار اخيسته، همدا زغم د دې سبب شوی و چې د ده ځينې مخالفين د وخت په تېرېدو سره بېرته د ده تر خوا ودرېږي، ده هېڅکله هم د خپلو مخالفانو پر وړاندې سپکه خوله نه ده کارولې. يوه ورځ يې د کابل د چهاردهي د خلکو په غونډه کې وويل: ((والله چې په خپلو مخالفينو مې هم زړه خوږېږي چې وژل کېږي.)) دا نو د عاطفي حالت هغه اوج دی چې سړی يې د قدرت پر مهال څرگندوي. ولسمشر څو ځلې په عامه غونډه کې له ډېره درده په ژړا شوی، کله چې يې د خپل هېواد ماشومان په وينو کې لیت پیت ليدلي، نو بيا يې دسمال سترگو ته نيولی، هغه د پارلمان د (۱۵) مې دورې په پرانيستغونډه کې د خپلې وينا په وروستۍ جمله کې خپله ژړا ټينگه نه کړای شوه، هغه

د امریکایي الوتکو له خوا د (شیندنې) د خلکو د عامه وژنې د فاتحې په غونډه کې په گډه له خپل ولس سره وژړل.

هغه د خپل ورور احمد ولي کرزي په قتل کې خپله طبیعي ژړا کنټرول نه کړای شوه. هغه د پارلمان له یو شمېر خواخوږو وکیلانو سره په کتنه کې چې د (۱۳۹۰ل) کال د اسد میاشتې پر (۱۸) نېټه یې وکړه، تر اوږدو بحثونو وروسته یو ځل بیا په زغرده زغرده وژړل،



(ولسمشر حامد کرزي)

د خپلو سلگیو او ژړا په ترڅ کې یې وویل: ((ماډېر څه غوښتل چې خپل ولس ته یې وکړم، خو زه په ډېر خراب حالت کې جمهور رییس شوم، هېڅ نه وو، هر څه وران ویجاړ وو، ما له یوه وران حالت څخه شروع وکړه، په ډېر مشکل مې هېواد تر دې حالته راوړساره، اوس د خدای فضل دی د یو څه خاوندان یو، بل جمهور رییس که راغی هغه به تر ما خوشبخته وي، له یوه ښه بل حالت به کار شروع کړي.))

په دې غونډه کې بیا هم جمهور رییس له چا څخه گيله ونه کړه، خو د خبرو له متن څخه یې ښکارېدله چې ډېر ستړی دی؛ له خارجیانو او هغه چا څخه گيله من دی چې پر ده تر حده زیات انتقادونه کوي. ده د خپلو خبرو په ترڅ کې وویل: ((ما ته نه قانون اجازه راکوي چې بیا ځان کانديد کړم او نه زه خپله ځان کانديدوم، زه ډېر ستړی شوی يم، سن مې هم تقاضا نه کوي چې دا ټوله دنيا هم راته ووايي بیا ځان نه کانديدوم. هو خو یو کار به موږ او تاسې ټول په گډه کوو چې د یو ښه سړي تر شا به ودرېږو.)) د جمهور رییس دا مجلس له وکیلانو سره نږدې دوه ساعته اوږد شو، خو په دې غونډه کې هغه تر پخوانیو غونډو ډېر ستړی، ستومانه او مایجن ښکارېده، عاطفي حالت یې هم تر پخوا ډېر څرگند و او له چا څخه یې د غچ اخیستنې روحیه په خیال کې هم نه گرځېدله.

یې د غچ اخیستنې روحیه په خیال کې هم نه گرځېدله.

حیا او عفت

ولسمشر حامدکرزی داسې یو جمهور رییس دی چې د خپل ولس کلتوري ارزښتونو ته سخت درناوی لري، د همدې ارزښتونو په متن کې رالوی شوی دی. خپله حیا، عزت او عفت ساتل او د نورو حیا ته درناوی د افغاني ټولني د غوره کلتوري او ټولنيزو ارزښتونو له جملې څخه دي. کرزي هم د يوه عادي فرد او هم بيا د يوې سترې دوديزې ټولني د ولسمشر په توگه تر هر چا زيات دا کلتوري ارزښتونه ساتلي او ځولي دي. په افغانستان کې په سياست کې د مېرمنو ونډه يوه حساسه مسئله ده، تر حامدکرزي دمخه چې هر افغان مشر يا د دويمې يا درېيمې درجې واکمن خپله مېرمن، هغه هم د حاکمیت پر مهال سياست او عامه محضر ته راکښلې، چندان ښه نتیجه يې نه ده ورکړې، غوره بېلگه يې د غازي امان الله خان دوره وه چې د ښځو غورځنگ په تېره بيا په عام محضر کې د (ملکې) حضور غازي امان الله خان او افغانستان ته سخت جنجالونه پيدا کړل. کرزی سره له دې چې په يوې مخورې قومي او روښنفره کورنۍ کې زېږېدلې، رالوی شوی او د اعليحضرت محمدظاهر شاه له دربار سره يې هم تاوده اړيکي درلودل، مېرمن يې هم په يوې لوستې او روښنفره کورنۍ کې زېږېدلې، لوړې زده کړې لري او د طب ډاکتر ده، خو ده هېڅکله هم د افغانستان د لومړۍ مېرمنې په توگه په کوم رسمي او نارسمي محفل کې څرگنده نه کړه. نه يې په دولتي چارو کې مداخله وکړه او نه يې هم له بيت المال څخه ناوړه گټه پورته کړه. په دې برخه کې که يې له استاد برهان الدين رباني سره پرتله کړو، نو څرگند توپير په کې ليدل کېږي. ان يو شمېر کابل مېشتو په اصطلاح روښنفرانو به کله کله د رسنيو

د لارې سختې نیوکې هم پرې کولې، چې خپله ځان ته د ولسواکي ممثل وایي، د پنځو حقوقو دعوي کوي، خو خپله مېرمن رسمي او نارسمي غوښتو ته نه حاضر وي. خو ولسمشر د دوی پر وړاندې هېڅ غبرگون ونه پورته کړ او خپله مېرمن یې د کور د مېرمنې په توګه په عفت او عزت کې وساتله. د شخصي کرکتر له مخې ولسمشر کرزي ډېر حیاناک سړی دی، که



(ولسمشر حامد کرزي)

د نورو نیمګړتیاوې ورته معلومې هم وي، نو سترګې به پرې پټې او ځان پرې ناګاره اچوي. د جمهوري ریاست تر دویمو ټاکنو دمخه ډاکتر عبدالله عبدالله ته یو څه داسې شخصي مشکل پیدا شوی و، چې د هغه شخصیت ته یې تاوان رسولای شو، کله چې د ولسمشرۍ ټاکنې راورسېدې، لا هم د ډاکتر عبدالله مشکل پر خپل ځای و، فهیم خان او نورو

یې د حل لپاره لګښت او منډې ترې کولې، کرزي پر ټولو جزیاتو خبر وو. د ټاکنو د مبارزو په ترڅ کې د ولسمشر کرزي یو شمېر کمپاینران هغه ته ورغلل، ورته یې وویل: ډېر ښه فرصت دی چې عبدالله له صحنې لرې کړو او له دې خوږې ګوتې یې ونیسو، هغه ورته په سره سینه وویل: ((موږ باید د عبدالله عزت خوندي کړو، د هغه شخصیت ته زیان ونه رسوو، عبدالله ماسره په ټاکنو کې رقابت لري، کله چې ټاکنې خلاصې شي هر څه باید خلاص شي، دا ټاکنې باید د دې سبب نه شي چې موږ خدای مه کړه د چا شخصیت ته په کې زیان واړوو.)) همغه وو چې د عبدالله د شخصیت د تخریب مخه یې ونیوله. ان د دفتر او جمهوري ریاست نور کارکوونکي

چې کوم وخت ترې کومه اخلاقي سهوه او خطا شوې ده، راغونښتي، نصيحت يې ورته کړې، ځينې يې له کاره گوښه کړي، خو نور يې پرې نه دي خبر کړي چې د کوم علت له مخې يې لرې کړي دي. د (۱۲) کلونو په بهير کې چې هر چا هر څومره بد و رد ورته وويل، ده يې په مقابل کې سپوره کلمې استعمال نه کړې، د يوه حياناک انسان په توگه دی په افغاني ټولنه کې يو ښه مثال دی، ټولنيزو ارزښتونو ته د درناوي له کبله دی په افغاني ټولنه په تېره بيا په پښتنو کې د زيات تائيد وړ شخصيت گڼل کېږي.

د حامد کرزي ټولنيز شخصيت

حامد کرزي هغه ولسمشر دی چې د ټولنيز چلند له مخې په غوره دريځ کې دی. له مخالف، موافق، دوست او دښمن سره داسې ټولنيز چلند کوي چې هغوی فکر کوي، د ډېرې مودې دوست يې دی او له ډېرې پخوانۍ

(ولسمشر حامد کرزي، د ولس په منځ کې)



زمانې ورسره پېژني. که څوک يې په کور کې مېلمه وي، نو دی خپله ورته په پيشقاب کې خواړه اچوي، دسمال او کاشوغه ورته په خپل لاس ورکوي، د مېلمه دومره عزت کوي چې مېلمه يې تر زيات تاثير لاندې راځي. د ډوډۍ پر مهال داسې گپ او شپ لگوي چې فکر نه کوي کوم ولسمشر سره ناست يې، ولسي متلونه، ټوکې ټکالې او شعرونه يې زيات زده دي. په واقعيت کې د ده همدا ټولنيز چلند و چې د ده پر ډېرو سياسي نيمگړتياوو او سياسي ناتدبيري يې پرده غوړولې وه. د ولسمشر دا عادت دی چې څوک په قهر او غوصه هم دفتر ته ورشي، نو خوشاله ترې

راوځي. د لنډ مهالې ادارې پر مهال په نغمان کې یو والي و، (عبدالهادي واحدی) نومېده، ده فکر کړی و چې طالبان لارل، حکومت مو ونیوه، نو راځه لگستونه کوه، بیا به یې حکومت ورکوي. د شپږو میاشتو په بهیر کې له هر هوتلي او دکانداره ډېر پوروړی شو، د انتقالي ادارې پر مهال له ولایته هم پسې لري، خو پور پرې پاتې شو. په نویو افغانیو نږدې (۳۰) لکه افغانی پوروړی و. سړی ډېر خفه او په قهر و، ولسمشر سره یې هم د ملاقات زمينه نه برابرېده، کال دوه په دې کې ووتل، خو په پای کې یې له ولسمشر سره د ملاقات زمينه برابره شوه، ده ویل ډېر په قهر د کرزي صیب دفتر ته ننوتم، ما ویل چې څه اوس خو والي هم نه یم، څه چې مې زړه غواړي ولسمشر ته یې وایم، خپل زړه به ښه تشوم، کله چې دفتر ته ورننوتم، نو کرزي صیب له خپلې څوکۍ راپورته شو، په خندا یې وویل: ((چېرته یې واحدی صیب گرد سره زموږ پوښتنه هم نه کوې، نه راځي، نه احوال رالېږي، انډیوالی خو داسې نه کېږي، چې زه مو یوازې پرې ایښی یم؟)) واحدی صیب وویل، ما نه وارو پار خطا شو، هر څه مې له یاده ووتل، بیا کرزي صیب راته وویل، ته ونیسه چای وڅښه بیا یې وویل: ((وايه خدمت، څنگه دي نغمان کې حالات؟ څنگه دي زموږ پوښتنه وکړه!)) واحدی صیب وایي، ما ورته په ډېر احتیاط د خپلې قرضدارۍ خبره وکړه، هغه وویل: ((ته خپله خان سړی یې پیسې څه کوې، ته خپله خلکو ته پیسې ورکوې.)) واحدی وایي، زه له شرمه غلی شوم، بیا یې وویل: ((دا خو د دوه درې کلونو مخکې پیسې دي، حکومت خو هر کال خپل حساب و کتاب لري، د هر کال بودیجه معلومه وي، دا زه له کوم درکه درکړم؟)). دی وایي زه حیران وم چې څه ورته ووايم، یو دم مې له خولې څخه ووتل: ((از باب استاد ربانی بتی!)) په دې سره دی یو دم په خندا شو: ((عجیبه خبره دي وکړه.)) استاد ربانی یو باب درلود (۹۰۰۰)، هغه به هر چاته له کوم حساب او کتاب پرته له همدې بابه پیسې ورکولې. دې باب ته

د حامد کرزي واکمني؛ یادښتونه، شننه او ارزونه/ ۶۸۷

په اداري حساب کې (قطعه يي مصرف)) وايي چې وجه يې معلومه نه وي او صلاحيت يې ولسمشر سره وي. واحدي وايي دې کې يې نو راته وويل راکه کاغذونه دي. پانې مې ورکړې او راته يې وليکل چې دا پيسې دي ورته اجرا شي، کاغذونه مې جيب کې کېښودل او په خوشالي له دفتره رابهر شوم. د راوتو پر وخت مې ورته وويل، ما سره دې داسې ښه چلند وکړ که پيسې دې راکړې هم نه وای، نو خفه کېدلېم درځخه نه، هغه وويل: ((مولا دې راوله....)) دا د کرزي صيب د ټولنيز شخصيت يوه بېلگه وه. د هغه بل خاصيت دا دی چې د هېواد د اکثرو ټولنيزو، فرهنگي، سياسي او ملي شخصيتونو نومونه يې له ياده زده دي. کله چې به غونډه وه، د هر يو نوم به يې به جار اخيسته، له هغو څخه به يې د نورو مشرانو د حال او احوال پوښتنه کوله او دا کار پر هغو شخصيتونو چې ده به يې په مجلس کې نوم اخيسته، خورا ښه تاثير کاوه. د ټولنيزو روابطو له پلوه حامدکرزي په نړۍ کې يو کم مثالې مشر دی. خو له سياسي او اداري پلوه هغه خپل خپل مشکلات لري.

د کرزي عقیده یی شخصیت

له عقیده یی پلوه ولسمشر کرزی یو معتقد مسلمان دی، یو معتدل مسلمان. حلم، رحم، کرم او د عوامو په اصطلاح سریتوب، د ده د کرکټر مهمې برخې دي. کینه، بعض او مذهبي تعصب یې په تندي کې نه لیدل کېږي، خپل لمونځ او اودس کوي، خو د افراطي اخوانیانو په شان د بل



(ولسمشر حامد کرزی د خدای (ج) په کور کې)

چا په لمانځه او اوداسه کې ډېره مداخله نه کوي. کونښن کوي لمونځ په جماعت سره ادا کړي، خو سیاسي مصروفیتونه د دې سبب کېږي چې ټول لمونځونه په جماعت سره ادا نه کړي. د تراویح او جمعې ورځ لمونځونه ضرور په جماعت سره ادا کوي، د ولسمشرۍ پر مهال یو شمېر نورو کسانو هم له ده سره د ملتیا په نیت یاد لمونځونه په جماعت سره ادا کړي دي. لنډه دا چې لمونځ او روژه کې ډېر ټینګ دی. داسې وخت هم راغلی چې د کار په دفتر کې یې ځینې وزیران ناست دي، خو دی ترې غلی وتی، لمونځ یې په جماعت سره ادا کړی او بېرته چې راغلی بیا یې هغوی ته ویلي چې زه جماعت ته تللی وم، حج او عمرې ته د خپل

د حامد کرزي واکمني؛ یادښتونه، شننه او ارزونه / ۶۸۹

حاکمیت پر مهال لار او دا فریضه یې هم ادا کړې ده. د سخاوت خاوند دی، د عوامو په اصطلاح په لاس کې ازاد دی. د سبا ورځې ډېر غم ورسره نه شته، څه یې چې په لاس کې وي همدا نن یې درنه قربانوي، زړه یې ډېر باریک دی. له سخاوت څخه یې خپل سیاسي مخالفین هم بې برخې کړي نه دي. د الکولي مشروباتو د څښاک په باب یې تراوسه چا څه نه دي ويلي، ځکه یې نه ردېدلای او نه تائیدېدلای شي، لنډه دا چې ډېر هغه شیان چې اسلام مجاز او روا گڼلي هغه تعقیبوي او نارواوو څخه مخ گرځوي. که د ده پرځای بل هر څوک وای او د پیسو داسې باران پرې اورېدلای، نو دومره یې ځان پاک نه شو ساتلای. حیاناک او عزتناک سپری دی. اسلامي مطالعه یې په منځنۍ کچه کې ده. په مجموعي ډول دی یو عقیده یي شخص گڼل کېږي، خو د حکومت کرکټرونه یې نه ټول په اسلامي اخلاقو سمبال وو او نه هم په نا اسلامي، د هر فکر او ان د څو بېلابېلو متضادو او ناڅرگندو عقایدو او فکرونو متضاد اشخاص په کې لیدل کېدل.

د کرزي جرئت، احتیاط او وپره

ولسمشر کرزي داسې يو شخصیت دی که ووایو ډېر باجرئته دی، هم توجیه او مثالونه یې پیدا کېدی شي او که ووایو کم جرئته او یا هم بې جرئته دی، نو هم ډېرې بېلگې یې پیدا کولای شو، د احتیاط، مضر احتیاط او وپرې ډېرې بېلگې یې هم لیدلای شو. ولسمشر د بهرنیانو په تېره بیا د امریکایانو پر وړاندې سخت زړور دی، دا جرئت ځینو ته کېدی شي تصنعی ښکاره شي او ځینو ته حقیقي، خو ولسمشر یې تر هر چا زیات پر علت پوهېږي، یانې دا چې ولسمشر هغه ځای ته د جرئت زیاتې گوتې وروړي چې هلته د خطر کچه کمه وي، که څه هم خطر لوی او قوت یې زیات وي. دا چې ولسمشر ولې د امریکایانو پر وړاندې ډېر حساس او باجرئته دی، په خپله ولسمشر د خبریالانو په یوه غونډه کې له دې حقیقت څخه پرده پورته کړه، ولسمشر وویل: ((دا چې زه ولې پر امریکایانو تېز ورځم، خبره دا ده چې امریکا نه پر ما کودتا کوي، نه مې وژني، نه مې طیاره ولي، نه راته زهر راکوي او نه راباندې توغندي راولي، امریکا د دنیا لوی ملک دی، دې ټولو کې یې نوم بدېږي، نو پرېږده زه ورسره تر اخره رسی کش کړم، خو رسی شکولو ته نه پرېږدم، د افغانستان حق ورڅخه غواړم...)) ولسمشر چې څومره د نړۍ له ستر طاقت (امریکا) سره ډغر و هله، هاغومره یې بیا له خپلو داخلي جنگسالارانو، په تېره بیا له (نظار شورا) او ځینو نورو جنگسالارانو څخه وپره احساسوله، د هغوی په مقابل کې به همېشه چوپه خوله ناست و. یوه ورځ جنرال دوستم په داسې حال کې ولسمشر کرزي ته زنگ ووايه چې دوستم د نشې په حالت کې و او ولسمشر د کابینې په غونډه کې ناست و. دوستم په تېلفون کې سختې بدې او ترخې خبرې وکړې، ولسمشر د تېلفون غږ پورته کړ، د کابینې ټولو حاضر و غږ و دوستم

سپوږي او سپکې خبرې واورېدې، خو نه ولسمشر او نه هم د کابینې کوم غړي، څه وویل، ټول غلي وو.

فهم خان د جمهور رییس له اجازې پرته راساً د هغه دفتر ته ورننوت، خو ځله یې د وتلو او راننوتو په حالت کې د ولسمشر د دفتر دروازه په لغته وهلې، سپوره الفاظ یې هم کارولې، خو ولسمشر ورته هېڅ نه دي ویلي. د لښمالي ادارې له پيله بیا د ولسمشرۍ د دویمې دورې تر وروستيو پورې یې د فهم خان، حاجي محمد محقق، جنرال دوستم، بسم الله خان،



(ولسمشر حامد کرزي)

ابراهیم صالح، عبدالله عبدالله او گڼو نورو اشخاصو ډېرې ترڅې خبرې اورېدلې، خو ده هېڅکله ورته په جرئت ځواب نه دی ورکړی. کله چې به د ولسمشر دفتر ته څوک ننوتل او خبرې به پیل شوې، په تېره بیا که

خبرې به د اسلامي جمعیت او ځینو قومندانانو په باب وې او دا مهال به خدمو چای راوړ، نو ولسمشر به خبره په بله واړوله، په نورو مسایلو به یې پیل وکړ، کله چې به هغوی د چای پیاله کېښوده، بیا به ده بېرته اصلي خبره پیل کړه. له دې څخه داسې ښکارېدله چې دی د خپل دفتر پر خدمو هم پوره واکمن نه و او یا یې باور پرې نه درلود، دا هم ورته شمالتوالې مقرر کړي وو او ده یې د تبدیلی صلاحیت او جرئت نه درلود، زه دوه ځله د ده په دفتر کې او یو ځل یې په کور کې د سهار چای پر مهال له داسې یو حالت سره مخامخ شوی يم. د چای د خدمو پر وړاندې یې خبره بلې خواته وړې ده. د دې امکان هم و چې د ده په دفتر کې غږ ښوونکي وسایل نصب شوي وي، یوه ورځ له ولسمشر سره زما ملاقات و، یوه انتخاباتي موضوع وه، ما وویل کله خو مې زړه غواړي چې یا یې له مخې لرې کړم او یا پرې ځان مړ کړم، ولسمشر یو دم په اشاره پوه کړم،

پاس چت ته یې لاس ونيو، خلورو دېوالونو ته چې مانا څه وايي؟ هر څه دلته ثبتېږي، دا مهال ماته هغه د ملگري (او) کیسه رایاده شوه. ستر جنرال الکساندر مایاروف (په افغانستان کې رښتیا څه تېرېدل؟) یو اثر لیکلی، دا هغه روسی جنرال و چې د ده په مشرۍ روسی لښکرې افغانستان ته راغلي، دی د ټولو روسی لښکرو مشر و. ده په خپلو یادښتونو کې لیکلي دي: «موږ د ملگري (او) په نامه یو عسکر درلود چې هغه به همپس د بیرک کارمل په دفتر کې د هغه تر شا ولاړ و، خو په ملکی دریشي کې، د ملگري (او) وظیفه دا وه چې د کارمل ټولې خبرې واورې، په واقعیت کې کارمل د هغه له اجازې پرته هېڅ خبره نه شوه کولای، کله کله چې به کارمل ته څوک راغلل او ملگری (او) به یې نه پېژنده، نو کومه داسې خبره به یې وکړه چې د شوروي خلاف به وه، کارمل خو په خوله هغه ته څه نه شوه ویلای، چې دلته مې سرته څوک ولاړ دی، نو د لاس په اشاره او د خولې په بې غږه حرکت به یې هغه ته وویل چې شاته مې وگوره! که هغه سړی به لږ هوښیار و، نو په نزاکت به پوه شو.» اوس چې له هغې زمانې نږدې شل پنځه ویش کاله تېر شوي، خو فکر کوم د دې کوټې د کنټرول په ماهیت کې کوم تغیر نه دی راغلی، یوازې کېدی شي توپیر یې په دې کې وي چې د ملگري (او) ځای اوس ملگري (تخنیک) نیولی وي. روسی جنرال لیکي چې ملگری (او) زموږ د عسکر یو مستعار نوم و. اوس هم کېدی شي مستعارو (وسایلو) د هغه ځای نیولی وي. ولسمشر نه یوازې په خپل کاري دفتر کې له زیات احتیاط څخه کار اخیسته، بلکې د خپل کور مخې ته د شنه چمن په خلاصه فضا کې یې د ډوډۍ او چای د خدمو پر وړاندې هم له ورته احتیاط څخه کار اخیسته، یوه ورځ مې سهار چای ورسره څښه، سیاسي خبرې وې. د استاد رباني د سیاسي مانورو او حرکتونو په باب مو خبرې کولې، دا مهال یو خادم د چایو د تازه کولو لپاره راغی، ولسمشر خبره چوپ کړه، تر هغه پورې یې بیا خبره پیل نه کړه تر څو چې خادم

بېرته له موږه لرې شوی نه و. د ولسمشر دې ډول جرئت، وپړې، احتیاط او په ځینو ځایونو کې مضر احتیاط هغه ته ډېرې گټې او هم ډېر زیانونه اړولي دي. که څوک په داسې یو حساس پوست کې کار کوي، هغه ته جرئت او احتیاط دواړه په کار دي، خو هوښیار واکمن به همغه وي چې له دې هر یوه څخه پر خپل ځای او خپل وخت گټه پورته کړي؛ خو د دې ډول وپړو تر څنګ بیا ولسمشر کله کله په ځینو ځایونو کې له داسې جرئت څخه کار اخیسته چې د خطر کچه پکې ډېره زیاته محسوسه وه. هغه یو ځل د غزني د اندرو ولسوالۍ په یوه غونډه کې ناست و چې د مخالفانو له خوا غونډې ته ور څېرمه توغندي ولگېدل، د ده په روحياتو کې هېڅ تغیر رانغی، خلک یې آرامۍ ته را وبلل او غونډه یې له اخلاصه وژغورله.

یو ځل د لویې جرگې په خیمه کې د لویې غونډې پر مهال کېږدی ته نږدې توغندي ولگېدل، ولسمشر پر خبرو لگیا و، خلک وترهېدل، ده پر ټولو غږ کړ، کېنئ کېنئ، توغندي دي، هېڅ خبره نه شته، دوی به خپل کار کوي، خبرو ته یې په نورمال ډول ادامه ورکړه.

د جرئت او کم جرئتي داسې گڼې نورې بېلگې یې هم شته چې نه غواړو دا لیکنه پرې نوره وغځوو. لنډه دا چې جمهور رییس کرزی د خپلې واکمنۍ په بهیر کې د با جرئتي او کم جرئتي په دواړو حالتونو کې ژوند کړی دی.

د بخت پاچا د بخت تر وخته

بخت هم عجیبه شی دی، سړی په نه امکاناتو پاچاهی ته رسولای شي. کله کله یو سړی سره ډېر عقل وي، خو بخت ورسره یاري نه کوي، گټلې پاچاهی ترې لاره شي. په اصطلاح بخت یې کوته شي. په همدې خاطر خو رحمان بابا ویلي دي:

عقل مه غواړه طالع غواړه رحمانه

عقلمن د طالعمنو غلامان دي

د نړۍ یو غټ سیاسي مفکر (ماکیاولي) پنځه نیمې پېړۍ پخوا ویلي: ((ځینې کسان د بخت په زور واک ته رسېږي، خو دا واک تر هغه پورې غځېږي چې بخت ورسره ملگری وي)) ماکیاولي وايي: ((که چېرې د بخت پاچا تر بخت وروسته له هنر او تدبیر څخه کار واخلي، نو که بیا بخت ورسره ملگری هم نه وي د تدبیر په زور چلېږي...)) د دې خبرې مانا دا ده چې بخت یو استثنايي مرغه دی چې تصادفاً د چا پر اوږه کېږي. سړی باید تل تر تله ورته په طمع نه وي، خو هنر او تدبیر له استثنايي حالتو وځي او څوک یې چې ولري، نو ټول عمر ورسره مگرتیا کوي، په همدې خاطر خو لوی افغان حکیم (خوشال خان خټک) ویلي دي:

که طالع او هنر دواړه راته کېږدي

زه خوشال به په کې ونیسم هنر

خوشال هنر او تدبیر همېشني ملگری گڼي. د کانديد اکاډميسن (محمد صديق روهي) په وينا: ((افغانستان د استثناتو هېواد دی، دلته هر هغه څه پېښېدلای شي چې اټکل یې نه وي شوی او دلته هر هغه څه نه پېښېږي چې اټکل یې کېږي.)) يانې دا چې افغاني ټولنه د ممکناتو او

ناممکناتو ټولنه ده. د حامد کرزي حاکمیت هم یو استثنايي حالت دی، نه یې مخکې وړاندوینه کېدلای شوه او نه به بیا هم د داسې یو حالت وړاندوینه وشي. که چېرې احمدشاه مسعود نه وای وژل شوی، د نیویارک پېښه نه وای شوې او بیا وروسته قومندان عبدالحق پسي نه وای وژل



شوی، امریکا پر افغانستان يرغل نه وای کړی، نو د کرزي د واکمنۍ هېڅ احتمال نه و. ده خپله هم د دې خیال نه درلود چې داسې یو موقف ته دې ورسېږي، خپله یې هم ویلي چې په خیال کې مې هم پاچاهي نه ګرځېدله. د دې ټولو خبرو نچور دا راوځي چې د کرزي واکمنۍ د بخت په وزونو پورې تړلې وه. د موقتي ادارې رییس په توګه تر ټاکنې وروسته هم دی د بخت په زور چلېده، نه یې په پوځ کې څوک لرل، نه یې ګوند او لښکر جوړ کړی و، نه ورته په نظام کې ټول خلک ژمن وو، وروسته یې نړیوالو سره هم اړیکي ترخه شول، د ګاونډیو هم نه خوښېده، اکثریت پښتانه هم ورڅخه ناراضه وو، جګړې هم دوام درلود، چاته یې چې ډېر امتیاز ورکړی و، هغو هم پرې تر ټولو زیاتې نیوکې کولې، موافق او مخالف دواړو یې غندنه کوله، نو په داسې یو حالت کې د نظام چلول د بخت له زوره پرته په بل شی ممکن نه وو. کرزي ته د تدبیر ډېرې لارې او دروازې هم پرانیستي وې چې په ولس او نظام کې یې خپل موقف قوي

دارگ نا ویلی خبری/ ۶۹۶۱

کری وای، خو کله هم ده له سیاسی تدبیر خخه کار وانخیست، د کرزی
بخت وین و، تر پایه یی له ده سره یاری وکړه، نږدې ده چې د خپلې
انتخابی واکمنی دویمه دوره هم پوره کړي او هم روغ رمت له ارگه
ووځي، دا چې خپل ځایناستی ته به څه غمونه پرېږدي، دا نو بیا بل بحث
دی.

د ولسمشر کرزي د رژیم نیمګړتیاوې

په نړۍ کې به هېڅ نظام نه وي تېر شوی، چې هغه دې خپلې خپلې بریاوې او نیمګړتیاوې ونه لري. د ولسمشر کرزي د واکمنۍ بهیر هم له دې قاعدې څخه بهر نه دی. نیمګړتیاوې او بریاوې که د هر علت او دلیل له مخې وي به وروستی نتیجه کې نیمګړتیا، نیمګړتیا او بریا، بریا ګڼل کېږي. لاسي خبره دا ده چې د یوه رژیم بریا او نیمګړتیا د ولس پر ژوندانه مستقیم اغېز لري. یو رژیم هغه وخت بریالی ګڼل کېږي چې د وخت په تېرېدو سره د خپلې بریا تله درنه کړي او نیمګړتیاوې تیت حالت ته ورسوي. دلته غواړم په دې څپرکي کې په ولسمشر کرزي پورې د تړلي نظام نیمګړتیاوو ته په لنډیز سره نفوټه وکړم او په بل څپرکي کې به یې بریاوې وارزوو او بیا به دواړه سره پرتله کړو.

۱- امنیت: د حامد کرزي د حکومت تر ټولو غټه ستونزه امنیتي ستونزه ده. د ده د حکومت په لومړیو دريو کلونو کې امنیت نسبتاً ښه و، خو کله چې د ده په حکومت کې د بېلابېلو عواملو له امله د خلکو هیلې پوره نه شوې. د ولس او حکومت تر منځ واټن زیات شو او حکومت لري پرتو سیمو ته په ښه ډول خدمات ونه شو رسولای، نو دې کار د طالبانو فعالیتونه نه لاره اواره کړه، البته د طالبانو په بیا ظهور کې کورنیو او بهرنیو ګڼو عواملو تاثیر درلود، خو پر امنیتي سکتور باندې د طالبانو د پخوانیو دښمنو ډلو انحصار یو کورنی اساسي عامل ګڼل کېدی شي. طالبانو ورو ورو په اکثره سیمو کې له امنیتي خلا څخه ګټه پورته کړه، له دفاعي حالته تعرضي حالت ته راووتل، د خانمرګو بریدونو نوي میتود او نورو ډول ډول بریدونو

ته چې تر دې دمه یې ساری نه و لیدل شوی، مخه کړه، په نتیجه کې په هېواد کې جگړه لاپسې توده شوه او گڼې سیمې د حکومت له کنټروله ووتې، د ملکي او نظامي افرادو تلفات ورځ تر بلې زیاتېدل. یو وخت داسې راغی چې یوازې د دولتي ملکي او نظامي افرادو تلفات په اوسط

(په عامه ځایونو کې د چاودنو یو انځور)



ډول یو سلو پنځوس تنو ته ورسېده. د ورځنیو تلفاتو شمېر هره ورځ د ارگ په ماڼۍ کې د افغاني امنیتي سکتور او نړیوالو ځواکونو د همغږۍ مرکز ته راته او هغوی به هر سهار د امنیت شورا دفتر ته سپاره او له دې لارې به بیا ولسمشر ته د امنیتي تلفاتو او ضایعاتو راپور وړاندې کېده. د بېلګې په توګه به دلته د امنیتي پېښو له امله د څو کلونو په بهیر کې د ځاني تلفاتو او ضایعاتو څومره والی د یوه جدول په بڼه وړاندې کړو، دا جدول د کورنیو چارو وزارت له خوا ترتیب شوی، په دې کې د ملي پولیسو، ملي اردو، ولسي خلکو او همدارنګه د مخالفینو د تلفاتو ارقام لیکل شوي دي، دا دی دلته دا جدول کټ مټ وړاندې کوو.

تلفات پرسونل پولیس ملی، اردوی ملی، ملکی و دشمن در مرکز و ولایات کشور از سال ۱۳۸۴ الی اخیر سال ۱۳۹۲ هـ ش

تلفات پرسونل پولیس		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	مردہ	زخمی	لمستگیرشده
412	638	0	0	344	653	255	285	512
1385								

تلفات پرسونل پولیس		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	مردہ	زخمی	لمستگیرشده
627	1096	0	0	655	1664	2300	533	1400
1386								

تلفات پرسونل پولیس		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	مردہ	زخمی	لمستگیرشده
995	1594	0	0	1236	1656	4348	1085	2403
1387								

تلفات پرسونل پولیس		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	مردہ	زخمی	لمستگیرشده
1213	1915	111	291	1636	2769	3693	818	2478
1388								

تلفات پرسونل پولیس		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	مردہ	زخمی	لمستگیرشده
1246	2386	239	555	2214	3921	4604	937	2998
1389								

تلفات پرسونل پولیس		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	مردہ	زخمی	لمستگیرشده
1145	2391	284	773	1959	3597	5157	953	6519
1390								

تلفات پرسونل پولیس		تلفات پولیس محلی		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	شهید	مجروح	مردہ	زخمی	لمستگیرشده
1200	2465	227	286	321	702	1441	2952	3653	669	8597
1391										

تلفات پرسونل پولیس		تلفات پولیس محلی		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	شهید	مجروح	مردہ	زخمی	لمستگیرشده
1795	2991	512	681	426	921	1629	3365	4634	983	6757
1392										

تلفات پرسونل پولیس		تلفات پولیس محلی		تلفات اردوی ملی		تلفات ملکی			تلفات دشمن	
شهید	مجروح	شهید	مجروح	شهید	مجروح	شهید	مجروح	مردہ	زخمی	لمستگیرشده
2430	3963	960	1206	421	784	1648	3607	5704	1868	2704

دا جدول یوازې یوه بېلگه ده او هغه پېښې دي چې تر کورنیو چارو وزارت او نورو امنیتي ارگانونو رارسېدلي دي، په دې جدول کې جنایي او د اختطاف هغه سلگونه پېښې شاملې نه دي، چې د هر ولایت له پولیسو سره ثبت او ثابت دي. د انتحاري پېښو کلتور که څه هم له عراق څخه افغانستان ته راولېږدول شو، خو دلته د دې پېښو شمېر دومره زیات شو

چې تر عراقه هم واوښت. د ولسمشر کرزي په ټوله واکمنۍ کې به هېڅ داسې ورځ نه وي تېره شوې چې د یوه افغان وینه دې به کې نه وي تویه شوې. بهرني عکس هم خوندي پاتې نه شول، د دواړو خواوو بهرني سرتېري وژل شوي، هغوی چې د طالبانو په ملاتړ او یا هم په خپل سر افغانستان ته راغلي او هغوی چې د طالبانو او القاعدې پر ضد افغانستان ته راغلي، د ټولو وینې تویې شوې دي. د طالبانو د بهرنیو ملاتړو وژل شویو شمېر خو دقیق معلوم نه دی، خو د هغو هېوادونو د وژل شویو عسکرو شمېر چې د امریکا په مشرۍ افغانستان ته راغلي، په مجموعي ډول زرگونو ته رسېږي او د دې اثر د لیکنې تر وخته (۱۳۹۲ل) پورې په دې ډول دي:

تر (۳۰۰۰) پورې امریکایي عسکر او تر (۵۰۰) پورې انګلیسي عسکر وژل شوي او په مجموعي ډول د ناټو د ټپي عسکرو شمېر تر (لس زرو تنو) هم اوږي.

په دې جگړه کې د بهرنیو عسکرو په سلګونو زغروال ګاډي، نقلیه واسطې او ټانکونه له منځه وړل شوي دي، په لسګونو الوتکې یې هم له منځه تللي دي او له اقتصادي پلوه تر (یو ټریلیون) ډالرو زیات زیان دې هېوادونو ته رسېدلی دی. د وژل شویو افغاني عسکرو شمېر هم په مجموعي ډول تر (۳۰۰۰۰) تنو اوښتی دی. په دې بهیر کې د افغان پوځ پر جوړونې ډېره پانګه لګول شوې، د دريو وارو امنیتي ارګانونو سرتېرو ته (ملي) مختاری ورکړل شوی، خو په واقعي مانا پر امنیتي سکتور باندې د نظار شورا او اسلامي جمعیت د انحصار سیوري غوړېدلی و. انګېزه او وسله یې دواړه کمزوري وو، خو د کمیت او ظاهري بڼې له مخې یې وده ښه برښېدله.

۲- اداري فساد: تر امنیت وروسته د ښاغلي کرزي د حکومت بله غټه نیمګړتیا اداري فساد و، اداري فساد له امنیت او نورو ټولنیزو خدماتو سره

د حامد کرزي واکمني؛ یادښتونه، شنه او ارزونه / ۷۰۱

مستقیم تر او درلود. په حقیقت کې همدا اداري فساد دی چې نورو فسادونو ته یې لاره اواره کړې ده. افغانستان ته د نړیوالې ټولني په لسگونو ملیارده ډالر راغلل، خو د اداري فساد له امله د دې پیسو یوه زیاته برخه بېرته له هېواده ووتله، کومه برخه یې چې په هېواد کې پاتې شوه، هغه هم پر مناسب ځای ونه لگول شوه. هم افغان ولس او هم ډونر هېوادونه د وخت په تېرېدو سره له اداري فساد تر پوزې راغلل، د اداري فساد پرضد بېلابېلې ادارې فعالې وې، څارنوالي، قضا، د کنټرول او تفتیش ادارې او نورو له پخوا څخه فعالیت درلود، دوه نوې ادارې: (د ارتشا او فساد سره مبارزه) او (له اداري فساد سره د مبارزې عالي ادارې) هم جوړې شوې، خو هر څومره چې دا ادارې زیاتېدلې، په فساد کې هم زیاتې راته. په خپله دا ادارې او د هغو مطرح افراد هم په یو نه یو ډول په اداري فساد کې راتاله شول. د افغانستان دولت په نړیواله کچه په اداري فساد کې کله درېیم او کله هم څلورم مقام ته ورسېد. اداري فساد د دولت له لویو ادارو نیولې ان تر وړو ادارو پورې وغځېده. دې کار دولتي او نادولتي کارونه سخت پخ او په ځینو برخو کې پر تپه ودرول. د افغانستان نړیوال حیثیت یې زیانمن کړ. اداري فساد په واقعیت کې د یوه نري رنځ بڼه خپله کړه چې ورو ورو یې د دولت ټول رگونه ونيول او بیا داسې حالت هم راغی چې د دولت مشرتابه یې له درملنې عاجز پاتې شو. خلکو له حکومت او مشرتابه څخه دا گيله هم کوله چې د اداري فساد پر وړاندې سیاسي اراده نه لري، نه یوازې دا چې د فساد د له منځه وړلو هوډ نه لري، بلکې په خپله د فسادگرو د پیاوړتیا سبب گرځي، پر دولت د ولس سخته بې باوري پیدا شوه.

د کابل بانک قضیه نه یوازې د هېواد، بلکې د سیمې په کچه د فساد یوه غټه او څرگنده بېلگه ده.

د افغانستان دولت کې د فساد ضد ادارو کمزوري او کم کاري د دې سبب شوه چې د فساد د مرضونو ویروس نړیوالو ادارو ته هم لاره پیدا

د ډرگه د واکمنۍ د واکمنۍ

مېرمن: هغه يو شمېر چې نويوالي افغانستان ته ورکولای، د هغو يوه زياته برخه
د خلکو نه دي چې هېواد ته داخل شي، په لاره کې لارښوونې کېدلای، کومه
برخه چې په دغه راپور کېدلای، هغه به د ډولونو او د هغو د ډولونو لپاره
دغه وینل کېدلای، ډولونو به خپلو نورو اړوند ډولونو ته ورکولای او



همداسې به درېيم لاس ډولونو ته رسېدلای، اصلي کار ته به ډېره لږه
برخه پاتې کېدلای، د کار کیفیت به په اتومات ډول راننېدلای، د ولسمشر د
دفتر مشر (عمر داودزې) به وینا: ((په لومړيو څو کلونو کې د نويوالي
ټولني د ټولې مورني يوازې (اته ملت) په افغانستان کې د دولت له خوا
لگول شوي ده)) افغانستان کې د فساد بېلابېل اړخونه دوه ډوله يواځ او ژور
دي چې د ټولو خپل د بېلابېلو ليکنو او اثارو ايجاب کوي، خو دغه به د
فساد له بېلابېلو ډولونو څخه يوازې د خلکو نصب ته په نسبت تفصيلي
ډول اشاره وکړو:

۳- د خلکو نصب: ((يو شمېر رسنيو، له هغې جملې څخه (هشت
صبح ورځپاڼې) داسې استاد تړلاند کېږي چې له هغې يې له (۱۳۸۱ل) څخه
تر اوسه (۱۳۹۱ل کال ترنومې) پورې په هېواد کې (ډېره طبيعته جوړېد)
دولتي خلکو د بېلابېلو افرادو او دولتي اړکونو له خوا نصب شوي ده.

د حامد کرزي واکمني؛ یادښتونه، شنه او ارزونه/۷۰۳

د اسنادو له مخې ډېری ځمکه په ننگرهار، بلخ، کابل، کندهار او هرات ولایتونو کې غصب شوې ده.

پر (۵/۵/۱۳۹۱) نېټه د وخت ولسمشر بناغلي حامد کرزي یو (۱۶۵) مادیز فرمان صادر کړ چې د کرنې وزارت یې په دې مکلف کړ، چې په درېیو میاشتو کې، د عدلیې وزارت، کورنیو چارو وزارت، لویې څارنوالۍ، له فساد سره د مبارزې ادارې او د سیمه ییزو ارګانونو ادارې په همکارۍ دې په هېواد کې د غصب شویو دولتي او شخصي ځمکو په اړه دقیق معلومات را ټول او وزیرانو شورا ته دې وړاندې کړي. تر فرمان وروسته د کرنې وزارت په مشرۍ له پورتینو شپږو ادارو یو کمیسیون جوړ شو.

د کمیسیون تر څېړنې وروسته دا جوته شوه چې په هېواد کې (دوه ملیونه جریبه) ځمکه، د کابینې د پخوانیو غړو، زورواکو، جهادي قومندانانو، د ملي شورا غړو، قومي مشرانو، متنفذانو، نامسؤله وسلوالو ډلو، دولتي ارګانونو او یو شمیر افرادو له خوا غصب شوې ده. د دې کمیسیون د راپور د یوې کاپۍ پر بنسټ یو شمېر افرادو له (یو جریب څخه تر زرو جریبو) پورې دولتي ځمکه په کابل، کندهار، هرات، بلخ، ننگرهار او کندوز ولایتونو کې غصب کړې ده.

د ځمکو غاصبانو پر غصب شوې ځمکه د اوسېدو ځایونه، کرنیزې ځمکې، ښارګوټي، د تېلو ټانکونه او مارکېټونه جوړ کړي دي.

له بلې خوا د ولسمشرۍ ریاست د ساختماني او تخنیکي چارو لوی مشاوریت په راپور کې داسې راغلي دي: تر (څلور نیم ملیونو جریبو) څخه ډیره دولتي ځمکه په کرنیزو، کلیوالو او ښاري سیمو کې غصب شوې ده.

په دې راپور کې راغلي چې (شل سلنه) ځمکه د ښاري پلانونو په ساحه کې غصب شوې ده، چې دې حالت پر دولت یو شمیر منفي اقتصادي، ټولنیزې او سیاسي اغیزې پرې ایښي دي.

د راپور پر اساس غصب شویو ځمکو د دولت ډېرې لویې مالي پروژې له ستونزو سره مخ کړي دي.

د ارگ نا ویلې خبرې | ۷۰۴

د ولسمشرۍ د ساختماني او تخنیکي چارو لوی مشاوریت د راپور د مخې محکمې، څارنوالۍ، د دولت د قضایو ریاست، د ملي شورا غړو ولایتي شورا غړو، د ښاري پراختیا وزارت، د ملي دفاع وزارت، د چارو وزارت او د ملي امنیت ریاست، د ځمکو د غاصبینو ملګري مرستندویان ګڼل شوي دي.

په دې راپور کې راغلي: وسلوالو قوماندانانو، زورواکو، د کابینې مامورینو، صاحب منصبانو، کسبګرو، د سوداګرۍ یو شمیر خانګانو رهنماګانو، عامه ملکیتونه غصب کړي دي.

د دې راپور په پای کې د ولسمشرۍ د ساختماني او تخنیکي چارو مشاور (یوسف پښتون)، د څارنوالۍ استازي (ډګر جنرال عبدالحمید علی) د ښارجوړونې وزارت د تاریخي ښارونو د احیا او ساتنې رییس (محمد محمد یاسین)، د کرنې وزارت د اراضی د ادارې مرستیال (ملګري ظریف)، د وزیرانو شورا د دارالانشا او د چارو د ادارې مشاور (محمد قانع)، له فساد سره د مبارزې د نظارت او څېړنې د امریت امر (امین امانت) او د جیوډیوزۍ او کارتوګرافي د ادارې د کادستر رییس (ایشان سلطاني) لاسلیکونه لیدل کېږي. د یو بل سند له مخې د کابل ولایت په (دوه ویشو ناحیو) کې هم ډېره ځمکه غصب شوې ده.

(۳۲۸۴) نمبر مکتوب چې پر (۶/۹/۱۳۹۱) نېټه د کابل ښاروالۍ ملکیتونو د ریاست له خوا د ولسي جرګې مقام ته د دولت پر کړنو د څارنګرې کمېسیون په نامه صادر شوی، په مکتوب کې د هغو افرادو نومونو نیولیک شامل و چې د کابل ولایت په دوه ویشو ناحیو کې ځمکه غصب کړې ده. دا مکتوب (۱۹) پاڼې لري چې د کابل ښاروال (انجنیر محمد یونس نو اندیش) لاسلیک ورسره مل دی.

استازي او وزیران:

د کابل ښاروالۍ د راپور پر اساس د ولسي جرګې یو شمیر بر حاله غړيو

هم دولتي ځمکه غصب کړې ده.

په یاد شوي راپور کې راغلي دي: ((ملا عزت الله عاطف د (۵۰۰ جریبو) په شاوخوا کې ځمکه د (خواجه جم) په غونډیو کې چې د قرغې بند له غونډیو سره نږدې موقعیت لري او د کابل ولایت د ښاروالۍ په پنځمې ناحیې پورې اړوند ده، غصب کړې ده. دا ځمکه چې یوه شنه ساحه وه، اوسمهال هم د ده له خوا پلورل کېږي. دې شخص د قرغې د بند په لويديځ کې د (ملا عزت) په نامه د اوسېدو یو ښارگوټی هم جوړ کړی، چې له همدې لارې یې اوس د اوسېدو کورونه پلوري.

د کابل ښاروالۍ په سند کې راغلي چې ښاغلي ملا عزت عاطف لومړی (۴۵ جریبه) ځمکې ته قبالة جوړه کړه، وروسته یې سلگونه جریبه ځمکه غصب کړه، دی د قرغې په سیمه کې یوه رهنما هم لري. ملا عزت پخوانی جهادي قومندان او د ولسي جرگې غړی دی. همدارنگه د حکومت د خانگري کمپسيون د راپور له مخې نجيب الله کابلي پر (۱۳۸۲ ل) کال (۶۲۰ جریبه) شاره دولتي ځمکه د شکردرې ولسوالۍ په (کارېز میر) سیمه کې غصب کړې او د اوسېدو ښارگوټی یې پرې جوړ کړی دی. نجيب الله کابلي د (امروز تلویزیون) د امتیاز خاوند، د ولسي جرگې پخوانی غړی او د ملي مشارکت گوند مشر دی.))

د کابل ښاروالۍ د لسمې ناحیې په (۲۳۹) نمبر مکتوب کې چې پر (۲۰/۴/۱۳۸۹) مه نېټه صادر شوی، راغلي: سيد حسين انوري د کابل ولایت د وزیراباد چهار قلعه د برېښناکوټ ساحه غصب کړې ده. ښاغلی انوري د افغانستان خلکو د اسلامي حرکت گوند مشر او دولسي جرگې غړی دی. همدا رنگه د (احمد) په نامه شخص د کابل ولایت په شېرپور سیمه کې د شېرپور د (برېښناکوټ) د احاطې یوه برخه غصب کړې ده. د کابل د ښاروالۍ د (۲۱) ناحیې (۲۳۹) نمبر مکتوب چې پر (۲۰/۴/۱۳۸۹) نېټه صادر شوی، په کې راغلي چې په بت خاک سیمه کې تر (پنځه زره جریبو) ډېره ځمکه غصب شوې ده.

د کابل ښار په اوومه ناحیه کې چې د (پډولې) دښته ده، خلکو د اوسېدو لپاره نومرې خط کښي کړي، چې اوسمهال تر (۲۵۰) کورونه په ناقانونه ډول جوړ شوي دي. حامد کرزي د یو فرمان له مخې پډولې دښته د ملي شورا ته ورکړه، خو هغوی یې له اخیستو ډډه وکړه. ولسي جرگې یوه مصوبه صادره کړه چې د هغې پر اساس د پډولې دښتې نومرې د معلولينو او معيبنو حق دی. له بلې خوا د کابینې یو شمیر پخوانیو غړو هم د کابل ولایت په بیلا بیلو ناحیو کې ځمکه غصب کړې ده.

د کډوالو او بیرته راستنېدونکو چارو وزارت پخوانی وزیر (استاد اکبر)، جهادي قومندان (ممتاز)، د (نو نیاز) په کلي کې، چې د کابل ولایت په شلمه ناحیه کې موقعیت لري، (۵۰۰ جریبه) دولتي ځمکه غصب کړې ده. دغه راز ښاغلي ممتاز د خپلو پینځو ناقانونه ښارگوټو د جوړونې لپاره هم په زرگونه جریبه دولتي ځمکه غصب کړې ده.

همدارنگه د یو بل (۷۵) نمبر مکتوب له مخې چې پر (۱۳۹۱/۶/۱۲) نیټه صادر شوی، څرگندېږي چې د کابل ښار (۱۹) ناحیه کې د تره خپلو د غونډیو د گازي زیرمو په څنگ کې (۳۰ جریبه) ځمکه د تره خپلو د یو شمیر کوچیانو له خوا غصب شوې ده.

په دې سند کې ټینګار شوی چې قومندان (مروت تره خیل) (۸۰ جریبه) ځمکه د تره خپلو غونډیو د گازو د زیرمو په څنگ کې غصب کړې ده. همدارنگه د ولسي جرگې یو غړی چې د نوم له ښودلو یې ډډه کړې، ادعا کوي چې (ملا تره خیل محمدي) چې د ولسي جرگې او همدارنگه د حکومت پر کړنو د څار کمیسیون غړی دی د (۱۲۰ زره نومرو) په شا وخوا کې دولتي ځمکه، د کابل ولایت په بت خاک سیمه کې غصب کړې ده. د سرچینې په وینا مولوي تره خیل دا ځمکه خپلو خپلوانو ته وپشلې ده. خو ملا تره خیل وايي چې هېڅ وخت یې دولتي یا خصوصي ځمکه نه ده غصب کړې. هغه وايي: ((ما ځمکه نه ده غصب کړې، زما ادرس معلوم دی،

هر چا چې دا خبره کړې را دې شي ماته دې ونښي چې ما چېرته ځمکه غصب کړې، خو دا ټولې خبرې دروغ دي تاسو يې بايد ونه منئ.)) همدارنگه هغه وايي چې ولسمشر کرزي کوچيانو ته په بت خاک سيمه کې پروزه ورکړې ده.

محمدي زياتوي: ((د بت خاک ځمکه په ما پورې اړه نه لري، د بت خاک ځمکه کوچيانو نيولې او که ما نيولې وي، نو ادعا کوونکی دې راشي چې زه يې خواب ورکړم. هر چېرته چې کوچيان وي زما له نومه بايد گټه وانخيستل شي او که زما له نومه گټه واخلي، نو هر وومرو به يې مخه نيسم.)) همدارنگه د کابل نړيوال هوايي ډگر په ختيځ او لويديځ کې د بېلابېلو افرادو له خوا تر (۸۰ زره متره مربع) زياته ځمکه غصب شوې ده. چې اوس مهال د دې ميدان په شمال او لويديځ کې پرې د اوسېدو کورونه جوړ شوي دي. کابل ښاروالي په شپېتمو کلونو کې (اتيا زره متر مربع) ځمکه د ميدان د امنيتي ساحې د پراختيا لپاره منظور کړې وه، خو اوسمهال غصب شوې ده.

قومندان عبدالرحمان (۴۰ جريبه) دولتي ځمکه د ميدان په شمال کې غصب کړې او احاطه کړې يې هم ده.

دې قومندان په خپل زور (۴ جريبه) دولتي ځمکه چې د کابل د (۱۵) امنيتي حوزې مربوط ده، هم غصب کړې ده. د ښاروالي د سند له مخې ښاغلی قومندان اصلي سند نه لري، يوازې اقرار ليک لري.

يو شمېر نورو افرادو چې نوم يې په سند کې نه دی ذکر شوی، د هوايي ډگر په شاوخوا کې د (محمد فقير فيروز) لېسې، د شنې ساحې (۲۷) زره متر مربع) دولتي ځمکه چې په (۱۵) ناحيې پورې اړوند ده، غصب کړې او کورونه يې پرې جوړ کړي دي. همدارنگه د کابل ولايت په مرکزي برخه کې هم زرگونه جريبه دولتي ځمکه غصب شوې ده.

د ښاروالي د سند په يوه برخه کې راغلي: په لومړۍ ناحيه کې د (خواجه صفا) د غرو په لمنو، شېر دروازه، بالاحصار، د شهدا صالحين د غرو

په لمنو، د اسمایي غرونو په لمنو، د اریانا کارتې، د نفتي موادو د زېرمو شاته، د قول ابچکان غرو په لمنو او ده افغانانو کې د بېلا بېلو افرادو له خوا ځمکه غصب شوې ده. د سند په څنډه کې راغلي؛ په درېیمه ناحیه کې د کرنې وزارت شاته ځمکې، دهمزنگ، د سیلو شاته، جمال مېنه، په اسمایي غره، په څلورمه ناحیه کې د وزیر اباد چمن او کلوله پشته شاوخوا کې هم ځمکه غصب شوې ده.

په همدې حال کې زورواکو د (بي بي مهرو) په غونډیو، د (مشرف غره) په لمن، د خیرخانې په کوتل، د حرارتي برېښنا پر پراختیایي ځمکه، د خیرخانې مېنې د لومړۍ، دویمې، درېیمې، څلورمې او پنځمې برخې په پروژو او (۲۱۲ فامیلی) کې ځمکې غصب کړي او خپل سري کورونه یې پرې جوړ کړي دي.

همدارنگه د خیرخانې مېنې د پروژې په سیمه کې چې د ښاري پروژو له جملې څخه ده، (۷۵۰ نومرې) د بېلا بېلو افرادو له خوا غصب شوې دي.

د احمد شاه بابا مېنې د دویم او څلورم بلاکونو سهیل لور ته (نواباد) کې (۱۱۳) او (۱۱۴) قطعه ځمکه، چې په کادستر کې د فارم په نامه په کرنې وزارت پورې قید ده، (۱۰۶ جریبه) دولتي ځمکه په تېرو څو کلونو کې غصب شوې ده.

له بلې خوا په دیارلسمه ناحیه کې هم په زرگونه جریبه دولتي ځمکه په تېرو لسو کالو کې غصب شوې ده.

(شیر دل) او (حاجي راكي) دوه نور کسان دي چې (زر جریبه) دولتي ځمکه یې د (قلعه حیدرخان) په دښته کې، چې په دیارلسمې ناحیې پورې اړوند ده، غصب کړې ده. همدرانگه (محمد اصف) چې په (سیاه پوش) مشهور دی، په جعلی قبالي (۱۰۰ جریبه) دولتي ځمکه له (۱۳۸۲ ل) کال څخه تر (۱۳۸۳ ل) کال پورې د (قلعه محب) په سیمه کې، چې په

د حامد کرزي واکمني یادښتونه، شنه او ارزونه / ۲۰۹

دیارلسمې ناحیې پورې اړوند ده، غصب کړې ده.

ښاغلي (سیاه پوش) هر جریب ځمکه په (۲۰۰ زره) پاکستانی کالداري

خرڅه کړې ده، اوسمهال د کابل په نوي ښار کې ژوند کوي.

ډگروال حبیب الله د (۱۰۰۰ جریبو) په شاوخوا کې دولتي ځمکه د

(قلعه) په سیمه کې چې په دیارلسمې ناحیې پورې اړوند ده، غصب او بیا

یې د نومرو په بڼه خرڅه کړې ده.

همدرانګه (حاجي خليل) او (حاجي جليل) (۱۰۰ جریبه) دولتي ځمکه پر

(۱۳۸۶ ل) کال، په دیارلسمه ناحیه کې غصب کړې او غصب شوې ځمکه یې د

میدان وردگو، بامیانو او غزني ولایتونو پر یو شمیر اوسېدونکو پلورلې ده.

(مدیر زمري، حاجي زلمي او خیال) (۴۰۰ جریبه) دولتي ځمکه د

(حاجي نبي خليلي) ښارګوټي سره نږدې غصب کړې ده، چې غصب شوې

ځمکه یې بېرته پر ښاغلي خليلي خرڅه کړې ده. حاجي نبي خليلي د

کابل په شپږمه ناحیه کې د (امید سبز) په نامه د استوګنې یو ښارګوټی لري.

په همدې ډول (رضا خليلي) د (نبي خليلي زوی) ادعا کوي چې مدیر

زمري، حاجي زلمي او خیال شرعي قبالي لري.

خليلي وویل: زموږ ښارګوټي ته نږدې ځمکې د خلکو پلرنی ځمکې

دي چې د هغوی اسناد محکمې هم تائید کړي دي. خليلي زیاته کړه چې

هغوی ځمکې له اصلي سند سره خرڅوي او د (امید سبز) ښارګوټی هېڅ

قانوني مشکل نه لري. (محمد داوود) بیا (۴۰ جریبه) ځمکه د دشتې برچي

په رېگ رېشن کې غصب کړې او (لالا) پر (۱۳۸۲ ل) کال (۳۰ جریبه)

ځمکه په همدې سیمه کې غصب کړې ده. (لالا) یو جریب ځمکه په (یو

مليون او ۵۰۰ زره) افغانیو پر خلکو خرڅه کړې ده. دغه راز (محمد داوود

او شېر اغا) (زر جریبه) دولتي ځمکه د کارېزمیر په سیمه کې، چې

دیارلسمې ناحیې پورې اړه لري، غصب کړې ده.

(ارزک، محراب، ارسلا، امیر محمد، احمد شاه، ملنگ، قطب الدین،

بیرک، زمړک، سنک، ولدان حبیب، عارف، نور، مستوفي او اعظم) هریو په

لسگونه جریبه دولتي ځمکه په دیارلسمه ناحیه کې غصب کړې ده. له بلې خوا د ځمکې یوه لویه برخه (کول حشمت خان) کې چې په کابل ښار کې یوه خوندي ساحه ده، د بېلابېلو اشخاصو له خوا غصب شوې ده. د دې سند په پای کې د کابل ښاروالی د ملکیتونو، پالیسی او انسجام، استملاک، طرحې او تطبیق او ښاري پلانونو د رییسانو لاسلیکونه لیدل کېږي.

د ځمکې د غصب د تورنو کسانو له جملې څخه یوازې (۹۴ تنو) پر (۱۳۷۳ ل) کال هر یو دوه یا درې بسوې ځمکه د خیرخانی مېنې په بېلابېلو سیمو کې غصب کړې ده.

د ملي دفاع وزارت ځمکې:

د تېرو یوولسو کالو پر مهال په کابل ښار کې د ملي دفاع وزارت (درې زره جریبه) ځمکه غصب شوې ده. د (۲۰۶۰) نمبر مکتوب له مخې چې پر (۲۶/۹/۱۳۹۱) نېټه د ملي دفاع وزارت د ساختماني چارو او املاکو ریاست له خوا ولسي جرگې ته د حکومت پر کړنو د څار کمېسیون په نامه صادر شوی، په کې ټینګار شوی، چې د ملي دفاع وزارت (درې زره جریبه) ځمکه د زورواکو، نامسؤله وسلوالو او یو شمېر نورو افرادو له خوا غصب شوې ده.

د دې مکتوب په یوه برخه کې راغلي: ((د ملي دفاع وزارت نږدې درې زره جریبه ځمکه، د ریشخورو، مهتاب کلا، خرخي پله، د سیدنورمحمدشاه مېنې، مرنجان، بي بي مهرو، تره خېلو، دافع هوا، کلوله پشته، قرغې د کمريو پولې گون په غونډیو او د کابل ښار په نورو برخو کې د زورواکو او نامسؤله وسلوالو له خوا په تېرو یوولسو کلونو کې غصب شوې ده.

په دې سند کې د ملي دفاع وزیر (بسم الله محمدي)، د وارداتي تنظیم مدیر (ډگروال انجنیر توريالي) او د دې وزارت د ساختماني پالیسی او املاکو مدیر (ډگروال انجنیر عبدالسلام) لاسلیکونه لیدل کېږي.

په ولایتونو کې ملي دفاع وزارت:

په تېرو یوولسو کلونو کې د ملي دفاع وزارت (۹۰ زره جریبه) ځمکه په ننگرهار، کونړ، فاریاب، بلخ، پکتیا، خوست، غزني، پکتیکا، فراه، هرات، بدخشان او کندوز ولایتونو کې د زورواکو، نامسؤلو وسلوالو ډلو او یو شمېر دولتي ارګانونو له خوا غصب شوې ده. (۲۵۰۰ جریبه) په ننگرهار، زابل، بلخ، پکتیا، خوست، کابل او غزني کې د ځینو افرادو تر منځ په دعوه کې پرته ده.

د دې ترڅنګ دفاع وزات، کورنیو چارو وزارت، کابل ښاروالی او یو شمېر نورو دولتي ارګانونو هم په زرګونه جریبه دولتي ځمکه غصب کړې ده. دکرني او اوبو لګونې وزارت مسوولین وايي چې د هېواد په ښارونو کې د دولتي ځمکو غصب، دولت ته لوی زیان اړولی دی. د دې وزارت ویاند (مجید قرار) ویلي چې د ښارونو شاوخوا غونډۍ، له هغې جملې شنه کمربندونه او نورې ساحې د زورواکو له خوا غصب شوي او دا کار چاپېریال ته سخت زیانونه اړوي. د کرني وزارت ویاند وايي، د غصب شویو ځمکو او د هغو د غاصبانو تثبیت او تشخیص د دولتي ځمکو د غصب د تثبیت کمېسیون د کار مهم پړاو دی، خو دا یې ونه ویل چې تر اوسه څومره شمېر غاصبان تشخیص شوي دي. د کورنیو چارو وزارت چې د کمېسیون غړی دی وايي، (شل زره) تنو د (دوه ملیونو جریبو) په شاوخوا کې دولتي ځمکه غصب کړې ده.

د دې وزارت ویاند (صدیق صدیقي) وویل: کورنیو چارو وزارت د ولسمشر د (۴۵) نمبر فرمان له مخې په تېرو شپږو میاشتو کې (شل زره) تون اشخاص، چې په (۲۹) ولایتونو کې یې (دوه ملیونه جریبه) ځمکه غصب کړې، پېژندلي دي.

د صدیقي په وینا تون کسان له زورواکو څخه نیولې تر عادي خلکو پورې دي، چې موږ یې لېست عدليي او قضايي اورګانونو ته لېږلی او د محاکمو تر پرېکړو وروسته به ملي پولیس په دې برخه کې خپل اجراءات

وکړي. د یاد شوي کمېسیون غړي وايي: د غاصباتو نیولیک یې د چارو ادارې ته سپارلی چې د وزیرانو شورا پرې پریکړه وکړي، خو د چارو ادارې ویاند (رفیع فردوس) په دې اړه له څه ویلو ډډه وکړه او ویې ویل: ((د ځینو دلایلو له کبله نه شم کولی په دې اړه وضاحت ورکړم.))

ولسوالۍ او نوی کابل:

د ځمکو د غصب لړۍ یوازې د کابل ښار په (دوه ویشتو ناحیو) کې منحصره نه ده پاتې، بلکې د کابل ولایت په اړوندو ولسوالیو کې هم په زرگونه جریبه دولتي ځمکه غصب شوې ده. د کرنې وزارت د اراضی ادارې د راپور پر اساس (۲۱۲) تنو په کابل کې (۲۵۹۹۰ جریبه) دولتي ځمکه غصب کړې ده.

د کابل په ولسوالیو کې ډیره ځمکه د کلیو ملکاتو، د سیمې مشرانو، نامسؤله وسلوالو، تقاعد شویو افسرانو، پخوانیو جهادي قومندانانو او قومي مشرانو غصب کړې ده.

تر زر جریبو ډیره ځمکه:

هنو افرادو چې د کابل ولایت په شکردرې، سروبي، پغمان، باگرامیو، چهاراسیاب، خاک جبار، ده سبز، میریچه کوټ، قره بلخ، گل درې او موسهي ولسوالیو کې تر (زرو جریبو) ډیره دولتي ځمکه غصب کړې (یوولس) تنه دي. د ولسمشر د (۴۵) نمبر فرمان له مخې د کمېسیون د راپور د (۲۷) مې مادې په دویم بند کې داسې راغلي دي: ((د عبدالله وارثینو چې د پخوانیو جهادي قومندانانو له ډلې څخه دي، پر (۱۳۸۲ ل) کال (۳۹۰۰ جریبه) دولتي ځمکه په (الغوثي) کلي کې، چې د شکر درې ولسوالۍ اړوند دی، له کوم سنده پرته غصب کړې ده، ځمکه یې د اوسېدو پر کورونو او کرنیزه بڼه اړولې ده. همدرانګه یو شمیر نا پېژانده وسله وال

او ملکان هم د ځمکې د غصب په تور تورن دي.

(محمد نبي، وزير او حاجي) هر يو د (چنار) کلي ملکانو، د خاک جبار ولسوالۍ په (چينار کلي) کې (۲۲۴۵ جریبه) دولتي ځمکه له قبالي پرته غصب کړې ده. چې دې درې تنو پرې د اوسېدو کورونه جوړ کړي دي. همدارنگه (همېشه گل او بهرام الدين) هغه نامسوله وسله وال کسان دي چې د باگراميو ولسوالۍ د بتخاک په سيمه کې يې (۱۳۰۰ جریبه) للمي دولتي ځمکه غصب کړې او جعلی قبالي هم لري، پر ځمکه يې د اوسېدو کورونه جوړ کړي دي.

د دې تر څنګ د کابل په ولسواليو کې يو شمېر مشرانو هم تر (زرو جریبو) ډېره دولتي ځمکه غصب کړې ده.

د اراضی د ادارې د راپور له مخې: (سخي او نور اغا) د سروبي ولسوالۍ مشرانو، پر (۱۳۸۳ ل) کال، (۱۴۴۷ جریبه) للمي دولتي ځمکه، د دې ولسوالۍ په مرکز کې غصب کړې ده. چې اوسمهال يې پرې د اوسېدو کورونه جوړ کړي دي.

(قاري شمس الله او ابراهيم حنيفي) د پغمان ولسوالۍ مشرانو په (زرشخ) کلي کې پر (۱۳۸۳ ل) کال، (۱۲۶۲ جریبه) للمي دولتي غصب کړې، چې اوسمهال يې پرې د اوسېدو کورونه جوړ کړي دي.

يو شمېر نورو تورنو چې تر (زرو جریبو) ډیره ځمکه يې غصب کړې ده، د باگراميو ولسوالۍ د بت خاک په کلي کې (سيد عبدالواحد)، د چهار اسباب ولسوالۍ په چهل دختران کې (حاجي دوران)، په همدې ډول ملک لېوه خيل، ملک رېزه گل او ډاکتر شاه محمد د باگراميو او چهار اسباب ولسواليو له مشرانو څخه گڼل کېږي، چې له زرو (۱۰۰۰) څخه تر (۱۳۰۰ جریبه) دولتي ځمکه يې غصب کړې ده.

په دې ترڅ کې حاجي دوران پر (۱۳۷۰ ل) کال، په چهل دختران کې، چې د چهاراسياب ولسوالۍ پورې اړوند ده، هم (۳۰۰ جریبه) ځمکه غصب کړې ده.

(۱۱) لویو تورنو کسانو بیا تر (۱۱۴۲۶ جریبه) زیاته ځمکه د کابل په (۱۱) ولسوالیو کې، چې ډېره یې په شکر درې، قره باغ او موسهي کې ده، غصب کړې ده. د حکومت پر کړنو د څار کمېسیون ځینو غړو په رواله میاشت (د ۱۳۹۱ کال د مرغومي میاشت) کې د (یو ملیون جریبه) ځمکې د غصب خبر ورکړی دی. د ولسي جرگې یو بل غړي چې نه یې غوښتل نوم یې واخیستل شي وویل چې د کمېسیون ځینې غړي غواړي له غاصبانو سره معامله وکړي. ده وویل چې کمېسیون ولسي جرگې ته ویلي: ((یوولس نه لویو غاصبانو په زرگونو جریبه دولتي ځمکه په کابل کې غصب کړې، خو د معاملو او فشار له کبله یې نومونه نه افشا کېږي.)) ده دغه راز وویل چې په دې کمېسیون کې یو شمیر معامله گر او ځانساتي استازي هم شته چې د دې کار خنده گرځي.

تر سلو جریبو ډېره ځمکه:

له بلې خوا (۳۳) تنو تر (سلو جریبو) ډېره دولتي ځمکه په پغمان، میربچه کوټ، شکردرې، چهار اسیاب، ده سبز او قره باغ ولسوالیو کې غصب کړې ده، چې دا خلک سیمه ییز قومندانان، د خصوصي شرکتونو خاوندان او د همدې ولسوالیو مشران دي. په ټولیز ډول یې (۲۹۹۳ جریبه) دولتي ځمکه په (۷) ولسوالیو کې، چې ډېره یې په میر بچه کوټ، ده سبز او پغمان کې ده، غصب کړې ده. د ځمکو د غصب د څارنې کمېسیون په سند کې راغلي: (حاجي شېردل) د یو خصوصي شرکت رییس پر (۱۳۹۱ ل) کال، د (مرغگیران) په کلي کې چې د پغمان ولسوالی اړوند دی، (۳۰۴) جریبه دولتي ځمکه چې څرخای گنل کېږي، له قبالي پرته غصب کړې ده. ده دا ځمکه پر رېگرېشن تبدیله کړې، خو په سند کې د (شېردل) نوم نه دی یاد شوی.

همدارنگه د چهاراسیاب یو مشر (ضابط رحمت) پر (۱۳۸۵ ل) کال، (۷۰۰ جریبه) دولتي ځمکه په (گلزار) کلي کې غصب کړې او وروسته یې

پرې او سپېدو کورونه جوړ کړي دي.

يو شمېر متقاعدو افسرانو چې اوسمهال په خپلو سيمو کې د سيمه ييزو قومندانانو په نامه مشهور دي، هم دولتي ځمکه غصب کړې ده.

(ډگروال اسحاق) په مير بچه کوټ ولسوالۍ کې يو سيمه ييز قومندان پر (۱۳۸۳ ل) کال په خړوتو کلي کې (۱۰۰) جريبه دولتي ځمکه غصب کړې او ډير ژر يې دا ځمکه په کرنيزه ځمکه تبديله کړې ده.

همدارنگه (برکت خان او محمد داود) چې د ده سبز ولسوالۍ مشران دي، پر (۱۳۹۰) او (۱۳۹۱ ل) کال هر يو (۲۵۰ جريبه) دولتي کرنيزه ځمکه په (خاص ده سبز) کلي کې غصب کړې ده. دا اشخاص د جعلي سندونو په وسيله، دا ځمکه د خپلې شخصي کرنيزې ځمکې په بڼه کاروي. (۲۸) نور تورن چې اکثره يې د خپلو ولسواليو مشران دي، هر يو (انجنير عبدالرحيم)، د پغمان ولسوالۍ په (ده ارباب) کلي کې، (۱۳۰ جريبه)، (احمد انور او محمود) د چهار اسياب ولسوالۍ په (دليل) کلي کې (۲۰۰ جريبه) ځمکه غصب کړې ده.

(اختر محمد، احمد شاه او سيد اکبر) د ده سبز ولسوالۍ له مشرانو څخه دي چې هر يو (۱۰۰ جريبه) دولتي ځمکه په ترتيب سره د (کټه خپلو، خاص ده سبز او قنات ضياخان) کليو کې د (۱۳۹۰) او (۱۳۹۱ ل) کلونو په جريان کې غصب کړې ده. په همدې حال کې (صفي الله) هم د ځمکې پر غصب تورن دی. ده پر (۱۳۹۱ ل) کال په لومړي ځل (۲۹۳ جريبه) او دويم ځل (۲۸۴ جريبه ځمکه) د ده سبز ولسوالۍ په (چشمه خاص) کلي کې غصب کړې ده.

قومي مشرانو: (عنايت الله، هدايت، امان او قسمت) پر (۱۳۸۶ ل) کال د (۱۰۰ جريبو) په شاوخوا کې دولتي ځمکه د مير بچه کوټ ولسوالۍ په (ابچکان) کلي کې غصب کړې ده. دا څلور واړه وروڼه دي، چې اوسمهال له دولتي ځمکو څخه د شخصي کرنيزو ځمکو په بڼه گټه اخلي. (مصطفی او محبوب) دوه وروڼه دي، د مير بچه کوټ ولسوالۍ له مشرانو شمېرل

کېږي، چې پر (۱۳۸۳ ل) کال يې (۱۱۰ جريبه) دولتي ځمکه د خروټو په کلي کې غصب کړې ده. په همدې ډول (محمد اکرم، زمري، قادر، افندي، ادم خان، د ادم خان ورثه، رفيق، گلبت، عجب گل او عبدالهادي دبیر)، چې د مير بچه کوټ، ده سبز او قره باغ ولسواليو متنفدان دي، په تېرو (۸) کالو کې هر يو په دې دريو ولسواليو کې تر (۱۰۰ جريبو) ډېره دولتي ځمکه غصب کړې ده.

تر لسو جريبو ډېره ځمکه:

په همدې حال کې (۱۱۵) تنو له (۱۰) څخه تر (۹۹) جريبو پورې، چې ټوله (۲۹۲۱ جريبه) ځمکه کېږي د کابل په (۸) ولسواليو کې غصب کړې ده. (محمد ابراهيم) قومي مشر پر (۱۳۹۰ ل کال) (۹۲ جريبه) شاړه دولتي ځمکه د ده سبز ولسوالۍ په (خاص ده سبز) کلي کې غصب کړې او اوس يې پخپلو کرنيزو ځمکو کې اضافه کړې ده. دغه راز (محمد امير) پر (۱۳۸۵ ل) کال د چهار اسياب په چهل دختران کلي کې (۹۰ جريبه) دولتي ځمکه غصب کړې ده. چې دی هم د ولسوالۍ د مشرانو له ډلې څخه دی او اوسمهال يې پرې د اوسېدو کورونه جوړ کړي دي. له بلې خوا (حاجي باي محمد) د شکردرې ولسوالۍ سيمه ييز قومندان، پر (۱۳۹۰ ل) کال (۶۳ جريبه) ځمکه په (کارېز مير) کې غصب کړې ده. چې اوسمهال يې د استوگنې پر کورونو بدله کړې ده. په همدې ډول (حاجي قاسم) د قره باغ ولسوالۍ قومندان پر (۱۳۸۷ ل) کال (۳۰ جريبه) دولتي ځمکه له قبالي پرته د خروټو په کلي کې غصب کړې او دوکانونه يې پرې جوړ کړي دي. (غلام جيلاني، محمد نقيب، غلام رباني، حاجي ولي، نثار احمد، شاه پور، گلاخان، اسلام الدين، حيدر خان، توريالی، گل غني، زمري، سلطان جان، پرو، حاجي رحمت الله، دادمولای، مزمل، ياسين، دين محمد، اول گل او سيد رحمان) هر يو تر لسو جريبو ډېره دولتي

ځمکه په شکر درې ولسوالۍ کې غصب کړې ده. چې په دوی کې غلام رباني دوه ځله تر لسو جریبو ډیره ځمکه غصب کړې ده.

(حاجي خان محمد او ډاکتر صالح) په چهار اسیاب ولسوالۍ او (عبدالهادي دبیر) په پغمان ولسوالۍ کې (۵۰ جریبه) ځمکه غصب کړې ده. له بلې خوا (مامور نبي، خان وزیر، دل اغا، امر طاووس، دولت خان، زرګي، محمد شفیع، غلام رباني، مومند، شېر، ارسلا، عبدالرازق، عزیز الله، پوپل، حکیم، نصرو، یوسف، عصمت الله، نبي، عبدالرحیم، او مامور نعیم) هر یو تر لسو جریبو ډیره ځمکه په موسهي ولسوالۍ کې غصب کړې ده.

په همدې ډول (حاجي قدوس، صاحب، محمد امین، عبدالجبار، لاهور خان، عبدالغني، افضل، ضابط خان، جان محمد، انجنیر امیر، محمد یاسین، حاجي نسیم، دولت، حاجي پرو، سردار، ملاجبار، حاجي زلمي، ظاهر خان، حاجي شریف، امیر محمد، میر حسین، حبیب الله، شېر محمد، نقیب الله، فقیر ربیع، جبارخان، نور محمد، زرعل، شېرین اغا، گلان، محمد امان، محصل، سحر گل، انور، حفیظ الله، پتنگ، دادالله، فاروق، باسه گل، امیر جان، حضرت علي، حاجي بريالی، عبیدالله او شېر محمد) هر یو (لس لس جریبه) دولتي ځمکه په قره باغ ولسوالۍ کې غصب کړې ده. همدارنگه (ملک حبیب، محمد رفیق، محمد، عبدالرحمن، فضل احمد او سیداقا) هر یو په قره باغ ولسوالۍ کې تر لسو جریبو زیاته دولتي ځمکه غصب کړې ده، په ټولیز ډول (۱۱۵) تنو په شکر درې، قره باغ او موسهي ولسوالیو کې ځمکه غصب کړې ده. (۴۴) تنو (۸۸ جریبه) ځمکه په قره باغ، موسهي او شکر درې ولسوالیو کې غصب کړې ده. د فساد پر ضد د مبارزې عالي اداره وايي: ((عادي افراد چې له زور واکو سره اړیکې ونه لري دوی نه شي کولای دولتي ځمکه غصب کړي)). حفیظ الله بهروز وايي: ((عادي افراد د زوراکو په همکارۍ دولتي ځمکې غصبوي چې دا زورواکي اوسني چارواکي او تیر جهادي قومندانان دي)). هغه وايي: ((هغه دوسیې چې لویې څارنوالۍ ته د دې ادارې له خوا لېږل شوي، نیمې یې د ځمکو د

خاصاڼو دي، اوسمهال (۲۰۰۱) لويې او وړې قضیې زموږ د ادارې له خوا
پر دوران لاندې دي))

لوي کابل:

په همدې حال کې يو سند ښيي، له يوازې دا چې د کابل ولايت په
ولسوالیو کې ځمکې نصب شوي، بلکې په (لوي کابل) کې هم په سلگونه
جریده ځمکه نصب شوي ده.

د (ده سبز) ولسوالی په گاونډيو شمير نورې ولسوالی، لکه: (کلکان،
شکرده او قره باغ) هم په لوي کابل کې راځي.

(۶۱۹۶/۱۰۶۴۷) لمبر مکتوب چې پر (۲۲/۹/۱۳۹۱) نېټه د پارلماني چارو
وزارت له خوا ولسي جرگې ته لېږل شوی، د يو شمير افرادو له خوا يې
لوي کابل ښار کې د دولتي ځمکو د نصب خبر ورکړی دی، پر دې سند د
پاڅ وزارت مرستيال (ډاکټر محمد کریم باز) لاسليک کړی دی. د سند په
پای کې د ولسي جرگې مشر (عبدالروف ابراهيمي) دا موضوع د حکومت
پر کړنو د څار کمیسیون ته راجع کړې ده. د دې سند په يوه برخه کې
راځي: ((له بده مرغه د ده سبز ولسوالی او باريکاب سيمه چې د لوي کابل
په ماسټر پلان کې دخپله سيمه ده، د ولسمشر د حکم او د وزيرانو شورا د
نصوبې خلاف، دا ځمکې نصب او پر ځای يې د څښتو داشونه، د تېلو
ټانکونه، احاطې او ناقانونه ساختمانونه جوړېږي. له امنيتي هڅو سره سره
بيا هم دا خلک خپلو کړنو ته دوام ورکوي.))

په سند کې د هغو خلکو انځورونه، چې شرکتونه، د څښتو بټی او د تېلو
ټانکونه يې جوړ کړي، هم شته دي. په سند کې يادونه شوې چې يو شمير
کوچنيانو، د قره باغ ولسوالی په (واتکی) کلي کې دولتي ځمکې نصب
کړي او پر هغې د استوگنې کورونه جوړوي.

د امنیتي ارګانونو ناکامي:

په سند کې ټينګار شوی چې ډیر مکتوبونه امنیتي ارګانونو ته لېږل شوي، خو یاد ارګانونه د غصب په مخنيوي کې بريالي شوي نه دي. په سند کې دغه راز راغلي چې د کورنیو چارو، ملي دفاع وزارتونه او ملي امنیت ریاست له خوا د بېلابېلو ولسوالیو اړوندو ارګانونو ته مکتوبونه لېږل شوي، خو د غاصبانو مخه نه ده نیول شوې.

د نوي کابل ښار پراختیایي ادارې هم په نوي کابل کې د ځمکو د غصب پر دوام خپل خفګان ښودلی او وایي چې امنیتي ځواکونه یې په مخنيوي کې پاتې راغلي دي.

د دې ادارې د یو مکتوب په یوه برخه کې راغلي: ((د ده سبز او شکرډرې ولسوالیو ولسوالانو او امنیتي قونداگانو، (۱۰۱) اسمایي زون ته ډېر مکتوبونه لېږلي، خو تر اوسه د ځمکو غصب جریان لري.))

په همدې ډول د کرنې وزارت ویاند وایي چې د کرنې وزارت د اراضی ادارې په تېرو دريو کالو کې د کورنیو چارو وزارت ته د ځمکې د غصب د مخنيوي لپاره په سوونو مکتوبونه ورلېږلي دي.

مجید قرار وویل: ((په تېرو دريو کالو کې د غاصبانو له شهرت سره یو ځای یې (۶۲۸) مکتوبونه کورنیو چارو وزارت ته لېږلي، خو د کورنیو چارو وزارت د غفلت له وجې د ځمکو غصب جریان لري.)) هغه زیاتوي: ((د خلکو د شمېر زیاتوالی، د ځمکو لوړ قیمتونه، د امنیت نشتوالی او خصوصي سکتور ته د ځمکو نه وېش، د ځمکو د غصب عمده دلایل دي.)) د کورنیو چارو وزارت بیا د کرنې وزارت د ویاند خبرې ردوي او وایي: ((د کورنیو چارو وزارت له ښاروالیو او کرنې وزارت سره د ځمکو د غصب په مخنيوي کې جدي همکاري کړې ده.))

د دې وزارت ویاند ښاغلي (صدیقي) وویل: ((د کورنیو چارو وزارت د ښاروالیو، ولسوالانو او کرنې وزارت د مکتوبونو په ځواب کې جدي

اقدامات کړي او موږ اوس د ځمکو د غاصبانو د پیژندنې په برخه کې لوی
گام اوچت کړی دی.))

په کابل کې ناقانونه ښارگوټي:

د ځمکو د غصب یو شمېر تورنو د استوګنې ښارگوټو د جوړونې په
موخه سلگونه جریبه دولتي ځمکه غصب کړې ده. د هغه کمېسیون د راپور
له مخې چې د ولسمشر د (۴۵) گڼې فرمان د (۲۷) مادې د دویم بند پر
اساس ټاکل شوی، دا په ډاګه شوی چې په تېرو یوولسو کالو کې د ټول
هېواد په کچه شاوخوا (۲۲۸) ښارگوټي جوړ شوي او (۲۳۰ زره) جریبه
ځمکه په خپلسري ډول غصب شوې ده. له بلې خوا د کابل ښاروالی ارقام
ښيي چې زور واکو په کابل کې د ښارگوټو جوړونې لپاره د دې ښار په
بېلابېلو ناحیو کې دولتي ځمکې غصب کړې دي.

د کابل ښاروالی په راپور کې راغلي؛ نږدې (پنځه زره جریبه) ځمکه د
کابل ښار په (۱۷) ناحیه کې د لسو پخوانیو جهادي قوندانانو او نا مسؤلو
وسلوالو له خوا غصب شوې ده.

هنو افرادو چې دولتي ځمکه یې غصب کړې، نږدې (۱۹) ښارگوټي یې
په (۱۷) ناحیه کې جوړ کړي دي. په (۱۷) ناحیه کې ډېره ځمکه د (امر
ستار سیاف) او (امر خنجر بشیر) له خوا غصب شوې ده، دې دوو اشخاصو
شاوخوا (دوه زره جریبه) ځمکه د ملي دفاع وزارت ډیپو ته مخامخ او
رادار په غرونو کې غصب کړې ده. ښاغلي (سیاف او بشیر) پر دې ځمکه د
(سعادت) په نامه ښارگوټ جوړ کړی دی. (قومندان ممتاز او قومندان
امرالله) د پغمان له غرونو سره نږدې په چمتلې دښته کې (۶۰۰ جریبه)
ځمکه د (رفاه) ښارگوټي لپاره غصب کړې ده.

همدارنگه ښاغلي (ممتاز) پر رفاه ښارگوټي سربېره (۹۷۰ جریبه) ځمکه
د (عدالت، سوله، اسلام اباد او پامیر) ښارگوټو لپاره غصب کړې ده. د کابل

بناروالی په سند کې راغلي: ((۴۰۰ جریبه ځمکه د (پامیر) بنارگوتي لپاره ممتاز، لطف الله او شکر الله پورې اړوندو اشخاصو د خیرخانی مېنې د کونل پر سرک غصب کړې ده.))

(اسلام اباد، سوله او عدالت) بنارگوتي په (قومندان ممتاز) پورې اړوند دي. (۱۵۰ جریبه) ځمکه یې د عدالت بنارگوتي، (۲۲ جریبه) د سولې بنارگوتي او (۴۰۰ جریبه) یې د اسلام اباد بنارگوتي لپاره غصب کړې ده. په همدې حال کې (امرالله، زمري، صوفي شریف، حاجي قیوم او اسحاق، د پخوانیو جهادي قومندانانو له جملې څخه دي، د (وحدت) بنارگوتي لپاره یې د کابل- پروان پر سرک (۴۰۰ جریبه) ځمکه غصب کړې ده.

همدارنگه د کابل پخواني والي (ملا تاج محمد) د کارېز میر په ساحه کې (۳۰۰ جریبه) ځمکه د (نجات) مېنې بنارگوتي لپاره غصب کړې ده. (قومندان لطف الله، شکر الله، اسحاق او صفي الله) د (اریا سبز) بنارگوتي د پراختیا لپاره د کابل پروان پر سرک (۷۰ جریبه) غصب کړې ده. په همدې ډول (حاجي شریف) هم (۲۰۰ جریبه ځمکه) د کارېز میر په ساحه کې د (شريف اباد) بنارگوتي د پراختیا لپاره غصب کړې ده. په همدې ډول (حاجي عبدالواحد، مامور حنیف او معمار جلیل) هم هر یو لسگونه جریبه ځمکه په (۱۷) ناحیه کې د (انکشافی) او (ذاکرین) بنارگوتو لپاره غصب کړې ده.

پخواني جهادي قومندان او د ولسي جرگې غړي (ملا عزت الله عاطف) هم د قرغې په غونډیو کې (۵۰۰ جریبه) دولتي ځمکه د خپل بنارگوتي (ملا عزت) لپاره غصب کړې ده.

په (۱۳) مه ناحیه کې (۱۳) ناقانونه بنارگوتي:

پر همدې مهال په (۱۳) مه ناحیه کې (۱۳) ناقانونه بنارگوتي جوړ شوي دي. د (۱۳) ناحیې د انجنیري مدیریت په (۲۰۸) نمبر مکتوب کې

چې پر (۲۰/۴/۱۳۸۹) نېټه صادر شوی، راغلي: د (چهل دختران) د غرونو په لمن کې (امید سبز، اتفاق)، له پل خشک څخه وړاندې (حضرت رسول اکرم)، د حاجي نوروز تر څلور لارې وړاندې (عرفاني)، د کرغ د غرونو په لمن کې (مهديه او هديه)، د روغتون په تمخای کې (دوازده امام) او د دې ترڅنګ (صفا)، (ثارالله)، (جنرال نصرت)، (اقبال) او (جاغوري) ناقانونه ښارګوټي دي. یاد مکتوب کې راغلي چې یوازې د حاجي نبي ښارګوټي د قانوني مراحلو د بشپړولو غوښتنه کړې ده.

حاجي نبي خلیلی (۴۰۰ جریبه) ځمکه له (مدیر زمري، حاجي زلمي او خیال) څخه اخیستې ده. په مکتوب کې ټینګار شوی چې دې (درې ورونو) (۴۰۰ جریبه) ځمکه د حاجي نبي ښارګوټي سره نږدې غصب کړې او بېرته یې خرڅه کړې ده.

که څه هم کابل ښاروالي د حاجي نبي ښارګوټي ناقانونه بولي، خو د ښار جوړونې وزارت بیا دا ښارګوټي د هېواد په (۶) لومړیو درجه ښارګوټو کې راوستی دی.

په همدې ډول (ایت الله او شیخ فاضل) چې اوس ژوندي نه دي، (۴۵ جریبه) ځمکه په (مهتاب قلعه) سیمه کې چې (۱۳) ناحیې پورې اړوند ده، د مدرسې جوړونې په نوم نیولې وه، چې وروسته یې بیا د (خاتم الانبیا) ښارګوټي په نامه خرڅه کړې ده.

(۱۱۰ جریبه) ځمکه د سیدنور محمد شاه مېنې په مرنجان غونډۍ کې، چې ملي دفاع وزارت پورې اړوند ده، د (۱۳۸۱) او (۱۳۸۴) کلونو په جریان کې غصب شوې ده. د ملي دفاع وزارت په راپور کې راغلي: ((یوه برخه یې ملکزاده شرکت ته د (طلایي ښارګوټي) په نامه، د کابل ښاروالۍ له لوري توزیع شوې او پر بله برخه یې د نامسوټه وسلوالو له خوا د اوسېدو کورونه جوړ شوي دي.)) په راپور کې د طلایي ښارګوټي له خوا د ځمکو د غصب په اړه په بشپړ ډول څه نه دي مشخص شوي. له بلې خوا د ښار

جوړونې وزارت په راپور کې راغلي چې طلايي ښارگوټي ځمکې، د غصب ستونزه لري.

په همدې ډول (۲۰) ناقانونه ښارگوټي په (۱۸) او (۱۹) مه ناحیه کې جوړ شوي دي. د کابل ښاروالۍ په یو راپور کې راغلي: ((افغان اروپا، پولیس، د فیروزي (لیکو گلوبل) اول، دویم، درېیم کلي، بصیر عمرزي، عبدالقیوم، بدخشان، محسنی، سید ابراهیم، حاجي کبیر، بوستان سبز، محمدی، ملا فضل تره خېل، تمیم انصاري، مقدس، سبز زار او علي اقا اضغري)) ښارگوټي د ملکیت د تثبیت ستونزه لري او نقشه شوي نه دي. ((د دې ښارگوټو مالکانو ته د دې ښارگوټو د جوړونې اجازه د کابل ښاروالۍ له خوا نه ده ورکړل شوې. د ښاري نورم خلاف یې د اوسېدو نومرې خرڅې کړي دي. د (ممتاز، سبز، غازي اباد، رفاه، حاجي حسین خېل، حاجي شفیق الله، قاضي اباد، حاجي رحمت الله، حاجي گل بت، حاجي شفیق، اتفاق، حاجي شاه جهان او منیر) ښارگوټي، چې د کابل ښار په شلمه ناحیه کې جوړ شوي، ناقانونه دي.

(حسن علي) په ریشخور او گل باغ کې (۵۰۰ جریبه) ځمکه د (سبز) ښارگوټي د پراختیا لپاره غصب کړې او بیا یې پر خلکو وېشلې ده. (حاجي حبيب الله) بیا (۳۰۰ جریبه) ځمکه د (غازي اباد) ښارگوټي لپاره غصب کړې ده. په همدې ډول (۸۰۰ جریبه) ځمکه (حاجي گل بت) د (رفاه) ښارگوټي لپاره د چهار اسباب په تعلیمي مرکز کې غصب کړې ده.

(۳۱۹) نمبر مکتوب، چې پر (۲۸/۸/۱۳۹۱) نېټه صادر شوی، وايي: ((شلمې ناحیې کې (حاجي شفیق) (۲۰ جریبه) ځمکه د یو ښارگوټي لپاره غصب کړې ده. په همدې ناحیه کې په منگلو او میاخېلو قوم پورې اړوندو ځینو اشخاصو هم (۶۰ جریبه) ځمکه غصب کړې او په خپل سر یې په کې کورونه جوړ کړي دي.)) په همدې ډول (۴۳۶/۴۲۴) نمبر مکتوب هم چې پر (۱/۴/۱۳۹۰) نېټه د اتمې ناحیې د انجنیري مدیریت له خوا صادر شوی دی، وايي: ((د رحمان بابا د پروژې په ځینو برخو او د معلولانو او معیوبانو

ښارگوټو کې ځمکې په ناقانونه ډول غصب شوې دي.))
 د کابل ښاروالۍ د راپور پر اساس خپل سري او ناقانونه ښارگوټي په
 هره ناحیه کې توپیر لري؛ ځینو کې ډېر او په ځینو کې کم دي.
 (۵۵۹/۲۹۰) نمبر مکتوب چې پر (۲۷/۴/۱۳۹۱) نېټه د (۱۶) مې ناحیې د
 انجنیري مدیریت له خوا صادر شوی، وایي: ((خراسان، گلپهار تاور،
 محمود خان پل ته څېرمه بي بي حاجي سرای ناقانونه دي.)) د همدې
 ناحیې په (ده خدای داد) سیمه کې (۷۳ جریبه) دولتي ځمکه د
 عبدالشکور، شیرین، خان محمد، دستگیر، معراج الدین، سلام الدین، د
 عزیز خان ورثه وو، عبدالبصیر او نورالدین له خوا د (خراسان ښارگوټي) په
 نامه غصب شوې ده. په همدې حال کې (قومندان محمد قسیم او حاجي
 نیاز) پر (۱۳۸۰ ل) کال د (احمد شاه مسعود) په نامه د ازادۍ ښارگوټي
 کې چې په (۱۵) ناحیې پورې اړوند دی، هر یو د اوسېدو سل نومرې
 غصب کړي دي.

په همدې ډول قومندان عبدالرحمان پر (۱۳۹۰ ل) کال په دې ناحیه
 کې (۴۰ جریبه) ځمکه غصب کړې ده.

د کابل ښاروالۍ تر څنګ د ښار جوړونې وزارت هم په (۲۱) ولایتونو
 کې یو شمیر ښارگوټو ته د جوړونې اجازه ورکړې ده. د ښار جوړونې
 وزارت په تېرو لسو کلونو کې (۲۶) ښارگوټو ته په کابل او (۱۳۱) ښارگوټو ته
 په ننگرهار، بلخ، هرات، هلمند، کندوز، کندهار او (۱۴) نورو ولایتونو کې
 اجازه ورکړې ده.

د دې وزارت د نوي راپور پر اساس د نجیب الله کابلي (نجات مېنه)، د
 نېک محمد (کامیاب)، د نوروز خان (نوروز اباد)، طلايي، چهل دختران، د
 گل حیدر (مموزی)، د مهاجرینو وزارت د (باریکاب) ښارگوټي، د ظاهر
 کوچي (دولت زي کوچي)، حاجي نذیر مېنه، ده قلندر او ادرولگل
 ښارگوټي په کابل کې د ځمکې د غصب ستونزې لري.

د ولایتونو ښارګوټي:

په همدې حال کې په مزار شریف کې د (سخي اباد، زینبیه، مولانا بلخ، نصرت اباد)، په کندهار کې (نایب سلطان او استقلال)، په کندوز کې (جلال الدین بلخي، کلباد او الجین)، په هرات کې (اریانا، اسلمي، سید جمال الدین، کوثر، می فروش او قالین بافي) ښارګوټي هم د ځمکو د غصب ستونزه لري. په همدې ډول په لوګر کې د (چرخ او خوشي) ښارګوټي، په ننگرهار کې (سید جمال الدین او شیخ مصري)، په هلمند کې (غازي ایوب خان مېنه او احمد شاهي)، په لغمان، خوست، پکتیا، دایکندي کې د (سرخکانو، افضلې خدران، گلشن شهباز او مهاجران دایکندي) ښارګوټي، د ځمکو د غصب ستونزې لري. د ښار جوړونې د وزارت په راپور کې راغلي: ((په ټولیز ډول (۳۸) ښارګوټي د ځمکې د غصب او اضافه والي ستونزې لري. د ولسي جرګې د ځانګړي کمیسیون یو شمیر غړي ادعا کوي چې د ښار جوړونې وزیر (حسن عبداللهي) یو شمیر افرادو ته د ښارګوټو د جوړونې اجازه ورکړې ده.

د دې کمیسیون یو غړي چې نه یې غوښتل نوم یې په راپور کې ولیکل شي، داسې وویل: ((د ښار جوړونې وزارت مؤلینو (۳۸) ښارګوټو ته چې د ځمکې غصب ستونزه یې لرله، د نقشې وپزه ورکړې ده. (۹۰) سلنه ځمکه په کابل او ولایتونو کې د اوسېدو د ښارګوټو لپاره غصب شوې ده، چې د ښار جوړونې وزارت یې هم د جوړونې اجازه ورکړې ده. له دې څخه ښکاري چې دوی د ښارګوټو د جوړونې له مالکانو سره ضرور د ځمکو په غصب کې شریک دي)). د سرچینې په وینا د حکومت پر کړنو د څار کمیسیون به ژر د ښار جوړونې وزیر یاد کمیسیون ته وغواړي. په همدې حال کې (۷۰) خصوصي او دولتي ښارګوټي په کابل او ولایتونو کې فني ستونزې لري او هم یې د پلان په تطبیق کې تېروتنې موجودې دي.

په ولايتونو کې غاصبان:

(۴۸۴۰) نمبر مکتوب چې پر (۱۳۹۱/۱۰/۶) نېټه د کرنې وزارت د اراضی ریاست له خوا په ولسي جرگه کې، د حکومت پر کړنو د څار کمېسیون ته لیکل شوی، په (۲۲) ولايتونو کې يې غاصبان مشخص کړي. په یاد شوي سند کې راغلي: (۶۲۶) تنو په هرات کې (۷۰۶۹۸ جریبه)، (۷۴۰) تنو په ننگرهار کې (۳۰۵۸۴ جریبه)، (۹۰۱) تنو په بلخ کې (۱۹۴۷۵۶ جریبه)، (۹۵۶) تنو په کندوز کې (۷۷۲۹ جریبه)، (۶۹) تنو په کندهار کې (۲۲۱۵) جریبه، (۵۱۸) تنو په لغمان کې (۴۲۴) جریبه، (۱۳۲) تنو په غزني کې (۱۹۵۶۶) جریبه، (۱۴۷۳) تنو په کاپیسا کې (۱۴۶۴ جریبه)، (۱۳۴۷) تنو په تخار کې (۴۴۷۲۶ جریبه)، (۱۶۷) تنو په پروان کې (۴۹۴۵ جریبه)، (۲۰۴) تنو په فاریاب کې (۷۰۸۲ جریبه)، (۱۱۲۶) تنو په لوگر کې (۱۶۶۳۹ جریبه) او (۲۷۱) تنو په زابل کې (۶۷۹۳ جریبه) ځمکه غصب کړې ده.

د دې سند په ادامه کې راغلي: (۱۳) تنو په اروزگان کې (۷۲۵۸۷ جریبه)، (۵۹) تنو په بادغیس کې (۲۳۴۹۵ جریبه)، (۵۶) تنو په خوست کې (۴۵۲۹۵) جریبه، (۲۸۷) تنو په میدان وردگو کې (۵۳۲۴ جریبه)، (۱۸۱۲) تنو په بغلان کې (۳۳۰۰۲ جریبه)، (۶۳۳) تنو په سمنگانو کې (۳۳۳۳۹ جریبه)، (۳۶) تنو په هلمند کې (۱۲۵۴۰۰ جریبه)، (۱۱۶۸) تنو په نیمروز کې (۱۳۸۷۱۹ جریبه)، (۱۶) تنو په پکتیا کې (۵۸۰۰ جریبه)، (۵۶۸) تنو په سرپل کې (۸۰۳۱۳ جریبه)، (۳۷) تنو په بامیانو کې (۱۳۹۳ جریبه)، (۱۴۸) تنو په بدخشان کې (۳۲۱۰ جریبه)، (۴۶۹) تنو په کونړ کې (۶۱۳۱ جریبه)، (۴۷۱) تنو په جوزجان کې (۱۰۴۴۴ جریبه)، (۱۱۷) تنو په فراه کې (۸۷۱۹ جریبه) او (۸۸۸) تنو د ننگرهار په کانال کې (۴۴۸۹) جریبه دولتي ځمکه غصب کړې ده. د دې سند په پای کې د کرنې وزارت د وزیر (محمد اصف رحيمي) لاسلیک هم شته. د (دوه ملیونه جریبه) غصب شوي ځمکې له جملې څخه په لسگونو زره جریبه ځمکه د بنار گوتو د جوړونې

مالکانو، غصب کړې ده.

دا د ځمکو د غصب هغه څرنگوالی او څومره والی و چې مستند شوی دی. البته د جمهوري ریاست په یوه بل راپور کې راغلي چې د ټولې غصب شوې دولتي ځمکې اندازه تر (څلور ملیونه جریبه) ځمکې څخه هم پورته کېږي.

د پورته یاد شویو غاصبانو ترڅنګ نور په زرګونو غاصبان هم شته چې په دې راپور کې یې یادونه نه ده راغلي او یو بل ځانګړي کمېسیون او زیاتې څېړنې ته اړتیا لري، خو که موږ د دولت د همدغو اسنادو له مخې د دې راپورونو تر لیکلو پورې ټوله غصب شوې ځمکه (څلور نیم ملیونه جریبه) شاوخوا کې محاسبه کړو او یو جریب ځمکه د څلورو نومرو لپاره ځانګړې کړو (هره نومره څلور بسوې) او څلور بسوې هم د سړک او نورو ضایعاتو لپاره په پام کې ونیسو، نو په یوه جریب ځمکې کې به (څلور) کورونه جوړ شي، له ټولې څلورنیم ملیونه جریبه غصب ځمکې څخه په مجموعي ډول (اتلس ملیونه) کورونه جوړېدی شي. که چېرې د هر کور لپاره د یوې نومرې قیمت په منځنۍ کچه (لس زره) امریکایي ډالره محاسبه کړو، نو د ټولې غصب شوې ځمکې قیمت به (یو سلو او اتیا ملیارده) امریکایي ډالره شي. دا خو د ځمکې د غصب په برخه کې دولت ته دومره زیان اوښتی دی، په نورو برخو کې به حال په څه ډول وي؟ د ځمکې د غصب له دې تفصیلي بیان څخه مو هدف دا و چې د فساد کچه په څرګندو مثالونو کې واضح شي، دا چې په نورو برخو کې به څه حال وي، یو څه به نور هم ورته تم شو.

۴- ناقانونه امتیازات، کادري او اداري نا انډولې:

د ولسمشر کرزي د حکومت یوه غټه ستونزه مخالفو لورو ته د نا انډوله سیاسي او اقتصادي امتیازاتو ورکړه وه. اکثره دا ډول امتیازونه د مشخصو


اشخاصو د خوشالی لپاره وو، پرته له دې چې دې ډول اشخاصو يې وړتيا او اړتيا لرله که نه، خو د هغوی د سياسي او قومي بېز له امله يې هغوی ته دا ډول امتيازات منل. ولسمشر کرزي سره وېره وه، هسې نه چې دا ډول اشخاص له حکومت څخه بهر پاتې شي، حکومت ته به ستونزه جوړه کړي او بې ثباتی ته به لاره اوراه کړي.

دا په داسې حال کې وو، څومره چې بېلابېلو تنظيم سالارانو او جنگسالارانو ته واک ورکول کېده، هغوی نه يوازې له دې واک څخه د خپل ځان په گټه کار اخيسته، بلکې امنیت يې هم لا پسې گوانبه، دولت يې له داخل څخه کمزوری کاوه. دولت له يوې خوا له باندنيو مخالفينو سره لاس او گربوان و، له بلې خوا د خپلو امکاناتو په واسطه له خپلو داخلي مخالفينو سره هم مخامخ و.

بڼه به وي چې دلته د کرزي د حاکمیت پر مهال د مهمو اداري پوستونو وېش ته هم اشاره وکړو او په دې برخه کې يوه څرگنده سروې هم وړاندې کړو.

دا سروې په خپله د حکومت له خوا د کرزي د حکومت د لومړۍ دورې په وروستيو کې تر سره شوې؛ د جمهوري رياست د چارو د ادارې له خوا، په دې خاطر چې لاس په کې ونه وهل شي، غواړم کټ مټ يې دلته سکين شوې بڼه وړاندې کړم. دا سروې د دولت د لوړ رتبه مامورينو په باب بېلابېلو اړخونو ته په پام سره تر سره شوې ده. درانه هېوادوال کولای شي، دې سروې ته په پام سره د دولت د تشکیل د اساسي برخو څرنگوالي او څومره والي ته ځير شي.

له دې سروې څخه معلومېږي چې د دولت په لوړو څوکيو کې څوک څومره دي. په ټيټو پوستونو کې بيا بې انصافي تر دې هم زياته ده.



جمهوری اسلامی افغانستان
ریاست عمومی اداره امور
و د اطلاعاتی شماری وزارت

جدول کل کارمندان وزارت ها و ادارات دولت جمهوری اسلامی افغانستان از بست ۲ الی خارج رتبه بر حسب ولایات

شماره	وزارتها و ادارات	تعداد کارمندان	صحه لظوم	لرگران	پامیان	بدخشان	بلدان	بلخ	پروان	پکتیا	پکتیکا	پنجشیر	تلار	غور	پاپندی	زابل	سرپل	سمنگان	لړلی
1	آکادمی علوم	تعداد کارمندان	52	0	0	1	1	0	0	6	0	1	0	0	0	0	1	0	1
		فهمدی بر حسب کل کارمندان	0.00	1.92	0.00	1.92	0.00	0.00	0.00	11.54	0.00	1.92	0.00	0.00	0.00	0.00	1.92	0.00	1.92
2	اداره احماتیبه	تعداد کارمندان	55	0	2	0	0	1	5	1	1	0	0	0	0	0	0	0	0
		فهمدی بر حسب کل کارمندان	0.00	3.64	0.00	0.00	1.82	1.82	9.09	1.82	1.82	0.00	0.00	0.00	0.00	0.00	0.00	0.00	0.00
3	اداره اصلاحات	تعداد کارمندان	113	0	0	3	3	2	5	10	0	1	4	0	0	0	0	0	0
		فهمدی بر حسب کل کارمندان	0.00	0.00	0.00	2.65	2.65	1.77	4.42	8.65	0.00	0.88	3.54	0.00	0.00	0.00	0.00	0.00	0.00
4	اداره وجود پزی و کار توگرافی	تعداد کارمندان	96	0	0	4	1	2	11	4	0	0	3	0	0	0	0	0	0
		فهمدی بر حسب کل کارمندان	0.00	0.00	0.00	4.17	1.04	2.08	11.46	4.17	0.00	0.00	3.13	0.00	0.00	0.00	0.00	0.00	0.00
5	اداره مبارزه با ارتشا و فساد اداری	تعداد کارمندان	46	0	1	1	0	0	3	0	0	0	0	0	0	0	0	0	0
		فهمدی بر حسب کل کارمندان	0.00	2.17	0.00	2.17	0.00	0.00	6.52	0.00	0.00	0.00	0.00	0.00	0.00	0.00	0.00	0.00	0.00
6	اداره مبارزه با حوادث	تعداد کارمندان	59	0	0	5	0	1	4	2	0	1	5	1	0	0	0	0	0
		فهمدی بر حسب کل کارمندان	0.00	0.00	0.00	8.47	0.00	1.69	6.78	3.39	0.00	1.69	8.47	1.69	0.00	0.00	0.00	0.00	0.00
7	د افغانستان بانک	تعداد کارمندان	25	0	0	0	0	0	0	1	0	1	0	0	0	0	0	0	0
		فهمدی بر حسب کل کارمندان	0.00	0.00	0.00	0.00	0.00	0.00	0.00	4.00	0.00	4.00	0.00	0.00	0.00	0.00	0.00	0.00	0.00
8	شاروالتی کابل	تعداد کارمندان	280	0	5	0	4	1	27	1	0	1	1	0	0	0	0	0	0
		فهمدی بر حسب کل کارمندان	0.00	1.79	0.00	0.00	1.43	0.36	9.64	0.36	0.00	5.36	0.36	0.00	0.00	0.00	0.00	0.00	0.00
9	کمیسیون مستقل انتخابات	تعداد کارمندان	81	1	3	2	2	2	2	3	1	1	1	1	1	1	1	1	1
		فهمدی بر حسب کل کارمندان	0.00	3.70	1.23	2.47	2.47	2.47	2.47	3.70	1.23	1.23	1.23	2.47	2.47	1.23	1.23	1.23	1.23
10	اداره کنترول و تفتیش	تعداد کارمندان	167	0	1	5	4	4	19	0	0	6	0	1	0	0	0	0	0
		فهمدی بر حسب کل کارمندان	0.00	0.60	0.00	2.99	2.40	2.40	11.38	0.00	0.00	4.79	0.00	0.60	0.00	0.00	0.00	0.00	0.00
11	وزارت الامداد	تعداد کارمندان	190	1	0	5	2	4	13	3	1	3	2	0	0	0	0	0	0
		فهمدی بر حسب کل کارمندان	0.53	0.00	0.00	2.63	1.05	2.11	6.84	1.58	0.53	1.58	1.05	0.00	0.00	0.00	0.00	0.00	0.00
12	وزارت لاسور زبان	تعداد کارمندان	90	1	1	5	1	2	5	1	0	0	5	1	1	1	1	1	1
		فهمدی بر حسب کل کارمندان	0.00	1.11	1.11	5.56	1.11	2.22	5.56	1.11	0.00	0.00	5.56	1.11	1.11	1.11	1.11	1.11	1.11
		مجموع کل	900	2.22	1.11	1.11	1.11	2.22	5.56	1.11	0.00	0.00	5.56	1.11	1.11	1.11	1.11	1.11	1.11

اداره نظارت و ارزیابی


اصححه





جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب ولايات

شماره	وزارتها و ادارات	صه الوام	ارزگان	باميان	بدخشان	پلوان	پنجشیر	پکتیا	پکتیکا	پنجشیر	تغار	خوست	فایکندی	زابل	سرپل	سمنگان	غزنی
13	وزارت امور مهاجرین و عودت	تعداد کارمندان	69	0	0	3	0	1	0	5	6	0	0	0	0	0	0
		فیصدی بر حسب کل کارمندان	0.00	0.00	0.00	4.35	0.00	1.45	0.00	7.25	8.70	0.00	0.00	0.00	0.00	0.00	4.35
14	وزارت انکشاف دهات	تعداد کارمندان	281	3	6	7	6	6	1	6	4	6	3	1	6	2	2
		فیصدی بر حسب کل کارمندان	1.07	2.14	1.78	2.49	1.07	2.14	0.36	2.14	1.42	2.14	1.07	0.36	2.14	0.71	4.98
15	وزارت انکشاف شهری	تعداد کارمندان	85	0	0	0	0	2	0	0	0	1	0	0	0	1	6
		فیصدی بر حسب کل کارمندان	0.00	0.00	0.00	0.00	0.00	2.35	0.00	0.00	0.00	1.18	0.00	0.00	0.00	0.00	3.53
16	وزارت تجارت	تعداد کارمندان	51	0	0	0	2	0	0	1	2	0	0	0	0	1	6
		فیصدی بر حسب کل کارمندان	0.00	0.00	0.00	0.00	0.00	0.00	0.00	1.96	3.92	0.00	0.00	0.00	0.00	0.00	11.76
17	وزارت تحصیلات عالی	تعداد کارمندان	268	1	4	2	7	7	0	4	6	8	0	0	1	0	7
		فیصدی بر حسب کل کارمندان	0.37	1.49	1.87	0.75	6.34	2.61	0.00	1.49	2.24	2.98	0.00	0.00	0.37	0.00	2.61
18	وزارت ترانسپورت	تعداد کارمندان	152	0	1	3	10	3	0	7	1	0	0	0	0	0	14
		فیصدی بر حسب کل کارمندان	0.00	0.66	3.29	1.97	6.58	1.97	0.00	4.61	0.66	0.00	0.00	0.00	0.00	0.00	9.21
19	وزارت حج و اوقاف	تعداد کارمندان	67	0	1	2	9	0	0	3	0	0	0	0	0	0	3
		فیصدی بر حسب کل کارمندان	0.00	1.49	13.43	2.99	13.43	0.00	0.00	4.61	0.00	0.00	0.00	0.00	0.00	0.00	4.48
20	وزارت امور خارجه	تعداد کارمندان	81	0	1	2	9	1	0	8	1	0	0	0	0	1	1
		فیصدی بر حسب کل کارمندان	0.00	1.23	7.41	2.47	9.88	1.23	0.00	4.81	1.23	0.00	0.00	0.00	0.00	0.00	1.23
21	وزارت امور داخله	تعداد کارمندان	317	5	5	5	42	9	1	4	5	1	0	2	1	4	8
		فیصدی بر حسب کل کارمندان	0.32	1.58	7.89	1.58	13.25	2.84	0.32	1.26	1.58	0.32	0.00	0.63	0.32	0.00	2.52
22	وزارت امور سرحدات	تعداد کارمندان	146	2	2	3	5	5	0	1	4	4	0	1	2	2	6
		فیصدی بر حسب کل کارمندان	0.68	1.37	2.05	2.05	3.42	3.42	2.74	0.68	2.74	2.74	0.00	0.68	1.37	0.68	4.11
23	وزارت شهدا و معلولین	تعداد کارمندان	237	6	6	5	17	14	0	7	9	3	4	1	4	4	6
		فیصدی بر حسب کل کارمندان	0.84	2.53	2.11	2.11	7.17	5.91	0.00	2.95	3.60	1.27	1.69	0.42	1.69	1.69	2.53
24	وزارت عدلیه	تعداد کارمندان	180	2	5	3	9	3	0	3	8	3	2	2	2	5	6
		فیصدی بر حسب کل کارمندان	1.11	2.78	3.89	1.67	5.00	1.67	0.00	1.67	4.44	1.67	1.11	1.11	1.11	1.11	2.78
		جمع کل	278	27	27	27	27	27	27	27	27	27	27	27	27	27	27



جدول کل کارمندان وزارت ها و ادارات دولت جمهوری اسلامی افغانستان از پست ۳ الی خارج رتبه بر حسب ولایات


کمزای	سمنگان	سرپل	زابل	پاپندو	خوست	تلمار	پنجشیر	پکتیکا	پکتیا	پروان	پنج	پلانی	پدخشان	پامیان	لرکان	همه ارقام	وزارتها و ادارات	شماره	
7	1	2	0	0	1	3	5	0	8	13	8	3	1	4	2	329	تعداد کارمندان	وزارت فرهنگ و جوانان	25
2.13	0.30	0.61	0.00	0.30	0.91	1.52	0.00	2.43	3.95	2.43	0.91	0.30	1.22	0.61	0.30	فیصدي بر حسب کل کارمندان			
22	9	2	1	5	14	5	3	10	28	5	11	3	7	1	430	تعداد کارمندان	وزارت مالیه	26	
5.12	2.09	0.47	0.23	1.16	3.26	1.16	0.70	2.33	6.51	1.16	2.56	0.70	1.63	0.23	0.70	فیصدي بر حسب کل کارمندان			
4	3	0	3	5	5	5	2	0	9	0	1	4	2	1	156	تعداد کارمندان	وزارت مخابرات	27	
2.56	1.92	0.00	1.92	0.64	3.21	3.21	3.21	1.26	0.00	5.77	0.00	0.64	1.28	0.64	0.64	فیصدي بر حسب کل کارمندان			
20	7	3	3	6	9	9	19	1	5	27	7	8	3	1	432	تعداد کارمندان	وزارت معارف	28	
4.63	1.62	0.69	0.69	1.39	2.08	1.43	4.40	0.23	1.16	6.25	1.62	2.78	1.85	0.69	0.23	فیصدي بر حسب کل کارمندان			
36	5	1	0	8	10	10	28	0	25	78	8	18	21	11	7	558	تعداد کارمندان	وزارت دفاع	29
6.45	0.90	0.18	0.00	1.43	1.79	1.43	5.02	0.00	4.48	13.98	1.43	3.23	3.76	1.97	1.25	فیصدي بر حسب کل کارمندان			
24	1	1	0	1	5	5	15	0	6	21	3	12	5	2	0	350	تعداد کارمندان	وزارت زراعت و مالداري	30
6.86	0.29	0.29	0.00	0.29	1.43	1.43	4.29	0.00	1.71	6.00	0.86	3.43	1.43	0.57	0.00	فیصدي بر حسب کل کارمندان			
10	6	15	0	1	2	2	0	0	10	36	95	16	9	4	0	538	تعداد کارمندان	وزارت معادن	31
1.86	1.12	2.79	0.00	0.19	0.37	0.37	0.00	0.00	1.86	6.69	17.66	2.97	1.67	0.74	0.00	فیصدي بر حسب کل کارمندان			
30	6	5	0	15	27	35	21	27	44	44	36	25	43	9	2	654	تعداد کارمندان	لوی جازنوالی	32
4.59	0.92	0.76	0.00	2.29	4.13	5.35	3.21	4.13	6.73	6.73	5.50	3.62	6.57	1.38	0.31	فیصدي بر حسب کل کارمندان			
8	2	1	0	4	5	10	3	1	11	20	3	1	2	0	1	170	تعداد کارمندان	وزارت فواید عامه	33
4.71	1.18	0.59	0.00	1.18	2.35	2.94	5.88	0.00	6.47	11.76	1.76	0.59	1.18	0.00	0.59	فیصدي بر حسب کل کارمندان			
8	0	0	0	1	0	3	1	1	21	21	1	5	0	0	2	173	تعداد کارمندان	وزارت صحت عامه	34
4.62	0.00	0.00	0.00	0.58	0.00	1.73	0.58	0.58	12.14	12.14	0.58	2.89	0.00	0.00	1.16	فیصدي بر حسب کل کارمندان			
0	1	0	0	1	0	0	0	0	2	2	0	3	0	0	0	45	تعداد کارمندان	اداره تربیت بدنی و سپورت	35
0.00	2.22	0.00	0.00	2.22	0.00	0.00	0.00	0.00	4.44	4.44	0.00	6.67	0.00	0.00	0.00	فیصدي بر حسب کل کارمندان			
22	1	3	0	4	2	17	0	21	48	48	17	7	6	2	2	566	تعداد کارمندان	وزارت انرژی و آب	36
3.00	0.18	0.53	0.00	0.71	0.35	3.00	0.00	3.71	8.48	8.48	3.00	1.24	1.06	0.35	0.35	فیصدي بر حسب کل کارمندان			


جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب ولایات



جمهوری اسلامی افغانستان
بست عمومی اداره دستور
و در افغانستان شورای وزیران

شماره	وزارتها و ادارات	شماره	لاریاب	لرزه	لنډمتر	کابل	کاپیسا	کنډر	کنډر	کنډر	لسان	لوگر	میلمان وردی	ننگرهار	نورستان	نیمروز	هرات	غلند	پانډیس	جوزجان
25	وزارت فرهنگ و جوانان	تعداد کارمندان	2	1	4	203	9	2	2	2	10	11	2	10	1	1	12	1		
		لیسندی بر حسب کل	0.61	0.30	1.22	61.70	2.74	0.61	0.61	0.61	3.04	3.34	0.61	3.04	0.30	0.30	3.65	0.30		
26	وزارت عالییه	تعداد کارمندان	5	6	8	131	5	8	8	5	22	23	23	36	2	2	9	8		
		لیسندی بر حسب کل	1.16	1.40	1.86	30.47	1.16	1.86	1.86	1.16	5.12	5.35	5.35	8.37	0.47	0.47	2.09	1.86		
27	وزارت مخابرات	تعداد کارمندان	1	4	4	47	7	3	3	2	4	9	9	9	0	2	5	2	1	
		لیسندی بر حسب کل	0.64	2.56	2.56	30.13	4.49	1.92	1.28	1.28	2.56	5.77	5.77	5.77	0.00	1.28	3.21	1.28	0.64	0.00
28	وزارت معارف	تعداد کارمندان	2	8	1	170	13	15	3	3	19	13	14	20	3	4	9	4		
		لیسندی بر حسب کل	0.46	1.85	0.69	39.35	3.01	3.47	0.69	0.69	4.40	3.01	3.24	4.63	0.69	0.93	2.08	0.93		
29	وزارت دفاع	تعداد کارمندان	10	21	10	74	36	9	9	9	16	14	35	21	8	2	15	5	0	
		لیسندی بر حسب کل	1.79	3.76	1.61	13.26	6.45	1.61	1.61	1.61	2.87	2.51	6.27	3.76	1.43	0.36	2.69	0.90	0.00	1.08
30	وزارت زراعت و مالداري	تعداد کارمندان	2	1	3	148	20	1	1	20	17	16	20	16	1	2	0	0	1	
		لیسندی بر حسب کل	0.57	0.29	0.86	42.29	5.71	0.29	0.29	5.71	4.86	4.57	5.71	4.57	0.29	0.57	0.00	0.00	0.29	0.29
31	وزارت معادن	تعداد کارمندان	2	44	1	28	10	7	7	111	16	13	7	4	0	0	16	1	1	
		لیسندی بر حسب کل	0.37	8.18	0.19	5.20	1.86	1.30	1.30	20.63	2.97	1.30	1.30	0.74	0.00	0.00	2.97	0.19	0.19	13.57
32	لوی حارزوالی	تعداد کارمندان	3	19	4	43	9	21	25	25	32	15	12	46	8	0	41	3	11	
		لیسندی بر حسب کل	0.46	2.91	0.61	6.57	1.38	3.21	3.82	3.82	4.89	2.29	1.83	7.03	1.22	0.00	6.27	0.46	1.68	1.99
33	وزارت تولید عامه	تعداد کارمندان	2	3	2	60	2	2	2	8	5	5	3	5	0	0	4	1	0	
		لیسندی بر حسب کل	1.18	1.76	1.18	35.29	1.18	1.18	1.18	4.71	2.94	1.76	1.76	2.94	0.00	0.00	2.35	0.59	0.00	0.00
34	وزارت صحت عامه	تعداد کارمندان	0	2	1	76	4	4	0	7	10	9	9	13	0	0	1	0	0	
		لیسندی بر حسب کل	0.00	1.16	0.58	43.93	2.31	2.31	0.00	4.05	5.78	5.20	5.20	7.51	0.00	0.00	0.58	0.00	0.00	0.58
35	اداره تربیت بدنی و سپورت	تعداد کارمندان	0	1	1	28	2	0	0	1	0	0	0	2	1	0	1	0	0	
		لیسندی بر حسب کل	0.00	2.22	2.22	62.22	4.44	0.00	0.00	4.44	0.00	0.00	0.00	4.44	2.22	0.00	2.22	0.00	0.00	2.22
36	وزارت انرژی و آب	تعداد کارمندان	0	5	6	257	16	11	7	26	22	22	23	25	1	0	11	0	0	
		لیسندی بر حسب کل	0.00	0.88	1.06	45.41	2.83	1.94	1.24	4.59	3.89	4.06	4.06	4.42	0.18	0.00	1.94	0.00	0.00	0.35





جمهوری اسلامی افغانستان
ریاست عمومی اداره امور
و مداراقتصادی شورا و براب

جدول کل کارمندان وزارت ها و ادارات دولت جمهوری اسلامی افغانستان از پست ۳ الی خارج رتبه بر حسب ولایات

شماره	وزارتها و ادارات	تعداد کارمندان	همه اقسام	ارزگان	بامیان	بدخشان	بلخان	بلخ	پروان	پکتیا	پکتیکا	پنجشیر	تغار	غوربند	مایکندی	زابل	سرپل	سمنگان	غزنی
37	وزارت مبارزه با مواد مخدر	تعداد کارمندان لیسندی بر حسب کل کارمندان	39	1	0	1	2	1	0	3	0	0	2	0	0	0	1	0	1
38	اداره ملی حفاظت محیط زیست	تعداد کارمندان لیسندی بر حسب کل کارمندان	74	0	0	4	4	1	5	2	0	0	1	4	0	0	0	0	0
39	جمعیت هلال احمر افغانی	تعداد کارمندان لیسندی بر حسب کل کارمندان	166	2	6	2	5	4	9	3	1	7	3	2	2	2	1	0	1
40	ستره محکمه	تعداد کارمندان لیسندی بر حسب کل کارمندان	1028	9	22	58	17	61	60	20	15	39	30	15	6	7	4	27	13
41	کمپسیون مستقل حقوق بشر	تعداد کارمندان لیسندی بر حسب کل کارمندان	241	4	7	6	4	11	6	5	0	0	6	4	4	1	2	2	36
42	وزارت دولت در امور پارلمانی	تعداد کارمندان لیسندی بر حسب کل کارمندان	35	1	0	5	0	0	0	1	0	1	1	1	1	1	0	1	1
43	ریاست عمومی اداره امور و	تعداد کارمندان لیسندی بر حسب کل کارمندان	255	3	9	15	7	2	14	11	0	11	2	1	2	0	0	1	6

شماره	ولایت	ارزگان	بامیان	بدخشان	بلخان	بلخ	پروان	پکتیا	پکتیکا	پنجشیر	تغار	غوربند	مایکندی	زابل	سرپل	سمنگان	غزنی
391	تعداد کارمندان	52	132	294	207	353	689	252	53	280	195	110	33	25	61	101	391
415	لیسندی بر حسب کل کارمندان	0.55	1.40	3.12	2.20	3.74	7.31	2.67	0.56	2.97	2.07	1.17	0.35	0.27	0.65	1.07	4.15

جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب ولایات

شماره	ولایت	کابل	پنجشیر	پکتیا	کنړ	لښکر	لوگر	ننگرهار	نورستان	نيسروز	هرات	ظلمند	پانډيس	خويزجان
37	وزارت مېاره يا مواد مېنډر	6	3	0	0	3	3	8	0	0	0	0	0	0
	ليستی بر حسب کل	15.38	7.69	0.00	0.00	7.69	7.69	20.51	0.00	0.00	0.00	0.00	0.00	0.00
38	اداره ملي حفاظت محيط زيست	26	1	0	5	1	6	1	5	0	0	1	0	0
	ليستی بر حسب کل	35.14	1.35	0.00	6.76	1.35	8.11	1.35	6.76	0.00	0.00	1.35	0.00	0.00
39	جمعيت فلاک احمد الماني	40	3	2	2	10	8	9	0	2	12	2	0	2
	ليستی بر حسب کل	24.10	1.81	1.20	1.20	6.02	4.82	5.42	0.00	1.20	7.23	1.20	0.00	1.20
40	ستړه معکمه	159	16	44	15	50	28	97	11	7	45	15	19	6
	ليستی بر حسب کل	15.47	1.56	4.28	1.46	4.86	2.72	9.44	1.07	0.68	4.38	1.46	1.85	0.58
41	کميسیون مستقل حقوق بشر	38	7	2	2	7	7	19	3	1	23	3	0	3
	ليستی بر حسب کل	15.77	2.90	0.83	0.83	0.41	2.90	7.88	1.24	0.41	9.54	1.24	0.00	1.24
42	وزارت دولت در امور پارلماني	8	1	1	0	3	3	2	0	0	2	0	0	0
	ليستی بر حسب کل	22.86	2.86	2.86	0.00	2.86	8.57	5.71	0.00	0.00	5.71	0.00	0.00	0.00
43	رياست عمومي اداره امور و	100	3	14	2	23	10	6	1	0	6	0	0	0
	ليستی بر حسب کل	39.22	1.18	5.49	0.78	9.02	3.92	2.35	0.39	0.00	2.35	0.00	0.00	0.00

شماره	ولایت	کابل	پنجشیر	پکتیا	کنړ	لښکر	لوگر	ننگرهار	نورستان	نيسروز	هرات	ظلمند	پانډيس	خويزجان
	تعداد کارمندان	2658	169	343	181	385	360	514	64	36	306	66	44	130
	ليستی بر حسب کل	28.20	1.79	3.64	1.92	4.08	3.82	5.45	0.68	0.38	3.25	0.70	0.47	1.38



جمهوری اسلامی افغانستان
رياست عمومي امور و دستور
و در اختيار شوراهي و ادارات






جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب درجه تحصیل

شماره	وزارتها و ادارات	تعداد کارمندان	ابتدائی	بکلوریا	فوق بکلوریا	لیسانس	ماستر	دوکتورا	خصوصی
1	آکادمی علوم	تعداد کارمندان لیمدی بر حسب کل کارمندان	0	25	6	18	7	1	0
			0.00	43.86	10.53	31.58	12.28	1.75	0.00
2	اداره احصائیه مرکزی	تعداد کارمندان لیمدی بر حسب کل کارمندان	0	25	6	18	7	1	0
			0.00	43.86	10.53	31.58	12.28	1.75	0.00
3	اداره اصلاحات اداری و خدمات ملکی	تعداد کارمندان لیمدی بر حسب کل کارمندان	0	29	4	71	11	0	0
			0.00	25.22	3.48	61.74	9.57	0.00	0.00
4	اداره جیوډیزری و کار توگرافي	تعداد کارمندان لیمدی بر حسب کل کارمندان	4	70	4	17	7	0	0
			3.92	68.63	3.92	16.67	6.86	0.00	0.00
5	اداره مبارزه با ارتشا و فساد اداری	تعداد کارمندان لیمدی بر حسب کل کارمندان	0	8	1	38	0	0	0
			0.00	17.02	2.13	80.85	0.00	0.00	0.00
6	اداره مبارزه با حوادث	تعداد کارمندان لیمدی بر حسب کل کارمندان	0	40	3	12	4	0	0
			0.00	67.80	5.08	20.34	6.78	0.00	0.00
7	د افغانستان بانک	تعداد کارمندان لیمدی بر حسب کل کارمندان	2	11	0	11	2	0	0
			7.69	42.31	0.00	42.31	7.69	0.00	0.00
8	شاروالی کابل	تعداد کارمندان لیمدی بر حسب کل کارمندان	17	159	11	42	59	1	8
			5.72	53.54	3.70	14.14	19.87	0.34	2.69
9	کمیسیون مستقل انتخابات	تعداد کارمندان لیمدی بر حسب کل کارمندان	0	22	6	33	16	0	0
			0.00	28.57	7.79	42.86	20.78	0.00	0.00
10	اداره کنترول و تفتیش	تعداد کارمندان لیمدی بر حسب کل کارمندان	5	53	8	87	12	2	1
			2.98	31.55	4.76	51.79	7.14	1.19	0.60
11	وزارت اقتصاد	تعداد کارمندان لیمدی بر حسب کل کارمندان	3	91	4	75	30	2	0
			1.46	44.39	1.95	38.59	14.63	0.98	0.00
12	وزارت امور زنان	تعداد کارمندان لیمدی بر حسب کل کارمندان	0	42	8	35	4	1	2
			0.00	45.65	8.70	38.04	4.35	1.09	2.17
13	وزارت امور مهاجرین و عودت کنندگان	تعداد کارمندان لیمدی بر حسب کل کارمندان	0	50	10	9	0	0	0
			0.00	72.46	14.49	13.04	0.00	0.00	0.00
14	وزارت انکشاف دهات	تعداد کارمندان لیمدی بر حسب کل کارمندان	6	94	17	131	48	0	1
			2.02	31.65	5.72	44.11	16.16	0.00	0.34
15	وزارت انکشاف شهری	تعداد کارمندان لیمدی بر حسب کل کارمندان	0	20	3	18	41	3	0
			0.00	23.53	3.53	21.18	48.24	3.53	0.34



د حامد کرزي واکمني: یادښتونه، شننه او ارزونه / ۷۳۹



جدول کل کارمندان وزارت ها و ادارات دولت جمهوری اسلامی افغانستان از پست ۳ الی خارج رتبه بر حسب درجه تحصیل

شماره	وزارتها و ادارات	تعداد کارمندان	ابتدائی	بکلوریا	فوق بکلوریا	لیسانس	ماسټر	دوکتورا	خصوصی
31	لوی حارنوالی	تعداد کارمندان	12	263	11	204	15	0	9
		لیمدی بر حسب کل کارمندان	2.33	51.17	2.14	39.69	2.92	0.00	1.75
32	وزارت فواید عامه	تعداد کارمندان	10	78	10	33	51	0	4
		لیمدی بر حسب کل کارمندان	5.38	41.94	5.38	17.74	27.42	0.00	2.15
33	وزارت صحت عامه	تعداد کارمندان	0	51	12	57	50	7	0
		لیمدی بر حسب کل کارمندان	0.00	28.81	6.78	32.20	28.25	3.95	0.00
34	اداره تربیت بدنی و سپورت	تعداد کارمندان	1	28	9	5	2	0	0
		لیمدی بر حسب کل کارمندان	2.22	62.22	20.00	11.11	4.44	0.00	0.00
35	وزارت انرژی و آب	تعداد کارمندان	17	301	74	93	105	1	4
		لیمدی بر حسب کل کارمندان	2.86	50.59	12.44	15.63	17.65	0.17	0.67
36	وزارت مبارزه با مواد مخدر	تعداد کارمندان	0	4	0	27	8	1	0
		لیمدی بر حسب کل کارمندان	0.00	10.00	0.00	67.50	20.00	2.50	0.00
37	جمعیت هلال احمر افغانی	تعداد کارمندان	4	67	20	53	19	1	1
		لیمدی بر حسب کل کارمندان	2.42	40.61	12.12	32.12	11.52	0.61	0.61
38	اداره ملی حفاظت محیط زیست	تعداد کارمندان	1	33	5	38	6	0	0
		لیمدی بر حسب کل کارمندان	1.20	39.76	6.02	45.78	7.23	0.00	0.00
39	کمیسیون مستقل حقوق بشر	تعداد کارمندان	4	135	8	59	16	0	3
		لیمدی بر حسب کل کارمندان	1.78	60.00	3.56	26.22	7.11	0.00	1.33
40	ستزه محکمه	تعداد کارمندان	17	259	87	510	13	0	132
		لیمدی بر حسب کل کارمندان	1.67	25.44	8.55	50.10	1.28	0.00	12.97
41	وزارت دولت در امور پارلمانی	تعداد کارمندان	0	10	0	18	4	2	1
		لیمدی بر حسب کل کارمندان	0.00	28.57	0.00	51.43	11.43	5.71	2.86
42	ریاست عمومی اداره امور و دارالانشای شوری وزیران	تعداد کارمندان	4	135	8	59	16	0	3
		لیمدی بر حسب کل کارمندان	1.78	60.00	3.56	26.22	7.11	0.00	1.33
		مرجه تحصیل	ابتدائی	بکلوریا	فوق بکلوریا	لیسانس	ماسټر	دوکتورا	خصوصی
		تعداد کارمندان	277	3950	721	2852	964	69	262
		لیمدی بر حسب کل کارمندان	3.05	43.43	7.93	31.36	10.60	0.76	2.88



جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب قوم

سابقین	عرب	پښت	قره‌پښ	پشه یی	بلوچ	ترکمن	بلذک	نورستانی	ایماق	ازبک	مزاره	تاجک	پشتون	کل القوام	شماره
			0	0	0	0	2	0	0	1	0	59	23	85	15
			0.00	0.00	0.00	2.35	0.00	0.00	0.00	1.18	0.00	69.41	27.06	نماد کارمندان لیسدی بر حسب کل کارمندان	وزارت انکشاف شهری
			0	0	0	1	0	1	0	1	6	27	14	50	16
			0.00	0.00	0.00	2.00	2.00	0.00	0.00	2.00	12.00	54.00	28.00	نماد کارمندان لیسدی بر حسب کل کارمندان	وزارت تجارت
0	2	1	0	1	2	2	2	0	0	13	8	144	97	271	17
0.00	0.74	0.37	0.00	0.37	0.74	0.74	0.74	0.00	0.00	4.80	2.95	53.14	35.79	نماد کارمندان لیسدی بر حسب کل کارمندان	وزارت تحصیلات عالی
			0	0	0	4	0	0	0	0	15	75	52	146	18
			0.00	0.00	0.00	2.74	0.00	0.00	0.00	0.00	10.27	51.37	35.62	نماد کارمندان لیسدی بر حسب کل کارمندان	وزارت ترانسپورت
			0	0	0	0	0	0	0	0	5	49	14	68	19
			0.00	0.00	0.00	0.00	0.00	0.00	0.00	0.00	7.35	72.06	20.59	نماد کارمندان لیسدی بر حسب کل کارمندان	وزارت حج و اوقاف
			5	0	2	1	1	1	1	13	8	119	64	214	20
			2.34	0.00	0.00	0.93	0.47	0.47	0.47	6.07	3.74	55.61	29.91	نماد کارمندان لیسدی بر حسب کل کارمندان	وزارت امور خارجه
			0	0	0	3	2	2	1	5	6	30	31	79	21
			0.00	0.00	1.27	0.00	3.80	2.53	1.27	6.33	7.59	37.97	39.24	نماد کارمندان لیسدی بر حسب کل کارمندان	وزارت امور داخله
			0	2	4	2	2	2	2	5	3	45	79	147	22
			0.00	1.36	2.72	1.36	2.04	1.36	1.36	3.40	2.04	30.61	53.74	نماد کارمندان لیسدی بر حسب کل کارمندان	وزارت امور سرحدات
			0	0	0	2	12	0	0	17	16	142	123	312	23
			0.00	0.00	0.00	0.64	3.85	0.00	0.00	5.45	5.13	45.51	39.42	نماد کارمندان لیسدی بر حسب کل کارمندان	وزارت شهدا و معلولین
			0	1	0	0	0	0	0	7	9	98	52	167	24
			0.00	0.60	0.00	0.00	0.00	0.00	0.00	4.19	5.39	58.68	31.14	نماد کارمندان لیسدی بر حسب کل کارمندان	وزارت عدلیه
			0	2	1	1	3	0	0	8	11	235	73	334	25
			0.00	0.60	0.30	0.30	0.90	0.00	0.00	2.40	3.29	70.36	21.86	نماد کارمندان لیسدی بر حسب کل کارمندان	وزارت فرهنگ و جوانان
			0	0	5	2	7	1	0	15	17	202	192	441	26
			0.00	0.00	1.13	0.45	1.59	0.23	0.00	3.40	3.85	45.80	43.54	نماد کارمندان لیسدی بر حسب کل کارمندان	وزارت مالدیه
			0	0	0	0	2	0	0	0	3	94	58	157	27
			0.00	0.00	0.00	0.00	1.27	0.00	0.00	0.00	1.91	59.87	36.94	نماد کارمندان لیسدی بر حسب کل کارمندان	وزارت مخابرات
			1	0	0	3	4	2	0	9	12	268	143	442	28
			0.23	0.00	0.68	0.91	0.45	0.45	0.00	2.04	2.72	60.77	32.43	نماد کارمندان لیسدی بر حسب کل کارمندان	وزارت معارف




جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب قوم



جمهوری اسلامی افغانستان
ریاست عمومی قوه سول
وزارت دفتري شورى و امور

شماره	وزارتها و ادارات	کل القوام	پشتون	تاجک	مراوه	لړیک	ایمان	نورمنگي	سایک	لړکس	بلخ	پکتیا	فراپښ	پکت	سپین	سواد کارمندان
29	وزارت دفاع	567	225	206	63	36	2	2	6	1	2	3	0	0	1	تعداد کارمندان
30	وزارت زراعت و مالداری	352	102	178	28	2	1	0	26	1	0	0	0	0	9	تعداد کارمندان
31	وزارت مین	323	92	143	3	78	0	0	0	7	0	0	0	0	0	تعداد کارمندان
32	لوی حلوانگي	658	269	326	23	37	0	0	2	0	1	0	0	0	0	تعداد کارمندان
33	وزارت لوایه علمه	176	62	96	1	1	0	0	0	0	0	0	0	0	1	تعداد کارمندان
34	وزارت صحت علمه	45	10	31	1	2	0	1	0	0	0	0	0	0	0	تعداد کارمندان
35	اداره تربیت بدنی و سپورت	590	186	376	16	6	0	0	4	0	0	0	0	0	2	تعداد کارمندان
36	وزارت انرژی و آب	40	26	12	1	0	0	0	1	0	0	0	0	0	0	تعداد کارمندان
37	وزارت مشاوره با مواد مغذی	164	53	73	9	12	0	0	15	0	2	0	0	0	0	تعداد کارمندان
38	جمعیت طلاب اصغر افغانی	58	20	35	0	0	0	3	0	0	0	0	0	0	0	تعداد کارمندان
39	اداره ملی حفاظت محیط زیست	60.34	34.48	60.34	0.00	0.00	0.00	5.17	0.00	0.00	0.00	0.00	0.00	0.00	0.00	تعداد کارمندان
40	سندره سنگه	1022	420	544	34	20	0	0	0	0	1	2	1	0	0	تعداد کارمندان
41	انجمنیت ملی	335	117	190	9	7	0	2	2	0	3	0	0	0	2	تعداد کارمندان
42	وزارت دولت بر امور پارلمانی	35	14	13	4	1	0	0	1	0	0	0	0	0	2	تعداد کارمندان
		567	225	206	63	36	2	2	6	1	2	3	0	0	1	تعداد کل کارمندان

د حامد کرزي واکمني؛ یادښتونه، شننه او ارزونه/۷۴۳



جمهوری اسلامی افغانستان
ریاست عمومی اداره امور
و دارالانشای شورای وزیران

جدول کل کارمندان وزارت ها و ادارات دولت جمهوری اسلامی افغانستان از پست ۳ الی خارج رتبه بر حسب قوم


سایرین	عرب	پهت	قزلبش	پشه نی	بلوچ	ترکمن	سادات	نورستانی	ایماق	ازبک	هزاره	تاجک	پشتون	کل القوام	وزارتها و ادارات	شماره
0	2	2	0	1	2	2	9	3	0	7	67	53	92	240	نماد کارمندان	43
0.00	0.83	0.83	0.00	0.41	0.83	0.83	3.73	1.24	0.00	2.90	27.80	21.99	38.17	لیسده بر حسب کل کارمندان	کمیسیون مستقل حقوق بشر	
0	0	0	0	1	1	0	11	0	0	3	24	152	68	260	نماد کارمندان	44
0.00	0.00	0.00	0.00	0.38	0.38	0.00	4.23	0.00	0.00	1.15	9.23	58.46	28.15	لیسده بر حسب کل کارمندان	ریاست عمومی اداره امور و دارالانشای شورای وزیران	

سایرین	عرب	پهت	قزلبش	پشه نی	بلوچ	ترکمن	سادات	نورستانی	ایماق	ازبک	هزاره	تاجک	پشتون	قوم ها
20	5	13	15	21	30	33	171	23	7	348	508	5087	3327	نماد کارمندان
0.21	0.05	0.14	0.16	0.22	0.31	0.34	1.78	0.24	0.07	3.62	5.29	52.95	34.63	لیسده بر حسب کل کارمندان

مجموع کل وزارت ها و ادارات
مجموع کارمندان = ۹۶۰۸


دارگ نا ویلی خبرې ۷۴۴

جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب ولایات





جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رتبه بر حسب قوم



که قدرمن لوستونکي پورتنې جدول ته متوجه شي، نو په اسانۍ سره قضاوت کولای شي چې د کرزي د حکومت اساسي برخې د چا په لاس کې وې، حاکم څوک و، محروم څوک او شکایت چا کاوه؟

شپاړسم څپرکی

د حامد کرزي د رژیم بریاوې

د ولسمشر کرزي حکومت د خپلو نیمګړتیاوو ترڅنګ، چې پر خپل ځای ورته اشاره شوې، یاد وړ بریاوې هم لري. که د دې بریاوو یادونه ونه شي، نو دا په دې مانا ده چې موږ د واقعیت یو اړخ څپرلی او بل راڅخه پاتې دی. دلته غواړو دې بریاوو ته په اجمالي ډول او ډېر لنډیز سره نغوته وکړو:

د ولسمشر کرزي د حکومت بنسټ په بن کنفرانس کې کېښودل شو، که څه هم بن کنفرانس، د سیاسي، ټولنیز او قومي جوړښت له پلوه عادلانه نه و او یوې محدودې قومي او سیاسي ډلې په کې تر خپل حده څو ځله زیات ناقانونه امتیازات واخیستل، خو همدا کنفرانس و چې د حامد کرزي واکمنی ته یې لاره اواره کړه. د همدې کنفرانس پر بنسټ موقته اداره جوړه شوه او حامد کرزي یې په راس کې راغی، د دې ادارې د کار په پیل سره افغانستان ته د بهرنیو مرستو بهیر رامنځ ته شو. دا مهال طالبانو پوځي ماته خوړلې وه، د افغانستان په اکثره سیمو کې طبیعي امن ټینګ و، نظامي فعالیتونه ډېر لږ وو، حکومت ورو ورو خپل شکل او محتوا ته پاملرنه کوله، د بیا رغونې کارونه هم پیل شول، خلکو ته د پخوا په اندول د یو څه کار روزګار زمینه برابره شوه، همدا مهال و چې د بن له کنفرانس سره سم باید د منځمهالې یا انتقالي ادارې لپاره بېړنۍ لویه جرګه جوړه شوې وای، د لنډ مهالې ادارې پر مهال زه (یون) په ختیزو ولایتونو کې د بېړنۍ لویې جرګې لپاره د کېدونکو ټاکنو د دارالانشا مسؤل وم، بیا په همدې لویه جرګه کې د لومړي منشي په توګه منتخب شوم، په دې لویه جرګه کې شپاړس سوه

شاوخوا مطرحو افرادو گډون درلود، که څه هم د جرگې ټول غړي له عادلانه لارو چارو څخه نه وو راغلي، خو بیا هم جرگه د ولسواکۍ یو لومړی تمرین او تمثیل و. دې جرگې کې د انتقالي ادارې اډانه وړاندې شوه، که څه هم جرگې پرې پرېکړه ونه کړه، خو د موقتي ادارې په انډول یو څه مثبت پرمختگونه راغلل، خو بیا هم اصلي واک د یوې محدودې سیاسي ډلې په منگولو کې پاتې شو. د انتقالي ادارې پر مهال په هېواد کې رغاونیز کارونه تر یوه حده چټک شول، د هېواد په زیاتو برخو کې طبیعي امن و، که څه هم په ځینو برخو کې د طالبانو، نړیوالو او حکومتي ځواکونو تر منځ حقيقي او تصنعی جگړه روانه وه. په دې او تر دې وړاندې دوره کې په ملیونونو افغانان بېرته خپل هېواد ته راستانه شول او د کډوالۍ په انډول د راستنېدونکو شمېر څو برابره زیات شو. انتقالي ادارې اتلس میاشتې دوام وکړ او بیا د اساسي قانون لویه جرگه جوړه شوه، په دې لویه جرگه کې چې اساس یې د بېړنۍ لویې جرگې غړي وو، له ټول افغانستان څخه (۵۵۲) تنو گډون درلود. زه (یون) د اساسي قانون د لویې جرگې لپاره په ختیزو ولایتونو کې د دارالانشا مسؤل او بیا دلته په لویه جرگه کې د دارالانشا غړی وم، د جرگې ټول جریان راته په زور او زېر سره معلوم و. په جرگه کې که څه هم د حکومتي او ناحکومتي زورواکو زور څرگند و، خو مستقلو او ملي خلکو هم په کې خپل تاثیر درلود. جرگې د افغانستان لپاره د وخت له غوښتنو او د ولسواکۍ له اصولو سره سم نسبتاً یو ښه قانون پاس کړ، که څه هم جرگه د زورواکو د ناقانونه غوښتنو له امله (۲۲) ورځې وځنډېدله، خو بیا یې هم خپل کار د اساسي قانون په تصویب سره پای ته ورساوه.

څرنگه چې د اساسي قانون لویه جرگه د افغان ولس په سیاسي او حقوقي برخلیک کې مهم نقش درلود، نو غواړم د دې جرگې د اوږدېدو د عواملو په باب هم یو څو ټکي له درنو لوستونکو سره شریک کړم:

د اساسي قانون په لویه جرگه کې یو شمېر اشخاصو، په تېره بیا د استاد رباني په مشرۍ اسلامي جمعیت او ځینو نورو قومي لږکیو غوښتل، د

نړیوالو له فعلي حضور څخه ناوړه گټه پورته کړي او په اساسي قانون کې ځان ته تر استحقاقه پورته ناقانونه امتیازات واخلي. ځینو د بناروالانو، ولسوالانو او والیانو لپاره زیات صلاحیتونه غوښتل، ځینو ویل چې یاده گټه گوری اشخاص باید د همغو سیمو د شوراگانو له خوا معرفي شي، یا انتخابي بڼه پیدا کړي، ځینو ویل چې انتخابي شوراگانې به یو څو تنه جمهور رییس ته وروپېژني، هغه به په کې یو تن خوبوي او د عزل په حالت کې به هم همدا بهیر بیا تکرارېږي. استاد رباني او ډلې یې پر پارلماني نظام ډېر ټینگار کاوه، خو چې هغه ونه شو، نو بیا یې ملي شورا ته د زیاتو صلاحیتونو د ورکړې غوښتنه کوله. د احمدشاه مسعود ورور (احمدولي مسعود) د خپل ورور د اتلولی د تثبیت په لټه کې و، خو کله چې خلکو ورته وویل، رایې اچونې ته یې وړاندې کړه، نو سړی پوه شو چې رایې خو نه شي خپلولای، نو بیا یې وویل: ((نه ما برادر خود را متنازعه نمی سازم، اگر اتفاقی قبول کنید خوب است)). خو چا ورسره ونه منله. لنډه دا چې دوی ډېرې ناقانونه غوښتنې لرلې چې د جرگې اکثریت غړي ورسره مخالف وو. دې ډلې خلکو (۱۳) مادې د تعدیل لپاره وړاندې کړې، خو د یوې لپاره یې هم قانوني پروسیجر نه و پوره کړی. د لویې جرگې د داخلي طرزالعمل له مخې، هر چا چې غوښتل د اساسي قانون د تدقیق کمیسیون له خوا په جوړه شوې مسوده کې تغیر راولي، نو د جرگې د ټولو (۵۵۲) غړو له جملې څخه باید د یوې مادې د تعدیل لپاره (۱۵۳) ملاتړ لاسلیکونه راټول کړي. دوی د (۱۳) مادو لپاره لاسلیکونه راټول کړي وو، ان د هرې مادې لپاره تر (۱۹۰) پورې لاسلیکونه هم وو، خو کله چې د لویې جرگې د دارالانشا له خوا دا لاسلیکونه چک شول، اکثره لاسلیکونه جعلی وو، یانې د یوې مادې لپاره څو څو ځایه تکراري لاسلیکونه راټول شوي وو. کله چې د دوی دا جعل افشا شو، نو د دوی له خوا یوه ماده هم د تعدیل لپاره وړاندې نه شوه یانې دا چې د تعدیل وړ ونه گڼل شوه او په

مقابل کې یې د هېوادپالو وکیلانو له خوا (درې مادې) د تعدیل لپاره وړاندې شوې، نو ځکه خو د (شمالتلوالې) وکیلانو، نه بل څوک رایې اچونې ته پرېښودل او نه خپله حاضرېدل چې رایه اچونه شروع شي. په جرگه کې یې هم د جنگسالاری خصلت څرگند کړ. اکثریت تاجکانو د رباني په گډون په قانون کې د (ازبکي) ژبې د رسمیت سخت مخالفت کاوه، خو په ظاهري ډول یې دا مخالفت نه څرگنداوه، په مقابل کې پښتنو وکیلانو ازبکو ته وویل چې موږ ستاسې له ژبې سره هېڅ مخالفت نه لرو، را شی، موږ به ستاسې د غوښتنو ملاتړ وکړو او تاسې زموږ دې حالت په جرگه کې ستمي کړی وارخطا کړې وې. تاجکو فکر کاوه، په ازبک ژبو سیمو کې د (ازبکي) ژبې په رسمیت سره به د (درې) ژبې د حاکمیت ساحه وږه شي، نو ځکه یې له ازبکي ژبې سره مخالفت کاوه.

د اساسي قانون د لویې جرگې په کاري بهیر کې د ایران او پاکستان د لاسوهنو اغېزې ښکاره کېدې. د اساسي قانون په لویه جرگه کې د لسو کمیټو په استازي د تفاهم یوه کمیټه جوړه شوې وه، چې هغې کې به ستونزې خپرل کېدلې، په دې کمیټه کې د بحث په ترڅ کې بېلابېل مسائل تحلیلېدل او بیا پرې موافقه کېدله، یو تن په کې په قانون کې د افغانستان د جغرافیایي مساحت د تثبیت غوښتنه وکړه، هدف یې دا و چې په دې ډول ډیورنډ کرښه پر افغانانو په رسمیت وپېژني، یو تن د افغانستان له نامه او په پښتو ژبه له ملي سرود سره هم مخالفت وښود، خو د تفاهم کمیټې اکثریت غړو له اصلي مسودې سره توافق وښود. استاد رباني ملي شورا ته د زیات واک پر لېږد ټینگار کاوه، د پیسو د چاپ په گډون، چې مخکې هم ورته اشاره وشوه، د هرې خبرې لپاره به یې د تائید او تصویب کلمې وړاندیز کولې او دا کلمې یې هم په دقیقه مانا نه کارولې، خو په مسوده کې دا هره کلمه پر خپل ځای راغلې وه؛ د شخص لپاره تائید او د متن لپاره تصویب و. په تفاهم کمیټه کې د شهیدانو پر اوونۍ یو څه

خبرې وشوې، خو دا چې دا اوونۍ به کله وي او رخصتي به پر کومه ورځ وي، پر دې عمومي توافق نه و شوی.

کله چې اساسي قانون تصویب شو، یو ځل بیا همدې خلکو چينې پورته کړې چې اساسي قانون کې لاس وهل شوی دی. ماته چې ټول جریان معلوم دی او د دې جرگې په متن کې واقع وم. د اساسي قانون په یوې ماده کې هم لاس نه دی وهل شوی، یوازینی نقطه چې د غور وړ ده هغه دا ده چې د شهید اوونۍ ولې د (احمدشاه مسعود) د مرگ له نېټې سره سمون وخور او ولې د سنبلې (۱۸)مه رخصتي وگڼل شوه؟ دا مسله څېړنې ته اړتیا لري، ځکه چې اکثریت غړي د احمدشاه مسعود له ((اتلولۍ)) سره موافق نه وو، نو بیا ولې د ده د مرگ ورځ، د شهیدانو د اوونۍ تر چتر لاندې رخصتي وگڼل شي؟

په اساسي قانون کې د جمعیت گوند او ځینو نورو لږکیو هڅه کوله چې یو زیات شمېر ناقانونه امتیازات واخلي، خو په جرگه کې یو شمېر هېوادپالو وکیلانو د دوی توطیې خنثی کړې، نو ځکه خو یې په اساسي قانون کې د لاسوهنې او جعل چينې پورته کړې، همغه کسانو دا چينې پورته کولې، چې په خپله یې د یوې مادې د تعدیل لپاره څو ځله ناقانونه لاسلیکونه کړي وو.

ما د اساسي قانون د لویې جرگې ټول جریان او اسناد په منظم ډول کاپي کړي وو او ټول مې په یوه کڅوړه کې خوندي کړي وو، خو څرنگه چې په جرگه کې مې (۲۲) ورځې شپه او ورځ په متواتر ډول کار کړی و، دومره ستړی شوی وم چې د اسنادو دا کڅوړه رانه چیرته پاتې شوې او یا هم چا راڅخه غلا کړې وه او بیا مې چې هر څومره هڅه وکړه، هغه اسناد مې په هغه شکل راټول نه کړای شول، ان تر ننه پورې ورپسې څوړېم.

د افغانستان نوی اساسي قانون، د کرزي د تېر نږدې دوه کلن حکومت یوه اساسي لاسته راوړنه وه، چې د افغانستان نظام او دولتي چارې یې له

مفرقه لایحو، قوانینو او گډوډیو څخه یو قانوني چوکاټ ته داخلي کړې. همدا اساسي قانون و چې د (۱۹۶۷م) کال اساسي قانون ځای یې ونيو او د همدې نوي اساسي قانون پر بنسټ د افغانستان په تاریخ کې د لومړي ځل لپاره د ولسمشرۍ ټاکنې تر سره شوې او حامدکرزي په کې د څلور پنځوس اعشاریه شپږ (۶۷٪، ۵۴) سلنه رایو په خپلولو سره د لومړني منتخب جمهور رییس په توګه وټاکل شو. دا د افغانستان په تاریخ کې د لومړي ځل لپاره په مستقیم ډول د ټاکنو له لارې د ولسمشر انتخابدل و. که څه هم د ختیځو هېوادونو د نورو ټاکنو په شان دې ټاکنو هم خپل خپل مشکلات درلودل، خو په عام ډول دا ټاکنې د حامدکرزي پر وړاندې د بل هر برابر انډول د نشتوالي او په افغانستان کې د عامه ذهنیت د منښت له کبله نسبتاً معقولې ټاکنې ګڼل کېدی شي.

د جمهوري ریاست تر لومړنیو ټاکنو وروسته په هېواد کې د ولسي جرګې او ولایتي شوراګانو لپاره ټاکنې تر سره شوې، دا ټاکنې هم تر څو لسیزو تاوتریخوالي وروسته د ولسواکۍ د څرګندولو لپاره لومړنۍ ټاکنې وې، په ټاکنو کې شور، زور، درغلي، د زور او زر کارول، د خلکو د حقيقي رایو استعمال ټول جریانونه مطرح وو. که څه هم یو زیات شمېر زورواکي په دې ټاکنو کې بریالي شول، خو د هغوی ترڅنګ ښه خلک هم په کې له ورايه ښکارېدل، زورواکو که څه هم خپل زر او زور استعمال کړل، خو دا کار یې هم خلکو ته د مراجعې له لارې تر سره کړ. په نتیجه کې هېواد د منتخبو ولایتي شوراګانو او منتخبې ملي شورا څښتن شو، چې زور، فشار، اختیار، منطق، پوهه، قانونیت او لا قانونیت ټول په کې څرګندېدل. له نیمګړتیاوو سره سره د قانون د حاکمیت چوکاټونه رامنځته شول او هر چا د قانون د حاکمیت تر سیوري او شعار لاندې خپلې ګټې، هیلې او غوښتنې سره تنظیم کړې.

د ملي شورا تر تکمیل وروسته د افغانستان د اسلامي جمهوریت درې قواوې: (قضائیه، مقننه او اجرائیه) درې واړه له شکلي پلوه بشپړې شوې،

خو له کيفي پلوه هرې يوې خپل خپل مشکلات درلودل. حکومت که څه هم په يو شمېر برخو کې بريالی نه و، خو په سياسي برخه کې يې يو شمېر برياليتوبونه ترلاسه کړل. افغانستان له سياسي انزوا څخه وژغورل شو او په نړيواله ټولنه کې يې خپل خاص حيثيت راخپل کړ. تروريزم ضد جگړه چې له نظامي پلوه پر افغانستان راټوله وه، حکومت پر دې بريالی شو چې د سياسي منطق له پلوه د نړۍ پام د دې جگړې د اصلي لوبغاړي (پاکستان) خواته واړوي، پاکستان په نړۍ کې له سياسي پلوه تر يوه حده منزوي شو، خو دا چې پاکستان د پوځي ظرفيت له امله په سيمه او نړۍ کې خپل خپل انډيوالان درلودل، يوازې سياسي منطق هم د دې جوگه نه شو چې نړۍ د پاکستان د لاسوهنو مخه ډب کړي. افغانستان له پاکستان سره د امن گډه جرگه جوړه کړه، د دې جرگې يو منطق دا و چې پاکستان د قضيې يو اړخ دی، بل منطق يې دا و چې تر يوې پېړۍ زياته موده کېږي چې بنکېلاک يو واحد ملت پر دوو برخو: (لر او بر پښتون يا افغان) باندي وېشلی او اوس د تروريزم په پلمه د دې ملت همدا دواړه څانگې تر سخت گواښ او خطر لاندې دي. ولسمشر کرزي غوښتل په نامستقيم ډول د لر او بر افغان د يووالي مظاهره وکړي او همدارنگه پاکستان او په تېره بيا د هغوی نظامي گروپ د افغان ستونزې د يو اصلي اړخ په توگه نړۍ ته معرفي کړي. سره له دې چې د افغانستان او پاکستان تر منځ د امن گډې جرگې د افغان غميزې د اوږده بهير د بندولو لپاره غوڅه پایله نه درلودله، خو د لر او بر افغان د يووالي پيغام يې درلود. جرگې يو عادلانه پرېکړه ليک، چې پر اوو مادو مشتمل و، صادر کړ او ټاکل شوې وه د بلې ورته جرگې جوړېدل په پاکستان کې تر سره شي او په تعقيب يې نورې جرگه گۍ هم جوړې شي، خو پاکستاني چارواکو د بېلابېلو پلمو په جوړولو سره د جرگې له تداوم څخه غاړه وغړوله.

افغانستان د ولسمشر کرزي د واکمنۍ په بهير کې له نړيوالې ټولنې سره

گرم سیاسي اړیکي درلودل، د نړۍ تر (۵۲) زیاتو هېوادونو کې د افغانستان سیاسي استازولی او سفارتونه فعال وو او په افغانستان کې نړیوالې ټولني دومه فعال حضور درلود چې د نړۍ په هېڅ هېواد کې یې دومره سیاسي، پوځي او اقتصادي حضور نه درلود، د بېلابېلو هېوادونو او نړیوالو سازمانونو نږدې (سل) استازولیو په افغانستان کې فعالیت درلود، د افغانستان په باب د نړیوالې ټولني په همکارۍ، د توکیو، بن، برلین، لندن، کابل او تر شپږو زیات داسې نړیوال کنفرانسونه جوړ شول چې د نړۍ تر (۵۰) زیاتو هېوادونو او تر (سلو) زیاتو نړیوالو سازمانونو په کې گډون درلود. دا د نړۍ په کچه هغه لوی او ډېر کنفرانسونه دي چې نړیوالې ټولني تر دې دمه د یوه هېواد او له هغه سره د مرستو په خاطر جوړ کړي دي. البته د افغانستان دولت ځینې داسې ستونزې لرلې چې پر دې بریالی نه شو، د نړیوالې ټولني له پراخ ملاتړ څخه موثره گټه پورته کړي، خو له گڼو نیمگړتیاوو سره سره افغانستان د نړۍ د پاملرنې په محور کې واقع و.

د سیاسي او قانوني پرمختگونو ترڅنګ په هېواد کې د ولسواکۍ بنسټونه د پوځوالي خواته لارل، د سیاسي گوندونو د جوړولو قانون پاس شو، نږدې (۱۱۰) گوندونو د فعالیت جواز ترلاسه کړ، دا چې د هغوی د څومره والي او څرنګوالي په باب ډېرې پوښتنې شته، دې کې شک نه شته، خو دا په خپله په سیاسي گوندونو پورې اړه لري، حکومت ټولو ته د فعالیت لاره خلاصه کړې وه. ټولنیز سازمانونه او مدني حرکتونه هم ورځ تر بلې زیات شول، په زرګونو ټولنیزو سازمانونو، قومي شوراګانو او مدني بنسټونو پر فعالیت پیل وکړ. د دې ترڅنګ د رسنیو قانون پاس شو. په دې بهیر کې د رسنیو بېلابېلو ډولونو له شکلي پلوه دومره وده وکړه چې د هېواد په تېر تاریخ کې یې هېڅکله ساری نه دی لیدل شوی. نږدې یو زر (۱۰۰۰) عنوانو چاپي مهالنیو خپرونو د خپراوي مجوز ترلاسه کړ. (۱۷۰) ایف ایم رادیوګانې فعالې شوې او نږدې (۵۰) خصوصي ټلوېزیوني چینلونو پر فعالیت پیل وکړ.

په نوې جوړونه او بیا رغونه کې هم ډېر زیات پرمختګونه شوي. د عامې روغتیا په برخه کې پاموړ بریاوې ترلاسه شوي، د مور او ماشوم مرګ و میر کم شوی، ساري ناروغی تر یوه حده کمې شوي، په سلګونو کلینیکونه جوړ شوي، هېڅ داسې ولسوالی نه شته چې په هغې کې یو نه یو کلینک جوړ شوی نه وي، د ټولو هغو روغتونونو شمېر چې دولت په تېرو څوارلسو کلونو کې جوړ کړي تر (سوونو) اوړي. پر دولتي روغتونو سربېره خصوصي روغتونونو ته د فعالیت جوازونه ورکړل شوي دي، تر اوسه پورې د ټول هېواد په کچه (سلګونو) شخصي روغتونونه فعالیت لري چې د ځینو خدماتي کچه یې تر دولتي روغتونونو هم لوړه ده.

د پوهنې په برخه کې خورا زیات پرمختګونه رامنځته شوي، د ټول هېواد په کچه (۱۷۰۰۰) ښوونځي فعالیت لري چې نږدې یوولس (۱۱) ملیونه زده کوونکي په کې پر زده کړه بوخت دي او د نږدې (۲۱۷) زرو ښوونکو له خوا ورته تدریس کېږي. د واحد تدریسي نصاب په بشپړونه کې پرمختګ شوی، د هر ولایت او د ځینو مهمو ولسوالیو په کچه دارالمعلمینونه او په ځینو ولایتونو کې دارالعلومونه جوړ شوي. د ښوونې کیفیت د پخوا په انډول ښه شوی، خو لاهم په دې برخه کې ډېرې ستونزې شته، تر (۶۱۵) زیات ښوونځي لاهم تړلي پاتې شوي او تر دوه ملیونوپورې هغه ماشومان، چې باید په ښوونځیو کې شامل شوي وای، د جنگونو او نورو بېلابېلو عواملو له امله د دې جوګه نه شول چې په ښوونځیو کې شامل شي. پر دولتي ښوونځیو سربېره شخصي ښوونځیو ته هم د فعالیت اجازه ورکړل شوې ده. تر (۲۰۱۴م) کال پورې د ټول هېواد په کچه د دې ښوونځیو شمېر (۹۰۰) ته رسېده چې نږدې (پنځه سوه زره) زده کوونکو په کې زده کړه کوله، د (۱۷۰۰۰) ښوونکو له خوا ورته تدریس کېده او (۱۷۰۰۰) تنه نور یې خدماتي پرسونل وو.

پر روزنیز او ښوونیز نظام سربېره د لوړو زده کړو په موسساتو کې هم

پامور مثبت بدلونونه راغلي دي. د ټول هېواد په کچه تر (۳۴) زیات دولتي پوهنتونونه او د لوړو زده کړو موسسې فعالیت لري چې نږدې (سل زره تنه) محصلین په کې پر زده کړه بوخت دي او د زرگونو استادانو له خوا ورته تدریس کېږي. په لسگونو زره افغانان د لوړو زده کړو لپاره بهرنیو هېوادونو ته استول شوي چې یو زیات شمېر یې تر زده کړو وروسته بېرته خپل هېواد ته راستانه شوي دي.

د هېواد د دولتي پوهنتونونو په سلگونو استادان د ماسټرۍ او دوکتورا لپاره بهر ته استول شوي، چې ځینې یې د زده کړو تر بشپړاوي وروسته بېرته خپل هېواد ته راستانه شوي او د ځینو زده کړې لا دوام لري. دلته د هېواد په داخل کې پر کابل پوهنتون سربېره د هېواد په یو شمېر نورو پوهنتونونو کې د ماسټرۍ او دوکتورا پروگرام دوام لري. د استادانو معاشونه د ځینو ګاونډیو هېوادونو په پرتله ښه دي، معاشونه د پوهنتوني رتبو پر اساس تنظیم شوي دي. پر دولتي پوهنتونونو سربېره خصوصي پوهنتونونه او د لوړو زده کړو موسسې هم فعالیت لري. د دې ډول موسساتو شمېر نږدې (۹۲) ته رسېږي چې په لسگونو زره محصلین په کې پر زده کړه بوخت دي او د زرگونو استادانو له خوا ورته تدریس کېږي. د پوهنتونونو له جملې څخه په ځینو کې یې پر لیسانس دورې سربېره د ماسټرۍ دورې پروگرامونه هم تعقیبېږي. دا پوهنتونونه د هېواد په مرکز او ولایتونو کې فعالیت لري. سره له دې چې د لوړو زده کړو په برخه کې هم په دولتي او هم په شخصي پوهنتونونو دواړو کې ستونزې شته او کیفیت لا هم هنې مرحلې ته نه دی رسېدلی چې ټول ترې خوشاله شي، خو بیا هم د هېواد اوسنیو شرایطو ته په کتو سره په دې برخه کې خورا زیات پرمختګ شوی او تر (۱۳۸۱ل) کال وړاندې دوو لسيزو سره هېڅ د پرتلې وړ نه دی. د (۱۳۸۱-۱۳۹۳) کلونو تر منځ په زرگونو هغه افغانان چې د لوړو زده کړو خاوندان وو او له هېواده بهر اوسېدل د مهاجرو د نړیوال سازمان (IOM) او د افغانستان دولت د بېلابېلو پروگرامونو له لارې بېرته

هېواد ته راستانه شول او دلته په حکومت او نورو ناحکومتي ادارو کې د کار جوگه شول. سربېره پر دې افغاني پوهنتونونو د نړۍ له گڼو پوهنتونو سره نه یوازې پخواني اړیکي لاپسې ورغول او ټینګ یې کړل، بلکې نور یې هم پسې پراخ کړل.

پر تعلیمي او تحصیلي بهیر سربېره کلیوالو سیمو ته هم زیاته پاملرنه وشوه. د دولت له ډېرو بریالیو پروگرامونو څخه یو هم د کلیو او پراختیا وزارت د (ملي پیوستون) پروگرام و. د دې پروگرام له لارې د ټول هېواد په کچه تر (۲۵) زرو زیات کلي تر خدماتي پوښښ لاندې راغلل او د هغوی په خوښه په کې لومړنۍ اړتیا وړ کلیوالي پرمختیایي پروژې پلې شوې، سره له دې چې د دې پروژو د کیفیت او پر وخت تطبیق په باب شکایتونه موجود وو او همدا راز د خلکو تر منځ د ټاکنو په باب هم اعتراضونه وو، خو په مجموعي ډول دا یوه بریالی پروژه گڼل کېدی شي. دا پروژه د دې سبب گرځېدله چې د ښار او کلي تر منځ د زمانو واټن راکم شي او خلک په خپل کلي کې لږ تر لږه لومړنیو خدماتو ته لاسرسی پیدا کړي.

پر کلیوالي خدماتو سربېره د لویو لارو جوړولو ته هم زیاته پاملرنه وشوه، د هېواد اکثره لویې لارې یا سړکونه په اساسي ډول جوړ شول او حلقوي سړک هم د بشپړېدو په حال کې دی. ټول سړکونه چې په دې بهیر کې په پاڅه ډول جوړ شوي تر اوه زره او پنځه سوه (۷۵۰۰) کیلو مترو اوږي او د هر ولایت د ولسوالیو او کلیو تر منځ سړکونه، چې په دویمه او درېیمه درجه کې راځي او ځینې یې د لومړي ځل لپاره په خامه ډول جوړ شوي، نږدې دېرش زره (۳۰،۰۰۰) کیلو مترو ته رسېږي.

ترانسپورت هم په دې موده کې ښه وده وکړه، پر دولتي هوایي ترانسپورتي شرکتونو سربېره خصوصي هوایي شرکتونه هم جوړ شول. څلورو خصوصي هوایي شرکتونو مجوز ترلاسه او پر فعالیت یې پیل وکړ. په

مخابراتي او مواصلاتي برخه کې هم د پاموړ پرمختګ رامنځته شو. پر دولتي مخابراتي شرکت (افغان ټیلیکم) سربېره درېیو نورو نړیوالو مخابراتي شرکتونو؛ (روشن، ام تی ان او اتصالاتو) جوازونه ترلاسه کړل او پر فعالیت یې پیل وکړ. افغان بېسیم لا تر دې وړاندې د فعالیت جواز اخیستی و. اوس لږ تر لږه (۱۷) ملیونه افغانان ګرځنده ټلېفون ته لاسرسی لري. د نوري فایبر پروژه د بشپړېدو په حال کې ده، حکومت هر کال له دې مخابراتي شرکتونو څخه (۱۷۰) ملیونه ډالر عایدات ترلاسه کول او د مخابراتو وزارت یو له ګټندویو وزارتونو څخه ګڼل کېږي.

په هېواد کې د نسبي ثبات او نسبي ښېرازی له امله له پاکستان او ایران څخه ګڼ شمېر افغانان بېرته خپل هېواد ته راستانه شول، چې د ټولو شمېر نږدې (څلور ملیونه) تنو ته رسېده، کورني کډوال تر یوه حده بېرته خپلو اصلي سیمو ته ستانه شول، خو د بېلابېلو زورواکانو د شتوالي له امله بیا هم په دې برخه کې ډېرې ستونزې پرتې دي.

د ډاکتر نجیب الله د حاکمیت تر ړنګېدو وروسته د افغانستان پوځ وپاشل شو او ځای یې تنظیمي ملېشو ونيو، چې له بېلابېلو کړیو سره مله وو. طالبانو تنظیمي انارشی له منځه یوړه، نسبي ثبات یې راوست، خو د ملي پوځ د جوړونې تجربه، فکر او امکانات ورسره نه وو. کوم څه چې له پخوانیو امکاناتو څخه له دوی سره پاتې وو، هغه هم د طالبانو د رژیم په ړنګېدو سره له منځه لاړل. تر (۱۳۸۱ل) کال وروسته یوځل بیا د پوځ پر جوړونې پیل وشو، لومړی د (ډي ډي آر) او (ډایاګ) بهیرونه پیل شول او ترڅنګ یې ملي پولیسو، ملي اردو او ملي امنیت ته د جلب او جذب بهیر هم پیل شو. دا بهیر که څه هم د نړیوالې ټولنې په مالي او فني ملاتړ له یو لړ سمونونو سره ملګری و، خو بیا هم د ((جهاد)) او ((مقاومت)) په نامه تنظیمي، سمتي او قومي افکارو ورته لاره وکړه او ملي پوځ یې په اساسي مانا (ملي کېدو) ته پرېښود. له ګڼو سیاسي او تنظیمي ستونزو سره سره ملي پوځ څوارلس کلن مزل وواهه او په دې ترڅ کې یې خپل شمېر (۳۵۰)

زرو تنو ته پورته کړ، ملي پوځ له شکلي او کمي پلوه وده وکړه، خو لا هم کيفي اصلاح ته پوره پوره اړتيا لري.

ولسمشر کرزي د دې ټولو چارو د سمون او اوډون په خاطر ډېر زيات کورني او بهرني سفرونه وکړل چې ځينو يې پوره برياوې درلودلې. د سفرونو او ملاقاتونو له پلوه کېدی شي ولسمشر کرزي په نړۍ کې يو بې ساری ولسمشر وگڼل شي. په زرگونو وړو غونډو او جرگو کې يې گډون وکړ او د خپل حاکمیت په بهير کې يې لږ تر لږه شپږ لويې جرگې او يا هغو ته ورته مهمې جرگې جوړې کړې. که څه هم د دې لويو جرگو د کيفيت او ماهيت په باب له خلکو سره پوښتنې مطرح وې، خو بيا هم د شکل او کمیت له مخې دا جرگې د خپل ډول بڼې جرگې بلل کېدی شي.

لکه څنگه چې دمخه مو يادونه وکړه لومړنۍ جرگه هماغه بېړنۍ لويه جرگه وه چې پر (۱۳۸۱ل) کال د غبرگولي په مياشت کې جوړه شوه، نږدې (۱۶۰۰) تنه مطرح افغانانو په کې گډون کړی و، دې جرگې د انتقالي ادارې مشرتابه وټاکه، يانې حامدکرزي يې د رايو په اکثريت سره د انتقالي ادارې د مشر په توگه منتخب کړ.

ورپسې پر (۱۳۸۲ل) کال د اساسي قانون لويه جرگه جوړه شوه چې (۵۵۲) تنو په کې گډون کړی و او د اساسي قانون مسوده يې تر (۲۲) ورځني بحث او خبرو اترو وروسته تصويب کړه.

پر (۱۳۸۶ل) کال د پاکستان او افغانستان تر منځ د امن گډه جرگه جوړه شوه چې له دواړو خواوو څخه (۶۱۰) تنو په کې گډون درلود او د محتوياتو په باب مو ورته دمخه څه ناڅه يادونه وکړه.

پر (۱۳۸۹ل) کال د سولې مشورتي جرگه جوړه شوه، چې نږدې (۱۶۰۰) تنو په کې گډون درلود، د دې جرگې د سپارښتنو پر اساس د سولې عالي شورا جوړه شوه، دا چې د دې شورا په راس کې استاد برهان الدين رباني ولې منتصب شو، په دې باب مو په نورو برخو کې بحث

کړی دی.

پر (۱۳۹۰ل) کال دودیزه لویه جرگه جوړه شوه نږدې (۲۰۳۰) تنو مطرحو افغانانو په کې گډون کړی و. دې جرگې له امریکا سره د ستراتژیکو اړیکو د تړون په باب حکومت ته خپلې مشورې او سپارښتنې وړاندې کړې.

پر (۱۳۹۲ل) کال د تېرې دودیزې لویې جرگې د پرېکړو او سپارښتنو په تعقیب له امریکا سره د امنیتي تړون د جزئیاتو د خپرې او د دې تړون په باب حکومت ته د سلامشورې ورکولو په نیت بله لویه جرگه جوړه شوه. په دې جرگه کې نږدې (۲۶۰۰) تنو گډون کړی و. د جرگې د اکثریت غړو مشوره دا وه چې له امریکا سره امنیتي تړون په اوسنیو شرایطو کې د افغانستان لپاره گټور دی، حکومت ته یې سپارښتنه وکړه چې له امریکا سره دې امنیتي تړون لاسلیک شي، خو کرزي ترپایه د دې تړون له لاسلیک څخه ډډه وکړه.

د ولسمشر کرزي د حاکمیت په بهیر کې چې د اقتصادي ښېرازی په برخه کې بل کوم مهم گام پورته شو، هغه د نویو پیسو چاپ او د انفلاسیون کنټرول و. افغانی چې د استاد برهان الدین رباني په نیم واکه واکمنی کې خپل ارزښت په بېساري توگه بایلولای و، یانې په دې دوره کې د انفلاسیون کچه (۱۵۰۰) ځله لوړه شوې وه او طالبانو ته هم همدا انفلاسیون په میراث پاتې و. د کرزي په مشرۍ په انتقالي اداره کې ورته د پای ټکی کېښودل شو. نوې پیسې چاپ او درې صفره ترې لرې شول، یانې (یوې) اوسنی افغانی د (زر) پخوانیو افغانیو ځای ونيو. که څه هم پر نویو افغانیو د زرو افغانیو د بدلون پر وخت بېشانه درغلي وشوه او پخوانیو زورواکو تنظیم سالارانو ته، چې په ناقانونه توگه یې پیسې چاپ کړې او له ځان سره زېرمه کړې وې، هغوی ته له کوم قید و شرط پرته پخوانی پیسې پر نویو پیسو بدلې شوې، خو بیا هم ورو ورو د هغوی لاس د افغاني بانکونو له ناکنټروله چاپه لند شو. د (۱۴) کلونو په ترڅ کې

نږدې (دوه نیم سوه ملیارده) نوي افغاني بانکوتونه چاپ شول او همدا پیسې په چلند کې شوې، افغانی په دې بهیر کې د یوه امریکایي ډالر په مقابل کې له (۴۷-۵۷) افغانیو پورې تبادله کېدې. د کرزي حکومت د پیسو په ثبات ساتلو کې تر ټولو گاونډیو هېوادونو زیات بریالی و، حکومت د دې توان پیدا کړ چې تر یوه بریده د ډالرو په مقابل کې د خپلې ملي کرنسې ثبات وساتلای شي.

په دې بهیر کې په هېواد کې د ژوندانه په هر ډگر کې دولتي پانگونه وشوه او خصوصي سکتور ته هم زیاته پاملرنه وشوه. د خصوصي سکتور د پانگونې د جذب لپاره د (ایسا) یانې د پانگونې د ملاتړ ادارې په نامه ځانگړې اداره جوړه شوه. دا اداره په دې بریالی شوه چې تر یوې لسيزې زیاته موده کې نږدې دري څلوېښت زره او څلور پنځوس (۴۳۰۵۴) افغاني او دوه زره څلور سوه او څلور نوي (۲۴۹۴) بهرنیو شرکتونو ته د کار جواز صادر کړي. په دې بهیر کې د ټول هېواد په کچه د خصوصي سکتور له خوا تر (شپږنیم ملیارده ډالرو) زیاته پانگونه شوې ده. د یو بل رقم له مخې تر (۲۰۱۴م) کال پورې ټوله (۴۳۵۳۱۱۲۲۱۴۹۵) افغانی یانې نږدې څلور تریلیونه افغانی پانگونه شوې ده.

د دې پانگونې له امله (۱۳۰۷۲۴۶) افغانانو او (۵۵۷۴۸) تنو بهرنیانو ته د کار موندنې زمینه برابره شوې ده. په لویو ولایتونو، لکه (کابل، ننگرهار، هرات، هلمند، پروان، خوست، کندوز، غزني، جوزجان، فاریاب، لغمان، لوگر، میدان وردگ، نیمرو، بلخ) او نورو کې د صنعت د جذب لپاره صنعتي پارکونه جوړ شوي دي.

یو زیات شمېر افغان پانگوال له قانوني او ناقانوني لارې د دې جوگه شول چې په هېواد کې لوی او واړه ښارگوټي جوړ کړي، چې له دې درکه په لکونو افغانانو ته کار او روزگار پیدا شو او په زرگونو نور د کور او سرپناه څښتنان شول. که څه هم په دې برخه کې عدالت تامین شوی نه دی، خو

بیا هم د سرپناه په برخه کې د خلکو ستونزو ته څه ناڅه ځواب ویلای شي. د اوبو، انرژۍ، کرنې او مالدارۍ په برخه کې هم پرمختګونه شوي دي. په سلګونو سربندونه جوړ شوي، د اوبه خور سیستمونه بیا رغول شوي او په زرګونو هکتاره شاړه ځمکه نوې ابادې شوې، په زرګونو جریبه باغونه نوې جوړ شوي، په لسګونو واړه برېښنا بندونه جوړ شوي، کورني حاصلات د پخوا په انډول زیات شوي، کرنیز او حیواني فارمونه جوړ شوي، یوازې په ننگرهار کې د چرګوړو د روزنې او پالنې (۲۰۰۰) فارمونه جوړ شوي دي. له نورو هېوادونو څخه برېښنا وارده شوې او د چاپېریال ساتنې په برخه کې هم یوڅه پرمختګ شوی دی. خو په دې ټولو برخو کې د پرمختګونو ترڅنګ ستونزې او مشکلات هم وو چې لا هم پر خپل ځای پاتې دي.

د کانونو او طبیعي زېرمو د استخراج په برخه کې هم پرمختیاوې رامنځته شوي دي. د امریکایي څېړونکو د پلټنې له مخې په افغانستان کې تر ځمکې لاندې زېرمو مجموعي ارزښت تر (درې ټریلیونو ډالرو) اوږي. د کانونو په برخه کې د عینکو مسو کان او د بامیانو د حاجیګک د اوسپنې کان د استخراج په برخه کې چینایي او هندي کمپنیو سره تړونونه شوي او د امو حوزې د تېلو د استخراج په برخه کې له چینایي کمپنۍ سره، خو لا هم ډېر بهرني شرکتونه زړه نه ښه کوي چې په دې برخه کې اساسي پانګونه وکړي. د هېواد خصوصي شرکتونو ته هم د دې زمینه نه ده برابره شوې چې د کانونو په استخراج کې اساسي ونډه ولري.

په کلتوري برخه کې هم پرمختګونه شوي، د افغانستان یو زیات شمېر تاریخي اثار بېرته خوندي شوي، د هېواد ملي موزیم او شپږ ولایتي موزیمونه بېرته رغول شوي دي، ملي ارشیف او ملي ګالری ته هم پام شوی، په سوونو فرهنگي ټولنې جوړې شوي، د چاپ صنعت وده کړې، په نړیوال ډګر کې د افغانستان کلتور ځلول شوی دی.

په مجموعي ډول په تېرو (۱۴) کلونو کې په صادراتو او وارداتو دواړو کې زیاتوالی راغلی دی. خو د وارداتو کچه د صادراتو په انډول څو ځله

دارگ ناویلې خبرې/۷۶۲

زیاته ده. که دا ټول پرمختگونه او له هغو سره مل ستونزې په پام کې ونيول شي، نو د ټوليزې نتيجې په توگه ویلای شو، چې په تېرو (۱۴) کلونو کې دومره پرمختیایي کارونه شوي چې د پېړیو په بهیر کې نه وو شوي.

ولي استعفی؟

په تېرو څپرکو کې چې ما کومو ناخوالو ته اشاره وکړه د همغو ناخوالو له امله ما څو ځله پرېکړه وکړه چې له خپلې دندې استعفی ورکړم، خو بېلابېلو انډيوالانو راته وويل چې استعفی د حل لاره نه ده. (د بناغلي زرین انځور، ډاکتر خوشال روهي، ضياء الرحمن ضياء، وفا الرحمن وفا، سرمحقق زلمي هېوادمل، جيلاني پوپل، عاشق الله غريب) او نورو دوستانو مشورو او ټينگار زما د استعفی مخه ونيوله، که نه ما خو درې ځله خپله استعفی ليکلې وه، خو ولسمشر ته تر وړاندې کولو دمخه دوستانو د هغې مخه ونيوله. په وروستي ځل هم ډېرو دوستانو له ما وغوښتل چې استعفی مه ورکوه. ان زما د فکر يو شمېر مخالفان هم زما له استعفی سره مخالف وو. بناغلي (ډاکتر رنگين دادفر سپنتا) چې زموږ د دفتر مشر و، هم زما د استعفی مخالفت وکړ. په خپله ولسمشر هم زما له استعفی سره مخالفت وښود.

خو ما خپله وروستی پرېکړه کړې وه او غوڅ هوډ مې کړی و. علتونه يې دومره زيات وو چې نور نو هلته (ارگ کې) زما پاتې کېدل زما په نظر ماته سم نه ښکاره کېدل. دلته يې څو مهمو علتونو ته اشاره کوم:

- ۱- حکومتي اپوزېشن ته تر حده د زياتو امتيازاتو ورکړه.
- ۲- د فساد او جنگسالاری پر وړاندې د غوڅ اقدام نه تر سره کول.
- ۳- د ولسواکو، روښنفکرو او ملتپالو اشخاصو په انډول زورواکو او تنظيم سالارانو ته ترجيح ورکول.
- ۴- د ايران او پاکستان د څرگندو فرهنگي، سياسي او نورو لاسوهنو مخه نه نيول.

۵- محدودو ولسواليو او د ځينو لړکيو د حقوقو مدعيانو ته تر قانون پورته امتيازاتو ورکول.

۶- له خپلو اکثر ولسواليو اساسي حقوقو څخه د اکثریت پښتنو محرومول او په حکومت کې له هغو سره تبعیضي چلند.

۷- د حکومت له اساسي رگونو او دفترونو څخه د پښتو ژبې له منځه وړل او د اساسي قانون د (۱۶) مادې نه تطبیقول.

۸- د ایرانيانو او نورو پرديپالو رسنیو پر وړاندې د قانوني اقدام نه تر سره کول.

۹- په حکومت کې حکومت پلویانو او طبیعي متحدینو ته نه پاملرنه او بالمقابل په حکومت کې د حکومت د مخالفینو او موقتي موئلفینو د واک زیات غځول.

۱۰- څو محدودو ډلو، لړکیو او سیاسي تنظیمونو ته د افغانستان د پوځ د اساسي چارو سپارل او دېته ورته نور گڼ علتونه.

همدا لاملونه وو چې ما د خپل دفتر مشر: ډاکتر سپنتا، مرستیال: انجنیر ابراهیم سپین زاده، د ولسمشر دفتر مشر: کریم خرم او په خپله ولسمشر ته لیکلې استعفی ورو لېږله. انجنیر صیب ابراهیم سپین زاده راته وویل چې ما رییس صاحب (ولسمشر) ته ستاسو استعفی لیک پر مېز کېښود او په خولې مې هم ورته وویل، خو هغه ونه منله، نور دې خپله خوښه چې څه کوي؟ ما وغوښتل هسې نه چې ولسمشر اخلاقي فشار راوړي، نو ځکه مې ژر له تلوېزیون څخه خپله استعفی اعلان کړه. د دې استعفی لیکلې متن کې دېته دلته راوړم:

د حامد کرزي واکمني؛ یادښتونه، شنه او ارزونه / ۷۶۵

بسم الله الرحمن الرحيم

د افغانستان د اسلامي جمهوریت قدرمن ولسمشر (حامد کرزي) ته!

افغانستان زما ایدپال دی

په افغانستان کې د طالبانو د نظام تر ړنگېدو وروسته، زه د هغو



(محمد اسمعیل یون)

افغانانو له جملې څخه وم، چې په دې تېره (۱۲) کلنه دوره کې مې ښه د زړه له اخلاصه د خپل ولس د ښېرازی لپاره هلې ځلې کړي، د ولسواکۍ په پراختیا، په دیموکراتیکو بهیرونو، د خلکو په همغږۍ، د علمي بنسټونو په رغونه او نوې جوړونه، په رسنیز ډگر، د

خلکو او حکومت په پیوستون او نورو ټولو هغو هلو ځلو کې چې ماته د دې غمځپلې ولس په گټه برېښېدل، په هغو کې مې د یوه مدني انسان او افغان په توگه برخه اخیستې. په ټاکنیزو بهیرونو کې مې بې درېغه ستاسو ملاتړ کړی او ستاسو د حکومتي مخالفو او په اصطلاح اپوزېشنې اشخاصو پر وړاندې مې په رسنیزه جبهه کې تر ټولو زیاته ونډه اخیستې ده. د پورتنیو هلو ځلو ترڅنګ مې په حکومت کې د فساد، د ټوپکوالو د ناقانونه، مستقیم او نامستقیم واک، د شر و فساد د جرړو، حکومتي او ناحکومتي اپوزېشن، ناقانونه اشخاصو پر ضد هم د زړه له کومې مبارزه کړې، که څه هم دا مبارزه ماته په ډېر لوړ قیمت تمامه شوې او هر وخت په حکومت کې د حکومت او افغان ضد اشخاصو له خوا په مرګ گواښل شوی يم، خو ما د خپل ژوند د خطر په بیه تر اوسه پورې دې مبارزې ته دوام

ورکړی دی.

- زما او زما په شان د نورو گڼو هېوادپالو او ملتپالو افغانانو بې درېغه هلو ځلو هېڅکله د هغو ډلو، تنظیمونو، هېواد پلورو او پردیپالو اشخاصو مخه ډب نه کړای شوه، چې هم په حکومت کې دي، هم له زیاتو دولتي امتیازاتو برخمن دي او هم د همدې څوکيو، مقامونو او امتیازاتو په زور د حکومت بنسټونه نړوي، هم زموږ ملي هویت گواښي او هم مو هېواد ته ستر خطرونه پېښوي.
- ما څو ځله په گړني او لیکني ډول د ولس فریاد او په حکومت کې د فسادگرو او افغان ضد اشخاصو په باب تاسو سره خپل نظرونه شریک کړي، خو د دې پرځای چې د هېواد د ژغورنې او د سرزورو توپکوالو او تنظیم سالارانو د ناقانونه واک د پایته رسونې په باب زما نظرونه مثبتة پایله ورکړي، ستاسو او ستاسو پر شاوخوا د ځینو نورو راټولو شویو اشخاصو له خوا دې نظرونو ته کوم پام ونه شو، بلکې افغان ضد او افغانستان ضد اشخاصو نوره هم وده وکړه او لاسې وپرسېدل.
- په تېرو دولسو کلونو کې پښتانه د دې هېواد د اکثریت په توگه د ایران، پاکستان، طالبانو، نړیوالې ټولنې، په حکومت کې د پښتنو ضد چارواکو او نورو کړیو له خوا په دومره بې رحمانه ډول وڅپل شول چې له چنگېزه رانیولې تر انگرېزه او له انگرېزه بیا تر دې دمه یې په ټول تاریخ کې ساری نه دی لیدل شوی، خو هر کله چې ما د دې ناورین او غمېزې پر وړاندې د مظلوم اکثریت غږ پورته کړی، په حکومت کې د پښتنو ضد چارواکو له خوا گواښل شوی یم، ان تر دې چې تاسو هم د هغو ملاتړ کړی، یا مو د هغوی خبره تائید کړې او یا هم کله د دې ظلم په باب چوپ پاتې شوي یاست.

افغان ضد، پښتون ضد او هېواد ضد اشخاص دومره سپين سترگي دي چې ان دوی ته ستاسو له خوا د دومره امتیازاتو له ورکړې او له دوی سره ستاسو له دومره احسانونو سره سره پر تا هم د فاشیست، نشنلیست، قبيله گر او طالب تور پورې کوي او داسې انگېري چې گنې زه (يون) چې کومې خبرې کوم هغه ستاسو نظريات دي؛ زما له خولې راوځي او يا له تاسو څخه الهام اخلي. په داسې حال کې چې زما نظريات ستاسو له نظرياتو سره هېڅ تړاو نه لري او ان تر ډېره حده په ټکر کې دي.

زه د يوه افغان او يوه مسلمان په توگه نور په حکومت کې شر و فساد، درغلي، د اپوزېشن حاکمیت، د هېواد د اکثریت محکومیت، پر ملي يووالي او ملي هويت بلوسېدل، په حکومت کې د ايرانپالو او پاکستانپالو اشخاصو څرگند حاکمیت، له پښتو ژبې سره د مور او میرې سلوک، د جنایتکارو تنظیم سالارانو نامحدوده واک، قومپالنه، سمتپالنه او نور په سلگونو ډوله نامشروع او ناقانونه فعالیتونه نه شم زغملای. په تېرو دولسو کلونو کې مې د دې ډول پدیدو پر وړاندې د حکومت په داخل کې مبارزه وکړه، خو ډېره بڼه پایله یې نه درلوده، خو اوس غواړم له حکومته بهر خپلې مبارزې ته دوام ورکړم.

که څه هم زه په حکومت کې کوم داسې لوړ پوړی چارواکی نه یم، چې زما شتون او یا نه شتون دې پر حکومت څه خاص اغېز وکړي، خو غواړم چې زما د ذهن شاهین په بشپړ ډول د هر ډول اسارت او نامعقولو احساناتو له منگولو څخه ازاد او ضمیر مې آرام شي. دا په دې مانا نه ده چې زه په حکومت کې د افغانستان ضد اشخاصو پر وړاندې د مبارزې تاب نه لرم، هدف مې دا دی چې کله کله جنگسالارانو پر تاسو فشار راوړ چې ما له دندې لرې کړئ، دا کار به د هغوی د خوشالی، تاسو ته د پلمې نه برابرولو، له دې

لارې د نورو ناروا امتیازاتو د نه اخیستلو او زما د روحي راحت سبب شي. زه چې په حکومت کې نه يم، نو د جنگسالارانو پر وړاندې زما د ملي هلو ځلو مسير به د هېچا د اغېز تر سيوري لاندې نه راځي.

زما کار به هغه وخت ډېر موثر شي، چې د افغانستان د پېژندل شويو دښمنانو پر ضد په ازادانه توگه او په ډېر ښه ډول رسنيزه او قلمي مبارزه وکړم.

• تاسو سره يوه ژمنه کوم، چې زه هېڅکله ستاسو د هغو مخالفينو په شان نه يم، چې ستاسو له خوا په گڼو نعمتونو نازل شوي وو او کله چې له حکومته ووتل تر ټولو لومړی يې ستاسو پر شخصي حریم پسې اورلړوني راواخيستل او ستاسو شخصیت ته يې سپکاوی وکړ. زه هېڅوخت نه غواړم، ملي مسايل له شخصي هغو سره گډوله کړم. البته ستاسو په حکومت کې د جنگسالارانو او افغان ضد اشخاصو خبره او معامله جلا ده، د هغو په باب ما په دې تېرو دولسو کلونو کې تاسو ته مخامخ او په رسنيو کې خپل نظر څرگند کړی، له هغې مبارزې څخه تېرېدونکی نه يم. زه دا ژمنه هم کوم چې زه به هېڅکله د افغانستان د ملي يووالي او ځمکنۍ بشپړتيا پر وړاندې گام پورته نه کړم، گام څه چې دا ډول تصور ته به ان په ذهن کې هم ځای ور نه کړم، دا ژمنه هم تاسو او هم خپل ټول ولس سره کوم چې زه به د هر هغه چا پر ضد خپله ملي، ايماني، اسلامي وجيبه او مبارزه تر سره کوم، چې هغه په فکر، عمل، ذهن، خيال او تصور کې د افغانستان د يووالي، پرمختگ او د ملي هويت مخالف وي. که هغه ستاسو ترڅنگ وي که تر تاسو لرې، که ستاسو مخالف وي که موافق، که ستاسو نازولی وي او يا غندلی. افغانستان زما ايډيال دی، تر افغانستان

نور ایدېمال ته لرم، هر څوک چې افغان دی هغه زما د زړه سر او د سترگو نور دی.

• نول افغانان په دې خاوره کې برابر حقوق لري. قانون د افرادو او افراد د قانون پر وړاندې مساویت لري، څوک چې حکومتي څوکي د (ساوي) په نامه پر قومونو، په نامساویانه ډول وېشي، له افغان ولس سره خیانت کوي. لکه څنگه چې قومونه د خپل نفوس له مخې سره مساوي نه دي همداسې د ((حقوقو)) له مخې هم مساوي نه گڼل کېږي. د ډېرو ډېره برخه رسي او د لږو لږه، خو د فرد په توگه نول مساوي حیثیت لري.

• که ستاسو مرستیالان او نور ښاغلي د قومي مشارکت او مساوي خبره کوي، نو بیا په دې حالت کې به خبره دا ده، چې دا مشارکت او مساوي په گټه او زیان، لږ و ډېر (دواړو) کې یو شان او متناسب محاسبه شي. دا فورمول باید پر مړو او زونديو، شهیدانو او معلولينو نولو باندې یو ډول تطبیق شي. په دې توگه به فردي عدالت او مساوي ته لاره اواره شي.

• په نېرو دولسو کلونو کې د نړیوالې ټولنې له مرستې نه او پوره گټه پورته نه شوه، د هېواد د ملي تاسیساتو ټینګښت او د ملي ارزښتونو احیا او څلوني نه ډېره توجه ونه شوه، زیات پام مضر مصلحت او د اشخاصو خوشالی ته واوښت. همدا ناوړه احتیاط د دې سبب شو، چې نن د حکومت برحاله او زورواکي والیان هم د هېواد ملي هویت نه مني او ان د افغان کلمه نه شي زغملای، دې خطرونو ته مو باید پام وي، چې هېواد د قومي او مذهبي تعصب د گړنگ پر غاړه ولاړ دی، له یوې خوا طالبان او نور مذهبي افراطيون ولس د مذهبي تعصبونو په اور کې سوخوي او له بلې خوا شمالنلواله، په حکومت کې د بشپړ واک له امله په هېواد کې د قومي تفرقي زړې کړي.

دا هغه مرضونه دي چې پخوا يې هم هېواد د اور په لمبو کې سوخولی دی او اوس هم د ستونزې اصلي خواوې دي. که دا دواړه مرضونه هم مهاله کنټرول شوي او وقایه يې شوي وای، نن به تر دولسو کلونو وروسته هېواد د دې نري رنځ له امله نه کړېده.

- په هېواد کې د سولې عالي شورا تر عنوان لاندې د سولې بهير هڅې پر سولې ریشخند وهل دي، اصلي سوله هغه وخت رامنځته کېدلای شي، چې د عدالت عنصر په کې تر ټولو زیات مطرح وي. په تنظیم سالارانو، فسادگرو او نورو جنگسالارانو د سولې راوستل اوبو ته د کیسې تېرول دي.

- د افغانستان ملي پوځ اکثره پر تنظیمونو او قومونو وېشل شوی، که غواړې چې سوله راشي، افغان پوځ باید رښتیا هم ملي شي، د هغه پوځ پر موټرو او پوستو چې د مشخصو تنظیم سالارانو عکسونه ټکوهل شوي وي، ایا هغه ملي پوځ دی که تنظیمي؟

- په نورو هېوادونو کې د افغانستان سیاسي نمایندگی د افغانستان د استازی پر ځای د یوه مشخص قوم او تنظیم ځلونه کوي. اکثره يې د افغانستان د ملي هويت مخالفت کوي، په تېره بیا د هېواد د اکثریت قوم. ستاسو سفيرانو په ځینو سفارتونو کې د افغان کلمه هم حذف کړې او حساسیت ورسره ښيي.

- د ټاکنو خپلواک کمېسیون، د بشري حقونو خپلواک کمېسیون او نور گڼ کمېسیونونه د مشخصو کړيو او تنظیمونو په لاس کې دي.

- له راتلونکو ټاکنو څخه د وینو او بې عدالتۍ بوی راځي، د دې حکومت دوام هم د نري رنځ د دوام مانا ورکوي. که غواړې چې عادلانه انتخابات وشي، پوځ باید ناپېیلی او په رښتینې مانا (ملي) شي، د ټاکنو کمېسیون بې طرفه شي، له (واخانه) نیولې تر (سپین بولدک) پورې ټولو افغانانو ته باید په مساویانه ډول په ټاکنو کې د

د حامد کرزي واکمني؛ يادښتونه، شننه او ارزونه / ۷۷۱

ګډون زمينه برابره شي او تر هغه پورې چې دا شرايط نه وي برابر شوي، د انتخاباتو په نامه پر ولس بل ناورين تپل کېږي. ځينې خلک غواړي د جمهور رياست ټاکنې د (غزني) ولايت د پارلماني ټاکنو له برخليک سره مخامخ کړي او د ناامنيو په پلمه د هېواد لوی اکثريت له ټولو مدني، اساسي او سياسي حقوقو محروم کړي.

- ستاسو د مرستيالانو او نورو ډلو ټپلو په لاسوهنو د افغانستان تعليمي او تحصيلي نظام ته سياسي او قومي مکروب داخل شوی، که همدا اوس يې درملنه ونه شي، راتلونکي کې به يې هېڅوک کنټرول او مهار نه کړای شي.

- د قومي مشارکت له ((برکته)) يو شمېر نا امله پښتانه پر دولتي څوکیو ناست دي، څومره چې ژر کېدی شي دا بې کفايته اشخاص بايد له څوکیو لرې شي، دا هغه خلک دي چې هم ځان شرموي هم قام. په سمبولیک ډول پر دولتي څوکیو د څو تش په نامه پښتنو انتصاب، د پښتنو غم او درد نه شي تداوي کولای، ښه به دا وي چې دا ډول کسان هم له څوکیو لرې شي، چې په دې حکومت کې د پښتنو ونډه د ((ملي مشارکت)) په نامه محاسبه نه شي.

- دا حکومت په افغانستان کې د ملي هويت ننگه او ملاتړ نه شي کولای، نو ښه دا ده چې د هويت د تذکرو وېش او د سرشمېرنې موضوع بل ملي او عادلانه حکومت ته وسپارل شي، په دې ملي مسلو کې هر ډول بې عدالتي او ظلم په افغانستان کې د ملي افتراق لپاره زمينه برابروي، امتيازوالو ته نور امتياز ورکوي او مظلومان لا هم له نور مظلوميت سره مخامخېږي.

- په هېواد کې اکثره رسنيز فعاليتونه د بهرنيو له خوا سمبالېږي، هر

خومره ژر چې کېدی شي د ازادو رسنیو په نامه د پرديو رسنیو د فعالیت مخه باید ونیول شي، سرچینې یې وپلټل شي او هغه رسنۍ چې له لهجو نیولې تر پیسو یې ټول هر څه بهرنی دي، باید ژر تر ژره وټرل شي. رښتینې ازادې رسنۍ چې د هېواد د ملي دفاع په سنگر کې ولاړې دي او غواړي په شعوري ډول د پرديو د فرهنگي يرغل مخه ونیسي، که هڅول کېږي او نازول کېږي نه، باید د حکومت او نورو اشخاصو له خوا خو یې سپکاوی ونه شي او یا لږ تر لږه حکومت د پرديپالو او افغان پالو رسنیو تر منځ په مبارزه کې د نندارچي حیثیت خپل کړي، که څه هم دا یو ضعیفه ایمان دی، خو تر بې ایمانۍ او د پرديو تر پالنې نسبتاً ښه حالت دی.

- تېرو دولسکلنو امتیازاتو ته په کتو سره هر چاته د هر ډول نورو نامشروع امتیازاتو ورکړه له دې ملت سره د خیانت له پاسه بل ستر خیانت دی، هر جنگسالار او نامعقول شخص چې هر ډول امتیاز اخیستی، نه یوازې دا چې دې امتیاز د سریتوب لارې ته نه دی راوستی، بلکې داډه ماران یې لا له نورو ډول ډول نامشروعو امتیازاتو سره روږدي کړي دي.

- له نړیوالې ټولنې او د نړۍ له ستر زبرځواک سره په ځینو مسایلو کې ستا ډغره او لفظي جگړه که څه هم ستاسو له ملي او اسلامي هویت او ولولې سره ښایي، خو کله کله په دې برخه کې ډېر افراط افغانستان له ستونزو سره مخامخولای شي، زموږ دښمن گاونډیان له یوې خوا او ستاسې په حکومت کې نور پرديپالي په اسانۍ سره، له دې حالته د خپل واک د دوام او د افغان غمیزې د امتداد لپاره گټه پورته کولای شي. ستاسو په حکومت او یا هم په اصطلاح سياسي اپوزېشن کې داسې اشخاص شته چې په ډېر لږ

د حامد کرزي واکمني؛ یادښتونه، شننه او ارزونه/ ۱۷۳

قیمت ځانپلورنې ته تیار دي. د طالبانو په حاکمیت کې یوازې طالبان او ملایان په واک کې وو، پښتانه په هماغه حاکمیت کې هم د پخوا او اوس په شان محروم او محکوم وو، خو اوس د طالبانو د واکمنۍ کفاره پښتانه ورکوي. ستاسو په حاکمیت کې هم پښتانه تر هر چا زیات محکوم دي، خو وېره دا ده هغه ډلې چې په غلامۍ او پردیپالنه کې پوره تجربه لري، د ځان د حاکمیت په بدل کې به، افغانستان د پخوا په شان په ډېره ارزانه بیه په بهرنیانو وپلوري، یوځل بیا به د پردیو په مټ ځان واکمن، افغان وژنه او په تېره بیا پښتون وژنه به په دې پلمه پیل کړي چې گنې د نظام په سر کې یو پښتون تېری ناست و.

- د ښار او کلي تر منځ واټن او تضاد بله مسئله ده چې افغانستان ته په راتلونکي کې گواښونه پېښولای شي.

- د پارلماني نظام پلویان په څرگند او د فدرالي نظام یو شمېر ډلې په نیمه څرگند ډول فعالیت لري. د دې ټولو هدف په وروستی نتیجه کې د افغانستان ټوټې کول دي. په اوسنیو شرایطو کې تر ډېره حده افغان ضد عناصر په حکومت کې واکمن دي، پر داسې مهال په اساسي قانون کې د هر ډول تغیر راوړل افغانستان ته د نورو ستونزو د ټوکولو مانا لري.

- په لسگونو نور ډول ډول مرضونه په حکومت کې شته چې نه غواړم ټولو ته یې نغوته وکړم او نه دا لیک د ټولو د ځایونې او څرگندونې وس لري، تاسو ته هم اکثره معلوم دي. که غواړئ ځینو هغو غټو مرضونو ته چې هېواد ته ډېر زیات خطرناک دي، د درملنې نسخه پیدا کړې، نو ښه لاره دا ده چې څومره ژر ممکنه وي، لومړی دا حکومت تر ټاکنو پورې له تنظیمي مکروبونو او جنگسالارانو پاک کړه، که دا کار ممکن نه وي، له نړیوالو غوښتنه وکړه چې د اوسني حکومت له مهمو غړو پرته یو لنډمهالی،

عادلانه او بشپړ ناپېیلی حکومت جوړ کړي، دا حکومت باید په افغانستان کې سوله راوړي او د عادلانه ټاکنو لپاره زمینه برابره کړي. که دا کار هم ممکن نه وي. د ولسمشرۍ انتخابات دې ولایت په ولایت شي؛ یوه ورځ په یوه ولایت او یا څو ولایتونو کې. د دې ولایتونو امنیت دې په بشپړ ډول ونیول شي. تر هغه پورې چې په یو ولایت کې امنیت نه وي راغلی، ټاکنې دې نه کېږي. ځکه یو شمېر غرضي کړۍ غواړي د نا امنۍ په پلمه ځینې سیمې له خپلو اساسي حقوقو بې برخې کړي. که د ولسمشرۍ د ټاکنو لپاره د خپلې کورنۍ له غړو څخه څوک غوره نه کړي، دا به ستاسو لپاره لوی افتخار وي. که له یو معقول، ملي، مسلکي، تجربه کار او ناپېیلی شخص او له هغه سره له همداسې یو ملګري ټیم څخه ملاتړ وکړي، د افغانستان د ژغورنې لپاره به دې غوره ګام پورته کړی وي.

نور نه غواړم په خپلو ګڼو اندېښنو خپل دا لیک او غوښتنلیک وغځوم. د پورتنیو ګڼو دلایلو، عواملو او مسایلو په پام کې نیولو سره غواړم د حکومت له قید وبنده لرې شم او ازاده مبارزه وکړم، هیله ده زما استعفی ومنئ.

د افغانستان د پرمختګ، د افغان ولس د سوکالی

او د افغانستان د دښمنانو د بربادۍ په هیله

په درناوي

پوهنوال محمد اسمعیل یون

د ملي امنیت شورا دفتر

د فرهنګي چارو رییس

۱۳۹۲ ال کال د غبرګولي ۲۵مه

ارگ- د ملي امنیت شورا دفتر

مظاهري

کله چې ما له ژوندون ټلوېزيون څخه خپله استعفی اعلان کړه، نو دوه ورځې وروسته ولسمشر حامد کرزي وغوښتل، ځانگړی ملاقات يې راسره وکړ، هلته يې راته وويل، استعفی مه ورکوه، څه لار شه، خپل دفتر ته دې، که صلاحیتونه غواړې هغه به درزیات کړم، که بل ځای غواړې هغه به درکړم، خو استعفی مه ورکوه. ما ويل ریس صیب مننه، خو اوس مې پرېکړه کړې، غوڅ تصمیم لرم چې لار شم او خپله ازاده مبارزه وکړم. ما ورته وويل زه تاسره ژمنه کوم چې ستاسو پرضد به تر دندې وروسته هم، لکه د ځينو نورو په شان هېڅکله خوله خلاصه نه کړم، دا ژمنه هم درسره کوم چې ستا کوم حکومتي او ناحکومتي مخالفین دي، هغو سره به يوڅه کار لرم؛ يې ځوابه يې نه پرېږدم، د دولتي دندې پرېښودل به ماته د دې مجال راکړی چې زه د هغوی په باب ازاد نظر ورکړم، اوس خو کله چې زه انتقاد کوم، نو دوی نور پورې کوي چې گنې تاسو يې ماته وايئ، په داسې حال کې چې تاسو هېڅکله ماته نه دي ويلي؛ ما چې هر څه ويلي له خپل فکره مې ويلي، خو عطا محمد نور او نور بيا وايي چې ولسمشر ورته دا ويلي او هغه لمسولی دی. زما له دلایلو سره سره بيا هم ولسمشر ټينگار کاوه چې خپلې دندې ته دوام ورکړم، خو ما پر خپل دريځ ټينگار کاوه، ما ورته وويل چې ما له هر اړخه سنجولې چې زما استعفی هم ماته په گټه ده او هم تاته! تاسو به هم د هغوی له توره خلاص شئ، که بيا دې څه ورته ويل هم، نو لاره به درته خلاص وي. دې وخت کې ولسمشر وويل: ((گوره اوس درباندي د حکومت پرده غوړېدلې ده دا مخالفین درباندي په زغرده نه راځي، که له دولته لرې شي،

نو دا شمالتلواله درباندي حمله کوي اول پر تا حمله کوي که پر تا يې ونه کړي، پر تلوېزيون خو دې ضرور حمله کوي.)) ما ورته وويل: دا احتمال شته خو ما هم ورته لاره سنجولې، هغه وويل کومه لاره؟ ما وويل چې زما ولسي بېز اوس ډېر قوي شوی، که هغوی حمله وکړي، ولس به يې ځواب ورکوي، ما تلوېزيون د خلکو لپاره جوړ کړی، خلک پوه شه او تلوېزيون يې، تر څو پورې به موږ پر دولت متکي يو، بل دا حمله اخر وي که اول راباندي راروانه ده، که په حکومت کې يم که تر حکومته بهر، له دې سره مخامخېږم، نو تر هغه خو دا بڼه ده چې ژر ورسره مخامخ شم. ولسمشر بيا هم وويل: ((زه خو وایم تېر شه دې استعفی څخه دې لاړ شه، هېوادمل صيب او ابراهيم جان سره مشوره وکړه او خپل کارونه سره منظم کړه...)) تر دې وروسته ما له ولسمشر څخه خدای پاماني واخيسته او بيا دفتر ته لاړ نه شوم، خو ولسمشر ترپايه زما استعفی منظور نه کړه.

تر استعفی نږدې دوه نیمې میاشتې وروسته د (۱۳۹۲ل) کال د سنبلې (۱۸) نېټه راورسېده، د نظار شورا دولتي او نادولتي ټوپکوالو چې هر کال يې د (قومندان احمدشاه مسعود) تلين د وسلې او برچې په زور نمانځه او د خپل واک ننداره يې کابل بناريانو ته بنودله، يوځل بيا يې د ملېشه يي ځواک په بڼه خپل پوځي حضور په کابل کې نندارې ته وړاندي کړ، د (نورين) تلوېزيون په لمسون د پنجشېر گڼ شمېر اوسېدونکي وسلې په لاس او په موټرو کې سواره د ژوندون تلوېزيون مخې ته راغلل، موږ چې لا مخکې تر مخکې پوليس د امنيت لپاره په عمومي دروازه کې ودرولي وو، خو دوی د نظار شورا د وسلوالو له وېرې د هغوی مخه ونه نيوله، وسلوال راساً راغلل د تلوېزيون پر عمومي دروازه او دېوالونو يې د (احمدشاه مسعود) د عکسونو پر نصبولو پيل وکړ، ځينو يې هڅه کوله چې د تلوېزيون داخل ته راشي، د تلوېزيون ساتونکي له دوی سره لاس په لاس شول او دا مهال د (احمدشاه مسعود) نصب شوي عکسونه هم وشلېدل، د نظار شورا

ملېشو دا وخت پر دېوال باندي د (غازي امان الله خان او خان عبدالغفار خان باچاخان) نصب شوي عکسونه هم وڅيرل، خبره فزيکي ټکر او ډزو ته ورسېده، دواړو لوريو ډزې پيل کړې، په ډزو سره د نظار شورا ملېشو د خپلو راغلو موټرو په وسيله، چې دا مهال د تلوېزيون مخې ته په عمومي سړک ولاړ وو، خپلې پښې له سيمې سپکې کړې. د تلوېزيون څو گادو ته د مرميو او ډبرو د گوزارولو له امله زيان واوښت، خو تلوېزيون ته يې د نور زيان اړولو مجال پيدا نه کړ. دا مهال زه خپله په تلوېزيون کې وم. د تلوېزيون په ټيکر کې په سره کرښه اعلان تېر شو چې ژوندون تلوېزيون تر بريد لاندي دی، دې اعلان سره په زرگونو هېوادوال په يوه منډه ژوندون تلوېزيون ته راوړسېدل، چا سره لرگي، چا سره چرې او چا سره قانوني



(د نظار شورا ټوپکوال پر ژوندون تلوېزيون د بريد پر مهال)



وسله وه، ټول داسې احساساتو نيولي وو چې په يوه غږ خبره غټ بحران ته رسېدلی شوه، ځينو په کې د شماليوالي او جنگسالارانو پرضد شعارونه ورکول او ځينو دا هم ويل چې ان د عامې روغتيا په څلور لارې کې د (احمدشاه مسعود) په نامه جوړ شوی څلی، چې دوی ورته ((د مقاومت منار) وايي، هم نړوو.

خلک ډېر احساساتي وو، خو ما ټولو ته وويل، دا يوه ډله لنډغر او کوڅه ډب اشخاص دي، د احمد او محمود له نامه څخه ناوړه گټه پورته

کوي، نه د کوم قوم او نه هم د کومې سیمې استازولي کولای شي، مور نه غواړو چې د دوی له دې ناوړه چلند څخه په هېواد او په تېره بیا کابل کې کوم قومي مشکل پیداشي او یا بل بحران وزېږوي. سملاسي مې خبرې کنفرانس ورکړ او په ژوندۍ بڼه له ژوندون ټلوېزیون څخه خپور شو. مور یو لوی شر په پاڅه تدبیر رفع کړ، تر هغه وروسته گڼ شمېر امنیتي ځواکونه ټلوېزیون ته راغلل، سیاسي مشران او نور اغېزمن اشخاص هم ټلوېزیون ته راوړسېدل او ټولو له مور څخه د زغم هیله وکړه. مور ټولو، نه په انتقام لاس پورې کړ او نه مو هم په بل المثله عمل. خو د نظار شورا ملېشو ته د کابل د هوتخېلو په سیمه، احمدشاه بابامېنه، د کابل ښار په لويديځه څنډه او ځینو نورو سیمو کې خلکو خپل خپل سبقونه ورکړي وو. د نظار شورا دا عمل هم د گڼو رسنیو او هم په مجموعي ډول د اکثریت افغانانو له خوا سخت وغندل شو. سره له دې چې د گڼو هېوادوالو له خوا مور ته د خواخوږۍ او ملاتړ پیغامونه راوړسېدل، خو ولسمشر پر دې پېښه



(د ملي شورا مخې ته د افغانيت او اسلاميت لپاره لاريون)

ځان هېڅ اگاه نه کړ، چې دلته هم کومه پېښه شوې او که نه؟ که دا پېښه پر کومه بله رسنۍ شوې وای، په تېره بیا په اسلامي جمعیت پورې پر کومې تړلې رسنۍ، نو هلته به دې د رسنیو د ازادۍ د تضمین په نامه د ولسمشر

غبرگون لیدلای وای، خو څرنګه چې دلته برید د نظار شورا له خوا شوی و، نو ځکه خو ولسمشر خوله کې مشګ واچول او هېڅ یې هم ونه ویل. څه موده وروسته په ولسي جرګه کې د نفوسو د احوال ثبت قانون په مبهم ډول پاس شو، مشرانو جرګې هم د (افغان) او (اسلام) کلمو له لیکلو پرته تصویب کړ، دې کار د یو زیات شمېر افغانانو ملي او اسلامي ولولې راوپارولې، د افغانستان ملي تحریک او یو زیات شمېر افغانانو د ملي شورا د دې پرېکړې پر ضد د یادې شورا مخې ته لاریون وکړ، ژوندون ټلوېزیون دې لاریون ته خبري پوښښ ورکړ، په ملي شورا کې ملت ضد وکیلانو له ژوندون ټلوېزیون سره کینه واخیسته، دا مهال نو په ټلوېزیون کې یو ګردی مېز جوړ شو، په ګردی مېز کې ما (یون)، جنرال عبدالواحد طاقت او بسم الله افغانمل برخه لرله او درېواړو د ملي شورا ناقانونه پرېکړه وغندله، جنرال طاقت یوه شخص (لطیف پدram) ته چې افغان او افغانیت نه مني، افغانستان خپل هېواد نه ګڼي، دا هېواد یو جعلي مملکت بولي او تر دې دمخه یې غازي امان الله خان ته هم کنځلې کړې وې ده او ده ته ورته نورو اشخاصو ته د (حرامي) خطاب وکړ، جنرال طاقت په واضح الفاظو وویل وطن د پلار حیثیت لري، څوک چې له پلار څخه منکر وي یانې پلار نه لري، هغه د څه شي حیثیت لري؟ څوک چې افغانستان کې زېږېدلی وي، افغان او افغانستان نه مني او پر ضد یې کار کوي، هغه حرامي دی. له دې خبرې څخه نو افغان ضد کړیو خورا ناوړه ګټه پورته کړه، ویې ویل چې دلته خو قومونه توهین شوي او هغو ته د (حرامي) لفظ کارول شوی دی، په داسې حال کې چې خبره هېڅ قوم ته راجع نه وه، یوازې یو شخص ته راجع وه. ولسمشر یې هم وپرساوه، لویې څارنوالی د جنرال طاقت د توقیف امر وکړ او جمهور رییس د اطلاعاتو او کلتور وزیر (ډاکتر سیدمخدوم رهین) ته د ژوندون ټلوېزیون د تړلو وویل، (رهین) چې هسې هم له ژوندون سره پخوانی رخه او کینه لرله، د مشرانو جرګې د ځینو غړو له کینې سره خپله کینه یوځای کړه، له کوم قانوني مسیر پرته یې د پورته

مقامونو په فشار له څارنوالۍ څخه د ژوندون تلوپزيون د تړلو حکم راوړ او ژوندون ادارې ته يې وويل چې تلوپزيون بايد بند شي، د ژوندون ادارې او گڼو افغانانو د څارنوالۍ او اطلاعاتو کلتور وزارت پرېکړه د قانون خلاف وگڼله او خپلو مبارزو ته يې دوام ورکړ، يوه لويه مظاهره ورڅخه جوړه شوه، هېوادوالو دا مظاهره د ملت حماسه وبلله. د مظاهرې هدف دا و چې د هويت په تذکرو کې د افغانيت او اسلاميت داعيه تثبيت شي، د ملي شورا پرېکړه وغندل شي او ژوندون تلوپزيون له ناقانونه تعليق څخه خلاص شي.

د (۱۳۹۲ل) کال، د ليندۍ پر (۲۳) مه نېټه د هېواد له بېلابېلو ولايتونو څخه په سلگونو قومي شوراگانو، مدني ټولنو، سياسي گوندونو، فرهنگي

(د سترې محکمې مخې ته د افغانيت او اسلاميت د ننګې لاريون)



ټولنو او هېوادپالو افغانانو، چې شمېر يې زرگونو تنو ته رسېده، د ژوندون تلوپزيون له مرکزي دفتر څخه تر سترې محکمې پورې يو پراخ لاريون وکړ، لاريونوال د سترې محکمې مخې ته راټول شول، د اسلاميت، افغانيت او ژوندون تلوپزيون په ملاتړ يې دغه لاندې پرېکړه ليک صادر کړ:

بسم الله الرحمن الرحيم

اسلامیت وژغورئ، افغانیت وژغورئ

د لاریونوالو پرېکړه لیک

۱۳۹۲ ل کال د لیندۍ (۲۳) مه نېټه

کابل - افغانستان

۱- هېڅوک د دې حق نه لري او نه موږ چاته د دې حق ورکوو، چې د اسلام او اسلامیت، افغان او افغانیت په باب رایه اچونه وکړي او یا په دې باب بحث وکړي.

۲- د اساسي قانون له غوڅو احکامو سره سم د هويت د تذکرې پر لومړي مخ د (اسلام) او (افغان) د تثبیت او خلونې په خاطر سل په سلو کې د (دین) او (ملت) د ستون لیکل غواړو، موږ یې دینه او یې ملته تذکره نه غواړو.

۳- د هويت په تذکره کې د (اسلام) او (افغان) کلیمو د لیکلو د مخنیوي لپاره د هېڅ دولتي اورگان پرېکړه، که هغه د ولسي جرگې له خوا وي، که د مشرانو جرگې او یا کومې بلې جرگې او ادارې له خوا، نه قانوني ده او نه ملت ته د منلو وړ ده.

۴- له سترې محکمې څخه هیله کوو، هر هغه څوک چې افغان نه وي او په افغانستان کې په ناقانونه توګه اوسېږي، امنیتي اورګانونو ته امر وکړي چې د یوه بل هېواد د وګړي په توګه ورسره چلند وکړي او ژر تر ژره یې د قانون منګولو ته وسپاري.

۵- ژوندون تلوېزیون د ټولو افغانانو داسې یو ملي تلوېزیون دی، چې ملي او اسلامي ارزښتونه یې پاللي او پالي یې، لاریونوال په ټینګه د

دې ټلوېزيون او استاد پوهنوال محمد اسماعيل يون د ملي او اسلامي دريځ ملاتړ کوي.

۶- لاريونوال له سترې محکمې څخه غواړي، د ژوندون ټلوېزيون د تعليق په باب د اطلاعاتو او کلتور وزير او لوی څارنوال ناقانونه پرېکړه، چې د سياسي انگېزو، قومي او ژبنيو تعصبونو او د پرديو فشارونو زېږنده ده، ژر تر ژره لغوه کړي.

۷- لاريونوال ټينگار کوي چې د ژوندون ټلوېزيون د حيثيت د اعادي په خاطر بايد لوی څارنوال او د اطلاعاتو او کلتور وزير ژر تر ژره له ژوندون ټلوېزيون څخه بېسنه وغواړي.

۸- لاريونوال له سترې محکمې څخه غواړي د يو واکمن او بې طرفه هئيت له خوا د ټولو رسنيو د تمويل سرچينې وپلټي او هغه رسنۍ چې له ايران، پاکستان او يا نورو نامشروع سرچينو څخه خړوبېږي، بايد ژر تر ژره د محاکمې مېز ته راکاږي.

۹- د ملي او قومي رسنيو تر منځ دې سره کرښه راکاږل شي، څوک د افغان، افغانستان، اسلام او د هېواد ملي گټې غواړي او څوک قومي مسايلو ته لمن وهي؟ هغه رسنۍ چې هم قومي تعصبونه پاروي او هم يې پر بل چا باروي، بايد قانوني چلند ورسره وشي.

۱۰- څوک چې په خپلو ټلوېزيونونو کې د افغانستان ملي سرود نه خپروي، ملي بيرغ نه رپوي، نور بيرغونه رپوي او نور سرودونه خپروي او د افغانستان د اساسي قانون د (۴، ۱۶، ۱۹، ۲۰، ۲۲، ۲۴) او نورو مادو د محتواياتو خلاف خپرونې کوي، بايد ژر تر ژره د قانون منگولو ته راکاږل شي.

د حامد کرزي واکمني؛ یادښتونه، شنه او ارزونه/۷۸۳

۱۱- د شیخ محمد اصف محسني مدرسه او تمدن ټلوېزيون چې د ايران په مالي مرسته جوړ شوي او افغان ضد کلتوري، مذهبي، سياسي او نور فعالیتونه په کې پرمخ بيول کېږي، بايد ژر تر ژره د يوه واکمن ناپېيلي هئیت له خوا وڅېړل شي او د ملي نفاق دا ځاله دې ژر تر ژره وټول شي.

۱۲- لاریونوال د جنرال طاقت د خوشې کېدو غوښتنه کوي، جنرال طاقت یوازې د افغانستان ضد یوه شخص پر وړاندې یوه کلیمه کارولې، نه یې کوم مشخص قوم او یا قومونو ته سپکاوی کړی او نه یې کومې ژبې ته!

۱۳- لاریونوال له سترې محکمې غواړي هغه اشخاص، چې په تېرو لسو کلونو کې یې د هېواد ملي وحدت پر ضد په ډاگه څرگندونې کړي، ملي شخصیتونه او قومونه یې توهین کړي، لکه انور سادات، لطیف پدرام، عبدالحفیظ منصور، حکیم شجاعی، عظامحمد نور او نور محاکمې ته راکاږي.

۱۴- لاریونوال وايي که چېرې زموږ مشروع او قانوني غوښتنې ونه منل شي، نو موږ به پر نورو لویو مظاهرو لاس پورې کړو، ان تر دې چې لویې لارې به بندې کړو او له دې پلوه چې هر ډول ستونزې رامنځته شوي، د ټولو مسؤلیت به د حکومت په تېره بیا د لوی څارنوال او د اطلاعاتو او کلتور وزیر پر غاړه وي.

ومن الله التوفيق

تل دې وي افغانستان

سرلوری دې وي افغان ملت

مړه او سپېره دې وي د افغانستان پټ او ښکاره دښمنان

تر دې وروسته زما (یون) په گډون د لاریونوالو په استازی پنځو تنو د سترې محکمې د عالی شورا له ځینو غړو سره وکتل. د سترې محکمې عالی

(له ژوندون ټلوېزیون څخه د سترې محکمې پر لوري د افغانیت او اسلامیت د ننګې لاریون)



شورا غړو پرېکړه وکړه چې ژوندون ټلوېزیون د تعلیق امر به همدا اوس فسخه کړي، د پرېکړه لیک نور مواد وخت ته اړتیا لري، دا به دوی د سترې محکمې د عالی شورا په عمومي غونډه کې تر بحث لاندې ونیسي او بیا به اړوندو مراجعو سره په دې برخه کې خبرې وکړي او لازم تصمیمونه به ونیسي.

په دې ډول د لومړي ځل لپاره د افغان ملت مدني حماسه د تاریخ په حافظه کې ثبت شوه، پرته له دې چې چاته زیان واوړي، څوک توهین شي، دولتي او عامه شتمني زیانمنه شي د خلکو لاریون په آرامه فضا کې پای ته ورسېده او زموږ د ولس مدني انځور یې د تاریخ په حافظه کې ثبت کړ.

د دې ترڅنګ په گڼو ولایتونو، لکه: خوست، پکتیا، ننگرهار، کونړ، فراه، هرات، هلمند، کندوز او ځینو نورو ولایتونو کې د هويت په تذکرو کې د افغان او اسلام کلمو د لیکلو او د ژوندون ټلوېزیون په ملاتړ لاریونونه وشول. ما د ژوندون ټلوېزیون له لارې له خپلو ټولو هېوادوالو په تېره بیا د کابل له لاریونوالو څخه مننه وکړه چې په نره یې د اسلامیت او افغانیت د داعیې د ملاتړ لپاره د مبارزې میدان ته راودانگل، د دې مننې لیکنې متن په دې ډول دی:

بسم الله الرحمن الرحيم

د کایناتو د هغه لوی څښتن تعالی په نامه
چې د ذرې ذرې حساب او کتاب ورسره دی
خپل ولس ته د مننې پیغام

د ملت حماسې ته درناوی

مرگ زما په پوهه ښه تر دا ژوندون دی
له عزت سره چې نه وي زیست روزگار
ولسونه چې سند یو بله وکا
پادشاهان ورته سجود کاندې اختیار

په داسې یو حالت کې چې ملت د ویار او پرتم، تورې او قلم، جنگ او فرهنگ یوه ستره تاریخي او مدني حماسه وټوکوي، سړی نه پوهېږي چې له کومې جملې یې پیل کړي، له چا څخه لومړی مننه وکړي؟ چاته د ستاینې گلونه او د مننې اوبنکې ډالۍ کړي؟ خو ښه به وي چې د مننو او ستاینو د معمول خلاف، زه د ټولو ژوندونوالو، ټولو اسلامپالو او ټولو هېوادپالو افغانانو په استازی له هغو میندو د مننې لړۍ پیل کړم چې موږ ته یې په پنځه وخته لمانځه کې د دعا لاسونه لپه کړل، موږ ته یې د دعا لښکرې راولېږلې، له هغو خویندو به یې پیل کړم چې نه یې په دعاگانو کې هېر کړو، نه یې په عملي ملاتړ کې، د همدې اسکرېلو، خو غیرتي خویندو له خوا په سوونو تېلفونونه راغلل، د مظلومیت د څپو، په ژرغوني، خو له ډېر عزت، عفت او همت نه په ډک اواز یې زموږ ملاتړ وکړ او همدا به یې ویل: که له زلمو نه پوره نه شوه... له هغو سپین ږيرو مشرانو او مخورو به یې پیل کړم چې د عمر اوږده برخه یې د دې وطن په غم او درد کې تېره کړې، خو لا هم په سپېرو او دود وهلو خونو کې اوسي او هر یو به همدا ویل:

پام چې وار دې خطا نه شي ما منلي غرغري دي

له هغو ماشومانو به يې پيل كړم چې له تندي يې سپينې توتې تاوې كړې وې او پرې ليكل شوي وو: اسلاميت غواړو، افغانيت غواړو او ژوندون غواړو، بنكلو ماشومانو، لكه د پغمان د سرو منو په شان پر خپلو بنكلو انگيو د افغانستان بنكلي درې رنگه بيرغ رسم كړی و او مخونه يې دومره بنكلي بنكارېدل، لكه د بودی ټال د رنگونو په شان. دې امتزاج او بنكلا ته هېڅ با احساسه افغان د خپلو اوبنكو سېلاب نه شي ټينگولای.

له هغو مسافرو افغانانو به يې پيل كړم چې د نړۍ په (پنځوسو) هېوادونو كې مېشت دي او هره ورځ د وطن د ليدو په هيله اوبنكي تويوي، د هغو افغانانو د دعاگانو برکت و چې په مکه معظمه، د خداي (ع) په كور كې يې مور ته د دعا لاسونه لپه كړل.

له هغو ځوانانو به يې پيل كړم چې له سرونو يې سپين كفنونه تړلي وو او د خپلو سترو ايډيالونو اسلاميت او افغانيت د ملاتړ لپاره يې د ظلم او استبداد په مقابل كې سر په لاس كې نيولی و.

له هغو ميندو او پلرونو به يې پيل كړم چې د خپل ځيگر توتې يې، سره له دې چې د ظلم او استبداد له خوا هر ډول خطرونه ورته متوجه وو، خو بيا يې هم د عدالت د تامين لپاره د مبارزې لومړۍ كړنې ته راولېرلې. په نړۍ كې به د قرباني داسې بېلگه څوك پيدا كړي چې خپل منصور اولادونه په داسې حال كې د جگړې ډگر ته ولېږي، چې نه توپ لري او نه توپك او په تش لاس د ظلم او استبداد په مقابل كې ودرېږي؟

له خپلو قدرمنو علمای كرامو به يې پيل كړم چې په نړه يې د شريعت د منطق په ژبه د اسلاميت او افغانيت ملاتړ ته راودانگل.

د هغو ولايتونو له ځوانانو به يې پيل كړم چې په كابل كې يې تر لويې مظاهري ځان د مخه كړ، خپله لاس په كار شول، پرته له دې چې د چا

د حامد کرزي واکمني؛ یادښتونه، شنه او ارزونه/۷۸۷

منفي نظر، فرمایش او یا زور ته سر تپت کړي، په خپل تفکر یې پر لویو لاریونونو لاس پورې کړ.

له هغو زنداني ورونو به یې پیل کړم چې د زندان د تورو تمبو تر شا یې مور ته د ملاتړ پیغامونه راولېږل. زندانیانو خپل ملاتړ د غذایی اعتصاب له گواښ سره وصل کړ او ویې ویل چې که چېرې د ژوندون د تعلیق پرېکړه بېرته وانخیستل شي، نو دوی به پر لوی غذایی اعتصاب لاس پورې کړي. له هغو ځوانو خوځښتونو، مدني ټولنو، سیاسي گوندونو، حرکتونو، صني اتحادیو او قومي شوراگانو به یې په پیل کړم چې په پوره یووالي یې په لاریون کې گډون وکړ.

له هغو ټولو هېواد والو به یې پیل کړم چې په پراخه اوسپله یې په مظاهره کې گډون وکړ، له سهاره تر مازیگره یې له خوراک او څښاک پرته د خپلې برحقې داعیې لپاره چغه پورته کړه.

له هغو ځوانو څارندویانو او د مظاهرې له منتظمینو به یې پیل کړم چې په ډېره سره سینه یې د مظاهرې نظم خوندي کړ، ډېر فشارونه پرې راغلل، خو خپله اوسپله یې په هېڅ ډول له لاسه ورنه کړه.

د مظاهرې له ټولو گډونوالو څخه به یې پیل کړم چې له ډېرو لوړو کلتوري اخلاقو، سرې سینې او پوره زغم څخه یې کار واخیست او یو ځل بیا یې د یوه متمدن، با کلتوره او غیور ملت په توگه نړۍ ته ځان ثابت کړ. د سترې محکمې له عالی شورا به یې پیل کړم چې د ژوندون ټلوېزیون د تعلیق په اړه یې د لوی څارنوال او اطلاعاتو کلتور وزیر ناقانونه پرېکړه ژر تر ژره ملغی کړه او د لاریونوالو د نورو غوښتنو د څېړنو ژمنه یې وکړه.

له خپلو ملي پولیسو به یې پیل کړم چې په پوره نظم، دقت او عزت یې د امنیت په خونديتابه کې خپله مرسته او همکاري وکړه.

د هېواد له درېو نسلونو څخه به یې پیل کړم چې هم په کې کشر شامل و، هم په کې ځوان او هم په کې د (نوي کلونو) د عمر خاوندان. د هېواد د سپین ږيرو مخورو، ځوانانو او تنکیو ځوانانو د درېواړو نسلونو یووالی

زموږ د هېواد والو د اوچت ملي شعور ښکارندوی کوي.

له خپلو ټولو هغو هېوادوالو، خویندو، میندو، پلرونو، ځوانانو، مساپرو او نورو څخه به یې پیل کړم چې د مظاهري تر بریا او گټنې وروسته یې له ډېرې خوشالی په سترگو کې اوبسکې گرځېدلې او په سلگو سلگو یې د بریا مبارکي وویلې.

د ژوندون ټلوېزیون له ټولو کارکوونکو به یې پیل کړم چې دا خو پر له پسې اوونۍ یې شپه ورځ پر ځان یوه کړې او د خپل مظلوم ولس په خدمت کې دي.

له ټولو پورتنیو ښاغلو او اغلو څخه تر منځ او ستاینې وروسته غواړم، له ټول افغان ملت څخه مننه وکړم چې په خپله لمن کې یې داسې گلالي غمي او سړي روزلي چې د غره په شان خویونه لري؛ هر څه یې په لاس کې دي، خو څوک نه ازاروي، هر څوک ویشتلې شي، خو څوک نه ولي:

لمن مې ډکه ده له کابو خو څوک نه پرې ولم

په عادتونو کې دا یو عادت د غره لرمه

زما ملت یو ځل بیا پردیپالو او نورو رقیبانو ته په ډاگه کړه چې د څومره لویې اوسپنې خاوند دی، د تاتري په شان، د سپین غره او شمشاد په شان او د پامیر او هندوکش په شان زغم او اوسپله لري، که خپل ناهله زامن یې پر سپینې لمن داغونه هم ږدي، نو تر یوه وخته ورته اوسپله کوي، خو یو مهال بیا سبق هم ورکوي.

زما قدرمن او غیرتي ملته!

پردیپالو او ځینو تالیختو غوښتل، یو ځل بیا د دې ولس ټولنیز، ملي، اسلامي او هېوادنی شعور امتحان کړي. زموږ ولس چې د سختو ازموینو له ډگره تل بریمن او پتمن وتی، یو ځل بیا له دې ستر ازمېښته پتمن او بریمن راووت. په دې وطن کې خو ځینې مظاهري د قدرت پر سر وي، د څوکیو پر سر وي، د غوږو او چربو پر سر وي، خو زموږ د ملت مظاهره، د معنوي

د حامد کرزي واکمني: یادښتونه، شنه او ارزونه / ۷۸۹

ارزښتونو پر سر وه او د دې ارزښتونو د ښکلا او ځلا په خاطر وه، د اسلامیت او افغانیت پر سر وه، د ژوندون پر سر وه. زما ملت شعار ورکړ چې اسلامیت غواړو، افغانیت غواړو، ژوندون غواړو او قانون غواړو. په مقابل کې یې ایرانپالو شعار ورکړی و، چې نه افغانیت غواړو، نه اسلامیت غواړو نه قانون او نه ژوندون: وگورئ د دې دوو شعارونو د څرنگوالي تر منځ څومره توپیر دی، څوک څه کوي؟

ډېر تفـاوت شته په انسان کې د مانا په لحاظ

واړه مشغول دي ځینې خان ځینې جهان جوړوي

د دې مظاهري پیغام دا و چې سیمې او نړۍ ته په ډاگه کړي چې افغان ولس یو متمدن، فرهنگپالی او توریالی ملت دی، هغه ډلې او اشخاص چې د دې هېواد پر مظلوم اکثریت کله کله د بې کلتوری تور داغ پورې کوي، اوس دې راشي او ودې گوري چې څوک د لوړو کلتوري او معنوي ارزښتونو لرونکی دی؟ او څوک د نورو د کلتور دسمالونه پر غاړه گرځوي؟

دښمنانو غوښتل چې زموږ د ملت چغه خپه کړي، فریاد یې وچ کړي او ژبه یې غوڅه کړي، خو هغوی په دې کار کې لاندې راغلل:

که ظالم مې ژبه غوڅه کړه تېره شوه
توره څومره چې تېره شوه لا خوږه شوه
اوس که تر یې نو غوږونه دې خپل پرې کا
چې زما نغمه سره نه شوله سره شوه

د دې لاریون بل پیغام دا و چې افغان ضد ډلو ته دا وښيي چې دا مظلوم، خو غیرتي ولس له گڼو ناخوالو او ستونزو سره سره لا هم د خپلو سترو معنویاتو د حفاظت په خاطر په خپل منځ کې وحدت، یووالی او پیوستون لري او که چېرې وغواړي هر پټ او ښکاره پردیپالی د نابودی په سیند کې ډوبولای شي.

د مظاهري بل پیغام دا و چې مخالفین او نور مذدبذب اشخاص که غواړي په آینده کې سوله ییز لاریون وکړي او د سپریتوب لاره خپله کړي، نو له دغسې مظاهري دې عبرت او پند واخلي.

د دې ستر بریمن لاریون بل پیغام دا و چې ځانساتو، ورځپاڼو، دولتي او نادولتي مامورینو او مامورگیو ته دا په ډاگه کړي چې ستاسو له مرستې، همغږۍ، فکر، نظر او ملگرتیا پرته او ان له مخالفت سره سره بیا هم دا ولس د دې زور او ځواک لري چې خپل برخلیک او د خپل ژوند تگلوری په خپله وټاکي.

د دې مظاهري بل ستر پیغام دا و چې اسلامیت او افغانیت داسې سره غاړه غړۍ شول او داسې سره واوبدل شول چې د هېواد په تاریخ کې یې ساری نه دی لیدل شوی، همدا دوه ستر مثالونه دي چې موږ له تیارو څخه ژغوري، د لومړي ځل لپاره مسجد او هوجره، ملا او معلم، ښوونځي او مدرسه، کشر او مشر پر یوه لاره روان وو او یو بل ته یې د ورورۍ لاسونه سره ورکړي وو، دا په هېواد کې د ملي یووالي تر ټولو ښه سمبول و.

نو اوس د خپل ولس دغه درایت، کفایت، ایمان، هوډ، تکل، فکر او لرلید ته په کتو او له هغو څخه په الهام اخیستو سره، راتلونکي ته ډېره هیله لرلای شو. د همدغه قوت موثریت ته په پام سره موږ په دې ډاډه یو چې گام پر گام به خپلو ملي او اسلامي هدفونو ته رسېږو، د هويت د تذکرې پر لومړي مخ به سل په سلو کې د اسلام او افغان کلیمو د تثبیت په خاطر د (دین) او (ملت) ستون لیکل کېږي، د دې هدف د عملي تطبیق لپاره به لومړی د مشرانو جرگې او ولسي جرگې د گډ کمیسیون پرېکړې ته انتظار باسو، که بیا هم دا دوه ایډیالونه پکې ونه لیکل شول او یا یې له دې څخه یو ولیکه، یو یې حذف کړ، نو بیا هم ملت ته د منلو وړ نه دي، په دې حالت کې به مظلوم اکثریت، دا ځل د پښتونستان واک ته راټولېږي او مخکې تر دې چې ولسمشر د ملي شورا دا ناقانونه مصوبه لاسلیک او توشیح

د حامد کرزي واکمني؛ یادښتونه، شننه او ارزونه / ۷۹۱

کړي. په یاد واپ کې به د یوې لویې مظاهرې په ترڅ کې له ولسمشره وغواړي چې هېڅکله باید زموږ پر ملي او اسلامي هويت خاورې وانه روي. ولسمشر باید دا قانون رد او د سمون لپاره یې کورنیو چارو وزارت ته ولېږي، هغوی باید د افغان او اسلام د تثبیت په خاطر له سره، نوی کارت ډیزاین او د تصویب لپاره یې قانوني مراجعو ته واستوي.

ولس له ولسمشره غواړي د څو محدودو فسادگرو، غلو، داړه مارو او جنگسالارانو د لوټ او تالان له امله د افغانستان نوم په نړۍ کې د فساد په لومړۍ لیکه کې راځي، حقیقت خو دا دی چې افغانستان یو سپېڅلی نوم دی چې له فساد سره هېڅ اړیکه نه لري، دا خو فسادگر دي چې فساد یې کړی، نه افغانستان، نو په کار خو دا دي، هغه کسان چې د افغانستان سپېڅلی او نېک نوم یې بد کړی، د هغوی نومونه دې د رسنیو له لارې افشاشي چې زموږ د سپېڅلي هېواد نوم له فسادگرو جلا شي.

له ولسمشر څخه غواړو په تېرو (۱۲) کلونو کې ټول دولتي تشکیلات د رسنیو پر مخ خواره کړي، چې ولس ته پته ولگي، څوک په کې څومره دي؟ چا د کوم لیاقت پر اساس کومې څوکۍ اخیستي، چا قومي او سیمه ییزو مسایلو ته لمن وهلې؟ د ساري په توګه دې ژر تر ژره یوازې د هغې ولسوالۍ لېست خپور کړي چې د (پوزېشن) او (اپوزېشن) دواړه پوستونه یې اشغال کړي، هم ورسره حاکمیت دی او هم تر ټولو زیات د مظلومیت چغې وهي.

له ولسمشر څخه، د ده له دفتره نیولې بیا تر وروستۍ دولتي ادارې پورې، په ټولو کې، د اساسي قانون له محتویاتو سره سم د بشپړ ژبني عدالت تامینول غواړو.

ولسمشر څخه دا هم غواړو چې د یوه ناپېیلي هئیت د توظیف له لارې دې د تمدن ټلوېزیون او شیخ محمداصف محسني مرکز په ګډون ټولې هغه رسنۍ چې په تېره یوه لسيزه کې یې رسنيز فعالیت لرلی دی. د دې ټولو رسنیو مالي سرچینې او د پرسونل څرنګوالی باید وڅېړل شي او نتیجه یې ولس ته اعلان شي.

د ارگ نا ویلې خبرې / ۷۹۲۱

د اساسي قانون د ساتندوی او پالندوی په توګه له ولسمشر څخه دا هم غواړو، هغه ټلوپزیونونه چې د هېواد د ملي بیرغ پرځای، نور بیرغونه رپوي، د ملي سرود پرځای نور سرودونه خپروي او همدارنګه د اساسي قانون د (۳، ۴، ۱۶، ۱۹، ۲۰، ۲۲، ۳۴) او نورو مادو د محتویاتو خلاف نشرات کوي، له قانون سره سم سزا ورته ورکړي.

موږ ټولو هېوادوالو ته ډاډ ورکوو چې زموږ مبارزه د افغان او افغانیت اسلام او اسلامیت او په هېواد کې د ټولو افغانانو د ملي وحدت او برابری لپاره ده، موږ د قومونو د تساوي شعار نه ورکوو، ځکه چې دلته د تساوي د کلیمې په عملي تطبیق کې اصلاً تساوي نه ښکاري، موږ د ټولو افغانانو تر منځ تساوي غواړو او دې رښتیني بشري اصل ته د زړه له کومي کار کوو.

موږ په افغانستان کې هر ټبر، هر قوم او هر ټولنیز ټولي ته ډاډ ورکوو چې د قومي او جنګي ټوپکوالو له اسارت څخه د دوی د خلاصون لپاره هم په ټینګه مبارزه کوو. موږ خپلو هزاره افغان ورونو ته ډاډ ورکوو چې د څو جنګسالارانو له اسارته مو ژغورو، موږ تاجک افغان ورونو ته هم ډاډ ورکوو چې د یوې محدودې درې د جنګسالارانو له منګولو څخه د دې قوم د ژغورنې لپاره هلې ځلې کوو.

موږ ازبکو ورونو ته هم ډاډ ورکوو چې د یو یا څو محدودو جنګسالارانو له ظلمه مو ژغورو.

موږ د هېواد د هر ټبر هر قوم، هر خېل او هرې ژبي افغان وګړي ته وایو چې له مظلومیت څخه د خلاصون لپاره مو هلې ځلې کوو.

موږ د هغې ورځې په ارمان یو، هغه زورواکي چې د قوم، ژبې، سمت، مذهب او نورو شعارونو تر چتر لاندې یې ناکنټروله او بې شمېره نامشروع پانګه پیدا کړې، داسې ورځ به راشي چې له مشروع او قانوني لارې به د دې پانګې رڼاوی کېږي.

موږ له ولسمشر څخه هیله کوو چې په تېرو لسو کلونو کې د هغو لسو

ملياردانو پانگه ملي اعلان کړي او د بيت المال برخه يې وگرځوي، چې له نامشروع لارې يې پيدا کړې ده.

موږ له خپل مومن، مسلمان او مجاهد ملت څخه هيله کوو، لکه څنگه چې د جهاد پر مهال، په مليونونو افغانانو له اسلاميت او افغانيت څخه خپل سروته قربان کړل، اوس دې يو ځل بيا د خپل ملي او اسلامي هويت د ملاتړ لپاره په ټينگه راودانگي.

درنو او قدرمنو هېوادوالو!

په تېرو څو اوونيو کې په زرگونو، په لکونو او مليونونو هېوادوالو د افغان او افغانيت، اسلام او اسلاميت او ژوندون ټلوېزيون پراخ ملاتړ وکړ، په دې کې په لسگونو مدني ټولنو، ځوانو خوځښتونو، قومي شوراگانو، سياسي گوندونو، د علماوو شوراگانو، فرهنگي ټولنو او زرگونو مخورو شخصيتونو ډېر مخکښ رول درلود، داسې شخصيتونه هم وو چې د نوم له يادونې پرته يې په نومورکي ډول په دې ملي مبارزه کې ډېره فعاله ونډه واخيسته، موږ کوبښ کاوه چې په ترتيب سره د دې ټولو بنسټونو او ښاغلو نومونه واخلو، مننه ورڅخه وکړو، خو څرنگه چې له ټولو نومونو او بنسټونو څخه داسې اوږد لېست جوړېده چې بيان يې پوره ورځ غوښته او د دې خطر احتمال هم و چې بيا به هم د ځينو مستحقو قدرمنو نومونه له يادونې پاتې شي، نو ځکه مو له ټولو څخه په يوځايي ډول مننه غوره وبلله.

گران او قدرمن ولسه! په تېرو څو اوونيو کې په مليونونو افغانانو که هغو د بهرنيو مساپرو افغانانو په بڼه وو، يا په ولايتونو کې د بېلابېلو لاريونونو په بڼه، يا هم په ژوندون کې د لسگونو غونډو په شکل، يا هم د لوی لاريون په ترڅ کې او يا هم د بېلابېلو لويو شخصيتونو له خوا، ماته بېلابېل القاب، لکه: (خالد بن وليد، سلطان محمود غزنوي، ميرويس نیکه، لوی احمد شاه بابا، خوشال بابا، افغان بابا، اسلاميون، افغان يون) او نور راکړل شول، زه د دې تر څنگ چې خان د خپل ولس د احسان پورې گڼم، د خپل ولس د دې پراخه او بې کچې مينې، لورينې، پېرزوينې او ستاينې مننه کوم،

خو د دې خبرې یادول هم ضروري گڼم چې زه په هېڅ ډول د دې ډول القابو او ستاینو مستحق نه یم . زه د دې ټولنې داسې یو وروستی فرد یم چې تر هغه زیات پر کوچني واحد نه تجزیه کېږي، زه د هېواد د یادو سترو او نورو اتلانو د پښو گرد ته هم نه شم رسېدلای .

زه درې کاله مخکې د هندوستان (پاني پت) ته په دې خاطر لارم چې د لوی احمد شاه بابا د مېړانې، تورې او سریتوب څلی وگورم او تر هغې ونې لاندې ودرېدم چې (۲۴۷) کاله وړاندې ترې احمد شاه بابا لاندې ولاړ و او تر همدې ونې لاندې یې د جنگ قومنده ورکړې وه. هلته ماته داسې یو ارمان راغی چې کاشکې زه هم د هغه وخت افغان او د احمد شاه بابا د لښکرو یو قلموال وای، چې ما د بابا د تورې، مېړانې او سریتوب کیسې ټکي په ټکي لیکلې وای او د تاریخ حافظې ته مې سپارلې وای .

زموږ د اتلانو کیسې نورو موږ ته لیکلې او هغه یې اکثره تر یوه مضر فلتر وروسته موږ ته رارسولې دي. احمد شاه بابا د نړۍ په (۷) امپراتورانو کې هغه شخصیت دی چې هم یې توره وهلې، هم یې قلم چلولی او هم یې په مفتوحو سیمو کې د خپل رعیت عزت ساتلی دی، دا خصلتونه بیا په دې نورو اوو امپراتورانو کې نه وو .

زه نه غواړم چې د شهرت په داسې څپو کې ډوب شم چې وړ یې نه یم، کارونه رانه پاتې شي او دا کار په ما کې د ځانپالنې، ځان غوښتنې غریزه وټوکوي او نورو ته د تنگنظری پلمه په لاس ورکړم، له خپل ولس څخه مې هیله ده چې زما او د خپلو ارمانونو ملاتړ وکړي، زه که د پورته یاد شویو او نورو اتلانو د لارې په لارویانو کې حساب شم، نو دا به زما لپاره د لوی ویاړ ځای وي، زه ځان د هېڅ ډول القابو او ویاړنو مستحق نه گڼم .

خو د خپل ولس د یوه خدمتگار په توگه د تل لپاره د خپل مظلوم ملت خدمت ته چمتو یم، د خپلو مشرانو له خوا به امر وي او زموږ له خوا به چټک گامونه .

دړنو هېوادوالو او د رسنيو د بيان پلويانو!

زموږ په اوسني مبارزه کې دا په ډاگه شوه چې کومې رسنۍ هېوادپالې دي، کومې پردیپالې او کومې تنظيم پالې! پردیپالو رسنيو د ملت د دې سترې حماسې پر وړاندې نېطیفات وکړل، خو له شرمه یې تصویرونه نشر نه کړای شول. ان ملي ټلوېزیون چې په کار وه د ټول ملت ټلوېزیون وای، خو دلته یې خپل مسولیت ترسره نه شو کړای. د ژوندون ټلوېزیون پر ضد یې ډېرې وړې مظاهري هم نشر کړې، خو د ژوندون، اسلامیت او افغانیت په ملاتړ یې د ډېرو لویو مظاهرو خیر هم خپور نه کړ. د خپل مظلوم ولس په استازي له منځپالو رسنيو مننه کوم او د تنظیمپالو او پردیپالو رسنيو مننه کوم، د هغو پر وړاندې به زموږ مبارزه دوام لري.

دړنو هېوادوالو!

یو ځل بیا له خپل ټول مظلوم، غیرني، بااحساسه، بادرکه، بادرده، باظلمه، منکر، مدبر، اوسپنه ټاک، صابر، باکلتوره، بانهامنه ملت څخه د زړه له کومې مننه کوم، مننه مننه مننه او بیا هم مننه، د خپلو میندو، خوبندو، علمای کرامو، مسایرو، کورمېشتو او بهرمېشتو افغانانو د دعاگانو او ملاتړ په هیله.

ژوندی دې وي افغانستان

سر لوړی دې وي افغان ملت

رېانده دې وي د افغانستان درې رنگه ملي بیرغ

تل دې وي اسلامیت او افغانیت

مړه او سپیره دې وي د افغان او افغانیت

اسلام او اسلامیت پټ او ښکاره دښمنان

مړه دې وي پردیپال

ژوندی دې وي هېوادپال

ملي هويت او ولسمشر

(له ولسمشر حامد کرزي سره د اسلامیت او افغانیت په باب د ځانگړې کتنې جزئیات)

مخکې تر دې چې ولسمشر حامد کرزي سره د افغانیت او اسلامیت په باب د ځانگړې کتنې جزئیاتو ته راشم، مجبور یم، لږ لنډې تېرې ماضي ته ورستون شم.

له تېرو څو میاشتو راهیسې د ملي هويت يا د تابعیت د تذکرو پر سر جنجال روان دی. خبره ان تر مظاهرو، خوابدو او ډېرو زړه بدو پورې هم ورسېده. په دې بهیر کې رېښتیني، اسلامپال، هېوادپال او ملتپال افغانان هم معلوم شول. ورځپاڼي، ځانسانتي، ځانگړي او افغان ضد اشخاص او ډلگۍ هم ټول په ډاگه شول. خبره له شف شف څخه شفتالو ته راووته!

د افغانستان ملي تحریک په گډون گڼ شمېر مدني ټولنو، ځوانو خوځښتونو او مدني حرکتونو یوځل د ملي شورا او بیا د سترې محکمې مخې ته لویې مظاهرې وکړې. دا مظاهرې که څه هم پر ځینو پردیپالو او ځانسانو بڼې ونه لگېدې، خو د ولس روحیه یې تر دې حده پیاوړې کړه چې سړی ورته یو نسبي، فرهنگي، مدني او حقوقي وړوکی اوښتون ویلای شي. دې مظاهرو د ټولو هېوادوالو په تېره بیا د مظلوم اکثریت ولوله راوپاروله او روحیه یې ورته دومره قوي کړه چې هېوادوال یې د لا لویو مظاهرو لپاره جوگه کړل.

د لاریونوالو غټ هدفونه همدا وو چې د هويت په تذکره کې د (دین) او (ملت) ستون ولیکل شي او په دې ډول دې د اسلام او افغان د تثبیت لپاره له اساسي قانون او ټولو بشري او مدني قوانینو سره سم اقدام وشي. د دې دوو ارزښتونو پټو او ځینو څرگندو مخالفینو هڅه وکړه پر (ژوندون

تلوېزيون) او شخصاً پر ما (محمداسماعيل يون) فشار راوړي چې له دې سترو ارزښتونو او ايډيالونو څخه لاس په سر شم، چې د ملي داعيې دا خبره همداسې ګونګه پاتې شي. پر ژوندون تلوېزيون له فشار راوړلو څخه هدف همدا و چې د دې رسنۍ له لارې د خلکو پيغام رسول کېږي او د ولس غږ پورته کېږي، که دا رسنۍ ټکنې او يا وتړل شي، نو پر اوسني وخت دا کار د افغانيت او اسلاميت د داعيې د غلې کولو او يا هم د دې ايډيالونو د ټکنې کولو په مانا ګڼل کېږي. د دوی بل هدف دا و چې د خلکو ذهنيت له اصلي موضوع (اسلاميت او افغانيت) څخه ځنګړني موضوع (ژوندون تلوېزيون) او د هغه تعلق ته راواړوي. خو زموږ باغيږته ملت د شعوري هڅو او لاريونونو په ترڅ کې هم د ژوندون تلوېزيون د تعلق او تړلو خطر ډېر ژر دفع کړ او هم د خپلو ايډيالونو د بريا په لټه کې شو. د ولس رښتينو بچيانو د مشرانو او ولسي جرګې له مشرانو او بېلابېلو غړو سره د خپلو کتنو په ترڅ کې هغو ته په ډاګه کړې او دا خبره يې تعقيب کړې وه چې دوی له دې دوو ارزښتونو څخه تېرېدونکي نه دي. سترې محکمې ته يې د خپل (۱۳) ماده يې پرېکړه ليک په ترڅ کې هم دا په ډاګه کړې وه چې د اساسي قانون د درېيمې او څلورمې او نورو مادو له محتوياتو سره سم دوی سل په سلو کې د هويت په تذکره کې د (اسلام) او (افغان) د کليمو ليکل غواړي. د گرانو هېوادوالو د گڼو فشارونو له امله د مشرانو او ولسي جرګې ګډ کمېسيون پرېکړه وکړه چې د هويت په تذکره کې دې د نوم ترڅنګ (تخلص) او د (دين) ستون زيات شي، خو د ملت په نامه راغلو په اصطلاح استازو يوځل بيا د (ملت) ستون ته شا واړوله، خو زموږ گرانو هېوادوالو، تحريکوالو، ژوندونوالو، ليکوالو او نورو مخورو پر دې فشاري پرمختګ بسنه ونه کړه، دوی وويل که څه هم دا يو پرمختګ دی، خو لا هم په سلو کې پنځوس برخې مزل پاتې دي، موږ نه غواړو د يوه ارزښت په ليکلو سره بل له منځه يوسو؛ اسلام وليکو، ملت هېر او نفې کړو او يا ملت وليکو اسلام له سره تېر کړو، موږ دا دواړه ايډيالونه غواړو او

دواړه د تذکرې پر لومړي مخ غواړو.

تحریکوالو، ژوندونوالو، مدني او فرهنگي ټولنو او ځوانو خوځښتونو یو



(پوهاند عبدالسلام عظیمي)

ځل بیا د بېلابېلو غونډو او متواترو اعلامیو له لارې له ولسمشر، سترې محکمې او د اساسي قانون پر تطبیق د څار کمېسیون څخه وغوښتل چې د ملي شورا د گډ کمېسیون دا نیمگړې او ناقانونه پرېکړه رد او د تعدیل لپاره یې پرېکړه وکړي.

زه (یون) په خپله د افغانستان ملي تحریک او گڼو فرهنگي ټولنو په استازی سترې محکمې ته عارض

شوم او د بېلابېلو ټولنو گډه اعلامیه او غوښتنه مې د سترې محکمې سرپرست (قاضي القضاة پوهاند عبدالسلام عظیمي) ته ورسوله، له هغه سره مې په دې اړه رسمي ملاقات وکړ او د ټولو هېوادوالو غوښتنه او اندېښنه مې ورسره شریکه کړه. ما له قاضي القضاة صیب څخه وغوښتل؛ څرنگه چې د ملي شورا وروستی پرېکړه د اساسي قانون د څلورمې مادې له پنځمې فقرې سره په تضاد کې ده، ستره محکمه باید د نفوسو د احوالو د ثبت دا مصوبه د اساسي قانون له محتویاتو سره سمه وڅېړي چې سمون ورسره لري که په ټکر کې ده؟ او په دې باب خپله پرېکړه ولسمشر ته صادره کړي، قاضي القضاة پوهاند عبدالسلام عظیمي ماته وویل: ((ستاسو خبره سمه ده د ملي شورا پرېکړه د اساسي قانون د محتویاتو او په تېره بیا له څلورمې مادې سره سمون نه لري، موږ له اساسي قانون سره د نورو قوانینو مطابقت څېړو، په دې شرط چې حکومت یې له موږ څخه وغواړي، نه په خپل سر د قوانینو مطابقت څېړو او نه هم له دولت یا حکومت پرته د نورو

د حامد کرزي واکمني ايا د بنسټونه، شنه او ارزونه / ۷۹۹

نادولتي، سياسي، ټولنيزو او نورو ټولنو په غوښتنه د قوانينو مطابقت مطالعه کوو)). پوهاند عظيمي چې د اساسي قانون د تدقيق د کميسيون غړی هم و، دا هم وويل: ((کله چې اساسي قانون جوړېده، نو فکر وشو چې که د هر چا په غوښتنه له نورو قوانينو سره د اساسي قانون د تطابق څېړنه مطرح شي، نو له سترې محکمې څخه به خپل ټول اساسي کارونه پاتې وي، همدا قوانين به څېړي، نو ځکه د دې غوښتنې اعمال حکومت ته محول شو)). پوهاند عظيمي بيا قانون ته لاس کړ په دې باب يې يوه ماده ولوستله چې ستره محکمه د حکومت په غوښتنه له اساسي قانون سره د نورو قوانينو مطابقت څېړي. پوهاند عظيمي وويل: ((که تاسې غواړئ چې د ملي شورا دا پرېکړه له اساسي قانون سره په مطابقت کې وڅېړل شي، بايد حکومت ته خپل عرايض وړاندې کړئ چې هغه يې موږ ته راولېږي او موږ به بيا دا موضوع د سترې محکمې د عالي شورا په غونډه کې مطرح کړو)). کله چې زه د قاضي القضاات له دفتره راوتلم، نو پر هماغه ورځ مې جمهوري رياست ته د هغې اعلاميې د متن يوه کاپي وروولېله: يوه کاپي مې د ولسمشر فرهنگي چارو مشاور بناغلي (سرمحقق زلمي هېوادم) او بله مې هم د ولسمشر د دفتر رييس بناغلي (کریم خرم) ته، چې دوی يې ولسمشر ته ورسوي د دې اعلاميې په متن کې راغلي وو: ((تر هغه پورې چې جمهور رييس له سترې محکمې، د اساسي قانون پر تطبيق د څار کميسيون او نور حقوقپوهانو سره سلا مشوره نه وي کړې، بايد د ملي شورا ناقانونه مصوبه توشيح نه کړي)) له نېکه مرغه چې اعلاميه ولسمشر ته رسېدلې وه، يوه ورځ وروسته ورته د توشيح لپاره د ملي شورا مصوبه هم راغله، ولسمشر د اعلاميې د متن منطق ته په کتو سره د ملي شورا مصوبه معطل او له توشيح څخه يې ډډه وکړه. خو د هېوادپالو، ملتپالو، اسلامپالو بنسټونو اعلاميه ساعت په ساعت د (ژوندون ټلوېزيون) پر څپو خپرېدله او هېڅ وقفه په کې نه راتلله. دې سره موږ جوخت له بېلابېلو لارو او اشخاصو، لکه بناغلي (سرمحقق زلمي هېوادم)، (کریم خرم)، (واکتر

رنگین دادفر سپنتا، (ډاکتر صادق مدبر) او نورو اشخاصو له لارې هره شېبه او پرله پسې ډول هڅه کوله چې له ولسمشر سره لیدنه وکړو او د بې هویتۍ د دې سترې غمیزې په باب ورته خپل دلایل ووايو، خو په خواشینۍ سره چې بریالی نه شو، یوه اوونۍ وروسته ولسمشر د عدلي او قضایي چارو کمېسیون په غونډه کې دا موضوع مطرح کړه. په دې غونډه کې قاضي القضاة (عبدالسلام عظیمي)، د عدلي او قضایي چارو د کمېسیون غړی (نصرالله ستانېکزی)، د عدليې وزیر (حبیب الله غالب)، د ملي امنیت شورا سلاکار (ډاکتر رنگین دادفر سپنتا)، د جمهور رئیس دفتر رئیس (کریم خرم)، د اساسي قانون پر تطبیق د څار کمېسیون رئیس (گل رحمن قاضي) او ځینې نور اشخاص شامل وو. په دې غونډه کې هم د هویت پر تذکرو بحث وشو، ډاکتر سپنتا او نصرالله ستانېکزی د هویت په تذکرو کې د (افغان) کلیمې پر لیکلو ټینګار کړی و او په دې برخه کې یې گڼ شمېر دلایل راوړي وو، خو غونډې کومه پایله نه لرله، یوه خبره په کې دا شوې وه چې د (سردار محمد داودخان) د وخت تذکره دې په پام کې ونیول شي، همغه تذکره یې غونډې ته راوړې وه. څرنگه چې هغه وخت (ملت) نه و لیکل شوی، نو د (ملت) د کلمې مخالفینو ته دا یو غټه پلمه په لاس ورغله، د غونډې عمومي په تېره بیا د ولسمشر روحیه دا وه چې همدا تذکره بڼه ده. کله چې موږ خبر شو، نو بیا له کریم خرم، ډاکتر سپنتا او هېوادمېل صیب سره په تماس کې شو او ورته ومو ویل چې په هېڅ وجه دا خبره د منلو وړ نه ده، تاسې د داودخان د وخت په تذکره کې یوازې همدا د (ملت) د یوې کلیمې نه لیکل معیار نیسئ او که ټوله تذکره؟ ما له بناغلي کریم خرم او هېوادمېل صیب سره ډېر تېزې خو له ډاکتر سپنتا سره په ټول تللي خبرې وکړې:

کریم خرم راته وویل: ((د داودخان د وخت تذکره څنگه ده؟ هلته خو

ملت نه شته؟)) ما ورته وویل: ((د داودخان د وخت په تذکره کې خو

نورې ژبې هم نه شته، هغه کاغذي وه، دا الکترونيکي، هغه ټوله پښتو وه،



(کریم خرم)

دا په خو ژبو ده؟ ایا دا حکومت هم د داودخان د حکومت په معیارونو برابر دی؟ د داودخان په وخت کې کوم والي له افغانیته انکار کولای شو؟ شورا د دې جرئت درلود چې افغان ضد او اسلام ضد حرکت وکړي، داودخان خو قومي او سیمه ییز تخلصونه هم په همدې خاطر لغوه کړي وو چې واحد ملت جوړ

او قوي شي، اوس خو ټول حکومت پر سیمو او قومي ډلو وېشل شوی، کوم کار مو د داودخان د حکومت پر معیار برابر دی، چې یوازې هلته د (ملت) کلمې له نشتوالي څخه ناوړه گټه اخیستل کېږي، که د داودخان تذکره معیار وي، نو بیا ټوله تذکره معیار کړئ، نه یوازې یوه کلمه. په هغه تذکره کې خو (دین) هم ذکر و، خو د اوسني حکومت په طرحه کې خو نه (دین) و او نه (ملت).

له بناغلي هېوادم مل سره مې هم همدا خبرې وکړې، ډاکتر سپنتا راته په تېلفون کې د قضایي کمېسیون د غونډې په باب وویل چې زما نظر له پخوا څخه په دې باب معلوم دی، زه د افغان د کلیمې پلوی یم (افغان) زموږ ملي او سیاسي هویت دی، تاسې کولای شئ له بناغلي کریم خرم څخه چې په هغه جلسه کې ناست و، خو په جلسه کې یې هېڅ خبرې ونه کړې، زما د نظر په باب وپوښتنئ. سپنتا وویل: ((باوجودیکه ما یک فارسی زبان هستم، مسئله قوم برایم مطرح نیست اما باید یک هویت داشته باشیم ان هویت ملي افغان است، صرف نظر از اینکه بعضی ها از کلمه افغان تعبیر دوگانه دارد، بعضی ها افغان به معنی پشتون تلقی میکنند، اما ما افغان نه به معنای پشتون، بلکه به معنای هویت ملی و سیاسی و مدرن ان تلقی

مینماییم. ما در جلسه قضایی به رییس جمهور گفتیم که در فرانسه (۳۵) در صد (فرانس) زندگی میکند اما همه باشندگان فرانسه (فرانس) را به حیث هویت ملی خویش قبول کردند، در افغانستان هم کدام مشکلی وجود ندارد که افغان را به حیث هویت ملی خود قبول نماییم.)) سپنتا زیاده کړه: ((په دې مسئله کې زه تاسره هم نظره یم، سره له دې چې په ډېرو برخو کې زما او ستا د نظرونو تر منځ اختلاف و او شته. خو په دې مسئله کې زه ستا د نظر پلوی یم)) البته ډاکتر سپنتا د (دین) په انډول د (ملت) پر عنصر زیاده تبصره وکړه او پر همدې توکي یې تینگار کاوه، ځکه بحث هم د (ملت) پر کلیمې و.

له ډاکتر سپنتا، سرمحقق زلمي هېوادمېل او کریم خرم سره زما تېلفوني ارتباطات له دې امله وو چې همدا کسان جمهور رییس ته لاسرسی لري. د دې خبرې یادول هم ضروري دي چې نصرالله ستانکزي هم ډېر زیات معقول حقوقي دلایل وړاندې کړي وو، خو چا ورته څه خاص ارزښت نه و ورکړی. موږ چې د جمهوري ریاست دې حالت ته پام وکړ؛ نو خواشینی شو، د ملي تحریک په گډون مو د بېلابېلو مدني ټولنو، قومي شوراگانو، ځوانو خوځښتونو او فرهنگي ټولنو مطرحو اشخاصو ته بلنه ورکړه، له هغوی سره مو مشوره وکړه او د یوې بلې لویې مظاهرې په لټه کې شو، یو شمېر ولایتونو کې هم له مطرحو شخصیتونو سره په تماس کې شو او پر یوه وخت مو په گډو ولایتونو کې د لویو مظاهرو د جوړولو تکل وکړ. د مظاهرې لپاره مو د تدارک کمېسیون هم په پام کې ونیو، خو یو شمېر ملگرو وویل: ((یوځل بیا به له ولسمشر سره تماس ونیسو، که نتیجه یې ور نه کړه، نو بیا به خپل وروستی زور په مظاهرو کې راتولوو او څرگندوو)) بیا بیا مو کوښښ وکړ، خو زموږ د څو ځلي او پرله پسې هڅو سره سره له ولسمشر سره پر ملاقات بریالي نه شو. یوه اوونۍ وړاندې راته هېوادمېل صیب زنگ وواژه چې رییس صیب وایی تاسې د ملاقات لپاره خپل لېست

د حامد کرزی واکمني یادستونه - شته او ارزونه ۸۰۳۱

راولپړی، رییس صیب ماته ویلي چې ملاقات برابر کړه. ما ویل خومره کسان! هغه وویل، لس پنځلس متخصص او پوه کسان چې له هر قومه وي، ما د (۲۲) کسانو لېست وربرابر کړ، چې د بېلابېلو سیمو او بېلابېلو قومونو مخور شخصیتونه پکې وو، لېست مې ورولبېره، دوه ورځې وروسته له جمهوري ریاسته زنگ راغی، ستاسو لېست ډېر اوږد دی، رییس صیب



(ولسمشر حامد کرزی)

وايي، د (يون) په شمول يوازي پنځه تنه. بيا مې په لېست کې کمېت راوړ: يو (شېرعلم امله وال) چې په قوم پشه يي او بنه لیکوال دی، بل (جنرال غلام حسين هزاره)، د سياسي چارو کارپوه، بل (عبدالحکيم نورسن)، په قوم تاجک او د سياسي چارو

کارپوه دی، څلورم شخص (چرند سنگ) د خوست د افغان سکانونو له جملې څخه دی، او پنځم زه خېله وم، دا لېست مې ورکړ، د (۱۳۹۲ ل) کال د دلوې پر (شپږمه) د بکشنې پر ورځ مازيگر څلورنيمې بجې ملاقات برابر شو. کله چې په گلخاني ماني کې د ملاقات ځای ته ورسېدو، نو لوی څارنوال (اسحاق الکو)، قاضي القضاات (پوهاند عظيمي)، ډاکتر مدير، ډاکتر سېنتا، کریم خرم، او نور هم راغلي وو، پوه شو چې دوی هم دې غونډې ته راغلي دي، ولسمشر هم تشرېف راوړ، تر سترې مښې وروسته يې ټول د کابينې د غونډو خونې ته دعوت کړو.

ولسمشر پر خپله څوکۍ او نورو په مشترک ډول دواړو خواوو ته کېناستو، د غونډې ټول ترکیب په دې ډول و:

۱- ولسمشر حامد کرزی

۲- قاضي القضاات پوهاند عبدالسلام عظيمي

۳- لوی څارنوال محمد اسحاق الکو

- ۴- عدليې وزير حبيب الله غالب
- ۵- د علماوو شورا رييس مولانا قيام الدين كشاف
- ۶- د ملي امنيت شورا سلاكار ډاكتر رنگين دادفر سپنتا
- ۷- د اساسي قانون پر تطبيق د څار كميسيون رييس گل رحمن قاضي
- ۸- د چارو د ادارې لوي رييس ډاكتر صادق مدير
- ۹- د ولسمشر د دفتر رييس كريم خرم
- ۱۰- پوهنوال محمد اسمعيل يون
- ۱۱- جنرال غلام حسين هزاره
- ۱۲- شپږ علم امله وال
- ۱۳- عبدالحكيم تورسن
- ۱۴- چرند سېنگ

غونډه ولسمشر په دې ډول پيل كړه: ((بسم الله الرحمن الرحيم. ورونو! دا غونډه يوه غير رسمي مشورتي غونډه ده، چې د يوې خاصې موضوع يانې د تذکرو په باب جوړه شوې ده.

يو شمېر ورونه چې د بېلابېلو فرهنگي، مدني ټولنو نمايندگي كوي (همداسې ده كه نه؟) ماته يې وويل، ما وويل هو) ماته عارض شوي وو او



(محمد اسمعيل يون)

خپلې پانې يې رالېږلې وې، په هغو كې يې له ما غوښتي وو چې په تذکره كې دې د (دين) او (ملت) يا (اسلام) او (افغان) كلمې وليكل شي، دا ورونه اوس راغلي د دوی دلايل به واورو چې دوی څه وايي، بيا به په دې موضوع غور وكړو)).

ماته يې وويل: ((شروع يې كړه،!)) ما وويل: ((زه يې پيل كړم؟ ده

وویل: ((هو!)) ما خپلې خبرې په دې ډول پیل کړې:

((بسم الله الرحمن الرحيم. د قدرمن ولسمشر، قاضي القضاة صیب او نورو ټولو قدرمنو مشرانو او د غونډې د برخوالو په اجازه! ماسره د هويت په تذکره کې د (دين) او (ملت) يا (اسلام) او (افغان) کلیمو د لیکلو لپاره ډېر زیات دلایل شته، خو نه غواړم دلته ټول بیان کړم، نه وخت د دې ایجاب کوي او نه دلته داسې خلک ناست دي چې هغوی پر دې موضوع او یا د دې موضوع پر باریکۍ نه پوهېږي، بلکې دلته ټول داسې خلک ناست دي چې پر دې موضوع او د دې موضوع پر حساسیت، نزاکت او ضرورت ډېر زیات او ښه پوهېږي، نو ضرورت نه شته چې ډېر زیات توضیحات ورکړل شي. خو غټو ټکو ته مجبور یم اشاره وکړم: زموږ لري ماضي، نږدې تېرې ماضي او حال ته په کتو سره (افغان) او (اسلام) داسې ارزښتونه دي چې دا ملت ورڅخه په هېڅ وجه تېرېدونکی نه دی، دې ملت پرې قرباني ورکړې، دا دواړه ارزښتونه نه د رایګری موضوع ده، نه په رایګری راغلي، نه پرې بحث او نظر پوښتنه کېدی شي. او نه څوک د دې حق لري چې پر هغو بحث وکړي. ټول بشري او زموږ اساسي قانون د دې حق راکوي چې دا ارزښتونه خوندي وساتو، د افغانستان اساسي قانون (قانون مې وروښود) د څلورمې مادې پنځمه فقره او نورې مادې واضح کوي چې د دې ملت پر هر وګړي د (افغان) کلیمه اطلاقېږي او تذکره موږ فرد ته ورکوو، د هر فرد هويت (افغان) دی، هېڅ قانون، هېڅ شخص حق نه لري چې له ماڅخه په چل او فرېب او یا د قوانینو د دوران له لارې دا حق سلب کړي. افغانستان کې هېڅ قانون د اساسي قانون له محتویاتو سره په ټکر کې وضع کېدی نه شي. کوم قانون چې اوس ملي شورا له بېلابېلو لارو او یا هم د څو اشخاصو او کړيو د چالاکی او فرېب له لارې تاسو ته رالېږلی، دا د همدغه اساسي قانون د محتویاتو مخالف دی، نو ځکه مردود دی. د افغانستان نورو تېرو تذکرو ته په پام سره چې هلته په اکثره کې (دين) او (ملت) راغلي، د اسلام او افغان کلیمې یې تسجیل کړي دي، د

همدې اوسني حکومت په تذکره کې هم د (دين) او (ملت) کلیمې ليکل شوي، ريس صيب! تاسو په خپله غالباً پر (۱۳۸۲ ل) کال يو فرمان صادر کړ چې د هويت په تذکرو کې دې د ټولو لپاره افغان کلیمه وليکل شي))، پر دې مهال ولسمشر وويل ((بې شکه، ما په همدې خاطر دا کار وکړ چې ملي وحدت تامين شي)) ما ورته وويل: ((نو دا څوک و چې هم يې (دين) له تذکرې څخه وويست او هم (ملت)؟)) ما ورته ټولې تېرې تذکرې ورنسکاره کړې. ((بله خبره دا ده چې د نړۍ نورو مطرح هېوادونو د هويت تذکرې که هم وگورئ، اکثره په کې خپل ملي هويت درج کړی دی))، د لسو هېوادونو لکه قطر، کويت، نايجريا، المان، برېتانيا او ځينو نورو هېوادونو تذکرې مې هم ورته بنسکاره کړې، مخکې تر دې چې زه تذکرې وبنيم، ولسمشر وويل: ((نور هېوادونه څنگه دي؟)) ما ورته وويل ((د اکثره هېوادونو په تذکرو کې نېشنلېټي ذکر ده)) ده وويل: ((پاسپورت مه يادوه، تذکره رانښه،)) ما ورته د لسو هېوادونو تذکرې راوړې وې، هغه مې ورته لاس په لاس مخې ته کېښودې، د المان تذکره هم په کې وه په نېشنلېټي کې يې ليکل شوي وو: (دوچ) او د نورو هېوادونو هم، ولسمشر وويل: «سپنتا ته يې ورنسکاره کړه» ډاکتر سپنتا د ولسمشر ښي لاس ته په وروستۍ ليکه کې ناست و. هغه ته يې لاس په لاس ورکړې. هغه چې تذکرې وکتلې، د تائيد سر يې وخوځوه.

جمهور ريس د داودخان د وخت تذکره په لاس کې ونيوه، ويې ويل: ((دا دی دلته خو يې ملت نه دی ليکلی؟ خو ورځې مخکې موږ په جلسه کې همدا د داودخان د وخت تذکره معيار ونيوله، څرنگه چې هلته ملت نه و، نو موږ وويل چې دلته هم ورته ضرورت نه شته)). ما ورته وويل: ((ريس صيب د داود خان د وخت په تذکره کې مو همدا يو معيار په پام کې نيولی، چې ملت په کې نه شته که څنگه؟ هلته خو (دين) هم شته، تاسو ولې دين کښلی و، ايا د اوسني تذکرې بڼه هم د هغې تذکرې په شان

د حامد کرزي واکمني؛ یادښتونه، شنه او ارزونه/۸۰۷

ده؟ شکل، ژبه او محتوا یې ټول په همغه شان دي؟ بله خبره دا ده چې د داودخان په وخت کې خو ملت ته هېڅ خطر نه و او نه چا د دې جرئت کولای شو چې د ملت پر وړاندې ودرېږي، د داودخان په تذکره کې (دین) معیار نه نیسئ، خو (ملت) چې په کې نه شته بیا همغه را ټینګوی؟)) دې وخت کې یو ځل عدلیې وزیر غالب صیب غږ کړ: ((در تذکره ما دین بود)) ما ورته وویل: ((نه و، چېرته؟ نه دین و، نه ملت، دین بیا دویم ځل د مولوي صیب تره خېل محمدي په وړاندیز ولسي جرګې تصویب او په تذکره کې یې ځای کړ، د مشرانو جرګې په مصوبه کې نه دین شته نه (ملت)). غالب صیب بیا ټینګار وکړ، ما وویل: ((زه دوه ځله نورو ملګرو سره شورا ته په همدې خاطر لارم چې تذکره کې نه (دین) و نه (ملت)). غالب صیب بیا ټینګار وکړ: ((دین بود تو خبر نداری)) ما وویل: ((لار به شو د ولسي او مشرانو جرګې لومړیو بحثونو او تائید شویو طرحو ته)). دې وخت کې پوهاند صیب عظیمي د غالب صیب د نظر په باب وویل: (دین و، خو په ارشيف کې پاتې شوی)). دا چې د ارشيف مانا دلته څه ده؟ په دې پوه نه شوم، خو څه ناڅه پته ولګېده، هغه طرحه چې وزیرانو شورا پاس کړې وه، په هغې کې د (دین) کلیمه وه، خو کومه طرحه چې د عدلیې وزارت له خوا شورا ته لېږل شوې، په هغې کې د (دین) کلیمه نه شته او یا هم د دې خبرې یادونه نه ده شوې چې د تذکرې پر لومړي مخ دې (دین) ولیکل شي. دې وخت کې ولسمشر بیا وویل: ((نو چې پورته لیکل شوي د افغانستان اسلامي جمهوریت د تابعیت تذکره، نو بیا خو دواړه په کې راغلل، افغانستان او اسلامي، نو بیا (ملت) او (دین) ته څه اړتیا ده؟)) ما وویل: ((رییس صیب د افغانستان اسلامي جمهوریت د دولت عنوان او رسمي نوم دی، نه د (ملت) نوم دی، نه د (دین). دا عنوان وخت پر وخت بدلېږي، خو زموږ (دین) او (ملت) نه بدلېږي، (اسلام) او (افغان) نه بدلېږي. یو وخت دلته د افغانستان شاهي دولت و، بیا جمهوریت شو، بیا دموکراتیک جمهوریت شو، بیا اسلامي دولت، بیا اسلامي امارت، بیا موقته

اداره، انتقالي اداره او دا دی اوس اسلامي جمهوریت دی، یو خو فیصده د دې احتمال هم شته چې سبا ته بیا اسلامي امارت شي. د دولتونو عنوانونه بدلېږي، خو (ملت) او (دین) نه بدلېږي. زموږ دین (اسلام) او ملت مو (افغان) دی، دا د دولت په عنوانونو پورې نه تړل کېږي. بله خبره دا ده چې دې ته د ملي هویت تذکره هم وايي، نو چې زما ملي هویت په کې معلوم نه وي، نو د څه شي تذکره ده؟ هغه تذکره چې ستا ملي او عقیده یې هویت نه شي څرگندولای، هغه نو د څه شي تذکره ده؟ څه ارزښت لري؟ لنډه دا چې موږ (بې دینه) او (بې ملته) تذکره نه غواړو او نه یې زغملای شو. دلته یو دولت په دې پلمه سقوط شو چې په تذکره کې یې د (دین) ستون نه و لیکل شوی، اوس به یو حکومت په دې پلمه



(حبيب الله غالب)

سقوط کېږي چې په تذکره کې یې د (ملت) ستون نه دی لیکل شوی، نن چې یې د (افغان) کلیمه له تذکرې ووېستله سبا ته به یې له پاسپورته باسي، بل سبا بیا د افغانستان کلمه هم نه مني، پر هغې به هم راسره بحث کوي.

بل په دې کې تاوان څه دی، که ولیکل شي؟)) جمهور ریس وویل: ((هېڅ تاوان نه لري، بلکې گټه لري، اته نوي فیصده گټه لري.)) دې وخت کې یې عدلیې وزیر ته مخ ورواړوه، ویې وویل: ((شما بگوید!)) هغه وویل: ((او جا گفته شد که جمهوری اسلامی افغانستان آمده، دیگر ضرورت نیست، همین افغانستان ملت ما است دیگر ضرورت نیست که ملت نوشته شود یا نه شود، همانجا همین فیصله شد.)) دا چې چا چېرې او څنگه دا فیصله وکړه موږ ته پته ونه لگېده، خو دومره اخیستنه مو وکړه چې د کابینې تر غونډې وروسته نور خلک هم شته چې ځانگړې پرېکړې کولای

شي او (ملت) د خصوصي اشخاصو کار دی چې راوړي يې او که نه، دا خلک معلومېږي نه، خو کارونه کولای شي. ما سملاسي وزير صيب ته وويل: ((افغانستان زموږ د هېواد نوم دی، د ملت نوم مو (افغان) دی، موږ باید د ملت او هېواد تر منځ فرق وکړو. افغانستان رغېدلی له افغانه دی، نو څوک چې (افغان) نه مني (افغانستان) خو اتومات نه مني)).

ما وويل: ((زه نور دلايل هم لرم که وخت و، وروسته به يې ووايم، خو

اوس خپلو ملگرو ته لوبت ورکوم.))

جمهور رييس، (حکيم تورسن) ته

اشاره وکړه چې خبرې پيل کړي!

تورسن صيب وويل: ((به اجازه رييس

صاحب جمهور و تمام حاضرین محترم

در این مجلس، ما میخوایم گفته های

خود را در چند کلمه مختصر عرض



(حکیم تورسن)

بدارم، تنها در مورد همین موضوع، مختص سری تذکره تابعیت بحث

میکنم گر چه موضوعات دیگر نیز وجود دارد که فعلاً وقت اش لیست، اگر

رییس صاحب لازم دید، در یک فرصت مناسب دیگر باز بحث میکنم،

رییس صاحب محترم! باید عرض شود که در طول سی، سی و پنج سال

بسیاری ارزشهای مهم به این و آن عنوان از ما گرفته شد، تنها افتخار که

مانده، همین افغان و افغانیت ما و شما است، که تمام ملت را وصل کرده،

کلمه افغان به همه اقوام، خورد و کلان و هر فرد این مملکت اطلاق میشود،

این مشخص به یک قوم نیست، افغان افتخار ماست، اگر این افتخار از ما

گرفته شود، دیگر خو چیز نه مانده، که گرفته شود، همین هویت ملی ما

(افغان) و (افغانیت) مانده اگر این هم گرفته شود، دیگر چیزی نمی ماند،

حالا که خارج میروم، همه ما به افغان یاد می شویم، اگر تاجک و ازبک،

پشتون و اینها نوشته شود در خارج برای ما چه بگوید، تاجک کجا استی؟،

تاجک تاجکستان، ازبک ازبکستان، پشتون پاکستان، ما فرغیز هم داریم،

تاتار هم دارم، اینها را چه بگوید؟ قرغیز قرغزستان یا قرغیز افغانستان، تاتار روسیه یا تاتار افغانستان، در روسیه چندین قوم زندگی میکند ولی همه آنها را روس میگوید، در تذکره هویت شان برای همه شان روس گفته میشود. همین هندو های افغان ما، اینقدر وطنپرست هستند، که ما هندوستان رفته بودیم، یک هندو افغان ما را تابعیت هندوستان میداد، یک شرط برایش مانده بود، که فقط جای تولد تانرا افغانستان نوشته نکو، هندو افغان ما برایش گفت، ما در افغانستان تولد شدم، ما افغان هستیم، افغان و افغانستان افتخار ماست، به خدا قسم که او هندو ما خاص از خاطر نام افغان و افغانستان تابعیت هندوستان را قبول نکرد، این وطن خانه مشترک ما است ما به هیچ وجه از افغان و افغانیت تیر شدنی نیستیم و این افتخار باید از ما گرفته نه شود و نه ما به کسی به شمول شخص خود شما را حق میدهم، که هویت ملی ما از ما سلب شود، یک مورد دیگر را نیز میخواهم جناب رییس جمهور به شما بگویم، که شما همیشه در مبارزه جاری تان به خارجیا از دید کوچه اهنگری انتقاد مینماید، خوب است که از کوچه اهنگری به کوچه زرگری هم قدم بزنید از زرگران هم مشوره بگیرید، زرگران مشوره بسیار باریک و ظریفانه را میدهد، خوب است، کارشناسان و افراد چیزفهم را نیز وقت به وقت دعوت نماید و از آنها نیز مشوره بگیرید!!

د تورسن صیب په خبرو کې د (کوچه اهنگری) کلیمې جمهور رییس ته ډېر خوند ورکړ، ویې ویل: ((چون جنگ جنگ اهنگری است، از این خاطر از کوچه اهنگری داخل میشم))

تورسن صیب وویل: ((ما گپهای دیگر رانیز دارم خو فعلاً وقتش نیست که همه شان را بیان کنیم، فعلاً به همین گپهای خود اکتفا مینمایم، تشکر از توجه شما!!))

د تورسن صیب په خبرو پسې بیا جمهور رییس خبرې پیل کړې: ((گپهای تورسن صیب راست است، ما یک وقت در (شمله) بودیم، در

شمله هندوستان، یک روز در یک کوچه بازار پیاده میرفتیم، یک دوسه تا طفل پشت ما می آمد، خیرات میخواست، ما به یکی از آنها یک چند روپیه دادم، فکر کردم که هر سه اش از یک فامیل است، چند قدم دیگر که رفتیم از همین سه طفل یک دختر پشت ما میدوه، به اواز بلند میگوید که به او پیسه دا دی برای ما هم بدهید، ما پیسه ندادم، در آخر به اواز بلند دوزدن شروع کرد، عجیب این که دشنام زدنش به پشتو بود، داسې ترخې کنځلې یې کولې چې ای ستا پلان او مدان چې هېڅ د یادولو نه دي، زه حیران شوم چې دا جلی څنگه پښتو وايي، دلته دا جلی او پښتو؟ بیا می ورپسې ورمنده کړه چې ویې نیسم، پیسې ورته ورکړم، دې راڅخه منډه کړه، ما هم دویدم اینا هم، خو گیرش نه کردم، طفل دیگر که همرايش بود و از او کرده کمی خورد بود او را گیر کردم، همداسې رپیده له ډاره، ما ویل مه ډارېږه، وهم دې نه، دا راته ووایه چې تاسې دلته څه کوئ او دا پښتو دې څنگه زده کړې؟ ده راته وویل چې موږ خو پښتانه یو، دلته اوسپرو موږ کور کې پښتو وایو، هغه بله می خور وه، ټول کور کې پښتو وایو، بیا می د هلک پر سر لاس تېر کړ. این ها پښتونهای بودند که سابق از پاکستان به هندوستان رفته بودند و در شمله در نزدیک کوه های همالیه زندگی میکرد، پشتو را یاد داشت اما کلی آنها خود را هندی میگفتند، و در تذکره شان (انډین) نوشته بود، به همه هندی ها انډین (اطلاق) میشود، همین (سلمان خورشید) که فعلاً وزیر خارجه هندوستان است از لحاظ قومی پشتون است و در پشتون اپریدی است، در اپریدی هم کوکخیل است، مگر فعلاً نمیکه که پشتون هستم، اپریدی هستم یا کوکخیل هستم، بلکی میکه که هندی یا انډین هستم. در هندوستان صدها قوم و صدها مذهب هستند، به همه شان انډین اطلاق میشود، حتی مسلمانان هندوستان هم نشنلتی خود را (انډین) میگوید. پس گپ های تورسن صیب راست است که هندوهای افغان ما، در هر جای دنیا که باشد، خود را افغان میگوید و به افغان بودن خود افتخار میکند.

ولسمشر بیا جنرال غلام حسین هزاره ته نوبت ورکړ، جنرال هزاره خپلې خبرې داسې پیل کړې: ((به اجازه رییس صاحب جمهور و همه محترمین حاضر در این جلسه، ما کمکی ملا هستیم مالایی صحبت میکنیم، الله (ج) در قران عظیم الشان می فرماید: بِسْمِ اللّٰهِ الرَّحْمٰنِ الرَّحِیْمِ، يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللّٰهِ أَتْقَاكُمْ إِنَّ اللّٰهَ عَلِيمٌ خَبِيرٌ...

هدف ما ازین ایه کریمه اینبود که خداوند (ج) ما را شعبه شعبه افریدد، برای تعارف یکدیگر مگر به نزد خداوند (ج) مکرم کسی است که تقوا داشته باشد. وقتیکه ما برای تعارف خویش یک هویت نداشته باشیم، مردم ما را به نام چی و از کجا میشناسد؟ افغان و افغانستان افتخار ماست، ما سر افغان بودن خویش افتخار میکنم، یک تعداد اشخاص که آنها نه نمایندگی از کدام قوم میکند. نه از کدام زبان و سمت گپ آنها جدا است، هیچکس حق ندارد افغانیت ما را از پیش ما بگیرد، از این خاطر ما قانید میکنم، اسلامیت و افغانیت باید در تذکره ذکر گردد. ما از گپهای برادر خود آقای یون پشتیبانی میکنم و طرفدار این هستیم که (دین) و (ملت) (اسلام) و (افغان) در تذکره ذکر گردد که هویت ملی ما مستحکم گردد.



(جنرال غلام حسین هزاره)

گپ دیگر من به رییس جمهور این است که ما خو این طرف و ان طرف در تلویزیونهای گپ میزنم، دولت را گوستزد میکنم، کاستیها، نواقص و کامیابیها را برجسته میسازیم،

خوب است که رییس صاحب وقت ناوقت این کارشناسان، اهل خبره و دیگران را دعوت نماید، از اینها در مورد مسایل کلان مملکت مشوره بگیرد، تنها سر چند نفر که این طرف و ان طرف رییس جمهور حلقه زده به اینها

د حامد کرزي واکمني، یادښتونه، شنه او ارزونه/۸۱۳

مملکت جوړ نه میشود، به هر حال در بعضی مسایل از عملکردها و نظر رئیس جمهور به خصوص در مورد عقد قرارداد امنیتی پشتیبانی مینمایم و در بعضی مسایل گيله ها و انتقاد های رانيز دارم. در آخر یک بار دیگر گپهای برادران خود را تائید مینمایم، و خواهان ذکر کلمه (اسلام) و (افغان) در تذکره هستیم.))

جمهور رئیس د جنرال هزاره تر خبرو وروسته وویل: ((جنرال صیب گپهای ته در تلویزیونها میشنویم از همه چیز خبر دارم.)) بیا یې شېرعلم امله وال ته د خبرو نوبت ورکړ! شېرعلم امله وال وویل: ((د جمهور رئیس او ټولو قدرمنو مشرانو په اجازه، زما نوم شېرعلم امله وال دی، په قوم پشه یي یم، په پشه یي، پښتو او دري ژبو درېواړو ښې خبرې کولای شم او په همدې درېواړو ژبو



(شېرعلم امله وال)

لیکنې کوم. تراوسه مې څو عنوانه کتابونه چاپ شوي چې دلته مې راوړي هم دي، رئیس صاحب تاسو ته به یې وروسته درکړم، په پوهنتون کې استاد یم، د حقوقو او سیاسي علومو مضمون تدریسوم، لکه څنگه چې مې

مخکې په خبرو کې یادونه وکړه، زه په قوم پشه یي یم، خو ملت مې افغان دی او پر افغان ویاړم، افغان زما ملي هویت دی او د ټولو افغانانو ملي هویت دی، دا ویاړ تقریباً زر کاله وړاندې موږ ته راکړل شوی؛ په دې جغرافیه کې ټول اوسېدونکي افغانان دي. موږ هېچا ته، حتی رئیس صیب تاسو ته هم اجازه نه درکوو، چې زموږ د ملي هویت پر وړاندې ودرېږئ. رئیس صاحب تاسو چې له امریکا سره د امنیتی تړون په باب دا دومره جنجالونه جوړ کړي او دومره ناندري وهی، دا په دې خاطر چې افغان

ملت ته گټه ورسوي، دا ولس سوکاله کړي، که دا هدف نه وي، نو دومره جنجالونو ته څه اړتيا ده؟ رييس صاحب تاسو په دې تېرو دولسو کلونو کې د ملي وحدت د ټينګښت لپاره ډېر کارونه کړي دي، د خپلې واکمنۍ په دې وروستيو شپو ورځو کې دا بل ګام هم پورته کړه، دا قانوني کار دی، تاسې د اساسي قانون ساتونکي او عملي کوونکي ياست که چېرې تاسو دا کار ونه کړي نو اينده کې به پر تاسو سخت تور پورې شي او گټلی نوم به مو له خاورو سره خاورې شي.

نو زموږ غوښتنه ده چې قانون تعديل او د اساسي قانون له روحيې سره سم د افغان او اسلام کلیمه د هويت په تذکرو کې راوړي، تر اسلاميت او افغانيت نور پورته ارزښتونه موږ نه لرو، هېڅوک حق نه لري چې له موږ څخه دا ارزښتونه واخلي. موږ هر ډول قرباني ته حاضر يو، که د وينې توپېدلې تر بریده هم ورسېږي، له تاسې څخه د يو روشن فکره افغان په توګه هيله کوم، چې اساسي قانون تطبيق کړي، ستاسې اساسي دنده هم د اساسي قانون تطبيق او ساتنه ده.

د شېرعلم امله وال تر خبرو وروسته ولسمشر (چرندسنگ) ته چې د



(چرندسنگ)

افغان سکانو له جملې څخه دی، نوبت ورکړ. ولسمشر وويل: ((چرندسنگ اوس ستا نوبت دی وايه)) چرندسنگ وويل: ((د رييس صاحب او ټولو په اجازه، زه افغان یم او پر افغانيت وپارم، البته (دين)

مې له نورو افغانانو جلا دی، خو افغانيت کې ټولو سره شريک یم او ملت مې افغان دی، موږ پخوا هم په تذکره کې د (دين) او (ملت) د ليکلو غوښتنه کړې وه، اوس چې دين په کې ذکر شو، بڼه شوه، څوک چې

د حامد کرزي واکمني؛ یادښتونه، شنه او ارزونه/ ۱۱۵

مسلمانان دي، هغه ته به د (دين) ستون په مقابل کې (اسلام) ليکي او څوک چې هندو وي، هغه ته به هندو ليکي، هندو خو زموږ مذهب يا دين شو، نو دا ملت مې څه شو؟ که زه يو بل ملک ته لاړ شم، نو هغه به ماته څه ووايي؟ د کوم ځای هندو يې؟ د هندوستان هندو يې که د بل ځای؟ ملت دې څه شی دی، نو زه به ورته څه ووايم؟ څه موده وړاندې د (قاضي نذير حنفي) په نامه يو وکیل په ولسي جرگه کې وويل: هندوان او سکان دې موږ ته دا ثابته کړي چې دوی څه وخت له هندوستان څخه افغانستان ته راغلي دي؟ دې بناغلي ته بايد وويل شي چې هندوان او سکان له هندوستانه افغانستان ته نه دي راغلي، بلکې دوی له دې ځايه هندوستان ته تللي، دوی د دې وطن اصلي اوسېدونکي دي)).

دې وخت کې جمهور ريس وويل: ((بې شکه، بې شکه چې د دې وطن اصلي اوسېدونکي دي، بڼه يې نه دي کړي چې ويلي يې دي، دوی له هندوستانه راغلي دي، دوی د دې وطن اوسېدونکي دي)). چرند سنگ زياته کړه: ((دا زه افغان يم، د دې وطن ټول هندوان او سکان ځانونه افغانان بولي، پر افغانيت وياړو، موږ چې د دنيا هر ملک ته لاړ شو، ځان ته افغان وايو، په هندوستان کې هم موږ ځان ته افغانان وايو، پر افغان وياړو، هلته زموږ عزت هم په همدې کېږي چې افغانان يو، موږ غواړو چې دا افتخار له موږ څخه څوک وانخلي، زموږ او د هندوستان د هندوانو او سکانو خو فرق په همدې افغانيت کېږي، که نه مذهب خو مو له هغو سره يوشان دی، خو ملت مو توپير لري، اوس چې څوک موږ څخه دا ملي هويت اخلي، دا د هېچا حق نه دی، نو ريس صاحب په پای کې بيا وایم چې په تذکره کې د (ملت) او (دين) کلیمې ليکل حتمي او ضروري دي، د ملت په مقابل کې دې ټولو ته افغان وليکل شي او د (دين) په مقابل کې څوک چې مسلمان وي، هغه ته (اسلام) او څوک چې هندو مذهبي وي، هغه ته دې (هندو) وليکل شي، دا زما نظر و چې تاسې ته مې وړاندې کړ)).

د چرند سنگ په خبرو پسې ولسمشر د امنيتي چارو سلاکار (ډاکټر

رنگين ډاډغر سينتا) ته توپيت ورکړه، چې خپلي څيړنې وکړي. ډاکټر سينتا وويل: «زه اجازت همه دوستان! اول بايد ما متذکر شويم که ما در بسياری مورد با همکار سابق خویش آقای یون اختلاف نظر داشتیم و دارم ولی در این مورد ما نظر اینها را تأیید مینماییم»

پاړخودنيکه ما يک فارسي زبان هستم، قوم معلوم نيت که از کدام



(ډاکټر ډاډغر سينتا)

قوم هستم، ونه خود ما به قوم معتقد هستم، مادر ما مربوط قوم ظاهري است و در خانه ما اخريين کسيکه پشتو حرف ميوت پدرم بود، ما به قوم عقیده ندارم، ولی فارسي زبان هستم و زبان فارسي ما بعد از استاد واصف باختری خوب

است، جناب رئيس صاحب من در این مورد بار ها به شما صحبت کردهم و در جلسه اخري نیز سر موقف خود دوباره تأکید کردهم. در این جلسه یک بار ديگر یاد اور می شوم که من یک افغان هستم، و افغان یک هويت ملی و سياسي ما ست، صرف نظر از آن که بعضی ها افغان را تعبیر دوگانه ميدهد، برای ما افغان بودن هويت ملی است، در هر مملکت چندین قوم زندگی مينمايد، ما نمیتوانيم، به هر قوم خوره و کلان یک هويت علیحده ملی بدهيم ما این مثال را چند بار یاد اور شدم، یک بار ديگر تکرار میکنم که یک جامعه یا ملت مانند یک کور یا پوش پياز است، که پرده اخري یا پوش کلان تمام پرده های انرا پوشانده، حالا ما نمیتوانيم که به هر پرده ان نام علیحده بدهم، کلش به نام پياز یاد ميگرده، افغانستان هم کشوری است که در ان اقوام گوناگون زندگی میکند ولی همه اینها در پوش افغان

د حامد کرزي واکمني، یادښتونه، شنه او ارزونه/117

گنجانیده میشود، و پرده افغان همه اینها را افاده میکند. تمام جوامع بشری، کشورهای پیشرفته این مشکل را حل نموده، بطور مثال فرانسه، در فرانسه سی و پنج در صد (فرانس) هستند، ولی همه باشندگان آن کشور (فرانس) رابه حیث هویت ملی خود قبول کرده.)) داکتر سپنتا د المان په باب وویل: ((در المان به همه المالیهها (دوچ) نوشته میکند، هفت سال پیش ما پاسپورت المان داشتیم، شما خبر داشتید که ما او را پس تسلیم دادم، فعلاً پاسپورت ندارم، ولی اولادهای ما پاسپورت المانی دارد، در پاسپورت آنها (دوچ- افغان) نوشته است. مثال های زیادی وجود دارد، رئیس صاحب ما از روز اول برای تان گفتم، که افغان هویت ملی ماست و حالا نیز ما نظریات برادرها را درین مورد تأیید مینمایم. اگر ستون (ملیت) ذکر گردد و در مقابل اش به همه (افغان) نوشته شود کاری درستی است.))



(نصرالله ستانپکزی)

تر داکتر سپنتا وروسته (استاد نصرالله ستانپکزی) ته نوبت ورسېد. هغه خپلې خبرې داسې پیل کړې: ((د محترم رئیس صاحب او ټولو دوستانو په اجازه، زه نه


غواړم ډېرې خبرې وکړم، اکثر و دوستانو خبرې وکړې، زه د دوستانو خبرې تائیدوم، منتها د داودخان د وخت د تذکرو په باب یوه یادونه کوم، په تېره جلسه کې هم دا تذکره یاده شوه چې (ملت) په کې نه دی یاد شوی، هلته هم ما خپل دلایل درلودل، اوس یو ځل بیا د هغې تذکرې په باب خپل دلایل وایم: د داودخان تذکره د (۱۳۵۳ل) کال په بهیر کې ووبشل شوه، دا هغه وخت و چې د مدني حقوقو قانون نه و تصویب شوی، پر (۱۳۵۵ل) کال د مدني حقوقو قانون تصویب شو. په دې قانون کې راغلي چې فردي او ملي هویت د یوه هېواد د هر تبع حق دی او دا قانون هم د داودخان

په وخت کې تصویب شوی، که داودخان دویم ځل تذکرې وپیلې، نو ضرور یې په کې د ملت ستون زیاتوه، ځکه چې د هويت يا تابعیت تذکرې له دې قانون سره په مخالفت کې نه شوې تقسیمېدلای، خو داودخان وخت پیدا نه کړ او نور مشکلات تاسې خپله ولیدل چې رامنځته شول. د دې لپاره چې دا مشکل حل شي ډاکتر صیب سپنتا د افغان د تثبیت لپاره د (ملیت) کلمه پیشنهاد کړه، خو زه د (ملیت) پر ځای (ملت) د کلیمې وړاندیز کوم، ځکه چې له (ملیت) کلیمې څخه روسانو خلکو ته بل ډول ذهنیت ورکړی، هغوی (ملیت) د (قومیت) لپاره کاراوه، نه د نېشنلېتي يا (ملت) د تعبیر په مانا.)) دې وخت کې ډاکتر سپنتا وویل: ((منظور ما همان نشینلتي است نه قومیت)) ستانېکزي زیاته کړه: ((د دې په خاطر چې له یوې واحدې کلیمې څخه دغه دوه گونې تعبیر له منځه لاړ شي نو ښه ده چې د (ملت) ستون زیات شي او په مقابل کې یې ټولو ته (افغان) کلیمه ولیکل شي.)) ولسمشر هم د (ملیت) د کلیمې د دوو گونې تعبیر په باب سر و خوځوه او ویې ویل: ((دا د روسانو تعبیر و، ملیت همدا نېشنلېتي ده)). دې وخت کې ما (یون) وویل د دې لپاره چې ټول ناسم تعبیرونه له منځه لاړ شي همدا د (ملت) کلیمه سمه ده، اوسنی تذکره کې چې همدا اوس تقسیمېږي هم همدا د (ملت) کلیمه لیکل کېږي او په مقابل کې یې ټولو ته افغان.

تر دې وروسته د علماوو شورا رییس (مولانا قیام الدین کشاف) خبرې پیل کړې، هغه وویل: ((اسلامیت) او (افغانیت) او (اسلام) او (افغان) داسې حقیقتونه دي چې د لمر په شان روښانه دي، دا داسې دي چې یو څوک ووايي زه شپه او ورځ، تور او سپین نه منم او له هغو څخه انکار کوم. زه افسوس کوم د هغو خلکو په حال چې ځانته نه مسلمان وایي، نه افغان، ماته یو زیات شمېر علما راغلل راته یې وویل، چې موږ باید په دې برخه کې یوه فتوا صادره کړو، چې ولې د هويت په تذکره کې (دین) نه دی

د حامد کرزي واکمني: يادښتونه، شنه او ارزونه / 119

رافلي، ما خو ځله دا خبره کړې چې افغانستان له اسلام پرته تش کالبد دی، داسې چې په تن کې روح نه وي، ما علماوو ته وويل چې دې برخه کې صبر کوو، نو اوس زه وایم، رییس صاحب چې دا دواړه کلیمې (دین) او (ملت) دې په تذکرو کې



(مولانا قیام الدین کشاف)

راشي، که نه له دې څخه غټ جنجال جوړېږي، دا څه مانا ورکوي چې تذکره کې دې نه (دین) وي نه (ملت) نو دا تذکره د څه لپاره ده؟ افغانستان یو اسلامي هېواد دی، دلته باید دې مسئلې ته ډېر پام وشي، د خلکو احساسات ونه پارول شي.

دې وخت کې عدليې وزیر وويل: ((دین است چرا نیست!)) ما بیا وويل: ((رییس صیب د حکومت په طرحه کې نه دین شته نه ملت، دا چې د حکومت کومو مامورینو له کومې لارې او څنگه دا کار کړی، دا بېله خبره ده، خو حقیقت دا دی، چې حکومت کومه طرحه لېږلې وه په هغه کې نه (دین) شته نه (ملت).)) ولسمشر وويل: ((ولې نشته؟ موږ خو دا مسئله لېږلې وه.)) دلته عدليې وزیر بیا وويل: ((دین است.)) دې وخت کې بیا پوهاند صیب عظیمي وويل: ((دا په ارشيف کې شته.)) د ارشيف همغه مانا ده چې ما ورته مخکې اشاره وکړه. یانې دا چې که دلته په وزیرانو شورا یا هم عدلي او قضايي کمېسيون کې پرې بحث هم شوی، هلته نه ده لېږل شوی. ما وويل: ((دا خو د ولس زور و چې (دین) یې د بنامار له ستوني راوويست او د تذکرې پر لومړي مخ یې ځای کړ، اوس باید ملت هم د دې بنامار له ستوني راوځي.))

ما وويل: ((رییس صاحب اصلي خبره دا ده چې په ملي شورا کې

خلکو داسې فکر وکړ چې څه حکومت خو (دین) او (ملت) په تذکره کې راوړي، یو شمېر خلکو د تذکرې پر لومړي مخ د (قومیت) د لیکلو غوښتنه کوله، د ولسي جرگې اکثریت غړو پرېکړه وکړه چې د تذکرې پر لومړي مخ د قومیت ذکر نه اړتیا نه شته، دا کار واحد ملت پر قومونو ونشي، نو ټولو نه (افغان) لیکل سم دي. قومیت لکه څنگه چې په دیتایس کې و، دیتایس کې پاتې شو، خو ملت نه په دیتایس کې و نه د حکومت په وړاندیز کې، نو ځکه هم له دینا ووت، هم د تذکرې له لومړي مخه او کومو وکیلاو چې په شفاهي ډول د ملت یا افغان پر لیکلو ټینګار کاوه، د هغوی تصور دا و چې په متن کې شته، نو قومیت چې پر لومړي مخ رد شو، نو خپله یوازې ملت پاتې کېږي، خو وېل کېږي چې د (ملت) په باب د وکیلاو شفاهي تصویب هم له ارشيف څخه ایستل شوی، نو په لیکلي متن کې خو غبر له هغې هم نه و، نو ځکه (ملت) هم د تذکرې له لومړي مخ او هم له دیتایس څخه ووت، ولسي جرگه وروسته متوجه شوه، چې (دین) هم پاتې شو، وروسته یې په بله غونډه کې د مولوي صیب تره خیل په وړاندیز هغه پاس او بیا یې مشرانو جرگې ته ولېږه. مشرانو جرگې د (تخلص) په زیاتولو د حکومت طرح تائید او ولسي جرگې د (دین) د ستون په زیاتولو سره قانون مشرک کمېسیون ته حواله کړ، گډ کمېسیون پر اختلافي مسایلو بحث وکړ، (ملت) د نوظیو، دسیسو او اېماناتو قرباني شو.)) پر دې وخت علي وزیر یو ځل بیا وویل: ((کلمه افغان در دیتایس است)) ما ورته وویل: ((نه شته، رییس صاحب نه په دیتایس کې شته نه د تذکرې پر لومړي مخ.))

ولسمشر ما ته مخ راواړوه: ((دا کار خو موږ کاوه، څه ضرورت و مظاهرو نه، دومره غالمغال او ټلوږیوني بحثونو ته!!)) ما ورته وویل: ((رییس صیب اجازه راکړه، یو دوه درې معترضې جملې ووايم!!)) هغه وویل: ((ووايه!!))

ما وویل: ((یو نیم کال دمخه مې احوال درولېږه چې ماته وخت راکړه د هویت د تذکرې په باب درسره گورم، دا حساب مسکه ده، یو شمېر کړی

د حامد کرزي واکمني: یادښتونه، شننه او ارزونه / ۸۲۱

شته چې غواړي ملي هويت ته زیان ورسوي، ما ته چا وخت رانه کړ، تا وویل چې هېواد مل صاحب سره تماس ونیسه، ما هغه ته وخت پر وخت خپل نظریات ورکړي، کېدی شي هغه تا سره شریک کړي وي، خو د یو نیم کال په بهیر کې موږ پردې بریالي نه شو چې تاسو وگورو، کله چې ما استعفی ورکړه، دنده مې پرېښودله او تاسو سره مې ملاقات درلود، بیا مې یادونه وکړه چې که چېرې د ولسي جرگې انتخابات عادلانه شوي وای، نو نن به په ولسي جرگه کې افغان ضد عناصرو د ملي هويت پر ضد کارتونه نه پورته کول، د افغان له کلیمې سره به یې حساسیت نه ښود، تاسو وویل چې دا خو محدود کسان دي، هغه ده ویې نه گټله، تاسې سره دا تصور و چې اکثر د (ملت) کلیمه تائید او تصویب کړه، خو نتیجه دا وه چې هر څه د ملت ضد عناصرو په گټه پای ته ورسېدل.

کله چې له حکومته اشتباه وشوه یا مامورینو درغلي وکړه، افغان او اسلام یې حذف کړل، ولسي جرگې هم اسلام او افغان ذکر نه کړل، مشرانو جرگه هم د اسلام او افغان کلیمو له لیکلو لاس پر سر شوه، نو خبره نوره خلاصه وه، یوازې خبره توشیح ته پاتې وه، دا خو د ولس د مظاهرو برکت و چې ولسي جرگه او مشرانو جرگه یې خپلو نیمگړتیاو ته متوجه کړې، په نتیجه کې اسلام بېرته ځای پر ځای شو، نو چې نه دې حکومت عرض اوري، نه مشرانو، نه ولسي جرگه او نه هم کوم بل اورگان، له مظاهري او هغه هم له اصولي مظاهري پرته بله کومه لاره پاتې ده؟)) ولسمشر وویل: ((ما خو توشیح نه کړ دا دی پر مېز راته پروت دی)) قانون یې ښکاره کړ، ما وویل: ((رییس صیب دا د همغو مظاهرو برکت دی چې تاسو دا قانون توشیح نه کړ، موږ نه یوازې دا غواړو چې دا قانون باید توشیح نه شي، بلکې غواړو چې په دې کې تعدیل راشي، که تاسو یې توشیح هم نه کړئ، هغه خپله پر قانون بدلېږي، موږ خو ډېره هڅه وکړه چې د دې قانون د توشیح د معیاد تر پوره کېدو دمخه تاسو سره وگورو، خو چا زموږ غوښتنو ته غوږ ونه نیوه، که موږ مظاهري نه وای کړې، نو دا خبره هم له حکومته

او هم له شورا څخه تېره وه (اسلام) او (افغان) دواړه قرباني شوي وو.))
 ولسمشر بیا وویل: ((نه تاسې نور حساس کړل)) ما وویل: ((ولې حساس شي؟
 موږ خو اسلامیت او افغانیت غوښتی، د دې په مقابل کې ولې ځینې
 اشخاص حساس شي؟ بیا چې حساس شي، شي دې نو.)) پر دې وخت
 ډاکتر سپنتا وویل: ((حساسیت طرف مقابل را هم باید در نظر گیرم)) له
 دې جملې څخه د ډاکتر سپنتا هدف د هغو محدودو کسانو پر وړاندې،
 چې ویل یې (افغان نیستم) د لوی اکثریت حساسیت ته اشاره وه، چې
 ټول افغانیت او اسلامیت غواړي. هدف یې دا و چې دې حساسیت ته باید
 پام وشي چې ډېر پراخت دی. ما وویل: په سلو کې (۹۹) افغانان افغانیت
 او اسلامیت غواړي یو کم شمېر اشخاص او کړی چې له افغانیت او
 اسلامیت سره دښمني لري، د هغوی خبرو ته اوس ترجیح ورکول کېږي او
 (۹۹) په سلو کې خلک له نظره لویېږي؟ د دې لوی اکثریت حساسیت ته
 پام نه کېږي خو د محدودو اشخاصو حساسیت ته پاملرنه کېږي.
 بله خبره دا ده چې اوس د هويت په تذکرو کې د افغان کلیمې پر نه



(ډاکتر صادق مدبر)

لیکلو ټینګار او پر لیکلو یې بې
 تفاوتی، له (ملت) او (دین) سره د
 مخالفت په مانا ده او بله وروستی
 خبره دا کوم چې که (دین) او
 (ملت) یا (اسلام) او (افغان) په
 تذکره کې ذکر شي، د دې تاوان
 څه دی؟ تذکره پرې سپخل کېږي؟
 مصارف پرې زیاتېږي؟ د چا پر اوږو
 بار پرېوځي که څنگه؟ گټه یې ډېره

ده که زیان؟)) ولسمشر بیا وویل: ((نه گټه یې ډېره ده)) ما وویل: ((چې
 گټه یې ډېره ده نو ویې لیکه، فرمان ورکړه!)) ده وویل: ((جوړوم یې خو

د حامد کرزي واکمني: یادښتونه، شنه او ارزونه/۸۲۳

تاسو موږ خپل کار ته پرېږدئ!!

تر دې وروسته جمهور رییس د نتیجې او جمع بندۍ په توګه وویل: ((ورونو موږ دلته شورا هم لرو، د هغوی نظر ته به هم ګورو، ښه پوره بحث وشو، اکثریت په دې نظر دي چې په قانون کې باید تعدیل راشي)) (ډاکتر مدبر) ته یې غږ کړ د قانون د توشیح وخت تېر شوی که پاتې؟ ډاکتر مدبر او نصرالله ستانیکزي ورته وویل: ((پنځلس ورځې یې پوره شوي، تېره سه شنبه یې وخت پوره شو، هغه اوس د قانون ښه خپله کړې. دې وخت کې ولسمشر وویل: ((خیر نو حل لاره د قانون تعدیل دی؟)) نصرالله ستانیکزي ورته وویل: ((هو د حل لاره یې همدا ده)) بیا ولسمشر وویل: ((ښه ده په دې به غور وکړو)) ما بیا وویل: ((رییس صیب موږ ته دې مشخص ونه ویل څه وخت به دا کار تر سره شي؟ بیا خبره مبهمه پاتې شوه، هسې نه چې د تېر په شان بیا پاتې شي؟ موږ غواړو وخت رافکس کړې چې موږ ملت ته ډاډ ورکړو.)) ده بیا وویل: ((درجوړوو یې نور نو ستاسو کار نه دی دا د حکومت کار دی، موږ خپل کار ته پرېږدئ، کوو یې، خو تاسې به تلوېزیوني بحثونه او مظاهري نه کوئ)) ما بیا وویل: ((رییس صیب موږ به تلوېزیوني بحثونه او مظاهري نه کوو، خو تاسو به موږ ته د دې کار د عملي کولو تضمین راکوئ او وخت به راته ټاکنې چې تر دغه وخته دا مشکل حلېږي؟)) ده بیا وویل: ((بس کوو یې په دې ورځو کې به یې خلاص کړو، نور ډېرو بحثونو او جنجالونو ته حاجت نه شته، حکومت خپل کار ته پرېږدئ!!

په همدې خبرو پسې جلسه ختمه شوه ولسمشر بلې خونې ته د بل

ملاقات لپاره لاړ.

په دې جلسه کې لوی څارنوال محمد اسحق الکو هم ناست و، زموږ

خبرو ته یې د تائید سر خوځاوه، خو خپله یې څه ونه ویل. (کریم خرم) او

(ډاکتر صادق مدبر) هم خبرې ونه کړې. د اساسي قانون پر تطبیق د څار

کمیسیون مشر (گل رحمن قاضي) چې د دې غونډې بل برخوال و او لازمه

د حامد کرزي واکمني: یادښتونه، شننه او ارزونه/۱۲۵

پلمه په لاس ورته شي.

که د یو محدود او ټاکلي وخت په بهیر کې د ملت دا مشروع غوښتنې ونه منل شوې؛ ولسمشر د یوه تقنیني فرمان په نتیجه کې د (اسلام) او (افغان) د تثبیت لپاره د (دین) او (ملت) ستونونه د هويت د تذکرې پر لومړي مخ ونه لیکل، نو بیا به د رسنیو او نورو ټولو تبلیغاتي امکاناتو او د خپل ولس د ملي او شعوري بنسټونو له لارې خپل نظریات له ولس سره شریکوو، دا ټول جریان به هم د انځوریزو، چاپي او اورېدنیو رسنیو پر مخ څرگند وو، د ولس په مشوره به د مظاهرو په ګډون ټولې هغه لارې چارې کاروو چې قانون راته اجازه او حق راکوي.

وما علینا الا البلاغ

یادښت: کله چې مو ولسمشر سره دا جلسه وکړه، تر هغه وروسته مو ګام پرګام او وخت پر وخت په تذکرو کې د افغانیت او اسلامیت موضوع تعقیبوله، د ولسمشری مانې له خوا په تېره بیا د چارو د ادارې له خوا وخت پر وخت احوال او ډاډ راکول کېده چې دا کار ضرور خلاصوو، تاسو اندېښنه مه کوئ، جمهور رییس حامدکرزي همدا ځوابونه رالېږل چې لوز مې درسره کړی دا کار خلاصوم، مظاهري به نه کوئ، په همدې همدې کې یې راباندې میاشتي تېرې کړې او زموږه اوسپله یې هم ډېره راتنګه کړه، څومره چې به موږ ټینګار کاوه، د ده ژمنې به لاپسې تازه کېدلې، خو هېڅکله یې بیا موږ ته د دې وخت رانه کړ چې له ده سره په مستقیم ډول وګورو او خپلې کړې ژمنې ورته مخې ته کېږدو، تر پایه همدا موضوع د غوښتنو او ژمنو تر منځ ناحله پاتې شوه. ان تر دې چې د نوي ولسمشر لپاره د ولسمشری د ټاکنو وخت رانږدې شو.

نولسم څپرکی

عمومي ارزونه

په تېرو څپرکو کې مو د ولسمشر کرزي د حکومت نیمګړتیاوو او بریاوو دواړو ته اشاره وکړه. که څه هم يادې شوې بریاوې او نیمګړتیاوې، نه د ولسمشر کرزي د حکومت ټولې بریاوې دي او نه هم ټولې نیمګړتیاوې، خو د کومو یادونه چې وشوه لږ تر لږه موږ ته د ده په مشرۍ د واکمن حکومت عمومي انځور په لاس راګوي.

په دې حکومت کې سياسي بې عدالتي د دې سبب شوه چې هم په امنيتي چارو کې پوره سمون رانه شي، هم د فساد مخه ډب نه شي، هم متوازن انکشاف رامنځته نه شي او هم دايمي ثبات ته لاره اواره نه شي. کادري انتخاب او انتصاب هم له ستونزو سره مخ شي او د فسادګرو منظم او ارګانیک جوړښت له ټولو ناقانونه غوښتنو او هیلو سره پر حکومت واکمن پاتې شي. له نړيوالو مرستو څخه سمه ګټه پورته نه شي او دا مرستې هم تر یوه حده د جنګسالارانو د سياسي او حکومتي دريځونو د پیاوړتیا لپاره وکارول شي، پر حکومتي کارکوونکو د نامسؤلیتی احساس خپور شي او با احساسه مامورین د بې احساسه زورواکو تر بریدونو لاندې راشي. لنډه دا چې حکومت له لسګونو او سلګونو ډول ډول مرضونو سره لاس او ګرېوان شي. خو د دې مرضونو او رنځونو له تداوم او انکشاف سره سره بیا هم د خلکو په ژوند او دسترخوان کې تغیر روان و، په زرګونه ساختماني شرکتونه پر کار بوخت وو، په لکونو خلکو ته کار روزگار پیدا شوی و. په کورنی کچه په لسګونو ملیارده ډالر په دوران کې وو، تر لسو ملیونو پورې زده کوونکو زده کړه کوله، افغانستان د نړۍ له زیات شمېر مطرحو هېوادونو سره

د حامد کرزي واکمني، یادښتونه، شنه او ارزونه (۲۲۷)

دپلوماتیک روابط ټینګ کړي وو. د افغانستان نړیوال حیثیت خورا اوجت و. د افغانستان په باب په نړیواله کچه (۶) لوی نړیوال کنفرانسونه جوړ شول چې د نړی هېڅ هېواد د نړی په کچه دومره نه و مطرح شوی. تر څلور ملیونو زیات افغان کادوال بهرته خپل هېواد ته راستانه شول. د طبیعي زېرمو سروې کالې پیل شوې. تر (۲۲) زرو زیاتو کلیو ته کلبوالې پروژې یا لومړني خدمات ورسول شول. د مخابراتو په برخه کې زیات پرمختګ وشو. افغانستان د نوري فایبر له لارې له نړیوال جال سره وصل شو. تر (۵۰) زیات ټلوېزیونونه او تر (۱۷۰) زیاتې (ایف ام) راډیوګانې جوړې شوې. تر زرګونو زیاتو ټولنیزو سازمانونو په کار پیل وکړ. پنځه لویې جرګې او یا لویو جرګو ته ورته جرګې جوړې شوې. نړدې (۳۰) دولتي پوهنتونونه او د لوړو زده کړې موسسې او همدارنګه تر (۹۰) زیات نادولتي تحصیلي موسسې او پوهنتونونه جوړ شول. ملي موزیم او ملي ارشیف ورغول شول. د افغانستان یو ګڼ شمېر تاریخي اثار بهرته هېواد ته راوړل شول. ولسواکي تر یوه حده یا عملي یا تمثیلي بڼه خپله کړه. نړدې (اوه نیم) زره کیلو متره سړک په پاڅه ډول جوړ شو. سره له دې چې په ځینو برخو کې یې کیفیت تر پوښتنې لاندې دی، ولسوالی د پخو او خامه سړکونو له لارې یو بل سره وصل شوې. لویې لارې جوړې او یوه له بلې سره وتړل شوې. د سیاسي ګوندونو او ټولنیزو سازمانونو قانون جوړ او له هرې ممکنې لارې په لسګونو ګوندونو ځانونه ثبت او راجستر کړل. د بهرنیو مرستو او کورنیو امکاناتو په برکت د ژوند په هر ډګر کې پاموړ پرمختګ وشو. البته دا په دې مانا نه ده چې له دې سرشاره امکاناتو څخه سمه، پوره او کره ګټه پورته شوه. خو که بل کوم مدیر شخص د ولسمشر کرزي پرځای وای او د نړیوالو د مرستو بهیر همداسې رانات وای، نو کېدی شي له دې مرستو یې تر دې زیاته او په ښه ډول ګټه پورته کړې وای. خو څرنگه چې اوس د ده پرځای بل څوک نه شته، نو ځکه خو بل څوک د فرضي شخص په توګه نه شو محاسبه کولای. څرنگه چې دی په خپله د قدرت په راس کې دی، نو ځکه مو

جسارې او کتابې هم له خپلې سره شريکې.

د ښوونکي او لارښوونکي په توګه خپلې ارزښتونه ښيي، نو وينا يې شو چې د
 کورني په حکومت کې د ښوونکي او لارښوونکي په توګه د زياتو وړتياوو په کارونه
 هم په کې وېر تر سره شوي دي، يانې د ښوونکي او لارښوونکي په توګه لارښوونکي وده. د
 کورني په حکومت کې شوي ابادي خورا ډېره زياته ده، نو ځکه هم د
 ابادي په وېر وړتياوې کې بنسټيزه ده، نو ځکه افغانستان له د زياتو پېسو په
 ورتګ سره د ابادي ډول، خوږه والي او څرنگوالي د ښوونکي هرې خوا ته
 وځي، څرنگه چې افغانستان د ښوونکي په حکومت وړاندي پر ښوونکي بدل
 شوي و، نو ځکه هم ښوونکي ابادي لويې برېښپاڼه او له ورايه ښکارېږي، نو ځکه له
 دې پلوه يې محاسبه کړو، د کورني په حاکميت کې د ښوونکي ابادي کچه په
 ډېرو ښوونکو کارونو کې تر شوي ابادي هم زياته برېښي، په وروستي جمله
 کې وينا يې شو چې د کورني په حکومت کې تر شوي وړاندي، ابادي زياته او
 تر ښوونکي او لارښوونکي په وړاندي دي.

ایا ولسمشر بریالی و؟

(وروستی پایله)

په تېر څپرکي کې مو د ولسمشر کرزي د حکومت بریاوو او نیمګړتیاوو ته د یوه حکومت په توګه اشاره وکړه، اوس غواړو د وروستی پایلې په توګه خپله ده ته نغوته وکړو چې دی په خپله د یوه شخص او ولسمشر په توګه په خپلو کارونو کې بریالی و که نه؟

د ولسمشر کرزي پر ځانګړتیاوو مو دمخه هم خبرې کړي، هر شخص نیمګړتیاوې او بریاوې لري، مضر احتیاط، بې وخته وېره، ناوخته جرئت، مضر مصلحت، په ځینو کارونو کې تفریط، زورواکو ته تر حده زیات نرمښت او هغو ته افراطي امتیاز، ظالم ته چوپه خوله پاتې کېدل، هر چا سره سر خوځول او د معقولو خبرو شاته غورځول، منفي واقعیتونو ته تسلیمېدل، د مدونې کورنۍ او بهرنۍ پالیسي نه لرل، له نړیوال طلايي چانس څخه پوره ګټه نه اخیستل او نورې هغه نیمګړتیاوې دي چې په ولسمشر کرزي کې موجودې وې او لا هم دي. د دې ترڅنګ هغه ډېرې ښېګڼې هم لري چې یادول یې ضروري دي. مذهبي، دیني او کلتوري اخلاق، د مشر او کشر احترام، غوره ټولنیز چلند، د بهرنیو او کورنیو په ژبه او نژاکتونو پوهېدل، د وخت پر ځینو حساسیتونو پوهېدل، مینه، عاطفه، زړه سوی او نور هغه خصوصیات وو چې د کرزي په وجود کې لیدل کېدل، د همدغو بېلابېلو ځانګړنو له امله د ده په دربار کې کې د ښو او خرابو خلکو دواړو کمی نه احساسېده، ښي اړخي او کین اړخي دواړه به کې لیدل کېدل، سره، شنه، سپین او تور ټول په کې محسوس وو، یو مکس حکومت و چې د هر فکر او هرې کتګورۍ خلک په کې له ورايه ښکارېدل، کرزي د نړیوال مناسب چاپېریال ترڅنګ په خپل شخصي تشبث د افغانستان نوم او بیرغ په نړیواله

کچه وځلوه، د گاونډیو هېوادونو تر ولسمشرانو زیات په نړۍ کې مطرح و، خپل داخلي مخالفین یې د حکومتي څوکیو د بې درېغه وېش په برکت د لامنقطې له بحران سره مخامخ کړل، د نړۍ د لویو او ان متضادو قدرتونو مرسته یې هېواد ته راجلب کړه، له گاونډیو هېوادونو سره یې د ټکر مخه ونيوله او نور ډېر داسې کارونه یې تر سره کړل چې افغانستان ته په نن او سبا کې گټه رسولای شي. که د راتلونکي ولسمشرۍ ټاکنې په ښه ډول تر سره کړي او رڼاوی په کې وي، د قدرت سوله ییز لېږد ته زمینه برابره کړي، نو دا به یې هم په محسناتو کې حساب شي.

په مجموعي ډول کرزی د یوه ژور سیاسي او فلسفي شخص پر ځای د یو عاطفي، ټولنیز او نیمه سیاسي شخصیت په توګه محاسبه کېدی شي، که دی د یوه ولسمشر په توګه محاسبه کوو چې پوره بريالی و که پوره ناکام، نو یوه لوري ته هم پوره حکم نه شو کولای چې پوره بريالی دی که پوره ناکام، خو تېرو ټولو کارونو ته یې په کتو سره ویلای شو چې د ده بريالي او مثبت کارونه تر منفي او نیمګړو کارونو نسبتاً زیات دي، د ده بريالیتوب هم د ولسمشرۍ په دوو تېرو ټاکنو کې د رایو په اندول محاسبه کولای شو. ده په تېرو دواړو دورو کې له (۵۰) تر (۵۴) سلنې پورې رایې گټلې وې. د ولسمشر په توګه یې د بريالیتوب کچه همدومره ګڼل کېدی شي او نیمګړتیاوې یې هم په سلو کې تر (۵۰) په ټیټه کچه محاسبه کېدی شي. په داسې یوه ټولنه کې چې اوږدې جګړې خپلې وي، داسې یو شخص چې مثبت کارونه او بریاوې یې تر منفي کارونو او نیمګړتیاوو زیاتې وي، بیا هم غنیمت ګڼل کېږي.

د هېواد د سمورتیا، پرمختیا

او د افغانانو د سوکالی په هیله

محمد اسمعیل یون

۱۳۹۳ ال کال، وری

کابل - افغانستان

وروستی بشپړونه او یادونه

د (۱۳۹۲ل) کال د غبرگولي پر (۲۵) مه نېټه ما په ارگ کې د امنیت شورا دفتر له فرهنگي چارو ریاست څخه استعفی وکړه، تر هغه وروسته مې بیا له ارگ سره مستقیمه او ټینګه رابطه قطع شوه. کوم یادښتونه چې په دې اثر کې راغلي، دا اکثره تر یادې نېټې دمخه لیکل شوي او ثبت شوي دي. کله چې له ارگ څخه بهر شوم بیا مې په دې اثر کې د راغلو یادښتونو په انتظام او د دې اثر د ترتیب او بشپړاوي چارې بشپړې کړې. د هويت په تذکره کې د افغانیت او اسلامیت لپاره د څو لومړنیو لاریونونو څرنگوالی او په دې اړه له جمهور رییس (حامد کرزي) سره د وروستی کتنې جزیات هم په کې ځای شول. څرنگه چې د دې یو کال شاوخوا بهیر کې زه په ارگ کې د نورو پېښو او جزیاتو شاهد نه وم، نو ځکه خو د دې زمانې څه خاص یادښتونه په کې نه دي راغلي. د (۱۳۹۳ل) کال تر لومړیو او وروسته بیا د همدې کال د میزان تر اوومې نېټې پورې د کرزي صیب حکومت نور هم دوام درلود، د دې زمانې داخلي یادښتونه هم ځکه په کې نه شته چې زه د پېښو عیني شاهد نه وم. لنډه دا چې دا کتاب په ارگ کې، ان زما د دندې تر پیل د مخه د ځینو یادښتونو او همدارنگه د دندې پر مهال د گڼو یادښتونو او مشاهداتو پر بنسټ لیکل شوی او د (۱۳۹۳ل) کال په (وري) میاشت کې بشپړتیا ترل شوی دی. ټاکل شوې وه چې د

(۱۳۹۴ل) کال په بهیر کې دا اثر چاپ شي، خو ځينو دوستانو له ما څخه هيله وکړه چې که په دري او انگليسي ژبو هم ورسره هممهاله چاپ شي، نو ښه به وي او ځينو لا په کې د عربي، روسي، جرمني او اردو ژبو د ژباړې سپارښتنه هم وکړه. د (۱۳۹۴ل) کال په بهیر کې موږ خپل يو هدف ته هم ونه رسېدو. يو شمېر دوستانو وويل: ((ټولنه باندي واکمن سياسي چاپېريال، اقتصادي مافيا او جنگسالاري اوسمهال د دې کتاب د هضم او زغم تاب نه لري، نو لږ صبر به کار دی.)) د (۱۳۹۵ل) کال په بهیر کې ښاغلي (مصطفی عمرزي) د دې اثر دري ژباړه پيل او د خو مياشتو په بهیر کې يې بشپړه کړه، د انگليسي متن د ژباړې د امکاناتو د برابرولو لپاره يو افغان، چې په (ناروې) کې اوسي، پخه ژمنه وکړه، خو له ډېر انتظار سره سره بيا هم په دې برخه کې مطلوب پرمختگ ونه شو. د (۱۳۹۵ل) کال په بهیر کې ملگرو مشوره راکړه چې دا اثر بايد څومره چې ژر کېږي نور چاپ شي. د دوی دليل دا و چې په دې کتاب کې ياد شويو جنگسالارانو تېر نظام هم لوټ کړ، دې نظام ته يې هم لاره وکړه او کېدی شي تر دې وروسته هم خپل ژوند، زور او ځواک تضمین کړي. ځينو بيا هم وويل چې د دې کتاب چاپ به ما (يون) ته زيات مشکلات پيدا کړي او ژوند به مې له خطر سره مخ شي. کله چې خبره دې حالت ته ورسېده چې په (شخصي ژوند) او (حقيقت) کې به يو انتخابوو، نو ما دا مهال ملگرو ته وويل چې ما خو پخوا نه غوښتل چې دا اثر دومره ژر چاپ کړم؛ ما په دې نېټ ليکلی و چې واقعيتونه او حقيقتونه د تاريخ حافظې ته وړانتقال کړم، خو اوس چې خبره دې حد ته ورسېدله چې زما د شخصي ژوند خونديتابه پر خپل وخت د حقيقت د بيان پر وړاندي خنډ گرځي، نو زه بايد څومره چې ژر ممکن وي، د دې خنډ علاج وکړم، نو ځکه مو وپتېيله چې ژر بايد دا کتاب چاپ شي. د کتاب له ژر چاپ څخه مې بل هدف دا و او فکر مې کاوه چې کېدی شي، اوسنی حکومت يا نړيواله ټولنه په تېر څوارلس کلن

حکومت کې واکمن جنگسالاران، غله او داړه ماران په اوسني حکومت کې یو څه کمزوري کړي او تر بل انتخابي حکومته یې قهر او زهر بېخي له منځه یوسي. دا ځکه چې د اوسني سیاسي نړي رنځ یو اساسي علت همدا کورنی اقتصادي او جنګي مافیا ده، نو ځکه خو مو د (۱۳۹۶ل) کال په لومړیو کې د دې کتاب پښتو متن یو ځل بیا بېلابېلو ملګرو ته ورکړ چې یو ځل بیا یې له نظره تېر کړي، ژبني او لیکنی سمون په کې راوړي او چاپ ته یې تیار کړي. ما خپله هم پښتو متن څو ځله له نظره تېر کړ او نورو ملګرو هم. دا هم یو ستړی کوونکی کار و، د بیا کتنې په بهیر کې یو ځل بیا متوجه شوم چې لا هم ډېرې خبرې په کې پاتې دي، ځینې مهم یادښتونه چې تیار لیکل شوي وو، خو د کتاب د وروستي اوډون پر مهال د کتاب له متن څخه پاتې شوي دي. ځینې نور مهم ټکي چې باید په کې راغلي وای، خو دلته نه دي راغلي. په تېره بیا د اساسي قانون د لویې جرګې د بهیر ډېر مهم ټکي، له پاکستان سره د امن ګډې جرګې د جوړېدو اساسي فلسفه او په دې برخه کې د ولسمشر کرزي لرلید، د امریکې له بهرنیو چارو وزیر سره د جمهوري ریاست د ټاکنو د نتایجو پر سر د ولسمشر کرزي چنې او لانجې، له ما (یون) او (ژوندون ټلوېزیون) څخه د جمهور رییس د درېو مرستیالانو (فهیم، مسعود او خلیلي) متواتر شکایتونه او انتقادونه، د ځینو غټو جنگسالارانو مستقیم ګواښونه، د (شیکاګو) په نړیوال کنفرانس کې له ولسمشر سره ګډ سفر او هلته د نړیوالو مشرانو تر منځ د (حامد کرزي) او (اصف زرداری) یا افغانستان او پاکستان د وزن پرتلنه، د مدني ټولنو او خبریالانو له یوې محدودې، خو کاري ډلې سره د (حامد کرزي) خصوصي ملاقات او هلته ځینې نا ویلې، خو مهمې خصوصي سیاسي خبرې، د هېواد حالات او ځینې نور مهم مسایل، چې تیار لیکل شوي وو، خو له دې کتابه پاتې شوي دي. د دې اثر د بیا کتنې پر مهال مې وغوښتل پر حافظې فشار راوړم، دا مسایل یو ځل بیا له سره ولیکم او په دې اثر کې یې ورزیات کړم، خو کله چې مې د یادښتونو پر لیکنې پیل وکړ، هغسې تودوخه، درد،

احساس، فکر او واوله يې نه لوله، لکه گوم يادستونه چې پر خپل وخت ليکل شوي او طبيعي رنگ لري، نو ځکه مې د کتاب د همدې متن پر بيا کتنه او سمونه بسنه وکړه، چې د (۱۳۹۳ ل) کال په پيل کې بشپړ شوی و. زما او زما د نورو ملگرو تر کتنې وروسته پښتو متن بشپړ او چاپ ته تيار شو، د دري متن بيا کتنه هم پيل شوه، هغه هم تر بيا کتنې او له پښتو متن سره تر پرتلنې وروسته بشپړ او د چاپ جوگه شو.

زما او زما د ملگرو له بيا بيا کتنې سره سره بيا هم په کتاب کې د املايي، انشايي، محتوايي او چاپي تېروتنو امکان شته، خو دا تېروتنې اکثره تر چاپ وروسته څرگندېږي، نو ځکه موږ لازمه وگڼله چې دا اثر لومړی په همدغه کيفيت او کميت چاپ کړو، د تېروتنو د سمون لپاره به يې له ټولو لوستونکو څخه هيله وکړو چې د مهربانې له مخې يې تر لوستلو وروسته موږ ته په منظم ډول او ليکلې توگه په نښه کړي، چې په بل چاپ کې يې هم تېروتنې اصلاح کړو، هم که ممکنه وه، نوې زياتونې به کې وکړو، دويم چاپ او (PDF) ډول يې تر دې په نښه بڼه لوستونکو ته وړاندې کړو. اوسمهال مو د دې اثر چاپ ځکه ضروري وگاڼه چې يو خو مهم واقعيتونه او حقيقتونه راڅخه مړه نه شي او بل راڅخه زاړه نه شي.

خدای (ج) دې وکړي چې دا اثر د نورو ليکوالو د اثارو پنځونې ته لاره اواره کړي چې د هېواد پېښې تر دې هم په رښتيني او هر اړخيز ډول بيان کړي، زموږ راتلونکی نسل له نن سره وصل، د نن نسل، د نن او نږدې پرون له واقعيتونو څخه خبر او دغه راز د حقيقتونو د دې رښتيني بيان له لارې افغانانو ته د يوې سوکاله ټولني او نېکمرغه ژوند د جوړولو لاره اواره کړي.

په پای کې غواړم يو ځل بيا له خپلو قدرمنو ورونو (فياض حميد) او (سپين سهار) څخه چې د کمپوز او ډيزاين چارې يې په سره سينه سمبال کړې، ښاغلو او قدرمنو ورونو؛ (ضياء الرحمن ضياء)، پوهندوی شاه محمود

د حامد کرزي واکمني؛ یادښتونه، شنه او ارزونه / ۱۳۵

کډوال، پوهنځی وفاء الرحمن وفا او استاد شېر علم امله وال) څخه چې د
دې اثر د سمون او بیا کتنې چارې یې تر سره کړې، گران ورور (مصطفی
عمرزي) څخه چې په پوره زغم او ژورلید یې دا اثر دري ته وژباړه او
همداراز له ټولو هغو دوستانو څخه چې د دې اثر په بشپړاوي او چاپ کې
یې مادي او معنوي مرسته وکړه، له ټولو څخه یوه نړۍ مننه کوم، خدای (ج)
دې دوی ته ستر اجر او گڼ ثوابونه ور په برخه کړي.

د یو سوکاله، غښتلي، پرمختللي،

یو موتي لوی افغانستان په هیله

په درنښت

محمد اسمعیل یون

۱۳۹۶ ل کال، غبرگولی

مکروریان، کابل - افغانستان